



THE  
BHATTIKĀVYAM  
OF  
BHATTI  
WITH  
THE COMMENTARY (JAYAMANGALĀ)  
OF  
JAYAMANGALA,



EDITED  
BY  
GOVINDA SHANKARA SHĀSTRĪ BĀPATA.



PRINTED AND PUBLISHED  
BY  
THE PROPRIETOR  
OF THE "NIRNAYA-SĀGARA" PRESS, BOMBAY.

1887.




॥ श्रीः ॥

महाकविश्रीभट्टिविरचितं

भट्टिकाव्यम् ।

जयमंगलकृतटीकया जयमंगलया समेतम् ।



बापटोपाह्वेन शङ्करभट्टसूनुना गोविन्दशास्त्रिणा


संशोधितम् ।



इदं च

मुंबय्याख्यराजधान्यां

निर्णयसागराख्यमुद्रणयन्त्रालयाधिपतिना स्वकीये मुद्रणयन्त्रे  
मुद्रयित्वा प्रसिद्धिं नीतम् ।



शकाब्दाः १८०९. ख्रिस्ताब्दाः १८८७.



## प्रस्ताविका.



सार्धसहस्राब्देभ्यः पूर्वं सौराष्ट्रदेशे वलभीपुरं नाम प्रसिद्धं नगरमासीत् । तत्र श्री-धरसेनान्नि नृपतौ राज्यधुरं वहति भट्टिर्नाम कश्चिन्महाकविः संजज्ञे । स च रामकथा-श्रितं महाकाव्यं विरचयाचक्रे, तत् 'भट्टिकाव्यम्' इति लोके प्रसिद्धम् । केषुचित् पु-राणपुस्तकेषु 'रावणवधमहाकाव्यम्' इत्यपि नामास्योपलभ्यते तच्च कविकृतमुत् लोक-कृतमिति निर्णेतुं न शक्यते, प्रमाणाभावात् । भर्तृहरिनाम्ना महावैयाकरणेनैवैतत्काव्यं प्रणिन्ये, तस्यैवापरमभिधानं भट्टिरिति केचिद्भुवते । परं नैतद्युज्यते, प्राचीनग्रन्थेष्वनयोः कविश्रेष्ठयोः पद्यानां पार्थक्येनोदाहृतत्वात् ।

राज्ञां दशरथादारभ्य कृतरावणवधस्यायोध्यागतस्य श्रीरामचंद्रस्य राज्यशासनारंभप-र्यंतमस्मिन्काव्ये कथा वर्णिता । गीर्वाणव्याकरणाध्यापनमेवैतस्य काव्यस्य मुख्योद्देशः । श्रीभट्टोजीदीक्षितकृतवैयाकरणसिद्धान्तकौमुद्युदयात् प्राक् गीर्वाणभाषाव्याकरणगहने काशिकादिग्रन्थदीपैरेव जिज्ञासवो बह्वायासैः प्रवेशं लेभिरे । तदा गीर्वाणभाषासमुद्रं भट्टिकाव्यनौकया सुखेन समुत्तेरुरित्यसंदिग्धम् । ज्ञायत एवास्य काव्यस्य सर्वोत्कृष्टत्वं भट्टोजिदीक्षितसदृशैर्वैयाकरणधुरीणैः स्वकृतग्रन्थेषु प्रमाणार्थत्वेनोदाहृतत्वादस्य पद्या-नाम । इदं जगत्यनुपमं वस्तु । सत्यपि व्याकरणाध्यापनमुख्योद्देशे न क्वचिदपि रसभं-गो लक्ष्यते । एतादृशी कवेर्गीर्वाणवाणीवशंवदता । न केनचिदपि रवुवंशादिमहाकाव्ये-नाह्लादजनकतायामिदमतिशय्यते सर्वत्र द्राक्षापाकस्यैवोपलब्धेः ।

अस्य काव्यस्य न्यूनाधिकप्रमाणा द्वाविंशतिः सर्गाः । ते प्रकीर्णाधिकारप्रसन्न-तिडंतकाण्डैश्चतुर्धा विभक्ताः । तत्र प्रथमे प्रकीर्णकाण्डे व्याकरणशास्त्रानुसारेण सा-मान्यविशेषकार्याण्युदाहरणद्वारा प्रदर्शितानि । द्वितीयेऽधिकारकाण्डे पाणिनीयाष्टकां-तर्गताधिकारानुसारेण कार्याण्युदाहृतानि । तृतीये प्रसन्नकाण्डे साहित्यशास्त्रानुसारतः प्रासयमकादिशब्दालंकारा उपमाद्यर्थालंकारा माधुर्यादिगुणाश्च संदर्शिता । चतुर्थे तिडन्त-काण्डे सर्वेषु लकारेषु नियतान्यपोदितानि च धातुरूपाणि संकलितानि ।

विदुषा राजेन्द्रलालमित्रेण कृतासु संस्कृतग्रन्थनामावलिष्वस्य काव्यस्य नवटीका उपलभ्यन्ते ।

१ जयमंगला जयमंगलनामपंडितेन कृता ।

- २ हरिहरकृता ।
- ३ कलापदीपिका पुंडरीकाक्षकृता ।
- ४ कंदर्पचक्रवर्तिकृता ।
- ५ विद्याविनोदकृता ।
- ६ सुबोधिनी रामचंद्रवाचस्पतिकृता ।
- ७ „ कुमुदानन्दकृता ।
- ८ भट्टिबोधिनी नारायणविद्याविनोदाचार्यकृता ।
- ९ मुग्धबोधिनी भरतमल्लिककृता ।

एतास्वाद्यैवातिप्राचीना सरलार्था सर्वपंडितमतेति सैवात्र मुद्रिता । अधुना प्रायः सर्व-  
षां पाणिनीयानुसारित्वात् मुग्धबोधानुसारिण्या अनुपयोग इति न सा गृहीता । अन्यामां  
टीकानां पुस्तकानि न संप्राप्तानि, तथापि ता बहुशो जयमंगलाया न भिद्यंत इति श्रूयते ।  
एतत्पुस्तकशोधन इमानि पुस्तकानि गृहीतानि ।

१ कलिकत्तानगरे मुद्रितं भट्टिकाव्यपुस्तकम् ।

२ मत्सुहृदा गोडबोले इत्युपाह्वेन विदुषा बालकृष्णमनुना नारायणेन प्रवरासंगमना-  
ओ ग्रामात्समानीतम् । मूलं संपूर्णम्, टीका द्वादशसर्गान्ता । इदं प्रायः शुद्धम् ।

३ मन्मित्रेण विदुषा परबोपाभिधेन पांडुरंगसुतेन काशीनाथेन गुर्जरदेशात्समामा-  
दितम् । इदमत्यशुद्धम् । टीकामात्रम् ।

४ अन्यत्पुस्तकद्वयं गोडबोले इत्युपनामकेन नारायणेनैव प्रेषितम् । एकं मूलमात्रम् ।  
अन्यत् संपूर्ण मूलं सर्गत्रयपर्यंतटीकासमेतम् ।

सत्स्वप्येतेषु पुस्तकेषु सर्वेष्वेव पाठभेदाद्वा संदिग्धाक्षरत्वाद्वा क्वचित्संशयनिवृत्ति-  
र्न जाता तत्र यथामति संशोधितम् । केनचित्संप्राप्तशुद्धपुस्तकेन विदुषा संदेहनिर्णय-  
कृतश्चेद्ब्रह्मपकृतं स्यात् ।

उपर्युक्ताभ्यां सुहृद्भ्यां निर्णयसागरमुद्रायांत्रालयस्वामिना चैतत्पुस्तकमुद्रणे बहु मा-  
हाय्यं कृतमतस्तेषामनल्पमुपकारभारं धारयामि । बहूनामर्वाचीनविद्यानामभ्यासे विभक्त-  
चित्तानामाधुनिकानां गीर्वाणव्याकरणनिष्णातत्वप्राप्तौ भूयादिदं सुलभसाधनमित्याशास्तं

शालिवाहनशके १८०९ }  
सर्वजिन्नाम्रि संवत्सरे } वापटोपाह्वः शङ्करमनुः गोविन्दशास्त्री ।  
वैशाखशुक्लप्रतिपत् । रविवासरः }

॥ श्रीः ॥

# भट्टिकाव्यम् ।

॥ जयमङ्गलया समेतम् ॥



प्रथमः सर्गः ।

प्रणिपत्य सकलवेदिनमतिदुस्तरभट्टिकाव्यसलिलनिधेः ।

जयमङ्गलेति नाम्ना नौकेव विरच्यते टीका ॥

लक्ष्यं लक्षणं चोभयमेकत्र विदुषः प्रदर्शयितुं श्रीस्वामिसूनुः कविर्भट्टिनामा रामकथाश्रयमहाकाव्यं चकार । तथा ह्यस्योपनिबन्धनं कविना द्विधा कृतम् । एकं लक्षणसूचकैः प्रकीर्णाधिकारप्रसन्नतिङ्न्तकाण्डैश्चतुर्भिः, द्वितीयं लक्ष्यसूचकै रामसंभवादिभिर्द्वाविशत्या सर्गैः । तत्र लक्षणं द्विविधम् । शब्दलक्षणं काव्यलक्षणं च । तत्र प्रथमस्य प्रकीर्णाधिकारतिङ्न्तकाण्डानि । द्वितीयस्य प्रसन्नकाण्डम् । यतोच्चावचेन बहूनां लक्षणानां प्रकरणं तत्प्रकीर्णकाण्डम् । तदेवात्र प्रथममुक्तं तस्य व्यापित्वात् । उत्तरत्रापि द्रष्टव्यमिति प्रदर्शनार्थम् । अत्र यद्यप्यादौ कविना देवतानमस्कारो न कृतस्तथापीष्टदेवतासंकीर्तनमपि विन्नोपशमनहेतुर्भवतीति मन्यमान आह—

अभून्नृपो विबुधसखः परंतपः श्रुतान्वितो दशरथ इत्युदाहृतः ।

गुणैर्वरं भुवनहितच्छलेन यं सनातनः पितरमुपागमत्स्वयम् ॥ १ ॥

अभूदित्यादि ॥ तस्य हीष्टदेवता सनातनो विष्णुः । स चादौ कीर्तितः । तत्प्रतिबन्धना चेयं कथेति प्रबन्धेनैवात्र संकीर्तनं रामायणवत् । तत्र विष्णोर्यस्मिन्काले जगत्कार्यवशादवतारः कृतस्तदेव प्रथमं दर्शयति । अभूदिति भूतसामान्ये लुङ् । भूत इत्यर्थः । अन्यथा राज्ञश्चिरातीतत्वात्कवेः परोक्षत्वाच्च लिट् स्यात् । “गातिस्था—” इति सिचो लुक् । “भूसुवोस्तिङि” इति गुणप्रतिषेधः । “नयतेर्ङिञ्च” इति नयतेर्गौणादिक ऋन् । नरो मनुष्यास्तानृन्पातीति । “आतोऽनुपसर्गे कः” । “आतो लोपः” । नृपो राजा । अत्यन्तधर्मविजयित्वाद्देवराजस्य मित्तमासीदित्याह विबुधसख इति । विबुध्यन्त इति विबुधा देवास्तेषामपि प्रधानत्वात् । तत्रेगुपधलक्षणः कः । सामान्यशब्दोऽपि देवेषु वर्तमानोऽप्यर्थवशाच्छक्रे प्रयुक्तस्तस्य सखेति ।



“ राजाहःसखिभ्यष्ट्च ” । विबुधसखः । अनेन धर्मविजयित्वं दर्शयति वियुध-  
मखत्वस्य धर्मकार्यत्वात् । सुरलोकविजयिनश्च ये राजानस्तेषां धर्मविजयी प्रधा-  
नम् । परे शत्रुवस्त्रिविधाः, उच्छेदनीयोपपीडनीयकर्षणीया । तत्र ये उपपी-  
डनीयकर्षणीयास्तान्परांस्तापयतीति परंतप । “ द्विषत्परयोस्तापे ” इति खच् ।  
“ खचि ह्रस्वः ” “ अरुद्विषदजन्तस्य—” इति मुमु । नृप इत्यनेन स्वमण्डले वृत्ति-  
राख्याता । परंतप इति परमण्डले । श्रूयन्त इति श्रुतानि वेदादीनि तैरन्वित संब-  
द्धः । ग्रन्थतोऽर्थतश्च गृहीतत्वात् । दशरथ इत्यनेन नाम्नोदाहृतो लोके गीतः । गुण्यन्ते-  
ऽभ्यस्यन्त इति गुणाः । ‘ गुण आमन्वणे ’ इति चौरादिकोऽदन्तः । तस्मान् “ अ-  
कर्तरि च—” इत्यादिना घञ् येषाम् “ अरजण्यन्तानाम् ” इति दर्शनम् । येषां तत्रास्ति  
तेषामेरच् । स्वरं प्रति विवादो न रूपं प्रति । गुणैरभिरामादिभिर्वरं श्रेष्ठं यं नृपं पि-  
तरमुपागमदिति संबन्धः । त्रियत इति वरः । ग्रहादिना कर्मण्यप् । केन हेतुनोपग-  
तवांस्तं पितरं सनातन इत्यत आह—भुवनहितच्छलेनेति । भवनव्युत्पद्यन्त इति भवना-  
नि । भूर्भुवःस्वरिति त्रयो लोकाः । “ रज. क्युन् ” इत्यनुवर्तमाने “ भूसूधूसर्जिभ्यश्छ-  
न्दसि ” इत्यौणादिक. क्यून्बहुलवचनाद्भाषायामपि भवति । तेभ्यो ह्रिता भुवनह्रिता  
विष्णोर्दशावताराः । इह तु रामो द्रष्टव्यः । तच्छलेन व्याजेन भुवनहितच्छलेन । इदा-  
नीं रावणादिकण्टकोद्धरणात् । तथा चोक्तम्—“ परिव्राणाय साधूनां विनाशाय च  
दुष्कृताम् । धर्मसंस्थापनार्थाय संभवामि युगे युगे ” इति । सनेत्यव्ययं सदार्थं वर्तते ।  
सना भवतीति । “ सायंचिरम्—” इति ट्युट्युलौ तुट् च । सनातनो विष्णुरुपागमदु-  
पजगाम । लृदिच्त्वादङ् । सत्स्वन्येषु राजसु गुणैर्वरत्वाद्यं पितरं जनकमङ्गीकृतवान्सोऽभू-  
दिति योज्यम् । स्वयमित्यात्मना न कर्मणान्येन वा प्रेरित इत्यर्थः ॥

सोऽध्यैष्ट वेदांस्त्रिदशानयष्ट पितृनपारीत्सममंस्त वन्धून् ।

व्यजेष्ट षड्वर्गमरंस्त नीतौ समूलघातं न्यवधीदरींश्च ॥ २ ॥

सोऽध्यैष्टेत्यादि ॥ क्षत्रियस्य धर्मोऽध्ययनं यजनं दानम् । शस्त्राजीवो भूतर्क्षणं  
चेत्युभयं नृप इत्यनेनोक्तम् । भूतरक्षणे शस्त्रमङ्गम् । स नृपो वेदानध्यैष्टाधीतवानिति  
स्वाध्याय उक्तः । वेदयन्ति ज्ञापयन्ति धर्माधर्माविति वेदाः सामादयः । पचाद्यच् ।  
इडोऽधिपूर्वस्य “ विभाषा लुङ्लडोः ” इति गाङ् । विभाषयेति गाङ्भात्रपक्षे  
रूपम् । अजादित्वादाट् । “ आटश्च ” इति वृद्धिः । ङित्त्वादात्मनेपदम् । “ आदेश-  
प्रत्यययोः ” इति षत्वं । ष्ट्वं च । त्रिदशान्देवानयष्टाग्निष्टोमादिभिः पूजितवान् ।  
यजनमुक्तम् । यजेः “ स्वरितवितः—” इति तङ् । अनिक्समीपत्वाद्दलः “ लिङ्-  
सिचौ—” इति कित्त्वं न भवति । ब्रश्चादिना षत्वम् । “ झलो झलि ” इति सिचो लो-

पः ॥ पितृनपारीदाप्यायितवान् । पितरमुद्दिश्य यजनम् “ पृ पालनपूरणयोः ” इत्यस्मा-  
त्पूरणार्थाल्लुङि रूपम् । “ सिचि वृद्धिः ” । “ इट ईटि ” इति सिचो लोपः । अथवा  
“ पितृनताप्सीत् ” इति पाठः । ‘ तृप प्रीणने ’ इत्यस्माल्लुङि “ स्पृशमृशकृषतृपट्टपां  
सिज्वक्तव्यः ” इति च्लेः सिचि “ अनुदात्तस्य च— ” इत्यादिना अमभावपक्षे रूपम् ।  
पितृंस्तर्पितवानित्यर्थः । सममंस्त बन्धून्मातृपित्रादिज्ञातीन्संमतवाम् । सदा दान-  
मानादिभिः पूजितवानित्यर्थः । मन्यतेरनुदात्तत्वात्तड् । इट्प्रतिषेधश्च । येषां सिच  
इकार उच्चारणार्थस्तेषाम् “ हनः सिच् ” इति कित्करणज्ञापकात्रलोपाभावः । येषां तु  
इकार इत्तेषामिदित्त्वान्नकारलोपाभावः । आभ्यन्तरं शत्रुमजित्वा कथं परंतप इत्याह—  
व्यजेष्ट षड्वर्गमिति । कामक्रोधलोभमोहमदमात्सर्याणां षण्णां वर्गः षड्वर्गः । तमभि-  
भूतवान् । विपूर्वस्य जयते. “ विपराभ्यां जे. ” इति तड् । अरंस्त नीतौ सामादिषु  
संध्यादिषु च रतः । नीतिमानित्यर्थः । समूलघातं न्यवधीत्समूलान्निःशेषानरीञ्शत्रून्नि-  
हतवान् । उच्छेदनीया ये शत्रवस्तेष्विदं विधानम् । समूलोपपदाद्धन्ते. “ समूलाकृत— ”  
इत्यादिना णमुल् । “ हो हन्ते. ” इति घत्वम् । वृद्धिः । “ हनस्तः— ” इति तत्वम् ।  
“ कषादिषु यथा— ” इत्यादिना यथाविध्यनुप्रयोगः । अनुप्रयोगे “ लुङि च ” इति वधा-  
देशः । तस्याकारान्तत्वादुपदेशेऽनेकात्त्वादिङ्निषेधो न भवति । अतो लोपे कृते तस्य  
स्थानिवद्भावात् “ अतो हलादेः ” इति विभाषावृद्धिर्न भवति ॥

**वसूनि तोयं घनवद्व्यकारीत्सहासनं गोत्रभिदाध्यवात्सीत् ।**

**न त्र्यम्बकादन्यमुपास्थितासौ यशांसि सर्वेषुभृतां निरास्थत् ॥३॥**

वसूनीति ॥ वसूनि द्रव्याणि बन्धुव्यतिरेकेण बालादिभ्यो व्यकारीद्वत्तवान् ।  
विक्षिप्तवानिति वा । किरतेर्लुङि रूपम् । कः किमिवेत्यपेक्षायामाह—तोयं घनवदिति ।  
तोयमुदकम् । घनो मेघः फलनिरपेक्षतया यथा विकिरति तद्वत् । एवं सम्यकपालना-  
दिन्द्रेण तुल्यत्वमाह—सहासनं गोत्रभिदाध्यवात्सीदिति । गोत्रभिदेन्द्रेण सहासनमध्य-  
वात्सीदध्युषितवान् । अनेनात्यन्तधर्मविजयित्वस्य फलं दर्शयति । ‘ वस निवासे ’  
इत्यस्य रूपम् । ‘ वसिः संप्रसारणी ’ इति वचनादिङ्भावः । “ अस्ति सिचः— ” इतीट् ।  
“ वदव्रज— ” इत्यादिना वृद्धिः । “ सस्यार्धधातुके ” इति तत्वम् । आसनमिति “ उ-  
पान्वध्याङ् वसः ” इत्यधिकरणस्य कर्मसंज्ञा । त्रीण्यम्बकान्यक्षीणि यस्येति त्र्यम्बको  
महादेवस्तस्मादन्यं नोपास्थित । न पूजितवानित्यर्थः । उपपूर्वात्तिष्ठतेः “ देवपूजासंगतिकरण  
मित्रकरणपथिषु— ” इति देवपूजायां तड् । “ स्थाञ्चोरिञ्च ” इत्यादिनेत्वं कित्त्वं च ।  
“ ह्रस्वादङ्गात् ” इति सिचो लोपः । इषून्बभ्रतीति “ अन्येभ्योऽपि दृश्यते ” इति क्तिप् ।  
इषुभृतो धनुर्धराः सर्वेषां तेषां यशांसि निरास्थत् । निरस्तवानित्यर्थः । एतेनास्यासा-

धारणीकृतास्त्रत्वं दर्शितम् । “ उपसर्गादस्यत्पूर्वोर्वा वचनम् ” इति वचनात्तदा तच्-  
नास्ति तदा तिप् । “ अस्यति— ” इत्यादिना च्लेरङ् । अस्यतेस्थुक् ॥

**पुण्यो महाब्रह्मसमूहजुष्टः संतर्पणो नाकसदां वरेण्यः ।**

**जज्वाल लोकस्थितये स राजा यथाध्वरे वह्निरभिप्रणीतः ॥ ४ ॥**

पुण्य इति ॥ पुनातीति पुण्यः । “ पूर्वो यत् पुक् ह्रस्वश्च ” इत्यौणादिको यन् ।  
पुणागमश्च ह्रस्वश्च ॥ अत्यन्तपुण्यकरणाद्राजापि पुण्य इत्युच्यते । तन्मयत्वाद्राजा । अग्नि-  
रपि पुण्यः पावनात्पुण्यः । यागादिः पुण्यस्तेन पुरुष पूयते । महतां वेदविदा ब्रह्मणां ब्राह्म-  
णानां समूहेन जुष्टः सेवितो राजाग्निश्च । ब्रह्मशब्दोऽत्र ब्राह्मणपर्यायः । नाके स्वर्गे सीद-  
न्तीति “ सत्सूद्विष— ” इत्यादिना क्विप् । नाकसदो देवास्तेषां कर्मणि षष्ठी । संतर्पयति  
प्रीणयतीति संतर्पणः । संतर्पयते “ कृत्यल्युटो बहुलम्— ” इति कर्तरि ल्युट् । राजा  
यागादिना तर्पयति । अग्निरप्यग्निमुखत्वाद्देवानाम् । वरेण्यः श्रेष्ठो राजाग्निश्च । “ वृड्  
एण्यः ” । जज्वाल प्रदीप्तवान् । लोकस्थितये मा भूलोकस्य स्थित्यतिक्रम इत्येवमर्थम् ।  
अग्निरपि लोकस्य स्थितये ज्वलति । यथोक्तम्— “ अग्नौ प्रास्ताहृतिः सम्यगादित्यमुपतिष्ठ-  
ते । आदित्याज्जायते वृष्टिर्वृष्टेरन्नं ततः प्रजाः ” इति । अभिप्रणीत इत्याग्निशेषणम् ।  
आभिमुख्येन प्रणीत इति प्रादिसमासः । “ उपसर्गादसमासे ” इत्यादिना णत्वम् । मन्त्रे-  
णाभिमुखीकृत इत्यर्थः । यथाध्वरे यागेऽभिप्रणीतो वह्निर्ज्वलति तथा राजापीत्यर्थः ॥

यत्रस्थो राज्यं चकार तां नगरीं दर्शयन्नाह—

**स पुण्यकीर्तिः शतमन्युकल्पो महेन्द्रलोकप्रतिमां समृद्ध्या ।**

**अध्यास्त सर्वर्तुसुखामयोध्यामध्यासितां ब्रह्मभिरिद्वबोधैः ॥५॥**

स पुण्येत्यादि ॥ स्वामिगुणपूर्वका हि निवासस्य गुणा भवन्तीति प्रदर्शनार्थं  
पश्चात्तदभिधानम् । तथा चोक्तम्— “ स तु यच्छीलस्तच्छीला अस्य प्रकृतयो भवन्ति ”  
इति । स राजा पुण्यकीर्तिः पुण्याः पवित्राः कीर्तयो यस्य सः । शतमन्युकल्प इति  
प्रभावं दर्शयति । “ ईषदसमाप्तौ— ” इति कल्पप् । शतमन्युरिन्द्रो महेन्द्रलोकप्रति-  
मामयोध्यामिति योज्यम् । प्रतिमीयते तुल्यत इति प्रतिमा । “ आतश्चोपसर्गे ”  
इत्यङ् । महेन्द्रलोकेन प्रतिमा तुल्या । “ तृतीया ” इति योगविभागात्समासः । अम-  
रावतीमिवेत्यर्थः । कथा । समृद्ध्या । सम्यगतिशयेनर्द्धिः समृद्धिः । प्रादिसमासः । अ-  
ध्यास्ताध्यासितवान् । भूतसामान्ये लङ् । आस्तेरनुदात्तेत्त्वात्तङ् । “ अधिशीङ्— ” इत्या-  
दिनाधिकरणस्य कर्मसंज्ञा । सुखयतीति सुखा । पचाद्यच् । सुखहेतुत्वाद्वा सुखा ।

सर्वेषु ऋतुषु सुखेति । “सप्तमी” इति योगविभागात्समासः । अध्यासितामध्युषिताम् । ब्रह्म-  
भिर्ब्राह्मणैरिद्भवोधैः । सर्वशास्त्रपरिज्ञानात्पटुबुद्धिभिरित्यर्थः । इन्धोर्निष्ठायामनुनासिकलोपः ॥

**निर्माणदक्षस्य समीहितेषु सीमेव पद्मासनकौशलस्य ।**

**ऊर्ध्वस्फुरद्रत्नगभस्तिभिर्या स्थितावहस्येव पुरं मघोनः ॥ ६ ॥**

**निर्माणेति ॥** पद्मासनो ब्रह्मा । पद्ममासनं यस्येति कृत्वा । तस्य कौशलं नैपु-  
ण्यमिति षष्ठीसमासः । तस्य “पूरणगुण—” इत्यादिना न प्रतिषेधः । तत्र विशिष्टा  
एव गुणा रूपरसगन्धस्पर्शास्तद्विशेषाश्च शुक्लनीलादयः कटुकाम्लादयः सौरभ्यादयः  
शीतोष्णादयश्च गृहीता । तत्र रूपादिभिः समासो भवत्येव । “तत्स्थैश्च गुणैः षष्ठी  
समस्यते न तु तद्विशेषगुणैः” इति वचनात् । अन्यैस्तु समासप्रतिषेधः । एवं च कृत्वा  
मुनित्रयवचनमर्थवद्भवति । तद्यथा “अधिकरणैतावत्त्वे च” “तदशिष्यं संज्ञाप्रमाण-  
त्वात्” इति पाणिनेः “युगपदेशपृथक्कदर्शनादिति रूपसामान्याद्वेति वचनप्रामाण्यादिति  
चेदलोपप्रतिषेधः” इति कात्यायनस्य “नकारग्रहणसामर्थ्याल्लोपो न भविष्यतीति कि  
पुनरत्नार्थसत्त्वमिति” भाष्यकारस्येति । तस्य सीमेव मर्यादेवायोध्या ततो न सृष्ट्यन्तरं  
शोभनमस्तीत्यर्थः । कीदृशस्य । निर्माणदक्षस्य । निर्मितिर्निर्माणं सृष्टिस्तत्र दक्षस्य पटोः । क  
विषयेषु समीहितेषु । स्रष्टुमीप्सितेष्वित्यर्थः । ऊर्ध्वमुपरिष्ठात्स्फुरद्रत्नगभस्तिभिः स्फुरन्तो  
ये रत्नानां गभस्तयो रश्मयस्तैर्हासभूतैर्मघोन इन्द्रस्य पुरममरावतीमवहस्येव स्थिता या  
तामध्यास्त । “मघवन् श्वन् उक्षन्” इत्यौणादिकः “श्वयुवमघोनाम्—” इति  
संप्रसारणम् ॥

**सद्रत्नमुक्ताफलवज्रभाञ्जि विचित्रधातूनि सकाननानि ।**

**स्त्रीभिर्युतान्यप्सरसामिवौघैर्मेरोः शिरांसीव गृहाणि यस्याम् ॥ ७ ॥**

**सद्रत्नैति ।** सन्नि शोभनानि यानि रत्नादीनि तांनि भजन्ते यानि गृहाणि  
तानि सद्रत्नमुक्ताफलवज्रभाञ्जि मुक्ताफलवज्रयो रत्नान्तर्भावेऽपि प्राधान्यख्यापनार्थं  
वचनम् । गोबलीवर्दन्यायाद्वा । रत्नशब्देन मरकतपद्मारागवैदूर्यादयो गृह्यन्ते । सद्रत्ना-  
दि “युञ्जि” इति पाठान्तरम् । “युजेरसमासे” इति प्रतिषेधो न भवति । अनपुंसक-  
विषयत्वान् । नपुंसके तु झल्लक्षणस्य नुमो विधानान् । विचित्रधातूनि विचित्रा नानाप्रकारा  
धातवो मनःशिलादयो येषु गृहेषु तेषां विरचितचित्रकर्मत्वात्सकाननानि सोद्यानानि । स्त्री-  
भिर्युतान्यप्सरसामिवौघैस्तत्त्वत्याभिः स्त्रीभिरप्सरोभिरिवेत्यर्थः । मेरोः शिरांसीव मेरोः  
शृङ्गाणीव एवंविधानि गृहाणि यस्यामयोध्यायां तामध्यास्त । गृह इति “गेहे कः”  
तत्र गृहशब्दो वैश्वानि नपुंसकलिङ्गः । तत्स्थानिषु पुलिङ्गो नित्यं बहुवचनान्तश्च ॥

अन्तर्निविष्टोज्ज्वलरत्नभासो गवाक्षजालैरभिनिष्पतन्त्यः ।

हिमाद्रिटङ्कादिव भान्ति यस्यां गङ्गाम्बुपातप्रतिमा गृहेभ्यः ॥८॥

अन्तरित्यादि । अन्तर्गृहमध्ये निविष्टानि निहितान्युज्ज्वलरत्नानि यानि तेषां भासो रश्मयो गृहेभ्यो गवाक्षजालैरभिनिष्पतन्त्यो निर्गच्छन्त्यो यस्यां भान्ति ताम-  
ध्यास्तेति योज्यम् । पर्वतस्योन्नतप्रदेशटङ्क इत्युच्यते । तस्माद्धिमवत्पर्वतटङ्कादिव गङ्गा-  
म्बुपातप्रतिमा गङ्गाजलप्रवाहतुल्याः स्वच्छत्वात् ॥

धर्म्यासु कामार्थयज्ञास्करिषु मतासु लोकेऽधिगतासु काले ।

विद्यासु विद्वानिव सोऽभिरेमे पत्नीषु राजा तिसृषूत्तमासु ॥९॥

धर्म्यास्विति ॥ धर्मादनपेतासु “धर्मपथ्यर्थ—” इत्यादिना यत् । कामार्थयज्ञांसि  
कर्तुं शीलं यासां तासु । “कृञो हेतु—” इत्यादिना ताच्छील्ये टः । “अतः कृकमि—”  
इत्यादिना विसर्जनीयस्य सत्वम् । टित्त्वान्छीप् । मतासु पूजितासु लोके तामां प्रतीतत्वान् ।  
अधिगतासु काले विवाहयोग्ये काले परिणीतासु सोऽभिरेमे स राजाभिरतवान् । पत्नीषु  
“पत्युर्नो यज्ञसंयोगे” इति नकारः । तिसृषु कौसल्याकैकेयीसुमित्रासूत्तमास्विति सत्रागी-  
गुणैः श्रेष्ठासु । विद्यास्विति विदन्त्याभिर्धर्माधर्माविति विद्याः “संज्ञायां ममज—” इत्यादि-  
ना क्यप् । तिसृषु सामर्थ्यजुराख्यासु । धर्म्यास्वित्यादिकं तुल्यम् । विद्वानिव यथाधि-  
गतविद्य इत्यर्थः । “विदेः शतुर्वसुः” । दीर्घहल्ङ्घादिसंयोगान्तलोपाः ॥

तस्य राज्ञः पत्नीभिस्ताभिः सह रममाणस्य सुता नैवासन् । ऋष्यशृङ्गनामा मुनिः  
पुत्रीयं क्रतुं जानातीति पुरोधसो वसिष्ठादुपश्रुत्य राज्ञा वारविलासिनीभिरनायितो  
मुनिरित्येतत्कथयितुमाह—

पुत्रीयता तेन वराङ्गनाभिरानायि विद्वान्क्रतुषु क्रियावान् ।

विपक्लिमज्ञानगतिर्मनस्वी मान्यो मुनिः स्वां पुरमृष्यशृङ्गः ॥१०॥

पुत्रीयतेत्यादि ॥ पुत्रीयतात्मनः पुत्रमिच्छता । इच्छायाम् “सुप् आत्मनः  
क्यच्” इति क्यच् । “क्यचि च” इतीत्वम् । तेन राज्ञा प्रयोजककर्त्री वराङ्गनाभिवर-  
स्त्रीभिः प्रयोज्यकर्त्रीभिरानायि स्वां पुरमिति योज्यम् । “नीवह्योः” इत्यादेर्गपि “अ-  
कथितं च” इति चकारेण संगृहीतत्वान्नयतिर्द्विकर्मकः । तत्र प्रधानकर्मणि लुङ् । त्रिणि-  
लोपौ “चिणो लुक्” इति तश्चदस्य लुक् । गुणकर्मणि तु पुरमिति द्वितीया “गति-  
बुद्धि—” इत्यादिना प्रयोज्यकर्तरि द्वितीया न भवति । “नीवह्यो प्रतिषेध” इति वच-  
नात् । विद्वान्वेदार्थतत्त्ववित् । एवं च कृत्वा क्रतुषु क्रियावान्प्रशस्तक्रियः प्रशंसायां  
मतुप् । विपक्लिमज्ञानगतिरिति विपाकेन निर्वृत्तम् । पचतेः क्विन्नः क्वेर्मप् । यत्पूर्वजन्म-

कृतमनिवर्तनीयं कर्म तस्योग्रतपःप्रत्ययाद्विनोपदेशाज्ज्ञानात्प्रवृत्तिर्बुद्धावस्य जातेत्यर्थः । मनस्वी प्रशस्तमनाः । प्रशंसायाम् । “अस्मायामेधा—” इत्यादिना विनिः । मान्यो मानार्हः । “अहं कृत्यतृचञ्च” इति ण्यत् । धर्मादिमननान्मुनिः । “मनेरुच्चोपधायाः” इति इन् । उपधाया उकारः । ऋष्यस्य शृङ्गमृष्यशृङ्गं तच्छृङ्गमिव शृङ्गं यस्य स ऋष्यशृङ्गः । “सप्तम्युपमान—” इत्यादिनोत्तरपदलोपी समासः ॥

ऐहिष्टं तं कारयितुं कृतात्मा क्रतुं नृपः पुत्रफलं मुनीन्द्रम् ।

ज्ञाताश्रयस्तस्य ततो व्यतानीत्स कर्मठः कर्म सुतानुबन्धम् ॥११॥

ऐहिष्ट ॥ तं मुनीन्द्रं क्रतुं कारयितुं नृप ऐहिष्ट ईहितवान् । ईहतरौत्मनेपदिनो लुङि सेट्त्वादिति च रूपम् । द्विकर्मकता तु “हृक्प्रोरन्यतरस्याम्” इति । कृतात्मा वशीकृतात्मेति भावः । पुत्रफलं पुत्रः फलं कार्यं यस्य क्रतोः तत उत्तरकालम् । स मुनिः परचित्तज्ञत्वाऽज्ञाताश्रयो ज्ञाताभिप्रायो राजाभिमतं कर्मकारयितुं तस्य नृपस्य कर्म व्यतानीत्प्रारब्धवान् । तनोतेः “नेटि” इति हलन्तलक्षणायां प्रतिषिद्धायाम् “अतो हलादेः—” इति विभाषावृद्धिः । कर्मठः कर्मणि घटते “कर्मणि घटोऽठच्” । यागक्रियानिष्पादक इत्यर्थः । सुतानुबन्धुं सुतानुबन्धातीति कर्मण्यण् । “सुतानुबन्धि” इति पाठान्तरम् । सुतानुबन्धुं शीलमस्येति । “सुप्यजातौ णिनिः—” सुपीत्यनुवर्तमाने सुब्रह्मणमुपसर्गनिवृत्त्यर्थमिति केवलस्योपसर्गस्य निवृत्त्यर्थं द्रष्टव्यम् । अन्यथा जाताविति किं ब्राह्मणानामन्नयितेति न युज्यते । आङ्ङित्यस्योपसर्गत्वात् ॥

रक्षांसि वेदीं परितो निरास्थदङ्गान्ययाक्षीदभितः प्रधानम् ।

शेषाण्यहौषीत्सुतसंपदे च वरं वरेण्यो नृपतेरमार्गीत् ॥१२॥

रक्षांसि ॥ वेदीं परितो यजनवेद्याः समन्तात् । विघ्नयोपस्थितानि रक्षांसि । रक्ष्यते णभ्य इत्यसुन् । तानि रक्षोत्रैर्मन्त्रैर्निगस्थन्निरस्तवान् । पर्यभिभ्यां सर्वोभयार्थे तसिल् । “अभितः परितः—” इत्यादिना द्वितीया । अङ्गान्ययाक्षीदभितः प्रधानमिति । यद्देवतामयो यागः सा देवता तत्र प्रधानं । पुत्रफलत्वाद्दिष्णुः प्रधानम् । तमिष्ठा तस्योभयतः पार्श्वयोर्यान्यङ्गानि चक्षुरादीनि देवतान्तराणि तान्ययाक्षीत् । अग्नावाहुत्या पूजितवान् । कर्तुं क्रियाफलाभावात्तद्ध न भवति । षत्वकत्वे । शेषाण्यहौषीदिति स्वाङ्गं विष्णुमिष्ठा शेषाणि प्रतिकृतानि पिष्टकमयानि सुतानां संपदर्थमग्नौ हुतवान् । जुहोतेः सिचिवृद्धाविति च रूपम् । वरेण्यः श्रेष्ठः । वरं चामार्गीन्मार्गीतवान् । हे देवा अग्निप्रभृतयो नृपतेः सुता भूयासुरिति । ‘मार्गं अन्वेषणे’ । “आधृषाद्वा” इति यदा णिञ् नास्ति तदा चङ्भावात्सिजेव भवति ॥

निष्ठां गते दत्रिमसभ्यतोषे विहित्रिमे कर्मणि राजपत्न्यः ।

प्राशुर्हुतोच्छिष्टमुदारवंश्यास्तिस्रः प्रसोतुं चतुरः सुपुत्रान् ॥ १२ ॥

निष्ठामिति ॥ निष्ठां समाप्ति गते कर्मणि यागक्रियायां समाप्रायां राजपत्न्यो हु-  
तोच्छिष्टं हुतावशेषं शिष्टचरुं प्राशुर्भक्षितवत्यः । अश्रातेर्लिटि, उभि रूपम् । दत्रिमसभ्य-  
तोषे दानेन निर्वृत्तो दत्रिमः सभ्यानां ब्राह्मणानां तोषो यत्र कर्मणि । विहित्रिमे विधा-  
नेन निर्वृत्ते कर्मणि दात्रो धाञश्च “द्वितः क्रिः” इति ऋौ विहिते प्रथमस्य “दोदद्भो”  
इति ददादेशः । द्वितीयस्य “दधातोर्हिः” इति हिरादेश । मप् । सभायां साधव इति  
सभ्याः । “सभाया य” । उदारवंश्या महावंशोद्भवा । शेषे यत् । कौसल्या कैकेयी च  
क्षत्रिये । सुमित्रा तु वर्णसंकरजा । किमर्थं प्राशु । प्रसोतुं सुपुत्रान्विनीतान्प्रसवितुम् । तत्र  
कौसल्याकैकेयी चैकैकं पिण्डं प्राशितवत्यौ । ताभ्यां चावयो परिचारिकेति पिण्डभागद्वयं  
दत्तं सुमित्रा प्राशितवती । ततश्च पुत्रद्वयं जनयिष्यति । एवंचाभिमंथाय चतुर इत्युक्तं  
नतु त्रीनिति । ‘षूड् प्राणिगर्भविमोचने’ “स्वरति—” इत्यादिना विभाषितेद् ॥

कौसल्ययासावि सुखेन रामः प्राक्केकयीतो भरतस्ततोऽभूत् ।

प्रासोष्ट शत्रुघ्नमुदारचेष्टमेका सुमित्रा सह लक्ष्मणेन ॥ १४ ॥

कौसल्ययेत्यादि ॥ कौसलस्य राज्ञोऽपत्यमिति “वृद्धेत्कौसलाजादाब्ज्यङ्” ।  
“यङ्श्चाप्” । कौसल्यया प्राक् प्रथमम् । असावि रामो जन्यते स्म । षूडः कर्मणि लुङि  
चिणि रूपम् । सुखेनेति प्रकृत्यादित्वात्तृतीया । महतां जन्मनि न काञ्चिदपि पीडास्ति ।  
तदनन्तरं केकयीतो भरतोऽभूत् । केकयानाचष्टेति णिच् । सा हीदृशास्नादृशा-  
केकया इति कथयति । तदन्तात् “अच इ” इति, इकारप्रत्यय औणादिकः ।  
णिलोपः । “कृदिकारादक्तिन.” इति डीप् । “अपादाने चाहीयरुहोः” इति नमि ।  
यदा च केकयस्यापत्यम् “जनपदशब्दात्क्षत्रियादञ्” इत्यञ् “केकयमित्रगुप्रलयानां  
यादेरियः” इतीयादेशः “टिड्ढाणञ्—” इति डीप् तदा कैकेयीति द्वितीयं रूपम् ।  
सुमित्रा शत्रुघ्नमुदारचेष्टम् । उदारा चेष्टा यस्येति । प्रासोष्ट प्रसूतवती । कर्तरि लुङ् ।  
ङित्वात्तङ् । जातमात्रस्य हि तस्य किल महासत्त्वतया तादृशस्यैव चेष्टाभृदिति श्रूयते ।  
एकेति । एकैवेति गम्यमानत्वादेव शब्दो न प्रयुक्तः । सह लक्ष्मणेन लक्ष्मणेन सह ॥

आर्चीद्विजातीन्परमार्थविन्दानुदेजयान्भूतगणान्नयपेधीत् ।

विद्वानुपानेष्ट च तान्स्वकाले यतिर्वसिष्ठो यमिनां वरिष्ठः ॥ १५ ॥

आर्चीदित्यादि ॥ तेषु जातेषु द्विजातीन्द्वे जाती येषामिति तान्ब्राह्मणक्षत्रिय-

वैश्यान्परमार्थविन्दान् । विन्दन्तीति विन्दा । ‘विद्लृ लाभे’ इत्यस्मात् “अनुपसर्गात्—” इत्यादिना शः । मुचादित्वान्मुम् । परमार्थस्य विन्दोलाभिन इति कर्मणि षष्ठी । तस्याः “कृद्योगा च षष्ठी समस्यत इति वक्तव्यम्” इति समासः । तानार्चीत्स्त्रगादिभिः पूजितवान् । ‘अर्च पूजायाम्’ इत्यस्माद्भुङ्ङि तिप् इट् सिचो लोपः । भूतगणान् राक्षसादिगणान् । उदेजयानुत्कम्पान् । तस्मिन्नेव सूत्रे उत्पूर्व एजिर्ण्यन्तो निर्दिष्टः । तस्माद्दुदेजयतीति शः । तान्यषेधीदुत्सादितवान् । षिधे. “नेटि” इति हलन्तलक्षणायाः प्रतिषेधः । विद्वान्पौरोहित्यकर्मणि कुशलः । उपानेष्ट च तान् रामादीन् । तेषामुपनयनादिक्रियां चकार । “संमानन—” इत्यादिनाचार्यकरणे तड् । स्वकाल इति “गर्भादेकादशे वर्षे जातस्य गर्भैकादशे” इत्यादिना वचनेन उपनयनकाल उक्तः । यमनियमेषु यतत इति यति । “सर्वधानुभ्य इन्” इति इन् । “अहिंसा सत्यमस्तेयं ब्रह्मचर्यमक्रमपम ॥ इति पञ्च यमा येषां सन्तीति यमिनः स्मृताः” । तेषां वरिष्ठ उक्तम् । “प्रियस्थिर—” इत्यादिनोरुशब्दस्य वरादेशो महत्पर्यायस्य ॥

वेदोऽङ्गवांस्तैरखिलोऽध्यगायि शस्त्राप्युपायंसत जित्वराणि ।

ते भिन्नवृत्तीन्यपि मानसानि समं जनानां गुणिनोऽध्यवात्सुः ॥ १६ ॥

वेद इत्यादि । ‘शिक्षा कल्पो व्याकरणं छन्दोविवृतिर्निरुक्तं ज्योतिषं चैत पडङ्गानि शास्त्राणि तानि विद्यन्ते यस्य वेदस्येत्यङ्गवान् । तैरुपनीतैः गमादिभिः । अखिलो नि शेषो वेदोऽध्यगायि । अधीत इत्यर्थः । इडोऽधिपूर्वात्कर्मणि लुङि “विभाषा लुङ्लृडो” इति गाडादेशः । चिण् युक् तलुक् । शस्त्राणि धनुगदीनि जित्वराणि जयशीलानि । “इणनशिज—” इत्यादिना क्करणम् । तैरुपायंसत स्वीकृतानि । उपपूर्वो यमि स्वीकरणे वर्तते । तस्मात्कर्मणि लुङ् । “आत्मनेपदेषु” इत्यादिना अदादेशः । “हन सिच्” इति ज्ञापकादनुनासिकलोपाभावः । ततस्ते गमादयो गुणिनो मानसानि मनांसि । प्रज्ञादित्वात्स्वार्थे णः । भिन्नवृत्तीनि नानाविधप्रवृत्तीनि विषयेषु तानि मानसान्यपि जनानां समं साधारणम् । क्रियाविशेषणम् । अध्यवात्सुरध्युषितवन्तः ॥ अधिपूर्वाद्दसेः सिचि “वद्व्रज—” इत्यादिना वृद्धिः ॥ “सामि—” इति तत्वम् । “सिजभ्यस्त—” इति जुस् । “उपानु—” इत्यादिना अधिकरणस्य कर्मसंज्ञा ॥

ततोऽभ्यगाद्गाधिसुतः क्षितीन्द्रं रक्षोभिरभ्याहतकर्मवृत्तिः ।

रामं वरोतुं परिरक्षणार्थं राजार्जिहत्तं मधुपर्कपाणिः ॥ १७ ॥

तत इत्यादि ॥ तेषु रामादिषु तथाभूतेषु । गाधिसुतो विश्वामित्रः । क्षितीन्द्रं राजानमभ्यगादभिगतवान् । इणो गादेशः । “गातिस्था—” इत्यादिना सिचो लुक् ।



रक्षोभिर्निशाचरैरभ्याहनाभिभूता यागादे कर्मणो वृत्ति प्रवृत्तिर्यस्येति । रामं वरीतुं प्रार्थयितुम् । “ वृतो वा ” इति इटो दीर्घत्वम् । परिश्रवणार्थं विहन्यमानस्य कर्मण इत्यर्थः । तं गाधिसुतम् । आर्जिहन् पूजितवान् । ‘ अर्ह पूजायाम् ’ इति स्वार्थिकण्यन्तश्चौरादिको गृह्यते न भौवादिकः । तस्माद्धेतुमणिचात्र न भवितव्यम् “ णिश्चि— ” इत्यादिना चञ् । णिलोपः । “ द्विर्वचनेचि ” इति स्थानिवद्भावात् । “ अजादेर्द्वितीयस्य ” इति हिशब्दो द्विरुच्यते । रेफस्य न । “ नन्द्रा — ” इति प्रतिषेधः । चुत्वम् । आट् । वृद्धिः । मधुपर्कपाणिः । दधिवृतमधून्येकीकृतानि मधुपर्क इत्युच्यते । तस्मिन् पात्रं स्थितः पाणिर्यस्येति विग्रहः । “ सप्तम्युपमाने— ” इत्यादिना उत्तरपदलोपी समासः । पात्रादुद्धृत्य मधुपर्केण पूजितवानित्यर्थः ॥

ऐषीः पुनर्जन्मजयाय यत्त्वं रूपादिवोधान्न्यवृतञ्च यत्ते ।

तत्त्वान्यबुद्धाः प्रतनूनि येन ध्यानं नृपस्तच्छिवमित्यवादीत् ॥ १८ ॥

ऐषीरित्यादि । मुक्तिस्तत्त्वावबोधस्तस्या ध्यानं प्रयोजनं तत्र पुनर्जन्म भूयो जन्म तस्य जयाय यद्बुद्धानं त्वमैषी णपितवानसि । इपेर्लुङ् । मध्यमैकवचनं “ इट ईटि ” इति सिचो लोपे रूपम् । रूपादिवोधान्न्यवृतञ्च यत्ते रूपादिषु शब्दस्पर्शरूपरसगन्धेषु चक्षुरादिद्वारेण यो बोधोऽध्यवसायलक्षणा बुद्धिः तस्माच्च यद्बुद्धानं न्यवृतम् निवृत्तम् । वृतेर्द्युतादित्वात् “ बुद्ध्यो लुङि ” इति तिप् । च्लेरङ् । तत्त्वानि पञ्चविंशति । पुरुषप्रधानमहदहङ्कारादीनि । प्रतनूनि मूक्ष्माणि येन ध्यानेनावुद्धा जातवानसि । बुधेरनुदात्तेतो लुङ् । थाम् सिच् “ लिङसिच्चावात्मनेपदेषु ” इति सिच् किच्चाट्टणा भावः । सिञ्जलोपध्वजश्लादि । तद्बुद्धानं शिवं शोभनं कञ्चिदिति नृपोऽवादीत् । न तस्य व्याघात इति । “ वदत्रज— ” इत्यादिना वृद्धिः । ‘ व्यैचिन्तायाम् ’ भावे ल्युट् । ध्यानम् ॥

आख्यन्मुनिस्तस्य शिवं समाधेर्विघ्नान्ति रक्षांसि वने क्रतृश्च ।

तानि द्विषद्वीर्यनिराकरिष्णुस्तृणेहु रामः सहं लक्ष्मणेन ॥ १९ ॥

आख्यदित्यादि ॥ षट्ठो मुनिस्तस्य समाधेर्वीर्यनस्य शिवमनुपद्रवमाख्यन् कथितवान् । “ चक्षिड ख्याञ् ” “ अस्यति— ” इत्यादिना च्लेरङ् । आतो लोपः । कित्त्वयं दोषः । विघ्नान्ति रक्षांसि वने क्रतून् । “ गमहन— ” इत्यादिना उपधालोपः “ ह्यो हन्ते — ” इति कुत्वम् । कि क्रियतामिति चेदाह तानि रक्षांसि । द्विषतां वीर्यं सामर्थ्यं । वीरे स्वार्थिकण्यंतात् “ अचोयत् ” । तस्य निराकरिष्णुः निराकरणशीलः । “ अलंकृञ् ” इत्यादिना

इष्णुच् । तृणेढु हिनस्तु तृहेर्विधौ लोट् । “ एरुः ” । रुधादित्वात् भ्रम् । “ तृणह इम् ”  
“ होढ ” घृत्वं । “ ढोढ ” इति ढलोपः । सह लक्ष्मणेन लक्ष्मणेन सह ॥

स शुश्रुवांस्तद्वचनं मुमोह राजासहिष्णुः सुतविप्रयोगम् ।  
अहंयुनाथ क्षितिपः शुभंयुरूचे वचस्तापसकुञ्जरेण ॥२०॥

स इत्यादि । स राजा तस्य मुनेस्तद्वचनं शुश्रुवान् श्रुतवान् सन् सुतविप्रयो-  
गमसहिष्णुरसहनशीलो मुमोह मोहमुपगत । शृणोते “ भाषाया सदंवसश्रुवः ” इत्यने-  
न कसुः । सुतेन विप्रयोगमिति “ कर्तृकरणे कृता बहुलम् ” इति समासः । “ नलो-  
काव्ययनिष्ठा— ” इति षष्ठ्या. प्रतिषेधः । अथानन्तरम् । अहंयुना अहंकारवता ।  
“ अहंशुभयोर्युस् ” तापसकुञ्जरेण “ तपःसहस्राभ्यां विनीनी ” इत्यनुवर्तमाने “ अण्  
च ” इति मत्वर्थेऽण् । तापसश्च स कुञ्जरश्चेति । “ वृन्दारक— ” इत्यादिना समास । तेन  
क्षितिपो राजा । शुभंयुः कल्याणवान् । पूर्ववद्युस् । वचो वक्ष्यमाणमूचे उक्तः । कर्मणि लिट् ।  
सम्प्रसारणम् । अहंयुनाथ इति विसर्गान्तं पाठान्तरम् । तत्र अहंयुना क्षत्रियाणां नाथ  
इति योज्यम् ॥

मया त्वमाप्थाः शरणं भयेषु वयं त्वयाप्याप्समंहि धर्मवृद्धयै ।  
क्षातं द्विजत्वं च परस्परार्थं शङ्कां कृथा मा प्रहिणु स्वसूनुम् ॥२१॥

मयेत्यादि । भयेषु त्वं शरणम् आप्थाः प्राप्तोऽसि मया । आपेः कर्मणि लुङ् ।  
सिञ्जलोप । त्वयापि धर्मवृद्धयै धर्मोपचयाय वयमाप्समहि प्राप्ताः । पूर्ववद्भुङादि । उ-  
त्तमबहुवचनम् । सिचो लोपाभावः । मकारस्याङ्गलत्वात् । तदित्थं क्षातं द्विजत्वं च  
धर्मवृद्धयै परस्परार्थं अन्योन्यप्रयोजनम् । “ कर्मव्यतिहारे सर्वनाम्नो द्वे भवतः ” “ समा-  
सवच्च बहुलम् ” इति यदा न समासवत् वदायम् । तस्मान्मा शङ्कां कृथाः माकार्थीः ।  
कथमस्मिन् संकटे पुत्रं नियोजयामीति । “ माङ्ङि लुङ् ” अङ्भावः “ उञ्च ” इति  
क्त्वाद्गुणाभावः । “ ह्रस्वादङ्गात् ” इति सिचो लोपः । प्रहिणु प्रेषय । स्वं पुत्रम् । हिनोतेः  
प्रार्थनायां लोट् । श्रुः । अपित्वात् ङित्वम् । गुणाभावः “ उतश्च प्रत्ययात् ” इति  
हेर्लुक् “ हिनुमीना ” इति णत्वम् ॥

घानिष्यते तेन महान्विपक्षः स्थायिष्यते येन रणे पुरस्तात् ।  
मा मां महात्मन्परिभूरयोग्ये न मद्विधो न्यस्यति भारमग्र्यम् ॥२२॥

घानीत्यादि ॥ अनागतमर्थं ज्ञानेन समीक्ष्याह । महान्विपक्षो रावणः त्रैलोक्य-  
विजयित्वात् । सोऽपि रामेण घानिष्यते किमुतेतरे राक्षसाः । हन्ते कर्मणि लट् ।

“स्यसिच्—” इत्यादिना चिण्वदिट्, उपधावृद्धि । “होहन्ते—” इति कुत्वम् । पुरस्ताद-  
प्रतो यद्रणं युद्धं भावि परशुरामेण सार्द्धमिति भावः । तत्र येन स्थायिष्यते तेन यानि-  
ष्यत इति योज्यम् । अत्र तिष्ठतेर्भावे लट् । चिण्वदिट्वा । “आतो युक्” । हे महात्मन ।  
महासत्व मा मां परिभूर्मावज्जामी । किमेवं वदसीति । परिपूर्वा भवतिर्निगकरणे । वचं  
ते । मद्धिध इति विधानं विधा प्रकार “आतश्चोपसर्गे” इत्यङ् । विधा भेद साह  
श्यञ्च । इह सादृश्यं गृह्यते मयाविधा सादृश्यं यस्येति मद्धिध । “प्रत्ययोत्तरणदयोश्च”  
इति मदादेशः । मद्धिधो मत्सदृशोऽन्यो न भारमग्र्यम् “अग्राद्यत्” । अयोग्ये अस्मर्थे  
न्यस्यति निक्षिपति । किमहं येनानागतं समीक्षितमिति भावः । योगाय प्रभवान् योग्य  
“योगाद्यत्” ॥

कुध्यन्कुलं धक्ष्यति विप्रवहिर्यास्यन्सुतस्तपस्यति मां समन्युम् ।

इत्थं नृपः पूर्वमादाववालुलोचे ततोऽनुजज्ञे गमनं सुतस्य ॥ २३ ॥

कुध्यन्नित्यादि । यद्यहं भूतरक्षणेऽधिकृतोऽस्य वचनं न कुर्यां वदा कुध्यन्सन ।  
दिवादित्वात् श्यन् । विप्रो वद्विरिव । “उपमितम्—” इति समास । धक्ष्यति कुलं अस्मसा-  
त्कारिष्यति । दहेर्लट् “दादेः—” इति घ । भष्भाव । चत्वम् । घकारस्य ककार । “ऽणको”  
इति षत्वं । यास्यन्गमिष्यन्सुतो मां समन्युं सशोकं तपस्यति मन्तापयिष्यति । तपेर्लट् । इत्थं  
मेवं प्रकारं नृपः पूर्वमादाववालुलोचेऽवलोचितवान् । अवाङ्पूर्वालोचेर्लिट् । तत उत्तरकालं  
सुतस्य गमनमनुजज्ञे । अनुज्ञातं नृपेणेति विभक्तिविपरिणामेन तेनेति योज्यम् । कर्मणि  
लिट् । ज्ञा अवबोधने इति परस्मैपदित्वात् । नचानुपूर्वादस्मादात्मनेपदं विहितम् ॥

आशीर्भिरभ्यर्च्य ततः क्षितीन्द्रं प्रीतः प्रतस्थे मुनिराश्रमाय ।

तं पृष्ठतः प्रष्टमियाय नम्रो हिंसेषुदीप्तमाधनुः कुमारः ॥ २४ ॥

आशीर्भिरित्यादि ॥ रामगमनस्यानुज्ञातत्वात् प्रीतो मुनिः क्षितीन्द्रं राजान-  
माशीर्भिरभ्यर्च्य पूजयित्वा । आङः शासे । क्रियापसंख्यानान् उपगया इत्वम् । प्रतस्थे पुन  
राश्रमाय, आश्रमं पुन प्रस्थितवान् । तिष्ठते “सम्व—” इत्यादिना लिट् नङ् । प्रष्टम्  
अग्रयायिनं तं “प्रष्टोऽग्रगामिनि” इति षत्वम् । पृष्ठतः पश्चान् इयात् कुमारः । इणोऽणलि  
वृद्धिरायादेशः “द्विर्वचनेचि” इति स्थानिवद्भावाद्द्विर्वचनमिकारस्य । “अभ्यासम्या-  
वर्णे” इतीयङ् । नम्रोऽनुकूलः । हिंसनशीला इषवः शरा हिंसेषुः । आपमत्रिसंवादि  
यद्धनुस्तत् । हिंसेषुदीप्तमाधनुः धनुर्भ्यस्य कुमारभ्येति विग्रहः । अत्र “धनुषश्च” इत्य-  
नङ् भवति “समासान्तविधिरनित्यः” इति । दीप्राखधनुरिति पाटान्तरम् । दीपमखं

धृष्टतया यस्य धनुषस्तद्दीप्राखं धनुर्यस्येति सः । कस्मिन्विषये हिंसेषु नान्येषु । नम्राद-  
यो “ नमिकम्पि—” इत्यादिना रप्रत्ययान्ताः ॥

प्रयास्यतः पुण्यवनाय जिष्णो-

रामस्य रोचिष्णुमुखस्य धृष्णुः ।

त्रैमातुरः कृत्स्नजितास्त्रशस्त्रः

सध्यङ् रतः श्रेयसि लक्ष्मणोऽभूत् ॥ २५ ॥

प्रयास्यत इत्यादि ॥ प्रयास्यतो गमिष्यतो रामस्य लक्ष्मणः सध्यङ् अभूत्  
महायीभूत् । सहाश्चति ‘ इति क्तिन् ’ अनुषङ्गलोपः “ उगिदचाम्—” इति नुम् ।  
हल्ङ्गादि संयोगान्तलोपौ “ क्तिन्प्रत्ययस्य—” इति कुत्वं नकारस्य डकारः । “ सहस्य  
सद्भिः ” इति सध्यादेशः । पुण्यवनाय पुण्यहेतुत्वात्पुण्यं वनम् । गत्यर्थात् कर्मणि चतु-  
र्थी । जिष्णोर्जयशीलस्य “ ग्लजिस्थश्च—” इति क्स्नु । रोचिष्णु रोचनशीलं मुखं यस्य  
रामस्य पितुर्गज्ञया तुष्टत्वात् । “ अलं कृन्—” इत्यादिना, इष्णुच् । धृष्णुः शत्रुविध्वंसने  
प्रगल्भः । “ त्रसिगृधि—” इत्यादिना क्नु । त्रैमातुरः तिसृणां मातृणामपत्यमिति तद्वि-  
तार्थविषये समासः पश्चात् “ मातुरुत्सङ्ख्या ” इत्यादिना अण् उत्त्वञ्च “ द्विगोर्लुगनप-  
त्ये ” इति लुक् न भवति । स हि पिण्डद्वयप्राशानात्ताभ्यां च जनितः । अस्त्रं च शस्त्रं चे-  
ति द्वन्द्वः । कृत्स्नं समग्रं जितमधिगतमस्त्रं शस्त्रं येनेति विग्रहः । रतः श्रेयसि कल्या-  
णे “ प्रकृत्यैकाच् ” “ प्रशस्यस्य अ ” । लक्ष्मीरित्यौणादिकः । लक्ष्मेर्मुट् ईप्रत्ययश्च । सा  
यस्य विद्यत इति लक्ष्मणः । लोमादिषु “ लक्ष्म्या अच् ” इति अच् न प्रत्ययः  
अत्त्वञ्च ॥

इषुमति रघुसिंहे दन्दशूकाञ्जिघांसौ

धनुररिभिरसह्यं मुष्टिपीडं दधाने ।

व्रजति पुरतरुण्यो बद्धचित्राङ्गुलित्रे

कथमपि गुरुशोकान्मा रुदन् माङ्गलिक्यः ॥ २६ ॥

इषुमतीत्यादि ॥ रघुसिंहे रामे रघुषु रघुवंशभवेषु सिंह इव शौर्यादियोगात् ।  
व्रजति सति । इषुमति मनिपङ्के प्रशंसायां मतुप् । दन्दशूकान् हिंस्रान् दंशेः “ लुपसद—”  
इत्यादिना यङ् । “ जपजभ—” इत्यादिना अभ्यासस्य नुक् । तदन्तात् “ यजजप—”  
इत्यादिना ऊक् । अतो लोपः । यस्य हलः । जिघांसौ हन्तुमिच्छौ । “ अज्जन—”  
इति दीर्घः । “ अभ्यासाच्च ” इति कुत्वम् “ सनाशंस—” इति उः “ न लोक—” इति

षष्ठीप्रतिषेधात् द्वितीयैव । धनुर्दधाने विभ्राणे । अग्निभिर्गमद्वां मोदुमशक्यम् ।  
 “ शकिसहोश्च ” इति यत् । मुष्टिपीडं मुष्टिना पीडयित्वा मुष्टिशब्दे तृतीयान्ते उपपदे  
 “ सप्तम्यां चोपपीड- ” इति णमुल् । तत्र चकारेण तृतीयानुकर्षणात् । वद्धं चित्रमङ्गुलि  
 त्रं येन । अङ्गुलि त्रायत इति कः । पुरे तरुण्य पुरतरुण्य । “ नवस्त्रञ्जीककण्ठ्यैस्तरुणतलु-  
 नानामुपसङ्गथानम् ” इति ङीप् । यदि तद्वचोऽर्थवत् । नो चेद्वीरादिपाठान् ङीप् ।  
 रामो गत इति गुरुः शोको यासां ता । कथमपि मारुदन् न रुदितवन्त्यः । रुदे  
 “ इरितो वा ” इति च्लेगङ् । यतो माङ्गुलिक्य मङ्गलप्रयोजनाः “ तदस्य प्रयोजनम् ”  
 इति ठक् “ टिड्डाणञ् ” इत्यादिना ङीप् ॥

अथ जगदुरनीचैराशिपस्तस्य विप्रा-

स्तुमुलकलनिनादं तूर्यमाजघ्नुरन्ये ।

अभिमतफलशंसी चारु पुस्फोर बाहु-

स्तरुषु चुकुवुरुच्चैःपक्षिणश्चानुकूलाः ॥ २७ ॥

अथेत्यादि ॥ तस्य रामस्य व्रजतो विप्रा अनीचैर्महता ध्वनिनाशिप इष्टवच-  
 नानिजगद्गुर्गदितक्रन्तः । अन्ये वादकास्तूर्यकांस्यतालपटहादिसमूहमाजघ्नस्ताडितवन्तः ।  
 “ आडो यमहनः ” इत्यात्मनेपदं न भवति । अकर्मकादित्यनुवर्त्तते । तुमुलो महान्कलो  
 मधुरो निनादो ध्वनिर्यस्येति । अभिमतमिष्टं फलं शंसितुं शीलं यस्य बाहो म च  
 पुस्फोर सुतरां स्फुरितवान् । अत्र दक्षिणो बाहुः सामर्थ्याद्रम्यते स्वाङ्गत्वात् । अनेन  
 सीताप्राप्तिबीजमुपन्यस्तम् । स्फुरते “ अभ्यामस्य शर्पूर्वा ख्यः ” इति ख्य शेषः ।  
 चर्त्वम् । पक्षिणश्च तरुषु स्थिता अनुकूलाः सन्त उच्चैः सुष्ठु चुकुवुः कृजितवन्तः ।  
 “ कु शब्दे ” इत्यस्य लिट् कित्त्वादुवडादेशः ॥

इति भट्टिकाव्ये रामोत्पत्तिर्नाम प्रथमः सर्गः ।

इति भट्टिकाव्यटीकायां जयमङ्गलाख्यायां प्रकीर्णकाण्डे

रामसंभवः प्रथमः सर्गः ॥

## द्वितीयः सर्गः ।



इदानीं विजिगीषूणां कण्टकान् समुद्धर्तुं शक्त्वाले समुद्योग इति तमेव वर्णयन्नाह—

वनस्पतीनां सरसां नदीनां तेजस्विनां कान्तिभृतां दिशां च ।  
निर्याय तस्याः स पुरः समन्ताच्छ्रियं दधानां शरदं ददर्श ॥ १ ॥

वनस्पतीनामित्यादि । स गमः । तस्याः पुरः अयोध्यायाः । निर्याय निर्गत्य । समन्तात् सर्वतः शरदं ददर्श दृष्टवान् । कालस्याप्रत्यक्षत्वात् कार्याणां दर्शनात्तद्दर्शनमिति मन्यते । श्रियं दधानां धारयन्ती । केषां वनस्पतीनां । पारस्करादिदर्शनात् सुट् । अत्र लोकप्रतीत्या वृक्षा द्रष्टव्याः । न तु पारिभाषिकाः । तथा सरसां तडागानां नदीनां गङ्गादीनां तेजस्विनांचन्द्रतारादीनां कान्ति नैर्मल्यं विभ्रतां दिशां च । तदा हि निर्मला दिशो भवन्ति । वनस्पत्यादीनां श्रियं दधानां शरदं ददर्श ॥

तां रामव्यापारं विना सामान्येन वर्णयन्नाह—

तरङ्गसङ्गाच्चपलैः पलाशैर्ज्वालाश्रियं सातिशयां दधन्ति ।  
सधूमदीप्राग्निरुचीनि रेजुस्ताम्रोत्पलान्याकुलषट्पदानि ॥ २ ॥

तरङ्गेत्यादि । तरङ्गसङ्गात् सलिलोर्मिसम्पर्काच्चपलैः चञ्चलैः पलाशैः पत्रैः ज्वालाश्रियं सातिशयां दधन्ति । सधूमदीप्राग्निरुचीनि सधूमदीप्राग्नेरिव रुचिर्येषां रक्तोत्पलानां तानि रेजुः दीप्यन्तेस्म । राजेर्लिटि “ फणांच सप्तानाम् ” इति एत्वाभ्यासलोपौ । आकुलाः इतस्ततो यायिनः षट्पदा येष्विति । चलितपत्राणामग्निशिखातुल्यत्वात् षट्पदानांच धूमतुल्यत्वात् सधूमदीप्राग्निरुचीनीत्युक्तम् ॥

बिम्बागतैस्तीरवनैः समृद्धिं निजां विलोक्यापहृतां पयोभिः ।  
कूलानि सामर्षतयेव तेनुः सरोजलक्ष्मीं स्थलपद्महासैः ॥ ३ ॥

बिम्बेत्यादि ॥ बिम्बं प्रतिबिम्बं तेनागतैर्निपतितैरिति । तृतीयेति योगविभागात् समासः । तीरवनैः कुसुमितैरित्यर्थात् तैः करणभूतैः । पयोभिः कर्तृभिः समृद्धिं विभूर्ति निजामात्मीयां अपहृतां विलाक्य कूलानि कर्तृभूतानि सामर्षतयेव साक्षमतयेव सरोजलक्ष्मीं कमलशोभां पयःसम्बन्धिनीं तेनुः विस्तारितवन्ति । “ अत एकहल्मध्ये— ” इत्यादिना एत्वाभ्यासलोपौ । कूले सरोजासम्भव इति चेदाह स्थलपद्महासैरिति स्थलकमलविकाशैरित्यर्थः ॥

निशातुषारैर्नयनाम्बुकल्पैः पत्रान्तपर्यागलदच्छविन्दुः ।

उपारुरोदेव नदत्पतङ्गः कुमुद्वतीं तीरतरुर्दिनादौ ॥ ४ ॥

निशेत्यादि ॥ निशायां तुषारैः हिमैः । नयनाम्बुकल्पैः अश्रुतुल्ये । नयनानुकारिणु पत्रेषु स्थितत्वान् । तैर्हेतुभूतैः पत्रान्तपर्यागलदच्छविन्दुः । पत्रान्तात्पर्यागलन्त अन्त्रा स्तुषारविन्दवो यस्य तीरतरोः । स दिनादौ दिनारम्भे कुमुद्वतीमुपारुरोदेव आक्रन्दित वानिव भाति शशिवियोगादीदृशी त्वं भूतासीति । रोदनक्रियया आक्रन्दनविशिष्टया कुमुद्वत्या ईप्सिततमत्वान रुदि सकर्मक । तदाक्रन्दनं योजयन्नाह । नदत्पतङ्गं दानं कूजत्पक्षीत्यर्थः । पतेरङ्गं पक्षिणीत्यौणादिक । कुमुद्वती “ कुमुदनट— ” इत्यादिना द्रु तुप् । “ झय ” इति वत्वम् । उगित्त्वान् डीप् ॥

वनानि तोयानि च नेत्रकल्पैः पुष्पैः सरोजैश्च निलीनभृङ्गैः ।

परस्परां विस्मयवन्ति लक्ष्मीमालोकयाञ्चक्रुरिवादरेण ॥५॥

वनानीत्यादि ॥ वनानि पुष्पैर्निलीनभृङ्गैः स्थितभ्रमरे । लीयतेः “ स्वादय ओदित ” इति निष्ठा नत्वं । नेत्रकल्पैः नेत्रतुल्यैः । तोयानि च सरोजैः निलीनभृङ्गैर्नेत्रकल्पैः । विस्मयवन्ति ज्ञातविस्मयानि । परस्परामन्योन्यस्य लक्ष्मी शोभाम् आलोकयाञ्चक्रुरिव । आदरेण तात्पर्येण ॥

प्रभातवाताहतिकम्पिताकृतिः कुमुद्वतीरेणुपिशाङ्गवियहम् ।

निरास भृङ्गं कुपितेव पद्मिनी न मानिनी संसहतेऽन्यसङ्गमम् ॥६॥

प्रभातेत्यादि ॥ प्रभाते यो वातस्तस्याघातेन कम्पिता चलिता आकृतिरङ्कारो यस्याः पद्मिन्याः सा भृङ्गं निरास निरस्तवती । कुमुद्वतीरेणुना पिशाङ्गं कपिशं विग्रहो यस्य भृङ्गस्य । कुपितेव । यथा अन्यया स्त्रिया महोपितं तदङ्गसंक्रान्तपरिमलकण्ठमालमात्मदयितं काचित् कुपिता निरस्यति तद्वन् । सा किमिति निरस्यति यतो मानिना मानवती अन्यसङ्गमम् अन्यया सह संगमं न सहते । आत्मसङ्गादन्यसङ्गमं न समहते न क्षमते ॥

दत्तावधानं मधुलेहिगीतौ प्रशान्तचेष्टं हरिणं जिघांसुः ।

आकर्णयन्नुत्सुकहंसनादान् लक्ष्ये समार्धिं न दधे मृगावित् ॥७॥

दत्तेत्यादि ॥ मधुलेहिगीताविति मधु लेहं शीलभेषामिति णिनिः । मधुलेहगीताविति पाठान्तरं तत्र लिहन्तीति लेहाः पचाद्यच् । मधुनो लेहा इति षष्ठीसमासः । मधु लिहन्तीति वा कर्मण्यण् । दत्तावधानं दत्तमानसं हरिणं प्रशान्तचेष्टं जिघांसुः

हन्तुमिच्छुरपि मृगवित् व्याधः । मृगान्विध्यतीति क्विप् । “ग्रहिज्या—” इत्यादिना सम्प्रसारणम् । “नहिवृति—” इत्यादिना दीर्घः । लक्ष्ये वध्ये समाधिं चित्तैकाग्रतां न दधे न धारितवान् । वित्त्वात्तङ् । लिट् । क्त्वे आतो लोपः । उत्सुकानां हंसानां नादाना-  
कर्णयन् शृण्वन् तत्राभिरतचित्तकत्वात् । वर्तमानकालो भूतेनाभिसम्बध्यमानः साधुः ।  
धातुसम्बन्धे प्रत्यया इति च । आकर्णयन्निति “प्रातिपदिकाद्वात्वर्थे बहुलम्” इति  
णिच् । “लक्षणहेत्वोः—” इति शत्रुप्रत्ययः ॥

गिरेर्नितम्बे मरुता विभिन्नं तोयावशेषेण हिमाभमभ्रम् ।

सरिन्मुखाभ्युच्चयमादधानं शैलाधिपस्यानुचकार लक्ष्मीम् ॥ ८ ॥

गिरेरित्यादि ॥ गिरेः कस्यचित् नितम्बे मध्यभागे स्थितमभ्रं कर्तुं मरुता  
विभिन्नं विह्वलीकृतं तोयावशेषेण पयसोऽवशिष्टतया हिमाभं हिमसदृशं सरिन्मुखानां  
गिरिनीर्गमाणामभ्युच्चयं वृद्धिम् आदधानं कुर्वाणं शैलाधिपस्य हिमवतः लक्ष्मीं शो-  
भामनुचकार अनुकृतवत् ॥

गर्जन् हरिः सांभसि शैलकुञ्जे प्रतिध्वनीनात्मकृतान्निशम्य ।

क्रमं बबन्ध क्रमितुं सकोपः प्रतर्कयन्नन्यमृगेन्द्रनादान् ॥ ९ ॥

गर्जन्नित्यादि । हरिः सिंहः । गर्जन् शब्दं कुर्वन् । कः शैलनिकुञ्जे गिरेर्गहने ।  
साम्भसि ससलिले । एवंविधे प्रदेशे प्रतिध्वनीन् प्रतिशब्दान् आत्मकृतान् निशम्य श्रु-  
त्वा सरोषः सकोपः क्रमं बबन्ध क्रमितुमुत्पतितुं यत् सामर्थ्यं तच्चकारेत्यर्थः । अनेका-  
र्थत्वाद्वातूनां बंधिरत्न करणे वर्त्तते । किमिति प्रतर्कयन्नन्यमृगेन्द्रनादान् ॥

इदानीं रामं व्यापारेण वर्णयन्नाह—

अदृक्षतांभांसि नवोत्पलानि रुतानि चाश्रोषत षट्पदानाम् ।

आघ्रायि वान् गन्धवहः सुगन्धस्तेनारविन्दव्यतिषङ्गवांश्च ॥ १० ॥

अदृक्षतेत्यादि ॥ नवान्युत्पलानि येष्वम्भस्सु जलेषु तानि रामेणादृक्षत दृष्टानि ।  
दृशेः कर्मणि लुङ् । “शल इगुपधा—” इति प्राप्तस्य कसादेशस्य “न दृशः—” इति प्रतिषेधात्  
“इरितोवा—” इति सिजेव भवति । तेन विकल्पेनाडो विधीयमानत्वात् लिङ्सिचाविति  
क्त्वे गुणाभावः । षट्पदानांरुतानि अश्रोषत श्रुतानि । शृणोतेः कर्मणि लुङ् । वहतीति  
वहः पचाद्यच् । गन्धस्य वह इति कृद्योगे षष्ठी समस्यते । गन्धवहो वायुराघ्रायि  
आघ्रातः । कर्मणि लुङ् । अरविन्देन पद्मेन व्यतिषंगः संपर्कः सोऽस्ति यस्य वायोः सः ।  
वातीति वान् वातेः शत्रुप्रत्ययः । सुगन्धः शोभनो गन्धो यस्य सः । अरविन्दव्यति-



षड्भवत्वात् । “गन्धस्येदुत्पूतिसुसुरभिभ्यः” इतीकारः समासान्तो न भवति । गन्ध-  
स्यैत्वे तदेकान्तग्रहणमिति वचनान् सुगन्ध आपणिक इति यथा ॥

**लतानुपातं कुसुमान्यगृह्णात्स नद्यवस्कन्दमुपास्पृशच्च ।**

**कुतूहलाच्चारुशिलोपवेशं काकुत्स्थ ईषत्स्मयमान आस्त ॥११॥**

लतेत्यदि ॥ “विशिपतिपदिस्कन्दां व्याप्यमानासेव्यमानयो” इति द्वितीयान्त उप-  
पदे णमुल्विधीयते । तत्र व्याप्यमाने द्रव्यवचनस्य, आसेव्यमाने च क्रियावचनस्य नि-  
त्यवीप्सयोरिति द्विर्वचनं विधीयते । अत्र तु समासेनैवोक्तत्वात् नोपयुज्यत इति  
स्थितम् । स काकुत्स्थो रामो गच्छन् लतां लतामनुपात्य कुसुमान्यगृह्णात् गृहीतवान् ।  
लतामनुपात्यानुपात्य च । तृतीयाप्रभृतीन्यन्वतरस्यामिति समासः । ग्रहेर्लङ् । आप्रत्यय-  
स्य, अपिदिति ङित्त्वे ग्रहिज्यादिना सम्प्रसारणम् । नद्यवस्कन्दमिति नदीं नदीम् अ-  
वस्कन्द्य सर्वां नदीमवस्कन्द्य ढौकित्वा नदीं वा अवस्कन्द्यावस्कन्द्य, उपास्पृशत्, आचमनं  
कृतवान् । कुतूहलादिति सर्वत्र योज्यम् । चारुशिलोपवेशमिति चारुशिला. चारुशि-  
ला उपविश्य चारुशिला उपविश्योपविश्य वा आस्त आसितवान् । आसेर्लङ् रूपम् ।  
ईषत्स्मयमानः ईषद्वसन् ॥

**तिग्मांशुरश्मिच्छुरितान्यदूरात्प्राञ्चि प्रभाते सलिलान्यपश्यत् ।**

**गभस्तिधाराभिरिव द्रुतानि तेजांसि भानोर्भुवि संभृतानि ॥१२॥**

तिग्मांश्चित्यादि ॥ अदूरात्समीपे सलिलान्यपश्यत् । दृशेर्लङ् पाद्येति पश्या-  
देशः । तिग्मांशोरादित्यस्य रश्मिभिः छुरितानि गञ्जितानि । तुक् । प्राञ्चि पूर्वस्यां दिशि  
अवस्थितानि । प्रपूर्वादञ्चतेर्ऋत्वितिगित्यादिना क्विप् । अनुपङ्गलोपः । शिः । नपुंसकस्य  
नुम् । भानोरिव तेजांसि भुवि संभृतानि पिण्डीकृतानि । गभस्तिभिः रश्मिभिः धारा-  
भिरिव द्रुतानि गलितानि । धारा प्रपात इति भिदादिपाठाद्द्रष्टव्यम् ॥

**दिग्व्यापिनीर्लोचनलोभनीया मृजान्वयाः स्नेहमिव स्रवन्तीः ।**

**ऋज्वायताःशस्यविशेषपङ्कीस्तुतोपं पश्यन् वितृणान्तरालाः १३**

दिग्व्यापीत्यादि ॥ शस्यविशेषाणां शाल्यादीनां पङ्कीः पश्यन्स्तुतोपं नृष्ट-  
वान् । दिग्व्यापिनीः सर्वदिग्व्यापनशीलाः । लोभयन्तीति लोभनीयाः । बहुल्वचन-  
त्कर्त्तव्यनीयः । लोचनानां लोभनीया इति षष्ठीसमासः । मार्जनं मृजा शुद्धिः । पिद्धि-  
दादिभ्योऽङ् । तथा, अन्वयो अनुगमो यासां । शुद्धयनुगता इत्यर्थः । ततः स्नेहमिव  
स्रवन्तीः । ऋजवश्च ता आयताश्च । वितृणान्तरालाः । उत्पाटितानि तृणानि अन्तराले  
मध्यभागे यासां ताः ॥

वियोगदुःखानुभवानभिज्ञैः काले नृपांशं विहितं ददद्भिः ।

आहार्यशोभारहितैरमायैरैक्षिष्ट पुंभिः प्रचितान् स गोष्ठान् १४

वियोगेत्यादि ॥ पुम्भिः गोपैः प्रचितान् व्याप्तान् गोष्ठान् गावस्तिष्ठन्ति येष्विति सुपिस्थ इति कः । अम्बाम्बेत्यादिना मूर्द्धन्यः । तान् स राम ऐक्षिष्ट दृष्टवान् । अनुदात्तेत्त्वात्तद्ध् । इट् । वियोगदुःखस्य योऽनुभवः अनुभवनं तस्यानभिज्ञैः तेषां पुत्रदारैः सहैव सर्वत्र गमनात् । एतावता कालेन एतावदेयमिति विहितं कृतम् । दधातेर्हिः । नृपांशं करं ददद्भिः । आहार्या कटकादिभिः आहरणीया या शोभा दीप्तिः तथा रहितैः । अमायैः ऋजुभिः । आहार्येति ऋहलोर्ण्यत् । शोभयतीति शोभा पचाद्यच् । “ण्यासत्रन्थो युच्” इति युच् न भवति तस्य स्त्रीलिङ्गे भावे अकर्त्तरि च कारके विधानात् । नन्द्यादिपाठात् ल्युर्न भवति तस्य वासरूपोऽस्त्रियामिति विकल्पितत्वात् । अथवा शोभनं शोभा स्त्रीलिङ्गे भावे घञ् । कृत्यल्युटो बहुलमिति बहुलवचनादन्येऽपि कृतः प्राप्तमपि स्वाभिधेयं व्यभिचरन्ति ॥

स्त्रीभूषणं चेष्टितमप्रगल्भं

चारूप्यवक्राण्यपि वीक्षितानि ।

ऋजूंश्च विश्वासकृतः स्वभावान्

गोपाङ्गनानां मुमुदे विलोक्य ॥ १५ ॥

स्त्रीभूषणमित्यादि ॥ गोपाङ्गनानां चेष्टितं गमनागमनादि । अप्रगल्भं लज्जाघत् । तच्च स्त्रीविभूषणं स्त्रीणामलङ्कारः । तथा वीक्षितानि विलोकितानि अवक्राण्यपि कटाक्षादिरहितान्यपि चारूपिण शोभनानि । स्वभावान् स्वाभिप्रायान् ऋजून् अकुटिलान् विश्वासकृतो विश्वासस्य जनकान् विलोक्य मुमुदे दृष्टवान् स रामः । लिटोऽपि-त्वात्किञ्चे गुणाभावः । कार्याणां दर्शनात् स्वभावानां दर्शनमित्युक्तम् ॥

विवृत्तपार्श्वं रुचिराङ्गहारं समुद्रहञ्चारुनितम्बरम्यम् ।

आमन्द्रमन्थध्वनिदत्ततालं गोपाङ्गनानृत्यमनन्दयत्तम् ॥ १६ ॥

विवृत्तेत्यादि ॥ गोपाङ्गनानां दधिमन्थनाय यत् स्थानं कृतं तत् नृत्यमिवेति गोपाङ्गनानृत्यं कर्तृ तं रामम् अनन्दयत् सन्तोषितवत् । नन्देर्ण्यन्तस्य लङ्ङि रूपम् । विवृत्ते तिर्यक् चलिते पार्श्वे यत्र नृत्ये । रुचिरः शोभनोऽङ्गहारोऽङ्गविक्षेपो यत्र । समुद्रहता तिर्यक् समुद्रच्छता चारुनितम्बेन कटिभागेन रम्यं मनोहरम् । आमन्द्र ईषद्रम्भीरो यो मन्थकृतो ध्वनिः तेन दत्तस्तालो यत्र ॥

विचित्रमुच्चैः प्लवमानमारात् कुतूहलं त्रस्तु ततान तस्य ।

मेघात्ययोपात्तवनोपशोभं कदम्बकं वातमजं मृगाणाम् ॥१७॥

विचित्रमित्यादि ॥ मृगाणां कदम्बकं वृन्दं तस्य रामस्य कुतूहलं ततान वि-  
स्तृतवत् । विचित्रम् कृष्णश्वेतत्वान् । उच्चैः प्लवमानम् ऊर्ध्वं जिहानम् । आगत समीपे ।  
त्रस्तु त्रसनशीलम् । त्रसि गृहीत्यादिना क्रु. । मेघात्ययेन मेघापगमेन उपात्तवनोपशोभ-  
म् । उपात्तं गृहीतं वनम् उपशोभा च येनेति व्यधिकरणवद्गृहीति । वातमजति वात-  
मजम् । वाताभिसुखं गच्छतीत्यर्थः । “ वातशुर्नातिलशर्धेपु—” इति मशु. । अरुद्धि-  
षदिति मुम् ॥

सितारविन्दप्रचयेषु लीनाः संसक्तफेणेषु च सैकतेषु ।

कुन्दावदाताः कलहंसमालाः प्रतीयिरे श्रोत्रसुखैर्निनादैः १८

सितेत्यादि ॥ सितारविन्दानां प्रचयेषु समूहेषु । परन्तु । “ सद्दे चानौत्तराधये ”  
इति घञ्कौ न भवतः प्राणिषु सङ्घशब्दस्य रूढत्वान् । लीनाः कलहंसमाला । तथा  
संसक्तफेणेषु च सैकतेषु पुलिनेषु लीनाः । सिकता येषु विद्यन्त इति । “ देशे लुचिल-  
चौ च ” इति चकारादण् । कुन्दावदाता कुन्दमिवावदाताः शुक्लाः । “ उपमानानि—” इत्यादि-  
ना समासः । प्रतीयिरे ज्ञाताः । तेन रामेणेति विभक्तिविपरिणामेन सम्बन्धः । कर्मणि  
लिट् । इणो यण् । द्विर्वचनेऽचीति स्थानिवद्भावाद्द्विर्वचनम् । श्रोत्रसुखैर्मधुरैर्निनादैः  
करणभूतैः । “ नौ गद—” इत्यादिना घञ् ॥

शरद्वर्णनमुपसंहरन्नाह—

न तज्जलं यन्न सुचारु पङ्कजं

न पङ्कजं तद्यदलीनषट्पदम् ।

न षट्पदोऽसौ न जुगुञ्ज यः कलं

न गुञ्जितं तन्न जहार यन्मनः ॥ १९ ॥

न तज्जलमित्यादि । किम्बहुनोक्तेन . सर्वथा न तज्जलं यत् सुचारु पङ्कजं न  
बभूव । पङ्कजमपि यदलीनषट्पदं तदपि न । असौ षट्पदोऽपि तथाविधो नाभूत् । यः  
कलं मधुरं न जुगुञ्ज न गुञ्जितवान् । गुञ्जि अव्यक्ते शब्दे । “ इदितो नुम् धातोः ”  
इति नुभि लिटि रूपम् । गुञ्जितमपि तत्, नैवासीत् यन्मनो न जहार न हतवन् रामस्य  
लोकस्य वा ॥

तं यायजूकाः सह भिक्षुमुख्यैस्तपःकृशा शान्त्युदकुम्भहस्ताः ।  
यायावरांः पुष्पफलेन चान्ये प्राणर्चुरर्च्या जगदर्चनीयम् ॥२०॥

तमित्यादि ॥ यायजूकाः, अत्यर्थं यजनशीलाः । “यजजपदशां यडः” इत्यूकः ।  
अतोलोपः । “यस्य हलः” । ते तपोवनस्थितास्तं राममागच्छन्तमानर्चुः सुष्ठु पूजितव-  
न्तः । अर्चेलिटि द्विर्वचनम् । “अत आदेरिति” दीर्घत्वम् । “तस्मान्नुड् द्विहलः”  
इति नुट् । सह भिक्षुमुख्यैः । भिक्षणशीला भिक्षवः । परिव्राजकाः “सनाशंसभिक्ष  
उः” । तेषां ये प्रधानास्तैः सह । तपःकृशाः तपसा दुर्बलाः । शान्त्यर्थमुदकं तेन  
पूर्णः कुम्भः । “एकलहादौ—” इत्यादिना, उदकस्य उदभावः । स हस्ते येषामिति  
बहुव्रीहिः । परनिपातश्चात्र वाहिताग्न्यादिदर्शनात् । प्रहरणार्थेभ्य इति वा । शान्त्यु-  
दकुम्भस्त्वहितनिवारणसाधर्म्यात् उपचारेण प्रहरणम् । ते शिरःसूदकदानेन प्राणर्चुः ।  
अन्ये मुनयो यायावरा एकत्रानियतनिलयाः । यातेर्यङन्तात् । “यश्चयङः” इति वरच् ।  
अतोलोपादि । पुष्पफलेन प्राणर्चुः । पुष्पाणि च फलानि चेति जातिरप्राणिनामित्येकवद्भावः ।  
अर्च्या अर्चनार्हाः । “अर्हेकृत्य—” अर्चनीयमित्यत्रापि । जगतां जगद्भिर्वा, अ-  
र्चनीयम् । “कृत्यानां कर्त्तरि वा” । इति पक्षे षष्ठी । नतु “कर्तृकर्मणोः कृति”  
इति षष्ठी ॥

विद्यामथैनं विजयां जयां च  
रक्षोगणं क्षिप्रुमविक्षतात्मा ।  
अध्यापिपद्माधिसुतो यथाव-  
न्निघातयिष्यन् युधि यातुधानान् ॥ २१ ॥

विद्यामित्यादि ॥ तपोवनं प्राप्तः, गाधिसुतः, एनं रामं । “द्वितीयाटौ—”  
इत्येनादेशः । विद्यां नाम्ना विजयां जयां च । यथावत् यथाविधि । अध्यापिपत् पाठितवा-  
न् । गौचसंश्रद्धोरिति गाडभावपक्षे रूपम् । अधिपूर्वादिडो हेतुमणिचि “क्रीड्जीनां  
णौ” इत्यात्वम् । पुगादिविधयः । रक्षोगणम् । क्षिप्रुं प्रेरयितारम् । त्वसिगृधीत्यादिना  
ऋः । नलोकेति षष्ठीप्रतिषेधात् द्वितीयैव । अविक्षतात्मा रागादिभिरनभिभूतचित्तवृ-  
त्तिः । तस्य हि विद्या अमोघा भवति । संग्रामे युधि । यातुधानान् रक्षांसि । निघातयिष्यन्  
मारयिष्यन् । हन्तेर्हेतुमणिच् । घत्वं । लट् लृट् सदादेशः ॥

आयोधने स्थायुकमस्त्वजातममोघमभ्यर्णमहाहवाय ।

ददौ वधाय क्षणदाचराणां तस्मै मुनिः श्रेयसि जागरूकः ॥२२॥

अयोधन इत्यादि ॥ स मुनिः तस्मै रामायाम्बजातम्, अस्त्वममृहं ददौ दत्त-  
वान् । ददातेर्लिट् । णल् । आत औ णलः । आयुध्यन्ते अस्मिन्निति आयोधनं संप्रामः ।  
अधिकरणे ल्युट् । तत्र स्थायुकं स्थितिकरणशीलम् जयावहत्वान् । लपपतेत्यादिना उ-  
कञ् । आतो युक् । अत एवामोघम् अवन्ध्यम् । अवृथामोक्षत्वान् । अभ्यर्णो निकटो  
महाहवो यस्य तस्मै । अभिपूर्वादर्थेनिष्ठायाम्, “अभेश्चाविदूर्ध्वे” इतीट्प्रतिषेधः । रदा-  
भ्यामिति नत्वम् । अभ्यर्णः । आहव इति आह्वयन्ते अस्मिन्पुद्गायेति दयतेराङ्पूर्वान् “आङ्कि-  
युद्धे” इति सम्प्रसारणम् । अप्प्रत्ययः । गुणावादेशौ । वधाय क्षणदाचरणामिति  
क्षणदा रात्रिः तत्र चरन्तीति चरेष्टः । तत्र हि महाहवेगमो राक्षसान् हनिष्यतीति ।  
“हनश्च वधः” इति वधादेशः । कृत्प्रयोगे क्षणदाचरणामिति कर्मणि षष्ठी । श्रेयसि  
जागरूकः तत्कल्याणे सावधानः जागर्त्तेरूकः ॥

तं विप्रदर्शं कृतघातयन्ना यान्तं वने रात्रिचरी डुढौके ।

जिघांसुवेदं धृतभासुरास्त्वस्तां ताडकाख्यां निजघान रामः ॥ २३ ॥

तमित्यादि ॥ विद्यामस्त्वजातं चादाय यज्ञकर्मणि विघ्नोपशमनार्थं वने यान्तं  
रामम् रात्रिचरी राक्षसी ताडकाभिधाना डुढौके ढौकते स्म । ढौकतेरात्मनेपदिनो  
लिटि रूपम् । ताश्च रामो निजघान निहतवान् । विप्रदर्शं कृतघातयन्ना विप्रान् ब्रा-  
ह्मणान् दृष्ट्वा कृतमारणाभियोगा रात्रिचरी । रामोऽपि जिघांसुवेदं धृतभासुरास्त्रः । जि-  
घांसुं विदित्वा धृतं भासुरं भासनशीलम् अस्त्रं येनेति बहुव्रीहिः । विप्रदर्शं जिघांसु-  
वेदमिति “कर्मणि दृशिविदोः साकल्ये” इति णमुल् ॥

अथालुलोके हुतधूमकेतुशिखाञ्जनस्निग्धसमृद्धशाखम् ।

तपोवनं प्राध्ययनाभिभूतसमुच्चरच्चारुपतत्रिशिञ्जम् ॥ २४ ॥

अथेत्यादि ॥ अथासौ रामो राक्षसी हत्वा तपोवनम् आलुलोके दृष्टवान् । क-  
थम्भूतम् । हुतधूमकेतुशिखाञ्जनस्निग्धसमृद्धशाखम् । हुतश्चासौ धूमकेतुरग्निश्च हुतधूमके-  
तुः । तस्य शिखाञ्जनेन स्निग्धाः समृद्धाश्च फलादिना शाखा यस्य तपोवनस्य । प्राध्य-  
यनेन वेदपाठेन अभिभूता तिरस्कृता समुच्चरन्ती चार्वी शोभना पतत्रिणां म्पक्षिणां  
शिञ्जा ध्वनिर्यत्र । शिञ्जि अव्यक्ते शब्दे । शिञ्जनं शिञ्जा “गुरोश्च हल” इत्यकारप्रत्य-  
यः । पतन्तं त्रायन्त इति पतत्राणि पक्षाः । आतोऽनुपसर्गे कः । तानि येषां सन्ती-  
ति पतत्रिणः । पतङ्गशिञ्जमिति पाठान्तरम् ॥

क्षुद्रान्न जक्षुर्हरिणान् मृगेन्द्रा विशद्वसे पक्षिगणैः समन्तात् ।

ननम्यमानाः फलदित्सयेव चकाशिरे तत्र लता विलोलाः ॥ २५ ॥

**क्षुद्रानित्यादि** ॥ तत्र तस्मिन्स्तपोवने तपोधनानां मित्तभावात् क्षुद्रानितरा-  
नपि हरिणान्मृगेन्द्राः सिंहाः न जक्षुः न वाधितवन्तः । क्षुद्यन्त इति क्षुद्राः । स्फा-  
यितञ्जीत्यादिना औणादिको रक् । लिट्यन्थतरस्यामिति अदेर्घस्त्व । गमहनेत्युपधालोपः ।  
खरिचेति चत्वंम् । “शासिवसि—” इत्यादिना षत्वम् । पक्षिगणैः समन्तात्सर्वत्र विरुद्धै-  
रपि काकोलूकादिभिः परस्परं विशश्वसे विश्वस्तम् । भावे लिट् । लताश्च विलोलाश्चपला-  
श्चकाशिरे शोभन्ते स्म । फलदित्सयेव मुनिभ्यः फलं दातुमिच्छयेव नन्नम्यमानाः  
अत्यर्थनमन्त्यः । दातुमिच्छा दित्सा । ददातेः सन् । सनिमीमेत्यादिना इस् । “अत्र  
लोपोऽभ्यांसस्य” इति अभ्यासलोपश्च । सस्येत्यादिना सकारस्य तकारः । “अप्रत्ययात्”  
इत्यकारप्रत्ययः । फलानां दिंत्सेति कर्मणि षष्ठी विधाय कृद्योगे समासः । नन्नम्यमाना  
इति नमेर्यङि “नुगतोऽनुनासिक—” इति नुक् । यङन्ताच्छानच् । आने मुक् ॥

**अपूपुजन्विष्टरपाद्यमाल्यैरातिथ्यनिष्णा वनवासिमुख्याः ।**

**प्रत्यग्रहीष्टां मधुपर्कमिश्रं तावासनादि क्षितिपालपुत्रौ ॥ २६ ॥**

**अपूपुजन्नित्यादि** ॥ वनवासिमुख्याः महर्षयो विष्टरादिभिः अपूपुजन् पूजित-  
वन्तः । तौ क्षितिपालपुत्रावित्यर्थात् द्वितीयान्तेन योज्यम् । वनवासीति “शयवा-  
स—” इत्यादिना विकल्पेन सप्तम्या अलुक् । पूजेः स्वार्थिकण्यन्तस्य णौ चङि ह्रस्वः ।  
“दीर्घो लघोः” इति अभ्यासस्य दीर्घः । विष्टरमासनम् । “वृक्षासनयोर्विष्टरः” इति  
निपातनात् । पाद्यं पादार्थमुदकम् । “पादाद्याभ्याम्” इति यत् । तदर्थत्वात्पद्माभावात् ।  
माल्यानि कुसुमानि । मालायां साधूनि । “तत्र साधुः” इति यत् । आतिथ्यनिष्णाः ।  
अतिथ्यर्थम् आतिथ्यम् । “अतिथेर्भ्यः” । तत्र निष्णाः कुशलाः । “निनदीभ्यां स्नातेः  
कौशले” इति षत्वम् । तौ च क्षितिपालपुत्रौ रामलक्ष्मणौ तदासनादि प्रत्यग्रहीष्टां प्र-  
तिगृहीतवन्तौ । प्रतिपूर्वात् ग्रहेर्लुङ् । तसस्ताम् । ग्रहोलिटि इति दीर्घः । षत्वप्लुत्वे ।  
मधुपर्कमिश्रम् मधुपर्केण सहेत्यर्थः ॥

**दैत्याभिपूतस्य युवामवोढं मग्नस्य दोर्भिर्भुवनस्य भारम् ।**

**हवींषि संप्रत्यपि रक्षतं तौ तपोधनैरित्थमभाषिषाताम् ॥ २७ ॥**

**दैत्येत्यादि** ॥ दितेरपत्यानि दैत्याः । “दित्यदित्या—” इत्यादिना ण्यः । तैरभिभूतस्य  
मग्नस्य शरण्यस्य भुवनस्य भारमितिकर्त्तव्यतालक्षणं दोर्भिर्भुजैः युवामवोढम् ऊढवन्तौ ।  
नरनारायणौ युवामित्युक्तौ । त्वं च त्वं चेति एकशेषः । अवोढमिति वहेर्लुङ् । थसस्तम् ।  
हलन्तलक्षणा वृद्धिः । सिञ्जलोपः । सहिवहोरित्योत्वम् । ढत्वप्लुत्तढलोपाः । दोरिति  
दमेर्ङोसिलौणदिको ङोस् । हवींषि होतव्यानि । सम्प्रत्यपि रक्षतम् । अर्चिरुचिहुस्त-

पिच्छादिच्छदिभ्य इसिरित्यौणादिक इसि । राक्षसैरुपहन्यमानानि रक्षतम् । प्रार्थना-  
यां लोट् । शप् । थसस्तम् । इत्थमिति “इदमस्थमु ” । अनेनोक्तप्रकारेण । तपोधनैस्तप  
एव धनं येषामिति । अभाषिषाताम् अभिहितौ । भाषते कर्मणि लुङ् । सिजिदौ ॥

तान् प्रत्यवादीदथ राघवोऽपि यथेप्सितं प्रस्तुत कर्म धर्म्यम् ।

तपोमरुद्भिर्भवतां शराग्निः संधुक्ष्यतां नोऽरिसमिन्धनेषु ॥ २८ ॥

तानित्यादि ॥ अथैतस्तिन् प्रस्तावे राघवोऽपि रघुसुत तान्मुनीन् प्रत्यवादी-  
त् । वदत्रजेति वृद्धिः । यथेप्सितं यथाभिमतम् । आप्रोते “ आप जप्पृथामीन् ”  
इतीत्त्वम् अभ्यासलोपश्च । सन्नन्तान्कर्मणि निष्ठा । धर्मादनपतं धर्म्यम् यागादि  
कर्म । प्रस्तुत प्रारम्भध्वम् । प्रपूर्वं स्तौतिः प्रारम्भे वर्त्तते । तस्मान्निमन्त्रणे नियोगकरणे  
लोट् । थस्य तः । शपो लुक् । तपांसि मरुत इव तपोमरुद्भिर् । भवतां तपोमरुद्भिर्नोऽस्मा-  
कम् । “ बहुवचनस्य वस्नसौ ” इति नसादेशः । शराग्निः शरोऽग्निरिव । संधुक्ष्यता दीप्य-  
ताम् । धुक्षधिक्षसन्दीपनक्लेदनजीवनेषु । तस्मात्कर्मणि लोट् । अरिसमिन्धनेषु अरिका-  
ष्ठेषु । समिध्यते एभिरिति समिन्धनानि । कर्णे ल्युट् । अरयः समिन्धनानीव ॥

प्रतुष्टुवुः कर्म ततः प्रकृतैस्ते यज्ञियैर्द्रव्यगणैर्यथावत् ।

दक्षिण्यदिष्टं कृतमार्त्विजनैस्तद्यातुधानैश्चिचिते प्रसर्पत् ॥ २९ ॥

प्रतुष्टुवुरित्यादि ॥ ततो रामवचनादनन्तरं तपोधनाः कर्म यागक्रियां प्रतुष्टुवुः ।  
यथावत् यथाविधि प्रारब्धवन्तः । यज्ञियैः यज्ञकर्माहैः द्रव्यगणैः प्रकृतैः मार्त्विजैः ।  
“ कृपो रो ल ” । दक्षिणामर्हतीति दक्षिण्याः महामुनयः । “ कटङ्करदक्षिणान्छ च ” इति  
चकाराद्यत् । तैर्दिष्टमुक्तम् । कृतमार्त्विजनैः । कृत्विर्कर्माहैर्गुणाष्टमम् । कृत्विजश्च ब्रह्मादयः  
षोडश पठिषाः । तच्च कर्म प्रसर्पन् वृद्धि गच्छन् । यत्प्रधानै राक्षसै चिचिते जानम् ।  
चित्रीसंज्ञाने, इत्यस्मात् कर्मणि लिट् । यज्ञियैर्गार्त्विजनैरिति “ यज्ञत्विग्भ्यां ष्वञ्चौ ”  
इति तत्कर्माहतीति ॥

आपिङ्गरुक्षोर्ध्वशिरस्यबालैः शिरालजंघैर्गिरिकूटदग््नैः ।

ततः क्षपाटैः पृथुपिङ्गलाक्षैः स्वं प्रावृषेण्यैरिव चानशोऽब्दैः ॥ ३० ॥

आपिङ्गैत्यदि ॥ ततः कर्मप्रवर्त्तनादनन्तरम् । क्षपाटै निशाचरैः । अटन्ती-  
त्यटाः । पचाद्यच् । क्षपायामटा इति । सप्तमीति योगविभागात् समासः । स्वमाकाश-  
मानशौ व्याप्तम् । अश्रोतेः कर्मणि लिट् । “ अश्रोतेश्च ” इति लुक् ॥ शिर्गम् जाताः  
शिरस्याः । शरीरावयवाद्यत् । आपिङ्गा आसमन्तान् पिङ्गा विद्युदिव । रुक्षाः सूक्ष्माः  
ऊर्ध्वशिरस्या बाला येषां तैः । अन्योऽपि शिरस्यो भवति इति बालग्रहणम् । अमङ्गलभा-

ला इत्यर्थः । शिराः सन्ति यासामिति “ प्राणिस्थादातो लजन्यतरस्याम् ” इति लच् । शिराला जङ्घा येषां तैः । गिगिकूटदन्नैर्गिरकूटप्रमाणैः । “ प्रमाणे द्वयसच्—” इति दन्नच् । पृथूनि विस्तीर्णानि पिङ्गलानि चाक्षीणि येषां तैः । बहुव्रीहौ सक्ध्यक्षणोरिति षच् । प्रावृषेण्यैरिवेति प्रावृष ण्य्य । अव्दैर्मेवै कृष्णसाधर्म्यात् । अपो ददतीति अव्दाः । चकार. पादरपूणार्थं ॥

**अधिज्यंचापः स्थिरबाहुमुष्टिरुदञ्चिताक्षोऽञ्चितदक्षिणोरुः ।**

**तान् लक्ष्मणः सन्नतवामजङ्घो जघान शुद्धेषुरमन्दकर्षी ॥३१॥**

अधीत्यादि ॥ तान् क्षपाटान् गगनस्थान् लक्ष्मणो जघान हतवान् । कीदृशः अधिज्यचाप । अध्यारूढा उत्कलिता ज्या गुणो यस्य चापस्य तदधिज्यम् । प्रादिभ्यो धातुजस्येति समासः । अधिज्यं चापो यस्य लक्ष्मणस्य । स्थिरो निश्चलो बाहुर्मुष्टिश्च यस्य । उदञ्चिते उत्क्षिप्ते अक्षिणी येन स उदञ्चिताक्षः । आकाशस्थापितदृष्टिरित्यर्थः । अञ्चितः सङ्कोचितो दक्षिणोरुर्येन सोऽञ्चितदक्षिणोरुः । अञ्चेः पूजायामितीटोऽनुत्पन्नात् ण्यन्तस्य रूपम् । न चात्र पूजा गम्यते किन्तु गतिविशेष एव । अनुपङ्गलोपोऽपि न भवति णिलोपस्य स्थानिवद्भावात् । समन्तात् नता वामजङ्घा यस्य स सन्नतवामजङ्घः । शुद्धेषुः निश्चितबाणः । अमन्दमत्यन्तं ऋष्टुं शीलमस्यासावमन्दकर्षी । कर्णान्ताकृष्टचाप इत्यर्थं ॥

**गाधेयदिष्टं विरसं रसन्तं रामोऽपि मायाचणमस्त्रचुञ्चुः ।**

**स्थास्नुं रणे स्मेरमुखो जगाद् मारीचमुञ्चैर्वचनं महार्थम् ॥३२॥**

गाधेयेत्यादि ॥ गाधेरपत्यंगाधेयो विश्वामित्रः । ब्यच इत्यनुवर्त्तमाने इतश्चानिञ्च इति ढक् । तेन दिष्टं कथितं मारीचं नाम राक्षसं रामो जगाद् गदितवान् । रसन्तम् वदन्तम् । विरसमश्राव्यमिति क्रियाविशेषणम् । मायाचणं मायया वित्तम् । अस्त्रचुञ्चुः अस्त्रैः प्रतीतो रामः । तेन वित्तश्चुञ्चुपचणपाविति । स्थास्नुं रणे स्थितिशीलम् । तस्य सेनापतित्वात् । स्मेरमुखः चित्तस्याक्षोभादीषद्भसनशीलवदनः । नमिकम्पीत्यादिना रः । उच्चैस्तरांजगादेति क्रियाविशेषणम् । वचनं वक्ष्यमाणं महार्थं प्रधानार्थम् । ब्रुविशासीत्यत्र ब्रुवीत्यर्थग्रहणाद्विकर्मकता । मारीचं वचनं च ॥

**आत्मम्भरिस्त्वं पिशितैर्नराणां फलेयहीन् हंसि वनस्पतीनाम् ।**

**शौवस्तिकत्वं विभवा न येषां व्रजन्ति तेषां दयसे न कस्मात् ॥३३॥**

आत्मेत्यादि ॥ नराणां पिशितैर्मासैः आत्मानं विभर्षि पुष्णासि । नान्यदपि श-



रीरस्थितिहेतुर्भवतीति भावः । स त्वमान्मम्भरिः आत्मभरणाय फलानि गृह्णन्ति ये वनस्प-  
तीनां तान् फलेग्रहीन् फलाशिनो मुनीन् हंसि मास्यसि । शपो लुक । फलेग्रहिगन्म  
म्भरिश्चेति निपातितौ । श्रोभवितार शौवस्तिका । श्रसम्नुट्चेति टञ्च तुटागमश्च ।  
द्वारादित्वादौजागमः । शौवस्तिकत्वं तद्येषां विभवा न व्रजन्ति तेषामश्रस्नानिकवृत्तीना क-  
स्मान्न दयसे न रक्षसि । अधीगर्थदयेशाभिति कर्मणि षष्ठी ॥

अद्भो द्विजान् देवयजीन्निहन्मः कुर्मः पुरं प्रेतनराधिवासम् ।

धर्मो ह्ययं दाशरथे निजो नो नैवाध्यकारिष्महि वेदवृत्तं ॥ ३४ ॥

अद्भ इत्यादि ॥ राक्षस प्राहः । द्विजान् ब्राह्मणान्त्रियवैश्यान् अद्भो भक्षयाम् ।  
देवयजीन् देवान् यजन्ति आराधयन्ति ये तान्निहन्मः । अन् उरित्यनुवर्त्तमाने र्वर्णात्या-  
दिषूह्यमानेष्वौणादिकेषु सूत्रेषु यद्यपि यजिर्न पठितस्वथापि यजेरि प्रकृतेश्च तदर्थमिति  
वचनात् । जासिनिग्रहणेत्यत्र सङ्घातविगृहीतविपर्यस्तग्रहणान् षष्ठी प्राप्तापि न भवति ।  
कर्मणः शेषत्वेनाविवक्षितत्वात् । पुरं नगरं प्रेतनराणां मृतनराणाम् । अधिवासमवस्थानं  
कुर्मः । नित्यहननेन स्मशानतुल्यमित्यर्थः । कस्मादेवमित्याह । धर्म इति । दाशरथ-  
स्यापत्यं दाशरथिः । अत इञ् । हे दाशरथे । हि यस्मादर्थे वर्तते । स्मादर्थं धर्म  
आचारः । निजो नित्यः । न इत्यस्माकम् । वेदविरुद्ध इति अत नैवाध्यकारिष्महि  
वेदवृत्ते । वेदविहितं वृत्तमिति मध्यमपदलोपी समासः । यद् ब्राह्मणानामुक्तमनुष्ठा-  
नं तत्र वयं नैवाधिकृता इत्यर्थः । अधिपूर्वात्करोते. कर्मणि लुङ् । श्र्यासिजन्यादिना  
चिण्वदिट् ॥

धर्मोऽस्ति सत्यं तव राक्षसायमन्यो व्यतिस्ते तु ममापि धर्मः ।

ब्रह्मद्विषस्ते प्रणिहन्मि येन राजन्यवृत्तिर्धृतकार्मुकेषुः ॥ ३५ ॥

धर्म इत्यादि ॥ रामः प्राहः । हे राक्षस रक्ष एव राक्षसः प्रजादित्वाद्येण । श्र्य-  
र्थिका अतिवर्तन्त इति पुल्लिङ्गता । तत्रायं पूर्वोक्तः पराभिद्रोहलक्षणो । धर्मोऽस्तीति  
सत्यमेतत् किन्तु ममापि रामस्य अन्यो धर्मोऽऽशष्टनिग्रहलक्षणो व्यतिस्ते । व्यतिभवते  
इदमुक्तं भवति यद्यप्येवंप्रकारस्त्वद्धर्मो भविष्यति तथापीदानीमेव या तद्धर्मेण विद्य-  
मानतया निष्पाद्या सा अस्मद्धर्मेणैव निष्पादकत्वेन व्यतिस्ते । ततश्चान्यसम्बन्धिनी  
क्रियामन्यः करोति इतरसम्बन्धिनीमितर इति धर्मव्यतीहारमम्भवात् अस्ते कर्मव्य-  
तीहारे तद् । तथाहि यो यदवसरे यां काञ्चिन् क्रियां करोति स तत्क्रियाकारीत्युपचा-  
राल्लोक उच्यते । येन धर्मेण हेतुना ब्रह्मद्विषस्ते प्रणिहन्मि मास्यसि स व्यतिस्ते  
इति योज्यम् । नेर्गदित्यादिना णत्वम् । जासिनीत्यादिना कर्मणि षष्ठी । तथा कथं तव

धर्म इति चेदाह राजन्यवृत्तिरिति । क्षत्रियवृत्तिः । ततो राज्ञोऽपत्यम् । राजश्वशुराद्य-  
त् । ये चेति प्रकृतिभावः । धृतं कार्मुकम् इषवश्च येन सः । यतः अहं राजन्यवृत्तिः त-  
तोऽहं धृतकार्मुकेषुरिति । धृतकार्मुकेष्विति पाठान्तरम् । ऋ राजन्यवृत्तिः सायुधेष्वित्यर्थः ॥

इत्थंप्रवादं युधि संप्रहारं प्रचक्रतू रामनिशाविहारौ ।

तृणाय मत्वा रघुनन्दनोऽथ वाणेन रक्षः प्रधनान्निरास्थत् ॥ ३६ ॥

इत्थमित्यादि ॥ इत्थम् अनेन प्रकारेण प्रवाद अन्योन्याभिघातो यत्र संप्रहारे  
तं संप्रहारं परस्पराभिभवलक्षणं प्रकृतवन्तौ । युधि रणभूमौ । युध्यन्ते अस्यामिति ।  
सम्पदादित्वादधिकरणे क्तिप् । रामनिशाविहारौ । रामो निशाविहारो निशाचरो मारी-  
चश्चेत्यर्थः । निशायां विहारो यस्येति समासः । अथानन्तरं रघुनन्दनो रघुवंशस्य नन्द-  
यिता रामो मारीचं वाणेन तत्सम्बन्धिनिस्त्यपि तृणाय मत्वा तृणमपि त्रावमत् । म-  
न्यकर्मण्यनादर इति चतुर्थी । तत्र प्रकृष्टकुत्सितग्रहणं कर्तव्यम् । इह माभूत् तृणं म-  
त्वेति । प्रधनात् संग्रामात् निरास्थत् अपनीतवान् ॥

जग्मुः प्रसादं द्विजमानसानि द्यौर्वर्षुका पुष्पचयं बभूव ।

निर्व्याजमिज्या ववृते वचश्च भूयो वभाषे मुनिना कुमारः ३७

जग्मुरित्यादि ॥ यागविघ्नकारिषु निरस्तेषु द्विजानां मानसानि मनांस्येव मा-  
नसानि प्रज्ञादित्वादण् । प्रसादम् अव्याकुलत्वं जग्मुः गतानि । गमहनेत्युपधालोपः ।  
द्यौः पुष्पचयं वर्षुका वर्षणशीला बभूव भवति स्म । लषपतपदेत्यादिना उकञ् । नलो-  
केति षष्ठीप्रतिषेधः । निर्व्याजं निर्विघ्नम् । इज्या यागः । ब्रजयजोर्भावे क्यप् । ववृते वृतः  
लिट् । भूयः पुनरपि मुनिना गाधेयेन । कुमारः रामः । अकृतदारकर्मत्वात् । वचो वक्ष्य-  
माणं वभाषे । कर्मणि लिट् । ब्रुवीत्यर्थग्रहणात् द्विकर्मकता वचः कुमारश्च ॥

महीय्यमाना भवतातिमात्रं सुराध्वरे घस्मरजित्वरेण ।

दिवोऽपि वज्रायुधभूषणाया द्विणीयते वीरवती न भूमिः ॥ ३८ ॥

महीत्यादि ॥ भवता भूमिः पृथिवी महीय्यमाना पूज्यमाना । अतिमात्रं सुष्ठु  
सम्यक् पालनादिवोऽपि स्वर्गस्य न द्विणीयते न लज्जते किन्तु प्रतिस्पर्धत इति भावः ।  
द्विणीं महीडिति कण्ड्वादिपाठाद्यक् । डित्वात्तड् । अवयवे कृतं लिङ्गं समुदायस्य वि-  
शेषकं भवतीति महीयशब्दात्कर्मणि लकारः । शानच् यक् । अतो लोपः । मुक् । मही-  
य्यमानेति रूपम् । सुराध्वरे सुरानुद्दिश्य योऽध्वरो यज्ञः क्रियते तत्र । ये घस्मराः अ-  
दनशीलाः राक्षसाः । सृघस्यदः कमरच् । तेषां जित्वरेण जयशीलेन भवता । इण्णशजी-

त्यादिना करप् । वज्रायुधभूषणायाः । शक्र एवालङ्कारो यस्याः । द्विव । वीरवती  
त्वद्विधो वीरो यस्यां भूमाविति ॥

संक्षेपेण स्तुतिमाह—

बलिर्वबन्धे जलधिर्ममन्धे जह्नेऽमृतं दैत्यकुलं विजिग्ये ।

कल्पांतदुःस्था वसुधा तथाहि येनैपं भारोऽतिगुरुर्न तस्य ३९

बलिरित्यादि ॥ येन भवता बलिर्वबन्धे वद्ध । जलधिर्ममन्धे मन्धित । मन्दरं  
दोर्भिर्गृहीत्वा । मन्धविलोडन इत्यस्य रूपम् । सयोगांतत्वाह्लितोऽक्त्वै अनुनामिकलो-  
पो न भवति । जह्नेऽमृतम् । स्त्रीरूपधारिणा । दैत्यबलं विजिग्ये विजितमनेकधा । मन-  
लितोर्जेरिति कुत्वम् । एरनेकाच्च इति यणादेशः । तथा कल्पान्ते प्रलये दुःस्था दुःस्थिता  
वसुधा पृथिवी । ऊहे उद्धृता । वराहरूपिणा । वहैर्यजादित्वान् सम्प्रसारणम् । तस्य भवत  
एष भारो मुनिजनरक्षणम् अतिगुरुर्न भवति । सर्वत्र कर्मणि लिट् ॥

इति ब्रुवाणो मधुरं हितं च तमाञ्जिहन्मैथिलयज्ञभूमिम् ।

रामं मुनिः प्रीतमना मखान्ते यशांसि राज्ञां निजिघृक्षयिष्यन् ४०

इतीत्यादि ॥ इति यथोक्तप्रकारेण मधुरं श्रोत्रसुखं हितं च ब्रुवाण अभिदधानः ।  
लक्षणहेत्वोरिति शानच् । मुनिः प्रीतमनाः मखान्ते यज्ञावसाने तं रामं मैथिलस्य यज्ञभूमि  
आञ्जिहत् गमितवान् । मिथिलाना राजेति जनपदशब्दान् क्षत्रियादत्रित्यत्र तस्य राज-  
न्यपत्यवदित्यतिदेशादञ् । अहिगतौ । इदितो नुम् । प्रयोजकव्यापारे णिच् । लृट् । आट् ।  
चङि णिलोपः । द्विर्वचनेऽचीति स्थानिवद्भावाद्जादेर्द्वितीयस्येति हिशब्दस्य द्विर्वचनम् ।  
नन्द्रा इति नकारस्य प्रतिषेधः । अभ्यासकार्यम् । आञ्जिहदिति रूपम् । राज्ञां यशामि  
निजिघृक्षयिष्यन् निग्रहीतुर्मभिभवितुमेपयिष्यन् । ग्रहेः सन् । सनि ग्रहगुणोश्चेति इट्  
प्रतिषेधः । द्विर्वचनादि । रुदविदेत्यादिना सन क्त्विम् । ग्रहियेत्यादिना सम्प्रसार-  
णम् । ढत्वभष्भावौ । गकारस्य घकारः । कत्वपत्वे । पश्चात्तणच् । तदन्ताद्भविष्यत्सा-  
मान्यविवक्षायां लृट् । तेन भविष्यदनद्यतने लृट् न भवति ॥

इतः स्म मित्रावरुणौ किमेतौ किमश्विनौ सोमरसं पिपाम्नु ।

जनं समस्तं जनकाश्रमस्थं रूपेण तावौजिहतां नृसिंहौ ॥ ४१ ॥

इत इत्यादि ॥ एतौ तत्रागतौ नृसिंहौ नगौ सिहाविव । जनकाश्रमस्थं जनं  
रूपेण स्वरूपतया औजिहतां वितर्ककारितवन्तौ । सिहाविव । ऊह्वितर्के इत्यस्माद्भातो-  
प्यन्तात् कर्तुः क्रियाफलाविवक्षायां णिच्श्चेति तड् न भवति । चङि णिलोपस्य स्था-

निवद्भावात् । अजादेर्द्वितीयस्येति द्विर्वचनम् । ऊहमाह । मित्रावरुणौ आदित्यवरुणौ । देवताद्वन्द्वे चेत्यानङ् । तयोर्महानुभावत्वात् सोमरसं पिपासू पातुमिच्छू । न लोकेति षष्ठी-प्रतिषेधः । एतावागतौ । आङ् पूर्वस्येणो निष्ठायां रूपम् । किमश्विनौ अश्विनीकुमारौ सोमरसं पिपासू । एताविति । एवं जनम् औजिहताम् । सुशब्दपाठे एतौ सुमित्रेति पाठः । एतौ स्म मित्रेति स्मशब्दो निपात पादपूरणार्थः ॥

अजिग्रहत्तं जनको धनुस्तद्येनर्दिददैत्यपुरं पिनाकी ।

जिज्ञासमानो बलमस्य बाहोर्हसन्नभाङ्गीद्रधुनन्दनस्तत् ॥ ४२ ॥

अजिग्रहदित्यादि ॥ येन धनुषा दैत्यपुरं पिनाकी महादेव आर्दिदत् हिंसितवान् । अर्देः स्वार्थिकण्यन्तात् चङि अजादेर्द्वितीयस्येति दिशब्दो द्विरुच्यते । रेफस्य प्रतिषेधः । तद्धनुः तं रामं जनकः अजिग्रहत् बोधितवान् अनेन धनुषा त्रिपुरंदधमिति । ग्रहेर्हेतुमण्यन्ताच्चङि णिलोपः । णौ चङि ह्रस्वः । सन्वद्भावादित्वम् । ग्रहेश्च बुद्ध्यर्थत्वात् गतिबुद्धीत्यादिना रामस्य कर्मसंज्ञा । अस्य रामस्य बाहोर्भुजयोर्वलं जिज्ञासमानो जनकः । एवंभूतं धनुः हसन् स्मयमानो रधुनन्दनो रामः अभाङ्क्षीत् भगवान् । भञ्जेर्लुङि सिचि हलन्तलक्षणा वृद्धिः । तत्र हि हलग्रहणं समुदायप्रतिपत्त्यर्थमित्युक्तम् ॥

ततो नदीष्णान् पथिकान् गिरिज्ञानाहायकान् भूमिपतेरयोध्याम् ।

दित्सुः सुतां योधहरैस्तुरङ्गैर्व्यसर्जयन्मैथिलमर्त्यमुरव्यः ॥ ४३ ॥

तत इत्यादि ॥ धनुर्भङ्गादनन्तरं महानयमिति ज्ञात्वा जनकः सुतां दुहितरं दित्सुः दातुमिच्छुः । ददातेः सनिमीमेत्यादिना अच इस् । द्विर्वचनम् । अत्रलोप इत्यभ्यासलोपः । सस्येति तत्वम् । सनाशंसभिक्ष उः । भूमिपतेर्देशरथस्य आहायकान् आह्वयन्ति आकारयन्तीति कर्तरि ण्वुल् । आन्नो युक् । कृत्प्रयोगे भूमिपतौ कर्मणि षष्ठी । तान् अयोध्यां व्यसर्जयत् । विसर्जितवान् । विपूर्वस्य सृजेर्हेतुमण्यन्तस्य लङि रूपम् । गत्यर्थत्वात् द्विकर्मकता । नद्यां स्नान्तीति नदीष्णा । सुपि स्थ इति योगविभागात्कः । आतो लोपः । निनदीभ्यां स्नातेरिति षत्वम् । नदी तरीतुं कुशलानित्यर्थः । पथिकान् पथि कुशलान् । तत्र कुशलः पथ इति ठक् । गिरिज्ञान् । यथाप्रदेशं गिरिज्ञान् । इगुपधेत्यादिना कः । तुरङ्गैः अश्वैः करणभूतैः । युध्यन्त इति योधाः । पचाद्यच् । तानाहर्तुक्षमैः । वयसि चेत्यच् । हसिमृत्रिण्वामिदमिलूपूर्ध्विभ्यस्तन्निष्ठौणादिकस्तन् । म्रियन्ते प्राणिनोऽस्मिन्निति मर्त्यो भूलोकः । तत्र भवा मर्त्या मनुष्या दिगादेराकृतिगणत्वात् यत् । आकृतिगणत्वस्य लिङ्गं देवमनुष्यपुरुषपुरुभत्येभ्य इति निर्देशः । मुखमेव मुख्यः प्रधानम् ।

शाखादिभ्यो यः । मर्त्यानां मुख्यो मर्त्यमुख्यः । मैथिलश्चासौ मर्त्यमुख्यश्चेति विशेषण-  
समासः । जनक इत्यर्थः ॥

क्षिप्रं ततोऽध्वन्यतुरङ्गयायी यविष्टववृद्धतमोऽपि गजा ।

आख्यायकेभ्यः श्रुतसूनुवृत्तिरग्लानयानो मिथिलामगच्छत् १४

क्षिप्रमित्यादि ॥ आख्यायन्ति कथयन्ति ये ते आख्यायकास्तेभ्यः श्रुता सनु-  
वृत्तिर्येन स राजा दशरथः । सूयत इति सूनु पुत्रः । दाभाभ्यां नुगिति वर्तमाने सु-  
वः क्विच्चेत्यौणादिको नुप्रत्ययः । ततोऽनन्तरमेव क्षिप्रं शीघ्रम् । स्फागित-धीर्नीत्यादिना रक् ।  
क्रियाविशेषणं चैतत् । मिथिलामगच्छत् । भरतशत्रुघ्नाभ्यां महत्त्वार्थादनुपक्तव्यम् ।  
गमेर्लडि इषुगमियमा छः । अध्वानम् अलंगामिनो ये तुरङ्गा अश्वा ते अध्वन्याः ।  
अलंगामीत्यस्मिन्नर्थे अध्वनो यन् खाविति यत् । येचाभावकर्मणोरिति प्रकृतिभावः । ते  
साधु यातीति साधु कारिणि णिनि । अध्वन्यतुरङ्गयायी । एवं च कृत्वा अग्लानयान न  
विद्यते ग्लानं ग्लानिर्यस्मिन्याने तत् अग्लानं अग्लानं यानं यस्य तादृशंस्तुरङ्गं मुख्य  
यान । ग्लानेति भावे निष्ठा । संयोगादेरात् इति नत्वम् । वृद्धतमोऽपि यविष्टवत् ।  
युवशब्दस्येष्टनि स्थूलदूरेत्यादिना यणादिपरलोपः पूर्वस्य च गुणः । पश्चात्तेन तुल्यम्  
इति वतिः ॥

वृन्दिष्टमार्चीद्विसुधाधिपानां तं प्रेष्टमेतं गुरुवद्गरिष्टम् ।

सदृङ्महान्तं सुकृताधिवासं बंहिष्टकीर्त्तिं यशसा वरिष्टम् ॥१५॥

वृन्दिष्टमित्यादि ॥ तं राजानमेतमायातं जनक आर्चीन्तं पजितवान् । अर्चंर्लुडि  
रूपम् । वृन्दिष्टं वृन्दारकतमं प्रशस्ततममित्यर्थः । केषां वसुधाधिपानां पृथ्वीपतीनाम्  
प्रेष्ठं प्रियतमम् । गुरुवत् गुरुणा तुल्यं वर्तमानं गरिष्टम् गुरुतमम् । सदृक् समानान्य-  
योश्चैत्युपसंख्यानाद् दृशोः क्विप् । रूढिशब्दश्चायम् । नाव दर्शनक्रिया विद्यते । अभिज्ञ-  
नादिभिस्तुल्यो जनक इत्यर्थः । महान्तं महानुभावं सदृशां मध्ये महान्तम् । सुकृताधि-  
वासं सुकृतनिलयम् । अधिवसत्यस्मिन्निति अधिकरणे घञ् । बंहिष्टा बहुलतमा कीर्त्ति-  
र्यस्य स बंहिष्टकीर्त्तिः । यशसा वरिष्टं गुरुतमम् । अत्र वृन्दारकप्रियगुरुवद्गुरोरुणा  
मिष्टनि यथासंख्यं प्रियस्थिरेत्यादिना वृन्दप्रगर्बहवर इत्येते आदेशा भवन्ति ॥

त्रिवर्गपारीणमसौ भवन्तमध्यासयन्नासनमेकमिन्द्रः ।

विवेकद्वयत्वमगात्सुराणां तं मैथिलो वाक्यमिदं वभाषे ॥१६॥

त्रिवर्गेत्यादि ॥ तं दशरथं मैथिलो जनकः वाक्यमिदं वभाषे । त्रुवीत्यर्थग्रहणान्

द्विकर्मकता । किं तद्वाक्यमित्याह । असाविन्द्रो भवन्तम् एकासनमध्यासयन् आगेप-  
यन् विवेकदृश्वत्वमगादिति संबन्धः । आसनस्याधिशीडित्यादिना अधिकरणे कर्मसं-  
ज्ञा । भवन्तमिति गतिबुद्धीत्यादिना आस्तेरण्यन्तावस्थायामकर्मकत्वान् । पारंगमी त्यस्मि-  
न्वाक्ये अवारपारेत्यादिना पारशब्दात् ख । तत्र विगृहीतविपर्यस्तग्रहणात् । त्रिवर्गस्य  
धर्मार्थकामस्य पारीणमिति षष्ठीसमासः । त्रिवर्गपारीणं भवन्तम् । सुगणां मध्ये स ण्वैको-  
विवेकदृश्वत्वं विवेकज्ञतामगात् । इणोगा लुडि । गातिस्थेत्यादिना सिचो लुक् । विवेकं  
दृष्टवानिति दृशेः कनिप् ॥

हिरण्मयी साललतेव जङ्गमा

च्युतादिवः स्थासुरिवाचिरप्रभा ।

शशाङ्कान्तेरधिदेवताकृतिः

सुता ददे तस्य सुताय मैथिली ॥ ४७ ॥

हिरण्मयीत्यादि ॥ तस्य दशरथस्य सुताय रामाय । सूयत इति सुतः । सुप्रसवैश्वर्य-  
योरित्यस्मात् कर्मणि निष्ठा । सुता मैथिली सीता ददे जनकेनेत्यर्थात् । कर्मणि लिट् ।  
मैथिलस्यापत्यं अतइब् । तदन्तादितो मनुष्यजातेरिति डीप् । रामस्य ज्येष्ठत्वात्तस्यैव  
कविना परिणय उक्त न शेषाणाम् । तेन अन्या अपि तदैव दुहितरो दत्ता । हिर-  
ण्मयी सुवर्णनिर्मितेव साललता वृक्षलता सुवर्णच्छवित्वात् तस्याः । हिरण्यविकार इति  
मयटि दाण्डिनायनेत्यादिना यलोपनिपातनम् । जंगमा संचारिणी नतु स्थावरा । अ-  
त्यर्थं गच्छतीति यडि नुगत इति नुक् । यडन्तात्पचाद्यच्चि यडोऽचिच्चेति यडो लुक् ।  
च्युता दिवः आकाशात्पतिता । अचिरप्रभेव विद्युदिव तेजस्वित्वात् तन्वीत्वाच्च । कि-  
न्तु स्थासुरगचक्षला । सा तु चक्षलेति व्यतिरेकः । ऊद्युत इति ऊड् न भवति क्रिया-  
शब्दत्वात् । तत्र मनुष्यजातेरिति वर्तते । शशाङ्कान्तेर्याधिदेवता अधिष्ठात्री देवता  
तस्याः आकृतिर्यस्याः । सौम्यत्वात् । आक्रियते अनयेत्याकृतिः संस्थानम् । अकर्तरि  
कारकेति स्त्रियां क्तिन् ॥

लब्धां ततो विश्वजनीनवृत्तिस्तामात्मनीनामुदवोढ रामः ।

सद्रत्नमुक्ताफलभर्मशोभां संबंहयन्तीं रघुवर्ग्यलक्ष्मीम् ॥ ४८ ॥

लब्धामित्यादि ॥ ततो दानानन्तरम् लब्धां तामात्मनीनाम् आत्मने हिताम् ।  
आत्मन्विश्वेति खः । रामः उदवोढ । वहे स्वरितेत्त्वात्कर्तुः । क्रियाफलविवक्षया तड् ।  
विश्वजनीना विश्वजनाय हिता वृत्तिः प्रवृत्तिर्यस्य रामस्य सः । पूर्ववत् खः । सती उ-

कृष्ण रत्नादिशोभा यस्या । तैरलंकृतत्वात् । तां सद्रत्नमुक्ताफलभर्मशोभाम् । भर्म स्वर्णम् । सर्वधातुभ्यो मनिन् । भर्मभूपामिति पाठान्तरम् । सद्रत्नादिभूपा अलंकारो यस्या इति योज्यम् । गुरोश्च हल इत्यकारः । संबंहयन्ती संबहुलामतिस्थिरा कुवाणाम् । बहुलशब्दात्तत्करोतीति णिचिं इष्टवद्भावात् प्रियस्थिरेत्यादिना बंधादेशः । पश्चात्तदन्तस्य संपूर्वस्य साधनेन योगः । कामित्याह । रघुवर्ग्यलक्ष्मीमिति । रघुवर्गं भवां विभृति । वर्गान्ताच्चेत्यनुवृत्तौ अशब्दे यत्खावन्यतरस्यामिति यत् ॥

**सुप्रातमासादितसंमदं तद्वन्दारुभिः संस्तुतमभ्ययोध्यम् ।**

**अद्वीयराजन्यकहास्तिकाढ्यमगात्सराजं बलमध्वनोनम् ४९**

सुप्रातेति ॥ विवाहं निर्वर्त्य प्रभाते अयोध्याभिमुखं तद्गलं दशरथस्यागान गतवत् । सुप्रातं निरुपद्रवत्वात् । शोभनं प्रातर्दिनमुखं यस्य बलस्य । सुप्रातसुश्रेत्यादिना समासान्तष्टिलोपश्च निपात्यते । आसादितसंमदं प्राप्रहर्षम् । “ प्रमदसंमदौ हर्षे ” इति निपातनम् । वन्दारुभिः संस्तुतं कृतस्तवम् । अभ्ययोध्यम् । अयोध्याभिमुखम् । “ अभिप्रती आभिमुख्ये ” इति अव्ययीभावः । अश्वाना समूहो अश्वीयम् । केशाश्वभ्या यच्छाविति छ । राजन्याना क्षवियाणा समूहो राजन्यकम् । गोवैद्वेत्यादिना युञ् । “ प्रकृत्याके राजन्यस्तुप्ययुवानः ” इति प्रकृतिभावादपत्यशकारलोपो न भवति । हस्तिना समूहो हास्तिकम् । अचित्तहस्तीति ठक् । एषां सेनाङ्गत्वान् द्वन्द्व एकवद्भावः । तेनाढ्यमुपचितमिति तृतीयेति योगविभागात् सामान् । सह राजेति विगृह्य साकल्यवचनेन यौगपद्ये वाव्ययीभावः । “ अव्ययीभावे चाकाले ” इति सभावः । अनश्नेति टच् समासान्तः । अध्वनीनमध्वानमलंगामीत्यध्वनो यन्गवौ । आत्माध्वानौ ग्व इति प्रकृतिभावः ॥

**विशङ्कटो वक्षसि बाणपाणिः संपन्नतल्लद्वयमः पुरस्तात् ।**

**भीष्मो धनुष्मानुपजान्वरत्निरैतिस्म रामं पथि जामदग्न्यः ५०**

विशङ्कटेत्यादि ॥ एवमस्य गच्छतः पथि मार्गे । सप्रम्या मस्य टलोपः । पुरस्तादग्रतः । अस्तातौ चेति पूर्वस्य पुरादेशः । रामो जामदग्न्यः । जमदग्नेरपत्यं रामोऽयम् । गर्गादिपाठाद्यञ् । स ऐति स्म आगतवान् । आङ्पूर्वादिणो लट् । एव्येभ्यस्तृप्त्स्विति वृद्धिः । विशङ्कटो वक्षसि विशाल उरसि । वेः शालच्छङ्कटचाविति शङ्कटच् । बाणः पाणावस्थेति बाणपाणिः । प्रहरणार्थेभ्य इत्यादिना सप्रम्यन्तस्य परनिपातः । संपन्नो निष्पन्नो यस्माल्लवृक्षः स प्रमाणं यस्य स तथोक्तः । प्रमाणे द्वयसच् । भीयते अस्मादिति भीष्मः । भियः षुवेति औणादिको मक्प्रत्ययः । वा षुगागमश्च । भीमादयोऽपादान इत्यपादाने

साधुः । धनुष्मान् धनुषा युक्तः । संसर्गे मनुप् । जानुनोः समीपमुपजानु । सामीप्ये-  
ऽव्ययीभावः । उपजानु अग्निर्यस्य स तथोक्तः प्रलम्बवाहुरित्यर्थः ॥

**उच्चैरसौ राघवमाह्वतेदं धनुः सबाणं कुरु मातियासीः ।**

**पराक्रमज्ञः प्रियसन्ततिस्तं नम्रः क्षितीन्द्रोऽनुनिनीषुरूचे ॥५१॥**

उच्चैरित्यादि ॥ उच्चैर्महता ध्वनिना राघवं दाशरथि एवं वक्ष्यमाणमाह्वत आहू-  
तवान् । “ स्पर्द्धायामाड् ” इत्यात्मनेपदम् । आत्मनेपदेष्वन्यतरस्यामिति च्लेरङ् ।  
धनु सबाणं कुरु । धनुषि बाणमारोप्य शुद्धाय सज्जीभवेत्यर्थः । मातियासीः मातिक्रम्य  
गमनं कार्पीः । यातेर्माडि लुङ् । अडभावः । यमरमनमातां सक्तेति इट् । इट ईटीति  
मिचो लोपः । अथ क्षितीन्द्रो दशरथः तमूचे । ब्रुवो वचिः । आदेशस्य स्थानिवद्भावेन  
कर्तुः क्रियाफलविवक्षायां तड् न । वचेः परस्मैपदित्वात् । वच्यादिना संप्रसारणम् ।  
पराक्रमज्ञः यतस्तस्य पराक्रमं जानाति । राजा प्रियसन्ततिः प्रिया सन्ततिर्यस्य । रामे  
व्यापादिते माभूत्सन्तानविच्छेद इति नम्रः प्रणतो भूत्वा अनुनिनीषुः अनुनेतुमिच्छुः ॥  
तदनुनयमाह ॥

**अनेकशो निर्जितराजकस्त्वं पितृनताप्सीं नृपरक्तोयैः ।**

**संक्षिप्य संरंभमसद्विपक्षं कास्थार्भकेऽस्मिंस्तव राम ! रामे ५२**

अनेकश इत्यादि ॥ संरंभं क्रोधं संक्षिप्य उपसंहर । क्षिपेः लोटि मध्यमैकवचने  
रूपम् । श्यन् । एकमेकमिति विगृह्य सङ्घैकवचनाच्चेति शस् । पश्चान्नञ्स्मासः ।  
अनेकशोऽनेकप्रकारमिति क्रियाविशेषणमेतत् । निर्जितं पराजितं राजकं राज्ञां समूहो  
येन स निर्जितराजकः । गोबोक्षेत्यादिना वुञ् । त्वं पुनः पितृनताप्सीः प्रीणितवानसि ।  
कै. नृपरक्तोयैः । ‘ नृपप्रीणने ’ इत्यम्माल्लुङ् । सिच् । हलन्तलक्षणा वृद्धिः । अस-  
द्विपक्षम् । अमन्नविद्यमानो विपक्षो यस्मिन् संरंभे । निर्जितराजकत्वात् । रामो विपक्ष  
इति चेदाह । कास्थार्भकेऽस्मिंस्तव राम रामे । हे परशुराम अर्भके बालके रामे तव  
का आस्था क आदरोऽस्ति नैवेत्यभिप्रायः ॥

**अजीगणद्दाशरथं न वाक्यं यदा स दर्पेण तदा कुमारः ।**

**धनुर्व्यकाक्षीद्गुरुबाणगर्भं लोकानलावीद्विजितांश्च तस्य ॥५३॥**

अजीगेत्यादि ॥ दाशरथं दशरथस्येदं दाशरथम् । तस्येदमित्यण् । वाक्यं वचनम् ।  
यदा स्वदर्पेण स्वमदेन हेतुना जामदग्न्यः नाजीगणत् । न गणितवान् । ‘ गण संख्याने ’  
इत्यस्यादन्तत्वान्न वृद्धिः । चङि चेति द्विर्वचनम् । “ ईच गणः ” इति अभ्यासस्येकारः ।  
तदा कुमारो रामो धनुर्व्यकाक्षीत् । आकृष्टवान् । कृष आकर्षणे । स्पृशमृशेत्यादिनोप-



संख्यानेन सिचि पक्षे रूपम् । हलन्तलक्षणा वृद्धिः । षढोः कस्सीति कत्वम् । कृतदार-  
रकर्मापि पुत्रः पितरि जीवति कुमार इति व्यपदिश्यते । गर्भयतीति गर्भः । गुरुर्वाणो  
गर्भो यस्य धनुषः । लोकांश्च स्वप्रभावाद्धिजितान् । तस्य परशुगमस्य । अलावीन् छिन्न-  
वान् । लुनातेर्लुङि सिचि वृद्धौ रूपम् । समुच्छिद्यन्तामस्य लोका इति अमोघमखं मु-  
क्तवानित्यर्थः । ततः प्रभृति तस्य सर्वं तेजोऽपहृतम् ॥

जिते नृपारौ सुमनीभवन्ति शब्दायमानान्यशनैरशङ्कम् ।

वृद्धस्य राज्ञोऽनुमते बलानि जगाहिरेऽनेकमुखानि मार्गान् ५४

जित इत्यादि ॥ जिते नृपारो । परशुरामे बलानि सैन्यानि मार्गान् पथः । जगा-  
हिरे अवष्टब्धवन्ति । वृद्धस्य राज्ञो दशरथस्यानुमते सति गच्छतेति । जामदग्न्यसंरं-  
भादसुमनांसि सुमनांसि सन्ति सुमनीभवन्ति बलानि । अरुर्मन इत्यादिना च्वावन्त्यस्य  
लोपे अस्य च्वावितीत्वे रूपम् । शब्दायमानानि । अशनैः सुष्ठु शब्दं कुर्वाणानि ।  
एवंजितस्तथा जितो नृपारिरिति । शब्दवैरेत्यादिना क्यङ् । अशङ्कं निर्भयं जगाहिर इ-  
ति क्रियाविशेषणम् । अनेकमुखानि पृथग्भूतानि पूर्वं भयेन बहुलीभूतत्वादनीकानां  
बहुवचनमिति ॥

अथ पुरुजवयोगान्नेदयदूरसंस्थं

दवयदतिरयेण प्राप्तमुर्वीविभागम् ।

ऋमरहितमचेतनीरजीकारितक्ष्मां

बलमुपहितशोभां तूर्णमायादयोध्याम् ॥ ५५ ॥

इति भट्टिकाव्ये प्रकीर्णकाण्डे सीतापरिणयो नाम

द्वितीयः सर्गः ।

अथेत्यादि ॥ अथेत्यानन्तर्ये । बलं दशरथम् । तूर्णं शीघ्रम् । ऋण्यमन्वरेत्यादिना  
पक्षे इङ्भावः । ज्वरत्वरेति वकारोपधयोऽरुङ् । रदाभ्यामिति नत्वम् । अयोध्यामायात्  
आगतम् । आङ्पूर्वाद्यातेर्लुङि रूपम् । पुरुर्महान् वेगो जवः तेन योगात् । पर्यते वर्धते इति  
पुरुः । कुर्भश्चेत्यधिकृत्य पृभिदिव्यधीत्यादिना कुप्रत्ययः । दूरसंस्थं दूरे सन्तिष्ठत इति  
क् । उर्वीविभागम् । नेदयत् अन्तिकं कुर्वत् । अन्तिकशब्दात् समीपवाचिनः तत्करोती-  
ति णिच् । इष्टवद्भावादन्तिकवाढयोर्नेदमाधाविति नेदादेशः पश्चाद् । शतरि शप अ-  
यादेशः । प्राप्तं विषयीकृतं चोर्वीविभागं भूविभागम् । अतिरयेण अतिवेगेन । दवयन्  
दूरीकुर्वत् पश्चाद्भागेन । दूरशब्दात् पूर्ववर्णिचि इष्टवद्भावे च स्थूलदूरेत्यादिना यणादि-

परलोपः पूर्वस्य च गुणः । पश्चात्तथा एव लडादयः । क्लमरहितम् अपगतश्रमम् । अ-  
चेतत् कियद्दरमागतोऽहमित्यबुध्यमानम् । ' चितीसंज्ञाने ' इत्येतस्य शतरि रूपम् ।  
अनीरजा नीरजा कारितेति अरुर्मन इत्यादिना च्वावन्त्यलोपः । अस्य च्वावितीत्वम् ।  
नीरजीकारिता क्षमा भूमिर्यस्यामयोध्यायां तां सिक्तसम्मृष्टभूतलामित्यर्थः । उपहितशो-  
भाम् छत्रध्वजपताकाभिगरापितशोभाम् ॥

इति भट्टिकाव्यटीकायां जयमङ्गलाख्यायां प्रकीर्णकाण्डे सीतापरिणयो नाम  
द्वितीयः सर्गः ॥

## तृतीयः सर्गः ।

वधेन संख्ये पिशिताशनानां क्षत्रान्तकस्याभिभवेन चैव ।

आढ्यंभविष्णुर्यशसा कुमारः प्रियंभविष्णुर्न स यस्य नासीत् १

वधेनेत्यादि ॥ संख्ये संग्रामे पिशिताशनानां राक्षसानां । पिशितं मांसम् अशनं  
येषामिति । तेषां वधेन हननेन । हनश्च वध इति अप्प्रत्यये वधादेशः । कृत्प्रयोगे  
कर्मणि षष्ठी । क्षत्रान्तकस्य परशुरामस्य । अभिभवेन पराजयेन च । ऋदोरप् । चैव-  
शब्दो निपातसमुदायः समुच्चये । तेन हेतुभूतेन । यशसा आढ्यंभविष्णुः । अनाढ्य  
आढ्यो भूतः । कर्त्तरि भुव इति विष्णुच् । अरुद्विषदिति मुम् । कुमारे यस्य न प्रियं-  
भविष्णुः । यस्यापि प्राक् प्रियो न जातः पश्चादपि तथैव न प्रियोभूतः स नासीत्  
न बभूव ॥

ततः सुचेतीकृतपौरभृत्यो राज्येऽभिषेक्ष्ये सुतमित्यनीचैः ।

आघोषयन् भूमिपतिः समस्तं भूयोऽपि लोकं सुमनीचकार ॥२॥

तत इत्यादि ॥ ततः प्रियम्भविष्णुताया अनन्तरं भूमिपतिर्दशरथो लोकं सुम-  
नीचकार । किमयं सम्यक् पालयिष्यति नवेति असुचेतसः पौरा भृत्याश्च जाताः ते सम्य  
क् पालनान् सुचेतसः कृता येन स सुचेतीकृतपौरभृत्यः । भूयोऽपि पुनरपि लोकं समस्तं  
सुमनीचकार । कथमित्याह । राज्ये राजकर्मणि पालनलक्षणे सुतं रामं अभिषेक्ष्ये तद-  
भिषेकं करिष्यामीति । सिचेरुभयपदित्वात्तड् । अनीचैर्महता ध्वनिना । आघोषयन् घो-  
षणां काश्यन् । सुचेतीसुमनीशब्दौ अरुर्मन इत्यादिना साधू ॥

आदिक्ष दादीप्तकृशानुकल्पं सिंहासनं तस्य सपादपीठम् ।

सन्तप्तचामीकरवल्गुवज्रं विभागविन्यस्तमहार्धरत्नम् ॥ ३ ॥

आदिक्षदित्यादि ॥ तस्य रामस्य सिंहासनमादिक्षत् आदिष्टवान् एवं विश्वं कारयेति । दिशे. स्वरितेतो लुङि शल इगुपधादित्यादिना च्लेः कस. । अकर्तृगामिक्रियाफलत्वात्तिप् । आदीप्तकृशानुकल्पं ज्वलिताभितुल्यं । तस्य कारणमाह । सन्तप्रचामीकरवर्णानि उत्तमसुवर्णवर्णानि वज्राणि यस्मिन् । तथा विभागेषु विन्यस्तानि अतिमहार्वाणि रत्नानि पद्मरागादीनि यत्र । सपादर्पाटं सह पादर्पाटेन ॥

प्रास्थापयत्पूगकृतान् स्वपोषं पुष्टान् प्रयत्नाद्दृढगात्रबन्धान् ।

सभर्मकुम्भान् पुरुषान् समन्तात्पत्कापिणस्तीर्थजलार्थमाशु ४

प्रास्थेत्यादि ॥ तीर्थजलार्थं पुरुषान् प्रयत्नात् आदरेण । समन्तान् सर्वासु दिक्षु । आशु शीघ्रं प्रास्थापयन् प्राहिणोत् । प्रपर्वन्निष्ठतिर्गमने वर्तते तस्य हेतुमण्यन्तस्य लङ्ङि रूपम् । पूगकृतान् अपूगा. पूगा. कृता इति । श्रेण्यादिषु च्यर्थवचनमिति समासः । सङ्घीकृतानित्यर्थः । स्वपोषम्पुष्टान् । स्वेषु पुष इति णमुल । अमैवाव्ययेनेति समासः । यथाविध्यनुप्रयोगश्च । दृढो गात्रबन्धो येषां तान् । संयतकायान् । महाभागोद्बहनक्षमत्वात् । सहेमकुम्भान् ससुवर्णकलशान् । पत्कापिणः पादौ कपितुं हिंसितुं शीलं येषामिति । सुप्यजातौ णिनि । हिमकापिहतिपुत्रेति पदादेशः । पदातीनित्यर्थः । आश्विति कृवापाजीत्यादिना उण् ॥

उक्षान् प्रचक्रुर्नगरस्य मार्गान् ध्वजान् बबन्धुर्मुमुचुः खधूपान् ।

दिशश्च पुष्पैश्चकरुर्विचित्रैरर्थेषु राज्ञा निपुणा नियुक्ताः ॥ ५ ॥

उक्षानित्यादि ॥ ये निपुणा अर्थेषु कार्येषु राज्ञा दशरथेन नियुक्ता अधिकृतास्ते नगरस्य मार्गान् पथः उक्षान् मेकवत प्रचक्रु । उक्षणमुक्षा । गुणेश्च हल इत्यकारः । सा विद्यते येषामित्यर्शादिभ्योऽच् । इजादेश्च गुरुमत इत्यादिना आमप्रत्यये प्रचक्रुरित्यनुप्रयोगो न घटते कृञ्चानुप्रयुज्यते इत्यनुशब्दस्य व्यवहितनिवृत्त्यर्थत्वात् । ध्वजान् बबन्धुः उच्छ्रायितवन्तः । मुमुचुः खधूपान् आकाशे घटिकादिभिर्धूपान्मुमुचुः प्रमुक्तवन्तः । दिशश्च पुष्पैश्चकरुः छादितवन्तः । कृ विक्षेप इत्यस्य लिटि ऋच्छत्यृतामिति गुणः । विचित्रैः नानाप्रकारैः ॥

मातामहावासमुपेयिवांसं मोहादपृष्ट्वा भरतं तदानीम् ।

तत्केकयी सोढुमशक्रुवाना ववार रामस्य वनप्रयाणम् ॥ ६ ॥

मातेत्यादि ॥ तत्पूर्वोक्तमभिषेकसंविधानं सोढुमशक्रुवाना असहमाना केकयी रामस्य वनप्रयाणं ववार प्रार्थितवती राज्ञ इत्यर्थात् । सहेः शक्रोतावुपपदे शक्रभृपेत्यादिना तुमुन् । तत्र नञ् शक्त्यर्थस्य प्रतिषेधेऽपि न दोषः प्रतिषेधस्य बहिरङ्गत्वाम् ।

शक्रोतेः परस्मैपदित्वात् शानञ् नास्ति । ताच्छील्यवयोवचनेत्यादिना चानश् । स्वादित्वा-  
च्छ्रुः । अचि श्रुधात्वित्यादिना उवङ् । कि कृत्वेत्याह । तदानीं प्रार्थनाकाले देशान्तरा-  
वस्थितत्वात् किमेवं क्रियते न वेति न भरतं पृष्टवती । देशान्तरावस्थितिं दर्शयन्ना-  
ह । मातामहावासमिति । मातुः पिता मातामहः । पितृव्यमातुलेत्यादिना निपातनात्  
डामहच् । आवासः निलयम् । आवसत्यस्मिन्निति अधिकरणे घञ् । उपेयिवांसम् ।  
उपेयिवाननाश्वाननूचानश्च इत्यादिना निपातितः । मोहादज्ञानात् । दत्तप्रेषणेनापृष्ट्वा ।  
गमस्येति कर्त्तरि षष्ठी । वनाय प्रयाणं गमनमिति । चतुर्थीति योगविभागात् समासः ।  
गत्यर्थकर्मणीत्यादिना चतुर्थी । परत्वात्कृद्दक्षणाया पृष्ट्या भवितव्यमिति चेत् न पुनर्द्वि-  
तीयाग्रहणात्परागमपि षष्ठी बाधित्वा द्वितीयैव यथा स्यादिति । यद्येवं द्वितीयैव स्यात् न  
चतुर्थी । नैष दोष द्वितीयाग्रहणस्योपलक्षणार्थत्वात् । तथा च वृत्तावुभयमुक्तं ग्रामं  
गन्ता ग्रामाय गन्तेति ॥

**कर्णेजपैराहितराज्यलोभा स्वैणेन नीता विकृतिं लघिम्ना ।**

**रामप्रवासे व्यमृशन्न दोषं जनापवादं सनरेन्द्रमृत्युम् ॥ ७ ॥**

**कर्णं इत्यादि ॥** कर्णे जपन्ति कर्णेजपा. सूचका मन्थरादयः । सत्सम्बकर्णयोरि-  
त्यच् । तत्पुरुषे कृति बहुलमिति सप्तम्या अलुक् । तैराहित. आनायितो राज्यलोभो  
यस्या. सैवम् । स्वैणेन स्विया अयम् । स्त्रीपुंसाभ्यां नञ्स्वभावविति नञ् । लघोर्भावो  
लघिमा । पृथ्वादित्वादिमनिच् । टिलोप । तेन विकृतिमन्यथात्वं नीता केकयी रामप्रवासे  
सति दोषं न व्यमृशत् नालोचितवती । मृश आमर्शन इति तौदादिकस्य लङ्ङि रूपम् ।  
कि स्वरूपं दोषम् । जनापवादं लोकवैमुख्यम् । राज्याहो ज्येष्ठः पुत्रोऽनया प्रव्राजित  
इति । नरेन्द्रस्य दशरथस्य मृत्युना सह वर्तमानम् ॥

**वसूनि देशांश्च निवर्तयिष्यन् रामं नृपः संगिरमाण एव ।**

**तयावजज्ञे भरताभिषेको विषादशङ्कुश्च मतौ निचख्ने ॥ ८ ॥**

**वसूनीत्यादि ॥** रामं निवर्तयिष्यन् रामं निवर्तयितुं वसूनि द्रव्याणि देशांश्च  
सङ्गिरमाण एव प्रतिजानान एव दास्यामीति नृपो राजा केकय्या तदनङ्गीकरणादवजज्ञे  
अवज्ञातः । ज्ञा इत्ययं धातुर्बपूर्वोऽवज्ञाने वर्तते । तस्मात्कर्मणि लिट् । गमहनेत्युप-  
धालोप । तत्र वृतेर्हेतुमण्यन्ताक्रियार्थोपपदे लट् । सङ्गिरणं च क्रिया । गिरे स्तौदा-  
दिकादवाद् इति अधिकृत्य समः प्रतिज्ञान इति तङ् । शानच् । ऋत इत् । आनेमुक् ।  
इदं चापरमनुष्ठितं तथा भरतो राज्येऽभिषिच्यतामिति भरताभिषेको मतौ मनसि निचख्ने  
निखातः । कर्मणि लिट् । गमहनेत्यादिना उपधालोपः । तथा विषादः शङ्कुरिव शल्य-

मिव निचखने । ज्येष्ठत्वात् नायं समभिषिच्यत इति विषादः । संप्रामात्किल परिश्रान्तमागतं दशरथं केकयी परिचचार तेन परितुष्टेनोक्तं किं ते दास्यामीति सा प्राह यदार्थयिष्यते तदा यूयं दास्यथेति सा तदवसरं बुद्ध्वा वरद्वयं प्रार्थितवती । एको रामस्य वनगमनं द्वितीयो राज्ये भरतोऽभिषिच्यतामिति ॥

**ततः प्रविव्राजयिषुः कुमारमादिक्षदस्याभिगमं वनाय ।**

**सौमित्रिसीतानुचरस्य राजा सुमन्त्रनेत्रेण रथेन शोचन् ॥ ९ ॥**

तत इत्यादि ॥ केकयीप्रार्थनानन्तरं राजा कुमारं रामं प्रविव्राजयिषुः प्रव्रजन्तमेनं प्रव्राजयितुमिच्छुः । व्रजेर्हेतुमण्यन्तात्मनः । अस्य कुमारस्य । रथेन वनायाभिगममभिगमनम् । ग्रहवृद्धनिश्चिगमश्चेत्यप् । आदिक्षन् । आदिष्टवान् । अस्मेति कर्त्तरिपष्टी । वनायेति गत्यर्थकर्मणीति चतुर्थी । सौमित्रिसीतानुचरस्य लक्ष्मणसीतागमहायस्य । सुमित्राया अपत्यम् । बाह्वादित्वादिब् । सहचरत्वेनाभ्यर्हितत्वान् पूर्वनिपातः । अनुपश्चाच्चरतीति अनुचरः । भिक्षासेनादायेषु चेति चकारस्यानुक्तसमुच्चयार्थत्वान् टः । अनुचरश्चानुचरी च । पुमान् स्त्रिया । तावनुचरौ सौमित्रिसीते अनुचरौ सहायौ यस्य । कालापिकास्ततोऽन्यत्रापि पठन्ति अनधिकरणोपपदे चरेष्ट इत्यर्थः । नीयतेऽनेनेति नेत्रं लोचनं । दात्रीत्यादिना षून् । सुमन्त्रनामा रथवाहको नेत्रमिव यस्य रथस्य तद्वशात्तस्य प्रवृत्तेः । शोचन् परिदेवयमानो राजा ॥

**केचिन्निन्दुर्नृपमप्रशान्तं विचुक्रुशुः केचन सास्त्रमुच्चैः ।**

**ऊचुस्तथान्ये भरतस्य मायां धिक्केकयीमित्यपरो जगाद ॥१०॥**

केचिदित्यादि ॥ राज्ञा वनगमने समादिष्टे सति केचिज्जना नृपं निन्दुः कुत्सितवन्तः । णिदि कुत्सायाम् । अप्रशान्तं वृद्धभावेऽपि स्त्रीवशम् । केचन केचित्सास्त्रं सबन्धमुच्चैः सुष्ठु विचुक्रुशुः सुतगामाक्रन्दितवन्तः । तथान्ये भरतस्य मायां शास्त्रमूचुः उक्तवन्तः । तत्कृतोऽयं प्रयोगो येनात्मरक्षणार्थं मातामहनिवासे स्थित इति । अपरो धिक्केकयी त्रयैवमनुष्ठितमिति जगाद गदितवान् । धिगुपर्यादिषु त्रिष्विति धिग्यंगे द्वितीया ॥

**गतो वनं श्वोभवितेति रामः शोकेन देहे जनतातिमात्रम् ।**

**धीरास्तु तत्र च्युतमन्यवोऽन्ये दधुः कुमारानुगमे मनांसि ॥११॥**

गत इत्यादि ॥ श्व आगामिनि दिवसे वनं गतो रामो भवितेति तास् । जनताजनसमूहः । “ ग्रामजनबन्धु—” इत्यादिना तल् । देहे दग्धा । कर्मणि लिट् । अतएकहलित्येत्वाभ्यासलोपौ । गत इति भूतकालः श्वोभवितेति भविष्यत्कालेन सम्बध्यमानः

साधुः । धातुसम्बन्धे प्रत्यया इति । ये तु तत्र धीराः ते च्युतमन्यवो विगतशोकाः सन्त कुमारानुगमे कुमारस्य पश्चाद्गमननिमित्तं मनांसि दधुः कृतवन्तः । राममनुव्रजाम इति । निमित्तात्कर्मसंयोगे सप्तमीति । मनांसीति कर्मणा योगात् ॥

**प्रस्थास्यमानावुपसेदुषस्तौ शोशुच्यमानानिदमूचतुस्तान् ।**

**किंशोचतेहाभ्युदये बतास्मान् नियोगलाभेन पितुः कृतार्थान् १२**

प्रस्थेत्यादि ॥ तौ रामलक्ष्मणौ प्रस्थास्यमानौ गमिष्यन्तौ । “समवप्रविभ्यःस्थः” इति तङ् । जनान् इदं वक्ष्यमाणमूचतु उक्तवन्तौ । ब्रुवीत्यर्थग्रहणात् वचेर्द्विकर्मकता । उपसेदुपस्तौ ढौकितवतः जनान् । भाषाया सदवसेत्यादिना क्लृप्तः । शोशुच्यमानान् अत्यर्थं शोकं कुर्वतः । भृशार्थं यङ् । किमूचतुरित्याह किं शोचतेति हेजनाः ! कस्मादस्मान् शोचत परिदेवयध्वम् । विधावपूर्वार्थप्रकाशेन लोट् । इहाभ्युदये वतशब्दो विस्मये तस्मिन् आश्चर्यभृते अभ्युदये वृद्धौ सत्याम् । कुत इत्याह । पितुर्नियोगलाभेन वनगमनाज्जालाभेन कृतार्थान् लब्धप्रयोजनान् । कृतार्थत्वादशोच्या वयमित्यर्थः ॥

**असृष्ट यो यश्च भयेष्वरक्षीद्यः सर्वदास्मान्नपुषत्स्वपोषम् ।**

**महोपकारस्य किमस्ति तस्य तुच्छेन यानेन वनस्य मोक्षः १३**

असृष्टेत्यादि ॥ असृष्ट जनितवान् । सृजेर्देवादिकस्यात्मनेपदित्वात् लुङि रूपम् । न तौदादिकस्य परस्मैपदित्वात्सृजिदृशोरित्यम् । यश्च भयेषु सत्सु अरक्षीत् पालितवान् । ‘रक्षपालने’ इत्यस्य लुङि रूपम् । यः सर्वदा सर्वकालं । सर्वैकान्येत्यादिना दाप्रत्ययः । यश्चापुषत् पुष्टवान् । स्वपोषं धनेनास्मानपुषत् । पुषेर्लुङि रूपम् । पुषादित्वाद्ङ् । स्वे पुष इति णमुल् । अमैवाव्ययेनेति समासः । यथाविध्यनुप्रयोगश्च । तस्य पितुः संवन्धिनो महोपकारस्य किमस्ति मोक्षः प्रत्युपकारो नैवेति भावः । केनेत्याह । तुच्छेन असायेण वनस्य यानेन । यानेर्भावे ल्युट् । वनस्येति शेषसामान्ये षष्ठी । कृष्णक्षणायास्तु षष्ठ्या गत्यर्थकर्मणि चतुर्थ्या बाध्यमानत्वात् ॥

**विद्युत्प्रणाशं स वरं प्रनष्टो यद्वोर्ध्वशोपं वृणवद्विशुष्कः ।**

**अर्थे दुरापे किमुत प्रवासे न शासनेऽवास्थित यो गुरूणाम् १४**

विद्युदित्यादि ॥ अर्थे कार्यविशेषे दुरापेऽपि कृच्छ्रप्राप्येऽपि । ईषहुःसुष्वित्यादिना खल् । गुरूणां यच्छासनमादेशः तस्मिन् यो नावास्थित नावस्थितवान् । अवपूर्वात्तिष्ठतेर्लुङ् । समवेत्यादिना तङ् । स्थाव्वोरिच्चेति कित्त्वमित्वं च । ह्रस्वादङ्गादिति सिचो लोपः । स वरं विद्युत्प्रणाशं प्रनष्टः । विद्युदिवोत्पत्त्यनन्तरमेव विनाशं गतः । उपमाने कर्मणि चेति चकारात् कर्त्रोर्जीवपुरुषयोरित्यतः कर्तृग्रहणानुवृत्तौ कर्तृवाचिनि विद्यु-

च्छब्द उपपदे णमुल् । “ उपसर्गादसमासे— ” इत्यादिना णत्वम् । यद्वेत्यथवा । स ऊर्ध्वशोषं तृणवद्विशुष्कः । ऊर्ध्वेशुषीत्यादिना णमुल् । उभयत्रामैवेत्यादिना समास । यथाविध्यनुप्रयोगश्च । किमु प्रवासे किम्पुनः प्रवासविषये यच्छासनं तत्र तावदनवस्थितस्य सुतरामेव पूर्वोक्तं प्रयुज्यते ॥

**पौरा निवर्त्तध्वमिति न्यगादीत्तातस्य शोकापनुदा भवेत् ।**

**मा दर्शितान्यं भरतं च मत्तो निवर्त्तयेत्याह रथं स्म सूतम् ॥ १५ ॥**

**पौरा इत्यादि ॥** हे पौरा ! यथागतं निवर्त्तध्वम् । विधौ लोट् । इति तान् न्यगादीन् उक्तवान् रामः । गदेरतोहलादेरिति वृद्धिः । इट् इटीति सिचो लोपः । तातस्य पितुः शोकापनुदाः शोकस्यापहर्तारो भवेत् । तुन्दशोकयोरित्यादिना कः । भवतेविधौ प्रार्थनायां वा लिङ् । मध्यमपुरुषबहुवचनम् । भरतं च मत्तो मत्त सकाशान् । अस्मदपञ्चम्यास्तसिल् । प्रत्ययोत्तरपदयोश्चेति मदादेशः । अन्यं भरतं मा दर्शत मा द्रष्टारः स्थ । अपि तु योऽहं स एव भरतः स च प्रतिष्ठितः गज्यं पालयिष्यतीत्येव न्यगादीन् । दृशेर्माङ्ङि लुङ् । इरितो वेत्यङ् । ऋदृशोऽङ्ङि गुणः । निवर्त्तय रथमिति मृतं च सुमन्त्रमाह स्म । “ लट्स्मे ” इति लट् । ब्रुव पञ्चानामित्याहादेशः । तिपो णल् ॥

**ज्ञात्वैंगितैर्गतवरतां जनानामेकां शयित्वा रजनीं सपौरः ।**

**रक्षन् वनेवासकृताद्भयात्तान् प्रातश्छलेनापजगाम रामः ॥ १६ ॥**

**ज्ञात्वेत्यादि ॥** निवर्त्तध्वमित्युक्ते ये तत्रानिवृत्ता तेषां जनानां रामो गत्वरतां गमनशीलतां ज्ञात्वा । गत्वरेश्चेति निपातितः । तैर्गिङ्गितैर्गभिप्रायसूचकैश्चेष्टितैः । इंगतेर्भावे निष्ठा । वनेवाम इति सप्तमीति योगविभागात् समासः । शयवामवासिष्ठिति विभाषा सप्तम्या अलुक् । तेन कृतात्सिहादिभ्यान् रक्षन् पालयन् तान् पौरान् सपौरपौरैः सह एकां रजनीं शयित्वा । कालाध्वनोरिति द्वितीया । शयित्वेति नक्तवामेडिति क्तिच्वप्रतिषेधात् गुणो भवति । प्रातः प्रातःकाले । छलेन मन्ध्यावन्दनादिव्याज्रेण अपजगाम गतवान् ॥

**अस्त्राक्षुरस्त्रं करुणं रुवन्तो मुहुर्मुहुर्न्यश्वसिपुः कवोष्णम् ।**

**हा राम हा कष्टमिति ब्रुवन्तः पराङ्मुखैस्ते न्यवृतन्मनोभिः १७**

**अस्त्राक्षुरित्यादि ॥** ते पौरा राममपश्यन्तः करुणं रुवन्तो विलपन्तः । रुश्चद् इत्यस्य शतरि रूपम् । अस्त्रम् अश्रु अस्त्राक्षुः । मुक्तवन्तः । सृजेस्तौदादिकस्य परस्मैपदिनः सिचि सृजिदृशोरित्यम् । हलन्तलक्षणा वृद्धिः । चोः कुः खरि चेति चर्त्तम् । मुहुर्मुहुः भूयो भूयः कवोष्णमीषदुष्णमन्तः सन्तापात् । “ कवं चोष्णे ” इति कोः कवादे-

शः । न्यश्वासिषुः । श्वसेर्लुङ् । ह्यन्तेत्यादिना श्वसेर्वृद्धिप्रतिषेधः । अतो हलादेर्लघोरिति विकल्पस्य प्राप्तत्वात् । हा राम हा कष्टं कृच्छ्रमिति ब्रुवन्तः पराङ्मुखैः येन गतो रामस्तेन गतैर्मनोभिरित्थंभूतैः । न्यवृत्तन् निवृत्तवन्तः । द्युद्गथो लुङीति परस्मैपदविकल्पात् । द्युतादित्वादङ् ॥

**सूतोऽपि गंगासलिलैः पवित्वा सहाश्वमात्मानमनल्पमन्युः ।**

**ससीतयोराधवयोरधीयन् श्वसन् कदुष्णं पुरमाविवेश ॥ १८ ॥**

सूतंइत्यादि ॥ सूतोऽपि सुमन्त्र सहाश्वमश्वै सह । अनल्पमन्युः प्रवृद्धशोकः । राधवयोः रामलक्ष्मणयोः । सरूपाणामित्येकशेष । ससीतयोः सीतासहितयोः । अधीयन् स्मरन् । इक्स्मरण इत्यस्य शतरि रूपम् । यणादेशः । अधीगर्थेति कर्मणि षष्ठी । श्वसन् । कदुष्णं ईषदुष्णम् । “ कवं चोष्णे ” इति चकारात् कदादेशः । गंगातटात्प्रतिनिवृत्य पुरमयोध्यामाजगाम आगतवान् । गङ्गासलिलैः आत्मानं बाह्यमाभ्यन्तरं च पवित्रीकृत्य । पूडञ्चेति विकल्पेनेट् । पूड क्त्वाचेति कित्त्वप्रतिषेधात् गुणः ॥

**प्रतीय सा पर्ददृशे जनेन यौर्भानुशीतांशुनिराकृतेव ।**

**राजन्यनक्षत्रसमन्वितापि शोकान्धकारक्षतसर्वचेष्टा ॥ १९ ॥**

प्रतीयेत्यादि ॥ जनेन रामानुयायिना प्रतीय प्रतिनिवृत्य । पूरयोध्या ददृशे दृष्टा । कर्मणि लिट् । प्रतीय इति ईङ्गतावित्यस्य रूपं न पुनरिणः तस्य हि तुकि प्रतीत्येति स्यात् । पत्वतुकोरसिद्ध इत्येकादेशस्यासिद्धत्वात् । प्रतीयुषा सा ददृशे इति पाठान्तरम् । प्रतिनिवृत्तेन सा पर्ददृशे दृष्टेत्यर्थः । अस्मिन् पाठे तु उपेयिवानित्यादिना इणः क्सौ रूपं द्रष्टव्यमत्रोपसर्गस्यातन्त्रत्वात् । शोकोऽन्धकार इव शोकान्धकारः । तेन क्षता नीतानुष्ठेयकर्मणि चेष्टा परिस्पन्दो यस्यां पुरि सा तथोक्ता । राज्ञोऽपत्यानि राजश्वशुगाद्यन्त । राजन्याः क्षत्रिया । ये चाभावकर्मणोरिति प्रकृतिभावः । राजन्या नक्षत्राणां तै समन्वितापि द्यौः भानुशीतांशुविनाकृतेव द्यौराकाशः यथा नक्षत्रसमन्वितापि रात्रौ भानुचन्द्राभ्यां विनाकृता रहिता अन्धकारच्युतसर्वचेष्टा तद्वत्सापि भानुचन्द्रस्थानीययो राधवयोर्विगहान् ॥

**विलोक्य रामेण विना सुमन्त्रमच्योष्ट सत्वानृपतिश्च्युताशः ।**

**मधूनि नैषीद्वयलिपन्न गन्धैर्मनोरमे न व्यवसिष्ट वस्त्रे ॥२०॥**

विलोक्येत्यादि ॥ रामेण विना सुमन्त्रं विलोक्य दृष्ट्वा नृपतिर्दशरथः सत्वात् स्वभावादच्योष्ट च्युतः । च्यवतेरकर्मकाहुङ् । गतोऽपि मद्रचनमतिक्रम्य आगच्छेद्राम



इति अस्य या आशा सा च्युता यस्य स च्युताश्च । सत्वात् च्युतश्च मधूनि पातुं नैषीन्  
नेष्टवान् । नेटीति सिचि वृद्धिप्रतिषेधः । गन्धैश्चन्दनादिभिर्नालिपत् । लिपेर्लिपिसिचि  
हृश्चेत्यङ् । मनोरमे चेतोहारिणी वक्षे न व्यवसिष्ट न परिहितवान् । वस अक्छिदादने  
इत्यस्मात् लुङ् । अनुदातेत्त्वात्तङ् ॥

आसिष्ट नैकत्र शुचा व्यरंसीत् कृताकृतेभ्यः क्षितिपालभाग्भ्यः ।

स चन्दनोशीरमृणालदिग्धः शोकाग्निनागाद्युनिवासभूयम् ॥ २१ ॥

आसिष्टेत्यादि ॥ एकत्र स्थाने शुचा शोकेन नासिष्ट नोपविष्ट । आसेग-  
त्मनेपदिनो लुङ् । कृतानि चाकृतानि चेति । क्तेन नञ्विशिष्टेनानविति समासः ।  
असमापितेभ्य इत्यर्थः । क्षितिपालं भजन्ते यानि । दूतप्रेषणादीनि तेभ्य क्षितिपालभा-  
ग्भ्यः । व्यरंसीत् विरतः विमुखोऽभूदित्यर्थः । जुगुप्साविरामप्रमादार्थानामुपसंख्यान-  
मिति अपादानसंज्ञा । रमेर्लुङ् । व्याङ्परिभ्यो रम इति तिप् । यमरमेत्यादिना सगि-  
टौ । स एवम्भूतो राजा चन्दनोशीरमृणालैः शोकाग्निप्रतीकारभूतैर्दिग्ध उपलिप्तोऽपि  
उद्वेगाग्निनैव युनिवासभूयं देवत्वमगात् गतवान् । दिहेर्निष्ठायां दादेर्धातोर्घ इति घः ।  
झषस्तथोर्धोऽधः । झलां जश झशीति जशत्वम् । दिवि निवासो येषां ते युनिवासाः देवा-  
तेषां भाव इति “ भुवो भावे ” इति क्यप् ॥

विचुकुशुर्भूमिपतेर्महिष्यः केशाँल्लुलुञ्चुः स्ववपूंषि जघ्नः ।

विभूषणान्युन्मुमुचुः क्षमायां पेतुर्बभञ्जुर्वलयानि चैव ॥ २२ ॥

विचुकुशुरित्यादि ॥ भूमिपते राज्ञो महिष्यः पत्न्यः । अत्रिमह्योष्टिषच् इत्यौ-  
णादिकष्टिषच् । विचुकुशुः रुदितवत्य इत्यर्थः । हा स्वामिन्निति । तथा केशान् लु-  
लुञ्चुः । उत्पाटितवत्यः । स्ववपूंषि स्वशरीराणि जघ्नुस्ताडितवत्यः । विभूषणानि हारा-  
दीनि उन्मुमुचुर्मुक्तवत्यः । क्षमायां भुवि पेतुः । वलयानि अवैधव्यचिह्नानि बभञ्जुः ।  
चूर्णितवत्यः । एते लिङ्गन्ताः । पतेरेत्वाभ्यासलोपौ ॥

ताः सान्त्वयन्ती भरतप्रतीक्षा तं बन्धुता न्यक्षिपदाशु तैले ।

दूतांश्च राजात्मजमानिनीषून् प्रास्थापयन्मंत्रिमतेन यूनः ॥ २३ ॥

ता इत्यादि ॥ बन्धुता बन्धुसमूहः । ग्रामजनबन्धुभ्यस्तल् । ता महि-  
षीः सान्त्वयन्ती संस्थापयन्ती । सान्त्वं करोतीति णिच् । तं दशरथं मृतं तैले न्यक्षि-  
पत् निक्षिप्तवती । आशु शीघ्रं । माभूत्पूतिरिति । क्षिपेर्लुङ् । पुषादित्वादङ् । कस्मात्तम-  
क्षिपदित्याह । भरतप्रतीक्षा तेन संस्कारः कर्त्तव्य इति सा भरतं प्रतीक्षते । ईक्षिक्क्षमि-  
भ्यां चेत्युपसंख्यानान्णः । दूतान् प्रास्थापयत् प्रहितवती । राजात्मजं भरतमानिनीषुन्

आनेतुमिच्छन् । अन्यथा केकयी वैमुख्याद्भरतेऽपि वैमुख्याद्भूता अपि मानेतुमिच्छन्ति । तत्रापि मन्त्रिमतेन न स्वमतेन । यूनः तेषां गन्तुं समर्थत्वात् ॥

**सुप्तो नभस्तः पतितं निरीक्षाञ्चक्रे विवस्वन्तमधःस्फुरन्तम् ।**

**आख्यद्वसन्मातृकुले सखिभ्यः पश्यन् प्रमादं भरतोऽपि राज्ञः ॥२४॥**

सुप्त इत्यादि ॥ भरतोऽपि मातृकुले वसन् सखिभ्यो मित्रेभ्यः आख्यत् कथितवान् । ख्यातेर्लुङ् । अस्यतिवक्तीत्यादिना अङ् । क्रियाग्रहणं कर्तव्यमिति संप्रदानसंज्ञायां चतुर्थी । किमाख्यदित्याह । अहं सुप्तः सन् नभस्तो नभस्तलात् आकाशात्पतितं विवस्वन्तमादित्यं स्फुरन्तं चलन्तं निरीक्षाचक्रे निरीक्षितवान् । ईक्षेरिजादेरित्याम् । उत्तमविषये सुप्तप्रमत्तावस्थायां चित्तव्याक्षेपात् परोक्षे लिट् । पश्यन् विलोकयन् । राज्ञो दशरथस्य । प्रमादमनिष्टम् ॥

**अशिश्रवन्नात्ययिकं तमेत्य दूता यदार्थं प्रथियासयन्तः ।**

**आंहिष्ट जातांजिहिषस्तदासावुत्कण्ठमानो भरतो गुरूणाम् ॥२५॥**

अशीत्यादि ॥ दूता एत्य आगत्य भरतमातृकुलमित्यर्थः । आङ्पूर्वादिणः क्त्वाप्रत्ययस्य ल्यपि तुकि च रूपम् । यदा तं भरतमर्थं वचनमशिश्रवन् श्रावितवन्तः । अर्थयतेऽनेनेति णिच् घञ् । शृणोतेर्ष्यन्ताल्लुङि चङि द्विर्वचनम् । स्रवतिशृणोतीत्यभ्यासस्येत्वम् । आत्ययिकम् अत्ययो विनाशः स प्रयोजनमस्येति तदस्य प्रयोजनमिति टव् । पिता ते म्लानस्त्वां द्रष्टुमिच्छतीति आत्ययिकं वचनम् । तमिति गतिबुद्धीत्यादिना कर्मसंज्ञा । शृणोतेः शब्दकर्मत्वात् अर्थमिति । कर्तुरीप्सिततममित्यनेन । प्रथियासयन्तः प्रयातुमिच्छन्तं भरतं प्रयोजितवन्तः । सन्नन्तण्यन्तोऽयम् । तदा असौ भरतो जातांजिहिषः । जाता अंजिहिषा गमनेच्छा यस्य सः । अहिगतौ । इदितो नुम् । तस्मादंहितुमिच्छतीति सन् । इट् । अजादेर्द्वितीयस्येति हिशब्दो द्विरुच्यते । नकारस्य नन्द्रा इति प्रतिषेधः । अभ्यासकार्यम् । अनुस्वारपरसवर्णौ । अः प्रत्ययादित्यकारप्रत्ययः । टाप् । आंहिष्ट गतवान् । तस्मादेवात्मनेपदिनो लुङ् । उत्कण्ठमानः स्मरन् । मठिकठिशोक इत्यस्मादात्मनेपदिनो रूपम् । अनेकार्थत्वाद्भातूनाम् । गुरूणां पितामहादीनाम् । अधीगर्थेति कर्मणि षष्ठी ॥

**बन्धूनशङ्किष्ट समाकुलत्वादासेदुषः स्नेहवशादपायम् ।**

**गोमायुशारङ्गणाश्च सम्यङ्नायासिषुर्भीममरासिषुश्च ॥ २६ ॥**

बन्धूनित्यादि ॥ दुःस्वप्नदर्शनेन अकस्माच्च पितृदूतागमनेन स्नेहवशात् चेतसि

समाकुलत्वाद्भरतो बन्धूनशङ्किष्ट शङ्कितवान् उत्प्रेक्षितवानित्यर्थः । शङ्कतेरात्मनेपदिनो लुङि रूपम् । कीदृशान् आसेदुषः अपायं विनाशं गतवतः । भापायां मदवसेत्यादिना क्सुः । अत एकहलित्येत्वाभ्यासलोपौ । अस्मद्बन्धुः कश्चित् व्यसनमापन्नोऽभूदिति । गच्छतस्तस्य गोमायुशारङ्गणाः शृगालमृगगणाश्च सम्यगनुकूलं नायासिषु नागताः । यातेर्लुङि यमरमेति सगितौ । शृगालाः प्रदक्षिणं गताः मृगाश्च सव्यामित्यर्थः । भीममुद्वेगकरमरासिषुः रसिताः । रसेः परस्मैपदिनो लुङ् । अतो हलादेरिति वृद्धौ रूपम् । न रासेः तस्यात्मनेपदित्वात् ॥

स प्रोषिवानेत्य पुरं प्रवेक्ष्यन् शुश्राव घोषं न जनौघजन्यम् ।

आकर्णयामास न वेदनादान्न चोपलेभे वणिजां पणायान् ॥ २७ ॥

स इत्यादि ॥ स भरतः प्रोषिवान् मातामहकुलान् प्रोषितः मनः । भापायामित्यादिना क्सुः । यजादित्वात् सम्प्रसारणं द्विर्वचनम् । वस्त्रेकाजाद्धसामिति इट् । पुरमयोध्यामेत्य आगत्य प्रवेक्ष्यन् गृहमित्यर्थान् पुरं प्रविष्ट । घोषं शब्दं न श्रुश्राव न श्रुतवान् । जनौघजन्यं जनसमूहेन जन्यमुत्पाद्यम् । शक्तिशसिचनियतीति जनेर्यत् । तथा वेदध्वनीन्नाकर्णयामास न श्रुतवान् । प्रातिपदिकाद्वात्वर्थ इति णिच् । तदन्तान् लिट्यामि अयामन्तेत्ययादेशः । न चोपलेभे नोपलब्धवान् । वणिजा पण्यजीविनाम् । पणायान् पणलाभान् । क्रयविक्रयरूपव्यवहारस्योच्छिन्नत्वात् । पणन्ते इति वणिजः पणेरिजादेश्चव इत्यौणादिकः । पण्यन्त इति पणाः । नित्यं पणः परिमाण इत्यप् । व्यवहर्तव्या । ईयन्ते प्राप्यन्ते वणिग्भिरित्ययाः लाभाः । ण्जिति इणः कर्मणि अच् । पणानामया पणायान् तान् । पणायामिति पाठान्तरं वणिजां स्तुति संव्यवहारविषया नोपलेभे । संव्यवहारकुशलाः साधव इति गुणादिषु स्तुत्यर्थपणिना माहचर्यान् पणेरर्गि तदर्थादेवायप्रत्ययः । अः प्रत्ययादित्यकारः । टाप् । वणिजां प्रलापानिति तृतीयः पाठः । वणिकुप्रसारकलहानित्यर्थः ॥

चक्रन्दुरुच्चैर्नृपतिं समेत्य तं मातरोऽभ्यर्णमुपागतास्त्राः ।

पुरोहितामात्यमुखाश्च योधा विवृद्धमन्युप्रतिपूर्णमन्याः ॥ २८ ॥

चक्रन्दुरित्यादि ॥ तं भरतं गृहगतमभ्यर्णं समीपीभूतं समेत्य दौकित्वा मातरः कौशल्याद्याः नृपतिमुच्चैरत्यर्थं चक्रन्दुः क्रन्दिदन्वत्यः । हा स्वामिन् ! हा राजन् ! क्व गतोऽसीति । उपागतं प्राप्तमस्रमश्रुजलं यासां ताः । ण्वंविधाः । युध्यन्त इति योधाः पचादित्वादच् ते च तं समेत्य नृपतिं चक्रन्दुः । पुरोधीयन् इति पुरोहितः । निष्ठा । दधातेर्हिः । अमाशब्दः सहार्थः । सह राज्ञा कार्येषु भवतीत्यमात्यः । अमेहकतसि-

त्रेभ्यः इति निपातात् । पुरोहितामात्यौ मुखं प्रधानं येषां योधानां ते पुरोहितामात्य-  
मुखा । अमात्यस्याजाद्यदन्तत्वेऽपि पुरोहितस्याभ्यर्हितत्वात् पूर्वनिपातः । विवृद्धमन्यु-  
ना शोकेन प्रतिपूर्णे मन्ये गलशिरे येषामिति ॥

**दिदृक्षमाणः परितः ससीतं रामं यदा नैक्षत लक्ष्मणं च ।**

**रोरुद्यमानः स तदाभ्यपृच्छद्यथावदाख्यन्नथ वृत्तमस्मै ॥ २९ ॥**

दिदृक्षमाण इत्यादि ॥ स भरतो यदा ससीतं रामं लक्ष्मणं च परितः सर्वतो  
दिदृक्षमाणः द्रष्टुमिच्छन् । ज्ञाश्रुस्मृदशां सन इति तड् । हलन्ताच्चेति सन. किञ्चि-  
त्सृजिदृशोरित्यम् न भवति । नैक्षत न दृष्टवान् । तदा रोरुद्यमानः अत्यर्थं रुदन् ।  
यङि रूपम् । अभ्यपृच्छत् पृष्टवान् । ऐक्षताभ्यपृच्छदिति भूतसामान्यविवक्षया लङ् ।  
अन्यथा कवे. परोक्षत्वात् लिट् स्यात् । अथैतस्मिन् प्रस्तावे यथावत् यादृशं वृत्तं भू-  
तं तथावन् आख्यन् कथितवन्तः पुरोहितामात्यमुखा अस्मै भरताय । ख्यातेरस्यतीत्या-  
दिना च्लेरङ् । आतो लोपः ॥

**आबद्धभीमभ्रुकुटीविभङ्गः शेश्वीयमानारुणरौद्रनेतः ।**

**उच्चैरुपालब्ध स केकयीं च शोके मुहुश्चाविरतं न्यमाङ्क्षीत् ३०**

आबद्धेत्यादि ॥ स भरत उच्चैर्महता ध्वनिना केकयीं च मुहुर्मुहुर्भूयो भूय उपा-  
लब्ध उपालब्धवान् । उपाङ्पूर्वो लभिरुपालम्भे वर्तते । तस्मादात्मनेपदिनो झलो झलीति  
सिज्जलोपे धत्वजश्त्वे रूपम् । शोके च मन्यौ अविरतमजस्रं न्यमाङ्क्षीत् निमग्नः । म-  
स्जेर्लुङि मस्जिनशोर्झलीति नुम् । तत्रापि मस्जेरन्त्यादिनियमात् नुम् । संयोगादिलोपः ।  
हलन्तलक्षणा वृद्धिः । हलप्रहणं समुदायप्रतिपत्त्यर्थमित्युक्तम् । कीदृशः आबद्धभीम-  
भ्रुकुटीविभङ्गः । भ्रमेश्च डुरित्यौणादिको डुः । कुडेस्त्रीलिङ्गे भावे कृशादिभ्य इती ।  
तदन्तान् कृदिकारादिति डीष् । भ्रुवोः कुटी कौटिल्यं भ्रुकुटी । इको ह्रस्वो ङथोगोल-  
वस्येति ह्रस्वः । तस्या विभङ्गो विरचनम् । आबद्ध. कृतः प्रयत्नेनायासवृत्तेन भीमो  
भयानको भ्रुकुटीविभङ्गो येन यस्य वेति । शेश्वीयमाने अत्यर्थं शूयमाने अरुणे लोहिते  
रौद्रे भयानके नेत्रे यस्य सः । श्वयतेर्यङि विभाषा श्वेरिति वा सम्प्रसारणम् ॥

तमुपालम्भमाह—

**नृपात्मजौ चिह्निशतुः ससीतौ ममार राजा विधवा भवत्यः ।**

**शोच्या वयं भूरनृपा लघुत्वं केकय्युपज्ञं बत बह्वनर्थम् ॥ ३१ ॥**

**नृपेत्यादि ॥ नृपात्मजौ रामसक्ष्मणौ ससीतौ सीतया सह चिह्निशतुः क्लिष्टौ ।**

ममार मृतो राजा । म्रियतेर्लुङ्लिङोश्चेति नियमात्तडोऽभावः । विधवाः धवो भर्ता तेन विना भवत्यो जाताः । शोच्याः शोचनीया वयम् अयशोभाजनत्वात् । ऋहलो-  
पर्यत् । शङ्कथा इति पाठान्तरम् । शङ्कनीया वयम् । एतत्कृतोऽयं प्रयोग इति । भूञ्चानृपा । न विद्यते नृपो यस्यामिति । नञोऽस्त्यर्थानामिति बहुव्रीहिः । लघुत्वं राज्यप्रार्थनालक्षणं । केकय्युपज्ञम् । केकय्याः प्रथमतो ज्ञातं नान्यस्य कस्यचित्पूर्वं ज्ञातम् । उप-  
ज्ञायत इत्युपज्ञम् । आतश्चोपसर्ग इति स्त्रियामङ् । कृल्लक्षणा षष्ठी । केकय्या उपज्ञेति समासः । उपज्ञोपक्रममिति नपुंसकता । बत कष्टं । बह्वनर्थं बहुदोषम् । क्लेशमरणाद्यनिष्ठानां सम्भवात् ॥

भरतकृत एवायं प्रयोग इत्येतत्परिहरन्नाह—

नैतन्मतं मत्कमिति ब्रुवाणः

सहस्रशोऽसौ शपथानशप्यत् ।

उद्वाश्यमानः पितरं सरामं

लुठ्यन् सशोको भुवि रोरुदावान् ॥ ३२ ॥

नैतदित्यादि ॥ यदेतत्केकय्यनुष्ठितं मतमभिप्रायः । न मत्कृतं तन् । नाहमस्य ग्रामणीर्न प्रभुरिति । अस्मच्छब्दात्स एषां ग्रामणीरिति कन् । प्रत्ययोत्तरपदयोश्चेति मपर्यन्तस्य मादेशः । नास्मन्मतादनुष्ठितमनयेत्यर्थः । इत्येवं ब्रुवाणः सहस्रशो बहुवचनसौ भरतः शपथान् सम्प्रत्ययकारणवचनानि अशप्यन् कृतवान् । अनेकार्थत्वाद्वा-  
तूनां । शपेदैवादिकस्य उभयपदिनो लङ्गि रूपम् । उद्वाश्यमानः आह्वयन् । वाशृशब्दे दैवादिकः । अनुदात्तेत् । पितरं सरामं हा तात ! हा रामेति । लुठ्यन् भुवि लुठन । लुठविलोडने दैवादिकः । परस्मैपदी । सशोक इति शाठ्यपरिहारार्थम् । रोरुदावान् अत्यर्थं रोदनं कुर्वन् । यङन्तात् अः प्रत्ययादित्यकारः । अतो लोपः । यस्य हलः । स्त्रियामतष्टाप् । साविद्यते यस्येति मतुप् ॥

तं सुस्थयन्तः सचिवा नरेन्द्रं दिधक्षयन्तः समुदूहुरारात् ।

अन्त्याहुतिं हावयितुं सविप्राश्चिषयन्तोऽध्वरपात्रजातम् ३३

तमित्यादि ॥ सचिवा अमात्याः । कार्येषु सचन्ते समवयन्तीति सचेरिवन्नि-  
त्यौणादिक इवन् । तं भरतं सुस्थयन्तः सुस्थं कुर्वाणाः । तत्करोतीति णिच् । नरेन्द्रं दशर-  
थं । समुदूहः उद्वाहितवन्तः । शिर्षिकायामारोप्य । वहिरन्तर्भावितण्यर्थोऽव द्रष्ट-  
व्यः । यजादित्वात्सम्प्रसारणम् । आरात् नातिदूरे । दिधक्षयन्तः । दग्धुमिच्छन्तं भ-

रतं प्रयोजितवन्तः । दहेः सनि दादेर्धातो धं । भष्भावचत्वे । प्रयोजकव्यापारे णि-  
च् । अन्ते विनाशे भवा या आहुतिः । दिगादित्वाद्यत् । तामन्त्याहुति हावयितुमग्नौ  
प्रक्षेपयितुं । सविप्राः ब्राह्मणैः सहिताः सचिवाश्चिचीषयन्तः । चेतुं निधातुमिच्छन्तः  
प्रयोजितवन्तः । कितत् अध्वरपात्रजातं यज्ञोपयोगिपात्राणां सुवादीनां समूहम् ॥

**उदक्षिपन् पट्टदुकूलकेतूनवाद्यन् वेणुमृदङ्गकांस्यम् ।**

**कम्बूश्च तारानधमन् समन्तात्तथानयन् कुङ्कुमचन्दनानि ॥ ३४ ॥**

उदेत्यादि ॥ पट्टदुकूलविरचितान् केतून् ध्वजानुदक्षिपन् उच्छ्रितवन्त ये नि-  
युक्ता । क्षिपेस्तौदादिकस्य ग्रहणम् । वेणुमृदङ्गकांस्यं वंशमुरजकांस्यतालमवाद्यन्  
वादितवन्तः । वदेर्ण्यन्तस्यैव प्रयोगः । जातिरप्राणिनामित्येकवद्भावः । न पुनस्तूर्याङ्ग-  
त्वान् तत्र हि प्राणिनां तूर्याङ्गाणां द्वन्द्वैकवद्भावः । यथा मार्दङ्गिकापाणविकमिति । वृ-  
तृवदिहनिकमिकषिभ्यः सः इत्यौणादिकः कंसशब्दः । तदर्थाय हितं कंसीयम् । त्रपु-  
णा दृढद्रव्यम् । प्रकृतिविकारभावेच्छ । तस्य विकार इति । कंसीयपरशव्ययोर्यञ्ज्वौ  
लुकु चेति छस्य लुकु यञ् च प्रत्ययः । कम्बून् शङ्खान् तारान् । उच्चैस्तरध्वनीन् । अधम-  
स्य शब्दितवन्तः । पात्रेत्यादिना धमादेशः तथा कुङ्कुमचन्दनानि आनयन् आनीतव-  
न्तः । सर्वत्र लङ्ङि रूपम् ॥

अन्त्येष्टि दर्शयन्नाह—

**श्रोत्राक्षिनासावदनं सरुक्मं कृत्वाजिने प्राक्शिरसं निधाय ।**

**सञ्चित्य पात्राणि यथाविधानमृत्विग्जुहाव ज्वलितं चिताग्निम् ३५**

श्रोत्रेत्यादि ॥ अजिने कृष्णसारचर्मणि प्राक्पूर्वं शिरो मूर्द्धा यस्येति तं प्राक्शि-  
रसं शर्वं निधाय स्थापयित्वा पश्चात् श्रोत्राक्षिनासावदनम् । प्राण्यङ्गत्वादेकवद्भावः । वृत्-  
वदीत्यादिसूत्रस्यानन्तरं नयतेराचेति प्रकृतेराकारे नासेत्यौणादिकं रूपम् । सरुक्मं ससु-  
वर्णं कृत्वा । सञ्चित्य विन्यस्य अङ्गप्रत्यङ्गेषु । पात्राणि सुगादीनि । यथाविधानं यादृशं  
विधानमुक्तं गृह्यशास्त्रे । ऋत्विग्याजकः । ऋतौ यजतीति ऋत्विग्दधृगित्यादिना नि-  
पातितः । ज्वलितं चिताग्निम् । ज्वलनं चितं तदर्थमाग्निं जुहाव जुहोति स्म ॥

**कृतेषु पिण्डोदकसञ्चयेषु हित्वाभिषेकं प्रकृतं प्रजाभिः ।**

**प्रत्यानिनीषुर्विनयेन रामं प्रायादरण्यं भरतः सपौरः ॥ ३६ ॥**

कृतेष्वित्यादि ॥ पिण्डोदकदानास्थिसञ्चयेष्वनुष्ठितेषु प्रजाभिः प्रकृतं प्रस्तुत-  
मभिषेकमादिकर्मणि क्तः । हित्वा त्यक्त्वा । जहातेश्च क्लीति हिरादेशः । रामं प्रत्यानि-

नीषुः प्रत्यानेतुमिच्छुः । विनयेन प्रसादनया न भयादरण्यं वनं प्रायात् गतवान् । भ-  
रतः सह पौरैः । अयोध्याभवैर्जनैर्मयैकेन प्रसाद्यमानः कदाचिन्नागमिष्यतीति ॥

**शीघ्रायमाणैः ककुभोऽश्रुवानैर्जनैरपन्थानमुपेत्य सृप्तैः ।**

**शोकाद्भूषैरपि भूश्चकासाञ्चकार नागेन्द्ररथाश्वमिश्रैः ॥ ३७ ॥**

**शीघ्रेत्यादि ॥** जनैर्हेतुभूतैर्भूश्चकासाञ्चकार शोभतेस्म । कर्तुं क्रियाफलयोगे-  
ऽपि नात्मनेपदम् । आम्प्रत्ययवदित्यत्र पूर्वग्रहणानुवृत्ते । चकासेश्च परस्मैपदित्वादिति  
विधिनियमौ स्थितौ । शीघ्रायमाणैः अशीघ्रैः शीघ्रैर्भवद्भिर्झटिति गच्छद्भित्यर्थः । भू-  
शादित्वात् क्यङ् । ङित्वात्तङ् । ककुभोऽश्रुवानैः दिशो व्याप्रुवाद्भिः । अश्रोतेः सौवा-  
दिकस्य आत्मनेपदिनो रूपम् । अपन्थानमुपेत्य सृप्तैः बहुत्वादमार्गमपि गत्वा गतैः ।  
ऋक्पूरित्यादिना समासान्तः प्राप्तो नवस्तत्पुरुषादिति प्रतिषिद्धः सन् पथो विभाषेति  
विकल्पितः । शोकाद्धेतोरभूषैरनलङ्कारैरपि चकासाञ्चकार भू. भूमिः । भूषेति गुरोश्च हल्  
इत्यकारप्रत्ययः । चकासृदीप्तावित्यस्मात् कास्यनेकाज्ग्रहणं चुलुम्पाद्यर्थमित्याम् ।  
नागेन्द्ररथाश्वमिति द्वन्द्वे एकवद्भावः । अल्पात्तरस्य न पूर्वनिपातः बहुष्वनियम  
इति वचनात् । तेन सेनाङ्गत्वात् कृतैकवद्भावेन मिश्रैर्युक्तैः । पूर्वसदृशेत्यादिना तृती-  
यासमासः ॥

**उच्चिक्रियरे पुष्पफलं वनानि सस्तुः पितृन् पिप्रियुरापगासु ।**

**आरेटुरित्वा पुलिनान्यशङ्कुं छायां समाश्रित्य विशश्रमुश्च ॥ ३८ ॥**

**उच्चीत्यादि ॥** ते जनाः गच्छन्तः पुष्पफलं पुष्पाणि फलानि चेति जातिरप्रा-  
णिनामित्येकवद्भावः । उच्चिक्रियरे उच्चितवन्तः । चित्वात्तङ् कर्तुं क्रियाफलयोगान् ।  
विभाषा चेरिति धातोः कुत्वम् । एरनेकाच्च इति यणादेशः । उच्चिक्रियर इति पाठान्तरं  
युक्तम् । वनानीति हेतुत्वेनाकथितं कर्म । वनानि विघट्टयन्तः फलानि जगृहुरित्यर्थः ।  
ततः सस्तुः स्नातवन्तः । स्नातेर्लिटि उस्पदान्तादिति पररूपम् । पितृन् पिप्रियुः उद-  
काञ्जलिना तर्पितवन्तः । प्रीणातेर्लिटि इयडादेशः । आपगासु नदीषु । एतत्कृत्वा  
पुलिनानि सैकतानि इत्वा आरेटु आरटिताः । आरेमुरिति पाठान्तरं । शोकापनोदनार्थं  
क्रियन्तमपि कालमारमन्तिस्म । व्याङ् परिभ्यो रम इति परस्मैपदम् । अशङ्कुं विस्रब्धम् ।  
छायां समाश्रित्य विशश्रमुः विश्रान्ताः ॥

**संप्राप्य तीरं तमसापगाया गङ्गाम्बुसम्पर्कविशुद्धिभाजः ।**

**विगाहितुं यामुनमम्बु पुण्यं ययुर्निरुद्धश्रमवृत्तयस्ते ॥ ३९ ॥**

**संप्राप्येत्यादि ॥** तमसापगायाः तमसाख्यायाः आपगायाः नद्याः । अत्यवि-

चमितमिनभिरभिलभितपिपतिजनिपणिगहिभ्योऽसच् । यस्याः स्मरणात्पापं ताम्यति  
सा तमसा । तरसा इति पाठान्तरं । तत्र तरसा वेगेन आपगाया अर्थात्तमसाया न-  
द्या गङ्गाम्बुसम्पर्कात् विशुद्धि पवित्रतां भजते या तस्यास्तीरं कूलं सम्प्राप्य गत्वा ते  
जना निरुद्धश्रमवृत्तयः ययुः गताः । गङ्गेति गन् गम्यद्योरित्यौणादिको गन् । विगा-  
हितुं विगाहिष्यामह इति कृत्वा । यामुनमम्बु यमुनाया इदं यमुनासम्बन्धि जलम् । पुण्यं  
पुण्यहेतुत्वात् पुण्ययुक्तत्वाद्वा ॥

**ईयुर्भरद्वाजमुनेर्निकेतं यस्मिन् विशश्राम समेत्य रामः ।**

**च्युताशनायः फलवद्विभूत्या व्यस्यन्नुदन्यां शिशिरैः पयोभिः ॥४०॥**

ईयुरित्यादि ॥ भरद्वाजमुनेर्निकेतं आश्रमयीयुः गताः । इणो यणिति य-  
त्वम् । अभ्यासस्य दीर्घ इणः क्तितीति दीर्घत्वम् । यस्मिन्निक्ते रामो विशश्राम विश्रान्त-  
न्तः । समेत्य मिलित्वा । तमीयुर्जना इति योज्यम् । फलवद्विभूत्या फलवतां वृक्षाणां  
समृद्ध्या हेतुभूतया च्युताशनायोऽपगतबुभुक्षः । अशनायेत्यादिना निपातितः । व्यस्य-  
न् उदन्यां वारयन् । असेर्देवादिकस्य रूपम् । उदन्यां पिपासां शिशिरैः शीतलैः पयोभिः ॥

**वाचंयमान् स्थण्डिलशायिनश्च युयुक्षमाणाननिशं मुमुक्षून् ।**

**अध्यापयन्तं विनयात् प्रणेमुः पद्मा भरद्वाजमुनिं सशिष्यम् ॥४१॥**

वाचमित्यादि ॥ ते भरद्वाजमुनि सशिष्यं शिष्यैः सहवर्त्तमानं प्रणेमुः  
प्रणमन्ति स्म । विनयात् विनयेन । अतएव पद्माः पदातयः पादाभ्यां गच्छन्तीति ।  
अन्येष्वपि दृश्यत इति ङः । हिमकाषिहतिषु चेति चकारस्य अनुक्तसमुच्चयार्थत्वात्  
गमोत्तरपदे पदादेशः । पदिति योगविभागाद्वा । कीदृशम् । अध्यापयन्तं पाठयन्तम् ।  
कान् वाचंयमान् मौनव्रतान् । वाचियमोव्रत इति खच् । वाचंयमपुरंदरौ चेति नि-  
पातनान् पूर्वपदस्य अमन्तता । स्थण्डिलशायिन भूशायिनः । स्थण्डिलाच्छयि-  
तरिव्रत इति णिनि । युयुक्षमाणान् योक्तु मिच्छतः । योगाभ्यासनिष्ठानित्यर्थः । अ-  
निशमविच्छेदेन मुमुक्षूनमोक्षाभिलाषिण इत्यर्थः । अतएव योगाभ्यासमिच्छून् ॥

**आतिथ्यमेभ्यः परिनिर्विवप्सोः**

**कल्पद्रुमा योगबलेनं फेलुः ।**

**धामप्रथिन्नो अदिमान्वितानि**

**वासांसि च द्राघिमवन्त्युद्गूः ॥ ४२ ॥**

आतिथ्यमित्यादि ॥ अतिथ्यर्थमातिथ्यमन्नपानादि । अतिथेर्ज्यः । एभ्यो भर-



तादि जनेभ्यः इति संप्रदाने चतुर्थी । परिनिर्विवप्सोः निर्वप्तुमिच्छोर्दातुमिच्छोरित्यर्थः । निपूर्वो वपिर्दाने वर्तते । धामप्रथिन्नः । धाम्ना तेजसा प्रथिमा पृथुत्वं यस्य । तेजसो बहिर्निर्गतत्वान् शरीरस्य पृथुत्वं जायते । तस्य भरद्वाजमुनेर्योगबलेन समाधिबलेन । युजसमाधावित्यस्य रूपम् । कल्पद्रुमाः फेलु फलिताः । भक्ष्यान्नपानादिकमित्यर्थः । तृफलमजबपश्चेत्येत्वमभ्यासलोपश्च । वासांसि च वस्त्राणि उद्बृहु उद्बृहन्ति स्म । यजादित्वान् संप्रसारणम् । अदिमान्वितानि मृदुत्वमुपगतानि । द्राघिमवन्ति दैर्घ्ययुक्तानि । पृथुमृदुदीर्घशब्देभ्यस्तस्य भाव इत्यर्थे पृथ्वादिभ्य इमनिच् । पृथुमृदुशब्दयोर्ऋतोहलादेरिति रादेशः । दीर्घशब्दस्य प्रियस्थिरेत्यादिना द्राघादेशः पश्चान्मत्तुप् ॥

आज्ञां प्रतीपुर्विनयादुपास्थुर्जगुः सरागं ननृतुः सहावम् ।

सविभ्रमं नेमुरुदारमूचुस्तिलोत्तमाद्या वनिताश्च तस्मिन् ॥४३॥

आज्ञामित्यादि ॥ तस्मिस्तपोवने तिलोत्तमाद्या वनिता दिव्यस्त्रियः आगता आज्ञामादेशं मुनेः प्रतीषुः प्रतीष्टवत्यः । चेटीभवत्य इत्यर्थः । प्रतिपूर्वे इषिर्ग्रहणे वर्तते तस्य लिटि रूपम् । विनयादुपास्थुः उपस्थिताः । पादप्रक्षालनादिदानेन उपस्थानं कृतवत्यः । उपपूर्वात्तिष्ठतेर्लुङि सिच् । गातिस्थेति सिचो लुक् । सिजभ्यस्तविदिभ्यश्चेति ज्ञेर्जुस् । उद्यपदान्तादिति पररूपम् । जगुः सरागं सरक्तं गीतवत्यः । ननृतुः सहावं सशृङ्गारचेष्टं नर्तितवत्यः । सविभ्रमं नेमुः सविलासं प्रणताः । उदारमूचुः अभ्राम्यमुक्तवत्यः ॥

वस्त्रान्नपानं शयनं च नाना कृत्वावकाशे रुचिसंप्रकृतम् ।

तान् प्रीतिमानाह मुनिस्ततः स्म निवध्वमाध्वं पिबतात्त शोध्वम् ४४

वस्त्रेत्यादि ॥ ततोवनितोपस्थानान्तरमवकाशे प्रदेशे यथाभिमते वस्त्रान्नपानम् । सर्वो द्वन्द्वो विभाषैकवद्भवतीत्येकवद्भावः । शयनमित्यधिकरणे ल्युट् । नाना कृत्वा पृथक् कृत्वा । रुचिसंप्रकृतम् । यस्य यावदभिरुचितं तत्तथैव संपादितम् । कृपो गे लः । प्रीतिमान्मुनिस्तान् भरतादीनाह स्म उक्तवान् । किमाह । निवध्वं परिधत्त वस्त्राणि । 'वस आच्छादने' इत्यस्य विधौ लोट् । झलाञ्जश् झशीति सकारस्य दकारः । आध्वं उपविशत । आसेः पूर्ववन् दादेशः । अत्त खादत अन्नादिकम् । अद् भक्षणे इत्यस्मात् लोट् । पानादिकं पिबत । पिबतेः पात्रादिसूत्रेण पिबादेशः । शोध्वम् स्वपित शयने । सर्वत्र विधौ लोट् ॥

ते भुक्तवन्तः सुसुखं वसित्वा

वासांस्युषित्वा रजनीं प्रभाते ।

द्रुतं समध्वा रथवाजिनागै-

र्मन्दाकिनीं रम्यवनां समीयुः ॥ ४५ ॥

ते भुक्तेत्यादि ॥ ते भरतादयः सुसुखमिति क्रियाविशेषणम् । भुक्तवन्तः सन्तो वासांसि वसित्वा परिधाय । रजनीमुषित्वा रजनी गत्री । वसतिक्षुधोरिट् । कालाध्वनोरिति द्वितीया । द्रुतं शीघ्रं प्रभाते मन्दाकिनी नदी समीयुः संभूय गताः । समध्वा अविच्छिन्नाध्वान । सङ्गता अध्वन इति प्रादिसमास । उपसर्गादध्वन इति समासान्तष्टच् । रथवाजीति द्वंद्वैकवद्भावः । तेन सहिता नागा इति शाक-पार्थिवादित्वात् समास । अन्यथा सेनाङ्गत्वात्समुदायस्यैकवद्भावः स्यात् । रम्यवनां रमणीयकाननां रमणीयजलां वा ॥

वैखानसेभ्यः श्रुतरामवार्तास्ततो विशिञ्जानपतत्रिसङ्गम् ।

अभ्रंलिहाग्रं रविमार्गभङ्गमानंहिरेऽद्रिं प्रति चित्रकूटम् ॥ ४६ ॥

वैखानसेत्यादि ॥ ततो मन्दाकिनीगमनानन्तरं वैखानसेभ्यस्तृतीयाश्रमिभ्यः । चित्रकूटे रामोऽस्तीति श्रुतरामवार्ताः । चित्रकूटनामानमाद्रि पर्वतं प्रति । लक्षणैत्थम्भूताख्यानेत्यादिना कर्मप्रवचनीयसंज्ञा । कर्मप्रवचनीययुक्त इति द्वितीया । तं लक्ष्यीकृत्य आनंहिरे जग्मुः । अंहतेर्लिटि द्विर्वचनम् । हलादि शेषः । अत आदेरिति दीर्घः । तस्मान्मुद् द्विहल इति नुट् । विशिञ्जानपतत्रिसंगं कूजत्पक्षिगणम् । अभ्रंलिहाग्रं अभ्र-स्पृक्शिखरम् । वहाभ्रे लिह इति खञ् । अरुद्धिषदित्यादिना मुम् । रविमार्गभङ्गम् । उच्चैस्तरत्वात् रवेर्मार्गभङ्गो यस्मिन्नद्राविति ॥

दृष्टोर्णुवानान् ककुभो बलौघान्

वितत्य शार्ङ्गं कवचं पिनह्य ।

तस्थौ सिसंग्रामयिषुः शितेषुः

सौमित्रिरक्षिभ्रुवमुज्जिहानः ॥ ४७ ॥

दृष्टेत्यादि ॥ बलौघान्दृष्ट्वा सौमित्रिस्तथौ स्थितः । अभ्यासस्य शर्पूर्वाः खय इति खय शेषः । कीदृशः ककुभो दिश ऊर्णुवानान् आच्छादयतः । ऊर्णोतेरादादिक-स्योभयपदिनः शानचि उवडादेशे च रूपम् । शार्ङ्गं शृङ्गस्य विकारं धनुर्वितत्य आरो-पितगुणं कृत्वा । वा ल्यपीत्यनुनासिकलोपः । कवचं पिनह्य बध्वा । 'नह्वन्धने' इ-त्यस्य ल्यपि । अपिशब्दाकारलोपस्तु वष्टि भागुरिरह्लोपमवाप्योरुपसर्गयोः ॥ धाञ्कृजो स्तनिनह्योश्च बहुलत्वेन शौनकिरिति । सिसंग्रामयिषुः संग्रामयितुमिच्छुः । 'संग्रामयुद्धे'

इति चौरादिको णिच् । तदन्तस्य सनि प्रथमस्यैकाचो द्विर्वचनम् । शितेषुः तीक्ष्णशरः ।  
अक्षिणी च भ्रुवौ च अक्षिभ्रुवम् । अचतुरेत्यत्र निपातितः । उज्जिहानः उर्ध्वं नयन् ।  
ओहाङ्गतावित्यस्य जुहोत्यादिकस्य भृञामितीत्वम् ॥

शुक्लोत्तरासङ्गभृतोविशस्तान्

पादैः शनैरापततः समन्यून ।

औहिष्ठ तान् वीतविरुद्धबुद्धीन्

विवन्दिषून् दाशरथिः स्ववर्ग्यान् ॥ ४८ ॥

शुक्लेत्यादि ॥ दाशरथिस्तान् स्ववर्ग्यान् स्ववर्गे भवान् । अशब्दे यत्वाविति  
यन् । आत्मीया अपि कदाचिन् दुष्टबुद्धयो भवन्तीत्याह । वीतविरुद्धबुद्धीन् । औहिष्ठ  
ऊहितवान् । ऊहतेरात्मनेपदिनो लुडि आट् वृद्धिः । तदेवाविरुद्धबुद्धित्वं दर्शयन्नाह ।  
शुक्लोत्तरासङ्गभृत । शुक्लो य उत्तरासङ्गः उत्तरीयं तं विभ्रतीति क्तिप् । विशम्बान् निग-  
युधान् । पादैरापतत आगच्छतो मुक्तवाहनत्वात् । शनैर्न त्वरया । प्रमन्यून प्रकृष्टशो-  
कान् । आगतशोकान् वा । विवन्दिषून् वन्दिषुमिच्छून् ॥

समूलकापं चकपूरुदन्तो-

रामान्तिकं वृंहितमन्युवेगाः ।

आवेदयन्तः क्षितिपालमुच्चैः-

कारं मृतं रामवियोगशोकात् ॥ ४९ ॥

समूलेत्यादि ॥ ते रामान्तिकं रामममीपं प्राप्ताश्चकपुः पिष्टवन्त । समूलकापं  
समूलं कषित्वा भूमेरधोभागमुत्खन्य । निमूलसमूलयो कप इति कपेर्णमुल । कपादिषु  
यथाविध्यनुप्रयोगः । रुदन्तः रोदनं कुर्वन्तः । वृंहितमन्युवेगा विवृद्धशोकवेगाः । वृद्धि-  
वृद्धावित्यस्य रूपम् । रामवियोगशोकात् कारणान् क्षितिपालं दशरथमुच्चैःकारं कृत्वा ।  
मृतं निधनंगतं आवेदयन्तः । अव्यये यथाभिप्रेताख्यान इति कृञो णमुल् । एतद्यथा  
भिप्रेताख्यानमिति नीचैराख्यातुमभिप्रेतत्वात् उच्चैरावेदयन्ति ॥

चिरं रुदित्वा करुणं सशब्दं

गोत्राभिधायं सरितं समेत्य ।

मध्येजलाद्राघवलक्ष्मणाभ्यां

प्रत्तं जलं द्वयञ्जलमन्तिकेऽपाम् ॥ ५० ॥

चिरमित्यादि ॥ चिरं महान्तं कालं करुणं समन्यु सशब्दं प्रतिकृत्य रुदित्वा । रलोव्युपधाद्बलादेरिति कित्त्वे विकल्पिते रुदविदेत्यादिना कित्त्वम् । सरितं समेत्य नदी संभूय गत्वा । मध्येजलात् जलस्य मध्यात् तस्माद्वा स्नात्वोत्थाय अवतीर्य । ल्यब्लो- पे पञ्जमी । पारे मध्ये षष्ठ्या वेत्यव्ययीभाव । अपञ्चम्या इति प्रतिषेधात् अन्न भवति । नाव्ययीभावादिति लुक्प्रतिषेधश्च । राघवलक्ष्मणाभ्यां अपामन्तिके समीपे जलं प्रप्तम् दत्तं । अच उपसर्गात् । गोत्राभिधायं नामाभिधायम् । द्वितीयायाञ्चेति णमुल् । व्यञ्ज- लमिति । अञ्जलिपरिच्छिन्नम् । जलमञ्जली द्वौ विगृह्य । तद्वितार्थे समासः । द्वित्रिभ्या- मञ्जलेरिति टच् । ताभ्यां प्रत्येकमञ्जलिप्रदानात् । द्वावञ्जली प्रमाणमस्येत्यस्मिन्वाक्ये प्रमाणप्रत्ययस्य प्रमाणे लुक् द्विगोर्नित्यमिति लुक् । ततः समासान्तो न प्राप्नोति । अत- द्वितिलुकीत्यधिकारान् ॥

अरण्ययाने सुकरे पिता माम्

प्रायुङ्क्ते राज्ये बत दुष्करे त्वाम् ।

मागाः शुचं वीर भरं वहामु-

माभाषि रामेण वचः कनीयान् ॥ ५१ ॥

अरण्ययान इत्यादि ॥ अरण्याय यानं अरण्ययानं तस्मिन् सुकरे सुखसाध्ये पिता मां प्रायुङ्क्ते नियुक्तवान् । युजे रौधादिकस्य लङि रूपम् । कर्त्रभिप्राये प्रोपाभ्यां युजेरित्यात्मनेपदम् । राज्ये दुष्करे दुःखसाध्ये त्वां प्रायुङ्क्ते । एवं च सति हे वीर शुचं शोकं मागाः । माकार्षीरित्यर्थः । इणो गा लुङि गातिस्थेति सिचो लुक् । बत इति खेदे । किन्तु भरममुं पितुर्नियोगम् । भृभरण इत्यस्मात् ऋदोरप् । वह संपादय । विधौ लोट् । एवं वचः रामेण कनीयान् अनुजो भ्राता भरतः आभाषि भाषितः । कर्मणि लुङ् । ब्रवीत्यर्थग्रहणान् द्विकर्मकता । अल्पशब्दादीयसुनि युवाल्पयोरित्यादिना कनादेशः ॥

कृती श्रुती वृद्धमतेषु धीमां-

स्त्वं पैतृकं चेद्वचनं न कुर्याः ।

विच्छिद्यमानेऽपि कुले परस्य

पुंसः कथं स्यादिह पुत्रकाम्या ॥ ५२ ॥

कृतीत्यादि ॥ वृद्धानां पण्डितानां मतेषु श्रुतानि कृतानि चानुष्ठितानि येनेति । श्राद्धमनेनेत्यधिकृत्य इष्टादित्वादिनि । क्तस्येन्विषयस्येति कर्मणि सप्तमी । स्वमते भावक्तान्तादस्त्यर्थे इन् । स त्वमेवंविधः धीमान् पैतृकं पितुरागतम् । पितुर्यञ्चेति चका-

रादृष्टञ्चि इत्सुसुक्तांतात्कः । चेद्यदि वचनं न कुर्यात् । मध्यमपुरुषैकवचने लिङि रू-  
पम् । तदा विच्छिद्यमाने कुले वंशे परस्यापि अन्यस्यापि पुंसः । अपिशब्दोभिन्नक-  
मः । कथं स्यादिह लोके पुत्रकाम्या आत्मनः पुत्रेच्छा नैवेत्यर्थः । पुत्रशब्दात् का-  
म्यञ्चेति काम्यच् । तदन्तादप्रत्ययः । टाप् ॥

अस्माकमुक्तं बहु मन्यसे चे-  
द्यदीशिषे त्वं न मयि स्थिते च ।  
जिह्रेष्यतिष्ठन् यदि तातवाक्ये  
जहीहि शङ्कां ब्रज शाधि पृथ्वीम् ॥ ५३ ॥

अस्माकमित्यादि ॥ अस्माकमुक्तं अस्मत्सम्बन्धि वचनं चेद् यदि बहु म-  
न्यसे आद्रियसे । पितृतुल्यो भ्राता अस्यानुमतः कथमेवं न कुर्यामिति । यदि च मयि  
स्थिते नेशिषे न प्रभुत्वं करोषि । प्रभुस्त्वमहं त्वदाज्ञाकर इति । ईशोरादादिकस्य ईश-  
स ईतीडागम । गुरुवचनमनतिक्रमणीयं विशेषतस्तातवाक्यं तस्मिन्नतिष्ठन्न वचनम-  
कुर्वाणः यदि जिह्रेषि लज्जसे । श्लौ द्विर्वचनम् । एतन्निश्चित्याह जहीहि शङ्कां त्यज  
विकल्पम् । ब्रज गच्छ अयोध्याम् । शाधिपालय पृथ्वीम् । जहातेञ्चेति इत्वे विकल्पिते  
ईहल्यघोरितीत्वम् । शासेः शाहाविति शाभावः । तस्याभीयत्वेनासिद्धत्वान् हुङ्ग-  
ल्भ्यो हेर्धिः ॥

वृद्धौरसां राज्यधुरां प्रवोढुं  
कथं कनीयानहमुत्सहेय ।  
मा मां प्रयुक्थाः कुलकीर्तिलोपे  
प्राह स्म रामं भरतोऽपि धर्म्यम् ॥ ५४ ॥

वृद्धौरसामित्यादि ॥ भरतः प्राह । धूर्वहनशीला । धूर्नयनशीला इत्यर्थः । अ-  
नेकार्थत्वाद्भातूनाम् । भ्राजभासेति क्तिप् । राल्लोप इति वलोपः । राज्यस्य सप्ताङ्गस्य धू-  
र्धात्री । प्रकृतिरिति विगृह्य । ऋक्पूरित्यकारप्रत्यय । परवल्लिङ्गमिति धूर्गिति स्वीलिङ्ग-  
म् । ततष्टाप् । कीदृशी वृद्धौरसां वृद्धो ज्येष्ठः औरसः पुत्रो यस्याम् । उरसा  
निर्मित इति छन्दसो निर्मित इत्यनुवृत्तौ “ उरसोऽण् च ” इत्यण् । तां निष्ठति गमे  
प्रवोढुं कथमुत्सहेय । कनीयान् सन् नैवेत्यर्थः । शकधृषेत्यादिना वहेः सहानुपपदे तु-  
मुन् । गर्हायां लडपि जात्वोरित्यनुवृत्तौ विभाषा कथमि लिङ्चेति लिङ् । सहेरुत्पूर्वस्य  
आत्मनेपदित्वात् सीयुट् । इटोत् । लिङ्ः सलोपोऽनन्त्यस्य । अतो मा मां प्रयुक्थाः ।

मा नियोजय । माङ्गि लुङ् । झलो झलीति सिचो लोपः । कुलकीर्तिलोपे । लोपयतीति लो-  
पः । पचाद्यच् । रघुवंशस्य या कीर्तिः तस्या लोप इति समासः । पूर्वैरनाचरितत्वात् ।  
एवं च धर्म्यं धर्मादनपेतं भरतोऽपि प्राहस्म उक्तवान् ॥

पुनश्चाह—

ऊर्जस्वलं हस्तितुरङ्गमेत-

दमूनि रत्नानि च राजभाञ्जि ।

राजन्यकं चैतदहं क्षितीन्द्र-

स्त्वयि स्थिते स्यामिति शान्तमेतत् ॥ ५५ ॥

उर्जेत्यादि ॥ एतद्धस्तितुरङ्गं सेनाङ्गत्वादेकवद्भावः । ऊर्जस्वलं बलवत् । ऊर्ज-  
नमूर्क् । संपदादित्वात् क्तिप् । सा विद्यते यस्येति । ज्योत्स्नातमिस्त्रेत्यादिना वलच् ।  
असुगागमश्च । अमूनि च रत्नानि राजभाञ्जि राजगृह्याणि । एतच्च राजन्यकं क्षत्ति-  
यसमूहः । क्षितीन्द्रो राजा अहं त्वयि स्थिते स्यामिति भवामीति शान्तमेतत् अली-  
कमेतत् । स्यामिति निमन्त्रणे नियोगकरणे लिङ् ॥

इति निगदितवन्तं राघवस्तं जगाद

ब्रज भरत गृहीत्वा पादुकेत्वं मदीये ।

च्युतनिखिलविशङ्कः पूज्यमानो जनौघैः

सकलभुवनराज्यं कारयास्मन्मतेन ॥ ५६ ॥

इतीत्यादि ॥ इति एवं निगदितवन्तं उक्तवन्तं तं भरतं राघवो रामो जगाद  
उक्तवान् । किमित्याह । हे भरत मदीये पादुके उपानहौ गृहीत्वा त्वं ब्रज गच्छ ।  
विधौ लोट् । अस्मदस्त्यदादित्वे त्यदादीनि चेति वृद्धसंज्ञायां तस्येदमर्थे वृद्धाच्छः ।  
प्रत्ययोत्तरपदयोश्चेति मदादेशः । ततश्च पूज्यमानोजनौघैर्जनसमूहैः । च्युतनिखिलविश-  
ङ्कः । अपगताशेषविकल्पः । सकलभुवनराज्यं सर्वत्र भूमण्डले राज्यं कारय अनुष्ठापय ।  
पादुके इति योज्यम् । अस्मन्मतेन अस्माकमभिप्रायेण । अत्र मदादेशो न भवति अस्म-  
दो बहुवचनान्तस्य विवक्षितत्वात् । तत्र ह्येकवचन इति वर्तते । ननु कथं मदीय इत्यत्र  
मदादेशः बहुवचनान्तत्वादिति विरोधः पादुके रामस्यैव तर्ह्यस्मन्मतेन इत्यत्रापि एक-  
वचनम् । आवयोरामलक्ष्मणयोर्मतेनेति षष्ठीसमासे न दोषः ॥

इति भट्टिकाव्यटीकायां जयमङ्गलायां प्रकीर्णकाण्डे रामप्रवासो नाम

तृतीयः सर्गः ॥ ३ ॥

## चतुर्थः सर्गः ।



निवृत्ते भरते धीमानत्रेरामस्तपोवनम् ।

प्रपेदे पूजितस्तस्मिन् दण्डकारण्यमीयिवान् ॥ १ ॥

निवृत्त इत्यादि ॥ धीमान् बुद्धिमान् अत्र स्थिते मयि कदाचिद्धरतः पुनरेष्य-  
तीत्येवं बुद्धिमान् राम. अत्रेर्महर्षेस्तपोवनं प्रपेदे गत । तस्मिञ्च तपोवने अर्घ्यपाद्यादिभि  
पूजितः । दण्डक्यो नाम भोजो भार्गवकन्यामहरत् । तच्छापात् पांसुवर्षेणाक्रान्तः  
सबन्धुराष्ट्रविनाशो यस्मिन् स्थाने तत्वोपलक्षितं अरण्यमभूत् तदीयिवान् गतवान् ।  
उपेयिवानित्यत्र उपसर्गस्यातन्त्रत्वात्केवलादपीणः क्रसु ॥

अटाड्यमानोऽरण्यानीं ससीतः सहलक्ष्मणः ।

बलाद्बुभुक्षुणोत्क्षिप्य जह्रे भीमेन रक्षसा ॥ २ ॥

अटाड्येत्यादि ॥ महदरण्यमरण्यानी । इन्द्रवरुणेत्यादिना हिमार्णयोर्महत्त्वेडी-  
षानुकौ । तां अटाड्यमानः अत्यर्थमटन् रामः । सूचिसूत्रीत्यादिना यद् । ससीतः सह-  
लक्ष्मणः वोपसर्जनस्येति विकल्पेन सभावः । बलान् बलवत्तया जह्रे हृतः गृहीत इ-  
त्यर्थः । कर्मणि लिट् । उत्क्षिप्य उत्थाप्य हस्ताभ्यां केनापि रक्षसा । वैश्रवणशापान्  
तुम्बुरुनाम्ना गन्धर्वेण राक्षसीभूतेन विराधाख्येन बुभुक्षुणा भोक्तुमिच्छुना । भीमेन भ-  
यानकेन । भियः षुक् इत्यौणादिकषुगभावपक्षे रूपम् ॥

अवाक्शिरसमुत्पादं कृतान्तेनापि दुर्दमम् ।

भंक्त्वा भुजौ विराधाख्यं तं तौ भुवि निचरन्तुः ॥ ३ ॥

अवागित्यादि ॥ तं विराधाख्यं राक्षसं । कृतान्तेनापि यमेनापि । दुर्दमं दुःखेन  
दम्यत इति खल् । तौ रामलक्ष्मणौ भुवि निचरन्तुर्निखातवन्तौ । कीदृशम् अवाक्शि-  
रसं अधोमस्तकम् । अवाक्शिरो यस्येति । उर्ध्वं पादौ यस्येति उत्पादम् । भुजौ भंक्त्वा-  
मोटयित्वा । जान्तनशां विभाषेत्यनुनासिकलोपाभावपक्षे रूपम् ॥

आंहिषातां रघुव्याघ्रौ शरभङ्गाश्रमं ततः ।

अध्यासितं श्रिया ब्राह्म्या शरण्यं शरणैषिणाम् ॥ ४ ॥

आंहित्यादि ॥ ततो विराधवधानन्तरं रघुव्याघ्रौ शरभङ्गनाम्नो मुनेगश्रमं  
आंहिषातां गतवन्तौ । अंहैर्लुङि रूपम् । अध्यासितं आश्रयीकृतम् । श्रिया लक्ष्म्या ।

ब्राह्म्या ब्रह्मसम्बन्धिन्या । ब्रह्मण इयमित्यण् । ब्राह्मो जाताविति निपातनात् टिलोपः ।  
टिट्टाणवित्यादिना डीप् । शरणे अवस्थाने साधु अनुकूलं शरण्यम् । तत्र साधुरिति  
यत् । शरणैषिणां शरणं वाणमेषितुं शीलं येषाम् ॥

**पुरो रामस्य जुहवाञ्चकार ज्वलने वपुः ।**

**शरभङ्गः प्रदिशयारात् सुतीक्ष्णमुनिकेतनम् ॥ ५ ॥**

पुर इत्यादि ॥ शरभङ्गो रामस्य पुरः अग्रतः वपुः शरीरं ज्वलने अग्नौ जुहवा-  
ञ्चकार कुष्ठित्वात्तस्य । भीहीभृद्भुवामिति आम् । आमि श्लुभावे द्विर्वचनम् । किं कृत्वे-  
त्याह । प्रदिश्य कथयित्वा । किं आरात् समीपे सुतीक्ष्णनाम्नो मुनेः केतनं आश्रमम् ।  
तत्र वासमुपकल्पयेति ॥

तव किमत्रावस्थानमिति चेदाह—

**यूयं समैष्यथेत्यस्मिन्नासिष्महि वयं वने ।**

**दृष्टाःस्थ स्वस्ति वो यामः स्वपुण्यविजितां गतिम् ॥ ६ ॥**

यूयमित्यादि ॥ अपि नाम यूयं समैष्यथ आगमिष्यथ । आङ्पूर्वं इण् आग-  
मने वर्तते । एत्येधत्युड्स्विति वृद्धिः । इत्यस्मात्कारणान् । अस्मिन्वने वयमासिष्महि  
स्थिताः । आसेर्लुङि रूपम् । अस्मदो द्वयोश्चेति चकारस्यानुक्तसमुच्चयत्वादेकत्वे बहु  
वचनम् । अस्मदागमने किन्ते फलमिति चेदाह । दृष्टाः स्थ अधुना दृष्टा भवथ ।  
अस्तेर्मध्यमपुरुषवद्बहुवचने शसोरल्लोप इत्यकारलोपः । स्वस्ति कल्याणम् । वः युष्मभ्यम् ।  
नम स्वस्तीत्यादिना चतुर्थी । बहुवचनस्य वस्त्रसौ । स्वपुण्येन विजितां लब्धां गतिं जन्मा-  
याम् । व्रजाम् । रामरूपेण विष्णुरवतीर्णं तं दृष्ट्वा यास्यामः इत्यत्र वयं स्थिता इति ॥

**तस्मिन् कृशानुसाद्भूते सुतीक्ष्णमुनिसन्निधौ ।**

**उवास पर्णशालायां भ्रमन्ननिशमाश्रमान् ॥ ७ ॥**

तस्मिन्नित्यादि ॥ तस्मिन् शरभङ्गे कृशानुसाद्भूते कात्स्नर्येनाग्नीभूते । “ वि-  
भाषा साति कात्स्नर्ये ” इति सातिः । रामः सुतीक्ष्णस्य मुनेः सन्निधौ समीपे पर्णशा-  
लायां पर्णकुट्यामुवास उषितवान् । तत्र कृताधिवासस्य वृत्तिमाह । भ्रमन्ननिशमाश्र-  
मान् पर्यटन् सदा तपोवनानि मुनीन् उपासितुम् ॥

**वनेषु वासतेयेषु निवसन् पर्णसंस्तरः ।**

**शय्योत्थायं मृगान् विध्यन्नातिथेयो विचक्रमे ॥ ८ ॥**

वनेष्वित्यादि ॥ वासतेयेषु वसतौ साधुषु । पथ्यतिथीत्यादिना ढञ् । निव-



सन् शयान । संस्तीर्यत इति संस्तरः । ऋदोरप् । पर्णानि संस्तरौ यस्येति पर्णसंस्तरः । शय्योत्थायं शय्याया उत्थाय । उत्पूर्वात्तिष्ठतेरपादाने परीप्सायामिति णमुल् । शय्यते अस्यामिति शय्या । संज्ञायामित्यादिना क्यप् । त्वग्या मुखधावनादीन्यपि न-  
कृत्वा । मृगान्विध्यन् ताडयन् । ग्रहिज्यादिना सम्प्रसारणम् । तत्रापि नात्मार्थं लुब्ध  
इत्याह । आतिथेय आतिथौ साधु । पर्ववन् ढञ् । विचक्रमे विहरति स्म । वे पा-  
दविहरण इति तड् ॥

**ऋग्यजुषमधीयानान् सामन्यांश्च समर्चयन् ।**

**बुभुजे देवसात्कृत्वा शूल्यमुख्यं च होमवान् ॥ ९ ॥**

ऋग्यजुषमित्यादि ॥ ऋकृच यजुश्च ऋग्यजुषम् । अचतुरेन्यादिना निपाति-  
तम् । द्वन्द्वाच्चुदषहान्तान् समाहारे टच् । ऋग्वेदं यजुर्वेदं च अधीयानान् पठत । इ-  
डोऽधिपूर्वस्य लटि शानचि रूपम् । न लोकेति पष्ठीप्रतिषेधः । सामन्यांश्च सामसु  
साधून् द्विजान् । तत्र साधुरिति यत् । ये चाभावकर्मणोरिति प्रकृतिभावः । समर्चयन्  
पूजयन् । शूल्यमुख्यं च मांसं बुभुजे भुक्तवान् । शूले उग्यायां च स्थाल्यां संस्कृतम् । शू-  
लोखाद्यत् । “ भुजोऽनवने ” इति तड् । कि कृत्वा । देवसात्कृत्वा देवेभ्यो दत्त्वा ।  
तदधीनं कृत्वा । देये त्रा चेति चकारान् सातिश्च । होमवान् होमो विद्यते यस्येति-  
कृताग्निकार्ये इत्यर्थः ॥

**वसानस्तन्त्रकनिभे सर्वाङ्गीने तरुत्वचौ ।**

**काण्डीरः खाङ्गिकः शार्ङ्गी रक्षन् विप्रांस्तनुत्रवान् ॥ १० ॥**

वसान इत्यादि ॥ अमौ गमो वनेष्वानभ्र भ्रान्तवानिति वक्ष्यमाणेन श्लोकेन  
सम्बन्धः । वसानः परिदधान । वस आच्छादने इत्यम्मात् शानच् । तरुत्वचौ व-  
ल्कले प्रत्यये । तन्त्रकः तन्त्रादचिरापहत इति कन् । तन्निभे तत्तुल्ये । सर्वाङ्गीने  
सर्वाङ्गाणि व्यापृत्यौ । तत्सर्वेत्यादिना खः । काण्डीरः काण्डोऽस्यास्तीति । काण्डा-  
ण्डादीरन्नीरचौ । खाङ्गिकः खङ्गोऽस्यास्तीति । अत इति ठनौ । खाङ्गिक इति पाठा-  
न्तरम् तत्र खङ्ग प्रहरणमिति ठक् । शार्ङ्गी मधनुः । तनुत्रवान् तनुं शरीरं त्रायत  
इति तनुत्रम् । आतोऽनुपसर्गे क् । संसर्गे मनुप् । पिनद्धकवच्च इत्यर्थः । स एवंवि-  
धो विप्रान् ब्राह्मणान् रक्षन् ॥

**हित्वाशितङ्गवीनानि फलैर्येष्वशितम्भवम् ।**

**तेष्वसौ दन्दशूकारिर्वनेष्वानभ्र निर्भयः ॥ ११ ॥**

हित्वेत्यादि ॥ आशितास्तृप्ता गावो येषु भवन्ति तृणप्रायत्वात् । अषडक्षादि-  
सूत्रेण खः पूर्वपदस्य च मान्तत्वं निपात्यते । तान्यरण्यानि हित्वा येषु वनेषु फलै-  
राशितम्भवमाशितस्य भवनं तृप्तिर्वर्तते । आशिते भूव इत्यादिना भावे खच् । तेष्वा-  
नध्र । अभ्रवध्रेति गत्यर्थो धातु । लिटि अत आदेरिति दीर्घे तस्मान्नुद्धृहल इति नु-  
ट् । दन्दशकारि । व्यालानां हन्ता । लुपसदेत्यादिना दंशेर्यङ् । तदन्ताद्यजजपे-  
त्यादिना ऊकः ॥

ब्रातीनव्यालदीप्रास्त्रः सुत्वनः परिपूजयन् ।

पर्षद्वलान्महाब्रह्मैराट नैकटिकाश्रमान् ॥ १२ ॥

ब्रातीनेत्यादि ॥ तेषु वनेषु भ्रमन् नैकटिकाश्रमानाट गतवान् । अटेरभ्या-  
सस्यात आदेरिति दीर्घत्वम् । ग्रामस्यान्तिके क्रोशमात्रं त्यक्त्वा यतयो भिक्षवो ये निवस-  
न्ति ते नैकटिकाः । निकटे वसतीति ठक् । तेषां आश्रमांस्तपोवनानि । कीदृशः ।  
ब्रातीनव्यालदीप्रास्त्रः । नानाजातीयाः अनियतवृत्तयः शरीरमायास्य ये जीवन्ति ते  
ब्रातास्तेषां यत्कर्म तदपि ब्रातं तेन जीवन्ति इति ब्रातीनाः । ब्रातेन जीवतीति खच् ।  
तेषां व्याला हिस्त्राः उपघातकाः । तेषु दीप्रास्त्रः । ज्वलदायुधः । सप्तमीति योगवि-  
भागात्सः । सुत्वनः सुतवतः परिपूजयन् । सोमपायिन इत्यर्थः । सुयजोर्ङ्निप् तुक् ।  
न संयोगादित्यल्लोपो न । पर्षद्वलानिति । पर्षस्त्रेहने अस्मात्पर्षते स्त्रिद्यतीति । शृष्णसो दि-  
रित्यत्र पर्षेर्वाहुलकादौणादिको दिः पर्षन् । तव यदि रज कृष्यासुतिपर्षदो बलजिति त-  
दा पर्षन् विद्यते येषां सुत्वनामिति बलच् । अत्र परिषीदतीति परिषन् क्विबन्तो यथा  
परिषदप्येषां गुणग्राहिणी तदा परिषद्वलं सहायो येषामिति बहुव्रीहिः । महाब्रह्मैर्महा-  
ब्राह्मणैः । कुमहद्भ्रथामन्यतरस्यामिति टच् । तैः सहाट ॥

( युग्मकम् )

परेद्यव्यद्य पूर्वेद्युरन्येद्युश्चापि चिन्तयन् ।

वृद्धिक्षयौ मुनीन्द्राणां प्रियम्भावुकतामगात् ॥ १३ ॥

परेद्यवीत्यादि ॥ परेद्यवि परस्मिन् आगामिनि दिवसे इत्यर्थः । अद्यैतस्मिन्न-  
हनि । पूर्वेद्युः पूर्वस्मिन्नहनि । अन्येद्युरन्यस्मिन्नहनि चिरातिक्रान्ते चिरगामिनि दिवसे परे-  
द्यवीत्यादिषु दिवसेषु मुनीन्द्राणां वृद्धिक्षयौ उदयापचयौ चिन्तयन् । प्रियम्भावुकतां पूर्व  
प्रियाप्रियस्वभावनिर्मुक्तत्वादतथाभूतः सन् प्रियो भवतीति प्रियम्भावुकः । आह्यसुभगे-  
त्यधिकृत्य कर्तरि भुवः खिष्णुच् खुकञ्जाविति खुकञ् । तद्भावः । तामगात् गतः । अर्था-  
न्मुनीन्द्राणामेव । परेद्यव्यादयः शब्दाः सद्यः परुदित्यादिना निपातिताः ॥

आतिष्ठद्गु जपन् सन्ध्यां प्रक्रान्तामायतीगवम् ।

प्रातस्तरां पतत्रिभ्यः प्रबुद्धः प्रणमन् रविम् ॥ १४ ॥

आतीत्यादि ॥ जपन्मन्त्रमिति सामर्थ्यलभ्यम् । सन्ध्याकालोऽधिकरणम् । तेना-  
त्यन्तसंयोगे द्वितीया । सम्यक् ध्यायन्त्यस्यामिति । आतश्चोपसर्ग इत्यङ् । किमवधि  
सन्ध्यामित्याह । प्रक्रान्तामायतीगवम् । आयत्य आयान्त्यो भवन्ति यस्मिन् काले गावः  
अस्मिन्नायतीगवं आरब्धाम् । तिष्ठद्गुप्रभृतीनि चेत्यव्ययीभावसमासत्वात्साभुः । नाव्ययी-  
भावादिति सप्रम्या अम्भाव । आङ्पूर्वादिणः शतरि इणो यणिति यणि डीपि च रूपं आ-  
यतीति । गावोऽपि गोचरान् गोष्ठमायान्ति दिवसस्यार्धनाडिकावशेषे सन्ध्यापि तदैव  
प्रवर्तते । कियन्तमेवं जपन्नित्याह । आतिष्ठद्गु इति । तिष्ठन्ति गावो यस्मिन् काले  
दोहाय । गावो हि रात्रिप्रथमयामस्य नाडिकायामतीतायां विश्रान्ताः सत्यः उ-  
त्थाप्य दुह्यन्ते । आतिष्ठदित्याङ्मर्यादाभिविध्योरित्यव्ययीभावः । तिष्ठद्गुप्रभृतीनि  
चेति चकारस्यानुक्तसमुच्चयार्थत्वादव्ययीभाव एव पुनः समामान्तरं न भवति । प्रात-  
स्तरामिति । प्रातरित्यव्ययं प्रमातवाच्चि । प्रकर्षविवक्षायान्तरम् । तदन्तात्किमेदित्या-  
दिना आम् । अतिप्रभाते । पतत्रिभ्यः कुक्कुटादिभ्यः प्रथमं प्रबुद्ध उत्थित । पञ्चमी  
विभक्ते इति पञ्चमी । रविमादित्यं प्रणमन् यदा चरति तदा प्रियम्भावुकतामगादिति  
पूर्वेण योज्यम् ॥

ददृशे पर्णशालायां राक्षस्याभीकयाथ सः ।

भार्योढं तमवज्ञाय तस्थे सौमित्रयेऽसकौ ॥ १५ ॥

ददृश इत्यादि ॥ पर्णानां शालायां स्थितः स रामः राक्षस्या ददृशे दृष्टः ।  
कीदृश्या । अभीकया कामुक्या । अनुकाभिकेत्यादिना निपातितः । दृशेः कर्मणि लि-  
ट् । अथ दर्शनानन्तरं भार्योढं ऊढभार्यमृढा भार्या यस्येति । आहिताग्न्यादिषु दर्शनात्  
निष्ठान्तस्य परनिपातः । अवज्ञाय अनादृत्य । सद्भार्यत्वान् । असकौ राक्षसी पापा-  
सौ । कुत्सायामव्ययसर्वनाम्नामकच् । सौमित्रये लक्ष्मणाय । श्लाघद्दृष्टित्यादिना सम्प्रदा-  
नसंज्ञा । तस्थे स्वाभिप्रायं मैथुनायाविष्कृतवती । प्रकाशनस्थेयाख्येऽश्चेति प्रकाशने तद् ॥

( कलापकम् )

दधाना बलिभं मध्यं कर्णजाहविलोचना ।

वाक्त्वचेनातिसर्वेण चन्द्रलेखेव पक्षतौ ॥ १६ ॥

दधानेत्यादि ॥ सा तं प्रार्थयाञ्चक्र इति वक्ष्यमाणेन सम्बन्धः । कीदृशी मध्यं

स्तनजघनयोरन्तरम् । बलिभं बलयोऽस्मिन् सन्तीति । तुन्दिवलिवटेर्भ । दधाना धा-  
रयन्ती । कर्णजाहविलोचना । कर्णजाहं कर्णमूलसमीपमित्यर्थः । तस्य पाकमूल इत्यादि-  
ना जाहच् । कर्णजाहयोर्विश्रान्ते विलोचने यस्या इति सप्तम्युपमानेत्यादिना उपपदलोपी  
बहुव्रीहिः । वाक्त्वचेन वाक्च त्वक्चेति प्राण्यङ्गत्वादेकवद्भावः । द्वन्द्वश्चुदषहान्ता-  
दिति टच् । अतिसर्वेण अतिक्रान्तेन सर्वम् । अत्यादय इति सः । एकविभक्तिचापूर्व-  
निपात इति सर्वशब्दस्योपसर्जनत्वेऽपि पूर्वनिपातो न भवति अपूर्वनिपात इति प्रतिषे-  
धान् । वाक्त्वचेन वाङ्मयेन माधुर्येण मार्दवेन चासाधारणेनोपलक्षितेनेत्यर्थः । इत्थम्भूते  
तृतीया । चन्द्रलेखेव पक्षतौ तनुत्वान् । पक्षोऽत्रार्धमासः । तस्य मूले प्रतिपदि । पक्षात्तिः ॥

**सुपाद् द्विरदनासोरुर्मृदुपाणितलाङ्गुलिः ।**

**प्रथिमानं दधानेन जघनेन घनेन सा ॥ १७ ॥**

**सुपादित्यादि ॥** शोभनौ पादौ यस्या असौ सुपात् । सङ्ख्यासुपूर्वस्येति पादा-  
न्तलोप । पादोऽन्यतरस्यामिति यदा डीप् नास्ति तदेत्थं रूपम् । द्विरदनासोरुर्द्विरद-  
नासे इव करिपोतकरा इव ऊरू यस्या । उपमानपूर्वो बहुव्रीहि । ऊरूत्तरपदादौपम्य  
इति ऊङ् । रद्यते अनेनेति रदः दन्तः । पुंसि संज्ञायां घः करणे । द्वौ रदौ यस्येति द्वि-  
रदः । मृदुपाणितलाङ्गुलिः । तलञ्च अङ्गुलिश्चेति द्वन्द्वः । तत्र घ्यन्तालपाच्चतरयोः अल्पाच्  
तरस्य पर्वनिपातः । पाण्योभ्तलाङ्गुलि पाणितलाङ्गुलि । मृदु पाणितलाङ्गुलि यस्या  
इति योज्यम् । प्रथिमानं पृथुतां दधानेन धारयता । घनेन उपचितेन जघनेनोपलक्षिता  
सा राक्षसी ॥

**उन्नसं दधती वक्रं शुद्धदह्लोलकुण्डलम् ।**

**कुर्वाणा पश्यतः शंयून् स्रग्विणी सुहसानना ॥ १८ ॥**

**उन्नसमित्यादि ॥** उच्यते अनेनेति वक्रम् । सर्वधातुभ्य औणादिकः घृन् । तत्र  
वक्रशब्दो मुखैकदेशे वर्तमानोऽपि कविभिः समुदाये प्रयुज्यते । वक्रं मुखमुन्नसं दधती ।  
नाभ्यस्ताच्छतुरिति नुम् न भवति । उन्नता नासिका यस्मिन्निति । अब्नासिकायाः  
संज्ञायां नसं चेत्यधिकृत्य उपसर्गाच्चेत्यच् । नासिका च नसादेशमापद्यते । शुद्धदत् शुद्धाः  
शुद्धा दन्ता यस्मिस्तच्छुद्धदत् । अग्रान्तशुद्धेत्यादिना ददादेशः । लोले चञ्चले कुण्डले  
यस्मिन् तत् लोलकुण्डलम् । पश्यतो जनान् शंयून् विद्यमानसुखान् कुर्वाणा । शं सुखं  
तदस्यास्तीति । कंशंभ्यां वभयुन्तितुतयस इति युस् । सित्वात्पदसंज्ञा । अनुस्वारः । अपश्यतो  
वा शंयून् कुर्वाणा पश्यतां तु पीडाकरा । स्रग्विणी मालावती । अस्माथेत्यादिना विनिः ।  
सुहसानना हसनं हसः । स्वनहसोर्वेत्यप् । शोभनहसनमाननं यस्याः सा ॥

प्राप्य चञ्चूर्यमाणासौ पतीयन्ती रघूत्तमम् ।

अनुका प्रार्थयाञ्चक्रे प्रियाकर्तुं प्रियंवदा ॥ १९ ॥

प्राप्येत्यादि ॥ प्राप्य ढौकित्वा । चञ्चूर्यमाणा गर्हितमाचरन्ती । प्राणिनो ह-  
न्तव्या इति । चरेर्लुपसदेत्यादिना भावगर्हायां यङ् । चरफलोश्चेत्यभ्यासस्य नुक । उ-  
त्परस्यात् इत्युत्वम् । हलिचेति दीर्घत्वम् । पतीयन्ती आत्मनः पतिमिच्छन्ती । सुप आ-  
त्मनः क्यच् । अनुका अभिलाषुका । अनुकेत्यादिना निपातितः । रघूत्तमं लक्ष्मणं  
प्रार्थयाञ्चक्रे प्रार्थितवती । प्रियाकर्तुमनुलोमयितुम् । पतिमं म्या इति । सुखप्रियादानुलोम्य  
इति ङाच् । प्रियंवदा प्रियवादिनी । प्रियवशे वद खच् ॥

तां प्रार्थनामाह—

सौमित्रे मामुपायंस्थाः कम्नामिच्छुर्वशंवदाम् ।

त्वद्भोगीनां सहचरोमशङ्कः पुरुषायुषम् ॥ २० ॥

सौमित्रे इत्यादि ॥ हे सौमित्रे । इच्छुर्वशंवदाम् । विन्दुर्गिच्छुर्गिति निपा-  
तितः । अशङ्क निर्विकल्प मनः । किं मा वंचयिष्यतीति । मामुपायंस्था परिणय ।  
आशंसायाम्भूतवच्चेति लुङ् । उपायम् स्त्रीकरण इति तङ् । विभाषोपयमन इत्यकिञ्च-  
पक्षे रूपम् । कम्नाम् नमिकम्पीत्यादिना रः । वशंवदाम् । अहं ते वश्येति वदन्तीम् ।  
त्वद्भोगीनां त्वच्छरीराय हिताम् । अवैधव्यादिलक्षणयोगान् । आत्मन्विश्रजनेत्यादिना  
खः । सहचरी सहगामिनीम् । भिक्षामेनादायेषु चेति चकारस्यानुक्तममुञ्चयार्थत्वात् ट-  
प्रत्ययः । कियन्तं कालम् । पुरुषायुषं पुरुषस्यायु र्यावत् । अचतुरेत्यादौ निपातितः ।  
न्तसंयोगे द्वितीया । चरणक्रियाया कृत्स्नसंयोगान् । यथा मासमुपित इति ॥

तामुवाच स गौष्ठीने वने स्त्रीपुंसभीषणे ।

असूर्यपश्यरूपा त्वं किमभीरुरार्यसे ॥ २१ ॥

तामित्यादि ॥ राक्षसी लक्ष्मण उवाच । उक्तवान् । किमित्याह । गौष्ठीने व-  
ने गोष्ठं भूतपूर्वं यस्मिन्वने । इदानीनामापि न ज्ञायते । गोष्ठान् खच् भूतपर्व इति  
खच् । स्त्रीपुंसभीषणे । स्त्री च पुमांश्चेति स्त्रीपुंसौ । अचतुरेत्यादौ निपातितौ । त-  
योर्भीषण इति षष्ठीसमासः । विभेतेर्णिञि हेतुभये पुक् । तदन्तान् कृत्यल्युटो बहुल-  
मिति कर्तरि ल्युट् । तस्मिन्नभीरु सती किमित्यरार्यसे अत्यर्थमटसि । अर्ते. सञ्चि-  
सूत्रीत्यादिना यङ् । यडि चेति गुणः । न न्द्रा इति प्रतिषेधस्य प्रतिषेधो यकारपरस्य न  
द्वित्वनिषेध इति रेफो द्विरुच्यते । भयशीला भीरुः । भियः क्लृक्कनौ । क्रियाशब्द-

त्वाद्भुत इति ऊङ् न भवति । अमनुष्यत्वाच्च । तथाहि लक्ष्मणेनामानुषीयमिति ज्ञाता । तथाच भङ्ग्या दर्शयन्नाह । असूर्यम्पश्यरूपा । अतिगोपनीयतया । सूर्यमप्य-  
निषिद्धदर्शनं न पश्यतीति । असूर्यललाटयोरित्यादिना खश् । पात्रेत्यादिना पश्यादेशः ।  
असूर्यम्पश्यं रूपं यस्या इति समासः । सा न पश्यतीति रूपमपि न पश्यतीत्युक्तम् ॥

**मानुषानभिलष्यन्ती रोचिष्णुर्दिव्यधर्मिणी ।**

**त्वमप्सरायमाणेह स्वतन्त्रा कथमञ्चसि ॥ २२ ॥**

**मानुषानित्यादि ॥** मनोरपत्यानि मानुषा. । मनोर्जातावव्यतौ षुकृच । तान-  
भिलष्यन्ती कामयन्ती रन्तुमिच्छन्ती । वा भ्राशेत्यादिना श्यन् । रोचिष्णु । रोचन-  
स्वभावा । अलङ्कृत्यादिना इष्णुच् । अतएव दिव्यधर्मिणी । दिवि भवा दिव्याः  
देवाः । राक्षसा अपि देवयोनित्वात् । तेषां धर्मः स्वभावः सोऽस्या अस्तीति । धर्मशी-  
लेत्यादिनेनि । अप्सरायमाणा । अप्सरा इवाचरन्ती । राक्षसभावं गोप्तुमिति भावः ।  
उपमानादाचार इत्यधिकारे कर्तुं ऋङ् सलोपश्च । ओजसोऽप्सरसो नित्यमिति वच-  
नान् । इह वने स्वतन्त्रा कथमञ्चसि भ्रमसि । स्व आत्मा तन्त्रः प्रधानं यस्याः ।  
अपराधीनत्वात् । अनयोक्त्या राक्षसीत्वं दर्शयति ॥

**उग्रंपश्याकुलेऽरण्ये शालीनत्वविवर्जिता ।**

**कामुकप्रार्थनापट्वी पतिवत्नी कथंन वा ॥ २३ ॥**

**उग्रमित्यादि ॥** उग्रम्पश्यन्तीत्युग्रम्पश्या. । पापाशयत्वात् । शबरादयः । उ-  
ग्रम्पश्येत्यादिना खश् निपात्यते । तैराकुले व्याप्ते अरण्ये । पतिवत्नी जीवत्पतिः कथं केन  
प्रकारेण न वा नैवं भवसीत्यर्थः । अन्तर्वत्पतिवतोर्नुगित्यत्र पतिर्विद्यते अस्या इति  
मतुप् सिद्धः । जीवत्पत्या मतुपो यत्वं निपात्यते । नुक्स्वूत्रैव विधीयते । डीपप्रत्ययस्तू-  
गिद्वादेव सिद्धः । शालीनत्वविवर्जिता । अधृष्टतया वर्जिता । शालाप्रवेशमर्हतीति  
शालीनकौपीने इति खश् निपात्यते । अधृष्टेऽभिधेये प्रवेशशब्दस्य लोपः । तस्य भावः  
शालीनत्वम् । कामुकः कामशीलः । लषपतेत्यादिना उकञ् । तस्य प्रार्थनायां पट्वी  
चतुरा । व्रोतो गुणवचनादिति डीष् ॥

**राघवं पर्णशालायामिच्छानुरहसं पतिम् ।**

**यः स्वामी मम कान्तावानौपकर्णिकलोचनः ॥ २४ ॥**

**राघवमित्यादि ॥** रामं पर्णशालायामवस्थितं पतिमिच्छ । अनुरहसं विवेकप्रा-  
प्तमनुगतोरह इति विगृह्य अन्ववतप्ताद्रहस इत्यच् । यो राघवो ममापि स्वामी प्र-

भु । स्वामिन्नैश्वर्य इति निपातितम् । कान्तावान् सभार्य । प्रवृत्तमम्भोगोऽमौ नाहमि  
ति दर्शयति । तमेव रूपशौर्याभ्या वर्णयन्नाह । औपकर्णिकलोचन । कर्णयो समी-  
पमुपकर्णम् । समीपार्ये अव्ययीभावः । तव प्रायभव इति उपजानूपकर्णोपनीवेष्टक । शे-  
षमपि शब्दद्वयं प्रयोक्ष्यते । औपकर्णिके लोचने यस्य कर्णान्तायतलोचन इत्यर्थः ॥

**वपुश्चान्दनिकं यस्य कार्णवेष्टकिकं मुखम् ।**

**संग्रामे सर्वकर्माणौ पाणी यस्यौपजानुकौ ॥ २५ ॥**

वपुरित्यादि ॥ यस्य राघवस्य वपुः शरीरं चान्दनिकं चन्दनेन सम्पृश्यते प्राप्त-  
शोभं भवति । मुखं च कार्णवेष्टकिकम् । कर्णवेष्टकाभ्यां कर्णलिङ्गाभ्यां कार्णवेष्टकिकम् ।  
तत्रोभयत्र सम्पादिनीति ठक् । पाणी हस्तौ संग्रामे युद्धे सर्वकर्माणौ धनुः खड्गादिव्या-  
पारकर्माणि व्याप्नुत । तत्सर्वादेरिति खः । औपजानुकौ । आजानुकौ । आजानुलम्बा-  
वित्यर्थः । अत्र ठक् । इसुसुक्तान्तात्कः ॥

**बद्धो दुर्बलरक्षार्थमसिर्धेनोपनीविकः ।**

**यश्चापमाश्मनप्रख्यं सेपुं धत्तेऽन्यदुर्वहम् ॥ २६ ॥**

बद्ध इत्यादि ॥ येन असिः खड्ग औपनीविकः । नीवीममीपे प्रायेण भवतीति ।  
स हि नीवी प्राप्य वर्तमानः पार्श्वयोश्चोर्ध्वं निबद्धः । किमर्थं दुर्बलरक्षार्थं दुर्बलरक्षायै  
इदमित्यस्मिन्नर्थे चतुर्थी । तदर्थेत्यादिना सः । तत्रार्थेन नित्यसमासः सर्वलिङ्गता च  
यश्चापं धनुर्धत्ते धारयति । आश्मनप्रख्यम् । आश्मनो विकार इत्यण् । “अन” इति प्रकृति-  
भावे प्राप्ते आश्मनो विकार उपसङ्गधानमिति टिलोपः पाक्षिकः । विभाषर्जोरित्यनो  
मण्डूकश्रुत्या विभाषाग्रहणानुवृत्तेर्विकारे वाच्ये । अन्यत्राश्मन एव भवति । आश्मनेन  
प्रख्या सादृश्यमस्य तदाश्मनप्रख्यमुपलघटितमित्यत्र । सेपुं मशरम् । अन्यदुर्वहं  
दुःसैनोह्यत इति खल् । रामादन्येन दुर्वहमित्यर्थः ॥

**जेता यज्ञद्रुहां संख्ये धर्मसन्तानमूर्वने ।**

**प्राप्य दारगवानां यं मुनीनामभयं सदा ॥ २७ ॥**

जेनेत्यादि ॥ यज्ञाय द्रुह्यन्तीति यज्ञद्रुहो गक्षमाः । सत्सृष्टिषेत्यादिना क्रिप् ।  
तेषां संग्रामे जेता । तृजन्तोऽयम् । ततश्च कृत्प्रयोगे कर्मणि षष्ठी । धर्मसन्तानमूः पूर्व-  
वत् क्रिप् । धर्मरत इत्यर्थः । वने वर्तमानानां मुनीनां वानप्रस्थादीनामित्यर्थः । तेषां  
भार्याग्निपरिग्रहात् यानि दारगवानि । दारगश्च गावश्चेति दारगवानि । अत्रतुर्गेत्यादिना  
निपातितानि । दारयन्तीति दारगः । दारजारौ कर्तरि णिलुक्चेति घञ् । तेषां च येनाभयं  
सदा दत्तमिति योज्यम् । येषामेव प्राप्तिक्रिया तेषामेवाभयमिति समानकर्तृकत्वम् ॥

ततोवावृत्यमानासौ रामशालां न्यविक्षत ।

मामुपायंस्त रामेति वदन्ती सादरं वचः ॥ २८ ॥

तत इत्यादि ॥ ततो लक्ष्मणवचनानन्तरमसौ राक्षसी वावृत्यमाना रामं वृण्वाना । वा वृतुवरण इति दैवादिकः आत्मनेपदी । रामशालां रामस्य पर्णकुटीरं न्यविक्षत प्रविष्टा । विशेः शल इगुपधादनिटः कसः । नेर्विश इति तड् । मामुपायंस्त रामेति हे राम अहं प्रार्थये भवान् मामुपायंस्त परिणयत्विति वाक्यभेदेन योज्यम् । आशंसायां भूतवचेति लुङ् । “ उपाद्यमः स्वकरणे ” इति तड् । “ विभाषोपयमने ” । इत्यकि-त्त्वपक्षे रूपम् । इत्येवं वचः सादरं वदन्ती ॥

अस्त्रीकोऽसावहं स्त्रीमान् स पुष्यतितरां तव ।

पतिरित्यब्रवीद्रामस्तमेव ब्रज मा मुचः ॥ २९ ॥

अस्त्रीत्यादि ॥ असौ लक्ष्मणोऽस्त्रीकः । न विद्यते अस्य स्त्रीति । नद्युतश्चेति कप् । न कपीति ह्रस्वप्रतिषेधः । अहं पुनः स्त्रीमान् सभार्यः । प्रशंसायां मतुप् । स एव लक्ष्मणः पुष्यतितराम् अतीव पुष्यति लक्ष्मणस्तव पतिः । तिडश्चेति तरप् । किमेदित्याम् । तस्मात्तमेव लक्ष्मणं ब्रज गच्छ । मा मुचः मा त्याक्षीः । मुचेर्लुङ् । लदित्वादङ् । इति एवमब्रवीद्रामः उक्तवान् । आदादिकस्य ब्रुञ्चो लडि ब्रुव ईडिति ईटि रूपम् ॥

लक्ष्मणं सा वृषस्यन्ती महोक्षं गौरिवागमत् ।

मन्मथायुधसम्पातव्यथ्यमानमतिः पुनः ॥ ३० ॥

लक्ष्मणमित्यादि ॥ लक्ष्मणं पुनर्भूयोऽगमत् । लक्ष्मणं प्रति गता । यथा गौ-वृषस्यन्ती मैथुनेच्छावती महोक्षं महावृषम् । वृषस्यन्तीत्युपमानविशेषणमेतत् । तेन वृषं लब्धुमिच्छन्तीति क्यच् । अश्वक्षीरेत्यादिना असुक् । तद्वथश्ववृषयोर्मैथुनेच्छायामिति । तद्गदागमत् । महोक्षमिति अचतुरादिसूत्रेण निपातितम् । मन्मथस्यायुधानि शराः । आयुध्यन्ते णभिरित्यायुधानि । घञर्थे कविधानमिति कः । तेषां सम्पातः संश्लेषः । तरमान् व्यथ्यमाना पीड्यमाना मतिर्मनो यस्याः ॥

तस्याः सासद्यमानाया लोलूयावान् रघूत्तमः ।

असिं कौक्षेयमुद्यम्य चकारापनसं मुखम् ॥ ३१ ॥

तस्या इत्यादि ॥ सासद्यमानायाः समीपे गर्हितं सीदन्त्याः प्रविशन्त्याः । लु-पसदेत्यादिना यङ् । रघूत्तमो लक्ष्मणः । मुखमपनसमपगतनासिकं चकार । उपसर्गाच्चे-त्यच् । नासिका च नसादेशमापद्यते । तत्र संज्ञायामिति नानुवर्तते । किं कृत्वा कौ-



क्षेयमसिमुद्यम्य उल्लिख्य । कुक्षौ भव इति दतिकुक्षीत्यादिना ढञ् । कौक्षेयः । लोलू-  
यावान् अत्यर्थं लवनक्रियायुक्तः । लुनातीति लोलूया । यडन्तादप्रत्ययादित्यकारः । सा  
विद्यते यस्येति मतुप् ॥

अहं शूर्पणखा नाम्ना नूनं नाज्ञायिषि त्वया ।

दण्डोऽयं क्षेत्रियो येन मय्यपातीति साब्रवीत् ॥ ३२ ॥

अहमित्यादि ॥ सा राक्षसीत्यब्रवीत् । अहं शूर्पणखेति नाम्ना नूनमवय्यं त्वया  
नाज्ञायिषि न ज्ञातास्मि । ज्ञा इत्यस्मात्कर्मणि लुङ् । स्यमिजित्यादिना अजन्तत्वान् चि-  
ण्वदिट् । आतो युगिति युक् । स्वाङ्गाच्चेति डीषि प्राप्ते नखमुखान् संज्ञायामिति प्रतिषे-  
धः । पूर्वपदात्संज्ञायामिति णत्वम् । अज्ञाने कारणमाह । येनायं दण्डो नासाच्छेदनलक्षणो  
मय्यपाति पातितः । पाते कर्मणि लुङ् । चिणादेशः । अत उपधाया इति वृद्धिः । चि-  
णो लुक् । क्षेत्रिय परक्षेत्रे चिकित्स्यः परक्षेत्रे जन्मान्तरशरीरे यदि शक्यश्चिकित्सितुं  
तदा नासिकाया सम्भवान् । क्षेत्रियञ् परक्षेत्रे चिकित्स्य इति निपातनम् ॥

पर्यशाप्सीद्विविष्टासौ संदर्श्य भयदं वपुः ।

अपिस्फवच्च बन्धूनां निनङ्क्षुर्विक्रमं मुहुः ॥ ३३ ॥

पर्यशाप्सीदित्यादि ॥ असौ राक्षसी पर्यशाप्सीन् आक्रुष्टवती । शपेरनिट् ।  
सिचि हलन्तलक्षणा वृद्धिः । शप उपालम्भन इति तड् न भवति । उपालम्भनं हि वाचा  
शरीरस्पर्शनम् । दिविष्टा नभसि वर्तमाना । तत्पुरुषे कृति बहुलमिति सप्रम्या अलुक् ।  
अम्बाम्बेति पत्वम् । भयदं रौद्रं वपुः शरीरं संदर्श्य दर्शयित्वा । बन्धूनां विक्रमं  
शौर्यं मुहुः पुनः पुनः । अपिस्फवत् स्फीतीचकार । अर्तिहीत्यादिना णात्रित्यनुवृत्तौ  
स्फायो व इति वकारः । स्फायतेश्चङि णिलोपः । ह्रस्वद्विर्वचनादि । अभ्यासस्य खयः  
शेषः । चर्लमित्त्वं च सन्वद्भावे । निनङ्क्षु नष्टमिच्छुरित्यर्थः । नशेः सनि मम्जिन-  
शोर्ललीति नुम् ॥

खरदूषणयोर्भ्रात्रोः पर्यदेविष्ट सा पुरः ।

विजिग्राहयिषू रामं दण्डकारण्यवासिनोः ॥ ३४ ॥

खरेत्यादि ॥ खरदूषणयोर्भ्रात्रोर्दण्डकारण्यवासिनो पुरः अग्रतः पर्यदेविष्ट प-  
रिदेवनं कृतवतीति । देवुदेवन इत्यस्यात्मनेपदिन सेटो लुङि रूपम् । परिदेवने कारणमाह ।  
विजिग्राहयिषुः रामं विग्राहयितुं योधयितुमिच्छुः । ग्रहेर्ण्यन्तस्य सन्नन्तस्य रूपम् । रो-  
रीति रेफलोपः । ढूलोप इति दीर्घत्वम् ॥

कृते सौभागिनेयस्य भरतस्य विवासितौ ।

पित्रा दौर्भागिनेयौ यौ पश्यतं चेष्टितं तयोः ॥ ३५ ॥

कृते इत्यादि ॥ किपर्यदेविष्ट इत्याह । भरतस्य कृते कार्यनिमित्तं राज्ये अभि-  
षेक्तव्यमिति । सुभगा केकयी तस्या अपत्यं सौभागिनेयः । स्त्रीभ्यो ढक् । कल्याण्यादी-  
नामिनङ् । तत्र सुभगा दुर्भगा चेति पठ्यते । हृद्भ्रगेत्युभयपदवृद्धिः । पित्रा यौ विवासितौ  
निष्कासितौ । दौर्भागिनेयौ कौशल्या सुमित्रा च दुर्भगे तयोरपत्ये रामलक्ष्मणौ  
तयोश्चेष्टितं नासाच्छेदनं पश्यतम् । विधौ प्रार्थनायां वा लोट् । थसस्तम् ॥

मम रावणनाथाया भगिन्या युवयोः पुनः ।

अयं तापसकाद्ध्वंसः क्षमध्वं यदि वः क्षमम् ॥ ३६ ॥

ममेत्यादि ॥ रावणो नाथ प्रभुर्यस्याः मम विशेषणम् । युवयोर्भगिन्या अयं ताप-  
सकात् कुतापसात् । कुत्सायां कन् । ध्वंसो नासिकाविनाशः । यदि वः युष्माकं गुरूणां  
क्षमं युक्तम् क्षन्तुमित्यर्थात् । युष्मदि गुरावेकेषामिति बहुवचनं तयोज्येष्टत्वात् । तर्हि क्ष-  
मध्वं उपेक्षध्वम् । रावण एव ज्ञास्यतीति भावः ॥

असंस्कृत्रिमसंव्यानावनुप्तिमफलाशिनौ ।

अभृत्त्रिमपरीवारौ पर्यभूतां तथापि माम् ॥ ३७ ॥

असमित्यादि ॥ पुनरप्येजयितुमाह । संस्कारेण वापेन भरणेन च निर्वृत्तं सं-  
स्कृत्रिम् । उप्तिमं भृत्रिमं च । द्वित् । क्विः । क्वेर्मम् नित्यम् । संपर्युपेभ्य इति सुट् । सम्पू-  
र्वस्य क्वचिद्भूषणेऽपीष्यते । संस्कृत्रिमं न विद्यते येषामिति नञ् समासः । असंस्कृत्रि-  
माणि संव्यानानि परिधानानि उत्तरीयाणि ययोः । वल्कलवाससावित्यर्थः । अनुप्ति-  
माणि फलानि अशनमाहारो ययोः तौ वन्यफलाहारौ न शालिभोजनौ । परिव्रियते-  
ऽन्नेनेति घञ् । उपसर्गस्य घञ्नीति दीर्घः । मृगाणाममनुष्यत्वात् । अभृत्त्रिमः परीवारो  
अनुजीविलोको ययोस्तौ । मृगपरिवारौ । तथापि मां पर्यभूतां परिभूतवन्तौ । लुङि रूपम् ॥

श्वःश्रेयसमवाप्तासि भ्रातृभ्यां प्रत्यभाणि सा ।

प्राणिवस्तव मानार्थं ब्रजाश्वसिहि मा रुदः ॥ ३८ ॥

श्वःश्रेयसमित्यादि ॥ श्वःशब्दः प्रशंसामाह । शोभनं श्रेय इति वाक्ये श्वसो-  
वसीयः श्रेयस इत्यन् । मयूरव्यंसकादित्वात् सः । श्वःश्रेयसं कल्याणमवाप्तासि प्राप्स्य-  
सि । भविष्यदनद्यतने लुट् । मारयावस्तावित्युक्तं भवति । ताभ्यां भ्रातृभ्यां प्रत्यभाणि  
प्रतिभणिता सा । कर्मणि लुङ् । प्राणिवस्तव मानार्थम् । तव मानखण्डनं माभूदिति

जीवावः । श्वस् प्राणने अन् च । रुदादिभ्यः सार्वधातुक इति इट् । अनितेरिति णत्वम् । तस्माद्भ्रज । यथास्थानं गच्छ । आश्वसिहि । उद्वेगं त्यज । विधौ प्रार्थनायां वा लोट् । मारुदः । माडि लुङ् । इरितो वेत्यङ् यदा नास्ति तदा मारोदीरिति ॥

जक्षिमोऽनपराधेऽपि नरान्नक्तन्दिवं वयम् ।

कुतस्त्यं भीरु यत्तेभ्यो द्रुह्यद्भ्योऽपि क्षमामहे ॥ ३९ ॥

जक्षिम इत्यादि ॥ वयं अनपराधेऽपि । नक्तं च दिवा च नक्तन्दिवम् । अचतुरेति निपातितम् । नरान् जक्षिमो भक्षयाम् । जक्षभक्षहसनयोरिति भक्षार्थस्य रुदादिभ्य इतीट् । अस्मदोर्द्धयोश्चेति द्वित्वे वयमिति बहुवचनम् । यत एवं हे भीरु ! संबुद्धौ गुणो न भवति संज्ञापूर्वको विधिरनित्य इति । कुतस्त्यम् कुत एतदागतम् । अव्ययत्वान् त्यप् । अमेहकृतसिवेभ्य इति त्यप् । तेभ्यो नरेभ्यो द्रुह्यद्भ्योऽपि द्रोहं कुर्वणेभ्योऽपि क्षमामहे । नैवेत्यर्थः । ऋधद्रुहेति सम्प्रदानत्वम् । क्षमेर्गम्यमानो नचर्षस्तस्यासूयार्थत्वात् क्षमध्वं यदि वः क्षममित्यस्य प्रतिवचनम् ॥

तौ चतुर्दशसाहस्रबलौ निर्ययतुस्ततः ।

पारश्वधिकधानुष्कशाक्तिकप्रासिकान्वितौ ॥ ४० ॥

तावित्यादि ॥ ततो निगदनादुत्तरकालं निर्ययतुर्निर्गतवन्तौ । चतुर्दशसहस्राणि परिमाणं यस्य बलस्य । तदस्य परिमाणमित्यस्मिन्निषये शतमानविशतिकसहस्रवसनादण् प्राग्वतेः । सङ्ख्यायाः संवत्सरेत्युत्तरपदवृद्धिः । चतुर्दशसाहस्रं बलं ययोः तौ । तथा पारश्वधिकधानुष्कयाष्टिकप्रासिकान्वितौ । परश्वध प्रहरणमेषामिति परश्वधान् ठञ् । तथा धनु प्रहरणमेषां यष्टि प्रहरणमेषामिति शक्तियष्टयोरीककृ । प्रास. कुन्त प्रहरणमित्यौत्सर्गिकष्टकृ । तव धनुषष्टकृ । इसुसुक्तान्तात्कः । तत. सेनाङ्गत्वात्कृतैकवद्भावः तेनान्वितावनुगतौ ॥

अथ सम्पततो भीमान् विशिखैरामलक्ष्मणौ ।

बहुमूर्ध्नो द्विमूर्ध्नाश्च त्रिमूर्ध्नाश्चाहतां मृधे ॥ ४१ ॥

अथेत्यादि ॥ अथैतस्मिन् प्रस्तावे रामलक्ष्मणौ मृधे संग्रामे विशिखैः शरैरहतां हतवन्तौ । हन्तिः परस्मैपदी तस्माद्भ्रजि तमस्ताम् । तस्य ङित्त्वे अनुदात्तेत्यादिना अनुनासिकलोपः । कान् राक्षसान् । विशेषणोपादानान् विशेष्यप्रतिपत्ति । प्रकृतत्वाद्वा । सम्पततोऽभिपतत. । बहुमूर्ध्नो बहुशिरसः । तथा द्विमूर्ध्नांस्त्रिमूर्ध्नांश्च । द्वित्रिभ्यां च मूर्ध्ने इति समासान्तः षः । अतएव भीमान् भयानकान् । त्रिमूर्ध्नांश्चैत्यत्र नञ्छव्यप्रशानिति रुः । पूर्वस्य त्वनुनासिक. । विसर्जनीयस्य सः । चुत्वम् ॥

तैर्वृक्णरुग्णसंभुग्रक्षुण्णभिन्नविपन्नकैः ।

निमग्नोद्विग्रसंह्रीणैः पप्रे दीनैश्च मेदिनी ॥ ४२ ॥

तैरित्यादि ॥ तैः राक्षसैर्मेदिनी पप्रे पूरिता । प्रापूरण इत्यस्मात्कर्मणि लिट् । वृक्णैः छिन्नैः । रुग्णैः भग्नहस्तपादैः । सम्भुग्रैः वक्त्रीकृतदेहैः । क्षुण्णैः सम्पिष्टशरीरैः । भिन्नैः विदारितैः । विपन्नकैः नष्टैः । अनुकम्पायां कन् । निमग्नैः परिभूतैः । उद्विग्रैर्भीतैः । संह्रीणैर्लज्जितैः । वयमपीदृशी दशां प्राप्ता इति । दीनैः हा मातः हा भ्रातरित्येवं भाषमाणैः । तत्र वृश्चिरुजिभुजिमसृजिविजिभ्यो निष्ठायामोदितश्चेति नत्वम् । चो. कुरिति कु. । क्षुदिभिदिपदिभ्यो रदाभ्यामिति दस्य च नः । संह्रीण इति नुदविदेत्यादिना । दीङ्क्षये इत्यस्य स्वादय ओदित इत्योदितश्चेति नत्वम् ॥

केचिद्वेपथुमासेदुरन्ये दवथुमुत्तमम् ।

सरक्तं वमथुं केचिद्भ्राजथुं न च केचन ॥ ४३ ॥

केचिदित्यादि ॥ तेषां मध्ये केचित् वेपथुं कम्पम् । टुवेष्टकम्पने । आसेदुः प्राप्ता । अन्ये दवथुमुपतापमुत्तमं महान्तम् । टुदुउपतापे । केचिद्वमथुं छर्दनं सरक्तं सशोणितम् । टुवम्उद्विरणे । भ्राजथुं शोभां नैव केचन न केचिदपि । टुभ्राजृदीप्तौ । सर्वत्र द्वितोऽथुच् ॥

मृगयुमिव मृगोऽथ दक्षिणेर्मा

दिशमिव दाहवतीं मरावुदन्यन् ।

रघुतनयमुपाययौ त्रिमूर्धौ

विषभृदिवोग्रमुखं पतत्रिराजम् ॥ ४४ ॥

मृगयुमित्यादि ॥ अथैतस्मिन् राक्षसविध्वंसनप्रस्तावे त्रिमूर्धः त्रिशिरा नाम राक्षस रघुतनयमुपाययौ उपागतः । मृगयुमिव लुब्धकमिव । मृगान् यातीति मृगयुः । मृगश्चादयश्चेत्यौणादिककुप्रत्ययान्तः । दक्षिणेर्मा दक्षिणे ईर्मं व्रणं यस्येति । दक्षिणेर्मा लुब्धयोग इत्यनिच् । यथा मृगो लुब्धकव्रणितदक्षिणाङ्गः तमेव मरणायोपयाति । दिशमिव दाहवती यथा दिशं दावाग्नियुतां मरौ निर्जले देशे मृग उदन्यन् उदकपानामिलाष उपयाति । उदकमिच्छति सुप आत्मन इति क्यच् । उदकस्योदन् भावः । अशनायेत्यादिना निपातितम् । तदन्ताल्लट् शत्रुप्रत्ययः । विषभृदिव यथा विषधरः सर्प उग्रमुखं भीषणमुखं पतत्रिराजं गरुडमुपयाति तद्वत्तमिति । राजाहः सखिभ्यष्टच् ॥

शितविशिखनिकृत्तकृत्स्नवक्रः

क्षितिभृदिव क्षितिकम्पकीर्णशृङ्गः ।

भयमुपनिदधे स राक्षसाना-

मखिलकुलक्षयपूर्वलिङ्गतुल्यः ॥ ४५ ॥

इति भट्टिकाव्ये चतुर्थः सर्गः ॥

शितेत्यादि ॥ त्रिमूर्धो राक्षसानां भयमुपनिदधे उपनिहितवान् । कीदृशः शिन-  
विशिखैस्तीक्ष्णविशिखैः, निकृत्तानि छिन्नानि कृत्स्नानि सर्वाणि वक्राणि मुखानि यस्य  
स । क्षितिभृदिव भूधर इव । कीदृश क्षितिकम्पकीर्णशृङ्ग क्षितेर्भूमेः कम्पेन कीर्णा-  
नि क्षिप्तानि शृङ्गाणि यस्य क्षितिभृतः । अखिलस्य सर्वस्य कुलस्य क्षये विनाशे यत्  
पूर्वं लिङ्गं तेन तुल्यः असावप्यखिलराक्षसक्षयस्य पूर्वलिङ्गतुल्यः ॥

इति भट्टिकाव्यटीकायां जयमङ्गलाख्यायां प्रकीर्णकाण्डे रामप्रवास-  
श्चतुर्थः सर्गः ॥ ४ ॥

पञ्चमः सर्गः ।

निराकरिष्णू वतिष्णू वर्धिष्णू परितो रणम् ।

उत्पतिष्णू सहिष्णू च चेरतुः खरदूपणौ ॥ १ ॥

निरेत्यादि ॥ खरदूपणौ रणं परितः समन्तान् । अभित इत्यादिना द्वितीया ।  
चेरतुः भ्रान्तौ । निराकरिष्णू शत्रुनिगकरणशीलौ । वर्धिष्णू अभिमुखं वर्तनशीलौ न  
पलायनशीलौ । वर्धिष्णू मायया महाप्राणोद्भावनशीलौ । उत्पतिष्णू नभ उत्पतनशीलौ-  
सहिष्णू शस्त्रप्रहारसहनशीलौ । सर्वत्रालंकृञ्जीत्यादिना इष्णुच् ॥

तौ खड्गमुशलप्रासचक्रबाणगदाकरौ ।

अकार्षामायुधच्छायं रजःसन्तमसे रणे ॥ २ ॥

तावित्यादि ॥ रणे रणभूमौ रजःसन्तमसे । सङ्गतं तमः सन्तमसम् । अंबसम-  
न्धेभ्यस्तमस इत्यच् । रजसा सन्तमसं अस्मिन् इति रजःसन्तमसं तस्मिन् रजसा कृता-  
न्धकारे तौ खरदूपणौ आयुधच्छायमायुधबाहुल्यमकार्षाम् कृतवन्तौ । आयुधानां छा-  
येति छायाबाहुल्य इति नपुंसकत्वे ह्रस्वत्वम् । खड्गादीनां बाणांतानां द्वंद्वैकवद्भावं कृत्वा

पश्चात्तेन सहिता गदेति शाकपार्थिवादित्वात् सः । अन्यथा समुदायस्य जातिरप्राणिना-  
मित्येकवद्भावेन नपुंसकलिङ्गता स्यात् । बाणगदमिति । खड्गमुशलप्रासचक्रबाणगदाः  
करे येषामिति समासे प्रहरणार्थेभ्य इत्यादिना करशब्दस्य परनिपातः ॥

अथ तीक्ष्णायसैर्बाणैरधिमर्म रघूत्तमौ ।

व्याधं व्याधममूढौ तौ यमसाञ्चक्रतुर्द्विषौ ॥ ३ ॥

अथेत्यादि ॥ अथैतस्मिन् संग्रामे रघूत्तमौ रामलक्ष्मणौ कर्तृभूतौ । कर्मभूतौ  
द्विषाविति । सत्सूद्विषेत्यादिना क्विप् । यमसाञ्चक्रतुः यमाधीनौ कृतवन्तौ । तदधीनवचन  
इति सातिः । तीक्ष्णायसैर्बाणैः । तीक्ष्णमायसं फलं येषामिति । व्याधं व्याधं विद्धा विद्धा।  
आभीक्ष्ण्ये णमुल् । तत्र समानकर्तृकयोः पूर्वकाल इति वर्तते । आभीक्ष्ण्ये द्वे भवत  
इति द्विर्वचनम् । अधिमर्मेति विभक्त्यर्थेऽव्ययीभावः । अमूढौ सावधानौ रामलक्ष्मणौ  
मर्मवेधमेवाह ॥

हतबन्धुर्जगामासौ ततः शूर्पणखा वनात् ।

पारेसमुद्रं लङ्कायां वसन्तं रावणं पतिम् ॥ ४ ॥

हतेत्यादि ॥ असौ शूर्पणखा हतबन्धु व्यापादितभ्रातृद्वया ततो वनाद्दण्डकार-  
ण्यात् रावणं पति प्रभुं शरणं जगाम गतवती । पारेसमुद्रम् । समुद्रस्य पार इति । पारे  
मध्ये षष्ठ्या वेत्यव्ययीभावः । तत्सन्नियोगेन पूर्वपदस्यैकारान्तत्वम् । पश्चात्सप्तमी । ना-  
व्ययीभावादित्यम्भावः । समुद्रस्थ पारे स्थितायां लङ्कायां वसन्तं रावणमिति ॥

संप्राप्य राक्षससभं चक्रन्द क्रोधविह्वला ।

नामग्राहमरोदीत् सा भ्रातरौ रावणान्तिके ॥ ५ ॥

संप्राप्येत्यादि ॥ सा शूर्पणखा राक्षससभं संप्राप्य दौकित्वा । राक्षसानां सभेति  
सभाराजेत्यादिना नपुंसकता । चक्रन्द क्रन्दनं कृतवती । क्रोधविह्वला क्रोधविवशा ।  
भ्रातरौ खरदूषणावरोदीत् रुदितवती । नामग्राहं नाम गृहीत्वा । भ्रातरौ खरदूषणाविति ।  
नाम्न्या दिशि ग्रहोरिति णमुल् । अत्र नामग्रहणविशिष्टाया रोदनक्रियाया व्याप्तुमिष्टत्वा-  
द्बुद्धिः सकर्मकः । रावणान्तिके रावणसमीपे । सप्तम्यधिकरणे चेति चकाराहूरान्तिका-  
र्थेभ्य इति सप्तमी ॥ तयो कि जातमिति रावणेन पृष्टाह ॥

दण्डकानध्यवात्तां यौ वीर रक्षःप्रकाण्डकौ ।

नृभ्यां संख्येऽकृषातां तौ सभृत्यौ भूमिवर्धनौ ॥ ६ ॥

दण्डकानित्यादि ॥ हे वीर दण्डकान् दण्डकारण्यसन्निवेशान् अध्यवात्ताम्

अध्युषितवन्तौ । वसनिवास इत्यस्माद्भुङ् । हलन्तलक्षणा वृद्धिः । सः सीत्यादिना धातु-  
सकारस्य तत्वम् । झलो झलीति सिचो लोपः । रक्षःप्रकाण्डको प्रशस्तौ राक्षसौ । प्रशं-  
सावचनैश्चेति स । ततः स्वार्थे कन् । स्वार्थिकाश्च प्रकृतितो लिङ्गवचनान्यतिवर्तन्त इति  
नपुंसको न भवति । अन्यथा रूढिशब्दा प्रशंसावचना आविष्टलिङ्गत्वादन्यलिङ्गेऽपि  
जातिशब्दे स्वलिङ्गोपादानादेव समानाधिकरणा. स्युः । यथा गोप्रकाण्डमिति । तौ नृ-  
भ्यां मनुष्याभ्यां सङ्घे युद्धे भूमिवर्धनावकृपाताम कृतौ । कर्मणि लुङ् । अभिष्वङ्गावे  
रूपम् । वर्धते इति वर्धनौ । कृत्यल्युटो बहुलमिति कर्तरि ल्युट् । भूमेर्वर्धनाविति स ।  
भस्मीकृतशरीरस्य भूमौ लीयमानत्वान् । सभृत्यौ नैकाकिनौ ॥

विग्रहस्तव शक्रेण बृहस्पतिपुरोधसा ।

सार्धं कुमारसेनान्या शून्यश्चासीति को नयः ॥ ७ ॥

विग्रह इत्यादि ॥ बृहस्पतिः पुरोधा मन्त्री;यस्य;शक्रस्य तेन । कार्येषु पुग धीयन्  
इति पुरोधा । पुर पूर्वाद्भाव. सर्वधातुभ्य असुन् । तथा कुमारः कार्तिकेय. सेनानी-  
र्यस्य । सेनां नयतीति सत्सृष्टिषेत्यादिना क्तिप् । तेन शक्रेण सह सार्द्धं तव विग्रह  
आसीत् । इदानी कार्यनिपुणाभावान् शून्यश्चामि । तासस्त्योर्लोप इति सकारलोप. ।  
तस्मात्को नयः । नय एव न भवतीत्यर्थः ॥

तदेव दर्शयन्नाह—

यद्यहं नाथ नायास्यं विनसा हतवान्धवा ।

नाज्ञास्यस्त्वमिदं सर्वं प्रमाद्यंश्चारदुर्बलः ॥ ८ ॥

यदीत्यादि ॥ विनसा विगता नासा थस्या । नासैव नासिकेति केण इति ह्रस्वत्वे  
रूपम् । तस्या नसादेशस्य विधीयमानत्वान् । अत्र सम्भव एव नास्ति । विनसेति पा-  
ठान्तरम् तत्र विगता चासौ नासिका च विनासिका । तत इत्थम्भूतलक्षणायां तृती-  
यायां पद्मोमास इत्यादिना नसादेश । विगतया नासिकयोपलक्षितेत्यर्थ । विगता  
नासिका अस्या इति बहुव्रीहिणा व्याख्याने अबूनासिकेत्यादिना अच् नसादेशश्च प्राप्नुत ।  
तस्य संज्ञाविषयत्वात् । उपसर्गाच्चेत्यसंज्ञायां विधीयमानो न भवति वेद्यो वक्तव्य इति प्रा-  
देशो बाधकः । हे नाथ यद्यहं विनसा हतवान्धवा नायास्यं न याता भविष्यम तदा तदिदं  
सर्वं भ्रात्रोर्वधं नासाच्छेदं च नाज्ञास्य न ज्ञातोऽभविष्य । क्रियातिपत्तौ लिङ् । अज्ञाने  
कारणमाह । प्रमाद्यन् विषयेषु प्रमादं गच्छन् । चारदुर्बल. चारहीन. । चाग हि चक्षु-  
राज्ञां कार्याकार्यज्ञानाय लोके । चरतीति चर. पचाद्यच् । चर एव चारः प्रज्ञादित्वादण् ॥

करिष्यमाणं विज्ञेयं कार्यं किंनु कृतं परैः ।

अपकारे कृतेऽप्यज्ञो विजिगीषुर्नवा भवान् ॥ ९ ॥

करिष्यमाणमित्यादि ॥ परैः शत्रुभिरपचयचिकीर्षया करिष्यमाणं कार्यं विज्ञेयम् । किनु कृतमेव यत्तदवश्यमेव विज्ञेयमित्यर्थः । त्वं पुनः परैरपकृतोऽपि अज्ञोऽविदितस्वरूपः । अतो विजिगीषुर्न वा भवान् सुप्तो न राज्यं सम्भावयतीत्यर्थः ॥

वृतस्त्वं पात्रेसमितैः खट्वारूढः प्रमादवान् ।

पानशौण्डः श्रियं नेता नात्यन्तीनत्वमुन्मनाः ॥ १० ॥

वृत इत्यादि ॥ अत्यन्तं गामिनीति अवारपारेत्यादिना खः । तस्य भावोऽत्यन्तीनत्वम् । नैवात्यन्तीनामत्यन्तगामिनी श्रियं नेता न प्रापणशीलः । वृन्निति ताच्छीलिकस्तृन् । न लोकेति षष्ठीप्रतिषेधः । यद्यपि महोदयं राज्यं प्राप्तवानसि तथापि न चिरकालमित्यर्थः । यतस्त्वमुन्मनाः भ्रान्तचित्तः । यतः पानशौण्डः पाने प्रसक्तः । सप्तमी शौण्डैरिति सः । अतएव प्रमादवान् । अतोऽपि खट्वारूढः उत्पथप्रस्थितः । खट्वाक्षेप इति द्वितीया सः । तत एव पात्रेसमितैः भोजन एव सन्निहितैः अनुजीविभिर्वृतः । पात्रेसमितादयश्चेति क्षेपे सः ॥

अध्वरेष्वग्निचित्वत्सु सोमसुत्वत आश्रमान् ।

अत्तुं महेन्द्रियं भागमैति दुश्च्यवनोऽधुना ॥ ११ ॥

अध्वरेष्वित्यादि ॥ त्वय्येवम्भूतेऽधुना दुश्च्यवन इन्द्रः आश्रमानैति आगच्छति । आङ्पूर्वस्येणः एत्येधत्पृष्ठस्विति वृद्धिः । सोमसुत्वतः सोमं सुनोतीति सोमेसुत्त इति क्तिप् । सोमसुत सन्ति येष्वाश्रमेष्विति मतुप् । तसौ मत्वर्थ इति भत्वे तकारस्य जस्त्वं न भवति । झय इति मतोर्वत्वम् । किमर्थमेतीत्याह । अत्तुं भक्षयितुं महेन्द्रियं भागम् । महेन्द्रो देवता अस्येति । महेन्द्राद्भागौ चेति घः । क्व अध्वरेषु यज्ञेषु । अग्निचित्वत्सु । अग्निचितवन्तोऽग्निचितः । आहिताग्नयः । अग्नौ चेरिति क्तिप् । ते सन्ति येष्विति पूर्ववन्मतुप् ॥

आमिक्षीयं दधिक्षीरं पुरोडाशयं तथौषधम् ।

हविर्हयङ्गवीनंच नाप्युपग्नन्ति राक्षसाः ॥ १२ ॥

आमीत्यादि ॥ दध्ना सहितं शृतं पय आमिक्षा । तस्मै हितमामिक्षीयम् । विभाषा हविरपूपादिभ्य इति छयतौ । दधि च क्षीरं चेति । विभाषा वृक्षेत्यादिना व्यञ्जनत्वादेकवद्भावः । पुरोडाशाय हितमौषधं नीवारतण्डुलादि पुरोडाशयम् । अपूपादित्वाद्यत् ।



ओषधिरेवौषधम् । ओषधेरजातावित्यण् । तण्डुलानामजातित्वात् । स्वार्थिकाश्च प्रकृतितो  
लिङ्गवचनान्यतिवर्तन्त इति नपुंसकलिङ्गता । हविः ह्वयत इति हविः । अर्चिशुचीत्यौ-  
णादिक इस् । हैयङ्गवीनं घृतम् । ह्यो गोदोहस्य विकार इत्यर्थे हैयङ्गवीनं संजायामिति  
निपातनात् खब् हियंग्वादेशश्च । तानि नाप्युपगन्ति राक्षसाः त्वय्युदासीने सति ॥

इदानीकार्यप्रदर्शनेन प्रोत्साहयितुमाह—

**युवजानिर्धनुष्पाणिभूमिष्ठः खविचारिणः ।**

**रामो यज्ञद्रुहो हन्ति कालकल्पशिलीमुखः ॥ १३ ॥**

युवेत्यादि ॥ युवति. यौवनवती जाया यस्य युवजानि । जायाया निङ् । वलि लोप ।  
स्त्रियाः पुंवद्भावात् स्त्रीप्रत्ययो निवर्तते । धनुष्पाणि पाणौ धनुर्भ्यस्य । प्रहरणेत्यादिना  
परनिपातः । भूमिष्ठः भूमौ तिष्ठतीति भूमिष्ठः । नाकाशचरः । सुपि स्थ इति कः ।  
अम्बाम्बेत्यादिना षत्वम् । कालकल्पशिलीमुखः मृत्युतुल्यशरः । रामो राक्षसान् हन्ति  
खविचारिणः आकाशचरणशीलान् । सुप्यजाताविति णिनिः ॥

**मांसान्योष्ठावलोप्यानि साधनीयानि देवताः ।**

**अश्रन्ति रामाद्रक्षांसि विभ्यत्यश्रुवते दिशः ॥ १४ ॥**

मांसेत्यादि ॥ ओष्ठावलोप्यानि ओष्ठाभ्यांछेदार्हानि शक्यानि वा । अर्हार्थं  
शक्यार्थं वा कृत्यः । कृत्यैरधिकार्थवचन इति सः । साधनीयानि यज्ञस्य साधनाय  
हितानि । तस्मै हितमिति छः । सावनीयानीति पाठान्तरम् । तत्र सवनं स्नानं  
तद्योगात्स्नातकोऽपि तथोच्यते तत्र भव सावनो यज्ञ तस्मै हितानीति छः । तानि  
मांसानि देवता अश्रन्ति भुञ्जते न राक्षसा रक्षांसि किन्तु रामाद्विभ्यति । वा नपुंसकस्येति  
शतुर्नुमभावपक्षे रूपम् । दिशोऽश्रुवते व्याप्नुवन्ति ॥

**कुरु बुद्धिं कुशाग्रीयामनुकामीनतां त्यज ।**

**लक्ष्मीं परम्परीणां त्वं पुत्रपौत्रीणतां नय ॥ १५ ॥**

कुर्वित्यादि ॥ कुशाग्रीयां कुशाग्रमिव सूक्ष्माम् । कुशाग्राच्छ इति इवार्थे छः ।  
स्थूलबुद्धिर्माभूदित्यर्थः । अनुकामीनतां त्यज । यथेच्छगामितां त्यज । अवारपारेत्यादिना  
खः । परम्परीणां परांश्च परतरांश्च अनुभवतीत्यर्थे परशब्दात् परोवरेत्यादिना खः परं-  
परादेशश्च । तां लक्ष्मीं क्रमायातां त्वं पुत्रपौत्रीणतां नय पुत्रांश्च पौत्रांश्चानुभवतीति खः ।  
तस्य भावः । पुत्रपौत्रानुगामिनी कुर्वित्यर्थः ॥

सहायवन्त उद्युक्ता बहवो निपुणाश्च याम् ।

श्रियमाशासते लोलां तां हस्तेकृत्य माश्वसाः ॥ १६ ॥

सहेत्यादि ॥ यांच श्रियं त्वदीयां शौर्योपात्तां सहायवन्तः ससहाया उद्युक्ता उत्साहवन्तो निपुणाः कुशला आशासते इच्छन्ति । आङः शासुइच्छायामित्यादादिक-स्यात्मनेपदिनो रूपम् । आत्मनेपदेष्वनत इत्यदादेशः । तां हस्तेकृत्य स्वीकृत्य । माश्वसी आश्रासं मा कार्षीः । चञ्चलत्वान् । यदाह लोलामिति । ह्यन्तक्षणश्चसजागृणीति वृद्धिप्रतिषेधः । इट ईटीति सिचो लोपः । नित्यं हस्ते पाणाविति गतिसंज्ञायां समासे ल्यब्वादेशः ॥

तां लोलतां दर्शयन्नाह—

लक्ष्मीः पुंयोगमाशंसुः कुलटेव कुतूहलात् ।

अन्तिकेऽपि स्थिता पत्युश्छलेनान्यं निरीक्षते ॥ १७ ॥

लक्ष्मीरित्यादि ॥ त्वयैवं न मन्तव्यम् अन्यैः प्रार्थ्यमानापि न मां परित्यजतीति । यतः छलेन व्याजेन अन्यं निरीक्षते । किमर्थं पुंयोगमाशंसुः । अभिलषन्ती । सनाशंसभिन्न उः । कुतूहलान् कोऽस्य विशेष इति । स्नेहादन्तिके अदूरेऽपि स्थिता पत्युः । दूरान्तिकार्यैरित्यादिना षष्ठी । कुलटेव बन्धकीव । शकन्ध्वादिषु दर्शनात्पररूपम् ॥

युवजानिगित्युक्तं तद्योषित्प्रलोभनायाह—

योषिद्वृन्दारिका तस्य दयिता हंसगामिनी ।

दूर्वाकाण्डमिव श्यामा न्यग्रोधपरिमण्डला ॥ १८ ॥

योषिदित्यादि ॥ योषिच्चासौ वृन्दारिका चेति । वृन्दारकेत्यादिना सः । रूपेण प्रियेत्याह दयिता प्रिया । प्रशस्तत्वे कारणमाह । हंस इव गन्तुं शीलं यस्याः । कर्तृर्युपमान इति णिनि । दूर्वाकाण्डमिव श्यामा दूर्वास्तम्बं तदिव श्यामा । न्यग्रोधपरिमण्डला । उपमानानीत्यादिना सः ॥

नास्यं पश्यति यस्तस्या निंस्ते दन्तच्छदं न वा ।

संगृणोति न चोक्तानि मिथ्याऽसौ विहितेन्द्रियः ॥ १९ ॥

नास्यमित्यादि ॥ तस्या आस्यं मुखं यो न पश्यति । दन्तच्छदं ओष्ठम् । छाद्यते अनेनेति घः । छादेर्वेऽद्भ्युपसर्गस्येति ह्रस्वः । दन्तानां छदं नवा निस्ते न चुम्बति । णिसिचुम्बन इत्यादादिक आत्मनेपदी । इदितो नुम् धातोः । उक्तानि उदितानि न संगृणोति ।

समोगमित्यादिना तद्ध न-भवति । अकर्मकादित्यधिकारात् । मिथ्यामौ विहितेन्द्रिय ।  
वृथैव तस्य वेधसा विहितानि इन्द्रियाणि चक्षुरादीनि ॥

**सारोऽसाविन्द्रियार्थानां यस्यासौ तस्य नन्दथुः ।**

**तल्पे कान्तान्तरैः सार्धं मन्येऽहं धिङ्निमज्जथुम् ॥ २० ॥**

सार इत्यादि ॥ इन्द्रियार्थानां मध्ये सारोऽसौ दयिता इन्द्रियार्थं । रू-  
पाद्यतिशययोगात् । यस्यासौ संपद्यते तस्य नन्दथु आनन्दश्चेतस । तल्पे शयनीये  
यस्य कान्तान्तरैरन्यस्त्रीभिः सार्धं निमज्जथुं शयनम् । सर्वत्र द्वितोऽथुन् । तस्य धिक्  
कुत्सितमहं मन्ये । उभमर्वतमोरित्यादिना धिग्योगे द्वितीया । तथा सार्धं शोभनमित्य-  
र्थादुक्तं भवति ॥

**न तं पश्यामि यस्यासौ भवेन्नोदेजया मतेः ।**

**त्रैलोक्येनापि विन्दस्त्वं तां क्रीत्वा सुकृती भव ॥ २१ ॥**

न तमित्यादि ॥ सर्वथा न तं पश्यामि जानामि जगति यस्य संवन्निधन्या मतेश्चेतस  
उदेजया उत्कम्पिकासौ न भवेत् । चित्तक्षोभजनिकेत्यर्थं । उद्वेजयतीति अनुपसर्गा-  
ल्लिप्तेति कर्तरि श । कृद्योगे कर्मणि षष्ठी । तस्मात् त्रैलोक्येनापि । त्रयश्चते लो-  
काश्च ते त्रिलोका । तएव त्रैलोक्यम् । चातुर्वर्ण्यादित्वान् स्वार्थे ष्यञ् । स्वार्थिका  
अतिवर्तन्त इति नपुंसकत्वम् । तेनापि तां क्रीत्वा लब्ध्वा विन्दस्त्वं सुकृती भव षण्डि-  
तो भव । आढ्यो वा भव । पाण्डित्यमस्य त्रैलोक्यमात्रेणापि स्त्रीत्वं क्रीत्वा लब्धमि-  
ति । विन्दतीति तेनैव सूत्रेण श ॥

अन्या अपि स्त्रियः सन्तीति चेदाह—

**नैवेन्द्राणी न रुद्राणी न मनावी न रोहिणी ।**

**वरुणानी न नाग्रायी तस्याः सीमन्तिनी समा ॥ २२ ॥**

नैवेत्यादि ॥ तस्यास्तु सीतायाः । तुल्यार्थेऽनुलोपमाभ्यामिति षष्ठी । न का-  
चित् सीमन्तिनी स्त्री तुल्या समा । सीमन्तः केशेष्विति पररूपत्वम् । अन्यत्र सी-  
मान्तः । स विद्यते यस्या इति इनिः । इन्द्राणी इन्द्रभार्या । न सम्यक् क्विपुनरन्या ।  
तथा रुद्राणी रुद्रभार्या । वरुणानी वरुणभार्या । इन्द्रवरुणेत्यादिना आनुक । मनावी  
मनुभार्या । मनोरौ वेत्यौकारः । अग्रायी अग्निभार्या । वृषाकप्यग्निकुसितकुम्भित्यादिना  
ऐरिति सर्वत्र पुंयोगादाख्यायामिति ङीष् । रोहिणी चन्द्रभार्या । रोहितशब्दान् व-  
र्णादनुदात्तेत्यादिना ङीप् नकारश्च । वरुणानी न नाग्रायीत्यत्र प्रतिषेध एकः पूर्वेण  
योज्यः द्वितीयः परेणेति । नचान्नायीति पाठान्तरम् ॥

प्रत्यूचे राक्षसेन्द्रस्तामाश्वसिहि बिभेषि किम् ।

त्यज नक्तञ्चरि क्षोभं वाचाटे रावणो ह्यहम् ॥ २३ ॥

प्रत्यूच इत्यादि ॥ राक्षसेन्द्रो रावण । राक्षसी प्रत्यूचे । प्रतिवचनमुक्तवान् । आश्वसिहि खेदं त्यज । रुदादीत्यादिना इट् । बिभेषि कि किमर्थं तापसकात् । हे नक्तञ्चरि भद्रिषये क्षोभं रोषं त्यज । वाचाटे बहुभाषिणि । आलजाटचौ बहुभाषिणि । यस्माद्रावणोऽहम् । अनेनात्मोत्कर्षमावेदयति ॥

तमेवं स्फुटयन्नाह—

मामुपास्त दिदृक्षावान् याष्टीकव्याहतो हरिः ।

आज्ञालाभोन्मुखो दूरात् काक्षेणानादरेक्षितः ॥ २४ ॥

मामित्यादि ॥ मामुपास्त सेवितवान् । हरिरिन्द्रः । दिदृक्षावान् द्रष्टुमिच्छावान् । आत्मदर्शनेच्छावानित्यर्थः । दूरादेव याष्टीकैः वेत्रग्राहिभिर्व्याहतोऽपसारितः । कर्तृकरणे कृतेति स । यष्टिः प्रहरणमेषामिति । शक्तियष्टयोरीकक । आज्ञालाभे किमभिधाम्यतीत्युत्सुकः उन्मुखः तत्परः । सप्तमीति योगविभागात् सः । अनादरेक्षितः अवज्ञाविलोकितः । काक्षेण कुदृष्ट्या । कापथ्यक्षयोरिति कुशब्दस्य कादेशः । यदि तत्पुरुष इत्यनुवर्तते तदा कुत्सितमक्षमिति विग्रहः । अक्षशब्दस्येन्द्रियसामान्याभिधायित्वेऽपि ईक्षितशब्दोपपदत्वाच्चक्षुषि वर्तते । अथ तत्पुरुष इति नानुवर्तते सामान्येनादेशस्तदा कुत्सितमक्षि यस्येति । बहुव्रीहौ सकथ्यक्षणोरिति षच् । काक्षेण मयेत्यर्थः ॥

विरुणोदग्रधारायः कुलिशो मम वक्षसि ।

अभिन्नं शतधात्मानं मन्यते बलिनं बली ॥ २५ ॥

विरुणेत्यादि ॥ विरुणानि अवसन्नानि कुण्ठितानि उदग्राणि महान्ति धाराग्राणि यस्य स कुलिशो वज्रः मम वक्षसि पतितः सन् । बली । आत्मानमभिन्नं शतधा शतप्रकारम् । संख्याया विधार्थे धा । बलिनं मन्यते । अहो बलवानहं न येन शतधा भग्न इति । तस्य देवतारूपत्वात् बलमस्त्येव । आत्मानं बलिनं मन्यत इवेत्युत्प्रेक्षा ॥

कृत्वा लङ्काद्रुमालानमहमैरावतं गजम् ।

बन्धनेऽनुपयोगित्वान्नतं तृणवदत्यजम् ॥ २६ ॥

कृत्वेत्यादि ॥ एष्वालीयत इत्यालानम् । अधिकरणे ल्युट् । विभाषालीयत इत्यात्वम् । लङ्काद्रुमा आलानानि यस्यैरावताख्यस्य गजस्य तं कृत्वा । नतं नम्रमुखम् । तृ-

णमिव मत्वा । सोऽहमत्यजं त्यक्तवान् । बन्धनेऽनुपयोगित्वान् प्रयोजनाभावात् ॥

**आहोपुरुषिकां पश्य मम सद्रत्नकान्तिभिः ।**

**ध्वस्तान्धकारेऽपि पुरे पूर्णेन्दोः सन्निधिः सदा ॥ २७ ॥**

आहो इत्यादि ॥ अहो पुरुषस्य भावः । मनोज्ञादित्वाद्बुद्धिः । आहोपुरुषिका कार्यसिद्धावपि । तत्साधने वृत्तिः । ता मम शूर्पणखे पश्य । सद्रत्नकान्तिभिः ध्वस्तान्धकारेऽपि पुरे पूर्णेन्दोः पूर्णचन्द्रस्य सन्निधिः सदा सन्निधानं न पुनस्तेन कृत्यं रत्नप्रभाभिरेव तत्कृत्यस्य कृतत्वात् ॥

**हतरत्नश्च्युतोद्योगो रक्षोभ्यः करदो दिवि ।**

**पूतक्रतायीमभ्येति सत्रपः किन्न गोत्रभित् ॥ २८ ॥**

हतेत्यादि ॥ हतोच्चैश्रवआदिरत्नो गोवभिदिन्द्र । अतएव च्युतोद्योगः । दिवि वर्तमानोऽपि रक्षोभ्य करदः । राजग्राह्यं वित्तं प्रयच्छन् । पूतक्रतायी शर्ची पूतक्रतोरै च । डीष् । पुंयोगादाख्यायामिति । सत्रपः मत्रीड । कि नाभ्येति न ढौकते ॥

**अतुल्यमहसा सार्धं रामेण मम विहग्रः ।**

**त्रपाकरस्तथाप्येप यतिष्ये तद्विनियहे ॥ २९ ॥**

अतुल्येत्यादि ॥ तदेवंविधस्य मम अतुल्यमहसा अतुल्यतेजसा रामेण सह विग्रहस्त्रपाकरः । कृञो हेवित्यादिना टः । तथापि त्वत्प्रार्थनया । एप च यतिष्ये तद्विनियहे विविधनिग्रहविषये तस्य यतिष्ये यत्नं करिष्यामि । वर्तमानसामीप्ये वर्तमानवद्वेति विकल्पेन लटो विधानात् लडुदाहृतः ॥

**उत्पत्य स्वं दशग्रीवो मनोयायी शितास्त्रभृत् ।**

**समुद्रसविधावासं मारीचं प्रति चक्रमे ॥ ३० ॥**

उत्पत्येत्यादि ॥ उच्चैर्नं स्वमाकाशमुत्पत्य मारीचं प्रति चक्रमे । यत्र मारीचो राक्षसस्तत्र गत इत्यर्थः । अनुपसर्गाद्वेति क्रमेस्तड् । मनोवदाशु यातुं शीलमस्येति । कर्तर्युपमान इति णिनिः । शितास्त्रभृत् गृहीततीक्ष्णचन्द्रहासः । समुद्रस्य सविधे समीपे आवासो यस्य मारीचस्य । सह विधेन सविधमिति व्युत्पत्तिमात्रं शब्दस्तत्समीपवाची ॥

**सम्पत्य तत्सनीडेऽसौ तं वृत्तान्तमशिश्रवत् ।**

**त्रस्रुनाथ श्रुतार्थेन तेनागादि दशाननः ॥ ३१ ॥**

सम्पत्येत्यादि ॥ असौ दशग्रीवः तत्सनीडे मारीचस्य समीपे । अत्रापि सह

नीडेनेति व्युत्पत्तिमात्रम् । समेत्य यात्वा । तं वृत्तान्तम् शूर्पणखाकथितमशिश्रवत् ।  
श्रावितवान् । शृणोतेर्ष्यन्तस्य लुङि रूपम् । तेन मारीचेन श्रुतार्थेन त्रस्तुना त्रसनशी-  
लेन दशाननः अगादि उक्तः कर्मणि लुङ् ॥

**अन्तर्धत्स्व रघुव्याघ्रात्तस्मात्त्वं राक्षसेश्वर ।**

**यो रणे दुरुपस्थानो हस्तरोधं दधद्वनुः ॥ ३२ ॥**

अन्तरित्यादि ॥ हे राक्षसेश्वर त्वन्तस्माद्रघुव्याघ्रादन्तर्धत्स्व अन्तर्हितो भव  
व्यवहितो भवेति यावत् । दधातेर्लोटि आभ्यस्तयोरित्याकारलोपः । अभ्यासस्य दधस्तथो-  
श्चेति भष्भाव । अन्तर्धौ येनेत्यपादानसंज्ञा । यस्मात् स रामः रणे दुरुपस्थानः  
दुःखेन उपस्थीयते उपगम्यत इति । आतो युच् । यतो हस्तरोधं दधद्वनुः हस्तेन  
रुद्ध्वा सदैव यो धनुर्धत्ते स कथंदुरुपस्थानो न भवति । हस्तशब्दे तृतीयान्त उपपदे  
सप्तम्यां चोपपीडरुधकर्ष इति णमुल् । चकारेण तृतीयायाः समुच्चितत्वात् तृतीया-  
प्रभृतीन्यन्यतरस्यामिति सः ॥

तदेव दुरुपस्थानत्वं स्फुटयन्नाह—

**भवन्तं कार्तवीर्यो यो हीनसन्धिमचीकरत् ।**

**जिगाय तस्य हन्तारं स रामः सार्वलौकिकम् ॥ ३३ ॥**

भवेत्यादि ॥ यः कार्तवीर्यः कृतवीर्यस्यापत्य सहस्रबाहु भवन्तं हीनसन्धिम-  
चीकरत् । हीनेन दुर्बलेन यः सन्धिः तं भवन्तं कारितवान् । तेन हीनत्वम् । बलान्नि-  
जित्य कारित इति दुरुपस्थानमुक्तम् । हृक्रोरन्यतरस्यामिति द्विकर्मकता । तस्य कार्त-  
वीर्यस्य यो हन्ता परशुगामः । कृत्प्रयोगे कर्मणि षष्ठी । तेन हि तस्याग्निहोत्रधेनुमप-  
हृत्य गच्छतः परशुना बाहुसहस्रं छिन्नम् । तस्य हन्तारं स रामो जिगाय जितवान् ।  
ज्ञयतेर्लोटि धातुजकारस्य मँल्लिटोर्जेरिति कुत्वम् । सार्वलौकिकं सर्वलोके विदितम् ।  
लोकसर्वलोकाभ्यां ठच् । अनुशतिकादित्वादुभयपदवृद्धिः । सार्वलौकिक इति पाठा-  
न्तरम् । अत्र राम इति योज्यम् ॥

**यमास्यदृश्वरी तस्य ताडका वेत्ति विक्रमम् ।**

**शूरम्मन्यो राणाञ्चाहं निरस्तः सिंहनर्दिना ॥ ३४ ॥**

यमेत्यादि ॥ तस्य रामस्य विक्रमं ताडका वेत्ति ज्ञातवती । वर्तमानसामीप्य इति  
भूते लट् । कीदृशी यमास्यदृश्वरी । तच्छरताडिता यममुखं दृष्टवती मृतेत्यर्थः । दृशोः  
क्रनिप् । वनोरचेति डीब्रेफौ । अहमपि शूरम्मन्यः शूरमात्मानं मन्यमानः । आत्ममा-

ने खञ्च । सिंहनर्दिना रामेण । सिंह इव नर्दतीति कर्तर्युपमान इति गितिः । रणा-  
ञ्चिरस्त. वहिष्कृत इत्यर्थः ॥

न त्वं तेनान्वभाविष्ठा नान्वभावि त्वयाऽप्यसौ ।

अनुभूतो मया चासौ तेन चान्वभविष्यहम् ॥ ३५ ॥

न त्वमित्यादि ॥ तेन रामेण त्वं नान्वभाविष्ठाः । त्वमनेन नानुभूत । कर्मणि  
लुङ् । धासि स्यसिजित्यादिना चिण्वदिट् ष्रुत्वम् । नान्वभावि त्वयाऽप्यसौ नानुभूतः ।  
येनैवमुच्यते । अत्र चिण्भावकर्मणोरिति चिण् । अनुभूतो मया चासौ । चशब्द पु  
नरित्यर्थे । मया पुनरसावनुभूतः । न शक्यो जेतुमिति । तेन रामेण चान्वभविष्यहम-  
नुभूतोऽहम् । तेन सह योद्धुमक्षम इति । अत्र चिण्वद्भावो न कृतः किन्तु लुङि उ-  
त्तमपुरुषैकवचने वलादिलक्षण इट् । तेन वृद्ध्यभावान् गुणएवेति ॥

अध्यङ् शस्त्रभृतां रामो न्यञ्चस्तं प्राप्य मद्विधाः ।

सकन्याशुल्कमभनञ्चिथिलायां मखे धनुः ॥ ३६ ॥

अध्यङ्गित्यादि ॥ शस्त्रभृता मध्ये रामोऽध्यङ् अधिक । अध्यङ्गत्याधिक्येन वर्तते  
इति ऋत्विगित्यादिना क्तिन् तस्मिन् लुप्ते अनुनासिकलोपे उगिदच्ामिति नुम् । तस्या-  
नुस्वारपरसवर्णत्वे कृते च हलङ्घ्यादिसंयोगान्तलोपो । नकारस्य क्तिन्प्रत्ययस्य कुगिति  
कुत्वेन डकारः । तं तादृशं प्राप्य मद्विधा न्यञ्चो हीनाः । निशब्दोऽत्राधोभावे वर्तते ।  
न्यञ्च इति पूर्ववत् क्तिन् । अनुनासिकलोपः । नुम् । हल्लोपो नास्ति अहलत्वात् कुत्वं च  
नास्ति अपदसंज्ञत्वान् । यो मिथिलाया महद्वनुरभनक् भगवान् सोऽस्मादपि कारणान्  
शस्त्रभृतामध्यङ् । भङ्गैर्लङि श्रान्नलोपः । हलङ्घ्यादिलोपः । कुत्वं च । कन्याशुल्कं क-  
न्यामूल्यम् । तद्वि यो रौद्रं धनुःशरोपितगुणं करोति अस्मै कन्या दीयत इति मृग्यीकृत्य  
स्थापितम् ॥

संवित्तः सह युध्वानौ तच्छक्तिं खरदूपणौ ।

यज्वानश्च ससुत्वानो यानगोपीन्मखेषु सः ॥ ३७ ॥

संवित्त इत्यादि ॥ नाहमेव रामशक्तिमवैमि अपि तु खरदूपणावपि संवित्तः  
ज्ञातवन्तौ । वर्तमानसामीप्य इति भूते लट् । सकर्मकत्वान् समो गमीत्यादिना तड न  
भवति तत्राकर्मकादिति वर्तते । सह युध्वानौ सह तेन युद्धवन्तौ । महे चेति युधेः क्त-  
निप् । यज्वानश्चाहिताग्रयः ससुत्वानः सोमयाजिसहिताः । सुयजोर्द्वनिप् । संविदन्तीति  
वचनविपरिणामेन योज्यम् । यानगोपीन् अरक्षति मखेषु स रामः । लुङि रूपम् । तथापि  
मखद्गुहो राक्षसान् प्रतो रामस्य शक्तिं ज्ञातवन्तः ॥

सुखजातः सुरापीतो नृजग्धो माल्यधारयः ।

अधिलङ्कं स्त्रियो दीव्य मारब्धा बलिविग्रहम् ॥ ३८ ॥

सुखेत्यादि ॥ यत एवं दुरूपस्थानः स तस्माद्बलिना रामेण विग्रहं मारब्धाः । माकार्षीः । रभेराङ्पूर्वात् माडि लुङ् । थास् । झलो झलीति सिज्जलोपः । झषस्तथो धोधः । झलाञ्जश् झशि । किकार्यमित्याह । अधिलङ्कं लङ्कायामधि । विभक्त्यर्थेऽव्ययी- भावः । स्त्रियो दीव्य । क्रीड । लोटि रूपम् । दिवः कर्म चेति कर्मसंज्ञायां वाम्शसो- रितीयङ् । कीदृशः सुखजातः । जातं सुखमस्येति बहुव्रीहिः । कृतासवपानत्वात् । य- दाह सुरापीतः पीतमदिरः । नृजग्धः भुक्तमानुषः । निष्ठायामदो जग्धिः । पूर्ववद्धत्वम् । एषु वाहिताग्न्यादिदर्शनात् परनिपातः । माल्यं धारयतीति माल्यधारयः । अनुपसर्गात् लिम्पेत्यादिना शः ॥

तं भीतङ्कारमाक्रुश्य रावणः प्रत्यभाषत ।

यातयामं विजितवान् स रामं यदि किं ततः ॥ ३९ ॥

तमित्यादि ॥ तं मारीचं पूर्वोक्तं निराकुर्वन् रावणः प्रत्यभाषत प्रत्युक्तवान् । लडि रूपम् । भीतङ्कारमाक्रुश्य । भीतं कृत्वा भीतोऽसीति । कर्मण्याक्रोशे कृञ् । खमुञ् । यातयामं गतवयसम् । यदि विजितवान् रामो दाशरथिः किं ततः किं तापसः शूरः ॥

अघानि ताडका तेन लज्जाभयविभूषणा ।

स्त्रीजने यदि तच्छ्लाघ्यं धिग्लोकं क्षुद्रमानसम् ॥ ४० ॥

अघानीत्यादि ॥ तेन रामेण ताडका अघानि व्यापादिता । हन्तेः कर्मणि लुङ् । लज्जा च भयं च विभूषणं यस्याः । स्त्रीत्वान्न शौर्यम् । एवं विधाया अनेन रामेण यदि गर्ह्यमपि हननं स्त्रीजने श्लाघ्यं श्लाघनीयम् । कृत्यानां कर्तरि वेति तृतीया । तं धिक् लोकां क्षुद्रमानसं हीनमानसम् ॥

यद्गेहेनर्दिनमसौ शरैर्भीरुमभाययत् ।

कुब्रह्मयज्ञके रामो भवन्तं पौरुषं न तत् ॥ ४१ ॥

यद्गेह इत्यादि ॥ असौ रामो यद्भवन्तं भीरुं शरैरभाययत् भायितवान् । पुगात्म- नेपदे न भवतः भयहेतोरभावात् । अत्र हि शरेभ्यो भयम् नतु रामात् । तत् किं । पौरुषकारः किमसौ । युवादित्वादण् । गेहेनर्दिनं गेह एव नर्दिनम् । पात्रेसमितादित्वात्सः । कुब्रह्मयज्ञके । कुत्सिता ब्रह्माणः कुब्रह्माः । कुः पापार्थ इति सः । कुमहद्ब्रह्मामन्यतर-



स्यामिति समासान्तपृच् । तेषां कुत्सनो यज्ञ । तस्मिन् सति कुत्सायां कन् । तेन शूर-  
म्मन्योऽहं रणात्तेन निरस्तः इत्यपुष्कलमुक्तम् ॥

**चिरकालोपितं जीर्णं कीटनिष्कुषितं धनुः ।**

**किं चित्रं यदि रामेण भग्नं क्षत्रियकान्तिके ॥ ४२ ॥**

चिरेत्यादि ॥ यदि रामेण क्षत्रियकान्तिके । कुत्सितक्षत्रियसमीपे । भग्नं धनु  
किं तच्चित्रमाश्चर्यम् । क्षत्रिया जनकादयः तस्य कुत्सायां कन् । क्षत्रियकस्यान्तिके । दू-  
रान्तिकार्थयोगे षष्ठीसमासं विधाय पश्चात् सप्तम्यधिकरणे चेति चकाराहूरगन्तिकार्थे-  
भ्यश्चेति सप्तमी । किमिति न चित्रमित्याह । चिरकालमुपितमिति । कालाध्वनोरिति  
द्वितीयां विधाय अत्यन्तसंयोगे चेति द्वितीयासमासः । जीर्णं चिरकालोपितत्वान् ।  
जृष्वयोहानौ । निष्ठा । ऋत ईद्वातोः । इको हलि चेति दीर्घ । रदाभ्यामिति निष्ठानत्व-  
म् । कीटैर्ध्रुणैर्निष्कुषितं खादितम् । निरः कुषः इत्यनुवर्तमाने इण् निष्ठायामितीद् ॥

**वनतापसके वीरौ विपक्षे गलितादरौ ।**

**किं चित्रं यदि सावज्ञौ मघ्नतुः खरदूषणौ ॥ ४३ ॥**

वनेत्यादि ॥ वने तापसो वनतापस । कुत्सायां कन् । तस्मिन् वनतापसके  
रामे सावज्ञत्वाद्गलितादरौ विपक्षे किमयं करिष्यतीत्यश्रद्धयैव योधितवन्तौ खरदूषणौ  
वीरौ यदि मघ्नतुः मृतौ को दोषः किं चित्रम् । म्रियतेर्लुङ्लिङोश्चेति नियमान् लिट्यात्म-  
नेपदं न भवति ॥

**त्वं च भीरुः सुदुर्बुद्धे नित्यं शरणकाम्यसि ।**

**गुणांश्चापहृषेऽस्माकं स्तौपि शत्रूंश्च नः सदा ॥ ४४ ॥**

त्वं चेत्यादि ॥ हे दुर्बुद्धे त्वं पुनः भीरुश्च भवसि नित्यं शरणकाम्यसि । आ-  
त्मनोऽनिशं शरणमिच्छसि । आत्मेच्छायां काम्यच् । अस्माकं च सतो गुणानपहृषे अपन-  
यसि । हुङ् अपनये आदादिक । डित्त्वात्तड् । शत्रूंश्च नोऽस्माकं स्तौपि । स्तौतः  
उतो वृद्धिर्लुकि हलि ॥

**शीर्षच्छेद्यमतोऽहं त्वां करोमि क्षितिवर्धनम् ।**

**कारयिष्यामि वा कृत्यं विजिघृक्षुर्वनौकसौ ॥ ४५ ॥**

शीर्षेत्यादि ॥ यत एवं विधस्त्वं दुष्टः अतोऽहम् । त्वामौ द्वितीयाया इत्याष्टमिकल-  
क्षणेन त्वादेशः । शीर्षच्छेद्यं शीर्षच्छेदाहम् । शीर्षच्छेदाद्यन् । क्षितिवर्धनं करोमि ।  
शिरश्छित्त्वा व्यापादयामीत्यर्थः । अथवा कृत्यं करणीयम् । विभाषा कृत्वोरिति क्यप् ।

कारयिष्यामि । हृक्रोरिति द्विकर्मकता । विजिघृक्षुः विप्रहीतुमिच्छुः । सनि ग्रहगुहो-  
श्चेतीट्प्रतिषेधः । रुदविदेत्यादिना सनः क्त्वे ग्रहिज्येत्यादिना संप्रसारणम् । होढः ।  
एकाचो बशो भप् । षढो कः सि । वनौकसौ रामलक्ष्मणौ । वनमोको गृहं ययोः । न  
लोकेति कर्मणि षष्ठ्या, प्रतिषेधः ॥

तमुद्यतनिशातासिं प्रत्युवाच जिजीविषुः ।

मारीचोऽनुनयंस्त्रासादभ्यमित्र्यो भवामि ते ॥ ४६ ॥

तमित्यादि ॥ तं रावणं ज्वमुक्तवन्तम् । निशात इति शाच्छोरन्यतरस्यामितीत्वा-  
भावपक्षे रूपम् । उद्यतः उत्थापित निशातस्तीक्ष्णोऽसिर्येन तं मारीचस्त्रासात् प्रत्युवाच  
वचनमुक्तवान् । अभ्यमित्र्यो भवामि ते । अमिवस्याभिमुखमभ्यमित्र्यमाभिमुख्येऽव्य-  
यीभावः । अभ्यमित्रमलंगामीत्यस्मिन्नर्थे अभ्यमित्राच्छ चेति चकाराद्यत्वौ चेति यत् ।  
त्वदमित्राभिमुखं गच्छामीत्यर्थः । अनुनयन् अनुकूलयन् । किमर्थं जिजीविषुः जीवितु-  
मिच्छुः ॥

हरामि रामसौमित्री मृगो भूत्वा मृगद्युवौ ।

उद्योगमभ्यमित्रीणो यथेष्टं त्वं च सन्तनु ॥ ४७ ॥

हरेत्यादि ॥ अहं मृगो भूत्वा रामसौमित्री हरामि । देशान्तरं प्रापयामि । आ-  
खेटकाभिरतत्वान् । यदाह मृगद्युवौ मृगैर्दीव्यत इति क्तिप् । च्छो शूडनुनासिके चे-  
ति चकारात् क्रौ च ऊठ् यणादेशः । उवङ् । मृगद्युताविति पाठान्तरम् । तत्र यु  
अभिगमने मृगान् द्यौति अभिगच्छतीति क्तिप् । त्वं च यथेष्टं यथारुचि । तमुद्योगं सन्त-  
नु विस्तारं कुर्वित्यर्थः । तनोतेलोँटि उतश्चेति हेर्लुक् । अभ्यमित्रीणः अमित्राभिमुख-  
मलंगामी । अभ्यमित्राच्छ चेति चकाराद्यत्वौ चेति खः ॥

ततश्चित्रीयमाणोऽसौ हेमरत्नमयो मृगः ।

यथामुखीनः सीतायाः पुष्टुवे बहु लोभयन् ॥ ४८ ॥

तत इत्यादि ॥ उक्तानन्तरमसौ मारीचो मायामृगीभूतः सन् हेमरत्नमयः र-  
त्नं च हेम चेति विगृह्य । मयड्वैतयोर्भाषायामिति विकारे मयट् । निर्मलत्वात् । सीता-  
या अग्रतो यथामुखीनः प्रतिबिम्बाश्रय इव भूत्वा पुष्टुवे भ्रमति स्म । इवशब्दलोपो  
द्रष्टव्यः । यथामुखसंमुखस्य दर्शनः खः । बहु लोभयन् सुष्टु स्पृहां जनयन् । यत-  
श्चित्रीयमाणः । आश्चर्यं भवन् । हेमरत्नमयत्वात् । नमोवरिव इत्यादिना क्यच् । चि-  
त्रङ् आश्चर्ये । ङकारस्यात्मनेपदार्थत्वात् शानच् । अवयवकृतं लिङ्गं समुदायस्य भवतीति ॥

तेनादुदूषयद्रामं मृगेण मृगलोचना ।

मैथिली विपुलोरस्कं प्रावुवूर्धुर्मृगाजिनम् ॥ ४९ ॥

तेनेत्यादि ॥ तेन मृगेण मैथिली सीता राममदुदूषयत् क्रीडितुमिच्छन्तं प्रयुक्तवती गृह्यतामयमिति । इवन्तस्य दिवेः सनीवन्तेत्यादिना यदा नेट् तदा च्छ्वोः शूट् । द्विर्वचनम् । तस्मात् सन्नन्तण्यन्तान् लङि रूपम् । मृगलोचना मृगस्य लोचने इव लोचने यस्या । मध्यपदलोपी सः । विपुलोरस्कं विस्तीर्णवक्षस्थलम् । उर प्रभृतिभ्यः कप् । किमर्थमदुदूषयत् । मृगाजिनं मृगचर्म प्रावुवूर्धुः प्रावरीतुमिच्छुः । प्राङ्पूर्वस्य इट् सनि वेत्यनिट्पक्षे अज्ज्ञनगमां सनीति दीर्घ । उदोष्ठ्यपूर्वस्येत्युत्वम् । रपरत्वम् । वीरुपधाया दीर्घ इक । द्विर्वचनम् । इण्कोरिति षत्वम् । रेफस्येणग्रहणेन ग्रहणादन्त्योष्ठयोऽपि वकार ओष्ठ्यग्रहणेन गृह्यते ॥

योगक्षेमकरं कृत्वा सीताया लक्ष्मणं ततः ।

मृगस्यानुपदी रामो जगाम गजविक्रमः ॥ ५० ॥

योगेत्यादि ॥ ततो दुदूषानन्तरं रामो जगाम । योगक्षेमौ शरीरस्थितिपालने करोतीति कृञो हेत्वित्यादिना हेतौ ट् । ग्रहणवता तदन्तविधेरभावान् क्षेमप्रियमद्रेण चेत्यण्खचौ न भवतः । सीतायाः स्थितिपालनहेतुभूतं लक्ष्मणं कृत्वा रामः मृगस्यानुपदी अन्वेष्टा अनुपद्यन्वेष्टेति निपातनात् साधुः । गजविक्रमः । गजगमनमिव गमनं यस्येत्यर्थः ॥

स्थायं स्थायं क्वचिद्यान्तं क्रान्त्वा क्रान्त्वा स्थितं क्वचित् ।

वीक्षमाणो मृगं रामश्चित्रवृत्तिं विसिष्मिये ॥ ५१ ॥

स्थायमित्यादि ॥ मृगं चित्रवृत्तिमद्भुतशरीरचेष्टं वीक्षमाणो रामो विसिष्मिये विस्मितः । ष्मिञो ङित्त्वादात्मनेपदम् । पोपदेशत्वाच्चाभ्यासेण परस्य सम्य प् । चित्रवृत्ततां दर्शयन्नाह । स्थायं स्थायं स्थित्वा स्थित्वा । क्वचित् प्रदेशे यान्तं क्रान्त्वा क्रान्त्वा । क्वचित्प्रदेशे उत्प्लुत्योत्प्लुत्य स्थितम् । आभीक्ष्ये णमुलि च्काणमुलौ द्विर्वचनं च ॥

चिरं क्लिशित्वा मर्माविद्रामो विलुभितप्लवम् ।

शब्दायमानमव्यात्सीत् भयदं क्षणदाचरम् ॥ ५२ ॥

चिरमित्यादि ॥ रामः क्षणदाचरं मारीचमव्यात्सीत् विद्ववान् । व्यधेरुङि हलन्तलक्षणा वृद्धिः । मर्माविद्रामः मर्माणि विध्यतीति क्विप् । नहिवृतीत्यादिना पूर्वपदस्य दीर्घत्वम् । चिरं क्लिशित्वा महान्तं कालमायस्य । अत्यन्तसंयोगे द्वितीया । क्लिशः कत्वानि-

ष्ठयोरिति विकल्पेनेट् । तत्र ग्लो व्युपधादिति कित्त्वविकल्पे मृडमृदेत्यादिना कित्त्वम् ।  
विलुभितप्रवं व्याकुलितगमनम् । लुभो विमोहन इतीट् । विमोहनं व्याकुलीकरणम् । श-  
ब्दायमानं शब्दं कुर्वाणम् । शब्दवैरेति क्यङ् । भयदं निशाचरम् । शब्दविशेषणं वा ॥

श्रुत्वा विस्फूर्जथुप्रख्यं निनादं परिदेविनी ।

मत्वा कष्टश्रितं रामं सौमित्रिं गन्तुमैजिहत् ॥ ५३ ॥

श्रुत्वेत्यादि ॥ विस्फूर्जथुप्रख्यं वज्रनिर्घोषतुल्यम् । टुओस्फूर्जा वज्रनिर्घोषे । द्वितो-  
ऽथुच् । निनादं शब्दम् । नौगदनदेति विकल्पनात् पक्षे घञ् । श्रुत्वा मैथिली कष्टश्रितं  
कृच्छ्रप्राप्तं रामम् । द्वितीयाश्रितेत्यादिना सः । मत्वा बुद्ध्वा । कृच्छ्रप्राप्तेन रामेण मृतमिति  
परिदेविनी परिदेवनशीला शङ्कमाना । संपृचानुरुधेत्यादिना घिनुण् । सौमित्रिं गन्तुमै-  
जिहत् । ईहां कारितवती । ईहेर्ण्यन्तात् लुङि द्विर्वचनेऽचीति स्थानिवद्भावादजादेर्द्विती-  
यस्येति हिशब्दस्य द्विर्वचनम् । अभ्यासकार्यं च ॥

एष प्रावृषिजाम्भोदनादी भ्राता विरौति ते ।

ज्ञातेयं कुरु सौमित्रे भयात्रायस्व राघवम् ॥ ५४ ॥

एष इत्यादि ॥ एष ते भ्राता रौति । उतो वृद्धिरित्यौकारः । प्रावृषि जातः प्रावृ-  
षिजः । सप्तम्यां जनेर्ङः । प्रावृडित्यादिना सप्तम्या अलुक् । स चाम्भोदश्चेति विशेषण-  
मिति सः । तद्वन्नदतीति कर्तर्युपमाने णिनि । तस्मात् सौमित्रे ज्ञातेयं ज्ञातिभावं त-  
त्कर्म वा कुरु । कपिज्ञाल्योर्ढक् । तेन भयात्रायस्व राघवम् ॥

रामसंघुषितं नैतन्मृगस्यैव विवश्विषोः ।

रामस्वनितसङ्काशः स्वान इत्यवदत्स ताम् ॥ ५५ ॥

रामेत्यादि ॥ रामसंघुषितं रामशब्दितमेतन्न भवति । घुषिरविशब्दार्थः । तस्य  
निष्ठायां रुष्यमत्वरेत्यादिना विकल्पेनेट् । मृगस्य विवश्विषोः । छलयितुमिच्छोः । व-  
ञ्जुगतौ भौवादिकः । तस्यानेकार्थत्वात् । प्रलम्भन इति चौरादिकस्याण्यन्तस्य वा प्रयो-  
गः । येषामनित्यण्यन्ताश्रुरादय इति दर्शनं तेषां मतेनात्रापि सिध्यति । एष स्वानो  
ध्वानः । स्वनहसोर्वेति पक्षे घञ् । कीदृशः रामस्वनितसङ्काशः । रामशब्दानुकारीति ।  
तां सीतां एवमवदत् उक्तवान् । स लक्ष्मणः ॥

आप्यानस्कन्धकठांसं रुषितं सहितुं रणे ।

प्रोर्णुवन्तं दिशो बाणैः काकुत्स्थं भीरु कः क्षमः ॥ ५६ ॥

आप्येत्यादि ॥ ष्यैङ्घृद्वौ । अस्मादाङ्पूर्वात् संयोगादेरातो धातोर्यण्वत्

इति निष्ठातो नः । ओप्यायीवृद्धावित्यस्य वा रूपम् । ओदितश्चेति निष्ठानत्वम् । पीभावस्तु आङ्पूर्वस्य त्वन्धूधसोरिति वचनात् इह न भवति आप्यानस्कन्ध इति । आप्यानं स्थूलं स्कन्धकण्ठांसं यस्य काकुत्स्थस्य । बाहुशिखरमंसः तस्य पश्चिमो भागः स्कन्धः । तं रुषितं क्रुद्धम् । रणे संग्रामे सहितुं हे भीरु कातरे कः क्षम. शक्तः अपि तु न कोऽपीत्यर्थः । क्षमेः शक्तोत्यर्थत्वात् तदुपपदे शकधृषेत्यादिना तुमुन् । तीषसहेत्यादिना वेट् । ककुत्स्थस्यापत्यं काकुत्स्थ । शिवादिभ्योऽण् । कस्मान्नं क्षम इत्याह । प्रोर्णुवन्तं दिशो बाणैः । यत. सर्वाः दिशः बाणैः च्छादयन्तम् । ऊर्णोति. शतरि उवङ् । क्षमत इति क्षम. । पचाद्यच् ॥

देहं विभ्रक्षुरस्त्राग्नौ मृगः प्राणैर्दिदेविषन् ।

ज्याघुष्टकठिनाङ्घ्रिं राममायान्मुमूर्षया ॥ ५७ ॥

देहमित्यादि ॥ ण्ष मृगो राममायान् आगतवान् । यानेर्लङि रूपम् । किमर्थं देहं शरीरं अस्त्राग्नौ अस्त्रे अग्नाविव । विभ्रक्षुः भ्रष्टुमिच्छुः । भ्रस्जेः सनीवन्तर्धे-त्यत्वेडभावपक्षे स्को. संयोगाद्योरित्यनेन सलोपे षत्वकुत्वयोश्च रूपम् । प्राणैर्दिदेविषन् क्रीडितुमिच्छन् । दिव कर्म चेति चकारान् करणसंज्ञा । सनीवन्तेतीट् पक्षे रूपम् । ज्याया गुणेन घुष्टौ निघृष्टौ अतएव कठिनौ अङ्घ्रौ सव्यापसव्यकर्षणाद्यस्य । घुष्टिर-विशब्दन इति निष्ठायामनिट् । मुमूर्षया मर्तुमिच्छया । मृडः सनि उदोष्ठषपूर्व-स्येत्युत्वम् । अः प्रत्ययान् ॥

शत्रून् भीषयमाणं तं रामं विस्मापयेत कः ।

मास्म भैषीस्त्वयाद्यैव कृतार्थो द्रक्ष्यते पतिः ॥ ५८ ॥

शत्रून्नित्यादि ॥ तं रामं शत्रून् भीषयमाणं भीतान् कुर्वाणम् । भियो हेतुभये षुक् । भोस्म्योर्हेतुभय इति तङ् । विस्मापयेत कः क्षुभितचित्तं कुर्यान् । नैवेत्यर्थः । नित्यं स्मयतेरिति णावात्वम् । अर्तीत्यादिना पुक् । निमन्वणे नियोगे वा लिङ् । पूर्ववदात्मनेपदम् । तस्मान्मास्म भैषीः माभूर्भीता । स्मोत्तरे लङ् चेति चकारान् लुङ् । सिञ्चि वृद्धिः । त्वया अद्यैव कृतार्थः पूर्णमनोरथः पतिर्द्रक्ष्यते । दृशेः कमणि लट् ॥

यायास्त्वमिति कामो मे गन्तुमुत्सहसे न च ।

इच्छुः कामयितुं त्वं मामित्यसौ जगदे तथा ॥ ५९ ॥

याया इत्यादि ॥ तदन्वेषणाय यायास्त्वमिति कामोऽभिलाष. । कामप्रवेदने कञ्चित् इत्यकञ्चित्युपपदे लिङ् । न च गन्तुमुत्सहसे । शकधृषेति तुमुन् । तस्मान्नूनं

मां कामयितुमिच्छुः एषणशीलः । समानकर्तृकेषु तुमुन् । विन्दुरिच्छुरिति निपातना-  
त्साधुः । इत्येवमसौ लक्ष्मणो जगदे गदितस्तया सीतया ॥

**मृषोद्यं प्रवदन्तीं तां सत्यवद्यो रघूत्तमः ।**

**निरगात् शत्रुहस्तं त्वं यास्यसीति शपन् वशी ॥ ६० ॥**

मृषोद्यमित्यादि ॥ मां कामयितुमिच्छुरित्येतन्मृषोद्यम् मृषावादम् । राजसूयेत्या-  
दिना भावे क्यप् । यजादित्वात् सम्प्रसारणम् । प्रवदन्ती तां सीताम् । रघूत्तमो ल-  
क्ष्मणः । शपन् शत्रुहस्तं त्वं यास्यसीति शापं प्रयच्छन् । भौवादिकोऽत्र शपिर्नदैवादि-  
कः । निरगात् निर्गतः । तस्मादुटजादित्यर्थात् । कथं मृषोद्यमित्याह । वशी वशनं वशः  
इन्द्रियसंयमनम् । वशिरण्योरुपसंख्यानमित्यप् । स यस्यास्ति स वशी जितेन्द्रियः । अ-  
त एव सत्यवद्यः । अवितथवादी । शत्रुहस्तं यास्यसीति सत्यं वदतीति कृत्यल्युटो  
बहुलमिति कर्तरि यत् । वदः सुपि क्यप्चेति चकाराद्यत् । भावे वा यतं विधायान्  
अर्शादित्वान् ॥

( कुलकम् )

**गते तस्मिन् जलशुचिः शुद्धदन् रावणः शिखी ।**

**जञ्जपूकोऽक्षमालावान् धारयो मृदलाबुनः ॥ ६१ ॥**

गत इत्यादि ॥ तस्मिन् लक्ष्मणे गते सति रावणः सीतामूच इति वक्ष्यमाणेन  
सम्बन्धः । कीदृशः जलशुचिः स्नात इत्यर्थः । शुद्धदन् निर्मलदशनः । शुद्धा दन्ता  
यस्य । अग्रान्तेत्यादिना दन्तस्य ददादेशः । शिखा अस्यास्तीति शिखी परिव्राजकः ।  
बाह्यादित्वादिनिः । जञ्जपूकः पापाशयत्वात् गर्हितं जपतीति । लुपसदेति यङ् । जप-  
जभेत्यभ्यासस्य नुक् । यजजपदशां यङ् इत्यूकः । अक्षमालावान् अक्षसूत्रयुक्तः ।  
संसर्गं मतुप् । धारयतीति धारयः । अनुपसर्गादिति शः । कस्य मृदलाबुनः । नञि-  
लभ्वेर्नलोपश्चेत्यौणादिक ऊकारे प्रत्यये अलाबू । तस्य विकारः फलमिति ओरञ् । त-  
स्य फले लुक् । नपुंसकह्रस्वत्वम् । मृत्पूर्णमलाबु इति मध्यपदलोपी सः । कृत्ययोगे कर्मणि  
पष्ठी । इकोऽचि विभक्ताविति नुम् ॥

**कमण्डलुकपालेन शिरसा च मृजावता ।**

**संवस्र्य लाक्षिके वस्त्रे मात्राः संभाण्ड्य दण्डवान् ॥ ६२ ॥**

कमेत्यादि ॥ कमण्डलुना कपालेन च जातिरप्राणिनामिति द्वन्द्वैकवद्भावः ।  
मृजावता निर्मलेन शिरसा च उपलक्षित इत्यम्भूते तृतीया । संवस्र्य परिधाय । वस्त्रा-  
त्समाच्छादन इति मुण्डमिश्रेत्यादिना णिच् । लाक्षिके वस्त्रे । लाक्षया रक्ते । लाक्षारो-

चनेत्यादिना ठक् । मात्राः कमण्डलवादिकं सम्भाण्ड्य समाचित्य राशीकृत्येत्यर्थः । भाण्डात् समाचयन इति पुच्छभाण्डेत्यादिना णिङ् । दण्डवान् गृहीतत्रिदण्डः संसर्गे मतुप् ॥

अधीयन्नात्मविद्विद्यां धारयन्मस्करिव्रतम् ।

वदन् बह्वङ्गुलिस्फोटं भ्रूक्षेपं च विलोकयन् ॥ ६३ ॥

अधीत्यादि । मा कुरुत कर्माणि शान्तिर्व । श्रेयसीत्येवं घोषयन्ति ये ते मस्करिणः परिव्राजकाः । तेषां व्रतमकृच्छ्रमसौ धारयन् । मस्करमस्करिणाविति परिव्राजके सुट् । आत्मविदां योगिनाम् । विद्यामुपनिषदमधीयन् जपन् । ईङ्धार्योरिति ईङो धारेश्च अकृच्छ्रवति कर्तरि शतृप्रत्ययः । अन्तरा बहु प्रभूतं वदन् । अङ्गुलिस्फोटं पुनः पुनः स्फोटिकान्दत्त्वा भ्रूक्षेपं च विलोकयन् भ्रुवावुत्क्षिायोक्षिाय विलोकयन् । उभयत्रापि स्वाङ्गे ध्रुव इति णमुल् ॥

सन्दिदर्शयिषुः साम निजुन्हूषुः क्षपाटताम् ।

चंक्रमावान् समागत्य सीतामूचे सुखाभव ॥ ६४ ॥

संदीत्यादि ॥ इह भयं भाभूदिति साम सान्त्वं सन्दिदर्शयिषु सन्दर्शयितुमिच्छुः । वदन् बह्वङ्गुलिस्फोटमिति योज्यम् । दृशेर्णन्तसन्नन्तत्वे रूपम् । क्षपाटतां राक्षसत्वं निजुहुषुर्निहोतुमिच्छुः । धारयन्मस्करिव्रतमिति योज्यम् । ह्योतेरज्जनगमां सनीति दीर्घः । कुटिलं क्रमणं चंक्रमा । क्रमेर्नित्यं कौटिल्ये गताविति यङ् । नुगत इत्यभ्यासस्य नुक् । अः प्रत्ययादित्यकारः । अतो लोपः । यस्य हलः । टाप् । मा यस्यास्ति चंक्रमावान् । कुटिलगतिमानित्यर्थः । समागत्य ढौकित्वा । सीतामूचे । किमित्याह सुखाभवेति अनुकूला भवेत्यर्थः । यदहं प्रार्थये तत्र प्रतिकूला न भवेति भावः । सुखप्रियादानुलाम्य इति कृभ्वस्तियोगे ङाच् ॥

सायन्तनीं तिथिप्रण्यः पङ्कजानां दिवातनीम् ।

कान्तिं कान्त्या सदातन्या द्वेषयन्ती शुचिस्मिता ॥ ६५ ॥

सायमित्यादि ॥ का ल्वमिति वक्ष्यमाणेन सम्बन्धः । सायं दिनावसानं तत्र भवां कान्तिम् । यदा षोऽन्तकर्मणीत्येतस्मान् घञ्प्रत्ययान्तः तदा सायन्तिरेति दृष्टच्युलौ तुट् च मकारान्तत्वं च निपात्यते । यदा सायंशब्दोमकारान्तः तदाप्यव्ययत्वादेव प्रत्ययागमौ स्याताम् । कस्येत्यपेक्षायां तिथिप्रण्यः चन्द्रमसः । पञ्चदश कलाः तासां वृद्धिहासाभ्यां पञ्चदश तिथीः प्रणयति प्रवर्तयति । सत्सूद्विषेति क्तिप् । उपसर्गादसमासेति णत्वम् । एरनेकाच इति यणादेशः । पङ्कजानां च कान्तिं कीदृशीं दिवातनीं दिवाभवाम् ।

कान्त्या त्वदीयया सदातन्या सदाभवया ह्येपयन्ती लज्जयन्ती । दिवातन्या. सायन्त-  
न्याश्च सदाभवत्वात् । जिह्हेतेरतीत्यादिना णौ पुक् । शुचिस्मिता शुभ्रहासा ॥

का त्वमेकाकिनी भीरु निरन्वयजने वने ।

क्षुध्यन्तोऽप्यघसन् व्यालास्त्वामपालां कथंन वा ॥ ६६ ॥

का त्वमित्यादि ॥ का त्वं देवी मानुषी राक्षसी वेति । एकाकिनी असहाया ।  
एकादाकिनिच्चासहाय इति आकिनिच् । भीरु इत्यामन्त्रणं भयप्रकृतित्वात् स्त्रीणाम् ।  
निरन्वया'निरनुगमा जना यस्मिन्वने यत्र न कथञ्चिन्मनुष्याणां सम्भव । क्षुध्यन्तोऽपि  
बुभुक्षमाणा अपि । दिवादित्वात् श्यन् । व्याला हिंसा व्याघ्रादय कथं वा त्वां नाघ-  
सन् न भक्षितवन्तः । अदे लुङ्सनोर्घस्य । लदित्वात् च्लेरङ् । क्षुध्यन्तो नाघसन्निति  
पाठान्तरम् । तत्र कथं न वा अपरिचितानेवाघसन् इति योज्यम् । अपालां सती अवि-  
द्यमान पालो यस्या इति । पालरक्षण इति चौरादिकः । पालयतीति पालः । पचाद्यच् ।  
यदा प्रयोजकविवक्षा तदा पातेर्लुगागमो णौ वक्तव्य इति लुक् । ततः पचाद्यच् ॥

हृदयङ्गममूर्तिस्त्वं सुभगम्भावुकं वनम् ।

कुर्वाणा भीममप्येतद्वदाभ्यैः केन हेतुना ॥ ६७ ॥

हृदयमित्यादि ॥ केन हेतुना इदं वनमभ्यैः अभिगतासि वद कथय । अभिपू-  
र्वादिणो लङ् । मध्यमपुरुषैकवचनम् । आडजादीनाम् । आटश्चेति वृद्धिः । हृदयं गच्छति  
या मूर्तिः । शरीरमत्यन्तसौन्दर्यात् । गमेश्चेति खच् । सा एवंविधा मूर्तिर्यस्या सा त्वं  
भीममप्येतद्वनं सुभगम्भावुकं सर्वस्यैवाप्रियं प्रियं कुर्वाणा । असुभगं भूत्वा सुभगं भव-  
तीति कर्तरि भुव इति खुकञ् ॥

सुकृतं प्रियकारी त्वं कं रहस्युपतिष्ठसे ।

पुण्यकृच्चाटुकारस्ते किङ्करः सुरतेषु कः ॥ ६८ ॥

सुकृतमित्यादि ॥ सुकृतं पुण्यकारिणं शोभनं कृतवानिति सुकर्मपापेत्यङ्दिना  
क्विप् । कं रहसि विजने त्वमुपतिष्ठसे उपश्लिष्यसि । संगतकरणे तङ् । प्रियकारी अ-  
नुकूलवार्तिनी सती । प्रियमनुकूलं करोतीति । क्षेमप्रियमद्रेऽण् चेति अण् । टिड्ढाणञित्या-  
दिना ङीप् । पुण्यकृत् कृतपुण्यः । तस्य पूर्ववत् क्विप् । चाटुकारः प्रियवाक्यकर ।  
न शब्दश्लोकेत्यादिना टे प्रतिषिद्धेऽणव भवति । ईदृशस्ते किङ्कर दासः । दिवाविभेति  
टः । किं यत्तद्बहुषु कृत्वोऽज्जिवधानमिति तत्स्त्रीविषये द्रष्टव्यम् । सुरतेषु शोभनरतेषु ।  
नपुंसके भावे क्त । अनुदात्तेत्यादिनानुनासिकलोपः । अनेनोभयरुचिराख्याता ॥



परिपर्युद्धेरूपमाद्युलोकाच्च दुर्लभम् ।

भावत्कं दृष्टवत्स्वेतदस्मास्वधि सुजीवितम् ॥ ६९ ॥

परीत्यादि ॥ एतद्रूपं भावत्कं भवत्या इदमिति भवतष्टकृच्छसाविति ठकृच्छसौ । ठकृच्छसोश्चोपसंख्यानमिति पुंवद्भावः । इसुसुक्तान्तात्क । दुर्लभं परिपर्युद्धेः अपपरी-वर्जन इति कर्मप्रवचनीयसंज्ञायां द्वितीयायां प्राप्ताया पञ्चम्यपाङ्परिभिरिति पञ्चमी । अपपरिबहिरश्वत् पञ्चम्या इति विभाषासमासश्च । असमासपक्षे परेर्वर्जन इति द्विर्वचनम् । उदाधि वर्जयित्वा चतुरुदधिमेखलायां भुवि दुर्लभमाद्युलोकाच्च स्वर्गलोकान्तं च यावत् दुर्लभमत्रापि पूर्ववत्पञ्चमी । तादृशं दृष्टवत्स्वस्मासु अधि सुजीवितमस्मद्विषये आधिक्येन सुजीवितम् । अहो वा सुजीवितमिति अहो शब्दार्थे अधिशब्दो वर्तते ॥

आपीतमधुका भृङ्गैः सुदिवेवारविन्दिनी ।

सत्परिमललक्ष्मीका नापुंस्कासीति मे मतिः ॥ ७० ॥

आपीतेत्यादि ॥ परि सर्वतो मार्जनमिति परिमल । कलत्रपञ्चेत्यधिकृत्य मृजे-ष्टिलोपञ्चेति कलप्रत्यय औणादिकः । इह सुरतोपभोगविमर्दं परिमलोऽभिप्रेत । तस्य लक्ष्मीः तत्कृतत्वात् । सती विद्यमाना परिमलशोभा यस्या । उरःप्रभृतिभ्यः कप् । सा त्वमपुंस्का अविद्यमानभर्तृका नासीति मे मतिः । पूर्ववत्कप् । किमिदं सुदिवेवारवि-न्दिनी पद्मिनी । शोभनन्दिवा नीहाराद्यभावाद्दिवा दिवसं यस्या । सुप्रातल्यादिना अच् । आपीतमधुका भृङ्गैः आपीतं मधु यस्या । शेषाद्विभाषेति कप् । यथेयं सत्परिम-ललक्ष्मीका तथा त्वमपीति ॥

मिथ्यैव श्रीः श्रियम्मन्या श्रीमन्मन्यो मृषा हरिः ।

साक्षात्कृत्याभिमन्येऽहं त्वां हरन्तीं श्रियं श्रियः ॥ ७१ ॥

मिथ्यैवेत्यादि ॥ श्रियः श्रियं रूपसम्पदं हरन्तीमभिभवन्ती त्वां साक्षात्कृत्य प्रत्यक्षीकृत्य । विभाषा कृचीत्यनुवर्तमाने साक्षात्प्रभृतीनि चेति गतिसंज्ञा । गतिसमासे ल्यवादेशः । अहमभिमन्ये किं मिथ्या श्रीः श्रियंमन्या अहमेव श्रीर्नान्येति मन्यमाना श्रीर्मिथ्या नैव श्री किन्तु त्वमेवेति । आत्ममाने खश् । दिवादित्वान् ङ्यन् । इच्च ण-काचोऽम्प्रत्ययवच्चेत्यम्भाव । तस्याम् प्रत्ययत्वान्मलोपाभावः । न विभक्तौ तुस्मा इति वचनात् । अचीतीयङादेशः । क्विबन्ता धातुत्वं न जहतीति क्विबन्तीत्यादिना श्रयतेरौ-णादिकः क्विप् । हरिश्चात्मानं श्रीमन्तं मन्यमानो मृषा न श्रीमानित्यहमभिमन्ये ॥

नोदकण्ठिष्यतात्यर्थं त्वामैक्षिष्यत चेत्स्मरः ।

खेलायन्ननिशं नापि सजूःकृत्य रतिं वसेत् ॥ ७२ ॥

नोदेत्यादि ॥ स्मरभार्या रतिः सापि रूपेण निकृष्टेति दर्शयति । चेत् यदि स्मरः त्वामैक्षिष्यत दृष्टवानभविष्यत् तदा अत्यर्थं नोदकण्ठिष्यत रतिं प्रति भृशमुत्कण्ठितो नाभविष्यत् । ईक्षदर्शने इति कठिशोक इति भौवादिकात् क्रियातिपत्तौ लङ् । नापि रति स्वभार्या सजू कृत्य सहायीकृत्य वसेत् अपितु परित्यजेत् । अत्र क्रियातिपत्तिर्न विवक्षिता किन्तु हेतुहेतुमद्भावः । नापि रति सजूःकृत्य वसेत् यदि त्वामीक्षेतेति हेतुपदमभ्यूह्य हेतुमद्भावदर्शनात् । ऊर्यादिषु सजूःसहार्थं इति वचनात् गतिसंज्ञा । खेलायन् अनिशं क्रीडन् सर्वदा । खेलाशब्दात् कण्ठ्वादित्वात् यक् ॥

वल्गुयन्तीं विलोक्य त्वां स्त्री न मन्तूयतीह का ।

कान्तिं नाभिमनायेत को वा स्थाणुसमोऽपि ते ॥ ७३ ॥

वल्ग्वत्यादि ॥ त्वां वल्गुयन्ती शोभमानां विलोक्य न मन्तूयति स्त्रीह का । इह जगति का स्त्री न मन्तूयेत् न कुप्येत् । सर्वदा कुप्यत्येव ईर्ष्यायुक्तत्वात् स्त्रीणाम् । असम्भावने लिङ् । वल्गुमन्तुशब्दाभ्यां कण्ठ्वादित्वाद्यक् । को वा को नाम स्थाणुसमोऽपि काष्ठतुल्योऽपि गुणदोषानभिज्ञत्वात्ते तव कान्ति विलोक्य नाभिमनायेत पूर्वमदृष्टत्वादनभिमनाः सन् अभिमना सचेता भवेत् । पूर्ववलिङ् । अभिमनसो भृशादित्वात्क्यङ् सलोपश्च । महादेवतुल्यो वा आस्तामन्यः सोऽपि तावदभिमनायेत ॥

दुःखायते जनः सर्वः स एवैकः सुखायते ।

यस्योत्सुकायमाना त्वं न प्रतीपायसेऽन्तिके ॥ ७४ ॥

दुःखेत्यादि ॥ स एवैको जनः सुखायते सुखं वेदयते । यस्यान्तिके समीपे न त्वं प्रतीपायसे न प्रतिकूलवर्तिनी भवसि । उत्सुकायमाना उत्कायमाना सती । यस्य पुनरन्तिके उत्सुकायमाना प्रतीपायसे स सर्वो जनः दुःखायते दुःखं वेदयते । सुखदुःखशब्दाभ्यां सुखादिभ्यः कर्तृवेदनायामिति क्यङ् । उत्सुकप्रतीपशब्दाभ्यां भृशादित्वात् ॥

कः पण्डितायमानस्त्वामादायामिषसन्निभाम् ।

त्रस्यन् वैरायमाणेभ्यः शून्यमन्ववसद्वनम् ॥ ७५ ॥

क इत्यादि ॥ पण्डितायमानः अपण्डितः कथमपि पण्डितो भवन् । भृशादित्वात् क्यङ् । त्वामामिषसन्निभां सर्वजनप्रार्थनीयत्वात् । आदाय गृहीत्वा कः शून्यं वनमन्ववसत् । शून्ये वने अवसदित्यर्थः । उपान्वध्याङ् वस इति कर्मसंज्ञा । की-

दशः त्रस्यन् विभ्यत् । वैरायमाणेभ्यः । वैरं कुर्वाणेभ्यः । शब्दवैरेत्यादिना क्यङ् ।  
भीत्रार्थानामित्यपादानसंज्ञा ॥

ओजायमाना तस्यार्घ्यं प्रणीय जनकात्मजा ।

उवाच दशमूर्धानं सादरा गद्गदं वचः ॥ ७६ ॥

ओजेत्यादि ॥ एवमुक्तवति रावणे जनकसुता दशमूर्धानमुवाच । दश मूर्धा-  
नः शिरांसि यस्य तस्यार्घ्यं प्रणीय दत्त्वा अतिथिरयमिति । सम्प्रदानस्य शेषत्वेन वि-  
वक्षितत्वात् षष्ठी । ओजायमाना ओज इवाचरन्ती । कर्तुं क्यङ् मलोपश्च । ओजसो-  
ऽप्सरसो नित्यमिति वचनात् । मां माभिभूदित्यतितेजस्विनी भवन्तीत्यर्थः । किमुवाच व-  
चो वक्ष्यमाणम् । सादरा सती । परिव्राजक इति । गद्गदमनभिव्यक्तममंस्कृतत्वान् ॥

महाकुलीन ऐक्ष्वाके वंशे दाशरथिर्मम ।

पितुः प्रियङ्करो भर्ता क्षेमकारस्तपस्विनाम् ॥ ७७ ॥

महेत्यादि ॥ यदुक्तं तेन कं रहस्यपतिष्ठस इति अस्य प्रतिवचनं मम भर्ता  
महाकुलीन महाकुलस्यापत्यमिति । महाकुलादञ्ज्ववाविति खब् । किमादित्यवंशसम्भवः  
किं सोमवंशसम्भवो वा महाकुलस्यापत्यमित्याह । ऐक्ष्वाके वंशे इक्ष्वाकूणामयमैक्ष्वा-  
कः । दाण्डिनायनेत्यादिना टिलोपनिपातनम् । अन्ये तत्र सन्तीत्याह दाशरथिः दश-  
रथस्यापत्यं यः स मम भर्ता । महाकुलीनः कीदृशः पितुः प्रियङ्करः अनुकूलकारी ।  
तपस्विनां च क्षेमकारः । क्षेमप्रियमद्रेऽण् चेति चकारात् खच् ॥

निहन्ता वैरकाराणां सतां बहुकरः सदा ।

पारश्वधिकरामस्य शक्तेरन्तकरो रणे ॥ ७८ ॥

निहन्तेत्यादि ॥ वैरकाराणां शत्रूणाम् । वैरपूर्वात् कृवो नशब्दश्लोकेत्यादिना टे  
प्रतिषिद्धे अणेव भवति । निहन्तेति तृजन्तस्य प्रयोगः । तत्र कर्मणि षष्ठी । सतां धर्मे  
स्थितानां बहुकरः बहुकार्यं करोतीति । दिवाविभेति टः । स्त्रीविवक्षायां तु कियत्तद्बहुष्वि-  
ति करोतेरच् । आङ्परयोः खनिशृभ्यां डिच्चेत्यौणादिकः कुः परशुशब्दः । तत्पर्या-  
य एवाव्युत्पन्नः परश्वधशब्दः । स प्रहरणं यस्य । परश्वधाट्टश्च । तस्य परशुरामस्य स-  
म्बन्धिन्याः शक्तेः सामर्थ्यस्यान्तकरो विनाशयिता । अन्तं करोतीति पूर्ववट्टः । रणे  
सङ्ग्रामे तत्र भवः ॥

अध्वरेष्विष्टिनां पाता पूर्ती कर्मसु सर्वदा ।

पितुर्नियोगाद्राजत्वं हित्वा योऽभ्यागमद्वनम् ॥ ७९ ॥

अध्वरेष्वित्यादि ॥ इष्टमेभिरिति इष्टिनो यज्वानः । इष्टादिभ्यश्चेतीनिः । कि-  
मिष्टवत । अध्वरान् कर्माणि तत्र क्तस्येन्विषयस्येति कर्मणि सप्तमी । अध्वरेष्विष्टिना-  
मिति कर्मणि षष्ठी कृद्योगे । पात्रा रक्षिता । पूर्ती कर्मसु सर्वदा । पृणोतेर्निष्ठायामु-  
दोष्ठधपूर्वस्येत्युत्वम् । न ध्याख्येत्यादिना निष्ठानत्वप्रतिषेधः । पूर्वमनेनेति पूर्ववदिनिः ।  
किं पूर्वमिति सर्वदा श्राद्धादिकर्मणि । पूर्ववत्सप्तमी । स राजत्वं राज्यम् । हित्वा त्य-  
क्त्वा । वनमभ्यागमत् । आभिमुख्येन आगतवान् । लुङ् । चुरङ्ङि रूपम् । पितुर्नियो-  
गात् । नायोग्यत्वात् । स मे भर्तेति योज्यम् ॥

पतत्रिक्रोष्ट्रजुष्टानि रक्षांसि भयदै वने ।

यस्य बाणानिकृत्तानि श्रेणीभूतानि शेरते ॥ ८० ॥

पतत्रीत्यादि ॥ यस्य बाणैर्निकृत्तानि छिन्नानि रक्षांसि भयदे वने दीर्घनिद्रया शे-  
रते स मम भर्तेति योज्यम् । शेरत इति शीडो रुट् । कीदृशानि अश्रेणयः श्रेणयो भू-  
तानि । ऊर्यादिच्चिन्डाचश्चेति च्व्यन्तानां कुगतिप्रादय इति सः । च्वौ चेति दीर्घः ।  
च्व्यर्थानां तु श्रेण्यादयः कृतादिभिरित्ययं विषयः । पतत्रिभिः क्रोष्ट्रभिश्च जुष्टानि  
परिवृतानि ॥

दीव्यमानं शितान् बाणानस्यमानं महागदाः ।

निघ्नानं शात्रवान् रामं कथं त्वं नावगच्छसि ॥ ८१ ॥

दीव्येत्यादि ॥ शितांस्तीक्ष्णान् बाणान् । दीव्यमानं क्षेपुं शक्तं तच्छीलं वा । अ-  
नेकार्थत्वाद्बातूनां दिवेस्ताच्छील्यवयोवचनेत्यादिना शानच् । दिवादिभ्यः श्यन् । म-  
हागदा अस्यमानं क्षेपुं शक्तं तच्छीलं वा । पूर्ववच्छानच् । शात्रवान् शत्रून् । प्रज्ञादि-  
त्वादण् । निघ्नानं हन्तुं शक्तं तच्छीलं वा । पूर्ववत् प्रत्ययः । हन्तेर्गमहनेत्युपधालोपः ।  
हो हन्तेरिति कुत्वम् । एवंविधं रामं कथं नावगच्छसि तेन कर्मणा सर्वलोकविदितत्वा-  
दिति भावः ॥

भ्रातरि न्यस्य यातो मां मृगाविन्मृगयामसौ ।

एषितुं प्रेषितो यातो मया तस्यानुजो वनम् ॥ ८२ ॥

भ्रातरीत्यादि ॥ यद्येवं क्वासावित्याह । असौ रामो मां भ्रातरि न्यस्य अर्पयि-  
त्वा मृगयामाखेटकं यातः । मृगेः स्वार्थिको णिच् । अदन्तत्वाच्च गुणो न भवति ।  
तदन्तात्कृञ् । श चेति अधिकृत्य परिचर्यापरिसर्यामृगयाटाट्यानामुपसंख्यानमिति  
भावे शप्रत्ययः । यक् । अल्लोपाभावश्च । टाप् । मृगान्विध्यतीति मृगावित् । क्वासौ  
भ्रातेति चेदाह । तस्यानुजः कनिष्ठो मया प्रेषितः सन् यातो वनम् । अनु पञ्चाज्जायत

इति । अन्येभ्योऽपि दृश्यत इति डः । अनौ कर्मण्युक्तमकर्मण्यपि भवति । किमर्थं एषितुम् । तमेव ज्ञातुम् । इषुगतावित्यस्य रूपम् । ज्ञानार्थत्वात् । प्रेषित इति तस्यैव रूपम् ॥

अथायस्यन् कषायाक्षः स्यन्नस्वेदकणोल्बणः ।

सन्दर्शितान्तराकूतस्तामवादीदशानजः ॥ ८३ ॥

अथेत्यादि ॥ अथैवमुक्तो जानक्या दशाननस्तामवादीन् उक्तवान् । आयस्यन् क्रोधाविष्टत्वात् शरीरं खेदयन् । यसुप्रयत्न इति दैवादिकं परस्मैपदी । क्रोधादेव कषायाक्षः । बहुव्रीहौ सक्थ्यक्षणोरिति पच् । स्यन्नैः सृतैः स्वेदकणैरुल्बण उद्भटः व्याप्त इत्यर्थः । स्यन्देर्निष्ठायां रूपम् । संदर्शितमान्तरमन्तर्गतमाकूतमभिप्रायो येन स-एवंविधः ॥

कृते कानिष्ठिनेयस्य ज्यैष्ठिनेयं विवासितम् ।

को नग्नमुषितप्रख्यं बहु मन्येत राघवम् ॥ ८४ ॥

कृत इत्यादि ॥ कनिष्ठाया अपत्यं ज्येष्ठाया अपत्यमिति स्त्रीभ्यो ढक् । कल्याण्यादीनामिन्द्र । तयो कल्याण्यादिषु पठितत्वात् । कनिष्ठासुतस्य भरतस्य कृते निमित्ते । ज्येष्ठायाः सुतः निरुपयोगितया विवासितः । विसर्जितः । विपूर्वस्य वसतेर्हेतुमण्यन्तस्य निष्ठायां रूपम् । तं नग्नमुषितप्रख्यं यथा कश्चिन्मुषितो नग्नो भवति तद्वद्भूतम् । पूर्वकालेति स । तयो पूर्वापरकालत्वात् । राजदन्तादित्वात्परनिपातः । ईदृशं राघवं को बहु मन्येत श्लाघेत नैवेत्यर्थः ॥

राक्षसान् बटुयज्ञेषु पिण्डीशूरान्निरस्तवान् ।

यद्यसौ कूपमाण्डूकि तवैतावति कः स्मयः ॥ ८५ ॥

राक्षसानित्यादि ॥ अध्वरेष्विष्टिनामित्यस्योत्तरमाह । यद्यसौ राक्षसान् पिण्डीशूरान् पिण्ड्यामेव शूरान् भोजने एव शूरान् । पात्रेसमितादयश्चेति स । बटुयज्ञेषु कुत्राङ्गणयज्ञेषु । निरस्तवान् तिरस्कृतवान् हे कूपमाण्डूकि कूपे माण्डूकीव पूर्ववत् स । ढक् च मण्डूकादिति चकारादण् वापत्ये । एतावति स्वल्पे वस्तुनि तत्र कः स्मयः नैव युज्यते ॥

मत्पराक्रमे तु युक्तं तत्रापि मम न युक्तं वक्तुमित्याह ॥

मत्पराक्रमसंक्षिप्तराज्यभोगपरिच्छदः ।

युक्तं ममैव किं वक्तुं दरिद्राति यथा हरिः ॥ ८६ ॥

मत्परेत्यादि ॥ राज्यभोगादयः परिच्छदो हस्त्वश्चादिः स मत्पराक्रमेण संक्षिप्तोऽपहृतो यस्य हरेरिन्द्रस्य स यथा दरिद्राति निरर्थको भवति तन्ममैव किं वक्तुं युक्तमात्मगुणवादस्य लज्जाकरत्वात् । दरिद्रातेरादादिकत्वाच्छपो लुक् ॥

निर्लङ्को विमदः स्वामी धनानां हृतपुष्पकः ।

अध्यास्तेऽन्तर्गिरं यस्मात् कस्तन्नावैति कारणम् ॥ ८७ ॥

निर्लङ्क इत्यादि ॥ यस्मात्कारणात् धनानां स्वामी धनदः । अन्तर्गिरमध्यास्ते अध्यासितवान् । गिरेः कैलासस्यान्तर्मध्ये । विभक्त्यर्थेऽव्ययीभावः । गिरेश्च सेनकस्येति टच् । आंधशीड्स्थासामिति कर्मसंज्ञा । तेन तृतीयासप्तम्योर्बहुलमित्यम्भावो न भवति । नाव्ययीभावादित्यमेव भवति । तत्कारणं मम पराक्रमं मां वा को नावैति न जानाति । कीदृश निर्लङ्कः । लङ्कातो निष्क्रान्तः । निरादयः क्रान्ताद्यर्थे पञ्चम्येति सः । एकविभक्ति चेत्युपसर्जनसंज्ञायां ह्रस्वत्वम् । हृतपुष्पकः । हृतं आच्छिन्नं पुष्पकाख्यं विमानं यस्य । अतएव विमदोऽपेतदर्पः । लङ्का पुष्पकं च धनदस्यासीत् तदाच्छित्त्वा अनेन गृहीतमिति ॥

भिन्ननौक इव ध्यायन् मत्तो विभ्यद्यमः स्वयम् ।

कृष्णिमानं दधानेन मुखेनास्ते निरुद्यतिः ॥ ८८ ॥

भिन्नेत्यादि ॥ स्वयं साक्षान्मत्तो विभ्यत् त्रस्यन् यमो वैलक्षण्यात् मुखेन कृष्णिमानं कृष्णवर्णत्वम् । वर्णदृढादिभ्यश्चेति चकारादिमनिच् । दधानेन धारयता । इत्थम्भूते तृतीया । निरुद्यतिः निरुद्यमः आस्ते । उत्पूर्वाद्यमेः स्त्रियां क्तिन् । अनुनासिकलोपः । कीदृशः । ध्यायन् चिन्तयन् । किं ममापतितं यदहमनेन हृतसर्वस्व इति । भिन्ननौक इव । विपन्नपोतवणिगिव । उरःप्रभृतिभ्य कप् ॥

• एवं स्वपौरुषं प्रदर्श्य स्वीकर्तुमाह ॥

समुद्रोपत्यका हैमी पर्वताधित्यका पुरी ।

रत्नपारायणं नाम्ना लङ्केति मम मैथिलि ॥ ८९ ॥

समुद्रेत्यादि ॥ हे मैथिलि लङ्केति नाम्ना मम पुरी । कीदृशी समुद्र एवोपत्यका आसन्ना यस्याः सा समुद्रोपत्यका । समुद्रस्य पर्वतोपत्यकात्वात् । समुद्रोपत्यकेति समासे सायुत्वं न भवति यतः संज्ञाधिकारात् पर्वतस्यासन्ने अधिरुढे उपाधिभ्यां त्यक्-न्प्रत्ययान्तयोरुपत्यकाधित्यकाशब्दयोः साधुत्वमुक्तम् । प्रतिषेधे त्यकन उपसंख्यानमिति प्रत्ययस्थादितीकारो न भवति । हैमी हेमविकारा । प्राणिरजतादिभ्योऽञ् । पर्वताधि-

त्यका । त्रिकूटपर्वतस्योपरि स्थिता । रत्नपारायणं यत्र रत्नानां पारमवसानमयन्ते बुध्यन्ते  
तत्परीक्षकाः सर्वरत्नस्थानमित्यर्थ ॥

दुर्गावस्थित्यानभिभवनीयतां रत्नोपचयात्समृद्धतां कथयन् प्रलोभयति ॥

**आवासे सिक्तसंमृष्टे गन्धैस्त्वं लिप्तवासिता ।**

**अर्पितोरुसुगन्धिस्रक् तस्यां वस मया सह ॥ ९० ॥**

आवास इत्यादि ॥ तस्यां पुर्यां आवासे गृहे । आवसत्यस्मिन्निति अधिकरणे  
घञ् । मया सह त्वं वस । प्रार्थनाया लोट् । सिक्तसम्मृष्टे पूर्वं सिक्ते पश्चात्सम्मृष्टे ।  
गन्धैर्लिप्तवासिता सती पूर्वं लिप्ता चन्दनादिभिर्गन्धैः पश्चाद्वासिता धृषिता । सम्मृष्टा-  
दिभिः पूर्वकालेत्यादिना स । अर्पिता न्यस्ता उर्वी महती सुगन्धिस्रक् सुगन्धिमाला  
यस्यां सा त्वम् ॥

किमिति त्वया सह वसामीति चेदाह ॥

**सङ्गच्छ पौंस्त्रि स्रैणं मां युवानं तरुणी शुभे ।**

**राघवः प्रोष्यपापीयान् जहीहि तमकिञ्चनम् ॥ ९१ ॥**

सङ्गच्छेत्यादि ॥ हे पौंस्त्रि पुमांसमर्हति तद्धिता वा । अर्हार्थे हितार्थे वा स्त्रीपुंसा-  
भ्यां नञ्स्त्रञौ । स्त्रीप्रत्यये नञ्स्त्रञीकृत्तरुणतलुनानामुपसंख्यानमिति । मां युवानं तरुणं  
सङ्गच्छ अङ्गीकुरु । गमेः प्रार्थनायां लोट् । इषुगमीत्यादिना छत्वम् । समो गम्यच्छीत्या-  
दिना तड् न भवति सकर्मकत्वात् । विशेषतः स्रैणं स्त्रियै हितमर्हन्नं वा । पूर्ववत्प्र-  
त्ययः । तरुणी युवती सती शुभे कल्याणि । शोभत इति इगुपधलक्षण क । म-  
मापि तादृशो भर्तास्तीति चेदाह राघवः प्रोष्यपापीयानिति । पापशब्दाद्विन्मनोर्लुगिति  
ईयसुन् लुक्च मतुपः । प्रोष्यपापीयानिति मयूरव्यंसकादित्वात् स । देशान्तरं यात्वा  
पापवत्तरः । तमकिञ्चनं दरिद्रम् । न विद्यते किञ्चन यस्येति । सर्वनामाव्ययसंज्ञाया  
उपसर्जनप्रतिषेध इति वचनान्नाव्ययसंज्ञा तेन न विभक्तिलोपः । जहीहि त्यज । ईत्वभ्य  
जहातेश्चेति वा वचनाद्विकल्पः ॥

**अश्रीतपिबतीयन्ती प्रसिता स्मरकर्मणि ।**

**वशोकृत्य दशग्रीवं मोदस्व वरमन्दिरे ॥ ९२ ॥**

अश्रीतेत्यादि ॥ अश्रीतपिबतेति मयूरव्यंसकादित्वात् सः । तत्र ह्याव्यात-  
माख्यातेन क्रियासातत्य इति पठ्यते । सततमश्रीतः पिबतेत्येवं भृत्यजनानानादेष्टुमिच्छतीति  
सुप आत्मनः क्यञ् । अश्रीतपिबतीयन्ती । प्रसिता स्मरकर्मणि आधिक्येन प्रवृत्ता  
कामव्यापारे । प्रसितोत्सुकाभ्यां तृतीया चेति चकारान् सप्तमी । वशोकृत्यानुवर्तिनं

दशग्रीवं कृत्वा । साक्षात् प्रभृतित्वाद्गतिसंज्ञा । मोदस्व हर्षं जनय वरमन्दिरे श्रेष्ठ-  
गृहे स्थिता ॥

**मास्म भूर्ग्राहिणी भीरु गन्तुमुत्साहिनी भव ।**

**उद्भासिनी च भूत्वा मे वक्षःसम्मर्दिनी भव ॥ ९३ ॥**

**मास्मेत्यादि ॥** हे भीरु मास्म भूर्ग्राहिणी प्रतिकूला माभूः । न यास्यामीत्य-  
मुमर्थं गृह्णामीति कृत्वा । स्मोत्तरे लङ् चेति चकारात् लुङ् । गन्तुमुत्साहिनी उद्युक्ता भव ।  
शकध्रुपेत्यादिना तुमुन् । उत्साहिनीति सहोपपदत्वात् । ततश्चालङ्कृतशरीरत्वादुद्भासि-  
नी शोभमाना भूत्वा नोऽस्माकं वक्षः सम्मर्दिनी स्तनाभ्यामुरःस्थलस्य पीडिका भव ।  
ग्रहोत्साहोद्भाससम्मर्दानां ग्रहादिषु पठितत्वात् कर्तरि णिनिः । ऋन्नेभ्यो डीप् ॥

**तां प्रातिकूलिकीं मत्वा जिहीर्षुर्भीमविग्रहः ।**

**बाहूपपीडमाश्लिष्य जगाहे द्यां निशाचरः ॥ ९४ ॥**

**तामित्यादि ॥** यदैवमभिधीयमाना न प्रतिपन्ना तदा तां प्रातिकूलिकीं प्रतिकूल-  
वर्तिनी मत्वा ज्ञात्वा । ओजःसहोम्भसा वर्तत इत्यधिकृत्य प्रतिकूलं वर्तत इत्यस्मिन्नर्थे  
तत्प्रत्यनुपर्वेत्यादिना टक् । जिहीर्षुः हर्तुमिच्छुः । भीमविग्रहः भीषणशरीरः । दृष्टराक्ष-  
सशरीररूपः । सुखेन ह्वियत इति बाहूपपीडमाश्लिष्य बाहुभिरुपपीड्य । सप्तम्यां चो-  
पपीड इति चकारात् तृतीयान्त उपपदे णमुल् । जगाहे रथेनोत्पत्य द्यामाकाशं निशाचरो  
गाहतेस्म । दिवशब्दसमानार्थो द्योशब्द औणादिकः । गमेर्डो इत्यत्र द्युतेश्चेति वचना-  
त् । औतोऽम्शसोरित्यात्वम् । कालापिनस्तु दिवशब्दादेव व्युत्पादयितुं सूत्रमधीयते वा-  
म्येति । दिवः अमि विकल्पेनाकारादेश इति ॥

**त्रस्यन्तीं तां समादाय यातो रात्रिश्चरालयम् ।**

**तूष्णीम्भूय भयादासाञ्चक्रिरे मृगपक्षिणः ॥ ९५ ॥**

**त्रस्यन्तीमित्यादि ॥** त्रस्यन्ती च तां तद्रूपदर्शनात् समादाय गृहीत्वा यातो ग-  
च्छतो रावणात् । याते शतरि पञ्चम्या रूपम् । किं यातो रात्रिश्चरालयं लङ्काम् । रात्रौ चर-  
तीति चरेष्टः । रात्रेः कृति विभाषेति मुम् । तस्माद्रावणाद्यद्भयं ततो भयात् तूष्णीम्भूय ।  
तूष्णीमिति भुव इति क्त्वा चेति समासे ल्यवादेशः । आसाञ्चक्रिरे आसिताः । दयाया-  
सञ्चेत्याम् । मृगपक्षिणः मृगाश्च पक्षिणश्च । समानजातीयानामिति वचनादेकवद्भावो-  
ऽत्र न भवति ॥

**उच्चैरारस्यमानां तां रूपणां रामलक्ष्मणौ ।**

**जटायुः प्राप पक्षीन्द्रः परुषं रावणं वदन् ॥ ९६ ॥**



उच्चैरित्यादि ॥ तां सीतां जटायुः पक्षीन्द्रः । रावणं परुषं निष्टुरं वदन् प्राप  
प्राप्तवान् । कीदृशी उच्चैरारस्यमानाम् । हा राम हा लक्ष्मणेति शब्दौ द्वौ उच्चैर्महता  
ध्वनिना पुन पुनारसन्तीमित्यर्थः । रसेः शब्दकर्मकत्वात् । क्रियासमभिहारे यङ् ।  
कृपणां दीनाम् ॥ ॥ इति प्रकीर्णकाण्ड प्रथमः समाप्तः ॥

॥ इति प्रकीर्णकाण्डम् ॥

॥ अतः परमधिकारकाण्डम् ॥

तत्रप्रथमं टाधिकारः ।

इतः परमधिकारकाण्डमुच्यते । यत्र प्राधान्येनैकैकमधिकृत्य लक्षणं प्रदर्शितम् तदधि-  
कारकाण्डम् । शेषलक्षणेणु प्रकीर्णकमेव द्रष्टव्यम् । एवं च कृत्वा अन्तरान्तरा तत्सू-  
चनार्थं प्रकीर्णकश्लोकाभिधानम् । अत्र च काण्डे निर्दिष्टसंज्ञकाश्चत्वार परिच्छेदाः । तत्र  
प्रथमे आद्यं टप्रत्ययमधिकृत्योच्यते । सर्गार्थस्य विवक्षितस्यापरिसमाप्तत्वात् तमेवा-  
भिसन्धायाह ॥

द्विषन् वनेचराश्याणां त्वमादायचरो वने ।

अग्रेसरो जघन्यानां माभूः पूर्वसरो मम ॥ ९७ ॥

द्विषन्नित्यादि ॥ एवञ्च कृत्वा मिश्रक उच्यते द्वयोरप्यत्र प्राधान्येन विवक्षित-  
त्वात् । परुषं वदन् कीदृशं हे द्विषन् माभूः पूर्वसरो ममेति । ममाग्रतो भूत्वा मागा  
इत्यर्थः । पूर्व सरतीति पूर्वं कर्तरीति ट् । यतस्त्वमग्रेसरो जघन्यानाम् । अग्रेसरतीति  
पुरोऽग्रत इत्यादिना ट् । जघन्य इति शाखादिभ्यो य इतीवार्थे य । पापानां प्रथमस्त्वम् ।  
कुतः आदायचरो वने । आदाय चरतीति भिक्षासेनेत्यादिना । वने चरन्तीति वनेच-  
राः । अधिकरणे चरेष्टः । तेषामश्याः प्रधाना ऋषयः । तानादाय चरसि भक्षयसि ।  
कर्मणि षष्ठी ॥

यशस्करसमाचारं ख्यातं भुवि दयाकरम् ।

पितुर्वाक्यकरं रामं धिक्त्वां दुन्वन्तमत्रपम् ॥ ९८ ॥

यशस्करेत्यादि ॥ रामं दुन्वन्तमुपतापयन्तमत्रपं निर्लज्जं धिक् त्वाम् । गर्हा ।  
ट्टु उपतापे इत्यस्य सौवादिकस्य शतगि हुश्रुवोः सार्वधातुक इति यणादेशे रूपम् । कीदृशं  
रामं यशस्करसमाचारम् । समाचरणं समाचारः चरितं भावे घञ् । यशस्करोतीति यश-  
स्करः । कृञो हेत्वित्यादिना ट् । विसर्जनीयस्य सः । यशस्करणहेतुभूतः समाचारो  
यस्य । ख्यातं भुवि प्रसिद्धं दयाकरं करुणाकरणशीलम् । ताच्छील्ये ट् । पितुर्वाक्यकरं  
पितुर्वचनानुष्ठाने अनुकूलम् । आनुलोम्ये ट् ॥

अहमन्तकरो नूनं ध्वान्तस्येव दिवाकरः ।

तव राक्षस रामस्य नेयः कर्मकरोपमः ॥ ९९ ॥

अहमित्यादि ॥ हे राक्षस अहं तव नूनमवश्यमन्तकरोः । विनाशयिता । कीदृशः । रामस्य नेयो वश्यः । अचोयत् । कर्मकरोपमः भृतकतुल्यः । कर्मणि भृता-  
विति टः । ध्वान्तस्येव दिवाकरः । यथान्धकारस्यान्तकरो दिवाकरः सूर्यः तथा । अ-  
न्तकरदिवाकरौ दिवाविभेति टप्रत्ययान्तौ । एवमुक्त्वा खं पपातेति सम्बन्धः ॥

सतामरुष्करं पक्षी वैरकारं नराशिनम् ।

हन्तुं कलहकारोऽसौ शब्दकारः पपात खम् ॥ १०० ॥

सतामित्यादि ॥ एवमुक्त्वा असौ जटायु पक्षी खमाकाशं पपात पतितः । कि-  
मर्थं नराशिनं राक्षसं हन्तुं हनिष्यामीति । कीदृशं राक्षसं सतामरुष्करम् । धर्मे स्थिता-  
नां पीडाकरम् । अरु.शब्दः पीडोपलक्षणपरः । दिवाविभेति टः । वैरकारं वैरकरण-  
शीलम् । कलहकारः पक्षी कलहयितुमनुकूलः । अनयोर्नशब्दश्लोकेति टे प्रतिषिद्धेऽणेव  
भवति । कर्मण्यणः प्राप्तिरस्तीति टाधिकार उदाहृतः । कियत्खं पपात यावति दूरे श-  
ब्दपातस्तावत्खमिति ॥ ॥ टाधिकारः समाप्तः ॥

अतः परं प्रकीर्णकाः ।

इतः प्रकीर्णकश्लोकानाह ॥

धुन्वन् सर्वपथीनं खे वितानं पक्षयोरसौ ।

मांसशोणितसन्दर्शं तुण्डघातमयुध्यत ॥ १०१ ॥

धुन्वन्नित्यादि ॥ असौ पक्षी अयुध्यत युध्यते स्म । युधेर्देवादिकस्य लङ्ङि रू-  
पम् । तुण्डघातमिति क्रियाविशेषणम् । तुण्डेन चञ्वा घातोहननं यस्मिन् युद्ध इति । करणे  
हन इति न णमुल् कषादिषु यथाविध्यनुप्रयोगात् अहिसार्थत्वाच्च तदारम्भस्य यथा पा-  
दघातं भूमिं हन्तीति । हिसार्थानां च समानकर्मकाणामित्यनेनापि न भवति समानकर्म-  
कताभावात् । अकर्मकत्वाद्युधेः । तेन भावे घञ् । धुन्वन् कम्पयन् । खे आकाशे प-  
क्षयोर्वितानम् । सर्वपथीनं सर्वः पन्था इति पूर्वकालेत्यादिना सः । ऋकूपूरिति समासान्तो-  
ऽकारः । सर्वपथान् व्याप्नोतीति तत्सर्वादेरित्यादिना खः । मांसशोणितसन्दर्शं कात्स्येन  
मांसं शोणितं च दृष्ट्वा । कर्मणि दृशिविदोः साकल्य इति णमुल् । अमैवाव्ययेनेति सः ॥

न विभाय न जिह्राय न चक्काम न विव्यथे ।

आग्नानो विध्यमानो वा रणान्निवृते न च ॥ १०२ ॥

नेत्यादि ॥ आन्नानः पक्षी प्रहरन् । आडो यमहन इति तड् । न विभाय न भीतः । तस्मान्न जिह्वाय न लज्जितः । सम्यङ् मया न हत इति नचक्लाम न क्लान्त । न विव्यथे । व्यथो लिटीति सम्प्रसारणम् । जितश्रमत्वान् । विध्यमानो वा । वाशब्दश्चार्थे । परेण हन्यमानश्च न विव्यथे न पीडां भेजे । सत्त्वाधिकत्वान् रणाच्च न निवृत्ते न निवृत्तः । अभग्नोत्साहत्वान् ॥

**पिशाचमुखधौरेयं सच्छत्रकवचं रथम् ।**

**युधि कद्रथवद्भीमं वभञ्ज ध्वजशालिनम् ॥ १०३ ॥**

पिशाचेत्यादि ॥ युधि संग्रामे पक्षी रथं वभञ्ज भग्नवान् । तस्य पुष्पकादन्यत्वान् । तथा हि कद्रथवन् कुत्सितरथमिव । रथवदयोश्चेति कदादेशः । ध्रुवं वहन्ति धौरेया अश्वाः । ध्रुगे यदृक्कौ । पिशाचस्येव मुखं येषान्ते धौरेया यत्र रथे तं पिशाचमुखधौरेयम् । सच्छोभनं छत्रं कवचं च यस्मिन् । तं भीमं भयानकं तथा धुर्यत्वान् । ध्वजशालिनं ध्वजवन्तम् । शालिन् शब्दः किन्प्रत्ययान्तस्तद्वन्तमाह । अन्यस्त्वाह ध्वजेन शालितुं श्लाघयितुं शीलमस्येति णिनि । अनेकार्थत्वाद्धातूनामिति ॥ एते प्रकीर्णकाः ॥

**अतः परं आमधिकारः ।**

इतः प्रभृत्याममधिकृत्याह ॥

**संत्रासयाञ्चकारारिं सुरान् पिप्राय पश्यतः ।**

**स त्याजयाञ्चकाराथ सीतां विंशतिबाहुना ॥ १०४ ॥**

सन्त्रासयामित्यादि ॥ अथैतस्मिन् युद्धप्रस्तावे स पक्षी सीतां विंशतिबाहुना रावणेन त्याजयाञ्चकार त्याजितवान् । गत्यादिषु त्यजेरसंग्रहान् तृतीयैव भवति । कस्मात्त्याजितवानित्याह । सन्त्रासयाञ्चकारारि यस्मादारि रावणं त्रासितवान् । अकर्मकत्वान् त्रासेर्ण्यन्तावस्थायामरे कर्मत्वम् । आभ्यां हेतुमण्यन्ताभ्याम् कास्प्रत्ययादित्यादिना आम्र । आमोऽमित्त्वमदन्तत्वात् । आम इति लुक् । अयामन्तेत्यादिना अयादेशः । आमकारान्तस्य कृत्संज्ञायां प्रातिपदिकत्वे प्रथमैकवचनम् । तस्याव्ययादिति लुक् । स्वरादिषु अम् आमिति पठितत्वादव्ययत्वम् । आमन्तस्यानभिव्यक्तपदार्थत्वान् कृत्तानुप्रयुज्यत इत्यादिना लिट्परस्य कृत्वोऽनुप्रयोगः । कर्त्रभिप्रायाभावाभावेऽनुप्रयोगे तड् न भवति । सुरांश्च पश्यतो युद्धं जटायुः पिप्राय प्रीणितवान् । शत्रुत्रासनं सीतात्याजनं च देवानां प्रीतेः कारणम् ॥

**असीतो रावणः कासाञ्चक्रे शस्त्रैर्निराकुलः ।**

**भूयस्तं बेभिदाञ्चक्रे नखतुण्डायुधः खगः ॥ १०५ ॥**

असीत इत्यादि ॥ असीतः परित्यक्तसीतो रावणः आकाशस्थः कासाञ्चक्रे  
कुत्सितमभिहितवान् । एह्येहीति विहगाधिपेति । कासृशब्दकुत्सायामित्यनुदात्तेत् ।  
कासित्यादिना आम् । शस्त्रैः इत्थम्भूते तृतीया । निराकुलः पूर्वं बाहुभिः सीताग्रहणे  
व्याकुलत्वात् । भूयः पुनरपि । खगः पक्षी । उप्रकरणे अन्येष्वपि दृश्यत इति वचनात्  
गमेर्द्धः । तं निशाचरं बेभिदाञ्चक्रे । अत्यर्थं भिन्नवान् । बेभिद्यतेर्यङन्तादाम् । नखतु-  
ण्डान्येवायुधानि यस्य ॥

हन्तुं क्रोधवशादीहाञ्चक्राते तौ परस्परम् ।

न वा पलायाञ्चक्रे विर्दयाञ्चक्रे न राक्षसः ॥ १०६ ॥

हन्तुमित्यादि ॥ तौ पक्षिरावणौ क्रोधवशात् क्रोधाधीनतया परस्परमन्योन्यं  
हन्तुमीहाञ्चक्राते चेष्टां कृतवन्तौ । इजादेरित्यादिना आम् । विः पक्षी । जनिघसिभ्या-  
मित्यधिकृत्य वेवोडिञ्चेत्यौणादिक इक् । नवा नैव । वाशब्द एवार्थे । पलायाञ्चक्रे प-  
लायितः । उपसर्गस्यायताविति लत्वम् । राक्षसञ्च न दयाञ्चक्रे न दयते स्म । पक्षिणं  
खल्वहं कथं व्यापादयामीति । उभयत्रापि दयायासञ्चेत्याम् ॥

उपासाञ्चक्रिरे द्रष्टुं देवगन्धर्वकिन्नराः ।

छलेन पक्षौ लोलूयाञ्चक्रे क्रव्यात् पतत्रिणः ॥ १०७ ॥

उपेत्यादि ॥ देवगन्धर्वकिन्नरा द्रष्टुं युद्धं द्रक्ष्याम इति उपासाञ्चक्रिरे उपगताः ।  
पूर्ववदाम् । क्रव्यात् रावणः । क्रव्यं मांसमत्तीति क्रव्यात् । अदोऽनन्न इति विट् ।  
पतत्रिणः पक्षिणः पक्षौ लोलूयाञ्चक्रे अत्यर्थं लूनवान् । यङ्प्रत्ययान्तत्वादाम् । छलेन  
मायया प्रसह्य जेतुं न शक्यत इति । भल्लेनेति पाठान्तरम् ॥

प्रलुठितमवनौ विलोक्य कृत्तम्

दशवदनः खचरोत्तमं प्रहृष्यन् ।

रथवरमधिरुह्य भीमधुर्यं

स्वपुरमगात् परिगृह्य रामकान्ताम् ॥ १०८ ॥

इति भट्टिकाव्ये पञ्चमः सर्गः ॥ ५ ॥

प्रलुठितमित्यादि ॥ खचरा पक्षिणः । खे चरन्तीति अधिकरणे चरेष्टः ।  
तेषामुत्तमं जटायुं कृत्तं छिन्नं लूनपक्षत्वात् । अवनौ भुवि प्रलुठितं विलोक्य प्रहृष्यन्  
हर्षं प्राप्नुवन् निवृत्तो विघ्नकारीति दशाननो रथवरं स्मरणात् प्राप्तं पुष्पकाख्यमारुह्य  
भीमधुर्यं रामकान्तां सीतां तथैव परिगृह्य स्वपुरमगात् गतवान् ॥

इति भट्टिकाव्यटीकायां जयमङ्गलाख्यायां सीताहरणं नाम मिश्रकः पञ्चमः सर्गः ॥५॥

## षष्ठः सर्गः ।

अत्राधिकारस्यापरिसमाप्तत्वात्तमेवाममधिकृत्याह ॥

ओषाञ्चकार कामाग्निर्दशवक्रमहर्निशम् ।

विदाञ्चकार वैदेहीं रामादन्यनिरुत्सुकाम् ॥ १ ॥

ओषाञ्चकारेत्यादि ॥ अथशब्दो वक्ष्यमाणतृतीयश्लोके यः सोऽत्र द्रष्टव्यः । अथ तस्मिन् सीतापरिग्रहे जाते कामाग्निः कामोऽग्निगिव दशवक्रं दशाननमोषाञ्चकार ददाह । उषदाहे । उषविदेत्याम् । अहर्निशं अहश्च निशा च । सर्वा द्वन्द्वो विभाषैकवद्भवतीत्येकवद्भावादत्यन्तसंयोगे द्वितीया । अहो नकारस्य रोऽसुपीति रत्वम् । कस्माद्ददाह इत्याह । रावणो वैदेहीमन्यनिरुत्सुकां रामादन्यस्मिन् सर्वत्र निरभिलाषां विदाञ्चकार । अगुणत्वं विदेस्तथेति विदेरगुणत्वात् गुणाभावः ॥

प्रजागराञ्चकाररेरीहास्वनिशमादरात् ।

प्रविभयाञ्चकारासौ काकुत्स्थादभिशाङ्कितः ॥ २ ॥

प्रजागराञ्चकारेत्यादि ॥ अरेरामस्य ईहासु चेष्टासु । गुरोश्च इत्यकारः । आदरादादरेण प्रजागराञ्चकार जागरितवान् । शत्रुचिकीर्षितज्ञानपरो बभूवेत्यर्थः । पूर्ववदाम् । अनिशम् अविच्छेदेन । ( अनिशमिति निशाक्रियाविच्छेदो नास्ति यस्मिन् प्रजागरण इति । निशेति क्रियाविच्छेदोपलक्षणम् । प्रायेण हि निशायां क्रियाणामप्रवर्तनम् ) किमिति जागरितवानित्याह । काकुत्स्थादसौ प्रविभयाञ्चकार प्रभीतवान् । भीहीत्यादिनाम् । श्लुवत् कार्ये धातोर्गुणायदेशौ । अभिशाङ्कित किमयं करिष्यतीति ॥

न जिह्याञ्चकाराथ सीतामभ्यर्थ्य तर्जितः ।

नाप्यूर्जा विभरामास वैदेह्यां प्रसितो भृशम् ॥ ३ ॥

न जिह्याञ्चकारेत्यादि ॥ सीतामभ्यर्थ्य याचित्वा न जिह्याञ्चकार न लज्जितः । तर्जितः भर्त्सितोऽपि तथैवेत्यर्थात् । नाप्यूर्जा बलं विभरामास धारितवान् । कृञ्चिति प्रत्याहारग्रहणादस्तेरप्यनुप्रयोगः । ङीधातोर्गुणायदेशौ । दुभृञ्धारणपोषणयोः । उभयत्रापि पूर्ववदाम् श्लुवच्च । कथं न धारितवान् इत्याह । वैदेह्यां प्रसितः प्रसक्तः । भृशमत्यर्थम् ॥

विदाङ्कुर्वन्तु रामस्य वृत्तमित्यवदत् स्वकान् ।

रक्षांसि रक्षितुं सीतामाशिषञ्च प्रयत्नवान् ॥ ४ ॥

विदाङ्कुर्वन्त्वित्यादि ॥ स्वकानात्मीयान् शुकसारणादीन् अवददुक्तवान् । किमित्याह । रामस्य वृत्तमनुष्ठितं किन्तस्येहागन्तुमुद्यमोऽस्ति न वेति विदाङ्कुर्वन्तु । विदाङ्कुर्वन्त्वित्यन्यतरस्यामिति निपातितम् । सीतां रक्षितुं रक्षांसि आशिषदादिष्टवान् । शासेः सर्तीत्यङ् । शास इदङ्हूलोरिति शासेरुपधाया इत्वं शासिवसीति षत्वम् । प्रयत्नवान् प्रयत्नपरः । आमधिकारो गतः ॥

### अथ प्रकीर्णकाः ।

अथ प्रकीर्णश्लोकानाह ॥

रामोऽपि हतमारीचो निवत्स्यन् खरनादिनः ।

क्रोष्टून् समशृणोत् क्रूरान्नसतोऽशुभशंसिनः ॥ ५ ॥

राम इत्यादि ॥ हतमारीचो रामोऽपि निवत्स्यन् प्रत्यागमिष्यन् । वलादिलक्षण इष्टि प्राप्ते न वृद्ध्य इतीणिनषेधः । क्रोष्टून् शृगालान् । रसतः शब्दायमानान् । अशृणोत् संश्रुतवान् । सकर्मकत्वात्समोगमीत्यात्मनेपदं न भवति । लङ्ङि रूपम् । क्रूरान् भीषणान् । यतः खरनादिनः खरवन्नदन्ति । कर्तरीति णिनिः । अशुभशंसिनः अनिष्टसूचनशीलान् ।

आशङ्कमानो वैदेहीं खादितां निहतां मृताम् ।

स शत्रुघ्नस्य सोदर्यं दूरादायान्तमैक्षत ॥ ६ ॥

आशङ्कमान इत्यादि ॥ तथाविधाशुभश्रवणादाशङ्कमानो वितर्कयन् वैदेहीं किं खादितां निशाचरादिना । ततः निहतां त्यक्तप्राणाम् । अहो स्वयमेवायुक्षयान्मृतां वा । स रामः शत्रुघ्नस्य सोदर्यं भ्रातरम् । सोदराद्यः । आयान्तमागच्छन्तमारदैक्षत दृष्टवान् । ईक्षेर्लङ्ङि रूपम् ॥

सीतां सौमित्रिणा त्यक्तां सध्रीचीं त्रस्तुमेकिकाम् ।

विज्ञायामंस्त काकुत्स्थः क्षये क्षेमं सुदुर्लभम् ॥ ७ ॥

सीतामित्यादि ॥ सौमित्रेरेकाकिनो दृष्टत्वान्नियतमनेन त्यक्तेति तां विज्ञाय ज्ञात्वा काकुत्स्थो रामः । क्षये गृहे । क्षीयतेऽस्मिन्निति अधिकरणेऽच् । क्षेमं कल्याणम् । सुदुर्लभं सुदुःखेन लभ्यत इति । ईषदित्यादिना खल् । अमंस्त ज्ञातवान् । कथं क्षये क्षेमं सुदुर्लभमिति आह । सध्रीची सहचारिणी न क्वचिदेकाकिनी तिष्ठन्तीम् । सहाश्वतीति ऋत्विगादिना क्रिन् । सहस्य सध्रिरित्यश्वतौ वप्रत्यये सहस्य सध्यादेशः । अश्वतेश्चोपसंख्यानमिति ङीप् । अच इत्यकारलोपः । चाविति दीर्घः । कुतः त्रस्तुं त्रसनशीलाम् । क्रियाशब्दत्वादूङ् न भवति । एकिकां लक्ष्मणेन त्यक्तत्वात् । एकादाकिनिच्चासहाये इति चकारात्कन् । प्रत्ययस्थादितीत्वम् ॥ ॥ एते प्रकीर्णकाः ॥

अतः परं दुहादिः ।

इतो द्विकर्माधिकारः ॥

सोऽपृच्छलक्ष्मणं सीतां याचमानः शिवं सुरान् ।

रामं यथास्थितं सर्वं भ्राता ब्रूते स्म विह्वलः ॥ ८ ॥

सोऽपृच्छदित्यादि ॥ अकथितं चेत्यत्र दुहियाचीत्यादिश्लोकस्थान् धातून् प्र-  
युङ्क्ते कविः । तत्र रामोऽपृच्छत् सीतामिति प्रधानं कर्म लक्ष्मणमित्यकथितं कर्म ।  
याचमानः प्रार्थयमानः । शिवं कल्याणम् । अर्थान् सीतायाः शिवं प्रधानं कर्म सुरान्  
देवान् इत्यकथितं कर्म । भ्राता लक्ष्मणः सर्वं यथावत् स्थितं ब्रूते स्म उक्तवान् । स-  
र्वमिति प्रधानं कर्म राममित्यकथितम् ॥

संदृश्य शरणं शून्यं भिक्षमाणो वनं प्रियाम् ।

प्राणान् दुहन्निवात्मानं शोकं चित्तमवारुधत् ॥ ९ ॥

संदृश्येत्यादि ॥ रामः शरणं गृहं शून्यं संदृश्य दृष्ट्वा । शोकं चित्तमवारुधत्  
चित्तं शोकं प्रावेशयत् । कीदृशः प्रियां जानकी वनं भिक्षमाणः । प्राणान् दुहन्निव  
त्यजन्निव । प्राणानिति प्रधानं कर्म आत्मानमित्यकथितम् । आत्मनः प्राणान् त्यजन्निव ॥

गता स्यादवचिन्वाना कुसुमान्याश्रमद्रुमान् ।

आ यत्र तापसान् धर्मं सुतीक्ष्णः शास्ति तत्र सा ॥ १० ॥

गतेत्यादि ॥ यत्र यस्मिन्तपोवने सुतीक्ष्णो नाम ऋषिः धर्मं शास्ति शिक्षयति ।  
धर्मं भित्तिप्रधानं कर्म । तापसानित्यकथितं तत्र तपोवने गता स्यात् । सम्भावने लिङ् ।  
आकारो निपातः स्मरणे । किं कुर्वती कुसुमान्यवचिन्वाना । कुसुमानीति प्रधानं कर्म आ-  
श्रमद्रुमानित्यकथितम् । अवचिन्वानेति चिनोतेः कर्त्रभिप्राये तद् । दुह्यादिदण्डको गतः ॥

इति दुहादिद्विकर्मकः ।

अतः परं प्रकीर्णकाः ।

प्रकीर्णकानाह ॥

आः कष्टं वत ही चित्रं हूं मातर्देवतानि धिक् ।

हा पितः ! कासि हे सुभ्रु ! बह्वेवं विललाप सः ॥ ११ ॥

आः कष्टमित्यादि ॥ शोकेनाक्रान्तमना विलपन्नाह । आः पीडायाम् । पितृवियो-  
गपीडितः आः इत्याह । अस्मद्वियोगेन पिता प्राणांस्त्यक्तवानित्यभिप्रायः । कष्टमित्याह ।

कष्टं कृच्छ्रम् । भर्तृमरणादस्मद्वियोगाच्च मातुः कावस्थेत्यभिप्रायेणाह बत इति । बतशब्दः खेदे । सौमित्रिरपि तथा सीतया अन्यादृशः सम्भावित इति विस्मितो हीत्याह । हीशब्दो विस्मये । यदि नाम स्त्रिया मूर्खतया तथाभिहितं सौमित्रिणा विदुषा कथं तादृशः शापो दत्त इत्यभिप्रायेणाह चित्रमिति । चित्रमाश्चर्ये । यदेवंविधोऽपि स्खलतीति । सर्वमेव दुर्जातं कैकेयीप्रभवमिति कुध्यन् हूं मातरित्याह । हूं शब्द. क्रोधे । अथवा सर्वमेतत् दैवचेष्टितं न ममानुष्ठितमित्यभिप्रायेणाह धिग्द्वैवतानीति । धिक् कुत्सायाम् । प्राणांस्वक्तृवन्तमपि पितरं पुनरहं द्रष्टास्मीत्यभिप्रायेणाह । हापित क्व द्रष्टव्योऽसीति । हा शोके । हे सीते क्व गतासीति । भ्रूशब्दादप्राणिजातेरित्यादिनोड् । उवर्णान्तमात्रस्य विधानाद्बहुव्रीहिः । उपसर्जनत्वं च । पुनः स्त्रियामूङ् । अन्तादिवच्चेति पूर्वप्रत्यन्तवत्त्वान् प्रातिपदिकत्वम् । अतः सम्बुद्धौ ह्रस्वत्वम् । विललाप स एवं कृत्वा बह्वनेकप्रकारं विलापं कृतवान् ॥

**इहासिष्टाशयिष्टेह सा सखेलमितोऽगमत् ।**

**अग्लासीत् संस्मरन्नित्थं मैथिल्या भरताग्रजः ॥ १२ ॥**

इहेत्यादि ॥ इह प्रदेशे आसिष्ट उपविष्टा । इदमो हः । इदम इश् इह । अश-यिष्ट शयितवती । आसेः शीङश्च लुङ् । सखेलं सलीलम् । इतः प्रदेशादगमत् गतवती । इत्थमेवंप्रकारम् । मैथिल्या. स्मरन् । अधीगर्थेति कर्मणि षष्ठी । भरताग्रजो रामोऽग्ला-सीत् ग्लानिं गतः । ग्लायतेर्लुङ् । यमरमेति सगिटौ ॥

**इदं नक्तन्तनं दाम पौष्पमेतद्विवातनम् ।**

**शुचेवोद्ध्व्य शाखायां प्रग्लायति तथा विना ॥ १३ ॥**

इदमित्यादि ॥ नक्तन्तनं निशाभवं इदं दाम पुष्पमाला पुनर्द्विवातनं दिवसभवम् । सायमित्यादिना ट्युट्चुलौ तुद् च । पौष्पं पुष्पाणामिति तस्येदमित्यण् । शुचेव शोकेनेव । सम्पदादित्वात्क्वप् । शाखायामुद्ध्व्य । आत्मानमित्यर्थात् । प्रग्लायति ग्लानिं गच्छति । ग्लायतेः शित्यायादेशः । शाखायां प्रलम्बमानं ग्लानिं गच्छन्तं वीक्ष्येदमुत्प्रे-क्षितम् । कुतः शोकात्तया विना सीताविच्छेदेन ॥

**ऐक्षिष्महि मुहुः सुप्तां यां मृताशङ्कया वयम् ।**

**अकाले दुर्मरमहो यज्जीवामस्तया विना ॥ १४ ॥**

ऐक्षिष्महीत्यादि ॥ यां वयमैक्षिष्महि ईक्षितवन्तः । ईक्षेः सेटो लुङ् । मुहुः सुप्तां अविच्छिन्ननिद्रत्वात् । मृताशङ्कयेति अनिष्टशंसित्वात् प्रियजनहृदयस्य । इदानी



तया विना अहो वयं यज्जीवामस्तदकाले दुर्मरमिति विललाप । जीवितस्यापूर्णकाले ।  
दुःखेन मरणमिति भावे खल् ॥

**अक्षेमः परिहासोऽयं परीक्षां मा कृथा मम ।**

**मत्तो मान्तर्धिथाः सीते मा रंस्था जीवितेन नः ॥ १५ ॥**

अक्षेम इत्यादि ॥ परिहसनं परिहास क्रीडा । अयमक्षेमो न कल्याणकरः ।  
मम परीक्षां कि मामपश्यन् दुखित आस्ते नवेति मा कृथाः माकार्षी । अपितु दर्शया-  
त्मानम् मा निलीयस्व । उञ्चेति किस्वाद्गुणाभावः । ह्रस्वादंगादिति सिचो लोपः । तस्माद्धे-  
तोः सीते मान्तर्धिथाः । अन्तर्हिता मा भूः । अन्तर्धावित्यपादानसंज्ञायां पञ्चम्यास्तसि ।  
प्रत्ययोत्तरपदयोश्चेति मदादेशः । लुङि स्याध्वोरिञ्चेति सिच कित्त्वमित्त्वं च । ह्रस्वा-  
दिति सिचो लोपः । नोऽस्माकं जीवितेन मा रंस्थाः क्रीडां मा कार्षी । रमेगत्मने-  
पदित्रात्तद्ध् ॥ एतेप्रकीर्णका ॥

**अतःपरं सिजधिकारः ।**

सिचं सापवादमधिकृत्याह ॥

**अहं न्यवधिषं भीमं राक्षसं क्रूरविक्रमम् ।**

**मा घुक्षः पत्युरात्मानं मा न श्लिक्षः प्रियं प्रिये ॥ १६ ॥**

अहमित्यादि ॥ यतोऽहं राक्षसं मारीचं क्रूरविक्रमं भीमं भयानकं न्यवधिषं  
निहतवानस्मि । हन्तेर्लुङि चेति वधादेशः । अदन्तत्वाद्द्वयभावः । तस्मान्मा घुक्ष न  
गोपय पत्युरात्मानम् । अन्तर्धावित्यपादानत्वम् । ग्व्यत्यात्परस्येत्युत्वम् । गुहे शल इगुप-  
धादनिटः कसः । हो ढ । भष्भावकत्वपत्वानि । सिपश्च विसर्जनीय । मा न श्लिक्ष  
मा न परिगृह्णा । अपितु श्लिष्य प्रियं माम् । हे प्रिये । श्लिष आलिङ्गने कम् ॥

**मास्म द्राक्षीर्मुषा दोषं भक्तं मां मातिचिक्लिशः ।**

**शैलं न्वशिश्रियद्वामा नदीं नु प्रत्यदुद्रुवत् ॥ १७ ॥**

मास्मेत्यादि ॥ मृषा दोषं व्यलीकं दोषं मा द्राक्षी । मयीत्यर्थात् । स्मोत्तरे  
लङ् चेति चकारालुङ् । शल इगुपधेति कसस्य न दृश इति निषेधः । इरितो वेत्यङ्भावे  
सिच् । सृजिदृशोरित्यम् । हलन्तलक्षणा वृद्धिः । वञ्चेत्यादिना पत्वम् । यतोऽहं भक्त-  
स्ततो मां भक्तं मातिचिक्लिशः नातिक्लेशय । क्लिशेर्ण्यन्तात् सिपि णिश्रित्यादिना चङ् ।  
णिलोपह्रस्वद्विर्वचनानि । पुनर्विकल्पयन्नाह । मयि दोषदर्शनाद्दामा मत्प्रतिकूलवर्तिनी  
सती शैलं नु पर्वतं कमप्यशिश्रियदाश्रिता उन नदी प्रत्यदुद्रुवन् प्रतिगतैत्यर्थः । नु-  
शब्दो वितर्कः । पूर्ववच्चङ् ॥

ऐ वाचं देहि धैर्यं नस्तव हेतोरसुस्रुवत् ।

त्वं नो मतिमिवाधासीर्नष्टा प्राणानिवादधः ॥ १८ ॥

ऐ वाचमित्यादि ॥ ऐशब्दो निपातोऽभिमुखीकरणे वर्तते । वाचं देहि । प्रार्थनाया लोट् । ध्वसोरेद्भावित्येत्वम् । किमिति चेदाह । धैर्यं नोऽस्माकं धीरता तव हेतो-  
रसुस्रुवत् गलितम् । नष्टा अदर्शनं गता सती त्वं नोऽस्माकं मति बुद्धिमधासीरिव  
पीतवतीव । बुद्धेरपगमात् । विभाषा धेट्प्रव्योरिति यदा न चङ् तदा यमरमेति सगिटौ ।  
प्राणानदधः पीतवती । कायस्याचेष्टत्वात् । चङि रूपम् । आतो लोपः ॥

रुदतोऽशिशिवयच्चक्षुरास्यं हेतोस्तवाश्वयीत् ।

म्रियेऽहं मां निरास्थश्चेन्मा न वोचश्चिकीर्षितम् ॥ १९ ॥

रुदत इत्यादि ॥ तवार्थे त्वां पश्यामीति रुदतो मम चक्षुरशिश्वियत् उच्छूनम् ।  
आस्यं मुखं चाश्वयीत् । विभाषा धेट्प्रव्योरिति चङ्सिचौ । चङीयङ् । ह्यन्तेति न  
वृद्धिः । इट ईटीति सिचो लोपः । गुणयादेशौ । मां निरास्थश्चेद्यदि मम दर्शनं नि-  
रस्तवती त्वं तदा म्रियेऽहम् । म्रियतेर्लुङ्लिङोश्चेति चकाराच्छित्यात्मनेपदम् । रिङ्-  
शयगिति रिङ् । अतो यत्त्वया चिकीर्षितं कर्तुमिष्टं तन्मा नावोचः मा नाभाषिष्ठाः  
अपितु ब्रूहि । अस्यतिवक्तीत्यङ् । वच उम् ॥

लक्ष्मणाचक्ष्व यद्याख्यत्सा किञ्चित्कोपकारणम् ।

दोषे प्रतिसमाधानमज्ञाते क्रियतां कथम् ॥ २० ॥

लक्ष्मणेत्यादि ॥ हे लक्ष्मण यदि सा किञ्चित्कोपकारणमाख्यदुक्तवती । इ-  
दन्तेनाप्रियमाचरितम् । पूर्ववदङ् । तदाचक्ष्व कथय । अज्ञाते दोषे अनिर्धारिते प्रतिस-  
माधानं कथं क्रियतां अनुष्ठीयतां नैवेति भावः । कर्मणि लोट् । रिङित्यादिना रिङ् ॥

इह सा व्यलिपद्गन्धैः स्नान्तीहाभ्यषिचज्जलैः ।

इहाहं द्रष्टुमाहं तां स्मरन्नेवं मुमोह सः ॥ २१ ॥

इहेत्यादि ॥ इह प्रदेशे सा सीता गन्धैर्व्यलिपत् समालिप्तवती । मामात्मानं  
चेत्यर्थात् । इह स्नान्ती क्रीडापूर्वकमभ्यषिचत् । हस्तयन्त्रमुक्तसलिलेन मामभिमुखं  
सिक्तवतीत्यर्थः । प्राक्सितादिति षत्वम् । इह द्रष्टुं तामाहं आहूतवान् । लिपिसिचि ह्वश्चेति  
च्लेरङ् । एवं स्मरन् मुमोह मोहं गतवान् ॥

तस्यालिपत शोकाग्निः स्वान्तं काष्ठमिव ज्वलन् ।

अलिप्तेवानिलः शीतो वने तं न त्वजिह्वदत् ॥ २२ ॥

तस्येत्यादि ॥ तस्य रामस्य स्वान्तं मनः । क्षुब्धस्वान्तेत्यादिना निपातितम् । शोकाग्निं शोकोऽग्निरिव । अलिपत दीपितवान् । परस्मैपदेषु लिपीत्यादिना नित्ये प्राप्ते आत्मनेपदेष्वन्यतरस्यामिति विकल्पेनाङ् । स्वरितञित ईत क्रियाफलविवक्षायामात्मनेपदम् । काष्ठमिव स्वान्तं ज्वलन् अभिवर्धमानः । अनिलो वायुः शीतोऽपि सन् वने तं राममलिप्रेव दीपितवानिव । अडभावपक्षे झलो झलीति सिचो लोपः । नतु नैवाजिह्वदत् ह्लादितवान् । शोकाग्नेरुद्भूतत्वात् । ह्लादेर्ण्यन्ताण्णिश्रीति चङ् ॥

स्नानभ्यषिचताम्भोऽसौ रुदन् दयितया विना ।

तथाभ्यषिक्त वारीणि पितृभ्यः शोकमूर्च्छितः ॥ २३ ॥

स्नानित्यादि ॥ असौ रामो दयितया विना । शोकमूर्च्छित शोकेन मोहं नीतः । स्नातुमारब्धः । मूर्च्छेहेतुमण्यन्तस्य रूपम् । णा शौचे । शतृप्रत्ययः । रुदन् अश्रुविमुञ्चन् । अम्भः सलिलं अभ्यषिचत क्षिप्रवान् । शिरस्यञ्जलिना । तथा स्नातः पितृभ्यो वारीणि अभ्यषिक्त दत्तवान् । सिचेः पूर्ववद्विभाषाऽङ् । सिचिरत्रोत्सर्गे वर्तते । ततश्चार्थान्तरवृत्तित्वाज्जलस्य कर्मत्वम् । अभ्युक्षणे तु करणत्वं यथा जलेन सिचतीति ॥

तथार्तोऽपि क्रियां धर्म्यां स कालेनामुचत् क्वचित् ।

महतां हि क्रिया नित्या छिद्रे नैवावसीदति ॥ २४ ॥

तथेत्यादि ॥ स रामस्तेन प्रकारेणार्तोऽपि । क्वचिदपि धर्म्यां क्रियां काले नामुचत् न त्यक्तवान् । यतो महतां सत्यपि छिद्रे व्यसने नित्या क्रिया नावसीदति नापयाति । आङ्पूर्वादतेर्ऋणोतेर्वा निष्ठायां ऋतिधातौ वृद्धिः । मुचे ऋदनुबन्धत्वादङ् । क्वचः श च । रिडियडौ ॥

आह्वास्त स मुहुः शूरान् मुहुराहत राक्षसान् ।

एत सीताद्रुहः संख्ये प्रत्यर्थयत राघवम् ॥ २५ ॥

आह्वास्तेत्यादि ॥ पुनः पुनरभिभवितुं शूरानाह्वास्त आहृतवान् । तथा राक्षसानाहतः । पूर्ववद्विकल्पः । स्पर्धीयामाङ् इत्यात्मनेपदम् । कथमाहृतवानित्याह हे सीताद्रुहः सीताहिसकाः शूरा राक्षसा वा एत आगच्छतः । आङ्पूर्वादिणो लोट् । संख्ये संग्रामे । राघवं प्रत्यर्थयत प्रत्यर्थिनं कुरुत । प्रत्यर्थिन् शब्दात्तत्करोतीत्यर्थे णिच् । तदन्ताल्लोटः परस्मैपदम् । अर्थयाच्चायामित्यस्य तु स्वार्थिकण्यन्तस्य सर्वदात्मनेपदित्वात् प्रत्यर्थयध्वमिति स्यात् ॥

स्वपोषमपुषद्युष्मान् या पक्षिमृगशावकाः ।

अद्युतच्चेन्दुना सार्धं तां प्रब्रूत गता यतः ॥ २६ ॥

स्वपोषमित्यादि ॥ हे मृगपक्षिणां शावकाः पोताः या सीता युष्मान् स्वपोषमपुषत् पुष्टवती । स्वे पुष इति णमुल् । यथाविध्यनुप्रयोगश्च । पुषादित्वादङ् । तां प्रब्रूत कथयत । यतो यत्र । आद्यादित्वात्तसिः । गता सत्यद्युतत् द्योतते स्म । पूर्ववदङ् । इन्दुनासार्धम् । चन्द्रमसा तुल्यकान्तित्वात् ॥

गिरिमन्वसृपद्रामो लिप्सुर्जनकसम्भवाम् ।

तस्मिन्नायोधनं वृत्तं लक्ष्मणायाशिषन्महत् ॥ २७ ॥

गिरिमित्यादि ॥ गिरिमन्वसृपत् लक्ष्मीकृत्य गतः । लदित्वादङ् । किमर्थं लब्धुमिच्छुः । सनिमीमेत्यादिना इस् । अत्र लोप इत्यभ्यासलोपः । खरि चेति चत्वम् । जनकसम्भवाम् । सम्भवत्यस्मादिति सम्भवः । ऋदोरप् । जनकः सम्भवो यस्यास्तस्माद्वा संभवो यस्यास्तां सीताम् । तस्मिन् गिरौ आयोधनं युद्धं महदतिशयत्वात् वृत्तं लक्ष्मणायाशिषत्कथितवान् । क्रियायोगे चतुर्थी । सर्तीत्यादिनाऽङ् । शास इदङ्हलोरितीत्वम् । शासिवसीति षत्वम् ॥

कथमकथयदित्याह ॥

सीतां जिघांसू सौमित्रे राक्षसावारतां ध्रुवम् ।

इदं शोणितमभ्यग्रं संप्रहारेऽच्युततयोः ॥ २८ ॥

सीतामित्यादि ॥ ( इत्येवं लक्ष्मणायाशिषदिति श्लोकचतुष्टयं यावत् सम्बध्यते ) हे सौमित्रे सीतां हन्तुमिच्छन्तौ राक्षसावारतामागताविति ध्रुवं निश्चितम् । अर्तेराङ्पूर्वात्पूर्ववदङ् । ऋदृशौ डीति गुणः । कीदृशौ सीतां जिघांसू हन्तुमिच्छू । हन्तेः सनि अङ्गनगमां सनीति दीर्घः । अभ्यासाच्चेति कुत्वम् । तथाहि । तयोः सीताद्वेषानुनयाभ्या संप्रहारे युद्धे इदं शोणितम् अच्युतत् गलितम् । च्युतिर्क्षरणे । अकर्मकोऽत्र । इरितो वेत्यङ् । अभ्यग्रं प्रत्यग्रम् ॥

इदं कवचमच्योतीत् साश्वोऽयं चूर्णितो रथः ।

एह्यमुं गिरिमन्वेष्टुमवगाहावहे द्रुतम् ॥ २९ ॥

इदमित्यादि ॥ इदं कवचमच्योतीत् भ्रष्टम् । अङ्भावे सिजेव भवति । अयं रथः साश्वश्चूर्णित आस्ते । यतश्चैवं तस्मादेहि आगच्छ द्रुतम् । किं पञ्चाद्विलम्बसे । अमुं गिरिमवगाहावहे विलोडयावः । किमर्थं अन्वेष्टुम् । सीतामित्यर्थात् । एतत्सर्वं पर्वतसमीपे कथ्यते ॥

मन्युर्मन्ये ममास्तम्भीद्विषादोऽस्तभदुद्यतिम् ।

अजारीदिव च प्रज्ञा बलं शोकात्तथाजरत् ॥ ३० ॥

मन्युरित्यादि ॥ मन्युः शोकः। मन्ये धमन्यौ । (क्रन्दतः उच्छ्रूने) । अस्तम्भीन् स्तब्धवान् । विषाद् उद्यतिमस्तभत् । अत्र पक्षे अनुनासिकलोप । प्रज्ञा-च तत्त्व-विवेकिनी बुद्धि अजारीत् विवेकवैकल्यात् जीर्णैव । तथाशब्दः समुच्चये । बलं शो-कादजरत् जीर्णम् । स्वकार्याकरणात् । ऋदृशो ङीति गुणः। जृस्तम्भित्यादिना सिजङ्गौ ॥

गृध्रस्येहाश्वतां पक्षौ कृत्तौ वीक्षस्व लक्ष्मण ।

जिघत्सोर्नूनमापादि ध्वंसोऽयं तां निशाचरात् ॥ ३१ ॥

गृध्रस्येत्यादि ॥ हे लक्ष्मण । इह प्रदेशे गृध्रस्य पक्षौ कृत्तौ च्छिन्नौ । अश्वतां शूनौ । पूर्ववदङ्गि श्वयतेर इति । वीक्षस्व नूनमवश्यं सीतां जिघत्सोरनुमिच्छोर्गृध्रस्य । अदेर्लुङ्सनोर्धस्य । निशाचरादयं ध्वंसः पक्षच्छेद आपादि उत्पन्न । कर्तरि लुङ् । चिण् ते पद इति च्छिण्णादेशः । तशब्दस्य चिणो लुक् ॥

क्रुद्धोऽदीपि रघुव्याघ्रो रक्तनेत्रोऽजनि क्षणात् ।

अबोधि दुःस्थं त्रैलोक्यं दीप्तैरापूरि भानुवत् ॥ ३२ ॥

क्रुद्ध इत्यादि ॥ तदेवं रघुव्याघ्रो राम क्रुद्धोऽदीपि दीप्तवान् । क्षणाच्च रक्त-नेत्रोऽजनि जात । जनिवध्योश्चेति न वृद्धि । त्रैलोक्यं निहन्मि यस्मिन् हन्यमाने सीताद्गुहोऽपि नश्यन्ति इत्यभिप्रायेण दुःस्थमबोधि बुध्यते स्म । किंवा रामस्य दारा ह्नि-यन्ते तदान्येषु का कथा इति दुःस्थं त्रैलोक्यमबोधि । दीप्तैस्तेजोभिर्हेतुभिरापूरि वर्धते स्म । भानुवदादित्यवन् ! दीप्तैरिति भावे निष्ठा । सर्वत्र कर्तरि लुङ् । दीपजनेत्यादि-ना चिण् ॥

अताप्यस्योत्तमं सत्वमप्यायि कृतकृत्यवत् ।

उपाचायिष्ठ सामर्थ्यं तस्य संरम्भणो महत् ॥ ३३ ॥

अतापीत्यादि ॥ अस्य रामस्य उत्तमं सत्वमभिप्रायः शोकव्यसनयोरविकारि-त्वात् अतापि सन्ततं नान्तरा विच्छिद्यते स्म । अप्यायि बृंहितम् । कृतकृत्यवत् समाप्तक्रियवत् । हस्ततलस्थं शत्रुवधं मन्यमानस्य । उभयत्रापि पूर्ववच्चिण् । तस्य रा-मस्य संरम्भणः शत्रुविषये क्षुभितचित्तस्य सामर्थ्यं बलमहदुपाचायिष्ठ स्वयमेवोपचीयते स्म । चिनोतेरचः कर्म कर्तरीति वा चिण् । पक्षे चिण्वदिट् ॥

अदोहीव विषादोऽस्य समरुद्धेव विक्रमः ।

समभावि च कोपेन न्यश्वसीच्चायतं मुहुः ॥ ३४ ॥

अदोहीत्यादि ॥ अस्य रामस्य विषादः प्रागुत्पन्नोऽदोहीव स्वयं क्षरित इव । अथवा अदोहीव प्रपूर्यते स्मेव । दुहश्चेति चिण् । विक्रमः पुरुषकारः समरुद्धेव स्वयं संरुध्यते स्म इव । कर्मवदित्यादिना कर्मवद्भावेन प्राप्तस्य चिणो नरुध इति निषेधः । तेन सिजेव भवति । झलो झलीति सिचो लोपः । झषस्तथोर्धोधः । झलां जश् झशीति धत्वज्-शत्वे । कोपेन च समभावि सम्भूतम् । चिण् भावकर्मणोरिति भावे चिण् । त्रैलोक्य-दौःस्थ्यावबोधाज्जातखेदः सन् आयतं दीर्घं न्यश्वसीत् निश्वसितवान् । ह्यन्तेति वृद्धिर्न भवति । मुहुरिति सर्वत्र योज्यम् ॥ ॥ इति सिजधिकारः ॥

इतः प्रभृति भ्रमप्रकरणमधिकृत्याह ॥

भ्रमप्रकरणं कथ्यते ।

अथालम्ब्य धनू रामो जगर्ज गजविक्रमः ।

रुणध्मि सवितुर्मार्गं भिनद्धि कुलपर्वतान् ॥ ३५ ॥

अथेत्यादि ॥ अथानन्तरं रामो धनुरालम्ब्य गृहीत्वा जगर्ज विस्फूर्जितवान् । धनू राम इति ढ्रलोप इति दीर्घः । गर्ज गर्जने । किं जगर्ज । सवितुः सूर्यस्य मार्गं पन्थानं रुणध्मि आवृणोमि । शरैरित्यर्थात् । रुधादिभ्यः भ्रम् । तथा भिनद्धि विदारयामि कुलपर्वतान् ॥

रिणच्चि जलधेस्तोयं विविनच्चि दिवः सुरान् ।

क्षुणद्धि सर्पान् पाताले छिनद्धि क्षणदाचरान् ॥ ३६ ॥

रिणच्मीत्यादि ॥ जलधेस्तोयं रिणच्चि रिक्तीकरोमि । रिचिर् विरेचने । दिवः स्वर्गात् सुरान् विविनच्चि पृथक्करोमि । विचिर् पृथग्भावे । क्षुणद्धि चूर्णयामि सर्पान् पाताले । क्षुदिर् पेषणे । अट् कुप्वाडिति णत्वम् । छिनद्धि क्षणदाचरान् राक्षसान् द्विधा करोमि । च्छिदिर् द्वैधीकरणे ॥

यमं युनज्मि कालेन समिन्धानोऽस्रकौशलम् ।

शुष्कपेषं पिनष्म्युर्वीमखिन्दांनः स्वतेजसा ॥ ३७ ॥

यममित्यादि ॥ यममपि कालेन तदधीनेन मृत्युना युनज्मि सम्बध्नामि । अस्रकौशलं समिन्धानः संवर्धयन् । बिइन्धी दीप्तौ । आत्मनेपदिनो लटः शानच् । श्रान्नलोपः ।

असोरल्लोपः । उर्वीं शुष्कां कृत्वा चूर्णयामि । पिषू संचूर्णने । शुष्कचूर्णरुक्षेषु पिष इति णमुल् । अखिन्दानः स्वतेजसा दैन्यमभजन् अपरिश्राम्यन् । खिद दैन्ये पूर्ववल्लोपः॥

**भूतिं तृणद्वि यक्षाणां हिनस्मीन्द्रस्य विक्रमम् ।**

**भनज्मि सर्वमर्यादास्तनज्मि व्योम विस्तृतम् ॥ ३८ ॥**

भूतिमित्यादि ॥ यक्षाणां भूति सम्पदं तृणद्वि उत्सादयामि । ऊतृदिर् हिं-सानादरयोः । इन्द्रस्य विक्रमं हिनस्मि अपनयामि । हिंसि हिंसायाम् । इदितो नुम् । तस्य श्रान्नलोपः । सर्वमर्यादाश्च व्यवस्था सर्वेषां भनज्मि मर्दयामि । भज्जौ आमर्दने । श्रान्नलोपः । तनज्मि व्योम विस्तृतं सङ्कोचयामि । स्तृब् आच्छादने सौवादिकस्य रूपं नस्तृब् आच्छादने इति क्रैयादिकस्य । तञ्चू सङ्कोचे । श्रान्नलोपः ॥

कस्मादेवं प्रवृत्तस्त्वमिति चेदाह ॥

**न तृणेह्यीति लोकोऽयं मां विन्ते निष्पराक्रमम् ।**

**एवं वदन् दाशरथिरपृणग्धनुषा शरम् ॥ ३९ ॥**

न तृणेह्यीत्यादि ॥ न तृणेह्यि न मारयामि इति कृत्वा । तृहहिंसि हिंसायाम् । श्रम् । तृणह इम् । अयं लोको मां निष्पराक्रमं निर्वीर्यं विन्ते विचारयति । विदविचारण इत्यस्मादात्मनेपदिन श्रम् । अल्लोपः । एवमुक्तेन प्रकारेण वदन् दाशरथि-धनुषः शरम् अपृणक् पृणक्ति स्म । पृची संपर्के । लङि श्रम् । हल्ङ्घादिलोपः । कुत्वम् ॥ इति श्रम् विकरणनिदर्शनम् ॥

इतः प्रकीर्णकश्लोकानाह ॥

**न्यवर्तयत्सुमित्राभूस्तं चिकीर्षु जगत्क्षयम् ।**

**ऐक्षेतामाश्रमादाराद्विरिकल्पं पतत्रिणम् ॥ ४० ॥**

न्यवर्तयदित्यादि ॥ तं रामं जगत्क्षयं चिकीर्षु कर्तुमिच्छुम् । सुमित्राभूर्लक्ष्मणो न्यवर्तयत् निवर्तितवान् । भ्रात. अलं कोपेन त्वया सार्धं कं संग्रामे युद्धं दातुं समर्थः । यद्व युक्तं तत्प्रतिविधीयतामिति । भवनं भूः । सम्पदादित्वान् क्तिप् । सुमि-त्रायां भूर्यस्य । ऐक्षेतां रामलक्ष्मणौ दृष्टवन्तौ । लङि रूपम् । पत्रिणं गिरिकल्पं महा-प्रमाणत्वात् । आश्रमादारान् समीपे । दूरान्तिकार्थैरिति पञ्चमी ॥

**तं सीताघातिनं मत्वा हन्तुं रामोऽभ्यधावत् ।**

**मा वधिष्ठा जटायुं मां सीतां रामाहमैक्षिषि ॥ ४१ ॥**

तमित्यादि ॥ तं सीताघातिनं सीता हतानेनेति मत्वा रामो हनिष्यामीत्यभ्य-  
धावत । धावुगतिशुद्धयोरित्यस्माल्लुङि स्वरितेत्त्वादात्मनेपदम् । तं हन्तुमुद्यतं रामं ज-  
टायुराह मा वधिष्ठा इति । हे राम मां जटायुं मा वधिष्ठा मा वधीः । वधबन्धने इ-  
त्यस्मादनेकार्थत्वादात्मनेपदिन सेटो लुङि रूपं न हन्तेः तस्य परस्मैपदित्वात् । सत्यप्या-  
ङि आङो यमहन इत्यात्मनेपदं न भवति तत्राकर्मकादित्यनुवृत्तेः । स्वनामपरिकीर्तनं  
तव पितुरहं सखेति ख्यापनार्थं सीतामैक्षिपि दृष्टवानहम् । लुङुत्तमैकवचने रूपम् ।  
अतो मां मा वधिष्ठा ॥

उपास्थितैवमुक्ते तं सखायं राघवः पितुः ।

पप्रच्छ जानकीवार्ता संग्रामं च पतत्रिणम् ।

ततो रावणमारख्याय द्विषन्तं पततां वरः ॥ ४२ ॥

उपास्थित इत्यादि । पक्षिणैवमुक्ते सति राघवस्तं व्रणभङ्गाद्यनुष्ठानेन उपास्थित  
परिचरितवान् । सङ्गतकरण आत्मनेपदम् । स्थाव्वोरिञ्चेतीत्वम् । ह्रस्वादङ्गादिति सिचो  
लोपः । पितुः सखायमिति सखिशब्दस्यद्वितीयैकवचने रूपम् । सख्युरसम्बुद्धाविति  
णित्वाद्द्विरायादेशः । पप्रच्छ पृष्टवान् । तं पक्षिणं जटायुम् । किं जानकीवार्ता संग्रामं  
च ॥ तत उपस्थानानन्तरं रावणं द्विषन्तम् द्विषोऽमित्र इति शतृप्रत्ययः । आख्याय  
सीता रावणेन हृतेति कथयित्वा । पततां पक्षिणा वरो जटायुर्ममारेति परेणान्वयः ॥

व्रणवेदनया ग्लायन्ममार गिरिकन्दरे ।

तस्याग्र्यम्बुक्रियां कृत्वा प्रतस्थाते पुनर्वनम् ॥ ४३ ॥

व्रणेत्यादि । व्रणकृता वेदना पीडा मध्यपदलोपी समासः । तथा ग्लायन् ग्लानिं  
गच्छन् । शतर्यायादेशः । ममार मृतः । क्व गिरिकन्दरे यं गिरिमन्वसृपत् तस्य  
निम्नप्रदेशे । कन्दं रातीति ( कं दारयति ) व्युत्पत्तिमात्रम् । तस्य जटायोरग्न्यम्बुक्रियां  
दाहमुदकदानं च कृत्वा पुनर्भूयो वनमरण्यं प्रतस्थाते प्रस्थितौ । समवप्रविभ्य इत्यात्म-  
नेपदम् ॥

सत्वानजस्रं घोरेण बलापकर्षमश्रता ।

क्षुध्यता जगृहाते तौ रक्षसा दीर्घबाहुना ॥ ४४ ॥

सत्वानित्यादि । तौ रामलक्ष्मणौ रक्षसा राक्षसेन जगृहाते गृहीतौ । कर्मणि  
लिट् । किं नाम्ना दीर्घबाहुना । अन्वर्था चैयं संज्ञा । एक एकेन बाहुना द्वितीयोद्वितीये  
नेति । क्षुध्यता बुभुक्षमाणेन घोरेण भीमेन । सत्वान् अजस्रं सदा । नञ्पूर्वाज्जसो



नमिकम्पीति रः । अश्रता भुञ्जानेन । किं कृत्वा बलापकर्षं बलादाकृष्येव पाकादिक-  
मनपेक्ष्य । अपादाने परीप्सायामिति णमुल् ॥

भुजौ चकृततुस्तस्य निस्त्रिंशाभ्यां रघूत्तमौ ।

स छिन्नबाहुरपतद्विह्वलो ह्वलयन् भुवम् ॥ ४५ ॥

इति प्रकीर्णकाः ।

भुजावित्यादि ॥ रघूत्तमौ रामलक्ष्मणौ तस्य योजनवाहोः बाहू यथा स्थानमा-  
गतौ चकृततुः छिन्नवन्तौ । कृतीच्छेदने इत्यस्य रूपम् । काभ्यां निस्त्रिंशाभ्यां खड्गा-  
भ्याम् । निर्गतस्त्रिंशतोऽङ्गुलिभ्य इति वाक्ये ङच्प्रकरणे संख्यायास्तत्पुरुषस्योपसं-  
ख्यानमिति त्रिंशच्छब्दाङ्गुलिविधिः । निरादय इति समास । टिलोपः । स छिन्न-  
बाहुः कृत्तभुजः सन् अपतन् पतितः । पतेर्लुङि रूपम् । ल्यदित्वादङ् । विह्वलो व्याकु-  
लः । भुवं भूमिं ह्वलयन् । ह्वल चलने । घटादित्वे ह्रस्वत्वम् ॥ इति प्रकीर्णकाः ॥

अथ कृत्याधिकारः ।

इतः परं कृत्याधिकारः ॥

प्रष्टव्यं पृच्छतस्तस्य कथनीयमवीवचत् ।

आत्मानं वनवासं च जेयं चारिं रघूत्तमः ॥ ४६ ॥

प्रष्टव्यमित्यादि ॥ स योजनवाहुः निहतो रामं पप्रच्छ को भवान् कस्य पुत्रं  
कथं तव वनवासः कस्माच्चोद्विग्नः सन् भ्रमसीति प्रष्टव्यं प्रश्नार्हं पृच्छतस्तस्य । तव्य-  
त्तव्यानीयर इतितव्यत् । व्रश्चेति पत्वम् । पृत्वं च । रघूत्तमस्तदानीं कथनीयं कथनार्हं  
प्रश्नानुरूपम् । तेनैवानीयर् । अवीवचद्वक्तिस्म । वच भाषणे चौरादिकः । स्वार्थिको णिच्  
लुङ् चङ् । णिलोपः ह्रस्वः । द्विर्वचनसन्वद्भावेत्वदीर्घत्वानि । कितदित्याह । आत्मानं  
अहं रामो दाशरथिरिति । वनवासं पितुर्गदेशान् वनवासः । जेयं चारिं जेतव्यं यः  
कनकमृगच्छलेन रावणः सीतामपहृतवानिति ॥

लभ्या कथं नु वैदेही शक्यो द्रष्टुं कथं रिपुः ।

सह्यः कथं वियोगश्च गद्यमेतत्त्वया मम ॥ ४७ ॥

लभ्येत्यादि ॥ कथं केन प्रकारेण उपायेन लभ्या वैदेही प्राप्या । पोरदुपधादिति  
यत् । शत्रुः केन प्रकारेण द्रष्टुं शक्यः । शकधृषेत्यादिना तुमुन् । वियोगश्चायं सीता-  
याः कथं केन प्रकारेण सह्यः सोढव्यः । शकिसहोश्चेति यत् । गद्यमेतत् कथनीयमे-  
तत् । गदमदेत्यादिना यत् । ममेति शेषविवक्षायां षष्ठी ॥

त्वं पुनः कः इति पृष्ट आह ॥

**अहं राम श्रियः पुत्रो मद्यपीत इव भ्रमन् ।**

**पापचर्यो मुनेः शापाज्जात इत्यवदत्स तम् ॥ ४८ ॥**

अहमित्यादि ॥ हे राम अहं श्रियः पुत्रः मद्यपीत इव । वाहिताग्न्यादित्वान्निष्ठान्तस्य परनिपातः । कार्याकार्यविवेकाभावात्पापचर्यो राक्षसः । मुनेः स्थूलशिरसः शापाज्जात उत्पन्नः । माद्यत्यनेनेति मद्यं चरितव्यं चर्यमेतौ पूर्ववद्यत्प्रत्ययान्तौ । पापं चर्यं यस्येत्यवदत् स योजनबाहुस्तं रामम् । वाक्यार्थोऽत्र कर्म ॥

**प्रयातस्तव यम्यत्वं शस्त्रपूतो ब्रवीमि ते ।**

**रावणेन हृता सीता लङ्कां नीता सुरारिणा ॥ ४९ ॥**

प्रयात इत्यादि ॥ इदानीं तव यम्यत्वं वश्यत्वं प्रयातः । यमेः पूर्ववत् यत् । शस्त्रपूतस्तव शस्त्रेण पावितः सन् ब्रवीमि ते तुभ्यं कथयामि । युष्मदश्चतुर्थ्येकवचनस्य तेमयावेकवचन इति ते आदेशः । क्रियायोगे चतुर्थी । कथनीयमाह । रावणेन सुरारिणा हृता सीता लङ्कां नीता ॥

वैदेही प्राप्या कथमिति यमुपायं पृष्टवान् तं कथयन्नाह ॥

**ऋष्यमूकेऽनवद्योऽस्ति पण्यभ्रातृवधः कपिः ।**

**सुग्रीवो नाम वर्योऽसौ भवता चारुविक्रमः ॥ ५० ॥**

ऋष्यमूक इत्यादि ॥ ऋष्यमूकपर्वते सुग्रीवो नाम कपिः चारुविक्रमो महापराक्रमोऽस्ति । असौ भवता वर्यो वरणीयः प्रार्थनीयः । वर ईप्सायामिति चौरादिकात्स्वार्थिकण्यन्तादचोयत् । यद्वा अवद्यपण्येत्यत्र वृडो वर्येति स्त्रियामनिरोधे अप्रतिबन्धे निपातितत्वात् । सततप्रवर्तिनी अनिरोध्या वर्या प्रीतिर्यस्येत्यर्श आद्यच् । सच भवता सह वर्यः प्रीतिमान् समानव्यसनत्वात् । यतः पण्यभ्रातृवधः सः पण्यो विक्रेतव्यो भ्रातुर्वालिनो वधो येन । यद्येवं तदा कथं मया पापीयान् वर्य इत्यत आह । अनवद्यः अगर्हणीयः । दारापहारित्वेन आततायिनो भ्रातुर्वधेन निर्दोषत्वादिति भावः ॥

**तेन वह्येन हन्तासि त्वमर्थं पुरुषाशिनाम् ।**

**राक्षसं क्रूरकर्माणं शक्रारिं दूरवासिनम् ॥ ५१ ॥**

तेनेत्यादि ॥ तेन सुग्रीवेण त्वं राक्षसं हन्तासि निहनिष्यसि । वह्येन वहत्यभिप्रेतमनेनेति वह्यं करणमिति यत् । कीदृशमर्थं स्वामिनम् । पुरुषाशिनां राक्षसानाम् । अर्थः स्वामिवैश्ययोरिति यन्निपात्यते । क्रूरकर्माणं पापाचारं शक्रारिं रावणम् । यद्येव-

महमेव हन्तुं समर्थ इत्यभिप्रायेणाह दूरवासिनं समुद्रान्तरितवासित्वात् एकाकिना हन्तुं न शक्यत इति भावः ॥

यद्यनवद्यस्तदा कथमस्य पण्यो भ्रातृवध इत्याह ॥

**आस्ते स्मरन् स कान्ताया हृताया वालिना कपिः ।**

**वृपो यथोपसर्षाया गोष्ठे गोर्दण्डताडितः ॥ ५२ ॥**

आस्ते इत्यादि ॥ वालिना हृताया. कान्ताया स्मरन्नास्ते । कोऽन्यः सम्भवेत् यस्तं हत्वा त्वया मां योक्ष्यते । अधीगिति कर्मणि पष्ठी । कस्येव वृपो यथा उपसर्षाया आसन्नगर्भकालाया. गो स्मरन् गोष्ठे आस्ते । उपसर्षा काल्या प्रजन इति निपातितम् । दण्डताडित. सन्न दण्डस्थानीयोऽत्र वाली ॥

**तेन सङ्गतमार्येण रामाजर्यं कुरु द्रुतम् ।**

**लङ्कां प्राप्य ततः पापं दशग्रीवं हनिष्यसि ॥ ५३ ॥**

तेनेत्यादि ॥ हे राम तेन वानरेण संगतं सख्यं अजर्यं अनपायम् । न जीर्यत इत्यस्मिन् वाक्ये अजर्यं संगतमिति निपातितम् । आदौ विशेष्यत्वेनोपात्तं संगतं तद्विशेषणमजर्यं कुरु द्रुतं यावत्तस्यानेन युष्मद्विधेन संगतं न भवति । आर्येण सदाचारेण । ऋहलोर्ण्यत् । ततः सङ्गतात् लङ्कां प्राप्य गत्वा पापं पापीयांसं रावणं हनिष्यसि ॥

ननु यावत्कार्यं न सिद्ध्यति तावत्संगतं गच्छति कृतकृत्यस्तु नैवेत्यत आह ॥

**अनृतोद्यं न तत्रास्ति सत्यवद्यं ब्रवीम्यहम् ।**

**मित्रभूयं गतस्तस्य रिपुहत्यां करिष्यसि ॥ ५४ ॥**

अनृतोद्यमित्यादि ॥ सत्यमुद्यत इति कर्मणि यन् । अहं सत्यं वचो ब्रवीमीत्यर्थः । अनृतोद्यं तत्र सुग्रीवे नास्ति । अनृतमसत्यं उद्यं वचनं अनृतोद्यम् । भावे क्यप् । यजादित्वान्संप्रसारणम् । उभयत्रापि वद सुपि क्यप् चेति चकाराद्यन् । यस्मादेवं तस्मान्मित्रभूयं मित्रभावं गत । भुवो भावे क्यप् । रिपुहत्यां करिष्यसि । हनस्त चेति क्यप् तकारश्चान्तादेशः ॥

**आदृत्यस्तेन वृत्येन स्तुत्यो जुष्येण सङ्गतः ।**

**इत्यः शिष्येण गुरुवद्बुध्यमर्थमवाप्स्यसि ॥ ५५ ॥**

आदृत्य इत्यादि ॥ तेन संगत सन् गृध्यमभिलषणीयमवाप्स्यसि । ऋदुपधादिति क्यप् । कीदृशः कीदृशेनेत्याह । आदृत्य. आदरणीय. । वृत्येन वरणीयेन । स्तुत्य. स्तवार्हः । जुष्येण सेव्येन हनूमत्प्रभृतीनाम् । क इव शिष्येण गुरुरिव यथोपा-

ध्यायः शिष्येण शासनीयेन इत्य. अनुगम्यस्तद्वदिति । एति स्तुशास्त्रित्यादिना क्यप् ।  
ह्रस्वस्य तुक् ॥

**नाखेयः सागरोऽप्यन्यस्तस्य सद्भृत्यशालिनः ।**

**मन्युस्तस्य त्वया मार्ग्यो मृज्यः शोकश्च तेन ते ॥ ५६ ॥**

नाखेय इत्यादि तस्य सुग्रीवस्य सद्भृत्यशालिनः हनूमदादिभृत्ययुक्तस्य । भृ-  
जोऽसंज्ञायामिति क्यप् । अन्यो द्वितीयः सागरोऽपि नाखेयो न खननीयः अपितु खन-  
नीयएव । अपिशब्दः सम्भावनायाम् । तस्य कारणं सद्भृत्यशालित्वम् । ई च खन इति  
क्यवीकारौ । तस्य मन्युस्त्वया मार्ग्योऽपनेय. । ते तव तेन च शोको मृज्यः ।  
मृजेर्विभाषेति यद्विकल्पे ण्यत् ॥

**स राजसूययाजीव तेजसा सूर्यसन्निभः ।**

**अमृषोद्यं वदन् रुच्यो जगाहे द्यां निशाचरः ॥ ५७ ॥**

स इत्यादि ॥ स निशाचरो द्यामाकाशं जगाहे गतः । राजसूययाजीव । राज्ञा  
सूयते राजा वा अनेन सूत इति राजसूयः क्रतुः । तेनेष्टवान् स राजसूययाजी । क-  
रणे यज इति णिनि. । तद्वदित्यर्थः । रुच्यः प्रियो जातो रामस्येत्यर्थात् । राजसूय इत्या-  
दिना क्यबन्ता राजसूयादय. ॥

**अकृष्टपच्याः पश्यन्तौ ततो दाशरथी लताः ।**

**रत्नान्नपानकुप्यानामाटतुर्नष्टसंस्मृती ॥ ५८ ॥**

अकृष्टपच्या इत्यादि ॥ ततो निशाचरगमनानन्तरं दाशरथी रामलक्ष्मणा-  
वाटतुर्गतवन्तौ । कीदृशौ नष्टा संस्मृति. ययोः । केषां संस्मृतिः रत्नान्नपानकुप्यानाम् ।  
रत्नान्नपानानि प्रसिद्धानि । कुप्यं स्वर्णरजताभ्यामन्यत् वस्तु तत् । संज्ञायां क्यप् ।  
गुपेरादेः गकारस्य ककारः । कर्मणि षष्ठी । लता. पश्यन्तौ । कृष्टे पच्यन्ते इति कृष्टप-  
च्याः । पूर्ववत् क्यप् । पश्चान्नञ्समास. । स्वयमेव पच्यन्ते यास्ता इत्यर्थः ॥

**समुत्तरन्तावव्यथ्यौ नदान् भिद्योद्धयसन्निभान् ।**

**सिध्यतारामिव ख्यातां शबरीमापतुर्वने ॥ ५९ ॥**

समुत्तरन्तावित्यादि ॥ तौ तस्मिन् वने शबरीमापतु. प्राप्तवन्तौ । अव्यथ्यौ  
न व्यथेते इति पूर्ववत् क्यप् । परिश्रमवर्जितावित्यर्थः । नदान् समुत्तरन्तौ । कीदृशान्  
भिद्योद्धयसन्निभान् । भिद्योद्ध्यौ नदविशेषौ । भिद्योद्ध्याविति पूर्ववत् निपातितम् । भि-

मत्ति कूलमिति भिद्यः । उज्झत्युदकमिति उद्धयः । उज्झ उत्सर्गे । दकारात्परस्य ध-  
कारो निपात्यते । तत्सदृशान् नदान् । सिध्यतारामिव ख्याताम् । सिध्यन्त्यस्मिन्निति  
सिध्यः । पुष्यसिध्यौ नक्षत्रे इति निपातनात् । पुष्याख्यां तारामिव ख्यातां शबरीम् ॥

**वसानां वल्कले शुद्धे विपूयैः कृतमेखलाम् ।**

**क्षामामञ्जनपिण्डाभां दण्डिनीमजिनास्तराम् ॥ ६० ॥**

**वसानामित्यादि ॥** वसानां परिदधानां वल्कले त्वचौ । विपूयैर्मुञ्जैः कृतमेखलां  
कृतकटिसूत्राम् । यद्यपि विपूर्वस्य पवतेर्विपूय इत्यादिना मुञ्जे निपातितं तथापि मुञ्जा-  
नामनुपहतत्वं ज्ञापयितुं विपूयैरिति विशेषणं पवित्रैरित्यर्थः । मुञ्जशब्दस्तदानीं सामा-  
न्यमाह । विपूयैरित्युक्ते मुञ्जैरित्युपादानमनर्थकं एवं कृत्वा पाठान्तरमुच्यते । वसानां  
वल्कले शुद्धे विपूयैरिति । क्षामां कृशाम् । क्षायो म इति निष्ठामत्वम् । अञ्जनपिण्डस्येवाभा  
यस्या अस्तीति ता कृष्णाम् । दण्डिनी गृहीतदण्डाम् । आस्तीर्यत इति आस्तरः । ऋ-  
दोरप् । अजिनमास्तर उत्तरासङ्गो यस्यास्तामजिनास्तराम् ॥

**प्रगृह्यपदवत् साध्वीं स्पष्टरूपामविक्रियाम् ।**

**अगृह्यां वीतकामत्वाद्देवगृह्यामनिन्दिताम् ॥ ६१ ॥**

**प्रगृह्येत्यादि ॥** अविक्रियामजातविकारां अतएव स्पष्टरूपाम् । एवं च साध्वी  
साधुचरिताम् । किमिव प्रगृह्यपदवत् । यस्य पदस्य प्रगृह्यसंज्ञा तत् पदं प्रगृह्यम् ।  
प्रत्यपिभ्यां ग्रहेरित्यनुवृत्तौ पदास्वैरीत्यादिना प्रपूर्वाद्ग्रहेः पदेऽभिधेये क्यप् । यथा त-  
त्पदमविकाररूपत्वात् स्पष्टं साधु च । कृतप्रगृह्या अचीति प्रकृतिभावेन स्वरसन्ध्यभा-  
वादित्यर्थः । कथमजातविक्रियेति चेदाह । अगृह्यां ग्रहेरस्वैरविषये क्यप् । गृह्या अस्वै-  
रिणी अस्वतन्त्रा न भवतीत्यगृह्या । कस्मान् वीतकामत्वात् । वीतरागा हि स्वतन्त्रा भ-  
वन्ति । देवगृह्याममरपक्षाम् । पक्षविषये क्यप् । एवं चानिन्दितामगर्हिताम् ॥

**धर्मकृत्यरतां नित्यमवृष्यफलभोजनाम् ।**

**दृष्ट्वा ताममुचद्रामो युग्यायात इव श्रमम् ॥ ६२ ॥**

**धर्मकृत्यरतामित्यादि ॥** पुण्यकर्मरतां नित्यम् । अवृष्यफलभोजनाम् । अवृ-  
ष्याणीन्द्रियाविकारनिमित्तानि फलानि भोजनं यस्याः विभाषाकृत्वृषोरिति क्यप् ।  
दृष्ट्वा तां तथाविधाम् । श्रमममुचत् मुक्तवान् । तद्दर्शनाह्लादितत्वात् । युग्यायात  
इव । वाहनं प्राप्त इव । क्यप् युग्यं च पत्र इति निपातितम् ॥

स तामूचेऽथ कञ्चित्त्वममावास्यासमन्वये ।

पितॄणां कुरुषे कार्यमपाक्यैः स्वादुभिः फलैः ॥ ६३ ॥

स इत्यादि ॥ अथानन्तरं त्यक्तश्रमः स रामः तां शबरीमूचे उक्तवान् । कञ्चित्त्वं किं त्वं पितॄणां कुरुषे कार्यम् । क्यबभावपक्षे ऋहलोर्ण्यत् । कदा अमावास्यासमन्वये अमावास्यायाः सम्प्राप्तौ अमावास्यायामित्यर्थः । अमावस्यदन्यतरस्यामिति निपातनम् । तत्र हि अमाशब्दे उपपदे वसेर्धातोरमा सह वसतो यस्मिन्काले सूर्याचन्द्रमसौ इति कालेऽधिकरणे ण्यत् । तस्मिन्नन्यतरस्यां वृद्ध्यभावः । कैः फलैः । स्वादुभिः मिष्टैः । अपचनीयैः अनुपहतत्वात् ॥ ऋहलोर्ण्यत् ॥

अवश्यपाव्यं पवसे कञ्चित्त्वं देवभाग्यविः ।

आसाव्यमध्वरे सोमं द्विजैः कञ्चिन्नमस्यसि ॥ ६४ ॥

अवश्यपाव्यमित्यादि ॥ देवभाक् देवान् भजत इति भञ्जो णिवः । तद्धविः कञ्चित् किं पवसे पवित्रीकरोषि मन्त्रादिना । ज्ञयो होऽन्यतरस्यामिति हकारस्य पूर्वसवर्णः । पूञ्पवन इति भौवादिकः । कीदृशमवश्यपाव्यमवश्यम्भावेन पावयितव्यमित्यर्थः । ओरावश्यके ण्यत् । मयूरव्यंसकादित्वात्समासः । लुम्पेदवश्यमः कृत्ये तुं काममनसोरपीति मकारलोपः । सोममौषधिविशेषम् । आसाव्यमभिषवाहं आङ्पूर्वात्सुनोतेरासुयुवपीत्यादिना ण्यत् । अध्वरे यज्ञे द्विजैः सह कञ्चित्त्वं नमस्यसि नमस्करोषि ॥

आचाम्यं सन्ध्ययोः कञ्चित् सम्यक्ते न प्रहीयते ।

कञ्चिदग्निमिवानाख्यं काले सम्मन्यसेऽतिथिम् ॥ ६५ ॥

आचाम्यमित्यादि ॥ प्रभातेऽपराह्णे च सन्ध्ययोर्यदाचाम्यमुपस्पर्शनम् । पूर्ववत् ण्यत् । कञ्चित्सम्यक् यथावत्तत्र तत्र न प्रहीयते न तस्य हतिर्भवति । काले आतिथ्योचिते काले कञ्चित् अतिथिं सम्मन्यसे पूजयसि । अग्निमिवानाख्यम् यथा अग्नि आनाख्यम् दक्षिणाग्निं मन्यसे तद्वत् । आनाख्यो नित्य इति मयतेराङ्पूर्वस्य ण्यदायादेशौ निपात्येते ॥

न प्रणाख्यो जनः कञ्चिन्निकाख्यं तेऽधितिष्ठति ।

देवकार्यविघाताय धर्मद्रोही महोदये ॥ ६६ ॥

न प्रणाख्य इत्यादि ॥ महानुदयः स्वर्गापवर्गाणां यस्याः सा तथा हे महोदये देवकार्यविघाताय देवकार्यं विहनिष्यामीति । भाववचनाच्चेति भविष्यति घञ् । तुमर्थाच्च भाववचनादिति चतुर्थी । प्रणाख्योऽसंमतो जनः । प्रणाख्योऽसंमताविति निपातितम् ।

कच्चित् निकाय्यं गृहं ते तव नाधितिष्ठति नाधिवसति । पाय्येत्यादिना निवासे चिनोते-  
निपूर्वात् ण्यदायादेशौ आदेः कुत्वं च । अधिशीङ् स्थासां कर्मेति कर्मसंज्ञा । धर्मद्रोही  
धर्मद्रोहशील ॥

**कुण्डपाय्यवतां कच्चिदग्निचित्यावतां तथा ।**

**कथाभी रमसे नित्यमुपचाय्यवतां शुभे ॥ ६७ ॥**

**कुण्डपाय्यवतामित्यादि ॥** कुण्डेन पीयतेऽत्र क्रतौ कुण्टपाय्यः क्रतुः । क्र-  
तौ कुण्डपाय्यसञ्चय्याविति निपातितम् । कच्चित्कथाभीरमसे । ढ्रलोप इति दीर्घः । त-  
थाग्निचित्यावतां आहिनाग्निकानां कथाभी रमसे । चित्याग्निचित्येचेति निपात्यन्ते । अ-  
ग्निचयनमग्निचित्या । भावे क्यप् । तुक् । तद्धतां तथोपचाय्यवतां उपचीयते इत्युपचा-  
य्योऽग्निः । अग्नौ पग्निचाय्येति निपातितः । उपपूर्वाच्चिनोतेर्ण्यदायादेशौ । तद्धतां कथा  
भी रमसे शुभे कल्याणि ॥ ॥ इति कृत्याधिकारः ॥

**अथ प्रकीर्णकाः ।**

अतःपरं प्रकीर्णका

**वर्धते ते तपो भीरु व्यजेष्टा विघ्ननायकान् ।**

**अजैषीः कामसंमोहौ संप्राप्या विनयेन वा ॥ ६८ ॥**

**वर्धत इत्यादि ॥** कातरचित्ते तव तपो वर्धते तस्य च ये विघ्नान्तेषा ये ना-  
यकाः प्रणेतारस्तान् व्यजेष्टाः जितवत्यसि । लुङि विपराभ्यां जेगित्यात्मनेपदम् । काम-  
संमोहौ कच्चिदजैषी जितवत्यसि । सिचि वृद्धिः । विनयेन वा संप्राप्या संप्राप्तासि ।  
कर्मणि लुङ् । झलो झलीति सिचो लोपः । अत्रानुक्तमपि कच्चिदिति पदमर्थाद्योज्यम् ॥

**नायस्यसि तपस्यन्ती गुरुन् सम्यगतूतुपः ।**

**यमान्नोदविजिष्ठास्त्वं निजाय तपसेऽतुपः ॥ ६९ ॥**

**नायस्यसीत्यादि ॥** तपस्यन्ती तपश्चरन्ती कच्चिन्नायस्यसि न श्वित्यसे । तप-  
श्चरणशीलीभूतेत्यर्थः । कर्मणो रोमन्थेति क्यङ् । तपसः परस्मैपदं च । गुरुन् आचा-  
र्यादीन् सम्यक् यथावदनुवृत्त्याऽतूतुपः तोपितवत्यसि । तुपेर्ण्यन्तस्य लुङि रूपम् ।  
चङि णिलोपादि । यमान्मृत्योर्नोदविजिष्ठाः नाभैषी । पुण्यकृतां न मृत्युभयमित्यर्थः ।  
ओविजेरात्मनेपदम् । लुङि सिच इट् । विज इट् इति सिचो क्त्वे न गुणः । निजाया-  
त्मीयाय तपसे । अनुषः तुष्टवत्यसि पुषादित्वाद्ङ् ॥

अथार्घ्यं मधुपर्काद्यमुपनीयादरादसौ ।

अर्चयित्वा फलैरर्च्यौ सर्वत्राख्यदनामयम् ॥ ७० ॥

अथेत्यादि ॥ अथानन्तरमसौ शबरी अर्घ्यमर्घार्थम् । पादार्वाभ्यां चेति यत् । मधुपर्काद्यम् । दधिमधुमिश्रमुदकं मधुपर्कः तदाद्यं आदौ भवमाद्यं तदुपनीयादरात् फलैरर्चयित्वा । अर्च्यौ अर्चनाहौ ण्यन् । रामलक्ष्मणौ सर्वत्रोक्तेषु अनामयं कल्याणं आख्यत्कथितवती । अस्यतीत्यङ् ॥

इति प्रकीर्णकाः

अतःपरं कृदधिकारः ।

अथ कृदधिकारमाह । कृत्यानां कृदन्तर्भावेऽपि भावकर्मणोः कृत्या इति विशेषप्रतिपादनार्थः पृथगधिकारः । शेषास्तुकृतः कर्तरि भवन्ति तत्रोपपदं सप्तमीस्थमित्येतदधिकृतम् । यत्रैतन्नावतिष्ठते तान् कृतो दर्शयन्नाह ॥

सख्यस्य तव सुग्रीवः कारकः कपिनन्दनः ।

द्रुतं द्रष्टासि मैथिल्याः सैवमुक्त्वा तिरोऽभवत् ॥ ७१ ॥

सख्यस्येत्यादि ॥ सा शबरी तिरोऽभवदन्तर्भूता । एवमुक्त्वा किं तदित्याह तव सख्यस्य सखित्वस्य । सख्युर्युः । कर्मषष्ठी । कारकः सुग्रीवः । ण्वुल् तृचाविति ण्वुल् । त्वया सह मैत्रीं करिष्यति । कपिनन्दनः कपीना नन्दयिता । नन्द्यादिभ्यो ल्युः । कृद्योगे षष्ठी । ततो द्रुतं द्रष्टासि मैथिल्याः । पूर्ववत्कर्तरि तृच् कर्मणि षष्ठी । असीति वर्तमाने लट् ॥

नन्दनानि मुनीन्द्राणां रमणानि वनौकसाम् ।

वनानि भेजतुवीरौ ततः पाम्पानि राघवौ ॥ ७२ ॥

नन्दनानीत्यादि ॥ तत उक्तादनन्तरं वीरौ राघवौ रामलक्ष्मणौ वनानि भेजतुः सेवितवन्तौ । एत्वाभ्यासलोपौ तृफलेत्यादिना । पाम्पानीति पम्पाया अदूरम् । अदूरभवश्चेत्यण् । मुनीन्द्राणां नन्दनानि प्रमोदकारीणि । वनौकसां वनेचरणाम् । उच् समवाये अस्मादौणादिकोऽसुम् । पृषोदरादित्वाद्धर्णविपर्ययः । वनमोको येषां तेषां रमणानि. रतिजनकानि । नन्द्यादित्वात् ल्युः । कर्मणि षष्ठी ॥

भृङ्गालीकोकिलक्रुड्भिर्वाशनैः पश्य लक्ष्मण ।

रोचनैर्भूषितां पम्पामस्माकं हृदयाविधम् ॥ ७३ ॥

भृङ्गालीत्यादि ॥ हे लक्ष्मण पम्पां पश्य । अस्माकं हृदयाविधम् । चेतःपीड-



यन्तीं हृदयं विध्यतीति क्विप् । ग्रहज्यादिना संप्रसारणम् । नहिवृतीति पूर्वपदस्य दी-  
र्घः । भृषितां कामिः भृङ्गालीभिः भ्रमरपंक्तिभिः । कोकिलैः क्रुड्भिः क्रौञ्चैः । वाश-  
नैः कूजद्भिः । रोचनैः शोभनैः । क्रुड् इति ऋत्विगादिना क्विन । निपातनसामर्थ्या-  
दनुनासिकलोपाभावः । संयोगान्तस्य लोपः । क्विन्प्रत्ययस्येति कुत्वम् ॥

परिभावीणि ताराणां पश्य मन्थीनि चेतसाम् ।

उद्गासीनि जलेजानि दुन्वन्त्यदयितं जनम् ७४ ॥

परिभावीणित्यादि ॥ जलेजानि पद्मानि पश्य । तत्पुरुषे कृतीत्यादिनाऽलुक्  
सप्तम्या । उद्गासीनि भासमानानि । अनप्य ताराणां परिभावीणि निरस्कर्तृणि । ततश्चे-  
तसां मन्थीनि पीडाकाराणि । अतो जनमदयितं प्रियारहितं दुन्वन्ति । दुहु उपतापे  
सौवादिकः । मन्थोद्गासपरिभृम्यो ग्रहादित्वाण्णिनि ॥

सर्वत्र दयिताधीनं सुव्यक्तं रामणीयकम् ।

येन जातं प्रियापाये कद्वदं हंसकोकिलम् ॥ ७५ ॥

सर्वत्रेत्यादि ॥ हे लक्ष्मण सर्वत्र यत्किञ्चिद्रामणीयकं रामणीयस्य भावः ।  
योपधाद्बुच् । तत्सर्वं दयिताधीनं दयितायत्तम् । अपडञ्जत्यादिनाध्युत्तरपदात्त्वः । सु-  
व्यक्तं स्पष्टम् । कुत, येन प्रियाया अभावे सति हंसकोकिलं हंसाश्च कोकिलाश्चांत  
शकुन्त्वित्वात् द्वन्द्वैकत्वम् । कद्वदं कुत्सितप्रलपितं वदतीति पचाद्यच् । कुत्सितं वदतीति  
रथवदयोश्चेति को. कदादेशः । दयितायां सत्या मधुरप्रलापमासीदित्यर्थः ॥

पक्षिभिर्वितृदैर्यूनां शाखिभिः कुसुमोत्किरैः ।

अज्ञो यो यस्य वा नास्ति प्रियो प्रग्लो भवेन्न सः ॥ ७६ ॥

पक्षिभिरित्यादि ॥ उतृर्दिहिमानादरयोरित्यस्मादिगुपधलक्षण. क । शृना वि-  
तृदैः हिंसकैः पक्षिभिः शाखिभिवृक्षैश्च । व्रीह्यादित्वादिनि । कुसुमोत्किरैः । उत्किरन्ति  
उत्क्षिपन्तीत्युत्किराः । पूर्ववत्कः । कुसुमानामुत्किराः । कृद्योगलक्षणा पृष्ठी विधाय स-  
मासः । तैर्हेतुभूतैः करणभूतैर्वा । स प्रग्लो न भवेन् । प्रकर्षेण ग्लायते प्रग्लः । आ-  
तश्चोपसर्गे कः । योऽज्ञः गुणदोषानभिज्ञः । जानातीति ज्ञः पूर्ववत्कः । यस्य वा प्रियो  
जनो नास्ति तस्य प्रयोजनाभावः सर्वत्र विवेकित्वान् । प्रीणातीति प्रियः । पृ-  
र्ववत् कः ॥

ध्वनोनामुद्धमैरेभिर्मधूनामुद्धयैर्भृशम् ।

आजिघ्रैः पुष्पगन्धानां पतङ्गैर्गर्लपिता वयम् ॥ ७७ ॥

ध्वनीनामित्यादि ॥ पतङ्गैर्भ्रमैर्गर्लपिताः पीडितावयम् । ग्लास्त्रावनुवमां चेति  
मिस्त्वात् ह्रस्वः । पतेरङ्गच् पक्षिणीत्यौणादिकः । कीदृशैः ध्वनीनामुद्भ्रमैः ध्वनीन् कु-  
र्वद्भिः । पात्राधमेति धमादेशः । मधूनामुद्भ्रमैः मधूनि पुनः पुनः पिबद्भिः । घेट् पान  
इत्यस्यायादेशः । आजिघ्रैः पुष्पगन्धानां पुष्पगन्धान् जिघ्रद्भिः । पूर्ववज्जिघ्रादेशः ।  
सर्वत्र पात्राधमाधेट्दृशः श इति शः । कृद्योगलक्षणा षष्ठी ॥

धारयैः कुसुमोर्मीणां पारयैर्बाधितुं जनान् ।

. शाखिभिर्हा हता भूयो हृदयानामुदेजयैः ॥ ७८ ॥

धारयैरित्यादि ॥ हा कष्टं शाखिभिर्दुर्मैर्भूयोऽत्यर्थं वयं हताः । कीदृशैः हृद-  
यानामुदेजयैः चेतसामुत्कम्पकैः । धारयैः कुसुमोर्मीणां कुसुमनिचयान् धारयद्भिः । जना-  
न् मद्धिधान् बाधितुं पीडयितुं पारयद्भिः समर्थैः । धृच् धारणे ष्ट पालनपूरणयोः एजृ  
कम्पने च एभ्यो णिजन्तेभ्यः अनुपसर्गाह्लिम्पविन्देत्यादिना शः ॥

ददैर्दुःखस्य मादृग्भ्यो धायैरामोदमुत्तमम् ।

लिम्पैरिव तनोर्वतैश्चेतयः स्याज्ज्वलो न कः ॥ ७९ ॥

ददैरित्यादि ॥ वातैर्ददैः दुःखस्य दुःखं ददद्भिः । केभ्यो मादृग्भ्यः । अस्मादृशे-  
भ्यो विरहिभ्यः । त्यदादिषु दृशोऽनालोचने कश्चेति क्तिन् । दृग्दृशवतुष्वित्याकारः । धायैरा-  
मोदमुत्तमं आमोदं प्रियासङ्गमेन हर्षं यावत् विरहिभ्यो दत्तस्य दुःखस्य धायैः पोषकैरित्य-  
र्थः । उत्तममिति क्रियाविशेषणं उत्तममामोदं धायैः कुसुमानां परिमलं धारयद्भि-  
रिति व्याख्याने अनित्यत्वात् कृत्प्रयोगे कर्मपष्ठ्यभावः । लिम्पैरिव तनोः शरीरं लि-  
म्पद्भिरिव । वातैर्हेतुभिः । कोनाम विरहाग्निना यश्चेतयमानः ज्वलन्नग्निरिव न स्यात्  
किन्तु भवेदेवेति भावः । ददैर्धायैरिति श्याब्धधेति आकारान्तलक्षणे शे प्राप्ते ददातिद-  
धात्योरिति शाणौ भवतः । शे आतो लोपः । णे चातो युक् । लिम्पश्चेतय इति अनुप-  
सर्गादिति शः । ज्वल इति ज्वलितिकसन्तेभ्यो ण इति णस्य विकल्पनात्पचाद्यच् ॥

अवश्यायकणास्त्रावाश्चारुमुक्ताफलत्विषः ।

कुर्वन्ति चित्तसंस्त्रावं चलत्पर्णाग्रिसम्भृताः ॥ ८० ॥

अवश्यायेत्यादि ॥ अवश्यायत इत्यवश्यायः । तस्य कणा बिन्दवः । आ-  
स्त्रवन्तीत्यास्त्रावाः क्षरन्तः । श्याब्धधेति णः कर्तरि । तयोर्विशेषणसमासे राजदन्ता-  
दित्वात्परनिपातः । ते कुर्वन्ति चित्तसंस्त्रावम् । संस्त्रवतीति संस्त्रावः । पूर्ववत् णः । चित्तं  
संस्त्रावं चलत्कुर्वन्ति इत्यर्थः । पूर्ववत् समासपरनिपातौ । कीदृशाश्चलत्पर्णाग्रिसंभृताः सं-

गलिताः । अत एव चारुमुक्ताफलत्विषः दर्शनीयमुक्ताफलानुकारिणः । गीताहारस्थ-  
मुक्ताफलानि स्मारयन्तीत्यर्थः ॥

अवसायो भविष्यामि दुःखस्यास्य कदा न्वहम् ।

न जीवस्यावहारो मां करोति सुखिनं यमः ॥ ८१ ॥

अवसाय इत्यादि ॥ कदा नु काले अहं दुःखस्यानुभूयमानस्य अवसायोऽन्त-  
करो भविष्यामि येन जीवस्यावहारोऽवहर्ता यमो मां सुखिनं न करोति मारयतीत्यर्थः ।  
अवस्यति इति अवसायः । षोऽन्तकर्मणि । अवहरतीत्यवहारः । श्याब्धधेति स-  
र्वत्र णः । युक् ॥

दह्येऽहं मधुनो लेहैर्दावैरुग्रैर्यथा गिरिः ।

नायः कोऽत्र स येन स्यां बताहं विगतज्वरः ॥ ८२ ॥

दह्य इत्यादि ॥ मधुनो लेहैर्भृङ्गैः अहं दह्ये । श्याब्धधेति णः । दावैर्वनाग्निभि-  
रुग्रैः प्रचण्डैर्यथा गिरिर्दह्यते तद्वत् । अत्र को नाय नयतीति नायः उपायः ईप्सित-  
प्रापकः । उभयत्र दुन्योरिति णः । येन नायेन विगतज्वरः विगतपीडः स्यामिति ।  
आशंभायां लिङ् । वन खेदे ॥

समाविष्टं ग्रहेणेव ग्राहेणेवात्तमर्णवे ।

दृष्ट्वा गृहान् स्मरस्येव वनान्तान् मम मानसम् ॥ ८३ ॥

समाविष्टमित्यादि ॥ वनान्तान् वनपर्यन्तान् । स्मरस्य कामस्य गृहमिव ।  
उन्मादकत्वात् । गेहे क इति ग्रहेः कः । अर्धर्चादिपाठान् पुल्लिङ्गता । दृष्ट्वा मम स्थि-  
तस्येत्यर्थात् योज्यं अन्यथा कथं समानकर्तृकत्वम् । मानसं चेतः ग्रहेणांगारकादिना ।  
समाविष्टमिव विगृहीतमिव । विभाषा ग्रह इति णप्रत्ययः । अचोऽपवादः । तत्र व्यव-  
स्थितविभाषाविज्ञानान् जलचरे ग्राहः ज्योतिषि ग्रह इति जलचरे वाच्येऽचोपवादो ण-  
प्रत्ययः ज्योतिषि वाच्येऽच् प्रत्ययः । ग्राहेणेवात्तमर्णवे । अर्णः पानीयं यत्रास्तीति । के-  
शाद्वोऽन्यतरस्यामित्यत्रार्णसोलोपश्चेति भूम्नि नित्ययोगेऽतिशयने वा वः सलोपश्च । अर्णवे  
समुद्रे वर्तमानेन ग्राहेण नक्रादिना आत्तं गृहीतम् । आङ् पूर्वस्य दावोऽच उपसर्गात्तः ॥

वाताहतिचलच्छाखा नर्तका इव शाखिनः ।

दुःसहा ही परिक्षिताः कणद्भिरलिगाथकैः ॥ ८४ ॥

वातेत्यादि ॥ ही कष्टं एते शाखिनः नर्तका इव । शिल्पिनि ष्वुन् । दुःसहा  
दुखेन सह्यन्त इति । ईषदित्यादिना खल् । नर्तकैः साधर्म्यमाह । वाताहतिचलच्छा-

खा वाताहतिभिः चलन्त्यः शाखा बाहुलता इव येषां ते । अलयो भ्रमराः क्वणन्तः ।  
गाथका गायना इव । गस्थकन् तैश्च परिक्षिप्ताः परिवेष्टिता इति ॥

**एकहायनसारङ्गती रघुकुलोत्तमौ ।**

**लवकौ शत्रुशक्तीनामृष्यमूकमगच्छताम् ॥ ८५ ॥**

एकहायनेत्यादि ॥ रघुकुलोत्तमौ रामलक्ष्मणौ । ऋष्यमूकमगच्छतां गतवन्तौ ।  
लङ्घि रूपम् । हायनः संवत्सरः स एको यस्य सारङ्गस्य मृगस्य तस्येव गतिर्ययोः  
शीघ्रगामित्वात् । हश्च त्रीहिकालयोरिति हा धातोर्ण्युट् । आतो युक् । तौ शत्रुशक्तीनां  
लवकौ अपनेतारौ । प्रुसृत्वः समभिहार इति वुन् । तत्रसमभिहारग्रहणं साधुकारि-  
त्वोपलक्षणार्थम् ॥

**तौ वालिप्रणिधी मत्वा सुग्रीवोऽचिन्तयत् कपिः ।**

**बन्धुना विगृहीतोऽहं भूयासं जीवकः कथम् ॥ ८६ ॥**

तावित्यादि ॥ तौ रामलक्ष्मणौ वालिनः प्रणिधी चरौ मत्वा सुग्रीवः कपिरचि-  
न्तयन् चिन्तितवान् । प्रणिधीयते नियुज्यते कार्येषु प्रणिधिः । उपसर्गे घोः किः । बन्धु-  
ना भ्रात्रा विगृहीतो विरोधितः सन् कथं जीवको भूयासमिति आशंसायां लिङ् ।  
जीवेराशिषि चेति वुन् ॥

इति निरुपपदकृदधिकारः ।

इत. प्रभृति तत्रोपपदं सप्तमीस्थमिति अस्योपस्थापनेन कृतो दर्शयन्नाह ॥

**स शत्रुलावौ मन्वानो राघवौ मलयं गिरिम् ।**

**जगाम सपरीवारो व्योममायमिवोत्थितम् ॥ ८७ ॥**

स इत्यादि ॥ स सुग्रीवः सपरीवारः सपरिकरः । उपसर्गस्य घञीति दीर्घः ।  
कुपीनाममनुष्यत्वात् । मलयं गिरि जगाम । राघवौ शत्रुलावौ शत्रून् लुनातीति कर्म-  
ण्यण् । शत्रूणामुन्मूलकाविति मन्वानोऽवगच्छन् । मनु अवबोधन इत्यस्मादात्मनेपदि-  
नस्तनादिभ्य उः । व्योममायमिवोत्थितं व्योम आकाशं मिमीत इति ह्यावामश्चेत्यण् ।  
नभः परिच्छेत्तुमिवोत्थितं कियत्प्रमाणमस्येति ॥

**शर्मदं मारुतिं दूतं विषमस्थः कपिद्विपम् ।**

**शोकापनुदमव्यग्रं प्रायुङ्क्त कपिकुञ्जरः ॥ ८८ ॥**

शर्मदमित्यादि ॥ कपिकुञ्जरः सुग्रीवः हनूमन्तं दूतं प्रायुङ्क्त प्रस्थापितवान् ।  
वृन्दारकनागकुञ्जरैरित्यादिना कर्मधारयः सः । वृत्तान्तं ज्ञातुमित्यर्थात् । प्रायुङ्क्त इति

प्रोपाभ्यां घुजेरित्यात्मनेपदम् । रुधादित्वात् श्रम् । कपिकुञ्जरः किम्भूतः विपमे दुर्ग-  
पर्वते तिष्ठतीति विषमस्थः । सुपिस्थ इति कः । मारुति कीदृशं शर्म कल्याणं ददा-  
तीति शर्मदः । आतोऽनुपसर्गे क इति कः । श्रेष्ठत्वमाह कपिद्विपं कपिश्रेष्ठम् । द्वा-  
भ्यां पिबतीति द्विप । कपिरयं द्विप इव । उपमितं व्याघ्रेत्यादिना कर्मधारयः । पुनः  
कीदृशं शोकापनुदं शोकमपनुदति । तुन्दशोकयोरिति कः । अव्यग्रं सुचित्तमित्यर्थः ॥

**विश्वासप्रदवेषोऽसौ पथिप्रज्ञः समाहितः ।**

**चित्तसंख्यो जिगीषूणामुत्पपात नभस्तलम् ॥ ८९ ॥**

**विश्वासेत्यादि ॥** असौ मारुतिर्नभस्तलमुत्पपात । विश्वासं प्रददातीति विश्वा-  
सप्रदः । प्रे दाज्ञ इति क । विश्वासप्रदो वेषो यस्य भिक्षुवेष इत्यर्थः । वेष्यने आत्माने-  
नेति अकर्तरि च कारके घञ् । विषू व्याप्तावित्यस्य रूपम् । पन्थानं प्रजानातीति पथि-  
प्रज्ञः । समाहितः अभ्रान्तचित्तः इदमादिष्टं इदं च मया तत्र वक्तव्यमिति । जि-  
गीषूणां जेतुमिच्छताम् । चित्तसंख्यः चित्तं संख्याति परिच्छिनत्तीति समिख्य इति कः ॥

**सुरापैरिव घूर्णद्भिः शाखिभिः पवनाहतैः ।**

**ऋष्यमूकमगाद्भृङ्गैः प्रगीतं सामगैरिव ॥ ९० ॥**

**सुरापैरित्यादि ॥** मारुतिर्ऋष्यमूकमगान् । शाखिभिरुपलक्षितम् । घूर्णद्भिः  
कम्पमानैः पवनाहतत्वान् । अतएव सुरापैरिव मत्तैरिव । गापोष्टगित्यत्र पिबतेः सु-  
राशीध्वोरिति टक् । प्रगीतं प्रगीयतेऽत्रेति अधिकरणे क्तः । कैर्भृङ्गैः सामगैरिव सा-  
मवेदपाठकैरिव । साम गायन्तीति गापोष्टक् ॥

**तं मनोहरमागत्य गिरिं वर्महरौ कपिः ।**

**वीरौ सुखाहरोऽवोचद्भिक्षुर्भिक्षार्हविग्रहः ॥ ९१ ॥**

**तमित्यादि ॥** ऋष्यमूकं गिरिमागत्य कपिर्वीरौ गमलक्ष्मणौ अवोचन् उक्त-  
वान् । कीदृशं मनोहरं रम्यत्वान् । मनोहरतीति हरतेरनुद्यमनेऽच् । वर्महरौ कवचं  
हर्तुं क्षमौ । संभाव्यमानवयसावित्यर्थः । वयसि चेत्यच् । सुखाहरः सुखाहरणशीलः ।  
आङ्ङि ताच्छील्य इत्यच् । भिक्षुः परिव्राड्वेषः न कपिरूपः यतो विश्वासप्रदवेष इत्युक्तम् ।  
भिक्षार्हविग्रहः भिक्षायोग्यशरीरः कृशत्वादित्यर्थः । भिक्षामर्हतीत्यच् ॥

किमवोचदित्याह ॥

**बलिनावमुमद्रीन्द्रं युवां स्तम्बेरमाविव ।**

**आचक्षाथामिथः कस्माच्छङ्करेणापि दुर्गमम् ॥ ९२ ॥**

बलिनावित्यादि ॥ युवां अमुं अद्रीन्द्रम् । कस्मात् कारणादिथः प्राप्तौ । इण् गता-  
वित्यस्माद्द्वर्तमानसामीप्ये वर्तमानवद्वेति थसि रूपम् । भूते लट् थस् । एतदाचक्षाथां क-  
थयतम् । लोटि रूपम् । बलिनौ बलवन्तौ । यतः शङ्करेणापि महादेवेनापि दुर्गमं दुःखेन  
गम्यते । काविव स्तम्बेरमाविव यथा मत्तद्विपौ प्राप्नुतस्तद्वत् । स्तम्बकर्णयोरित्यच् ।  
कर्तरि हस्तिन्यभिधेये हस्तिसूचकयोरिति वचनात् । शङ्कर इति शमि धातोरित्यच् ॥  
दुर्गमत्वदर्शनायाह ॥

व्याप्तं गुहाशयैः क्रूरैः क्रव्याद्भिः सनिशाचरैः ।

तुङ्गाशैलतरुच्छन्नं मानुषाणामगोचरम् ॥ ९३ ॥

व्याप्तमित्यादि ॥ कीदृशमद्रीन्द्रं क्रव्यमपक्रमांसं भक्षयद्भिः । क्रव्योपपदाददेः  
क्रव्ये चेति विट् । क्रूरैः हिंसकैः सिंहादिभिः सनिशाचरैः राक्षससहितैर्व्याप्तम् ।  
गुहाशयैः गुहाया शेरते इति शीङ्गोऽधिकरणे शेतेरित्यच् । तुङ्गा उच्चाः शैलाः शिलायां  
भवा ये तरवस्तैश्छन्नं व्याप्तम् । अतएव मानुषाणामगोचरं अगम्यम् । गोचरसञ्चरे-  
त्यादिना निपातितः ॥

प्रागुक्तप्राधिकारः । इत ऊर्ध्वखशादि प्रत्ययानाह ॥

सत्वमेजयसिंहाढ्यान् स्तनन्धयसमत्विषौ ।

कथं नाडिन्धमान्मार्गानागतौ विषमोपलान् ॥ ९४ ॥

सत्वमित्यादि ॥ युवामिमान् मार्गानागतौ । सत्वमेजयसिंहाढ्यान् । सत्वमे-  
जयन्ति ये सिंहा । एजेः खश् । अरुद्धिषेति मुम् । तैराढ्यान् व्याप्तान् । सिंहग्रहणं  
तद्वद्विस्रोपलक्षणार्थम् । हिनस्तीति सिंहः । पृषोदरादित्वाद्दर्णविपर्ययः । नाडिन्धमानिति  
उच्चनीचाधिरोहणान् मुहुर्मुहुर्निश्वासैर्नाडिन्धमन्तीति नाडीमुष्टयोश्चेति खश् । खित्य-  
नव्ययस्येति ह्रस्वः । विषमोपलान् उन्नतपाषाणयुक्तान् । स्तनन्धयसमत्विषौ बालव-  
त्सुकुमारौ । सामर्थ्यं पुनर्युवयोरचिन्त्यम् । स्तनं धयतः पिबतः । नासिकास्तनयोरिति  
खश् । अरुद्धिषदिति मुम् ॥

उत्तीर्णौ वा कथं भीमाः सरितः कूलमुद्वहाः ।

आसादितौ कथं ब्रूतं न गजैः कूलमुद्वुजैः ॥ ९५ ॥

उत्तीर्णावित्यादि ॥ कथं वा केनोपायेन युवां सरितो नदीरुत्तीर्णौ । भीमा-  
खासकरीः । यतः कूलमुद्वहाः कूलमापर्यं वहन्त्यः । उदि कूल इति खश् । गजैः  
कूलमुद्वुजैः कूलं भिन्दद्भिः कथं नासादितौ न व्यापादितौ इति ब्रूतं कथयतम् ॥

रामोऽवोचद्धनूमन्तमावामभ्रंलिहं गिरिम् ।

एव विद्वन् पितुः कामात् पान्तावल्पम्पचान् मुनीन् ॥ ९६ ॥

राम इत्यादि ॥ हनुर्वदनैकदेशः सनिदितोऽस्यास्तीति निन्दायां मतुप् । अन्ये-  
षामपि दृश्यत इति दीर्वः । हनूमान् हनुमानपीति विश्वदर्शनान् । तस्य किल जात-  
मात्रस्य आदित्यरथं गृह्णतो हनुद्वयं भग्नमिति श्रूयते । तं रामोऽवोचत् उक्तवान् ।  
तत् किमित्याह हे विद्वन् यदमुं गिरिमावामैव आगतौ तत् पितुः कामादभिप्रायान् ।  
आङ् पूर्वादिणो लङ्ङि रूपम् । अभ्रंलिहमुच्चैस्तरम् । अभ्रं लेढीति वहाभ्रे लिह इति खश् ।  
किं कुर्वाणौ पान्तौ रक्षन्तौ । मुनीन् अल्पम्पचान् अल्पसन्तुष्टान् । अल्पं पचन्तीति  
मितनखे चेति मितेत्यर्थग्रहणान् खश् । चकारस्यानुक्तसमुच्चयार्थत्वाद्वा ॥

कः पुनः पिता यदादेशादागतावित्यत आह ॥

अमितम्पचमीशानं सर्वभोगीणमुत्तमम् ।

आवयोः पितरं विद्धि ख्यातं दशरथं भुवि ॥ ९७ ॥

अमितम्पचमित्यादि ॥ आवयोः पितरं दशरथनामानं भुवि विख्यातं विद्धि  
जानीहि । हुञ्जल्भ्यो द्वेषिः । अमितम्पचं महासत्रिणं पूर्ववत् खश् मुम् च । ततो नञ्-  
समासः । ईशानमीशानशीलं स्वामिनमित्यर्थः । ताच्छील्येत्यादिना चानश् । सर्वभोगीणं  
सर्वसत्वभोगाय हितम् । आत्मन् विश्वजनेति खः । भोगशब्दोऽत्र शरीरवाची । अट-  
कुप्वाद्धित्यादिना णत्वम् ॥

यदि पितुरादेशादागतौ किमत्र गमनेनान्वेषयथ इत्याह ॥

छलेन दयितारण्याद्रक्षसारुन्तुदेन नः ।

असूर्यम्पश्यया मूर्त्या हृता तां मृगयावहे ॥ ९८ ॥

छलेनेत्यादि ॥ नोऽस्माकं दयिता अरण्याद्रक्षसेन हृता । कीदृशेन अरुन्तुदेन  
मर्मस्पृशा । विध्वरुषोस्तुद इति खश् । मुम् । असूर्यम्पश्यया आदित्यगोप्यया मूर्त्या  
शरीरेणोपलक्षिता । असूर्यललाटयोरिति खश् । तां हृतां मृगयावहे गवेषयावः । मृग अ-  
न्वेषणे स्वार्थिकण्यन्तः । युवयोः पौरुषान्वितत्वान् कथं हृतेत्याह छलेन छद्मना ॥

त्वं पुनः कस्य वेत्यत आह ॥

प्रत्यूचे मारुतीराममस्ति वालीति वानरः ।

शमयेदपि संग्रामे यो ललाटन्तपं रविम् ॥ ९९ ॥

प्रत्यूच इत्यादि ॥ रामं मारुतिः प्रत्यूचे प्रत्युक्तवान् । अस्ति वालीति नाम्ना कपी-  
श्वरः यः संग्रामे युद्धे ललाटन्तपं सर्वेषामुपरि वर्तमानं रवि पूर्ववत् खश् । शमयेन्  
पराजयेदिति मम्भावने लिङ् । वालिशब्दो नान्तः इदन्तश्च तथा च वाली वालिश्च क-  
थ्यते इति शब्दभेदः ॥

उग्रम्पश्येन सुग्रीवस्तेन भ्रात्रा निराकृतः ।

तस्य मित्रीयतो दूतः संप्राप्तोऽस्मि वशंवदः ॥ १०० ॥

उग्रम्पश्येनेत्यादि ॥ तेन भ्रात्रा उग्रम्पश्यता पापं विजानता । उग्रम्पश्ये-  
त्यादिना निपातितम् । यश्च सुग्रीवो निराकृतोऽभिभूतस्तस्य हि दूतः प्राप्तोऽस्मि । वशं  
वदः । वशमनुकूलं वदतीति वशंवदः । प्रियवशे वदः खच् । कीदृशस्य मित्रीयतो  
मित्रमिच्छतः । सुप आत्मनः क्यच् ॥

किन्तेन सख्येति चेदाह ॥

प्रियंवदोऽपि नैवाहं ब्रुवे मिथ्या परन्तप ।

सख्या तेन दशग्रीवं निहन्तासि द्विषन्तपम् ॥ १०१ ॥

प्रियंवद इत्यादि ॥ प्रियंवदतया लोको मिथ्या वदति अहं प्रियंवदोऽपि नैव-  
मिथ्या ब्रुवे वदामि । पूर्ववत् खच् । परन्तप शत्रूणामुपतापयितः । द्विषत्परयोरिति  
खच् । तेन सुग्रीवेण सख्या मित्रेण दशग्रीवं निहन्तासि हनिष्यसि । हन्तेर्लुटि रूपम् ।  
कीदृशं द्विषन्तपं शत्रूणामुपतापयितारम् । पूर्ववत् खच् ॥

वाचंयमोऽहमनृते सत्यमेतद्व्रीमि ते ।

एहि सर्वसहं मित्रं सुग्रीवं कुरु वानरम् ॥ १०२ ॥

वाचंयम इत्यादि ॥ वाचंयमपुरन्दरौ चेतिमुमागमो निपात्यते । तस्मात् स-  
त्यमेतन् पूर्वोक्तम् । ब्रवीमि ते तुभ्यम् । तादर्थ्ये चतुर्थी । यत एवं तस्मादेहि आगच्छ ।  
सुग्रीवं वानरं मित्रं कुरु । कीदृशं सर्वसहं सर्वं सहत इति पूःसर्वयोरिति खच् ॥

सर्वङ्कषयशःशाखं रामकल्पतरुं कपिः ।

आदायाभ्रङ्कषं प्रायान्मलयं फलशालिनम् ॥ १०३ ॥

सर्वङ्कषेत्यादि ॥ रामः कल्पतरुरिव यस्तमादाय गृहीत्वा कपिः प्रायान् गतः ।  
कीदृशं रामं सर्वङ्कषयशःशाखं सर्वं कषन्ति व्याप्नुवन्ति यानि यशांसि । सर्वकूले-  
त्यादिना खच् । तान्येव शाखा यस्य । फलशालिनमभिमतफलसम्पादनात् । अभ्रङ्क-  
षमुच्चैस्तरं मलयम् । पूर्ववत् खच् ॥

मेघङ्करमिवायान्तमृतुं रामं क्लृमान्वितः ।

दृष्ट्वा मेने न सुग्रीवो वालिभानुं भयङ्करम् ॥ १०४ ॥

मेघङ्करमित्यादि ॥ राममायान्तं दृष्ट्वा सुग्रीवो वालिनं भानुमिव भयङ्करं भीति-  
जनकं न मेने न बुद्धवान् । मेघतीत्यादिना खच् । क्लृमान्वितो ग्लानो वालिभानुना



मीडितत्वात् । कीदृशं रामं मेघङ्करं ऋतुमिव प्रावृट्कालमिव । पूर्ववत् खच् ॥

उदाश्वकुरुतां सख्यमन्योन्यस्य प्रियङ्करौ ।

क्षेमङ्कराणि कार्याणि पर्यालोचयतां ततः ॥ १०५ ॥

उपाग्रीत्यादि ॥ उपाग्नि अग्निममीपे रामसुग्रीवौ सख्यमकुरुतां इतः प्रभृत्या-  
वयोः सख्यमिति । अन्योन्यस्य प्रियङ्करौ । क्षेमप्रियमद्रेऽण्चेति चकारान् खच् ।  
ततः सख्यकरणानन्तरं क्षेमङ्कराणि हितजनकानि यथास्वं कार्याणि पर्यालोचयतां नि-  
रूपितवन्तावित्यर्थः । पटपुटेत्यत्र चुगादिकाण्डे धातौ लोचृ पठ्यते तस्य लडि रूपम् ॥

आशितम्भवमुत्कुष्टं वलितं शयितं स्थितम् ।

बह्वमन्यत काकुत्स्थः कपीनां स्वेच्छया कृतम् ॥ १०६ ॥

आशितम्भवमित्यादि ॥ आशितम्भवमशनम् । आशिते भुव करणभावयो-  
रिति खच् । उत्कुष्टं किलकिलायितम् । वलितं धावनम् । तथा शयितं स्थितं च । कपीनां  
स्वेच्छया कृतं एतत्काकुत्स्थो बह्वमन्यत श्लाघितवान् । पुण्यभाज इमे यदेपां स्वेच्छाविहा-  
रिणां चेष्टितं अस्माकं तु शोकमन्तप्रानां न किञ्चिदस्तीति । सर्वत्र भावे निष्ठा ॥

ततो बलिन्दमप्रख्यं कपिर्विश्वम्भराधिपम् ।

सुग्रीवः प्राब्रवीद्रामं वालिनो युधि विक्रमम् ॥ १०७ ॥

तत इत्यादि ॥ ततः कार्यालोचनानन्तरं सुग्रीवोऽब्रवीत् । लडि भ्रुव ईट् । कि-  
मुक्तवान् वालिनो युधि विक्रमं शौर्यमिति प्रधानं कर्म राममित्यकथितम् । कीदृशं  
रामं बलिन्दमप्रख्यं विष्णुतुल्यम् । बलि दमयतीति संज्ञायां भूतृवृजीत्यादिना खच् ।  
अमन्तस्य मित्वह्रस्वत्वे । तथा विश्वं विभर्तीति विश्वम्भरा तस्या अधिपं अधिपातीत्य-  
धिपः । आनश्चोपसर्ग इति क ॥

वसुन्धरायां कृत्स्नायां नास्ति वालिसमो बली ।

हृदयङ्गममेतत्त्वा ब्रवीमि न पराभवम् ॥ १०८ ॥

वसुन्धरायामित्यादि ॥ वसुन्धरायां पूर्ववत् खच् । वालिना समोऽन्यो  
बली बलयुक्तो नास्तीति हृदयङ्गमं मम । स्वानुभवं हि वस्तु हृदयङ्गममित्युच्यते तेन  
संज्ञायामित्यधिकृत्य गमश्चेति खच् । न पुनस्त्वां पराभवमभिभवं ब्रवीमि ॥

इति खजधिकार ।

एवम्पराक्रमोऽसौ तत्र कि त्वं करिष्यसीत्याह ॥

दूरगैरन्तगैर्वाणैर्भवानत्यन्तगः श्रियः ।

अपि संक्रन्दनस्य स्यात् क्रुद्धः किमुत वालिनः ॥ १०९ ॥

**दूरगैरित्यादि** ॥ यतो भवान् क्रुद्धः सन् संक्रन्दनस्यापि शक्रस्यापि । नन्द्या-  
दिभ्यो ( पुः । बाणैः करणभूतैः । दूरगैः दूरं गच्छन्तीति । अन्तगैः कार्यसमापकैः ।  
अन्तात्यन्तेत्यादिना ङ । श्रियो लक्ष्म्याः अत्यन्तगः विनाशयिता स्यात् । अत्यन्तं  
पर्यवसानं गच्छतीति । किं पुनर्वालिनो लक्ष्म्या अत्यन्तगो भवान्विनाशयितेति ॥

**वरेण तु मुनेर्वाली सञ्जातो दस्युहो रणे ।**

**अवार्यप्रसरः प्रातरुद्यन्निव तमोऽपहः ॥ ११० ॥**

**वरेणेत्यादि** ॥ मुनेस्तु वरेण दस्युहः दस्यून् शत्रून् वध्यादिति । आशिषि हन  
इति ङः । अतो रणे अवार्यप्रसरोऽनभिभवनीयगतिः सञ्जातः । क इव तमोऽपह इव ।  
तमोऽपहः आदित्यः । तमोऽपहन्तीति । अपे क्लेशतमसोरिति ङः । प्रातः प्रभाते उ-  
द्यन् उद्गच्छन् । उत्पूर्वादिणः शतरि इणो यण् । अवार्यप्रसरस्तद्ब्रह्मसावपि । सर्वं वा-  
क्यं सावधारणं भवतीति प्रातरप्युद्यन्नवार्यप्रसर एवेति तेन सर्वकाले अस्यावार्यप्रसरत्वं  
सिद्धं न तु प्रातरेवोद्यन्नवार्यप्रसर इति ॥

**अतिप्रियत्वान्न हि मे कातरं प्रतिपद्यते ।**

**चेतो वालिवधं राम क्लेशापहमुपस्थितम् ॥ १११ ॥**

**अतीत्यादि** ॥ हे राम मदीयं चेतो वालिवधं कर्माभूतमुपस्थितं प्राप्तं न हि प्र-  
तिपद्यते नैव प्रत्येति । यस्मात् कातरं व्याकुलम् । वालिनोऽतिबलयुक्तत्वात् । कीदृशं  
वधं क्लेशापहम् । दुःखस्योन्मूलकम् । पूर्ववद्भुः । अतिप्रियत्वाद्वालिवधस्य । यस्य हि  
यत्प्रियं तत्सिद्धमपि असौ न प्रत्येति ॥

इति ङाधिकारः ।

उपस्थितोऽस्य वध इति कथं ज्ञायत इत्याह ॥

**शीर्षघातिनमायातमरीणां त्वां विलोकयन् ।**

**पतिघ्नीलक्षणोपेतां मन्येऽहं वालिनः श्रियम् ॥ ११२ ॥**

**शीर्षेत्यादि** ॥ अरीणां शीर्षघातिनम् । कुमारशीर्षयोर्णिनिः । निपातनात् शि-  
रसः शीर्षभावः । आयातं विलोकयन् वालिनः श्रियं पतिघ्नीलक्षणोपेतामहं मन्ये । पति  
हन्ति यल्लक्षणं तेनोपेतामिवेतीवार्योऽत्र द्रष्टव्यः । अमनुष्यकर्तृके चेति टक् । गमहनेत्यु-  
पधालोपः । हो हन्तेरिति कुत्वम् ॥

**शत्रुघ्नान् युधि हस्तिघ्नो गिरीन् क्षिप्यन्नकृत्रिमान् ।**

**शिल्पिभिः पाणिघैः क्रुद्धस्त्वया जय्योऽभ्युपायवान् ॥ ११३ ॥**

शत्रुघ्नानित्यादि ॥ किञ्च युधि संग्रामे वाली त्वया जय्यः शक्यो जेतुं यदि युष्मदस्त्राणां शक्तिर्दृष्टा तां च द्रष्टुमिच्छामीति वक्ष्यमाणाभिप्रायः । क्षय्यजय्यौ शक्यार्थे इत्ययादेशनिपातनम् । कीदृश अभ्युपायवान् युद्धोपाययुक्तः । किं कुर्वन् क्रुद्धः क्षिप्यन् गिरीन् । दिवादित्वाच्छयन् । अकृत्रिमान् देवनिर्मितान् । शत्रुघ्नान् शत्रून् हन्तीति अमनुष्येति टक् । हस्तिघ्न इव हस्तिघ्नः । हन्तुं शक्तः । शक्तौ हस्तिकपाटयोरिति सूत्रस्य मनुष्यकर्तृकार्थारम्भकत्वान् । वाली चामनुष्यः । शिल्पिभिर्युद्धकुशलैः वानरैः सह क्षिप्यन् । सहार्थस्य गम्यमानत्वान् सहयोगे तृतीया । पाणिघ्नैः पाणिवादकैः । तेहि हस्तियुद्धेऽन्यस्य वाद्यस्यासम्भवान् हस्तिमुखमेव वादयित्वा गिरीन् प्रहरणान् क्षिप्यन्ति । पाणिघ्नताडयौ शिल्पिनीति कर्तरि निपातनम् ॥

आढ्यङ्कुरणविक्रान्तो महिपस्य सुरद्विषः ।

प्रिङ्कुरणमिन्द्रस्य दुष्करं कृतवान् वधम् ॥ ११४ ॥

आढ्यमित्यादि ॥ अनाढ्यमाढ्यं करोत्यनेनेति । आढ्यसुभगेत्यादिना कर्णे ख्युन् । आढ्यङ्कुरणं विक्रान्तं यस्य वालिनः । अनाढ्यः सन् विक्रान्तेनाढ्यो भूत इत्यर्थः । महिपस्य सुरद्विषो दुन्दुभेर्वधं मरणं यः कृतवान् दुष्करं कृच्छ्रसाध्यं प्रियङ्कुरणमिन्द्रस्य तुष्टिकरम् । अप्रियं प्रियङ्कुरोत्यनेनेति पूर्ववत् ख्युन् ॥

प्रियम्भावुकतां यातस्तं क्षिपन् योजनं मृतम् ।

स्वर्गे प्रियम्भविष्णुश्च कृत्स्नं शक्तोऽप्यबाधयन् ॥ ११५ ॥

प्रियमित्यादि ॥ तमेवं सुरद्विषं मृतं पादाङ्गुष्ठेन योजनमध्वानं क्षिपन् प्रेरयन् क्षिपेस्तौदादिकस्योभयपदिनो रूपम् । प्रियम्भावुकता यातस्तथा स्वर्गे प्रियम्भविष्णुश्चासीत् । कर्तरि भुव इत्यनेनाढ्यादिपूपपदेषु ग्विष्णुन्खुकञ्चौ । शक्तोऽपि ममर्थोऽपि कृत्स्नं लोकमित्यर्थात् । अबाधयन् अपीडयन् । वध संयम इति चौरादिक तस्य शतरि रूपम् ॥ स ईदृशस्त्वया शक्यो जेतुं यदि त्वदस्त्राणां सामर्थ्यं दृष्टमित्यभिप्रायेणाब्रवीत् सुग्रीवः ॥

रामोऽपि तदभिप्रायं विदन् यत् कृतवान् तदाह ॥

जिज्ञासोः शक्तिमस्त्राणां रामो न्यूनधियः कपेः ।

अभिनत् प्रतिपत्त्यर्थं सप्त व्योमस्पृशस्तरून् ॥ ११६ ॥

जिज्ञासोरित्यादि ॥ अस्त्राणां शराणां शक्तिं जिज्ञासोः ज्ञातुमिच्छोः कपेः सुग्रीवस्य न्यूनधियः स्वल्पबुद्धेः । यतः प्रमाणान्तरेणापरिज्ञानान् प्रत्यक्षेण ज्ञातुमिच्छ-

तीति प्रतिपत्त्यर्थं संप्रत्ययार्थं रामः सप्त तरून् तालान् पङ्क्त्या स्थितान् एकेन शरेणा-  
भिनत् व्योमस्पृशः । स्पृशोऽनुदके क्तिन् ॥

ततो वालिपशौ वध्ये रामत्विग्जितसाध्वसः ।

अभ्यभून्निलयं भ्रातुः सुग्रीवो निनदन् दधृक् ॥ ११७ ॥

तत इत्यादि ॥ ततस्तरुभेदादनन्तरं सुग्रीवो भ्रातुर्निलयमभ्यभूत् अभिभूतवान् ।  
कीदृशः दधृक् धृष्टः । ऋत्विगित्यादिना निपातितम् । धृषे क्तिन् । द्विर्वचनम् । क्तिन्  
प्रत्ययस्य कुरिति कुत्वं खकारः चर्त्वं ककारः । यस्माद्वालिनः पशाविव वध्ये वधाहं । रामेण  
ऋत्विजा याजकेन जितसाध्वसः अपनीतसाध्वसः । तस्माद्दधृक् । ऋतौ यजति ऋतुं  
वा यजति ऋतुप्रयुक्तो वा यजतीति ऋतुपूर्वाद्यजेः क्तिन् । यजादित्वात् सम्प्रसार-  
णम् । इदमृत्विक्शब्दनिर्वचनम् । रूढितस्तु याजयितृषु ब्राह्मणेषु । क्तिन् प्रत्ययस्य  
कुः । निनदन् किलकिलाशब्दं कुर्वन् ॥

गुहाया निरगाद्वाली सिंहो मृगमिव द्युवन् ।

भ्रातरं युङ् भियः संख्ये घोषेणापूरयन्दिशः ॥ ११८ ॥

गुहाया इत्यादि ॥ तस्य शब्दमाकर्ष्य गुहाया निरगाद्वाली निर्गतः । इणो गा  
लुङि । गातिस्थेति सिचो लुक् । भ्रातरं द्युवन् अभिगच्छन् । द्यु अभिगमने अस्यादा-  
दिकस्य वर्तमानसामीप्ये लटः शतरि उवडादेशे रूपम् । संख्ये युद्धे । भियो युङ् भी-  
तेर्योक्ता कर्मणि षष्ठी । भीति युञ्जन्नित्यर्थः । युजेः पूर्ववत् क्तिन् । युजेरसमास इति नुम् ।  
संयोगान्तलोपः । क्तिन् प्रत्ययस्य कुः । डकारः । कः कमिव । सिंहो मृगमिव द्युवन् ।  
घोषेण दिशः आपूरयन् । दिशन्ति ता इति दिशः पूर्ववत् क्तिन् ॥

व्यायच्छमानयोर्मूढो भेदे सदृशयोस्तयोः ।

बाणमुद्यतमायंसीदिक्ष्वाकुकुलनन्दनः ॥ ११९ ॥

व्यायच्छेत्यादि ॥ तयोर्वालिसुग्रीवयोर्व्यायच्छमानयोः कलहायमानयोः सदृ-  
शयोः समानयोः भेदे पृथक्ते मूढो भ्रान्तः सन् इक्ष्वाकुकुलनन्दनो रामो बाणमुद्यतं  
सज्जीकृतमायंसीत् उपसंहृतवान् । समुदाङ्भ्यो यमो ग्रन्थ इति तङ् न भवति । अ-  
कर्त्रभिप्रायत्वात् । तत्र कर्त्रभिप्राय इति वर्तते । आङो यमहन इत्यनेनापि न स्यात् ।  
सकर्मकत्वात् तत्राकर्मकादिति वर्तते । समानपूर्वस्य दृशेः समानान्ययोश्चेत्युपसंख्या-  
नात् त्यदादिष्वित्यादिना कब् । दृग्दृशवतुष्विति समानस्य सभावः ॥

ऋष्यमूकमगात् क्लान्तः कपिमृगसदृग् द्रुतम् ।

किष्किन्धाद्रिसदात्यर्थं निष्पिष्टः कोष्णमुच्छ्वसन् ॥ १२० ॥

ऋष्यमूकमित्यादि ॥ कपिः सुग्रीवः किष्किन्धाद्रिसदा वालिना कि कि द-  
धातीति किष्किन्धा गुहा । आतोऽनुपसर्गे कः । पारस्करादिदर्शनान् पूर्वस्य सुडागमो  
मलोपः षत्वं च निपात्यते । तदुपलक्षितोऽद्रिः किष्किन्धाद्रिः । तत्र सीदतीति सस्त्रि-  
षेत्यादिना क्तिप् । तेनात्यर्थं निष्पिष्टः पीडितः । निष्पिष्टत्वान् क्लान्तः सन् ऋष्यमूकं  
मृगसदृक् द्रुतमगान् । समानोपपदान् दृशे पूर्ववत् क्तिन् । कोष्णमीपदुष्णमुच्छ्वसन् ।  
कवं चोष्ण इति चकारात् कोः कादेशः ॥

कृत्वा वालिद्रुहं रामो मालया सविशेषणम् ।

अङ्गदस्वं पुनर्हन्तुं कपिनाहाययद्रणे ॥ १२१ ॥

कृत्वेत्यादि ॥ वालिद्रुहं सुग्रीवम् । वालिनं द्रुह्यतीति सस्त्रित्यादिना क्तिप् ।  
मालया सविशेषणं सच्चिह्नं कृत्वा भेदपरिज्ञानार्थं रामः अङ्गदस्वं वालिनम् । अङ्गदं  
सूत इति पूर्ववत् क्तिन् । ओः सुपीति यणादेशः । तं रणे हन्तुं कपिना सुग्रीवेणाहा-  
ययत् अभिभवं कारितवान् । ह्वयतेर्हेतुमण्णिच्चि शाच्छेत्यादिना युक् ॥

तयोर्वानरसेनान्योः संप्रहारे तनुच्छिदम् ।

वालिनो दूरभाग्रामो बाणं प्राणादमत्यजत् ॥ १२२ ॥

तयोरित्यादि ॥ वानरसेनान्योः वानरस्वामिनोः । एरनेकाच् इति यण् । सं-  
प्रहारे युद्धे प्रवृत्ते रामो बाणमत्यजत् । वालिनस्तनुच्छिदं तनुं शरीरं छिनत्तीति पूर्व-  
वत् क्तिप् । छे चेति तुक् । प्राणादं प्राणापहारिणम् । प्राणानत्तीति प्राणादम् । अदोऽनत्र  
इति विट् । दूरभाक् दूरमवस्थितो रामो दूरं भजत इति भजो णिव ॥

वालिनं पतितं दृष्ट्वा वानरा रिपुघातिनम् ।

बान्धवाक्रोशिनो भेजुरनाथाः ककुभो दश ॥ १२३ ॥

वालिनमित्यादि ॥ रिपुघातिनं रिपून् हन्तुं शीलमस्येति सुयज्ञानौ णिनिः ।  
तं वालिनं पतितं दृष्ट्वा वानरा दश ककुभो दश दिशो भेजुः । अनाथाः सन्तः स्वा-  
मिनो हतत्वान् । बान्धवाक्रोशिनो बान्धवा इव क्रोशन्तीति कर्तर्युपमान इति णिनिः ॥

धिग्दाशरथिमित्यूचुर्मुनयो वनवर्तिनः ।

उपेयुर्मधुपायिन्यः क्रोशन्त्यस्तं कपिस्त्रियः ॥ १२४ ॥

धिगित्यादि ॥ येषा सत्यन्यस्थाने वृत्तौ च वन एव वर्तितुं शास्त्रतो  
नियमः ते वनवर्तिनो मुनयः । व्रत इति णिनिः । धिगिमं दाशरथिमित्यूचुः उ-  
क्तवन्तः । येनानपराधेऽपि वालिनीदृशं कृतमिति । कपिस्त्रियश्च वालिनमुपेयुः मधुपा-

यिन्यः आभीक्ष्ण्येन मधु पिबन्त्यः । बहुलमाभीक्ष्ण्ये इति णिनिः । क्रोशन्त्यो हो ना-  
थेति रुदन्त्यः ॥

**राममुच्चैरुपालब्ध शूरमानी कपिप्रभुः ।**

**व्रणवेदनया ग्लायन् साधुमन्यमसाधुवत् ॥ १२५ ॥**

राममित्यादि ॥ कपिप्रभुर्वाली राममुच्चैर्महता शब्देनोपालब्ध उपालब्धवान् ।  
लभिरात्मनेपद्यनिट् । तस्य लुङि झलो झलीति सिचो लोपः । झषस्तथोर्धोऽधः । झलाञ्जश्  
झशि । शूरमानी शूरमात्मानं मन्यमानः । आत्ममाने खश्चेति चकाराण्णिनिः । व्रण-  
वेदनया ग्लायन् । ग्लानिमुपगच्छन् । साधुम्मन्यं साधुमात्मानं मन्यमानं रामम् । तेनैव  
खश् । तस्मिन् सार्वधातुके परतो दिवादित्वात् श्यन् । पूर्वपदस्य मुम् । असाधुवदसा-  
धुमिव । असाधुना तुल्यं वर्तते इति वतिः ॥

**मृषासि त्वं हविर्याजी राघव छद्मतापसः ।**

**अन्यव्यासक्तघातित्वाद्ब्रह्मघ्नां पापसम्मितः ॥ १२६ ॥**

मृषेत्यादि ॥ हे राघव त्वं छद्मना तापसः स त्वं मृषैव मिथ्यैव हविर्या-  
जी हविषा करणेनेष्टवानसि न लोकप्राप्तय इत्यभिप्रायः । करणे यज इति भूते णिनिः ।  
इतः प्रभृति भ्रूत इत्यधिक्रियते । यतो ब्रह्मघ्नां पापसंमितः ब्रह्म हतवन्त इति  
ब्रह्मेत्यादिना क्तिप् । तेषां पापेन तुल्यः कुतः अन्यव्यासक्तघातित्वात् अन्यस्मिन् सु-  
ग्रीवे व्यासक्तं मां हतवान् । कर्मणि हन इति णिनिः । तत्र कुत्सितग्रहणं कर्त-  
व्यमित्युक्तम् । यदि सुग्रीवेण मम विरोधः किं तवायातमिति कुत्सितहननम् ॥

तदेव दर्शयन्नाह ॥

**पापकृतसुकृतां मध्ये राज्ञः पुण्यकृतः सुतः ।**

**मामपापं दुराचार किं निहत्याभिधास्यसि ॥ १२७ ॥**

पापकृदित्यादि ॥ हे दुराचार । मामपापं निहत्य पापकृत् कृतकिल्बिषः राज्ञो  
दशरथस्य पुण्यकृतः सुतः सुकृतां मध्ये किमभिधास्यसि वक्ष्यसि । किं क्षेपे । न  
किञ्चिदभिधातव्यमस्तीति भावः । सर्वत्र सुकर्मपापेत्यादिना क्तिप् ॥

**अग्निचित्सोमसुद्राजा रथचक्रचिदादिषु ।**

**अनलेष्विष्टवान् कस्मान्न त्वयापेक्षितः पिता ॥ १२८ ॥**

अग्निचिदित्यादि ॥ कस्मात्त्वया पिता नापेक्षितः नानुवृत्तः । येनैवं कृतवा-  
नसीति । कीदृशः अग्निचित् आहिताग्निः । अग्नि चितवानिति अग्नौ चेरिति क्तिप् ।

सोमसुत् सोमं सुनवान् सोमयाजी । सोमे सुत्र इति क्विप् । अनलेषु अग्निषु इ-  
ष्टवान् । रथचक्रचिदादिषु रथचक्रवच्चीयत इति कर्मण्यग्न्याख्यामिति क्विप् ।  
आदिशब्दाच्छयेनचिदादिग्रहणम् । अग्र्यर्थो हि तदाकार इष्टकाचय इत्युच्यते तद्वारे-  
णाग्निरपि ॥

**मांसविक्रयिणः कर्म व्याधस्यापि विगर्हितम् ।**

**मां घ्नता भवताकारि निःशङ्कं पापदृश्वना ॥ १२९ ॥**

**मांसेत्यादि ॥** मांसविक्रयिणः कुत्सितकर्मकारिणो व्याधस्यापि विगर्हितं निन्दितम् ।  
कर्मणीनिविक्रिय इति इति । तत्र कुत्सितग्रहणं कर्त्तव्यमित्युक्तम् । निकृष्टकर्मकरणे-  
नेति यद्भवता पापदृश्वना पापं दृष्टवता । दृशे क्विप् । न संयोगाद्ग्रहणमन्तादित अ-  
ल्लोपप्रतिषेधः । कर्म अकारि कृतम् । कर्मणि लुङ् । निःशङ्कं शङ्का त्यक्त्वा । किं कुर्वता  
मां घ्नता मारयता । हन्ते शतरि गमहनेत्युपधालोपः । हो हन्तेरिति कुत्वम् ॥

**बुद्धिपूर्वं ध्रुवन्न त्वा राजकृत्वा पिता खलम् ।**

**सह युध्वानमन्येन योऽहिनो मामनागसम् ॥ १३० ॥**

**बुद्धिपूर्वमित्यादि ॥** त्वत्पिता त्वा खलं असाधुचरितं ध्रुवन गच्छन्न ध्रु गतिस्थै-  
र्ययोरिति तुदादौ पठ्यते । तस्य गर्तो जानार्थं वर्तमानस्य शतरि विकरणलोपे उवडादेशे  
रूपम् । यन्न राजकृत्वा । कस्य तवेत्यर्थान् । राजनि युधि कृत्वा इति क्विप् । तत्तस्य  
बुद्धिपूर्वम् ध्रुवमवश्यं तस्येति व्याख्याने कृत्प्रयोगे कर्मणि पठ्या भवितव्यम् । यस्त्वं  
मामनागसमपापमन्येन सह युध्वानं अन्येन सुग्रीवेण सह योद्धुं प्रवृत्तम् । सहे चेति  
क्विप् । अहिन हिमिनवान् । हिमेर्लडि मध्यमपुरुषैकवचने अमि आन्नलोपे हल्-  
डयादिलोपे रुत्वे च रूपम् ॥

मांसार्थं हत इति चेदाह ॥

**पञ्च पञ्चनखा भक्ष्या ये प्रोक्ताः कृतजैर्द्विजैः ।**

**कौशल्याज शशादीनां तेषां नैकोऽप्यहं कपिः ॥ १३१ ॥**

**पञ्चपञ्चेत्यादि ॥** हे कौशल्याज कौशल्याजात । सप्तम्या जनेर्दं । ये पञ्च प  
ञ्चनखाः । शशक शल्लकी गोधा खड्गी कर्मश्च पञ्चम इति । कृतजै कृतयुगजातै  
सप्तम्यां जनेर्दं । द्विजैर्द्विजैः । अन्येष्वपि दृश्यत इति ड । सप्तम्यामित्युपलक्षणम्  
असप्तम्यामपि दृश्यते । भक्ष्याः भक्षणीया प्रोक्ताः । तेषामहमेकोऽपि न भविता  
अहं कपिः । तत्किमिति हतोऽहं लयेति ॥

कथं दुष्टुः स्वयं धर्मे प्रजास्त्वं पालयिष्यसि ।

आत्मानुजस्य जिह्वेषि सौमित्तेस्त्वं कथंन वा ॥ १३२ ॥

कथमित्यादि ॥ स्वयमात्मना धर्मे दुष्टुः दुःस्थः सन् । अपदुःसुषुस्थ इत्यौणा-  
दिकः कुप्रत्ययः । कथं प्रजाः पालयिष्यसि नैवेति भावः । उपसर्गे च संज्ञायामिति ज-  
नेर्ङः । कथं वा सौमित्तेर्भ्रातुरात्मानुजस्य कनीयसः । आत्मानमनुजात इत्यनौ कर्म-  
णि इति ङः । न जिह्वेषि न लज्जसे ॥

मन्ये किञ्जमहं घ्नन्तं त्वामक्षत्रियजे रणे ।

लक्ष्मणाधिज दुर्वृत्त प्रयुक्तमनुजेन नः ॥ १३३ ॥

मन्य इत्यादि ॥ किञ्जं त्वामहं कुतोऽपि जातं न राजजातं मन्ये । पञ्चम्याम-  
जाताविति ङः । घ्नन्तं मारयन्तम् । अक्षत्रियजे रणे क्षत्रियादजाते । हे लक्ष्मणाधिज  
लक्ष्मणाग्रज दुर्वृत्त नोऽस्माकमनुजेन भ्रात्रा प्रयुक्तम् प्रेरितम् । तत्र पञ्चम्या मजातावित्युक्तं  
जातावपि दृश्यते अक्षत्रियज इति । उपसर्गे च संज्ञायामित्युक्तं असंज्ञायामपि दृश्यते ।  
लक्ष्मणाधिज इति अनौ कर्मणीत्युक्तं अकर्मण्यपि दृश्यते । अनुज इति सर्वत्रान्ये-  
ष्वपि दृश्यत इति ङः ॥ इत्युपपदाधिकारः ॥

प्रत्यूचे वालिनं रामो नाकृतं कृतवानहम् ।

यज्वभिः सुत्वभिः पूर्वैर्जरद्भिश्च कपीश्वर ॥ १३४ ॥

प्रत्यूच इत्यादि ॥ रामोऽपि वालिनं प्रत्यूचे प्रत्युक्तवान् । किमित्याह । हे  
कपीश्वर पूर्वैर्जरद्भिर्वृद्धैः । जीर्यतेरवृन् । यज्वभिः याज्ञिकैः । सुत्वभिः सोमयाजिभिः ।  
सुयुजोर्ङ्निप् । नाकृतं कृतवानहं अपि तु कृतमेव कृतवानहम् । निष्ठेति भूते क्तक्तवत् ॥

ते हि जालैर्गले पाशैस्तिरश्चामुपसेदुषाम् ।

ऊषुषां परदारैश्च सार्धं निधनमैषिषुः ॥ १३५ ॥

त इत्यादि ॥ यस्मात्ते पूर्ववृद्धाः जालैर्गले पाशैश्च तिरश्चां मृगपक्षिसरीसृपाणाम् ।  
तिरोऽश्वतीति ऋत्विगित्यादिना क्तिन् । आमि अच इत्यल्लोपः । तेषां निधनं विनाशमै-  
षिषुः इष्टवन्तः । इषेर्लुङि रूपम् । कीदृशाम् । उपसेदुषां समीपमुपगतवतां तेषां समीप-  
वर्तिनामुपद्रवकारित्वात् । भाषायामिति क्सुः । परदारैश्च सार्धंमूषुषां उषितवताम् ।  
पूर्ववत्कसुः । वसेर्यजादित्वात्संप्रसारणम् ॥



अहं तु शुश्रुवान् भ्रात्रा स्त्रियं भुक्तां कनीयसा ।

उपेयिवाननूचानैर्निन्दितस्त्वं लतामृग ॥ १३६ ॥

अहमित्यादि ॥ हे लतामृग हे शाखामृग । अहं पुनः शुश्रुवान् श्रुतवान् । पूर्ववत्कसुः । यदुत भ्रात्रा कनीयसा भुक्तां स्त्रियं त्वमुपेयिवान् सन् अनूचानैर्वेदविद्भिर्निन्दितस्ततो मे नैव दोषः । उपेयिवाननूचान इति उपेयिवानित्यादिना निपातितौ ॥

अन्वनैपीत्ततो वाली त्रपावानिव राघवम् ।

न्यक्षिपच्चाङ्गदं यत्नात् काकुत्स्थे तनयं प्रियम् ॥ १३७ ॥

अन्वित्यादि ॥ ततो रामवचनादनन्तरं वाली राघवमन्वनैपीत् अनुनीतवान् । देव क्षम्यता यदजानता मयोक्तमिति । नयतेर्लुडित्यनेन भूतसामान्ये लुङ् । त्रपावानिव यथा लज्जावान् कश्चिदनुनयति तद्वत् । अङ्गदं च प्रियं तनयं काकुत्स्थे रामे न्यक्षिपत् न्यस्तवान् । यत्नादादरात् । क्षिपेरनद्यतने लङ् । लकारप्रत्ययस्यातिडीति प्रतिषेधात् कृत्संज्ञा ॥

त्रियमाणः स सुग्रीवं प्रोचे सद्भावमागतः ।

सम्भविष्याव एकस्यामभिजानासि मातरि ॥ १३८ ॥

त्रियमाण इत्यादि ॥ स वाली त्रियमाणः सन् सद्भावं शोभनभावमागतः सन् सुग्रीवं प्रोचे । किमित्याह । अभिजानासि स्मरसि । एकस्यां मातरि सम्भविष्यावः । समभवाव इत्यस्मिन्नर्थे अभिज्ञावचने लडित्यनद्यतने लट् । अभिजानासीत्यभिज्ञावचनस्योपपदत्वात् ॥

अवसाव नगेन्द्रेषु यत्पास्यावो मधूनि च ।

अभिजानीहि तत्सर्वं बन्धूनां समयो ह्ययम् ॥ १३९ ॥

अवसावेत्यादि ॥ अभिजानीहि स्मर । यन्नगेन्द्रेषु अवसाव उपितवन्तौ । अत्राभिज्ञावचनस्य यच्छब्दसहितत्वात् नयदीत्यनेन लटि प्रतिषिद्धे लडेव भवति । अत्र वासमात्रं स्मर्यते । मधूनि च यत्पास्यावः तत्र पीतवन्तौ । तत्सर्वमभिजानीहि । अत्र विभाषा साकांक्ष इति पक्षे लट् । साकांक्षता च प्रयोक्तुर्लक्ष्यलक्षणयो सम्बन्धे । तत्र वासोलक्षणं पानं च लक्ष्यमिति । यस्माद्बन्धूनामयमेष समय कालः ॥

दैवं न विदधे नूनं युगपत्सुखमावयोः ।

शश्वद्भूव तदुःस्थं यतो न इति हाकरोत् ॥ १४० ॥

दैवमित्यादि ॥ नूनमवश्यं दैवमावयोः सुखं युगपदेककालं न विदधे न हि विहितवत् । परोक्षे लिट् । त्रित्वात्तङ् । आतो लोपः । यतो यस्मात्तत् दैवं शश्वत् नित्यं

दुःस्थमननुकूलं नोऽस्माकं बभूव तस्मादितिह एवमकरोत् । हृद्येवं कृतवान् । यद्यु-  
पदावयोः सुखविधानं तद्दुःस्थं शश्वद्भूव । हाकरोदिति भूतानद्यतनपरोक्षे लिटि प्राप्ते  
हशश्वतोर्लङ् चैति लङ् । चकरात् लिट् । तत्र शश्वच्छब्दे उपपदे लिडेवोदाहृतः न  
लङ् । हशब्दे लडेव न लिङपीति ॥

ददौ स दयितां भ्रात्रे मालाञ्चाग्र्यां हिरण्मयीम् ।

राज्यं सन्दिश्य भोगांश्च ममार व्रणपीडितः ॥ १४१ ॥

ददावित्यादि ॥ स वाली दयितां ताराख्यां भ्रात्रे सुग्रीवाय ददौ मालां चाग्र्यां  
श्रेष्ठ्यां हिरण्मयी सुवर्णघटिताम् । राज्यं सामात्यादिद्रव्यप्रकृतिम् । सन्दिश्य दत्त्वा ।  
भोगांश्च राज्याङ्गानि । ममार व्रणपीडितः । तत्रापि परोक्षे लिट् ॥

तस्य निर्वर्त्य कर्तव्यं सुग्रीवो राघवाज्ञया ।

किष्किन्धाद्रिगुहां गन्तुं मनः प्रणिदधे द्रुतम् ॥ १४२ ॥

तस्येत्यादि ॥ तस्य मृतस्य कर्तव्यं पिण्डोदकादिकरणीयं कृत्वा सुग्रीवो राघ-  
वाज्ञया 'गच्छ वर्षासमयमतीत्य शरद्यागमिष्यसीति' आज्ञया किष्किन्धाद्रिगुहां गन्तुं  
मनः प्रणिदधे कृतवान् । अत्रापि परोक्षे लिट् ॥

नामग्राहं कपिभिरशनैः स्तूयमानः समन्ता-

दन्वग्भावं रघुवृषभयोर्वानरेन्द्रो विराजन् ॥

अभ्यर्णेऽम्भःपतनसमये पर्णलीभूतसानुं

किष्किन्धाद्रिं न्यविशत मधुक्षीबगुञ्जद्विरेफम् ॥ १४३ ॥

इति भट्टिकाव्ये वालिवधो नामाधिकारकाण्डे षष्ठः सर्गः ॥ ६ ॥

नामेत्यादि ॥ वानरेन्द्रः सुग्रीवः किष्किन्धाद्रिं न्यविशत निविष्टवान् । नेर्विश  
इति तङ् । अशनैः सुष्ठु । कपिभिः स्तूयमानः । वर्तमाने लट् । तस्य कर्मणि विहित-  
त्वात् । लक्षणहेत्वोः क्रियाया इति शानच् । नामग्राहं नाम गृहीत्वा । नाज्ञया दिशिग्रहोरि-  
ति णमुल् । समन्तात्सर्वतः । विराजन् शोभमानः । अत्र परस्मैपदसंज्ञकः शतृप्रत्ययः ।  
कि कृत्वा रघुवृषभयोर्दन्वग्भावं अनुकूलो भूत्वा । अन्वक्पूर्वाद्भवतेरन्वच्यानुलोम्य  
इति णमुल् । तदनुकूलवर्तित्वाद्द्विराजन् । कदा न्यविशत । अभ्यर्णे निकटे । अम्भःप-  
तनसमये प्रावृषीत्यर्थः । पर्णलीभूतसानुं पर्णानि सन्ति येषामिति सिध्मादिपाठाल् ।  
तदन्ताद्भूततद्भावे च्विः । पर्णलीभूताः सानव एकदेशा यस्याद्रेः । मधुक्षीबा मधुमत्ता  
गुञ्जन्तो द्विरेफा यत्र । क्षीब इत्यत्रानुपसर्गात् फुल्लक्षीबकृशोलाघा इति निपातितः ।

क्षीवृ मद इत्यस्मात् क्तप्रत्ययस्य लोपः इडभावश्च निपात्यते । गुञ्जेर्लट् । क्वचित् प्रथमा-  
समानाधिकरणेऽपि शतृप्रत्ययः ॥ इति सोपपदकृतः ॥

इति भट्टिकाव्यटीकायां जयमङ्गलायामधिकारकाण्डे प्रथमः परिच्छेदः ॥

काव्यस्य सुग्रीवाभिषेको नाम षष्ठः सर्गः ॥ ६ ॥

## सप्तमः सर्गः ।

इतस्ताच्छीलिकं कृतमधिकृत्योच्यते । ताच्छीलिकमित्युपलक्षणम् । तद्धर्मतत्साधुकारि-  
ष्वपि द्रष्टव्यम् । यत आक्रेस्तच्छीलतद्धर्मतत्साधुकारिष्विति तत्राधिक्रियते ॥

ततः कर्ता वनाकम्पं ववौ वर्षाप्रभञ्जनः ॥

नभः पूरयितारश्च समुन्नेमुः पयोधराः ॥ १ ॥

तत इत्यादि ॥ तत प्रवेशानन्तरं वर्षाप्रभञ्जनः प्रावृद्धातो ववौ वातिस्म । वाग-  
तिगन्धनयोरिति । कर्ता वनाकम्पं साधु कुर्वन् । तृन्निति तृन् । न लोकेति पष्ठीप्रतिषेधः ।  
पयोधरा मेघाश्च समुन्नेमुः समुन्नताः । कीदृशा नभः पूरयितारः । तृन् ॥

तर्पणं प्रजनिष्णूनां शस्यानाममलं पयः ॥

रोचिष्णवः सविस्फूर्जा मुमुचुर्भिन्नवद्वनाः ॥ २ ॥

तर्पणमित्यादि ॥ वना अमलं पयो मुमुचुः । भिन्नवत् भिन्ना इव । कीदृशं पयः ।  
तर्पणं शस्यानां तर्पणं तर्पयतीति कृत्यल्युटो बहुलमिति कर्तरि ल्युट् । प्रजनिष्णूनां साधु  
प्रादुर्भवताम् । रोचिष्णवः साधु दीप्यमानाः । सविस्फूर्जाः सवज्रनिस्वानाः । अलंकृत्वि-  
त्यादिना इष्णुच् ॥

निराकरिष्णवो भानुं दिवं वर्तिष्णवोऽभितः ॥

अलङ्करिष्णवो भान्तस्तडित्वन्तश्चरिष्णवः ॥ ३ ॥

निरेत्यादि ॥ भानुं निराकरिष्णवो निराकरणशीला वनाः पयो मुमुचुरिति यो-  
ज्यम् । दिवमभितो वर्तिष्णव आकाशमभितो वर्तनस्वभावाः । पूर्वपश्चिमयोर्वर्तनहेतु-  
त्वात् । पर्यभिभ्यां सर्वोभयार्थे तसिः । अभितः परित इति द्वितीया । तडित्वन्तः स-  
विद्यतः । अतएव भान्तो दीप्यमानाः । एवं च कृत्वा अलङ्करिष्णवोऽलङ्करणशीला इव ।  
दिशश्चरिष्णवः इतस्ततो गमनशीलाः । पूर्ववदिष्णुच् ॥

तान् विलोक्यासहिष्णुः सन् विललापोन्मदिष्णुवत् ।

वसन् माल्यवति ग्लासू रामो जिष्णुरधृष्णुवत् ॥ ४ ॥

तानित्यादि ॥ तान् घनान्विलोक्य असहिष्णुरसहनशीलो रामः माल्यवति पर्वते वसन्विललाप । उन्मदिष्णुवत् उन्मदनशीलः उन्मत्तस्तद्वत् । पूर्ववदिष्णुच् । ग्लासुः ग्लानशीलः । जिष्णुर्जयशीलः । अधृष्णुवदप्रगल्भ इव । शोकाभिभूतत्वात् । ग्लाजि-स्थश्चग्लुः । धृष्णुरिति त्रसिगृधीत्यादिना क्लुः ।

किं तद्विलपनमित्याह ॥

भ्रमी कदम्बसम्भिन्नः पवनः शमिनामपि ।

क्लमिद्वं कुरुतेऽत्यर्थं मेघशीकरशीतलः ॥ ५ ॥

भ्रमीत्यादि ॥ भ्रमी भ्रमणशीलः । कदम्बसम्भिन्नः कदम्बगन्धसंश्लिष्टः । शमिनामपि शमनशीलानामपि क्लमिद्वं कुरुते अत्यर्थं ग्लानि कुरुते । शमित्यष्टाभ्यो धि-नुण् । नोदात्तोपदेशेत्यादिना उपधावृद्धिप्रतिषेधः ॥

संज्वारिणेव मनसा ध्वान्तमायासिना मया ।

द्रोहि खद्योतसम्पर्कि नयनामोषि दुःसहम् ॥ ६ ॥

संज्वारिणेत्यादि ॥ मयैतत् ध्वान्तं तमो दुःसहं दुःखेन सह्यत इति । मनसा करणभूतेन । कीदृशेन संज्वारिणेव रोगशीलेनेव । आयासिना आयासशीलेन मयेति । द्रोहि अपकारशीलम् । ध्वान्तं खद्योतसम्पर्कि ज्योतिरिङ्गणसंसर्गशीलम् । नयनामोषि चक्षुर्मोषणशीलम् । संपृचानुरुधेत्यादिना सर्वे धिनुणन्ताः ॥

कुर्वन्ति परिसारिण्यो विद्युतः परिदेविनम् ।

अभ्याघातिभिरामिश्राश्चातकैः परिराटिभिः ॥ ७ ॥

कुर्वन्तीत्यादि ॥ एता विद्युतः परिदेविन परिदेवनशीलं कुर्वन्ति मामित्यर्थात् । कीदृशः परिसारिण्यः परिसरणशीलाः । चातकैः पक्षिविशेषैः परिराटिभिः परिरट-नशीलैः । एवञ्चाभ्याघातिभिः अभिहननशीलैः । दुःखोत्पादनात् । आमिश्रा युक्ता-विद्युतः । पूर्ववद्धिनुण् ॥

संसर्गी परिदाहीव शीतोऽप्याभाति शीकरः ।

सोढुमाक्रीडिनोऽशक्याः शिखिनः परिवादिनः ॥ ८ ॥

संसर्गीत्यादि ॥ संसर्गी संसर्जनशीलः । शीतोऽपि शीकरो बिन्दुः । परिदाहीव

परिदहनशील इवाभाति । शिखिनश्च मयूरा. सोढुमशक्याः । आक्रीडिनो नर्तनशीलाः ।  
परिवादिनः परिवदनशीला इव । इवशब्दश्चात्र लुप्तो द्रष्टव्यः । पूर्ववद्धिनुण् ॥

**एता दैवानुरोधिन्यो द्वेषिण्य इव रागिणम् ।**

**पीडयन्ति जनं धाराः पतन्त्योऽनपकारिणम् ॥ ९ ॥**

एता इत्यादि ॥ एता धारा. पतन्त्यो द्वेषिण्य इव द्वेषणशीला इव जनं रागिणं  
रागशीलम् । अनपकारिणमनपराधशीलं पीडयन्ति । दैवानुरोधिन्य. भाग्यानुरोधात्  
प्रवर्तनशीलाः । पूर्ववत् धिनुण् । धिनुणि च रञ्जरूपसंख्यानमित्यनुनासिकलोपं । कृ-  
ताननुनासिकनिर्देशाद्वा लोपनिपातनम् ॥

**कुर्याद्योगिनमप्येष स्फूर्जावान् परिमोहिनम् ।**

**त्यागिनं सुखदुःखस्य परिक्षेप्यम्भसामृतुः ॥ १० ॥**

कुर्यादित्यादि ॥ एष ऋतुरम्भसां जलानां परिक्षेपी परित्यजनशीलः । कर्मणि  
षष्ठी । योगिनमपि योगशीलमपि । सुखदुःखस्य त्यागिनं त्यागशीलम् । कर्मणि षष्ठी ।  
परिमोहिनं परिमोहनशीलम् । कुर्यात् । कीदृश स्फूर्जावान् वज्रनिर्घोषयुक्तः ।  
पूर्ववद्धिनुण् ॥

**विकत्थी याचते प्रत्तमविश्रम्भी मुहुर्जलम् ।**

**पर्जन्यश्चातकः पक्षी निकृन्तन्निव मानसम् ॥ ११ ॥**

विकत्थीत्यादि ॥ चातको मानसं निकृन्तन्निव खण्डयन्निव । प्रत्तं प्रदत्तम् ।  
अत्र उपसर्गात्त. । जलं याचते इति प्रधानं कर्म । पर्जन्यमित्यकथितम् । विकत्थी विकत्थ-  
नशील इव पर्जन्योऽपि मद्यं जलं ददाति । इवशब्दो लुप्तोऽत्र द्रष्टव्यः । अविश्रम्भी  
अविश्वासशीलः । मानसखण्डनान् । वौकपलसेति धिनुण् ॥

**प्रलापिनो भविष्यन्ति कदा न्वेतेऽपलाषिणः ।**

**प्रमाथिनो वियुक्तानां हिंसकाः पापदर्दुराः ॥ १२ ॥**

प्रलापिन इत्यादि ॥ एते पापदर्दुरा. पापाश्च ते दर्दुराश्चेत्याक्रोशाभिधानम् । कदा  
नु अपलाषिणो भविष्यन्ति । अपलपणशीलाः व्यपगतकामा इत्यर्थः । लप कान्तौ । अपे च-  
लष इति धिनुण् । प्रलापिनः प्रलपनशीलाः । प्रमाथिनः प्रमथनशीलाः । चेतसामित्य-  
र्थात् । प्रे लपेत्यादिना धिनुण् । अतएव वियुक्तानां मादृशां हिंसकाः हिंसनशीलाः । इत्ये-  
वं विललाप निन्दिहसेत्यादिना वुञ् ॥

निन्दको रजनिम्मन्यं दिवसं क्लेशको निशाम् ।

प्रावृष्यनैषीत् काकुत्स्थः कथञ्चित्परिदेवकः ॥ १३ ॥

निन्दक इत्यादि ॥ काकुत्स्थो दिवसं रजनिम्मन्यं रजनीमात्मानं मन्यमानं घनान्धकारित्वात् । आत्ममाने खश् खित्यनव्यस्येति ह्रस्वत्वम् । निशां च प्रावृषि कथमप्यनैषीत् नीतवान् । निन्दकः निन्दनशीलः । नक्तनिन्दनस्येत्यर्थात् । क्लेशकः क्लेशनशीलः । परिदेवकः परिदेवनशीलः । आत्मनः इत्यर्थात् ॥

अथोपशरदेऽपश्यत् क्रौञ्चानां चेष्टनैः कुलैः ।

उत्कण्ठावर्धनैः शुभ्रं रवणैरम्बरं ततम् ॥ १४ ॥

अथेत्यादि ॥ अथानन्तरमुपशरदे शरत्समीपे इति । अव्ययीभावे शरत्प्रभृतिभ्य इति समासान्तष्टच् । तृतीयासप्तम्योर्बहुलमित्यमभावः । क्रौञ्चानां कुलैस्ततं व्याप्तमम्बरं शुभ्रं शुक्लमपश्यत् दृष्टवान् । चेष्टनैः व्यापारशीलैः । रवणैः शब्दनशीलैः । अनयोश्चलनशब्दार्थत्वात् चलनशब्देत्यादिना युच् । उत्कण्ठावर्धनैः । उत्कण्ठावर्धनशीलैः । अनुदात्तेतश्चेति युच् । क्रौञ्च इति क्तिन्प्रत्ययान्तत्वात् प्रज्ञादित्वाद्दण् ॥

विलोक्य द्योतनं चन्द्रं लक्ष्मणं शोचनोऽवदत् ।

पश्य दन्द्रमणान् हंसानरविन्दसमुत्सुकान् ॥ १५ ॥

विलोक्येत्यादि ॥ चन्द्रं विलोक्य द्योतनं साधु द्योतमानम् । अनुदात्तेतश्चेति युच् । शोचनः शोचनशीलः । जुचङ्कम्येत्यादिना युच् । रामो लक्ष्मणमवदत् । पश्य हंसान् दन्द्रमणान् शनैर्द्रमणशीलान् । द्रमेर्नित्यं कौटिल्य एव भवति नतु क्रियासम-भिहार इत्युक्तम् । तदन्ताद्युच् । अतो लोपः । यस्य हलः । अरविन्दसमुत्सुकान् । प्रसितेति सप्तमी विधाय सप्तमीति योगविभागात् सः ॥

कपिश्रङ्गमणोऽद्यापि नासौ भवति गर्धनः ।

कुर्वन्ति कोपनं तारा मण्डना गगनस्य माम् ॥ १६ ॥

कपिरित्यादि ॥ नासौ कपि सुग्रीवोऽद्यापि चङ्गमणः शनैर्गमनशीलो न भवति यतो गर्धनोऽभिलाषशीलः । स्त्रीष्वित्यर्थात् । पूर्ववद्युच् । ताराश्च मां कोपनं कोपनशीलं तद्विषय एव कुर्वन्ति । कीदृश्यः गगनस्य मण्डना भूषणाः । क्रुधमण्डार्थेभ्यश्चेति युच् ॥

नावैत्याप्यायितारं किं कमलानि रविं कपिः ।

दीपितारं दिनारम्भे निरस्तध्वान्तसञ्चयम् ॥ १७ ॥

नावैतीत्यादि ॥ किमसौ कपिः रविः नावैति नावगच्छति । कमलान्याप्यायितारं साधु वर्धयन्तम् । अनुदात्तेतश्चेति प्राप्ते नय इति प्रतिषिद्धे तृन्नेव भवति । ततश्च न लोकेति षष्ठीप्रतिषेधः । दिनारम्भे दीपितारं साधु दीप्यमानम् । पूर्ववद्युचि प्राप्ते सूद-दीपदीक्षेति प्रतिषेधः । निरस्तध्वान्तसञ्चयं अपनीतान्धकारसंहतिकं किमसौ शरत्समयं नावैतीत्यर्थः ॥

अतीते वर्षुके काले प्रमत्तः स्थायुको गृहे ।

गामुको ध्रुवमध्वानं सुग्रीवो वालिना गतम् ॥ १८ ॥

अतीतेत्यादि ॥ वर्षुके वर्षणशीले काले अतीतेऽपि गृहे स्थायुकः स्थितिशील शरदि नागतत्वात् प्रमत्तः सन् सुग्रीवो वालिना गतं अध्वानं प्राप्तमार्गं ध्रुवमवश्यं गामुकः साधु गन्ता । लपपतेत्युक्तञ् । न लोकेति षष्ठीप्रतिषेधः ॥

जल्पाकीभिः सहासीनः स्त्रीभिः प्रजविना त्वया ।

गत्वा लक्ष्मण वक्तव्यो जयिना निष्ठुरं वचः ॥ १९ ॥

जल्पाकीभिरित्यादि ॥ हे लक्ष्मण त्वया प्रजविना प्रकृष्टगमनशीलेन । प्रजोगिनिः । जयिना अभिभवनशीलेन । जिह्वक्षीत्यादिना इनिः । सुग्रीवो निष्ठुरं वचो-भिधातव्यः । जल्पाकीभिः जल्पनशीलाभिः स्त्रीभिः सहासीनः । जल्पभिक्षेति षाकन् । पित्वात् ङीष् । तन्मध्ये हि परुषमभिधीयमानः परिभवं मन्यत इति भावः ॥

शैले विश्रयिणं क्षिप्रमनादरिणमभ्यमी ।

न्याय्यं परिभवी ब्रूहि पापमव्यथिनं कपिम् ॥ २० ॥

शैल इत्यादि ॥ कपि क्षिप्रं गत्वा ब्रूहि इत्यकथितं कर्म । न्याय्यं वच इति प्रधानं कर्म । अस्य चातिस्पष्टार्थत्वादिदं तदिति न सन्दिष्टम् । अनादरिणमनादरशीलं कपि कालातिक्रमणात् । आङ् पूर्वो दृङ् । अतएव पापं दुराचारम् । अव्यथिनं निर्भयशीलम् । नञ्पूर्वो व्यथि । शैले विश्रयिणं तत्र स्थितिशीलम् । विपूर्वं श्रयति । त्वं चाभ्यमी अभिमुखगमनशीलः । अभिपूर्वोऽमगत्यादिषु । परिभवी साधु परिभवं जनयन् । परिपूर्वो भवतिः । अत्र सर्वत्र जिह्वक्षीत्यादिना इनिः ॥

स्पृह्यालुं कपिं स्त्रीभ्यो निद्रालुमदयालुवत् ।

श्रद्धालुं भ्रामरं धारुं सद्गुमद्रौ वद द्रुतम् ॥ २१ ॥

स्पृह्यालुमित्यादि ॥ स्त्रीभ्यः स्पृह्यालुं कपि साधु स्पृहयन्तम् । स्पृहिः स्वार्थिक-प्यन्तोऽदन्तश्च । अयामन्तेत्ययादेशः । स्पृहेरीप्सित इति सम्प्रदानसंज्ञा । द्रुतं वद

ब्रूहि । अदयालुवत् अदयनशील इव । निद्रालुं निद्राशीलं अस्मत्कार्येष्वनवधानत्वात् शयनीय एव सर्वदा स्थितत्वात् स्त्रीभिः सह । अद्वालुं साध्वभिलषन्तम् । किं भ्रामरं भ्रमरैः कृतम् । क्षुद्राभ्रमरेत्यादिना अब् । मध्वित्यर्थात् । न लोकेति षष्ठीप्रतिषेधः । स्पृहिगृहीत्यादिना आलुच् । अद्वालुत्वादेव धारुं साधु पिबन्तं भ्रामरमेव । सद्दुं साधु सीदन्तम् । क्व अद्रौ । दाधेदृसिश्दसदो रु ॥

**सृमरोभङ्गुरप्रज्ञो गृहीत्वा भासुरं धनुः ।**

**विदुरो जित्वरः प्राप लक्ष्मणो गत्वरान् कपीन् ॥ २२ ॥**

**सृमर इत्यादि ॥** लक्ष्मणः कपीन् प्राप । कीदृशः सृमरः साधु गन्ता । सृघस्यदः कमरन् । भङ्गुरा ये स्वयमेव भज्यन्ते । भङ्गभासेति घुरच् । तान् प्रजानातीति भङ्गुरप्रज्ञः । प्रे दाज्ञ इति कः । विदुरः साधु वेदी । विदिभिदिच्छिदेः कुरच् । जित्वरः साधु जयशीलः । इणनश्जीत्यादिना करप् । गृहीत्वा धनुर्भासुरं भासनशीलम् । गत्वरान् गमनशीलान् कपीन् अस्थिरप्रकृतीनित्यर्थः । गत्वरश्चेति निपातितम् । गमे करण्यनुनासिकलोपः ॥

**तं जागरूकः कार्येषु दन्दशूकरिपुं कपिः ।**

**अकम्प्रं मारुतिर्दीप्रं नम्रः प्रावेशयद्गुहाम् ॥ २३ ॥**

**तमित्यादि ॥** तं लक्ष्मणं कपिर्मारुतिः गुहां प्रावेशयत् । विशेषेणेतुमण्यन्तात् लडि रूपम् । कार्येषु कृत्येषु जागरूकः सावधानः । जागुरूक इति जागर्तेरूकः । दन्दशूकरिपुं हिंसारिम् । यजजपेत्यादिना दंशेर्यडन्तादूकः । लुपसदेत्यादिना यङ् । दीप्रं साधु दीप्यमानम् । अकम्प्रं अकम्पनशीलं अभीरुमित्यर्थः । नम्रः साधु प्रह्वीभूतः । सर्वत्र नमिकम्पीत्यादिना रः ॥

**कम्नाभिरावृतः स्त्रीभिराशंसुः क्षेममात्मनः ।**

**इच्छुः प्रसादं प्रणमन् सुग्रीवः प्रावदन्नृपम् ॥ २४ ॥**

**कम्नाभिरित्यादि ॥** सुग्रीवः प्रावदन् नृपं लक्ष्मणम् । स्त्रीभिरावृतः परिवृतः सन् प्रणमन् ताभिः सहेत्यर्थः । कम्नाभिः कमनशीलाभिः । पूर्ववद्रः । आत्मनः क्षेमं कल्याणमाशंसुः प्रार्थयमानः । सनाशंसमिक्ष उ । न लोकेति षष्ठीप्रतिषेधः । इच्छुः प्रसादं प्रसादयिषणशीलः । अपि मे स्वामी प्रसन्नः स्यादिति । विन्दुरिच्छुरिति निपातनम् ॥

**अहं स्वप्नक् प्रसादेन तव वन्दारुभिः सह ।**

**अभीरुरवसं स्त्रीभिर्भासुराभिरिहेश्वरः ॥ २५ ॥**



अहमित्यादि ॥ अहं तव प्रसादेन इह गुहायामवसं उपितवान् स्वप्नक् निद्रा-  
लु. चिन्ताभावान् । स्वपितृपोर्नजिड् । वन्दारुभिर्वन्दनशीलाभि सह । शृवन्द्योरा-  
रु । अभीरु अभयशील । भियं कुक्कुक्रनौ । भास्वराभि भासनशीलाभि । ईश्वर  
इशनशील । स्थेशभासेति वरच् ॥

विद्युन्नाशं रवेर्भासं विभ्राजं शशलाञ्छनम् ।

रामप्रत्तेषु भोगेषु नाहमज्ञासिपं रतः ॥ २६ ॥

विद्युदित्यादि ॥ रामप्रत्तेषु रामदत्तेषु भोगेषु रतः मक्त । नाहमज्ञासिपं नाहं  
ज्ञानवान् । लुङि यमरमेत्यादिना मगिटौ । विद्युन्नाशं द्योतनशीला विद्युत् तामां ना-  
शम् । रवेर्भास भासनशीला दीप्ति । विभ्राजं साधु दीप्यमानं शशलाञ्छनं चन्द्रम् ।  
प्रावृडितिक्रान्ता शरदायानेति नाज्ञासिपमित्यर्थ । सर्वत्र भ्राजभासेति क्तिप् ॥

एष शोकच्छिदो वीरान् प्रभो सम्प्रति वानरान् ।

धराशैलसमुद्राणामन्तगान् प्रहिणोम्यहम् ॥ २७ ॥

इति ताच्छीलिका समाप्ता ।

एष इत्यादि ॥ हे प्रभो । एषोऽहं सम्प्रति वानरान् प्रहिणोमि प्रस्थापयामि ।  
कीदृशान् शोकच्छिद शोकापनोदनशीलान् । अन्येभ्योऽपि दृश्यत इति क्तिप् । वीरान्  
शूरान् । धराशैलसमुद्राणां अन्तं गच्छन्ति ये तानन्तगान् । अन्तात्यन्तेति डः । धरा  
पृथ्वी धरासमुद्रशैलानामिति पाठान्तरम् । अत्र बहुष्वनियम इति पूर्वनिपातः । यथा  
वीणाशङ्खदुन्दुभयः ॥ इति ताच्छीलिककृत ॥

अथ निरधिकारकृत् ।

इतो विशेषाधिकाराभावान् निर्विशेषकृतो दर्शयन्नाह ॥

राघवस्य ततः कार्यं कारुर्वानरपुङ्गवः ।

सर्ववानरसेनानामाश्वगमनमादिशत् ॥ २८ ॥

राघवस्येत्यादि ॥ ततोऽभिधानानन्तरं वानरपुङ्गव मुप्रीव सर्ववानरसेनानामाशु  
शीघ्रमागमनमादिशन् आदिष्टवान् । पुमाश्चासौ गौश्चेति । गोरतद्वितलुकीति समासा-  
न्तष्टच् । व्युत्पत्तिमात्रमेतन् । पुङ्गवशब्दस्तु प्रधानमात्रष्टे । कारुः करोतीति उणादयो  
बहुलमिति औणादिकः । कृवापाजीत्यादिना उण् । एवमाशु । कस्य कर्तेत्याह । राघवस्य  
कार्यम् ॥

वयमद्यैव गच्छामो रामं द्रष्टुं त्वरान्विताः ।

कारका मित्रकार्याणि सीतालाभाय सोऽब्रवीत् ॥ २९ ॥

वयमित्यादि ॥ आगमनमादिश्य सुग्रीवोऽब्रवीत् उक्तवान् । वयमद्यैव गच्छाम इति । रामं द्रष्टुं रामं द्रक्ष्याम इति । त्वरान्विता. त्वरिता इत्यर्थः । कीदृशा वयं सीतालाभाय सीतां प्राप्स्याम इति । कारका मित्रकार्याणि रावणवधादेः कार्यस्य कर्तारो भविष्याम इति । गच्छाम इति क्रिया । तस्यां क्रियायां क्रियार्थायामुपपदे तुमुन्ण्वुलौ भविष्यति काले स्याताम् । मित्रकार्याणीति । अकेनोर्भविष्यदाधमर्णयोरिति षष्ठीप्रतिषेधे द्वितीयैव स्यात् । सीतालाभायेति भाववचनाच्चेति क्रियायां क्रियार्थायामुपपदे भविष्यति घञ् । तुमर्थाच्च भाववचनादिति चतुर्थी ॥

ततःकपीनां सङ्घाता हर्षाद्राघवभूतये ।

पूरयन्तःसमाजग्मुर्भयदाया दिशो दश ॥ ३० ॥

तत इत्यादि ॥ आदेशादनन्तरं कपीनां संघाताः समाजग्मुः । हर्षात् हर्षेण । आदेशादानमेव हर्षहेतुः । राघवभूतये कापि नाम राघवस्य संपत्त्यादिति समाजग्मुरित्यस्यां क्रियायां क्रियार्थायामुपपदे भाववचनाच्चेति भविष्यति क्तिन् । चतुर्थी च पूर्ववत् । पूरयन्तो व्याप्तुवन्तः । दश दिशः । भयदाया. भयं दास्याम इत्यस्यां क्रियायामुपपदे अण् कर्मणि चेत्यण् । आतो युक् ॥

सुग्रीवान्तिकमासेदुः सादयिष्याम इत्यरिम् ।

करिष्यन्त इवाकस्माद्भुवनं निर्दशाननम् ॥ ३१ ॥

सुग्रीवेत्यादि ॥ अरि शत्रुं सादयिष्यामो व्यापादयिष्याम इति सुग्रीवान्तिकमासेदुः आगता. । लट् शेषे चेति चकारान् क्रियार्थायामुपपदे भविष्यति लट् । आसेदुरिति क्रिया क्रियार्था । अकस्मादतर्कितं भुवनत्रयं निर्दशाननं रावणरहितं करिष्यन्त इव तथाविधमहासंरम्भदर्शनादुत्प्रेक्ष्यते । लट् शेषे चेति लट् । अत्र क्रियायाः क्रियार्थाया अन्यः शुद्धो भविष्यत्कालः शेषः ।

कर्तास्मि कार्यमायातैरेभिरित्यवगम्य सः ।

काकुत्स्थपादपच्छायां शीतस्पर्शामुपागमत् ॥ ३२ ॥

कर्तास्मीत्यादि ॥ एभिरायातैर्वानरैः कार्यं सीतान्वेषणादि कर्तास्मि करिष्यामीति अवगम्य । अनद्यतने भविष्यति लुट् । सुग्रीवः काकुत्स्थपादपच्छायामुपागमत् ।

पद्यन्त इति पादाः । पदरुजेति कर्तरि घञ् । तत्र भविष्यतीति निवृत्तम् । पादैः पिब-  
तीति पादपो वृक्षः । आतोऽनुपसर्गे कः । काकुत्स्थः । पादप इव समाश्रयणीयत्वान् ।  
तस्य छायां शीतस्पर्शाम् । अनुद्वेजनकरीम् । स्पृश्यत इति स्पर्शस्तन्मात्र उच्यते । अक-  
र्तरि चेति घञ् । नतु पदरुजेत्यादिना तत्र हि स्पृश उपताप इति वक्तव्यमित्युक्तं  
स्पृशतीति स्पर्श उपतापः ॥

कार्यं सारनिभं दृष्ट्वा वानराणां समागमम् ।

अवैन्नाशं दशास्यस्य निर्वृत्तमिव राघवः ॥ ३३ ॥

इति निरधिकारकृत् ।

कार्यमित्यादि ॥ राघवो वानराणां समागमं दृष्ट्वा कार्यं सारनिभं सीतालाभतु-  
ल्यम् । सरति कालान्तरे तिष्ठतीति कर्तरि कारके सृ स्थिर इति घञ् । दशास्यस्य राव-  
णस्य नाशं विनाशं निर्वृत्तमिव निष्पन्नमिव अवैन् ज्ञातवान् । अवपूर्वादिणो लडि  
रूपम् ॥ इति निरधिकारा कृतः ॥

अतःपरं भावे कर्तरि च कारक इत्यधिकृत्य कृदुच्यते ॥

ततः कपिसमाहारमेकनिश्चायमागतम् ।

उपाध्याय इवायामं सुग्रीवोऽध्यापिपदिशाम् ॥ ३४ ॥

तत इत्यादि ॥ कपिसमागमनानन्तरं सुग्रीवः कपिसमाहारं कपिसमूहं दिशा-  
मायामध्यापित् बोधितवान् । अमुका अमुका दिक् इदृशीति । गतिबुद्धीत्यादिना स-  
माहारस्य कर्मसंज्ञा । आयामपरिज्ञानं चास्य वालिभयाहूरपरिश्रमणान् । एकनिश्चाय-  
मागतं एकराशितां प्राप्तं आयाममित्यर्थः । निश्चायमिति परिमाणान्वयायामिति घञ् ।  
पश्चादेकशब्देन पूर्वकालैकेति सः । क इव उपाध्याय इति उपेत्याधीयते अस्मादिदि-  
इङ्श्चेति घञ् ॥

सजलाम्भोदसंरावं हनुमन्तं सहाङ्गदम् ।

जाम्बवं नीलसहितं चारुसन्द्रावमब्रवीत् ॥ ३५ ॥

सजलेत्यादि ॥ सुग्रीवो हनुमन्तमब्रवीत् । सजलाम्भोदसंरावं सजलमेघस्येव  
संरावो यस्य हनुमतः । उपसर्गे रुव इति घञ् । महाङ्गदं अङ्गदमहितम् । तथा जाम्बवं  
ऋक्षाधिपतिं नीलसहितमब्रवीत् । जाम्बवशब्दोऽकारान्तो द्रष्टव्यः । चारुसन्द्रावं चा-  
रुगतिम् । समि युद्धुव इति घञ् ॥

यात यूयं यमश्रायं दिशं नाथेन दक्षिणाम् ।

विक्षावैस्तोयविश्रावं तर्जयन्तो महोदधेः ॥ ३६ ॥

यातेत्यादि ॥ यूयं यात गच्छत । यमश्रायं यमस्थानम् । अयत्येनमिति श्रिणीभुवोऽनुपसर्ग इति घञ् कर्मणि । कां दक्षिणां दिशम् । सामान्याभिधानाद्विशेषाभिधानम् । नाथेन नीत्या सामादिना । नीयतेऽनेनेति पूर्ववत्करणे घञ् । महोदधेस्तोयविश्रावं तोयध्वनि तर्जयन्तो न्यकुर्वाणा । कैः विक्षावैः स्वैः शब्दैः । उभयत्रापि वौ क्षुश्रुव इति कर्मणि घञ् ॥

उन्नायानधिगच्छन्तः प्रद्रावैर्वसुधाभृताम् ।

वनाभिलावान् कुर्वन्तः स्वेच्छया चारुविक्रमाः ॥ ३७ ॥

उन्नायानित्यादि ॥ वसुधाभृतां पर्वतानां उन्नायानुच्चयानुच्चत्वान्यधिगच्छन्तः । जानन्तः । अवोदोर्निय इति भावे घञ् । कैः प्रद्रावैः प्रकृष्टगतिभिः । प्रे द्रुस्तुस्तुव इति घञ् । वनाभिलावान् वनविध्वंसान् । निरभ्योः पूर्वोरिति भावे घञ् । स्वेच्छया कुर्वन्तः । चारुविक्रमाः असाधारणपराक्रमाः । यात यूयमिति सम्बन्धः ॥

सदोद्गारसुगन्धीनां फलानामलमाशिताः ।

उत्कारेषु च धान्यानामनभीष्टपरिग्रहाः ॥ ३८ ॥

सदेत्यादि ॥ सदा सर्वदा उद्गारे भक्षणानन्तरं श्वसनपूर्वके शब्दोच्चारणे यानि सुगन्धीनि तेषामलं पर्याप्तमाशिताः तृप्ता । गृ शब्द इत्यस्मादुत्पूर्वादुन्योर्ग्र इति घञ् । आङ्पूर्वादश्रातेरादिकर्मणि क्तः । कर्तरि चेति कर्तरिक्तः । कृत्प्रयोगे कर्मणि षष्ठी नलोकेति निषिद्धातः शेषे षष्ठी । उत्कारेषु च राशिषु धान्यानाम् । कृ विक्षेप इत्यस्मादुत्पूर्वात् कृ धान्य इति कर्मणि घञ् । अनभीष्टपरिग्रहाः अनभिलाषुका इत्यर्थः ॥

संस्तावमिव शृण्वन्तश्छन्दोगानां महाध्वरे ।

शिञ्जितं मधुलेहानां पुष्पप्रस्तारशायिनाम् ॥ ३९ ॥

संस्तावमित्यादि ॥ मधुलेहानां भ्रमरणां पुष्पप्रस्तारशायिनाम् । प्रे खोऽयज्ञ इति घञ् । शिञ्जितं शब्दं शृण्वन्तः । यूयं यात । छन्दोगानां महाध्वरे संस्तावमिव सम्भूय स्तवनमिव पाठध्वनिविशेषमिव वा । यज्ञे समि स्तुव इति घञ् ॥

आलोचयन्तो विस्तारमम्भसां दक्षिणोदधेः ।

स्वादयन्तः फलरसं मुष्टिसंग्राहपीडितम् ॥ ४० ॥

आलोचयन्त इत्यादि ॥ दक्षिणोदधेगम्भसां विस्तारं विस्तीर्णताम् । विपूर्वात्  
स्तृणातेः प्रथने वावद् इति घञ् । आलोचयन्तो निरूपयन्तः । इयानस्य विस्तार इति ।  
फलरसमास्वादयन्तः । मुष्टिसंग्राहपीडितम् । मुष्टेः संग्राहेण हस्तेन पीडितम् । ग्रहेः  
समिमुष्टाविति घञ् । भावे मुष्टिविषये व्युत्पादितत्वान् । मुष्टिग्रहणमभिव्यक्त्यर्थे ज्ञातव्यम् ॥

न्याय्यं यद्यत्र तत्कार्यं पर्यायेणाविरोधिभिः ।

निशोपशायः कर्तव्यः फलोच्चायश्च संहतैः ॥ ४१ ॥

न्याय्यमित्यादि ॥ यद्यत्र न्यायादनपेतं तत्कार्यमविरोधिभिर्गुष्माभिः । परिन्यो-  
र्नीणोरिति घञ् । पदार्थानामनपचारेणेत्यर्थः । व्युपयोः शेते पर्याय इति घञ् । पर्यायेण  
परिपाठ्या । परावनुपात्यय इण इति भावे घञ् । अनुपात्ययः पर्यायः । निशोपशायः  
कर्तव्यः । युष्माभिर्निशायामुपशय पर्यायशयनं कर्तव्यम् । व्युपयोः शेतेः पर्याय इति  
घञ् । फलोच्चायश्च संहतैः युष्माभिः कर्तव्यः । हस्तादान इति घञ् । हस्तादानं  
चादेयस्य प्रत्यामत्ति ॥

सीता रक्षोनिकायेषु स्तोककायैश्छलेन च ।

मृग्या शत्रुनिकायानां व्यावहासीमनाश्रितैः ॥ ४२ ॥

सीतेत्यादि ॥ छलेन युष्माभिः सीता मृग्या । रक्षोनिकायेषु निवासेषु । निव-  
सन्त्यस्मिन्निति अधिकरणे निवासचित्तीत्यादिना घञ् आदेश्च ककारः । स्तोककायैर्यु-  
ष्माभिः । चिन्वन्त्यस्माच्छुभमिति कायः । शरीरे घञ् । शत्रुनिकायानां अरिममूहानाम् ।  
निचीयत इति निकायः । संघे चानौत्तराध्वर्य इति कर्मणि घञ् आदेश्च ककारः ।  
तेषां सम्बन्धिनी व्यावहासी परस्परहसनम् । अनाश्रितैः व्यवपूर्वाद्धस कर्मव्यतीहारे  
णचः स्त्रियामिति स्त्रीलिङ्गे भावे णचं विधाय णच स्त्रियामञ् । न कर्मव्यतीहार इति  
वृद्धिप्रतिषेधः ॥

सांराविणं न कर्तव्यं यावन्नायाति दर्शनम् ।

संदृष्टायां तु वैदेह्यां निग्राहो वोऽर्थवानरेः ॥ ४३ ॥

सांराविणमित्यादि ॥ सांरावणमभिव्याह्या भाषणं न कर्तव्यं युष्माभिः याव-  
न्नायाति दर्शनं सीतेत्यर्थान् । संपूर्वाद्रौतेरभिविधौ भाव इनुण् तदन्तादणिनुण् इत्यण् ।  
तस्मिन्निनप्यनपत्य इति प्रकृतिभावः । यस्मात्संदृष्टायां चैतस्यां वैदेह्यां अरोर्निग्राहः  
आक्रोशोऽभिभवलक्षणः वो युष्माकमर्थवान् । आक्रोशोऽवन्योर्ग्रह इति भावे घञ् ॥

प्रग्राहैरिव पात्राणामन्वेष्या मैथिली कृतैः ।

ज्ञातव्या चेद्भित्तैर्धर्म्यैर्ध्यायन्ती राघवागमम् ॥ ४४ ॥

प्रग्राहैरित्यादि ॥ पात्राणा भिक्षाभाजनानां प्रग्राहैरिव कृतैरन्वेष्या मैथिली भिक्षुकवेषैरिव युष्माभिरित्यर्थः । ग्रहेः प्रे लिप्सायामिति भावे घञ् । कर्मणि षष्ठी । इद्भित्तैर्धर्म्यैः चेष्टितै कुलाङ्गनोचितै ज्ञातव्या सा ध्यायन्ती रामागमम् । कुलाङ्गना हि प्रोषितभर्तृका सर्वदा भर्तुरागमनं ध्यायति ॥

वेदिवत् सपरिग्राहा यज्ञियैः संस्कृता द्विजैः ।

दृश्या मासतमादह्नः प्रागनिन्दितवेशभृत् ॥ ४५ ॥

वेदिवदित्यादि ॥ यथा यज्ञियैर्यज्ञकर्माहैर्द्विजैः ब्राह्मणैः । वेदिः यज्ञस्थली । सपरिग्राहा परिगृहीता संस्कृता तथा साऽपि अतिपवित्रत्वात् । ग्रहेः परौ यज्ञ इति यज्ञविषये घञ् । मासतमादह्नः प्राग्दृश्या दर्शनार्हा । मासस्य पूरणं यदहः । नित्यं शतादिमासेत्यादिनां तमडागमः । अस्मादेव निपातनात् मासस्यासंख्यावाचित्वे ङट् । मासतमेऽह्नीति हेतुं दर्शयन्नाह । तस्याः पूतत्वात्तद्वदनिन्दितवेशभृत् मैथिली मङ्गलमात्राभरणा दर्शनार्हा तां द्रष्टुं भवतां न चिरकालो भवतीति मासावधिना प्रेषिताः ॥

नीवारफलमूलाशानृषीनप्यतिशेरते ।

यस्या गुणा निरुद्धावास्तां द्रुतं यात पश्यत ॥ ४६ ॥

नीवारेत्यादि ॥ यस्या गुणा ब्रह्मचर्यादय ऋषीनप्यतिशेरते न्यकुर्वते तां द्रुतं यात पश्यत । तत्र नीवारः अकृष्टपच्यधान्यम् । नौ वृधान्य इति घञ् । उपसर्गस्य घञ्नीति दीर्घत्वम् । फलं मोचादि । मूलं शालूकादि । एतान्यश्नन्ति ये ऋषयः । कीदृशा गुणाः निरुद्धावाः स्थिरा । उदि श्रयतीति घञ् ॥

उच्छ्रायवान् घनारावो वानरं जलदारवम् ।

दूराप्लावं हनूमन्तं रामः प्रोचे गजाप्लवः ॥ ४७ ॥

उच्छ्रायवानित्यादि ॥ रामो हनूमन्तं प्रोचे । कीदृशः उच्छ्रायवानुन्नतियुक्तः । पूर्ववद्वञ् । घनस्येवारावो यस्य । विभाषाङ्घ्रित्पुवोरिति भावे घञ् । गजाप्लवः गजगमनः । पक्षे पूर्ववदप् । कीदृशं दूराप्लावं दूरमाप्लाव उद्गमनं यस्य पूर्ववत् घञ् ॥

अवग्राहे यथा वृष्टिं प्रार्थयन्ते कृषीवलाः ।

प्रार्थयध्वं तथा सीतां यात सुग्रीवशासनात् ॥ ४८ ॥

अवग्रह इत्यादि ॥ अवग्रहो वर्षप्रतिबन्धः । अत्रे ग्रह इति पक्षे अप् । यथा अवग्रहे कृषीवला वृष्टि प्रार्थयन्ते तथा सीतां यूयं प्रार्थयध्वम् । तस्या दुर्लभत्वादत्यन्तादरणीयत्वाच्च । यात सुग्रीवशासनान् ॥

वणिक् प्रग्राहवान् यद्वत् काले चरति सिद्धये ।

देशापेक्षास्तथा यूयं यातादायाङ्गुलीयकम् ॥ ४९ ॥

वणिगित्यादि ॥ तुला प्रगृह्यते येन सूत्रेण स प्रग्राह । प्रे वणिजामिति करणे वच् । स तुलासम्बन्धी विद्यते यस्य वणिजः । संसर्गे मतुप् । यथा तुलाप्रग्राहवान् तदुपलक्षितो वणिक्काले उचिते क्रयसिद्धये चरति तथा यूयं अङ्गुलीयकं तुलासूत्रस्थानीयं चिह्नमादाय देशापेक्षाः तत्तद्देशस्थितास्तत्र हि चिह्नेन रामदूता इति लक्षयन्ते ॥

अभिज्ञानं गृहीत्वा ते समुत्पेतुर्नभस्तलम् ।

वाजिनः स्यन्दने भानोर्विमुक्तप्रग्रहा इव ॥ ५० ॥

अभिज्ञानमित्यादि ॥ ते वानरा नभस्तलमुत्पेतुः । वाजिन इव विमुक्तप्रग्रहा । विमुक्तः प्रग्रहो नियमरज्जुर्येषामिति । रश्मौ चेति विभाषा ग्रहणमनुवर्तते । वचभावपक्षे ग्रहवृष्टनिश्चिगमश्चेत्यप् । स्यन्दने रथे भानोरादित्यस्य । किं कृत्वा अभिज्ञानं गृहीत्वा चिह्नमङ्गुलीयकमादाय ॥

उदक् शतवलिं कोट्या सुषेणं पश्चिमां तथा ।

दिशं प्रास्थापयद्राजा वानराणां कृतत्वरः ॥ ५१ ॥

उदगित्यादि ॥ वानराणां राजा सुग्रीवः शतवलिं नाम वानरं वानराणां कोट्या सह उदगुदीची दिशं प्रास्थापयन् । तिष्ठतेर्ण्यन्तस्य लडि रूपम् । उदीची-शब्दान् प्रथमान्ताद्दिशि वर्तमानादस्ताति । तस्याञ्चतेर्लुक । लुकतद्धितलुकीति स्त्री-प्रत्ययस्य लुक । तस्मिन्निवृत्तौ भसंज्ञाभावादीत्वमपि निवर्तते । तसिलादिस्तद्धित एधाच् पर्यन्त इत्यव्ययत्वे द्वितीयालुक । तथैव सुषेणं वानरं पश्चिमां दिशं प्रास्थापयन् । कृतत्वर त्वरितः ॥

प्राचीं तावद्भिरव्यग्रः कपिभिर्विनतो ययौ ।

अप्रग्राहैरिवादित्यो वाजिभिर्दूरपातिभिः ॥ ५२ ॥

प्राचीमित्यादि ॥ कपिभिस्तावद्भिरित्येककोटिसंघातै सह विनतः प्रणतः सुग्रीव इत्यर्थात् । अव्यग्रः अनाकुलः । प्राचीं पूर्वा दिशं ययौ । यथा आदित्यो वाजिभिरप्रग्राहैः मुक्तबन्धनैः करणभूतैः । रश्मौ चेति वच् । दूरयायिभिः ॥

ययुर्विन्ध्यं शरन्मेघैः प्रावारैः प्रवरैरिव ।

प्रच्छन्नं मारुतिप्रष्टाः सीतां द्रष्टुं प्लवङ्गमाः ॥ ५३ ॥

ययुरित्यादि ॥ मारुतिप्रष्टाः हनूमदप्रेसराः सीतां द्रष्टुं विन्ध्यपर्वतं ययुः । शरन्मेघैः प्रावारैरिव प्रच्छन्नम् । वृणोतेराच्छादन इति घञ् । प्रवरैः श्रेष्ठैः । अनाच्छादनैः प्रहेत्यादिना अप् ॥

परिभावं मृगेन्द्राणां कुर्वन्तो नगमूर्धसु ।

विन्ध्ये तिग्मांशुमार्गस्य चेरुः परिभवोपमे ॥ ५४ ॥

परीत्यादि ॥ मृगेन्द्राणां सिहानां परिभावमभिभवं कुर्वन्तः । विन्ध्ये चेरुः भ्रान्ताः । परौ भुवोऽवज्ञान इति घञ् । कीदृशे परिभवोपमे आदित्यमार्गस्य परिभवनम् । अत्युच्चत्वात् । घञ्भावपक्षे अप् ॥

भ्रेमुः शिलोच्चयांस्तुङ्गानुत्तेरुरतरान् नदान् ।

आशंसवो लवं शत्रोः सीतायाश्च विनिश्चयम् ॥ ५५ ॥

भ्रेमुरित्यादि ॥ उत्पूर्वाच्चिनोते. एरजित्यच् । शिलाभिरुच्चयो येषां तान् शिलोच्चयान् । भ्रेमु. भ्रमणक्रियाया व्याप्यत्वात् सकर्मकता । नदान् अतरान् तरितुमशक्यान् उत्तेरु. उत्तीर्णवन्तः । शत्रोर्लवमुच्छेदनम् । सीतायाश्च विनिश्चयं विनिर्णयम् । आशंसव आशंसनशीला । सनाशंसभिक्ष उः । तरलवौ ऋदोरबिति अप्प्रत्ययान्तौ विनिश्चय इति प्रहेत्यप् ॥

आदरेण गमं चक्रुर्विषमेष्वप्यसङ्गसाः ।

व्याप्नुवन्तो दिशोऽन्यादान् कुर्वन्तः सव्यधान् हरीन् ॥ ५६ ॥

आदरेणेत्यादि ॥ विषमेष्वपि प्रदेशेषु गमं गमनं चक्रुः । आदरेणानवज्ञया । प्रहेत्यप् । असंघसा. त्यक्ताहाराः । उपसर्गेऽद इति अपि घञ्पोश्चेति अदर्घस्लादेशः । हरीन् सिहान् । सव्यधान् सप्रहारान् । व्यधजपोरित्यप् । सप्रहारत्वादन्यादान् परित्यक्ताहारान् कुर्वन्तः । नौ ण चेति निपूर्वाददोऽण् प्रत्ययः । तस्मिन्नदेर्न घस्लादेशः । चकारादपि तत्र निघसः । दिशो व्याप्नुवन्तः सर्वव्यापिनः ॥

सञ्चैरुः सहसाः केचिदस्वनाः केचिदाटिष्ठुः ।

संयामवन्तो यतिवन्निगदानपरेऽमुचन् ॥ ५७ ॥



सञ्चेरुर्तियादि ॥ सहसा सस्मिता । अस्वनाम्तृष्णीकाः । स्वनहमोर्वेत्यप् । य-  
तिवन् संयामवन्तः नियमवन्त । यमः समुपनिविषु चेति घञ् । आटिषु अटितवन् ।  
अटेलुङ्कि रूपम् । अपरे निगदान्वचनान्यमुचन् । नौ गदेत्यादिना विकल्पेनापो विधानान्  
घञ् ॥

अथ क्लृमादनिःक्राणा नराः क्षीणपणा इव ।

अमदाः सेदुरेकस्मिन् नितम्बे निखिला गिरेः ॥ ५८ ॥

अथेत्यादि ॥ अथ परिभ्रमणादनन्तरं क्लृमेन परिभ्रमेण अमदाः गतहर्षा । म-  
दोऽनुपसर्ग इत्यप् । अतएव नि द्वाणा निशब्दा । क्राणो वीणायां चेत्यपो विकल्पेन  
घञ् । वीणादिविषयमेतन् । क्राणेनिपूर्वाऽनुपसर्गाद्वीणादिविषयाच्च विकल्पेनापुप्रत्य-  
य इत्युक्तम् । एकस्मिन् गिरेर्नितम्बे सेदु निषण्णा । निखिला नमस्ना वानरा । क्षीण-  
पणा इव अर्थरहिता नरा इव । पण्यन्त इति पणा । व्यग्रहागय कृते पणे व्यवस्था-  
प्यन्ते । नित्यं पण परिमाणे इत्यप् ॥

ततः ससम्मदास्तत्र निरैक्षन्त पतत्रिणः ।

गुहाद्वारेण निर्यातः समजेन पशूनिव ॥ ५९ ॥

तत इत्यादि ॥ ततो विश्रामानन्तरं ते तत्र तस्मिन् पर्वते पतत्रिणः पक्षिणो  
निरैक्षन्त ईक्षितवन्तः । ईक्षेर्लुङ्कि रूपम् । कीदृशान् गुहाद्वारेण निर्यात निर्गच्छत । नि-  
ष्पूर्वाद्याते शत्रन्तस्य शसि रूपम् । ससम्मदा सहर्षा । प्रमदसम्मदाविति निपाति-  
तम् । समजेन वृन्देन पशूनिव निर्यात । समुदोरज्जपशुष्वित्यप् ॥

वीनामुपसरं दृष्ट्वा तेऽन्योन्योपहवा गुहाम् ।

प्राविशन्नाहवप्रज्ञा आहावमुपलिप्सवः ॥ ६० ॥

वीनामित्यादि ॥ वीनां पक्षिणामुपसरं नैरन्तर्येण निर्गमनं दृष्ट्वा ।  
इव उपसरनैरन्तर्यमात्रेणोपलक्षितत्वात् । उपसरो हि स्त्रीगवीषु पुद्गलानामभिगमनमु-  
च्यते स च नैरन्तर्येण भवति । प्रज्ञे सतैरित्यप् । वानरा अन्योन्योपहवा परस्पर-  
माह्वानं येषां आगच्छतागच्छत प्रविशाम इति । द्वः संप्रसारणमित्यप् संप्रसारणं च ।  
गुहां प्राविशन् प्रविष्टवन्तः । आहवप्रज्ञाः युद्धप्रज्ञाः । आहूयते युद्धाय स्पर्धतेऽत्रेत्या-  
ङ्कि युद्ध इत्यप् संप्रसारणं च । आहावमुपलिप्सवः उदकाधारमुपलब्धुमिच्छवः । निपान-  
माहाव इति घञि संप्रसारणं निपात्यते वृद्धिरस्त्येव । अपुप्रत्यये लघुद्धिः ॥

कुर्वन्तो हवमाप्तानां पिपासावधकाङ्क्षिणः ।

द्वारं तमोघनप्रख्यं गुहायाः प्राविशन् द्रुतम् ॥ ६१ ॥

कुर्वन्त इत्यादि ॥ गुहां प्रविश्य तस्याः द्वारमपरं प्राविशन् । आप्तानां स्निग्धानां हवमाप्तानां कुर्वन्तः । भावेऽनुपसर्गस्येत्यप् संप्रसारणं च । पिपासा पातुमिच्छा तस्या वधोऽपनयनम् । हनश्चवध उत्त्यप् वधादेशश्च । तं काङ्क्षितुं शीलं येषामिति । काक्षि माक्षि कांक्षायां इत्यस्मात् सुग्यजातौ णिनिः । इदितो नुम् । साधुकारिणि वा । कीदृशं द्वारं तमोघनप्रख्यं तमसो घनः मूर्तिः काठिन्यं तेन सदृशम् । मूर्तौ घन इति हन्तेरप्प्रत्ययो घनादेशश्च निपात्यते । मूर्तिमत्तम इव द्वारमित्यर्थः ॥

तस्मिन्नन्तर्घणे पश्यन् प्रघाणे सौधसद्मनः ।

लौहोद्धनघनस्कन्धा ललितापघनां स्त्रियम् ॥ ६२ ॥

तस्मिन्नित्यादि ॥ द्वारमतिक्रम्य यः सावकाशप्रदेशः सोऽन्तर्घण इत्युच्यते । तथाह्यन्तर्हन्यते क्रोडीभवत्यस्मिन्निति अनुगतार्थत्वम् । अन्तर्घणो देश इत्यन्तःपूर्वाद्धन्तेरप् घनादेशः । घनादेशो वा ये णकारं पठन्ति । यत्तु संज्ञीभूतो वाहीकेषु देशविशेष इत्युक्तं तत् संज्ञाशब्दमाश्रित्य । तस्मिन्नन्तरे यत् सौधसद्म धवलगृहं तस्य प्रघणे एकदेशे प्रघणः प्रघाणश्चेति निपातितम् । स्त्रियं ललितापघनां ललिताङ्गीमपश्यन् । अपघनोऽङ्गमिति निपातनम् । लौहोद्धनघनस्कन्धाः । यस्मिन् स्थापयित्वा काष्ठादीनि संस्क्रियन्ते स उद्धनः । तद्वत् घनः स्कन्धो येषामिति । उद्धनोऽत्याधानमिति निपातनम् ॥

सा स्तम्बघ्नपदन्यासान् विघनेन्दुसमद्युतिः ।

परिघोरुभुजानाह हसन्ती स्वागतं कपीन् ॥ ६३ ॥

सेत्यादि ॥ सा स्त्री हसन्ती कपीन् स्वागतं वच आह । कीदृशी विघनेन्दुसमद्युतिः । विहन्यते अभिभूयते अन्या द्युतिर्येन स विघनः । करणेऽयोविद्रुष्वित्यप् । घनादेशश्च । स चेन्दुश्चेति सः । तत्समा द्युतिर्यस्याः । स्तम्बो हन्यते येन पादन्यासेन स स्तम्बघ्नः । तृणकाष्ठादिः । स्तम्बे कच इति करणे कः । गमहनेत्युपधालोपः । तादृशः पादन्यासो येषां कपीनामिति । परिहन्यते येन । परौघ इत्यप् घादेशश्च । परिघोऽर्गलः । तदनुकारिणो विपुला बाहवो येषामिति ॥

पिप्रायाद्रिगुहोपघ्नानुद्धान् सङ्घसमागतान् ।

फलैर्नानारसैश्चित्रैः स्वादुशीतैश्च वारिभिः ॥ ६४ ॥

पिप्रायेत्यादि ॥ तान्विविधै फलैर्वारिभिश्च पिप्राय तर्पितवती । अद्रिगुहोपघ्नान् । अद्रिगुहैव उपन्न आश्रयो येषां कपीनाम् । उपन्न आश्रय इत्यप् उर्ध्वालोपश्च निपात्यते । संघसमागतान् समूहेनागतान् । उद्धान् प्रशस्तान् । संघोद्धौ गणप्रशंसयोरिति समुदोरुपपदयो. हन्तेरपि टिलोपश्च निपात्यते ॥

निधानिघतरुच्छन्ने तस्मिंस्ते लब्धिमैः फलैः ।

तृप्तास्तां भ्राजथुमतीं पप्रच्छुः कस्य पूरियम् ॥ ६५ ॥

निघेत्यादि ॥ तस्मिन्प्रघणे निधानिधैर्निमित्तानिमित्तैस्तरुभिश्छन्ने । निघो निमित्तमिति निपूर्वाद्धन्तेरपि टिलोपे निपात्यते । समारोहपरिणाहाभ्यां निमित्तमित्युच्यते । ते कपयः । लब्धिमैर्लाभनिर्वृत्तै । द्वित क्ति० । फलैस्तृप्ताः सन्तस्तां स्त्रियं भ्राजथुमती शोभावतीम् । पप्रच्छुः पृष्टवन्त कस्येयं पूरिति । द्वितोऽथुन् तदन्तान्मतुप् ॥

रक्षणं करोषि कस्मात्त्वं यत्नेनाख्यायतां शुभे ।

स्वप्ने निधिवदाभाति तव सन्दर्शनं हि नः ॥ ६६ ॥

रक्षणमित्यादि ॥ हे शुभे कस्माद्वा रक्षणं रक्षां करोषि । एतद्यत्नेनादरेण नोऽस्माकमाख्यायताम् । उभयत्रापि यजयात्रेति नङ् । यस्मात्स्वप्ने निधिवत् निधिरिव तव संदर्शनमाभाति । नोऽस्माकमतिदुर्लभत्वात् । स्वप्न इति स्वपो नन् । निधिरिति उपसर्गे घोः क्तिः ॥

ततो जलधिगम्भीरान् वानरान् प्रत्युवाच सा ।

इयं दानवराजस्य पूः सृष्टिर्विश्वकर्मणः ॥ ६७ ॥

तत इत्यादि ॥ ततस्तस्मादनन्तरं सा प्रत्युवाच । जलं धीयते अस्मिन्निति अधिकरणे चेति क्ति० । जलधि. समुद्रः । तद्गम्भीरानक्षोभ्यत्वात् । इयं पूः दानवराजस्य विश्वकर्मणः सृष्टिः । सृज्यत इति सृष्टिः । कर्मणि स्त्रियां क्तिन् ॥

इतः खीलिङ्गमधिकृत्योच्यते ॥

निहतश्च स्थितिं भिन्दन् दानवोऽसौ बलद्विषा ।

दुहिता मेरुसावर्णेरहं नाम्ना स्वयम्प्रभा ॥ ६८ ॥

निहत इत्यादि ॥ असौ दानवराज. स्थितिं मर्यादां भिन्दन् । स्थागापापचो भाव इति क्तिन् । बलद्विषा इन्द्रेण निहतः । यस्य चाहं दुहिता । स पिता नाम्ना मेरुसावर्णिः अहं च नाम्ना स्वयंप्रभेति ॥

जूतिमिच्छथ चेत्तूर्णं कीर्तिं वा पातुमात्मनः ।

करोमि वो बहिर्यूतीन् पिधध्वं पाणिभिर्दृशः ॥ ६९ ॥

जूतिमित्यादि ॥ यदि तूर्णं शीघ्रं जूति गमनमिच्छथ । कीर्तिं वा आत्मनः पातुं रक्षितुम् । वः युष्मान् बहिर्यूतीन् बहिर्यूतान् । ऊतियूतीत्यादिना निपातितः । तत्र यौतेर्जवतेश्च क्तिन् दीर्घत्वं च निपात्यते । कीर्तिरपि कृतसंशब्दने स्वार्थिको णिच् उपधायाश्चेतीत्वं तस्मात् क्तिन् । अतः पाणिभिः । दृशो दृष्टीः पिधध्वं च्छादयध्वम् । अपि पूर्वाद्वाञ्चो लोटि द्विर्वचने दधस्तथोश्चेति अभ्यासस्य भष्भावे श्राभ्यस्तयोरित्याकारलोपे झलां जश् झशीति धातोर्दकारे वष्टिभागुरिरित्युपसर्गाकारलोपे च रूपम् ॥

ब्रज्यावती निरुद्धाक्षान् विद्येवानुष्ठितक्रियान् ।

निरचिक्रमदिच्छातो वानरांश्चङ्गमावतः ॥ ७० ॥

ब्रज्येत्यादि ॥ सा ब्रज्यावती प्रशस्तगमनवती । ब्रजयजोर्भावे क्यप् । प्रशंसाया मतुप् । वानरान्निरुद्धाक्षान् निरचिक्रमत् निष्कासितवती । क्रमेर्ण्यन्तस्य लुङि सन्वल्घुनीति सन्वद्भावात् सन्वत इतीत्वम् । दीर्घो लघोरिति न दीर्घत्वं संयोगपरस्य गुरुत्वात् । अनुष्ठितक्रियानाचरिततदुपदिष्टव्यापारान् । कृञ् श चेति श् । सार्वधातुके यक् । रिडादेशश्च । चङ्गमावत कुटिलगतिमतः । अः प्रत्ययादित्यकारः । इच्छात इति वानराणामिच्छाया । इच्छेति निपातितं इषेः शप् प्रत्ययः छभावश्च निपात्यते । विद्या । संज्ञायामिति क्यप् । यथा विद्या अनुष्ठितक्रियान् कृतपुरश्चरणान् पुरुषानिच्छातोऽभीष्टं सम्पादयति तद्वत्सेति ॥

निष्क्रम्य शिक्षया तस्यास्त्रपावन्तो रसातलात् ।

ज्ञात्वा मासमतिक्रान्तं व्यथामवललम्बिरे ॥ ७१ ॥

निष्क्रम्येत्यादि ॥ तस्याः शिक्षया उपदेशेन गुरोश्च हल इत्यकारः । तस्माद्रसातलान्निष्क्रम्य निर्गम्य त्रपावन्तः स्त्रिया उपदेशेन निष्क्रान्ता वयमिति त्रपेति । षिद्धिदादिभ्योऽङ् । मासमतिक्रान्तं ज्ञात्वा बहिर्निर्गताः सन्तः व्यथां भयम् । भिदादित्वादङ् । अवललम्बिरे वयं मासावधिना प्रेषिताः स च मासो विनैव कार्येणातिक्रान्त इति स्वामिनो भयम् ॥

चिन्तावन्तः कथांचक्रुरुपधाभेदभीरवः ।

अकृत्वा नृपतेः कार्यं पूजां लप्स्यामहे कथम् ॥ ७२ ॥

चिन्तेत्यादि ॥ उपधानमुपधा परीक्षा । आतश्चोपसर्ग इत्यङ् । तत्परिशुद्धो हि-  
भृत्यः कार्येषु नियुज्यते । तदकरणदुपधाया भेदोऽभावः । तस्माद्गीरव । चिन्तावन्त  
इति कर्तव्यतामूढा । कथां चक्रुः कृतवन्त । कीदृशीमित्याह । अकृत्वा नृपतेः कार्यं  
पूजां लप्स्यामहे कथमिति नैवेत्यर्थः । चिन्तादयः चित्तपूजात्यादिना अहन्ताः ॥

प्रायोपासनया शान्तिं मन्वानो वालिसंभवः ।

युक्ता योगं स्थितः शैले विवृण्वंश्चित्तवेदनाम् ॥ ७३ ॥

प्राय इत्यादि ॥ उपासनेति । प्यासश्रन्थो युच् । प्रायेण अविच्छेदेन उपवासेनो  
पासना अनशनेनामनमित्यर्थः । तथा शान्ति कल्याणं मन्वानोऽवगच्छन् उपायान्तराभा-  
वात् । वालिसम्भवोऽद्भुतः । योगश्चित्तवृत्तिनिरोधः । तं युक्ता संबध्य शैले स्थितः ।  
चित्तवेदनां चित्तपीठां विवृण्वन् । वृद्धिद्विद्वन्दिभ्यो युज्वत्तव्य इति युच् ॥

प्रस्कन्दिकामिव प्राप्तो ध्यात्वा ब्रूते स्म जाम्बवान् ।

धिक् शालभञ्जिकाप्रख्यान् विषयान् कल्पनारुचीन् ॥ ७४ ॥

प्रस्कन्दिकामेत्यादि ॥ त्वया का क्रिया कर्तव्येत्यन्यै पृष्टः सन् जाम्बवान्  
ध्यात्वा विचिन्त्य ब्रूते स्म । प्रस्कन्दिकामिव रोगविशेषमिव प्राप्तो यानः उत्साहमावान् ।  
रोगारूपाया ष्वुल्वहृलम् । शालभञ्जिका क्रीडाविशेषः । संजायामिति ष्वुल् । नित्यं क्री-  
डेत्यादिना मः । तत्प्रख्या विषया रूपादयः । अतितुच्छत्वान् । अतस्तान् धिक् किन्तु  
कल्पनारुचीन् कल्पनीयात् ॥

यां कारिं राजपुत्रोऽयमनुतिष्ठति तां क्रियाम् ।

अहमप्यनुतिष्ठामि सोऽप्येवमुपाविशत् ॥ ७५ ॥

यामित्यादि ॥ अयं राजपुत्रोऽद्भुतो यां कारि क्रियामनुतिष्ठति तां क्रियां अह-  
मप्यनुतिष्ठामि । त्रिभाषाख्यानपरिप्रश्नयोरिश्वेति करोतेरिच् । पक्षे कृञ् श चेति श ।  
सोऽप्येवमुक्त्वा उपाविशन् अनशनेन स्थितः ॥

उवाच मारुतिवृद्धे संन्यासिन्यत्र वानरान् ।

अहं पर्यायसंप्राप्तां कुर्वे प्रायोपवेशिकाम् ॥ ७६ ॥

उवाचेत्यादि ॥ मारुतिर्वानरानुवाच वृद्धे जाम्बवति संन्यासिनि अनशनवति  
अहमप्यत्र शैले पर्यायेण परिपाठ्या सम्प्राप्तां प्रायोपवेशिकां अनशनं कुर्वे । पर्यायार्हे  
त्यादिना ष्वुल् ॥

अभावे भवतां योऽस्मिन् जीवेत्तस्यास्त्वजीवनिः ।  
इत्युक्त्वा सर्व एवास्थुर्वद्धा योगासनानि ते ॥ ७७ ॥

अभाव इत्यादि ॥ अभावे विनाशे भवतां योऽस्मिन् लोके जीवेत् तस्यास्त्व-  
जीवनिः धिग्जीवितम् । आक्रोशे नञ्यनिः । एवमुक्त्वा सर्व एव अस्थुः स्थिताः ।  
तिष्ठतेर्गतिस्थेति सिचो लुक् । बद्धा योगासनानि विरचय्य पद्मासनादीनि ॥  
इतः स्त्रीलिङ्गभावं निवर्त्य कृदुदाह्रियते ॥

अक्लेश्यमसिनाऽयन्तं कबन्धवधमभ्यधुः ।  
धिङ्गः प्रपतनं घोरं क्लेदान्तत्वमनाथवत् ॥ ७८ ॥

अक्लेश्यमित्यादि ॥ कबन्धवधं योजनबाहोर्वधमभ्यधुः अभिहितवन्तः । अ-  
भिपूर्वो धाञ्भिधाने वर्तते । क्रीटशं अक्लेश्यं प्रयाशरहितम् । कस्मात् असिना सुखम-  
रणात् । तं चाग्न्यन्तं अन्ते तस्याग्निरभूत् । अस्माकं धिक् प्रपतनं विनाशम् । दु खेन  
घोरत्वात् । क्लेदान्तत्वं अन्ते पूनीभावं तद्यत्रास्ति । अर्शादित्वादच् । अनाथानामिव ।  
अक्लेश्यप्रपतनशब्दौ भावसाधनौ । कृत्यल्युटो बहुलमिति ॥

ततो मन्दगतः पक्षी तेषां प्रायोपवेशनम् ।  
अशनीयमिवाशंसुर्महानायादशोभनः ॥ ७९ ॥

तत इत्यादि ॥ ततोऽभिहितानन्तरं महान् पक्षी सम्पातिनामा जटायुभ्राता ।  
आयात् आगतः । मन्दगतो मन्दगमनः । नपुंसके भावे क्तः । आहिताग्नित्वात् पर-  
निपातः । तेषां यत्प्रायोपवेशनं तदशनीयमिव भोजनीयमिव । कृत्यल्युटो बहुलमिति  
कृत्यः । आशंसुः आशंसनशीलः । अशोभनः शोभाराहितः । दावाग्निना छुष्टशरीर-  
त्वात् । ल्युट् चेति भावे ल्युट् । कर्मणि च थेनेत्येतत्परिहृत्योदाहृतत्वात् ॥

देहब्रश्चनतुण्डाग्रं तं विलोक्याशुभाकरम् ।  
पापगोचरमात्मानमशोचन् वानरा मुहुः ॥ ८० ॥

देहेत्यादि ॥ वृश्चयते येन तुण्डाग्रेण । करणाधिकरणयोश्चेति करणे ल्युट् । दे-  
हस्य ब्रश्चनमिति कृद्योगे षष्ठी । देहब्रश्चनं तुण्डाग्रं यस्य तं विलोक्य । वानरा अशुभा-  
करं पापस्योत्पत्तिस्थानम् । आकर इवाकरः । पुंसि संज्ञायां घः । तत्र हि करणाधिक-  
रणयोरिति वर्तते । एवं उत्तरत्रापि चात्मानं पापगोचरं पापविषयं पापविषये पतिता व-  
यमिति मुहुश्शोचन् शोचितवन्तः । गोचरसञ्चरेत्यधिकरणे निपातितः ॥

जटायुः पुण्यकृत् पक्षी दण्डकारण्यसञ्चरः ।

कृत्वा राघवकार्यं यः स्वरारूढोऽग्निसंस्कृतः ॥ ८१ ॥

जटायुरित्यादि ॥ कृत्वा राघवकार्यम् । अग्निमंस्कृत अग्निना कृतसंस्कारः ।  
स्व. स्वर्गमारूढ । जटायुः पुण्यकृत् । संचरत्यस्मिन्निति संचर । पर्ववत निपातित ।  
दण्डकारण्यं संचरोऽवस्थानं यस्येति ॥

नरकस्यावतारोऽयं प्रत्यक्षोऽस्माकमागतः ।

अचेष्टा यदिहान्यायादनेनात्स्यामहे वयम् ॥ ८२ ॥

नरकस्येत्यादि ॥ अवतीर्यते येन कर्मणेति । अवेस्तृस्त्वोर्वञ् । स एवायं नरक-  
स्यावतारः प्रत्यक्षोऽस्माकमागतः । यद्यस्माद्वयमचेष्टाः निश्चला. अनेन पक्षिणा अन्यायाद-  
युक्त्या । नीयते अनेनेति निपूर्वादिण अध्यायन्यायेति निपातनात् घञ् । अत्स्यामहे  
भक्षयिष्यामहे । कर्मणि लट् ॥

हृदयोदङ्गसंस्थानं कृतान्तानायसन्निभम् ।

शरीराखनतुण्डाग्रं प्राप्यामुं शर्म दुर्लभम् ॥ ८३ ॥

हृदेत्यादि ॥ अमुं पक्षिणं प्राप्य । कीदृशं हृदयोदङ्गसंस्थानम् उदक्ष्यते आकृष्यते  
अनेनेति उत्पूर्वादेश्चतेरुदङ्गोऽनुदक इति घञ् निपात्यते । हृदयम्योदङ्गः संदंश. तत्सं-  
स्थानं तत्सदृशम् । कृतान्तानायसन्निभम् । यमजालतुल्यं तत्प्रविष्टस्य दु खेन निर्गम-  
त्वात् । जालमानाय इति नयतेराङ्पूर्वात्करणे घञ् निपात्यते । आखन्यते येन तुण्डाग्रेण ।  
खनो घञ् । शरीरस्याखनं तादृक् तुण्डाग्रं यस्येति । प्राप्य शर्म सुखं दुर्लभं कृच्छूल-  
भ्यम् । ईषदित्यादिना खल् । अत्र करणाधिकरणयोश्चेति निवृत्तम् । तयोरेव कृत्यक्तखल-  
र्था इति योज्यम् । उपसर्गात् खल्वञ्चोरिति प्राप्तस्य नुमः न सुदुर्भ्यामिति प्रतिषेधः ॥

ईषदाढ्यङ्करोऽप्येष न परत्राशुभक्रियः ।

अस्मान्तुमितोऽभ्येति परिग्लानो बुभुक्षया ॥ ८४ ॥

ईषदित्यादि ॥ य एष अस्मान्तुमित प्रदेशादभ्येति आगच्छति स परत्र पर-  
लोके ईषदाढ्यङ्करोऽपि अनाढ्यैरीषदाढ्योऽपि न कृतः । अशुभेन कर्मणेत्यर्थात् । कर्तृ-  
कर्मणोश्च भूकृञोरिति च्व्यर्थे कर्मोपपदात्करोने खल् । यतः परिग्लानो बुभुक्षया यो  
हि कर्मणा शुभेन ईषदाढ्यङ्करोऽपि न कृतः स कथं न बुभुक्षया पीड्यते । परिग्लायतीति  
कर्तरि बहुलवचनात् ल्युट् । निष्ठान्तो वा । संयोगादेरित्यादिना निष्ठानत्वम् । अशुभक्रि-  
यः सत्वद्रोहाभिरतत्वात् ॥

संप्राप्य वानरान् पक्षी जगाद मधुरं वचः ।  
के यूयं दुरुपस्थाने मनसाप्यद्रिमूर्धनि ॥ ८५ ॥

इति कृदधिकारः ।

संप्राप्येत्यादि ॥ वानरान् संप्राप्य पक्षी जगाद गदितवान् । के यूयं अद्रिमूर्धनि पर्वतशिरसि दुरुपस्थाने दुःखेनोपस्थातुं शक्ये मनसापि किं पुनः शरीरेण । आतो यु-  
च् । तत्रापि ईषदादयोऽनुवर्तन्ते । कर्तृकर्मणोरिति न स्मर्यते ॥ इति कृदधिकारः ॥

अथ प्रकीर्णकाः ।

इतः प्रकीर्णकश्लोकानाह ॥

आत्मनः परिदेवध्वे कुर्वन्तो रामसङ्कथाम् ।  
समानोदर्यमस्माकं जटायुं च स्तुथादरात् ॥ ८६ ॥

आत्मन इत्यादि ॥ आत्मनः परिदेवध्वे शोचथ । देवृ देवन इति भौवादिकः । शसि न संयोगाद्गमन्तादित्यल्लोपो न भवति । जटायुं च समानोदर्यं भ्रातरमस्माकम् । समानोदरे शयित इति यत् । आदरात् प्रस्तुथ प्रस्तुति कुरुथ । जटायुः पुण्यकृदित्यादिना । रामसत्कथां च कुर्वन्तः अतः के यूयमिति ॥

शङ्काधवित्रवचनं प्रत्यूचुर्वानराः खगम् ।  
वयं शत्रुलवित्रेषोर्दूता रामस्य भूपतेः ॥ ८७ ॥

शङ्केत्यादि ॥ धुनोत्यपनयत्यनेनेति धवित्रम् । अर्तिलूधू इत्यादिना करणे इत्रः । किमयं करिष्यतीति शङ्काधवित्रं वचनं यस्य तं खगं वानराः प्रत्यूचुः । शत्रुलवित्रा इषवो बाणा यस्य रामस्य भूपतेस्तस्य वयं दूताः । पूर्ववद्वित्रं कृत्वा सः ॥

केनापि दौष्कुलेयेन कुल्यां माहाकुलीं प्रियाम् ।  
हृतां माहाकुलीनस्य तस्य लिप्सामहे वयम् ॥ ८८ ॥

केनेत्यादि ॥ तस्य रामस्य प्रियां केनापि दौष्कुलेयेन हृताम् । दुष्कुलस्थापत्यमिति दुष्कुलाड्ढक् । कुल्यां कुले साध्वी तत्र साधुरिति यत् । माहाकुली माहाकुलीनस्येति माहाकुलस्थापत्यमिति माहाकुलादञ्खञ्वाविति अञ्खञौ । लिप्सामहे वयं लब्धु-  
मिच्छामः ॥

त्रिंशत्तममहर्षातं मत्वा प्रत्यागमावधिम् ।  
अकृतार्था विषीदन्तः परलोकमुपास्महे ॥ ८९ ॥



त्रिंशदित्यादि ॥ त्रिंशत्. पूरणम् । विशत्यादिभ्य इति तमट् । त्रिंशत्तमं यद्दहः तन् प्रत्यागमावधिं प्रत्यागमनस्यावधिं यातं अतीतं मत्वा अकृतार्था अनिष्पादितप्रयोजना विषीदन्तो विषादं गच्छन्तो वथं परलोकमुपास्महे प्रायोपवेशनेन त्रियामहे ॥

त्रियामहे न गच्छामः कौशल्यायनिवल्लभाम् ।

उपलम्भ्यामपश्यन्तः कौमारीं पततां वर ॥ ९० ॥

त्रियामह इत्यादि ॥ हे पततां पक्षिणां वर त्रियामहे न गच्छामः । किमिति कौमारीं अकृतपूर्वदारपतिं लब्धवतीम् । कौमारापूर्ववचन इति साधुः । कौशल्यायनिवल्लभाम् । कौशल्याया अपत्यं कौशल्यायनी रामः । कौशल्यकार्मार्याभ्यां चेति फिब् । फस्यायनादेशः । तस्य वल्लभां इष्टां उपलम्भ्या प्रशस्ताम् । पोरदुपधादिति यन् । उपात्प्रशंसायामिति यत्प्रत्यये नुम् । अपश्यन्तोऽनुपलभमाना ॥ एतेप्रकीर्णकाः । इतः क्लिदतिशेषमधिकृत्याह ॥

जगाद वानरान् पक्षी नाध्यगीढं ध्रुवं स्मृतिम् ।

यूयं संकुटितुं यस्मात् कालेऽस्मिन्नध्यवस्यथ ॥ ९१ ॥

जगादेत्यादि ॥ ध्रुवं अवश्यं स्मृतिं स्मृतिशास्त्रं नाध्यगीढं नाधीतवन्त इति पक्षी वानरान् जगाद । विभाषा लुङ्लृङ्गोरिति विभाषा गाडादेशः । गाड्कुटादिभ्य इति सिचो ङित्त्वम् । वुमास्थेनीत्वम् । धि चेति सिचो लोपः । इणः षीध्वमिति मूर्धन्यः । यस्माद्युयमस्मिन् काले संकुटितुं अवसातुमध्यवस्यथ अभिप्रायं कुरुथ । कुटादित्वान् ङित्त्वम् ॥ अयमेवावसातुं काल इतिचेदाह ॥

नायमुद्विजितुं कालः स्वामिकार्याद्भवाद्दृशाम् ।

हृतभार्ये च्युते राज्याद्रामे पर्युत्सुके भृशम् ॥ ९२ ॥

नायमित्यदि ॥ भवाद्दृशां युष्मद्विधाना स्वामिकार्यादुद्विजितुं नायं कालः । विज इदिति ङित्त्वम् । किमिति न भवतीति चेदाह । राज्याच्च्युते भ्रष्टे रामे निर्वासितत्वान् । तत्रापि हृतभार्ये भृशमत्यर्थं पर्युत्सुके सीतायाम् ॥

यत्नं प्रोर्णवितुं तूर्णं दिशं कुरुत दक्षिणाम् ।

प्रोर्णुवित्रीं दिवस्तत्र पुरीं द्रक्ष्यथ काञ्चनीम् ॥ ९३ ॥

यत्नमित्यादि ॥ दक्षिणा दिशं प्रोर्णवितुं आच्छादयितुं छादयिष्याम इति तुमुच् । तूर्णं शीघ्रं यत्नं कुरुत । तस्यां दिशि पुरी द्रक्ष्यथ । काञ्चनी प्राणिरजनादिभ्योऽब् । प्रोर्णुवि-

त्रीं अभिव्यापिनीम् । तृचि रूपम् । दिव आकाशस्य । कर्मणि षष्ठी । विभाषोर्णोरिति  
 क्त्विपक्षे ञ्चङ् । अक्त्विपक्षे च गुणः । कुरुतेति सार्वधातुकमपिदिति क्त्विपक्षे विकर-  
 णस्य गुणो न भवति । तस्य चार्धधातुकत्वात् अक्त्विपक्षे धातोर्गुणः अत उत् सार्वधा-  
 तुके इति उत् ॥

**लङ्कां नाम्ना गिरेर्मूर्ध्नि राक्षसेन्द्रेण पालिताम् ।**

**निर्जित्य शक्रमानीता ददृशुर्या सुरस्त्रियः ॥ १४ ॥**

लङ्कामित्यादि ॥ यां पुरी नाम्ना लङ्कां सुरस्त्रियो ददृशुः दृष्टवत्यः । असंयोगा-  
 ल्लिट् क्दिति क्त्विपक्षे । तां यातेति वक्ष्यमाणेन सम्बन्धः । गिरेः सुबेलस्य मूर्ध्नि स्थि-  
 तां राक्षसेन्द्रेण पालितामिति दुर्गमत्वमाख्यातम् । शक्रं निर्जित्य सुरस्त्रिय आनीता इति  
 च रावणस्य माहात्म्यम् ॥

**बभूव याधिशैलेन्द्रं मृदित्वेवेन्द्रगोचरम् ।**

**कुषित्वा जगतां सारं सैका शङ्के कृता भुवि ॥ १५ ॥**

बभूवेत्यादि ॥ अधिशैलेन्द्रं शैलेन्द्रस्य सुमेरोरुपरि । सप्तम्यर्थेऽव्ययीभावः ।  
 इन्द्रगोचरमिन्द्रनिलयममरावत्याख्यं मृदित्वेव तिरस्कृत्येव बभूव । इन्धिभवतिभ्यां चेति  
 क्त्विपक्षे । जगतां सारं कुषित्वा निष्कुष्य । सैका भुवि कृता निर्मितेत्यहं शङ्के । तां  
 यात । मृदित्वा कुषित्वेति नक्त्वा सेडिति क्त्विपक्षे प्राप्ते मृदमृदेत्यादिना क्त्विपक्षे ।

**अमृदित्वा सहस्राक्षं क्लिशित्वा कौशलैर्निजैः ।**

**उदित्वालं चिरं यत्नात् सैका धात्रा विनिर्मिता ॥ १६ ॥**

अमृदित्वेत्यादि ॥ सहस्राक्षमिन्द्रममृदित्वा असुखिनं कृत्वा । निजैः आत्मी-  
 यैः कौशलैः चिरं क्लिशित्वा प्रयत्नं कृत्वा । उदित्वा अभिधायालम्पर्याप्तमेवं करिष्यामी-  
 ति । यत्नात् महता प्रयासेन । सैका धात्रा विनिर्मिता पूर्ववत्क्त्विपक्षे ॥

**मुषित्वा धनदं पापो यां गृहीत्वावसद्विषन् ।**

**तां रुदित्वेव शक्रेण यात लङ्कामुपेक्षिताम् ॥ १७ ॥**

मुषित्वेत्यादि ॥ मुषित्वा धनदं वैश्रवणं तस्मात्पुरं पुष्पकं च विमानमपहृतम् ।  
 पापः पापाचरणात् यां गृहीत्वा अवसत् उषितः । द्विषन् शत्रुः । शक्रेण रुदित्वेवोपे-  
 क्षितामवधीरिताम् । रुदित्वेति क्त्विपक्षे । तत्र चकारेण क्लेशनुवर्तते ॥

विदित्वा शक्तिमात्मीया रावणं विजिघृक्षवः ॥

उक्तं पिष्टच्छिषूणां वो मास्म भूत सुषुप्तवः ॥ ९८ ॥

विदित्वेत्यादि ॥ आत्मीयां शक्तिं सामर्थ्यं विदित्वा । पूर्ववत्किञ्चम् । रावणं वि-  
जिघृक्षव विग्रहीतुमिच्छवः । सुषुप्तवः शयितुमिच्छवो मास्म भूत न प्रमत्ता भवते-  
त्यर्थः । रावणस्य वलीयस्त्वादिदमुक्तं मया वो युष्माकं पिष्टच्छिषूणां प्रष्टुमिच्छूनाम् ।  
अत्र रुदविदेति सनः कित्त्वे सम्प्रसारणम् । प्रच्छेः किरञ्च पञ्चभ्य इतीडागमः ॥

नाविविदिषुमभ्येति सम्पद्रुरुदिषुं नरम् ।

किं मुमुषिषुवद्यात द्विपो नापचिकीर्षया ॥ ९९ ॥

नेत्यादि ॥ वेदितुं ज्ञातुमिच्छुर्यो न भवति तं नरमविविदिषुं रुददिषुं रोदितुमेष-  
णस्वभावं सम्पद्विभूतिर्नाभ्येति नागच्छतीति वो मयोक्तमिति योज्यम् । किञ्च यात न ग-  
च्छत । मुमुषिषुवत् चौरवदित्यर्थः । पूर्ववत्किञ्चम् । द्विपः शबोरपचिकीर्षया अपकर्तु-  
मिच्छया । इको झलीति कित्त्वे गुणो न भवतीति अज्जनगमां सनीति दीर्घः । ऋत  
इद्वाताः ॥

बुभुत्सवो द्रुतं सीतां भुत्सीध्वं प्रब्रवीमि वः ।

मा च भुद्ध्वं मृपोक्तं नः कृपीद्वं स्वामिने हितम् ॥ १०० ॥

बुभुत्सव इत्यादि ॥ बुभुत्सवो ज्ञातुमिच्छवः । यदि सीताम् । बुधेः सन्नन्ताद्धल-  
न्ताच्चेति कित्त्वम् । एकाच इति भष्भावः । तदा द्रुतं ता भुत्सीध्वं जानीतेति वो यु-  
ष्मान् ब्रवीमि । लिङ्सिचाविति कित्त्वम् । मृपोक्तं मिथ्योक्तं नोऽस्माकं मा च भुद्ध्वं  
न जानीत अपि तु सत्यम् । झलो झलीति सिचो लोपः । झलां जश् झशि । कित्त्वं पूर्ववत् ।  
अतो ययं स्वामिने रामाय हितं कृपीद्वं कुरुत । उञ्चेति कित्त्वम् । इणः पीध्वमिति मूर्धन्यः ॥

समगध्वं पुरः शतोर्मोदयध्वं रघूत्तमम् ।

नोपायध्वं भयं सीतां नोपायंस्त दशाननः ॥ १०१ ॥

समगध्वमित्यादि ॥ इदमहमाशंसे यदुत शतो. रावणस्य पुरः अग्रतः. समगध्वं  
संगता भवत । आशंसायां भूतवच्चेति लुङ् । समो गम्यृच्छी तितङ् । वा गम् इति सिचः कित्त्वे  
अनुदात्तेत्यनुनासिकलोपः । ह्रस्वादङ्गादिति सिचो लोपः । मोदयध्वं रघूत्तमं हर्षयत ।  
तत्कार्यकरणत् । मा च भयमुपायध्वं सूचयत भयं माकाष्टेत्यर्थः । आडो यमहन इति तङ् ।  
यमो गन्धन इति तङ् । यमो गन्धन इति सिचः कित्त्वे अनुनासिकलोपः । गन्धनं सूचनम् ।  
अन्यथा युष्मासु गन्धतनयेषु नियतमसौ दशाननः सीतामुपायंस्त स्वीकृतवान् स्यात्

तस्य दुर्बुत्तत्वात् । आशंसायां भूतवच्चेति अनिष्टाशंसायां लुङ् । उपाद्यमः स्वकरण इति तङ् । स्वीकरणं चात्र विवाहनमुक्तम् । विभाषोपयमन इति अकिञ्चपक्षे रूपम् ॥

ततः प्रास्थिषताद्रीन्द्रं महेन्द्रं वानरा द्रुतम् ।

सर्वे किलकिलायन्तो धैर्यं चाधिषताधिकम् ॥ १०२ ॥

तत इत्यादि ॥ ततः सम्पातिवचनानन्तरं सर्वे वानरा महेन्द्रं पर्वतं प्रास्थिषत प्रस्थितवन्तः । धैर्यं चाधिकमाधिषत आहितवन्त आत्मनि । तिष्ठतेर्दधातेश्च स्थाध्वोरिञ्चेति किञ्चमित्वं च । तिष्ठतेः समवप्रविभ्यः स्थ इति तङ् । किलकिलायन्तः किलकिलाध्वनि कुर्वाणाः । अव्यक्तानुकरणेत्यादिना डाच् । तदन्तात् लोहितादिडाज्भ्यः क्यष् । वा क्यष् इति परस्मैपदम् ॥

निकुञ्जे तस्य वर्तित्वा रम्ये प्रक्ष्वेदिताः परम् ।

मणिरत्नाधिशायितं प्रत्युदैक्षन्त तोयधिम् ॥ १०३ ॥

निकुञ्ज इत्यादि ॥ तस्य पर्वतस्य निकुञ्जे लतादिपिहितस्थाने वर्तित्वा स्थित्वा । नक्का सेडिति कित्त्वप्रतिषेधः । परं प्रक्ष्वेदिता उच्चैरव्यक्तशब्दं कुर्वाणाः । निष्ठाशीडिति कित्त्वप्रतिषेधः । तोयधि प्रैत्युदैक्षन्त दृष्टवन्तः । लडि रूपम् । कीदृशं मणिरत्नाधिशायितम् । क्तोऽधिकरणे चेति क्तः । पूर्ववत्किञ्चप्रतिषेधः । मणिर्यद्रत्नमिति स्त्रीरत्नादावपि रत्नशब्दस्य दृष्टत्वात् एकपदव्यभिचारे विशेषणविशेष्यभावः । तस्याधिशायितमवस्थानमित्यर्थः ॥

अमर्षितमिव घ्नन्तं तटाद्रीन् सलिलोर्मिभिः ।

श्रिया समग्रं द्युतितं मदेनेव प्रलोठितम् ॥ १०४ ॥

अमर्षितमित्यादि ॥ सलिलोर्मिभिः कल्लोलैः । तटाद्रीन् तटस्थान् पर्वतान् घ्नन्तं प्रत्युदैक्षन्त । अमर्षितमिव मृषेस्तितिक्षायामिति कित्त्वप्रतिषेधः । पश्चात् नञ्समासः । श्रिया हेतुभूतया समग्रं संपूर्णम् । द्युतितमिति कर्तरि निष्ठा । यदि वा श्रिया कर्तृभूतया द्युतितं शोभितम् । यत्रेत्यध्याहृत्य तमैक्षन्तेति योज्यम् । एवं च कृत्वा उदुपधादित्यादिना भावे निष्ठायां विकल्पेन कित्त्वप्रतिषेधात् कित्त्वमुदाहृतम् । मदेनेव मत्ततयेव । श्रिया हेतुभूतया प्रलोठितं घूर्णितुमारब्धम् । आदिकर्मणि निष्ठायामकिञ्चमुदाहृतम् ॥

पूतं शीतैर्नभस्वद्भिर्ग्रन्थित्वे व स्थितं रुचः ।

गुम्फित्वे व निरस्यन्तं तरङ्गान् सर्वतो मुहुः ॥ १०५ ॥

पूतमित्यादि ॥ नमस्वद्भिर्वायुभिः शीतैः पूतं पवित्रकृतम् । पूषश्चेति विकल्पे-  
नेट् । अतएव पक्षे पूषः क्लानिष्टयो कित्त्वप्रतिषेधोऽत्र न भवति । तत्र सेडित्यनुव-  
र्तते । रुचो दीप्तीर्प्रथित्वेव मंदर्भ्येव स्थितम् । नोपधात्प्रफान्ताद्वेति कित्त्वप्रतिषेधपक्षे  
रूपम् । सर्वतस्तरङ्गान् गुम्फित्वेव निरस्यन्तं क्षिप्यन्तम् । नोपधादिति विकल्पेन कित्त्व-  
प्रतिषेधः । यत्नेत्यध्याहृत्य तमैक्षन्तेति योज्यम् ॥

वञ्चित्वाप्यम्बरं दूरं स्वस्मिंस्तिष्ठन्तमात्मनि ।

तृषित्वेवानिज्ञं स्वादु पिबन्तं सरितां पयः ॥ १०६ ॥

वञ्चित्वेत्यादि ॥ स्थित्यनतिक्रमादम्बरं दूरं वञ्चित्वातिक्रम्य । वञ्चिलुञ्चीति कित्त्व-  
प्रतिषेधः । स्वस्मिन्नात्मनि स्वरूपे तिष्ठन्तम् । अत्र नञ्छव्यप्रशानिति नकारस्य रुत्व-  
म् । पूर्वस्य त्वनुनासिकादेशः । तृषित्वेव तृषित इव भूत्वा । तृषिमृषीत्यादिना प्रतिषे-  
धः । तत्सलिलस्य स्वादुत्वान् । सरितां पयः स्वादु पिबन्तं अनिशमजस्रम् ॥

द्युतित्वा शशिना नक्तं रश्मिभिः परिवर्धितम् ।

मेरोर्जेतुमिवाभोगमुच्चैर्दियोतिषुं मुहुः ॥ १०७ ॥

द्युतित्वेत्यादि ॥ शशिना नक्तम् रात्रौ द्युतित्वा दीप्तिमता भूत्वा । रश्मिभिः  
परिवर्धितं वृद्धिं नीतं सन्तं तोयधिं मेरोराभोगं महत्त्वं जेतुमिव मुहुरुच्चैर्दियोतिषुं वर्धि-  
तुमिच्छुमित्यर्थः । अनेकार्थत्वाद्वातूनाम् । द्युतित्वा दियोतिषुमिति रलो व्युपधादिति  
कित्त्वाकित्त्वे । तत्र ह्युकारोपधादिकारोपधाच्च रलन्ताद्दलादेर्धातोः परौ क्लासनौ वा न  
कितौ भवत इति सूत्रार्थः ॥

विलोक्य सलिलोच्चयानधिसमुद्रमभ्रंलिहान्

भ्रमन्मकरभीषणं समधिगम्य चाधः पयः ।

गमागमसहं द्रुतं कपिवृषाः परिप्रैपयन्

गजेन्द्रगुरुविक्रमं तरुमृगोत्तमं मारुतिम् ॥ १०८ ॥

इतिभट्टिकाव्येऽधिकारकाण्डे द्वितीयः काव्यस्य सप्तमः सर्गः ॥ ७॥

विलोक्येत्यादि ॥ कपिवृषाः कपिमुख्या मारुतिं हनूमन्तं द्रुतं परिप्रैपयन् व्य-  
सर्जयन् । परिप्रपूर्वादिपुगतावित्यस्मात् हेतुमण्यन्तात् लङ्ङि रूपम् । किं कृत्वेत्याह ।  
विलोक्य सलिलोच्चयान् सलिलोर्मान् । ऊर्ध्वं चीयत इत्येरेच् । अधिसमुद्रं समुद्रस्योपरि ।  
अभ्रंलिहान् दूरमुच्छ्रितान् । अधश्च पयः समधिगम्य ज्ञात्वा । कीदृशं भ्रमद्भिर्मेकरै-

भीषणं भयानकम् । भीषयतीति नन्धादित्वाल्लुचुः । गमागमसहं गमनागमनयोग्यं  
मारुतिम् । गजेन्द्रस्येव गुरुर्विक्रमो यस्य । तरुमृगेषु वानरेषूत्तममिति सप्तमीति योग-  
विभागत् सः ॥  
॥ इति छित्त्वाधिकारः ॥

इति भट्टिकाव्यटीकायां जयमङ्गलायामधिकारकाण्डे द्वितीयः परिच्छेदः  
काव्यस्य सीतान्वेषणं नाम सप्तमः सर्गः ॥ ७ ॥

## अष्टमः सर्गः ।

आत्मनेपदमधिकृत्याह ॥

अगाधत ततो व्योम हनूमानुरुविग्रहः ।

अत्यशेरत तद्वेगं न सुपर्णार्कमारुताः ॥ १ ॥

अगाधतेति ॥ ततो विसर्जनानन्तरं हनूमान् समुद्रलङ्घनाय व्योमाकाशमगाधत  
प्रस्थितवान् । गाधृ प्रतिष्ठालिप्सयोरित्यस्माल्लङ् । अनुदात्तञ्चित इति अनुदात्तेत्वादात्मने-  
पदम् । उरुविग्रहः कामरूपित्वात् तदानीमुत्पादितविपुलकायः । तस्य चोत्पत्ततो वेगं  
गरुडादित्यपवनाः नात्यशेरत नातिशयितवन्तः । छित्त्वात्तङ् । शीङो रुट् । शीङः सार्वधातु-  
के गुणः ॥

अभायत यथार्केण सुप्रातेन शरन्मुखे ।

गम्यमानं न तेनासीदगतं क्रामता पुरः ॥ २ ॥

अभायतेत्यादि ॥ यथा अर्केण सुप्रातेन सुप्रभातेन नीहाराद्यभावात् । शोभनं  
प्रातरनेनेति सुप्रातसुश्र्वेति समासान्तनिपातनम् । शरन्मुखे शरदारम्भे । अभायत  
दीप्यते स्म । भावकर्मणोरिति भावे तद् । तद्वत्तेनाभायत । पुरोऽगतो यदार्केण गम्यमा-  
नमवष्टभ्यमानं वर्त्तेत्यर्थात् । कर्मण्यात्मनेपदम् । तेन हनूमता क्रामता गच्छता । शिति  
क्रम इति दीर्घत्वम् । नागतमासीत् अपि तु सर्वमेव गतमिति ॥

वियति व्यत्यतन्वातां मूर्तीं हरिपयोनिधी ।

व्यत्यैतांचोत्तमं मार्गमर्केन्द्रेन्दुनिषेवितम् ॥ ३ ॥

वियतीत्यादि ॥ हरिपयोनिधी हनूमत्समुद्रौ मूर्तीं स्वदेहौ वियत्याकाशे व्यत्य-

तन्वातां व्यतिविस्तारितवन्तौ । तनोतेर्लड् । कर्तारि कर्मव्यतीहार इत्यात्मनेपदम् । उत्त-  
मं च मार्गं अर्केन्द्रेन्दुनिषेवितं व्यत्यैतां व्यतिगतवन्तौ । इण परस्य लडः कर्मव्यती-  
हार इत्यात्मनेपदं प्राप्तं न गतिहिसार्थेभ्य इति गत्यर्थत्वात् प्रतिषिद्धं तेन तसस्तामादेशः ।  
तत्र हरेर्गच्छतः पुरतो यस्मिन्वियत्प्रदेशे स्वमूर्तिं विस्तारितुमवसरो भविता तत्र पयोनि-  
धिर्रुमिभिः स्वमूर्तिं वितस्तार । पयोनिधेश्च वेलातटं गच्छतो यत्र स्वमूर्तिंविस्तारावसरो  
भावी तत्र हरिः स्वमूर्तिं वितस्तार । तथा पयोनिधेर्यं मार्गं गन्तुमवसरो भविता हरिरुत्पत्य  
तं मार्गं गन्तुमैच्छत् । यं च हरेर्मार्गं गन्तुमवसरो भविता तं मार्गं पयोनिधिरभ्रंलिहै-  
रुमिभिरैच्छत् । यत्र यत्क्रियावसरे क्रियां करोति स तत्र तत्क्रियाकारीत्युपचर्यते यथा  
देवदत्तसाध्यां क्रियां यज्ञदत्तः कुर्वन् तत्कारीत्युच्यते । ततश्चेतरेणेतरेसम्बन्धिन्याः  
क्रियायाः करणात् अन्यतरसम्बन्धिन्याश्चेतरकरणान् सम्भवति कर्मव्यतीहारः ॥

**व्यतिजिग्ये समुद्रोऽपि न धैर्यं तस्य गच्छतः ।**

**व्यत्यगच्छन्न च गतं प्रचण्डोऽपि प्रभञ्जनः ॥ ४ ॥**

व्यतीत्यादि ॥ तस्य हरेर्गच्छत स्वदेहस्याल्पता कर्तुं योऽवसरो भावी तत्र  
समुद्रो नातिशयधैर्यं कृतवान् तेन तस्य धैर्यं न जितं तदानीं तस्योद्धतकलोलत्वान् ।  
अपिशब्दाच्च हनूमानपि समुद्रस्य शान्तत्वं कर्तुं योऽवसरो भावी तत्र नातिशयधैर्यं  
कृतवान् तेन तस्य धैर्यं वा न जितं तदानीं तस्य विपुलकायत्वान् । तदेवं हनूमतः समुद्रो  
हनूमानपि समुद्रस्य धैर्यं न व्यतिजिग्ये नाभिवभूव । एकवचनस्य प्रत्येकाभिसम्बन्धान् ।  
कर्मव्यतीहारे पर्ववदात्मनेपदम् । संल्लिटोर्जेगिति कुत्वम् । तस्य हनमतो गतं गमनं  
प्रचण्डोऽपि महान् प्रभञ्जनो वायुर्न व्यत्यगच्छत् न प्राप्तवान् ॥

तस्यातिजवेन गच्छतः पथि राक्षसी संप्राप्ता तामसौ व्यापादितवानित्याह ॥

**व्यतिघ्नतीं पथि घ्नन्तं राक्षसीं पवनात्मजः ।**

**जघानाविश्य वदनं निर्यान् भित्त्वोदरं द्रुतम् ॥ ५ ॥**

व्यतीत्यादि ॥ हनिष्याम्येनमिति राक्षस्या यो वधकरणावसर तत्र व्यतिघ्नन्  
व्यतिघ्नन्तीं तस्यैनां हनिष्यामीति यो वधकरणावसर तत्र घ्नन्तीं तदेवमितरेतरक्रियाक-  
रणेन व्यतिघ्नतीं राक्षसीम् । न गतीत्यादिना हिसार्थत्वादात्मनेपदप्रतिषेधः । तां पवनात्म-  
जो हनूमान् जघान कथं वदनमाविश्य उदरं भित्त्वा द्रुतं निर्यान् निर्गच्छन् । यातेः  
शतरि रूपम् ॥

अन्योन्यं स्म व्यतियुतः शब्दान् शब्दैस्तु भीषणान् ।

उदन्वांश्चानिलोद्धृतो म्रियमाणा च राक्षसी ॥ ६ ॥

अन्योन्यमित्यादि ॥ अन्योन्यमित्यन्योन्यस्येत्यर्थः । कर्मव्यतीहारे सर्वनाम्नो द्वे भवतः खानपुंसकयोरामभाव इति वक्तव्यम् । अन्योन्यस्य सम्बन्धिभिः शब्दैः उदन्वद्राक्षस्यौ शब्दान् भीषणानात्मीयान् व्यतियुतः स्म मिश्रितवन्तौ । यु मिश्रण इत्यस्माल्लट् स्म इति भूते लट् । इतरेतरेत्यादिना कर्मव्यतीहार आत्मनेपदप्रतिषेधः । तत्रोदन्वतः शब्दकरणाद्यो भीषणशब्दमिश्रणावसरो भावी तत्र राक्षसी म्रियमाणा शब्दान् भीषणानुदन्वच्छब्दैर्युयाव । राक्षस्याः शब्दकरणाद्यो भीषणशब्दमिश्रणावसरो भावी तत्रोदन्वाननिलोद्धृतः शब्दान् भीषणान् राक्षसीशब्दैर्युयाव ॥

न्यविक्षत महाग्राहसङ्कुलं मकरालयम् ।

सैका बहूनां कुर्वाणा नक्राणां स्वाशितम्भवम् ॥ ७ ॥

न्यविक्षतेत्यादि ॥ महद्भिर्ग्राहैः सङ्कुलं मकरालयं समुद्रं न्यविक्षतं प्रविष्टवती । नेर्विश इत्यात्मनेपदम् । शल इगुपधादनिटः कसः । बहूनां नक्राणामेकापि सती स्वाशितम्भवं सुष्ठु तृप्तिं कुर्वाणा । आशिते भुव इति भावे खच् ॥

कृतेनोपकृतं वायोः परिक्रीणानमुत्थितम् ।

पित्रा संरक्षितं शक्रात्स मैनाकाद्रिमैक्षत ॥ ८ ॥

कृतेनेत्यादि ॥ स हनूमान् समुद्रादुत्थितं मैनाकाद्रिमैक्षत । वायोरुपकृतमुपकारं कृतेन प्रत्युपकारेण परिक्रीणानं परिक्रयं विचिन्वन्तम् । परिव्यवेभ्यः क्रिय इत्यकर्त्रभिप्रायविषयमात्मनेपदम् । पित्रा वायुना रक्षितं शक्रात् । तेन हि पक्षच्छेदकाले महता वेगेन समुद्रं नीत्वा रक्षित इति श्रूयते ॥

खं पराजयमानोऽसावुन्नत्या पवनात्मजम् ।

जगादाद्रिविजेषीष्ठा मयि विश्रम्य वैरिणम् ॥ ९ ॥

खमित्यादि ॥ असावद्रिः उन्नत्या उन्नततया खं पराजयमानोऽभिभवन् पवनात्मजं जगाद् । मयि विश्रम्य स्थित्वा वैरिणं शत्रुं विजेषीष्ठाः त्वमभिभूयाः । आशिषि लिङ् । उभयत्रापि विपराभ्यां जेरिति तङ् ॥

फलान्यादत्स्व चित्राणि परिक्रीडस्व सानुषु ।

साध्वनुक्रीडमानानि पश्य वृन्दानि पक्षिणाम् ॥ १० ॥



फलानीत्यादि ॥ चित्राणि नानाविधानि फलानि आदत्स्व गृहाण । आडो दो-  
नास्यविहरण इत्यात्मनेपदम् । सानुपु ममैकदेशेषु परिक्रीडस्व विहर । पक्षिणां च वृ-  
न्दानि साधु शोभनं अनुक्रीडमानानि विहरन्ति सन्ति पश्य । उभयत्र क्रीडोऽनुसम्प-  
रिभ्यञ्चेति तद् ॥

क्षणं भद्रावतिष्ठस्व ततः प्रस्थास्यसे पुनः ।

न तत्संस्थास्यते कार्यं दक्षेणोरीकृतं त्वया ॥ ११ ॥

क्षणमित्यादि ॥ हे भद्र कल्याण क्षणमवतिष्ठस्व । ततः पश्चात्प्रस्थास्यसे या-  
स्यसि । यच्च कार्यं करणीयं दक्षेणानलसेन त्वया ऊरीकृतमङ्गीकृतं न च संस्थास्यते अ-  
पितु निष्पत्स्यत एवेत्यर्थः । सर्वत्र समवप्रविभ्यः स्थः इति तद् ॥

त्वयि नस्तिष्ठते प्रीतिस्तुभ्यं तिष्ठामहे वयम् ।

उत्तिष्ठमानं मित्रार्थं कस्त्वां न बहु मन्यते ॥ १२ ॥

त्वयीत्यादि ॥ त्वयि विषये अस्माकं प्रीतिरस्ति । तेन संशये अस्माभिरन्यो  
निर्णेता नान्वेषणीयः किन्तु नोऽस्माकं प्रीतिरेव निर्णयं पश्यन्ती त्वयि तिष्ठते । प्रका-  
शनस्थेयाख्ययोश्चेत्यात्मनेपदम् । विवादपदनिर्णेता स्थेय उच्यते । तुभ्यं तिष्ठामहे वय-  
मिति त्वयि विषये अस्माकं चेतो वर्तत इति स्वाभिप्रायम् । तुभ्यं तिष्ठामहे स्वाभिप्रायं  
निवेदयाम इत्यर्थः । अत्र प्रकाशनं च स्वाभिप्रायकथनम् । श्लाघद्बुद्धस्थाशपां जीप्स्यमान  
इति सम्प्रदानसंज्ञायां चतुर्थी । कस्मादेवं मां श्लाघस इति चेदाह । उत्तिष्ठमानं यतमा-  
नम् । उदोऽनूर्ध्वकर्मणीत्यात्मनेपदम् । कस्त्वां न बहु मन्यते न श्लाघते ॥

ये सूर्यमुपतिष्ठन्ते मन्त्रैः सन्ध्यात्रयं द्विजाः ।

रक्षोभिस्तापितास्तेऽपि सिद्धिं ध्यायन्ति तेऽधुना ॥ १३ ॥

य इत्यादि ॥ ये द्विजा मन्त्रैः करणभूतैः सूर्यमुपतिष्ठन्ते प्रत्युपासन्तं । उपान्म-  
न्त्रकरण इत्यात्मनेपदम् । सन्ध्यात्रयं त्रिसन्ध्यम् । अत्यन्तसंयोगे द्वितीया । ते-  
ऽपि रक्षोभिस्तापिताः उपद्रुताः अधुना ते सिद्धिं ध्यायन्ति किं पुनरहं यत्ते पितुः  
सुहृत् ॥

तदेव दर्शयन्नाह ॥

अव्यग्रमुपतिष्ठस्व वीर वायोरहं सुहृत् ।

रविर्वितपतेऽत्यर्थमाश्वस्य मयि गम्यताम् ॥ १४ ॥

अव्यग्रमित्यादि ॥ हे वीर अव्यग्रमनाकुलं मय्युपतिष्ठस्व सन्निहितो भव ।

अकर्मकाच्चेत्यात्मनेपदम् । यतो वायोस्तव पितुरहं सुहृत् । रविरत्यर्थं वितपते दीप्यते ।  
चद्विभ्यामित्यात्मनेपदम् । तत्राकर्मकादिति वर्तते । तस्मादाश्वस्य विश्रम्य गम्यताम् ॥

**तीव्रमुत्तपमानोऽयमशक्यः सोढुमातपः ।**

**आघ्नान इव सन्दीप्तैरलातैः सर्वतो मुहुः ॥ १५ ॥**

तीव्रमित्यादि ॥ तीव्रं सुष्ठु उत्तपमानो दीप्यमान आतपः सोढुमशक्यः । पूर्व व-  
दात्मनेपदम् । अलातैः उल्मुकैः सन्दीप्तैः सर्वत आघ्नान इव ताडयन्निव । आडो यम-  
हन इत्यभिवक्षितकर्मकत्वादात्मनेपदम् । गमहनेत्युपधालोपः । हो हन्तेः कुत्वम् ॥

**संशृणुष्व कपे मत्कैः सङ्गच्छस्व वनैः शुभैः ।**

**समारन्त ममाभीष्टाः सङ्कल्पास्त्वय्युपागते ॥ १६ ॥**

संशृणुष्वेत्यादि ॥ हे कपे संशृणुष्व आकर्णय । समो गम्यच्छीत्यादिविवक्षित-  
कर्मकत्वादात्मनेपदम् । शुभैः शोभमानैः । इगुपधलक्षणः कः । वनैर्मत्कैः मत्स्वामि-  
कैः । अहं स्वामी येषामिति स एषां ग्रामणीरिति कः । प्रत्ययोत्तरपदयोश्चेति मदादे-  
शः । सङ्गच्छस्व सङ्गतो भव । पूर्ववदात्मनेपदम् । समारन्त ममाभीष्टा इति ममाभि-  
प्रेता ये सङ्कल्पा अभिप्रायाः कदा नु मे सुहृत्तया वा कश्चिदेष्यति यस्याहमुपयोगी  
स्यामिति ते समारन्त आगताः त्वय्युपागते सति । अर्तेर्लुङि पूर्ववदात्मनेपदम् । सर्तिशा-  
स्त्यर्तिभ्य इत्यङि ऋदृशो ङि गुणः । आडजादीनाम् । भाषाविषयस्य प्रयोगः ॥

न चैवं मिथ्या वायुर्मे सुहृदित्याह ॥

**के न संविद्रते वायोर्मेनाकाद्रिर्यथा सखा ।**

**यन्नादुपाह्वये प्रीतः संह्वयस्व विवक्षितम् ॥ १७ ॥**

क इत्यादि ॥ वायोर्मेनाकाद्रिर्यथा सखेति के न संविद्रते जानन्ति । वेत्तेः पू-  
र्ववदात्मनेपदम् । वेत्तेर्विभाषेति रुट् । तस्मात् प्रीतः सन् अहं यन्नादुपाह्वये भवन्तमा-  
ह्वयामि ततः संह्वयस्व कथय विवक्षितमभिप्रेतम् । निसमुपविभ्यो ह्व इत्यकर्त्रभिप्राये ल-  
ट्लोटोरात्मनेपदम् । ततोऽकर्मकादिति निवृत्तम् । सामान्ये न विधानम् ॥

**द्यामिवाह्वयमानन्तमवोचद्भूधरं कपिः ।**

**उपकुर्वन्तमत्यर्थं प्रकुर्वाणोऽनुजीविवत् ॥ १८ ॥**

द्यामित्यादि ॥ द्यामिवाकाशमिवाह्वयमानं महत्तया स्पर्द्धमानम् । स्पर्द्धायामाङ्कः  
इत्यात्मनेपदम् । अत्यर्थमुपकुर्वन्तं आतिथ्येन तमीदृशं भूधरमवोचत् । कपिः प्रकुर्वाणः  
सेवमानोऽनुजीविवत् भृत्यवत् । गन्धनेत्यादिना सेवने तङ् ॥

कुलभार्या प्रकुर्वाणमहं द्रष्टुं दशाननम् ।

यामि त्वरावान् शैलेन्द्र मा कस्यचिदुपस्कृथाः ॥ १९ ॥

कुलभार्यामित्यादि ॥ अहं दशाननं द्रष्टुं यामि । कुलभार्या प्रकुर्वाणं कुलना-  
रीमभिगच्छन्तम् । तस्यां सहसा प्रवर्तमानमित्यर्थः । साहसिक्ये तद् । त्वरावान् त्व-  
रायुक्तः । अतः शैलेन्द्र मा कस्यचिदशनपानादिकस्य उपस्कृथाः अतिशयवन्तं माका-  
र्षीरित्यर्थः । माङ्गि लुङ् । प्रतियत्ने तद् । तनादिभ्यस्तथासोरिति सिचो लुक् । उपात्प्र-  
तियत्न इति सुट् । कस्यचिदिति कृञ् : प्रतियत्न इति कर्मणि षष्ठी ॥

योऽपचक्रे वनात्सीतामधिचक्रे न यं हरिः ।

विकुर्वाणः स्वरानद्य बलं तस्य निहन्म्यहम् ॥ २० ॥

य इत्यादि ॥ यः सीतामपचक्रे अभिबभूव । अवक्षेपणे तद् । वनादिति वन-  
मुपगम्य । ल्यब्लोपे कर्मणि पञ्चमी । यं हरिरिन्द्रो नाधिचक्रे न प्रसेहे । अर्धेः प्रसहन  
इति तद् । तस्य बलं दशाननस्य सामर्थ्यम् । कीदृशं स्वरान् विकुर्वाणं विविधान्  
स्वरान् कुर्वाणम् । वेः शब्दकर्मण इति तद् । तस्य दशाननस्य बलं निहन्मि ॥

विकुर्वे नगरे तस्य पापस्याद्य रघुद्विषः ।

विनेष्ये वा प्रियान् प्राणानुदानेष्येऽथवा यशः ॥ २१ ॥

विकुर्वे इत्यादि ॥ तस्य रघुद्विषो रामशत्रोः पापस्य नगरे पुर्या अहमद्य वि-  
कुर्वे विविधं चेष्टे । अकर्मकाच्चेति तद् । तत्र विकुर्वाणो यदि वा प्रियानपि प्राणान्  
स्वाम्यर्थे विनेष्ये अपनेष्यामि । सम्माननेत्यादिना व्यये तद् । यतो धर्मादिषु विनि-  
योगो व्ययः । यशो वा उदानेष्ये ऊर्ध्वं नेष्यामि तस्यापकारकरणात् । अत्रोत्सङ्गने  
तद् । उत्सङ्गनमुत्क्षेपणम् ॥

विनेष्ये क्रोधमथवा क्रममाणोऽरिसंसदि ।

इत्युक्त्वा खे पराक्रंस्त तूर्णं सूनूर्नभस्वतः ॥ २२ ॥

विनेष्य इत्यादि ॥ यदि वा क्रोधमात्मनो विनेष्ये अपनेष्यामि । कर्तृस्थे चेति  
तद् । कर्तृस्थस्य क्रोधकर्मणोऽशरीरत्वात् अत्र व्ययो न सम्भवतीति । अरिसंसदि श-  
त्रुसभायां क्रममाणः अप्रतिबन्धेन प्रवर्तमानः । वृत्तिसर्गेत्यादिना वृत्तौ तद् । वृत्तिर-  
प्रतिबन्धः । इत्येवमुक्त्वा सूनूर्नभस्वतः वायोस्तनयः खे तूर्णं पराक्रंस्त शीघ्रमुत्सेहे । उप-  
पराभ्यामित्यनेन सर्गे तद् । सर्ग उत्साहः ॥

परीक्षितुमुपाक्रंस्त राक्षसी तस्य विक्रमम् ।

दिवमाक्रममाणेव केतुतारा भयप्रदा ॥ २३ ॥

परीत्यादि ॥ तस्य हनूमतो विक्रमं शौर्यं परीक्षितुं राक्षसी उपाक्रंस्त उत्सेहे । पूर्ववत्तद् । दिवमाक्रममाणेव यथा केतुः स्वर्भानुः तारा नभस्युद्गच्छति भयङ्करा । आ-  
ङ् उद्गमन इति तद् । तत्र हि ज्योतिरुद्गमन इत्युक्तम् । केतुतारायाश्च ज्योतिः स्व-  
भावत्वात् ॥

जले विक्रममाणाया हनूमान् शतयोजनम् ।

आस्यं प्रविश्य निरगादणूभूयाप्रचेतितः ॥ २४ ॥

जल इत्यादि ॥ विक्रममाणायाः पद्भ्यां विचरन्त्याः । वेः पादविहरण इति तद् । जलग्रहणात् गतिविशेषं दर्शयति । आस्यं शतयोजनं शतं योजनानि यस्य प्र-  
माणतः । तदणूभूय सूक्ष्मीभूय प्रविश्य निरगात् निर्गतः । उदरं विदार्येत्यर्थात् । अ-  
प्रचेतितः अविज्ञातः ॥

द्रष्टुं प्रक्रममाणोऽसौ सीतामम्भोनिधेस्तटम् ।

उपाक्रंस्ताकुलं घोरैः क्रममाणैर्निशाचरैः ॥ २५ ॥

द्रष्टुमित्यादि ॥ असौ हनूमान् सीतां द्रष्टुं प्रक्रममाणः आरभमाणः । आदिक-  
र्मणि यथा भोक्तुं प्रक्रमते इति । उदधेस्तटमुपाक्रंस्त गन्तुं प्रारब्धवानित्यर्थः । ततश्च  
प्रोपयोरादिकर्मणि समानार्थत्वात् प्रोपाभ्यां समार्थाभ्यामिति तद् । घोरैः रौद्रैः । नि-  
शाचरैराकुलं व्याप्तम् । तटं क्रममाणैः इतस्ततो गच्छद्भिः । अनुपसर्गाद्वेति तद् ॥

आत्मानमपजानानः शशमात्रोऽनयद्दिनम् ।

ज्ञास्ये रात्राविति प्राज्ञः प्रत्यज्ञास्त क्रियापटुः ॥ २६ ॥

आत्मानमित्यादि ॥ माकश्चिदद्राक्षीदिति तथाविधमात्मानं शरीरमवजानानः  
अपह्वानः । अपह्ववेज्ञ इति तद् । योहि शशमात्रो भूत्वा स्थितः तेन कथमात्मा  
लोके नापलपितः स्यात् । अनयद्दिनं अगमयद्दिवसम् । ज्ञास्ये रात्राविति प्रत्यज्ञास्त  
प्रतिज्ञातवानित्यर्थः । सम्प्रतिभ्यामनाध्यान इत्यात्मनेपदं लुडो भवति । आध्यानं चोत्क-  
ण्ठनम् । ज्ञास्ये इत्यकर्मकाच्चेत्यकर्मकक्रियावचनत्वादात्मनेपदम् । प्राज्ञः क्रियापटु-  
रिति बुद्धिकौशलं कर्मकौशलं च दर्शयति ॥

सञ्जानानान् परिहरन् रावणानुचरान् बहून् ।

लङ्कां समाविशद्रात्रौ वदमानोऽरिदुर्गमान् ॥ २७ ॥

सञ्ज्ञानानानित्यादि ॥ रावणस्यार्थेषु कार्येषु ये चरन्तीति चरेष्टः । तान् बहून् सञ्ज्ञानानान् चेतयतः परिहरन् । अनाध्याने तद् । रात्रौ लङ्कां सर्माविशत् प्रविष्टवान् । अरिदुर्गमां राक्षसदुर्गमाम् । वदमानो भासमानः । भासनोपसम्भाषेत्यादिना आत्मनेपदम् ॥

कश्चिन्नोपावदिष्टासौ केनचिद्व्यवदिष्ट न ।

शृण्वन्संप्रवदमानाद्रावणस्य गुणान् जनात् ॥ २८ ॥

कश्चिदित्यादि ॥ असौ प्रविष्टः सन् न कश्चिदुपावदिष्ट उपसान्त्वितवान् । उपसम्भाषायां तद् । केनचिद्व्यवदिष्टन न भाषितवान् । विमतौ तद् । विमतिर्नानामतिः । संशृण्वन् आकर्णयन् । जनात् प्रवदमानात् । सम्भूय भाषमाणात् । रावणस्य सम्बन्धिनो गुणान् । व्यक्तवाचामित्यात्मनेपदम् । जनानां व्यक्तवाक्त्वात् ॥

जल्पितोत्क्रुष्टसङ्गीतप्रनृत्तस्मितवल्गितैः ।

घोषस्थान्ववदिष्टेव लङ्का पूतक्रतोः पुरः ॥ २९ ॥

जल्पितेत्यादि ॥ पूतक्रतोऽिन्द्रस्य या पूः तस्या अमरावत्याः सम्बन्धिनो घोषस्थान्ववदिष्टेव लङ्का । अनुशब्दः सादृश्ये । सदृशं वादं कृतवती । तैर्जल्पितादिभिः । उभयत्रापि जल्पितादिघोषस्य तुल्यत्वात् । लङ्केति तत्स्थो जन उच्यते । तेन व्यक्तवाग्विषयत्वात् अनोरकर्मकादिति तद् । तत्र व्यक्तवाचामिति अनुवर्तते न समुच्चारण इति ॥

ऐद्विप्रवदमानैस्तां संयुक्तां ब्रह्मराक्षसैः ।

तथावगिरमाणैश्च पिशाचैर्मांसशोणितम् ॥ ३० ॥

ऐदित्यादि ॥ तां ब्रह्मराक्षसैः संयुक्तां हनूमानैत् जगाम । इणो लङ्ङि रूपम् । विप्रवदमानैः परस्परविरुद्धार्थाभिधायिभिः । विप्रलापात्मके व्यक्तवाचां समुच्चारणे विभाषा विप्रलाप इति तद् । तथा पिशाचैर्मांसशोणितमवगिरमाणैः भक्षयद्भिः संयुक्तां गिरतेरभ्यवहारार्थत्वादवाद्वा इति तद् । मांसशोणितमिति ज्ञातिरप्राणिनामित्येकवद्भावः ॥

यथास्वं सङ्गिरन्ते स्म गोष्ठीषु स्वामिनो गुणान् ।

पानशौण्डाः पथः क्षीबा वृन्दैरुदचरन्त च ॥ ३१ ॥

यथास्वमित्यादि ॥ ब्रह्मराक्षसाः पिशाचाश्च यथास्वमात्मीयस्य स्वामिनो गुणान् गोष्ठीषु गोष्ठीमध्ये सङ्गिरन्ते स्म अभ्युपगतवन्तः । समः प्रतिज्ञान इति तद् ।

पानशौण्डाः पानासक्ताः क्षीबा मत्ताः सन्तः पथो मार्गानुदचरन्त उत्क्रम्य गच्छन्ति स्म । उदश्चरः सकर्मकादिति तङ् । वृन्दैरिति सम्भूयेत्यर्थः ॥

**यानैः समचरन्तान्ये कुञ्जराश्वरथादिभिः ।**

**संप्रायच्छन्त बन्दीभिरन्ये पुष्पफलं शुभम् ॥ ३२ ॥**

यानैरित्यादि ॥ अन्ये यानैः कुञ्जरादिभिः समचरन्त सञ्चरन्ते स्म । समस्तृ-  
तीयायुक्तादिति तङ् । अन्ये बन्दीभिरानीताभिः । सम्प्रदाने तृतीया । अशिष्टव्यव-  
हारे तृतीया चतुर्थ्यर्थे भवतीति वचनाद्बन्दीभ्य इत्यर्थः । पुष्पफलं शोभनं सम्प्रायच्छन्त  
ददति स्म । दाणश्च सा चेच्चतुर्थ्यर्थे इति तङ् । पुष्पफलमिति जातेरेकवद्भावः ॥

**कोपात्काश्चित्प्रियैः प्रत्तमुपायंसत नासवम् ।**

**प्रेम जिज्ञासमानाभ्यस्ताभ्योऽशप्सत कामिनः ॥ ३३ ॥**

कोपादित्यादि ॥ काश्चित् स्त्रियः कोपात् अन्यस्त्रीगमनजनितात् आसवं म-  
द्यविशेषं नोपायंसत न स्वीकृतवत्यः । विभाषोपयमन इत्यकित्त्वपक्षे रूपम् । उपायमः  
स्वीकरण इति तङ् । पाणिग्रहणपूर्वस्य स्वीकरणस्य तत्र स्थितत्वादौपचारिकमत्र स्वी-  
करणं द्रष्टव्यम् । समुदाङ्भ्यो यमो ग्रन्थ इति वा तङ् । उदाङ्पूर्वस्य यम आदाना-  
र्थत्वात् । अवसरप्राप्तं तु सूत्रद्वयमुदाहृतं स्यात् । प्रियैः प्रत्तं दत्तम् । अत्र उपसर्गात्तः ।  
प्रेम जिज्ञासमानाभ्यः किमस्मासु प्रेमास्ति वा न वेति कृतकोपप्रकाशेन ज्ञातुमिच्छ-  
न्तीभ्यः । ज्ञाश्रुस्मृदृशां सन इति तङ् । ताभ्यो योषिद्भ्यः । कामिनः अशप्सत न मे  
त्वदन्या प्रियास्तीति तदीयशरीरस्पर्शनेन शपथंचक्रुः । शप उपालम्भने इत्यात्मनेपदम् ।  
वाचा उपलम्भनं शरीरस्पर्शनम् । श्लाघन्हुडित्यादिना सम्प्रदानसंज्ञायां चतुर्थी । ता-  
सां ज्ञापयितुमिष्यमाणत्वात् ॥

**प्रादिदृक्षत नो नृत्यं नाशुश्रूषत गायनान् ।**

**रामं सुस्मूर्षमाणोऽसौ कपिर्विरहदुःखितम् ॥ ३४ ॥**

प्रादिदृक्षतेत्यादि ॥ असौ कपिल्लङ्कायां नो नृत्यं प्रादिदृक्षत । गायनान्  
गायकान् । गस्थकन् प्युट् च । नाशुश्रूषत न श्रोतुमिष्टवान् । किमिति रामं विरहदुःखितं  
सुस्मूर्षमाणः स्मर्तुमिच्छन् । सन्नन्तेभ्यः पूर्ववदात्मनेपदम् । अज्जननगमां सनीति दीर्घ-  
त्वम् । उदोष्ट्यपूर्वस्येत्युत्वम् ॥

**अनुजिज्ञासते वाथ लङ्कादर्शनमिन्दुना ।**

**तमोपहविमुक्तांशु पूर्वस्थां दिश्युदैयत ॥ ३५ ॥**

अन्वित्यादि ॥ अथैतस्मिन् प्रस्तावे इन्दुना चन्द्रेण उदैयत उदितम् । इणो भा-  
वे लङि रूपम् । पूर्वस्यां दिशीति पूर्णेनेति दर्शयति । दृश्यते यत् दर्शनं रूपम् । लङ्का-  
या रूपमनुजिज्ञासतेव । पूर्वेण प्राप्तस्यात्मनेपदस्य नानोर्ज्ञ इति प्रतिषेधः । तमोपहास्तमो-  
विध्वंसमानाः विमुक्ताः प्रेरिता अंशवो यस्मिन् उदय इति ॥

**आशुश्रूषन् स मैथिल्या वार्ता हर्म्येषु रक्षसाम् ॥**

**शीयमानान्धकारेषु समचारीदशङ्कितः ॥ ३६ ॥**

आशुश्रूषन्नित्यादि ॥ स कपिमैथिल्याः सीताया वार्तामाशुश्रूषन् श्रोतुमिच्छन् ।  
प्रत्याङ्भ्यां श्रुव इत्यात्मनेपदप्रतिषेधः । रक्षसां हर्म्येषु गृहेषु । समचारीत् संक्रान्तवा-  
न् । अतो लरान्तस्येति वृद्धिः । शीयमानान्धकारेषु अपगच्छत्तमःसु । शदू शातने । श-  
देः शित इति तङ् । पात्रेति शीयादेशः । अशङ्कितः शङ्कारहितः ॥ ३६ ॥

**शतसाहस्रमारक्षं मध्यगं रक्षसां कपिः ॥**

**ददर्श यं कृतान्तोऽपि म्रियेतासाद्य भीषणम् ॥ ३७ ॥**

शतेत्यादि ॥ मध्यमं मध्यप्रकोष्ठगतं आरक्षं गोपकं शतसाहस्रं रक्षसां लक्षमा-  
त्रं ददर्श विलोकितवान् । शतसहस्रं परिमाणमस्येति प्राग्वते. संख्यापूर्वपदानां तद-  
न्तग्रहणमलुकीति वचनात् । शतमानविशतिकेत्यादिना अणि संख्यायाः संवत्सरेत्युत्त-  
रपदवृद्धिः । भीषणं भयानकं आसाद्य प्राप्य । कृतान्तोऽपि यमोऽपि । म्रियेत प्राणान्  
सन्त्यजेत् । म्रियतेर्लुङ्लिङोश्चेति तङ् । तत्र हि शित इत्यनुवर्तते ॥ ३७ ॥

**अध्यासिसिषमाणोऽथ वियन्मध्यं निशाकरे ॥**

**कासाञ्चक्रे पुरी सौधैरतीवोद्भासिभिः सितैः ॥ ३८ ॥**

अधीत्यादि ॥ अथ निशाकरे चन्द्रमसि वियन्मध्यं अध्यासितुमारोढुमिच्छति  
सति । पूर्ववत्सन इत्यात्मनेपदम् । आस्तेरनुदात्तेत्त्वमात्मनेपदनिमित्तम् । तेनैव सन्न-  
न्तादपि भवति । अत्र सनि इटि कृते अजादेर्द्वितीयस्येति द्विर्वचनम् । पुरी लङ्का का-  
साञ्चक्रे शोभतेस्म । सौधैः सौधानां ज्योत्स्नया चोद्भास्यमानत्वात् । आम्प्रत्ययवदिति तङ् ॥

**इन्दुं चषकसंक्रान्तमुपायुङ्क्त यथामृतम् ॥**

**प्रयुञ्जानः प्रिया वाचः समाजानुरतो जनः ॥ ३९ ॥**

इन्दुमित्यादि ॥ एवं शोभितायां लङ्कायां समाजानुरतः पानगोष्ठीरतो जर्भः चष-  
कसंक्रान्तं मद्यभाजने प्रतिबिम्बेन संक्रान्तमिन्दुमुपायुङ्क्त उपभुक्तवान् । प्रतिबिम्बवाव-  
च्छिन्नस्य मद्यस्योपलक्ष्यमाणत्वादेवमुक्तम् । यथाऽमृतं अमृतमिव । प्रिया अनुकूला  
वाचः प्रयुञ्जानः अभिदधानः । प्रोपाभ्यामिति तङ् ॥

संक्षुण्वान इवोत्कण्ठामुपाभुङ्क्त सुरामलम् ।

ज्योत्स्नायां विगलन्मानस्तरुणो रक्षसां गणः ॥ ४० ॥

संक्षुण्वान इत्यादि ॥ रक्षसां तरुणो गणः उत्कण्ठां प्रियासु संस्मरणं सं-  
क्षुण्वान इव समुत्तेजघन्निव । समः क्षुण्व इति तङ् । ज्योत्स्नायां सुरां अलम्पर्याप्तमु-  
पाभुङ्क्त अभ्याहृतवान् । भुजोऽनवन इति तङ् । विगलन्मानः ॥

मध्वपाययत स्वच्छं सोत्पलं दयितान्तिके ।

आत्मानं सुरताभोगविश्रम्भोत्पादनं मुहुः ॥ ४१ ॥

मध्वित्यादि ॥ कीदृशं मधु स्वच्छत्वात् सोत्पलतया सुरभित्वात् शोभनं जातं  
यतः स्वयमात्मानं मुहुरपाययत पायितवत् । णेरणाविति तङ् । दयितान्तिके दयितस्य  
समीपे । सुरताभोगः सुरतविमर्दः । तत्र विश्रम्भः तस्योत्पादनं जनकम् । उत्पादयती-  
ति कृत्यल्युटो बहुलमिति कर्तरि ल्युट् ॥

अभीषयन्त ये शक्रं राक्षसा रणपण्डिताः ।

अविस्मापयमानस्तान् कपिराटीद्रुहाद्रुहम् ॥ ४२ ॥

अभीषयन्तेत्यादि ॥ एवं रक्षःसु यथायथं चेष्टमानेषु ये राक्षसा रणपण्डि-  
ताः संग्रामविज्ञाः शक्रमभीषयन्त भीषितवन्तः । भीःस्म्योर्हेतुभय इति तङ् । भियो हे-  
तुभये षुक् । भयग्रहणमुपलक्षणं तेन स्मयतेरपि भवति । तानसौ कपिरविस्माप-  
यमानः विस्मयमकारयन् । नित्यं स्मयतेरित्यात्वम् । गृहाद्रुहमाटीत् गतवान् । लु-  
ङि रूपम् ॥

सीतां दिदृक्षुः प्रच्छन्नः सोऽगर्धयत राक्षसान् ।

अवञ्चयत मायाश्च स्वमायाभिर्नरद्विषाम् ॥ ४३ ॥

सीतामित्यादि ॥ स कपिः सीतां दिदृक्षुः सीतां द्रष्टुमिच्छुः प्रच्छन्नः राक्षसा-  
नगर्धयत व्यामोहयत् । स्वमायाभिश्च नरद्विषां मायाश्च अवञ्चयत अतिसंहितवान् ।  
गृधिवश्योः प्रलम्भन इति तङ् ॥

अपलापयमानस्य शत्रून्स्तस्याभवन्मतिः ।

मिथ्या कारयते चारैर्घोषिणां राक्षसाधिपः ॥ ४४ ॥

अपेत्यादि ॥ तस्य कपेः शत्रून् राक्षसान् अपलापयमानस्य न्यकुर्वतः । विभा-  
षा लीयतेरित्यात्वे लियः सम्मानेत्यादिना शालिनीकरणे न्यग्भावने आत्मनेपदम् । म-



तिरभवत् । कीदृशीत्याह । मिथ्याकारयत इति । अयं\* राक्षसाधिपतिश्चारैर्दण्डवाहकैः  
यां घोषणां पुनः पुनः कारयति जागृत जागृतेति तां मिथ्या कारयते धेनाहमवि-  
ज्ञात एव प्रविष्टः । मिथ्योपपदान् कृञोऽभ्यास इति तद् । अभ्यासश्च पुनः पुनः  
करणम् ॥

**गूहमानः स्वमाहात्म्यमटित्वा मन्त्रिसंसदः ।**

**नृभ्योऽपवादमानस्य रावणस्य गृहं ययौ ॥ ४५ ॥**

गूहमान इत्यादि ॥ स्वमाहात्म्यं स्वपराक्रमं गूहमानः आवृण्वन् । ऊदुपधा-  
या गोह इत्यूच्वम् । स्वरितञित इति तद् । अटित्वा मन्त्रिसंसदः शुकसारणादिगृहा-  
णि गत्वा रावणस्य गृहं ययौ । कीदृशस्य नृभ्योऽपवादमानस्य कुप्यतः असूयतो वा ।  
अपाद्द इति तद् । नृभ्य इति क्रुधद्रुहेति सम्प्रदानसंज्ञायां चतुर्थी ॥

कीदृशं गृहमित्याह ॥

**दिशो द्योतयमानाभिर्दिव्यनारीभिराकुलम् ।**

**श्रियमायच्छमानाभिरुत्तमाभिरनुत्तमाम् ॥ ४६ ॥**

दिश इत्यादि ॥ दिशः द्योतयमानाभिः भासयमानाभिः । णिचश्चेति तद् ।  
दिव्यनारीभिः उत्तमाभिः प्रधाननायिकाभिराकुलं व्याप्तम् । श्रियमनुत्तमामतिशयवती  
आयच्छमानाभिः स्वीकुर्वाणाभिः । समुदाङ्भ्य इति तद् ॥

**नित्यमुद्यच्छमानाभिः स्मरसम्भोगकर्मसु ।**

**जानानाभिरलं लीलाकिलकिञ्चितविभ्रमान् ॥ ४७ ॥**

नित्यमित्यादि ॥ स्मरसम्भोगकर्मसु कामोपभोगक्रियासु । नित्यमुद्यच्छमाना-  
भिः उत्सहमानाभिः । लीला जानानाभिः । अनुपसर्गाङ्गः इति तद् । पूर्ववत्तद् । ली-  
लाः स्त्रीणां शृङ्गारचेष्टाविशेषाः । तथा चोक्तम् । विलासलीलाः किलकिञ्चितानि विव्वो-  
कमोद्वायितविभ्रमाणि । विच्छिन्नमाकुट्टिमितेक्षितानि योज्यानि तज्ज्ञैः सुकुमारनृत्त इति ।  
लक्षणं चैषां नृत्यशास्त्रे ॥

**स्वं कर्म कारयन्नास्ते निश्चिन्तो या झषध्वजः ।**

**स्वार्थं कारयमाणाभिर्यूनो मदविमोहितान् ॥ ४८ ॥**

स्वमित्यादि ॥ स्वमात्मीयं मोहनादिकर्म दिव्यनारीः कारयन् अनुष्ठापयन् एष  
झषध्वजः कामदेवः निश्चिन्त आस्ते । ताभिराकुलमिति योज्यम् । हृक्रोरन्यतरस्यामिति  
द्विकर्मकता । यूनः स्वार्थं स्वप्रयोजनं मैथुनाख्यं कारयमाणाभिः आकुलम् । ताम्

हनूमानिति वक्ष्यमाणेन सम्बन्धः । कीदृशान् मदविमोहितान् मधुपानमदपरवशान् ताभिः ॥

कीदृशीभिरित्याह ॥

कान्तिं स्वां वहमानाभिर्यजन्तीभिः स्वविग्रहान् ।  
नेत्रैरिव पिबन्तीभिः पश्यतां चित्तसंहतीः ॥ ४९ ॥

कान्तिमित्यादि ॥ स्वां कान्तिं शोभां वहमानाभिः यजन्तीभिः । स्वविग्रहान् ददतीभिः कामिभ्यः । तत्र स्वं कर्मेति णिचञ्चेत्यस्य विषयः । कान्तिं स्वां स्वविग्रहानिति स्वरितेत इत्यस्य विषयः । विभाषोपपदेन प्रतीयमान इति विभाषा आत्मनेपदम् ॥ इत्यात्मनेपदाधिकारः ॥ शेषभ्रूतत्वात् परस्मैपदविधानमाह । नेत्रैरिति । पश्यतां चित्तसंहतीः चित्तसन्दोहान् पिबन्तीभिरिव गृह्णन्तीभिरिव । शेषात्कर्तरि परस्मैपदम् ॥

तां हनूमान् पराकुर्वन्नगमत् पुष्पकं प्रति ।  
विमानं मन्दरस्याद्रेरनुकुर्वदिव श्रियम् ॥ ५० ॥

ता इत्यादि ॥ ता दिव्यनारीः पराकुर्वन्नपक्षिपन् अगमत् । पुष्पकं प्रति पुष्पकविमानं प्रति । येन पुष्पकविमानेन जगाम । कीदृशं मन्दरस्याद्रेः श्रियमनुकुर्वदिव । अनुपराभ्यां कृञः कर्त्रभिप्राये चात्मनेपदस्य प्राप्तत्वात् ॥

तस्मिन् कैलाससङ्काशं शिरःशृङ्गं भुजद्रुमम् ।  
अभिक्षिपन्तमैक्षिष्ट रावणं पर्वतश्रियम् ॥ ५१ ॥

तस्मिन्नित्यादि ॥ तस्मिन् विमाने रावणमैक्षिष्ट । कैलाससङ्काशं कैलासतुल्यम् । शिरःशृङ्गं शिरांसि शृङ्गाणीव यस्य । भुजद्रुमं भुजा द्रुमा इव यस्य । तं पर्वतस्य श्रियोऽभिक्षिपन्तं अभिभवन्तम् । अभिप्रत्यतिभ्यः क्षिप इति परस्मैपदम् । तस्य स्वरितेत्त्वात् कर्त्रभिप्राय आत्मनेपदं प्राप्तम् ॥

प्रवहन्तं सदामोदं सुप्तं परिजनान्वितम् ।  
मघोने परिमृष्यन्तमारमन्तं परं स्मरे ॥ ५२ ॥

प्रवहन्तमित्यादि ॥ सदामोदं कस्तूरिकादिपरिमलं प्रवहन्तम् । प्राद्वह इति परस्मैपदं स्वरितेत्त्वात् । सुप्तं शयने संविष्टम् । परिजनान्वितं पारिपार्श्विकाधिष्ठितम् । मघोने इन्द्राय परिमृष्यन्तं असूयन्तम् । परेर्मृष इति परस्मैपदं मृषेः स्वरितेत्त्वात् । क्रुधद्-

हेति सम्प्रदानसंज्ञायां चतुर्थी । स्मरे कामे परमत्यर्थं आरमन्तं सक्तिं कुर्वाणम् ।  
व्याङ्परिभ्यो रम इति परस्मैपदम् । रमेरनुदात्तेत्त्वात् ॥

**व्यरमत् प्रधनाद्यस्मात् परित्रस्तः सहस्रदृक् ।**

**क्षणं पर्यरमत्तस्य दर्शनान्मारुतात्मजः ॥ ५३ ॥**

व्यरमदित्यादि ॥ यस्माद्रावणात् सहस्रदृग्निद्रः परित्रस्तः । भीत्रार्थानामित्य-  
पादाने पञ्चमी । प्रधनात् युद्धात् व्यरमत् । उपरतव्यापारोऽभूत् । व्याङ्परिभ्यो रम  
इति परस्मैपदम् । जुगुप्साविरामप्रमादार्थानामपादाने पञ्चमी । तस्य दर्शनान्मारु-  
तात्मजः हनूमान् क्षणं पर्यरमत् तुष्टिमानभवदित्यर्थः । साधु रावणेति । पूर्ववल्लडः  
परस्मैपदम् ॥

**उपारंसीच्च संपश्यन् वानरस्तं चिकीर्षितात् ।**

**रम्यं मेरुमिवाधूतकाननं श्वसनोर्मिभिः ॥ ५४ ॥**

उपेत्यादि ॥ तं रावणं पश्यन् वानरः चिकीर्षितात्कर्तुमिष्टात् सीतान्वेषणा-  
दुपारंसीत् निवृत्तः । उपाञ्चेत्यधिकृत्य विभाषाकर्मकादिति लुङ्ः परस्मैपदम् । तस्य  
मेरोरिव रम्यत्वात् यदाह मेरुमिव । श्वसनोर्मिभिः वातसमूहैः । आधूतकाननं प्रचलि-  
तवनं मेरुम् । तथा श्वसितकल्लोलैः आधूतानि शिरांस्याननानि च यस्येति ॥

**दृष्ट्वा दयितया साकं रहीभूतं दशाननम् ।**

**नात्र सीतेत्युपारंस्त दुर्मना वायुसम्भवः ॥ ५५ ॥**

दृष्टेत्यादि ॥ रहीभूतं विजनस्थं दशाननम् । अरुर्मनश्चक्षुरित्यादिना च्चवौ स-  
लोपः । दयितया साकं दृष्ट्वा नात्र सीतेति कृत्वा उपारंस्त विमना निवर्तते स्म । वि-  
भाषाकर्मकादिति तङ् । वायुसम्भवो हनूमान् ॥

**ततः प्राकारमारोहत् क्षपाटानविबोधयन् ।**

**नायोधयत् समर्थोऽपि सीतादर्शनलालसः ॥ ५६ ॥**

तत इत्यादि ॥ तत उत्तरकालं प्राकारमारोहत् आरूढवान् । क्षपाटान् राक्ष-  
सान् अविबोधयन् अचेतयन् । णिचञ्चेत्यात्मनेपदे प्राप्ते बुधयुधेत्यादिना वा लट्ः पर-  
स्मैपदम् । बुधेरणौ सकर्मकस्य चित्तवत्कर्तृकत्वात् हनूमतश्चित्तवत्त्वात् । तत्र ह्यकर्मका ये  
तेषामचित्तवत्कर्तृत्वार्थमुपादानमित्युक्तम् । तान्नायोधयत् समर्थोऽपि न संग्रामितवान् ।  
यतः सीतादर्शनलम्पटः । अणावकर्मकादित्यनेन उभयत्रापि लङ्ः परस्मैपदम् । युधेरेक-  
स्थाचित्तवत्कर्तृकत्वात् ॥

अध्यासीद्राघवस्याहं नाशयेयं कथं शुचम् ।

वैदेह्या जनयेयं वा कथमानन्दमुत्तमम् ॥ ५७ ॥

अध्यासीदित्यादि ॥ राघवस्याहं कथं केन प्रकारेण शुचं शोकं नाशयेयम् । कथं वा वैदेह्याः सीताया आनन्दं जनयेयमिति हनूमानध्यासीत् चिन्तितवान् । ध्यै-चिन्तायामित्यस्य लुङ्ङि रूपम् । नशिजन्योरकर्मकत्वात् अणावित्यनेन लिङ्ङः परस्मैपद-म् । न बुधेत्यादिना जनिजृषित्यादिना जनेर्मित्संज्ञायां ह्रस्वत्वम् ॥

दृष्ट्वा राघवकान्तां तां द्रावयिष्यामि राक्षसान् ।

तस्या हि दर्शनात्पूर्वं विक्रमः कार्यनाशकृत् ॥ ५८ ॥

दृष्ट्वेत्यादि ॥ इयमसाविति राघवस्य कान्तां दृष्ट्वा द्रावयिष्यामि राक्षसान् पला-ययिष्यामि । अत्र अणावित्यनेन न बुधेत्यादिना तस्याकर्मकस्य चित्तवत्कर्तृकत्वात् । हि यस्मात् तस्याः सीताया दर्शनात्पूर्वं विक्रमः कार्यस्य सीतादर्शनरूपस्य नाशकृत् ॥

चिन्तयन्नित्थमुत्तुङ्गैः प्रावयन्तीं दिवं वनैः ।

अशोकवनिकामारादपश्यत् स्तवकाचिताम् ॥ ५९ ॥

चिन्तयन्नित्यादि ॥ इत्थं पूर्वोक्तप्रकारेण चिन्तयन्नारात्समीपे अशोकवनिकामप-श्यत् । उत्तुङ्गैरुच्चैर्वनैर्दिवमाकाशं प्रावयन्तीं व्याप्नुवानाम् । बुधयुधेत्यादिना तिप् । प्र-वतेरकर्मकस्याचित्तवत्कर्तृकत्वात् । अशोकवनिकायाश्चाचित्तवतीत्वान् । स्तवकाचिता अशोकपुष्पस्तवकैः च्छन्नाम् ॥

तां प्राविशत् कपिव्याघ्रस्तरूनचलयन् शनैः ।

अत्रासयन् वनशयान् सुप्तान् शाखासु पक्षिणः ॥ ६० ॥

तामित्यादि ॥ तामशोकवनिकां कपिव्याघ्रः कपिव्याघ्र इव शनैर्मन्दं प्राविश-त् । तरूनचलयन् अकम्पयन् । चलेरकर्मकत्वाच्चित्तवत्कर्तृकादणावित्यनेन च लटः प-रस्मैपदं न निगरणेत्यादिना तद्धि तत्र सकर्मकार्थं अचित्तवत्कर्तृकार्थं चेत्युक्तम् । वनश-यान् पक्षिणः शाखासु सुप्तान् अत्रासयन् । अणावित्यनेन परस्मैपदम् । वने शेरत इति अधिकरणे शेतेरित्यच् । शयवासिष्वित्यादिना सप्तम्या विभाषा अलुक् ॥

अवाद्वायुः शनैर्यस्यां लतां नर्तयमानवत् ।

नायासयन्त सन्त्रस्ता ऋतवोऽन्योन्यसम्पदः ॥ ६१ ॥

अवादित्यादि ॥ यस्यामशोकवनिकायां वायुर्वातः शनैर्मन्दमवात् वाति स्म ।

तामाटेति वक्ष्यमाणेन सम्बन्धः । लतां नर्तयमानवत् नृत्यमिव कारयन् । नृतिञ्चलने वर्तते ततश्च निगरणेत्यादिना परस्मैपदं प्राप्तं न पादमीत्यादिना प्रतिषिद्धम् । ऋतवोऽन्योन्यसम्पदं परस्परस्य विभूतिं नायासयन्त नोपपीडयन्ति स्म सन्त्रस्ता रावणात् । आङ्पूर्वाद्यसेः चित्तवत्कर्तृकत्वात् अणावित्यादिना परस्मैपदं प्राप्तं न पादमीत्यादिना प्रतिषिद्धम् ॥

**ज्योत्स्नामृतं शशी यस्यां वापीर्विकसितोत्पलाः ।**

**अपाययत सम्पूर्णः सदा दशमुखाज्ञया ॥ ६२ ॥**

ज्योत्स्नेत्यादि ॥ यस्यां रावणाज्ञया शशी सदा संपूर्णः सन् ज्योत्स्नामृतं वापीरपाययत पायितवान् । निगरणार्थत्वात्तपि प्राप्ते न पादमीत्यादिना प्रतिषिद्धे णिचश्चेति तद्ध् ॥

**प्रादमयन्त पुष्पेषुं यस्यां बन्धः समाहृताः ।**

**परिमोहयमाणाभी राक्षसीभिः समावृताः ॥ ६३ ॥**

प्रादमयन्तेत्यादि ॥ यस्यां बन्धः समाहृताः समानीताः पुष्पेषुं कामं प्रादमयन्त शमितवत्यः तन्मतस्याचरणान् । कीदृश्यः परिमोहयमाणाभिः व्यामोहयन्तीभिः राक्षसीभिः परिवृताः । दमिपरिमुह्योः अणावित्यादिना प्राप्तस्य परस्मैपदस्य न पादमीत्यादिना प्रतिषेधे णिचश्चेत्यात्मनेपदम् ॥

**यस्यां वासयते सीतां केवलं स्म रिपुः स्मरात् ।**

**न त्वरोचयतात्मानं चतुरो वृद्धिमानपि ॥ ६४ ॥**

यस्यामित्यादि ॥ रिपुर्दशाननः स्मरात् कामाद्वेतोः केवलं निष्फलं यस्यां सीतां वासयते स्म वासितवान् । न त्वरोचयत आत्मानं नैवात्मानमुपरोचितवान् । चतुरोऽपि योषिदाराधनकुशलोऽपि । वृद्धिमानपि सम्पद्युक्तोऽपि । रोचिवास्योरणावित्यादिना प्राप्तस्यापि च परस्मैपदस्य न पादमीति प्रतिषेधे णिचश्चेति तद्ध् ॥

**मन्दायमानगमनो हरितायत्तरुं कपिः ।**

**द्रुमैः शकशकायद्भिर्मारुतेनाट सर्वतः ॥ ६५ ॥**

मन्देत्यादि ॥ कपिः सर्वतः सर्वत्र तामाट विजहार । यत्तदोर्नित्यसम्बन्धात्तामिति गम्यते । मन्दायमानगमनः मन्दीभवद्गमनः । कीदृशी हरितायत्तरुं शाद्वलीभवद्द्रुक्षाम् । अप्राणिजातेश्चेत्यूङ् । द्रुमैरुपलक्षिताम् । कीदृशैः शकशकायद्भिः । शकस्वभावैः शकीभवद्भिः । केन मारुतेन । अत्रामन्दं मन्दं भवति अहरिता हरिता भव-

न्तीति लोहितादित्वात् क्यष् । अशकाः शका भवन्तीति वाक्ये अव्यक्तानुकरणादिति  
डाच् । तस्मिन्विषयभूते डाचि बहुलं द्वे भवतः । नित्यमाग्नेडिते डाचीति पररूप-  
त्वम् । डाजन्तात् शकशकाशब्दात् क्यष् । वाक्यष इति परस्मैपदं आत्मनेपदं च ॥

**अस्यन्दन्निन्दुमणयो व्यरुचन् कुमुदाकराः ।**

**अलोठिषत वातेन प्रकीर्णाः स्तवकोच्चयाः ॥ ६६ ॥**

अस्यन्दन्नित्यादि ॥ चन्द्रोदयादिन्दुमणयः अस्यन्दन् स्यन्दन्ते स्म । तामा-  
टेति योज्जम् । व्यरुचन् कुमुदाकराः विराजितवन्तः । स्तवकोच्चयाः गुच्छराशयः । वातेन  
प्रकीर्णाः इतस्ततो विक्षिप्ताः सन्तः अलोठिषत लुठन्ते स्म । सर्वत्र द्युञ्चो लुडीति वि-  
भाषा परस्मैपदम् । द्युतादयश्च कृपूपर्यन्ताः ॥

**सीतान्तिके विवृत्सन्तं वर्त्स्यत्सिद्धिं प्लवङ्गमम् ।**

**पतत्रिणः शुभा मन्द्रमानुवानास्त्वजिह्वदन् ॥ ६७ ॥**

सीतेत्यादि ॥ सीतासमीपे विवृत्सन्तं वर्तितुमिच्छन्तं प्लवङ्गमं वर्त्स्यत्सिद्धिं  
वर्त्स्यन्ती भविष्यन्ती सिद्धिः सीतादर्शनलक्षणा यस्य । वृद्ध्यः स्यसनोरिति विभाषा ति-  
प् । तं पक्षिणः शुभाः प्रशस्ता अजिह्वदन् सुखयन्ति स्म । णिचि लुडि चडि रूपम् ।  
कीदृशाः मन्द्रं गम्भीरं मधुरमानुवाना वाश्यमानाः । आडि नुपृच्छयोरुपसंख्यानमिति  
तड् । णुस्तुतावित्यादादिकस्य परस्मैपदित्वात् ॥

**वर्तिष्यमाणमात्मानं सीता पत्युरिवान्तिके ।**

**उदपश्यत्तदा तथ्यैर्निमित्तैरिष्टदर्शनैः ॥ ६८ ॥**

वर्तिष्यमाणमित्यादि ॥ सीतापि तदा तस्मिन् काले पत्यूरामस्यान्तिके आ-  
त्मानं वर्तिष्यमाणमिव उदपश्यत् उत्प्रेक्षते स्म । वृद्ध्यः स्यसनोरिति विभाषावचनात्तड् ।  
निमित्तैश्चक्षुःस्पन्दनादिभिः । तथ्यैरविसंवादिभिः । इष्टदर्शनैः इष्टार्थप्रकाशकैः । दर्श-  
नमिति कृत्यल्युटो बहुलमिति कर्तरि ल्युट् ॥

**निरवत्स्यन्न चेद्वार्ता सीताया वितथैव नः ।**

**अकल्पस्यदुद्यतिः सर्वा हनूमानित्यचिन्तयत् ॥ ६९ ॥**

**आत्मनेपदाधिकारः ।**

निरवत्स्यन्नित्यादि ॥ चेदिति यद्यर्थे । यदि सीताया वार्ता न निरवत्स्यत्  
नेर्वृति नायास्यत् तदा वृथैव निष्फलैव नोऽस्माकमुद्यतिः सर्वा । अयमुद्यमः समुद्र-  
रङ्गनादिकः । अकल्पस्यत् अभविष्यत् । इत्येवं हनूमानचिन्तयत् । क्रियातिपत्तौ लृङ् ।

तत्र निरवत्स्यदिति वृद्धयः स्यसनोरिति विभाषापरस्मैपदम् । अकल्पस्यदितिलुटि चकृप  
इति चकारात् स्यसनोरपि भवति विभाषापरस्मैपदम् । उद्यतिरिति यमेः स्त्रियां क्तिन् ।  
अनुदात्तेत्यादिना अनुनासिकलोपः ॥ इत्यात्मनेपदाधिकारः ॥

इतः प्रभृति कारकमधिकृत्याह ॥

वृक्षावृक्षं परिक्रामन् रावणाद्विभ्यतीं भृशम् ।

शत्रोस्त्राणमपश्यन्तीमदृश्यो जनकात्मजाम् ॥ ७० ॥

वृक्षादित्यादि ॥ तां जनकात्मजां सीतां स कपिकुञ्जरोऽपश्यदिति वक्ष्यमाणेन  
सम्बन्धः । वृक्षात् वृक्षं परिक्रामन् गच्छन् । ध्रुवमपायेऽपादानमित्यपादानसंज्ञायां पञ्चमी ।  
रावणात् बिभ्यती भृशं वस्यन्ती अत्यर्थं शत्रो रावणाद्रक्षामपश्यतीं यतो भयन्ततः  
कुतो रक्षेति । भीत्रार्थानामित्यपादानसंज्ञा । अदृश्यः प्रच्छन्नो भूत्वा । ऋदुपधे-  
त्यादिना क्यप् ॥

तां पराजयमानां स प्रीते रक्ष्यां दशाननात् ॥

अन्तर्दधानां रक्षोभ्यो मलिनां म्लानमूर्द्धजाम् ॥ ७१ ॥

तामित्यादि ॥ प्रीतेः रावणसम्बन्धिन्याः पराजयमानां विमुखीभवन्तीम् । प-  
राजेरसोढ इत्यपादानत्वम् । असोढोऽर्थः प्रीतिः । रक्ष्यां दशाननात् रावणविषये स्वयं  
निवार्यप्रसराम् । वारणार्थानामीप्सित इत्यपादानत्वम् । प्रवृत्तिविघातलक्षणया रक्षणक्रि-  
यया आत्मसम्बन्धिन्या दशाननस्य व्याप्तुमभिप्रेतत्वात् । अन्तर्दधानां रक्षोभ्यः मा  
मां रक्षांसि द्राक्षुरिति । ततश्चान्तर्धौ येनादर्शनमित्यपादानसंज्ञा । अन्तर्धिनिमित्तं हि  
रक्षोभिरात्मनोदर्शनस्यानीप्सितत्वात् । मलिनां शरीरेण म्लानमूर्द्धजां मलिनकेशां बद्धवे-  
णीत्वात् ॥

रामादधीतसन्देशो वायोर्जातश्च्युतस्मिताम् ॥

प्रभवन्तीमिवादित्यादपश्यत् कपिकुञ्जरः ॥ ७२ ॥

रामादित्यादि ॥ सत्कृत्य अधीतसन्देशो गृहीतसन्देशः कपिकुञ्जरः । आख्या-  
तोपयोग इत्यपादानसंज्ञा । रामस्याख्यातृत्वात् । सावधानतया सन्देशग्रहणात् नियमपू-  
र्वकविद्यावत्सन्देशग्रहणम् । वायोर्जात इति जनिकर्तुरित्यपादानसंज्ञा । जन्यर्थस्य ज-  
न्मनः कर्ता हनूमान् तस्य वायुः प्रकृतिः कारणम् । च्युतस्मितां शोकाक्रान्तत्वात् ।  
प्रभवन्तीमिवादित्यात् । भुवः प्रभव इत्यनेन भवत्यर्थस्य सीतायाः कर्तृभूतायाः प्रथमत  
उपलभ्यमानत्वात् । अतः प्रभव आदित्यः तस्यास्तेजस्वित्वात् ॥

रोचमानः कुदृष्टिभ्यो रक्षोभ्यः प्रत्तवान् श्रियम् ॥

श्लाघमानः परस्त्रीभ्यस्तत्रागाद्राक्षसाधिपः ॥ ७३ ॥

रोचमान इत्यादि ॥ तत्र तस्यामशोकवनिकायां राक्षसाधिपो रावणः आगात् आगतः । रोचमानः कुदृष्टिभ्यः त्यक्तत्रयीधर्मत्वात् ये कुदृष्टयः कुबुद्धयः तान् स्वविषये स्पृहावर्तः कारयन्नित्यर्थः । रुच्यर्थानां प्रियमाण इति सम्प्रदानसंज्ञायां चतुर्थी । रुचेरभिलाषस्य तत्रावस्थानात् । कुदृष्टयः प्रियमाणा । रक्षोभ्यः श्रियं विभूति प्रत्तवान् । कर्मणा यमंभिप्रैतीति सम्प्रदानम् । ददातिक्रियया राक्षसानामभिप्रीयमाणत्वात् । श्लाघमानः परस्त्रीभ्यः युष्मद्विषयेऽस्माकं श्लाघेति परकलत्राणि ज्ञापयितुमेषयन् । श्लाघहुङ्कित्यादिना सम्प्रदानत्वम् । श्लाघया बहुमानेन ज्ञापयितुमिष्यमाणत्वात्तासाम् ॥

अशप्त निहुवानोऽसौ सीतायै स्मरमोहितः ॥

धारयन्निव चैतस्यै वसूनि प्रत्यपद्यत ॥ ७४ ॥

अशप्तेत्यादि ॥ सीतायै निहुवानः क्रौर्यादिकं न मेऽस्तीति सीतां ज्ञापयितुमेषयन्नित्यर्थः । तस्यै सीतायै अशप्यत् शपथं सीतां ज्ञापयितुमैषदित्यर्थः । किमित्येवमाह स्मरमोहितः । अत्र शपथापहृत्तिक्रियया सीतामाज्ञापयितुमिष्यमाणत्वात् पूर्ववत्सम्प्रदानसंज्ञा । किञ्चास्यै सीतायै स्वामिनीभूतायै वसूनि द्रव्याणि प्रत्यपद्यत अङ्गीकृतवान् । धारयन्निव गृहीतवित्त इव । अत्र धारेरुत्तमर्ण इति सीतायाः कयाचिदुत्तमर्णया तुल्यत्वात् ॥

तस्यै स्पृहयमाणोऽसौ बहु प्रियमभाषत ॥

सानुनीतिश्च सीतायै नाक्रुध्यन्नाप्यसूयत ॥ ७५ ॥

तस्या इत्यादि ॥ असौ राक्षसाधिपः स्पृहयमाणः सीतामामुमिच्छन् बहु प्रियमभाषत वक्ष्यमाणम् । स्पृहेरीप्सित इति स्पृहयतेः स्वार्थिकण्यन्तस्य प्रयोगे सीताया ईप्स्यमानत्वात् । सानुनीतिश्च सानुनयः सीतायै नाक्रुध्यत् तां प्रति कोपं न कृतवान् । नाप्यसूयत दोषाविष्करणलक्षणामसूयां न कृतवान् । क्रुध्यतिसूयत्योर्दिवादिकयोर्दुदात्तेर्ङितोर्लङि प्रयोगे क्रुधद्रुहेत्यादिना सम्प्रदानम् ॥

संक्रुध्यसि मृषा किं त्वं दिदृक्षुं मां मृगेक्षणे ॥

ईक्षितव्यं परस्त्रीभ्यः स्वधर्मो रक्षसामयम् ॥ ७६ ॥

संक्रुध्यसीत्यादि ॥ किं त्वं शुभाशुभे दिदृक्षुं द्रष्टुमिच्छुं मां हे मृगेक्षणे संक्रुध्यसि । क्रुधद्रुहोरुपस्पृष्टयोः कर्मसंज्ञा क्रुधेरुपसर्गेण युक्तत्वात् । कुतस्ते परिज्ञानं



यत्परस्त्रीषु शुभाशुभं निरूपयसि अन्यत्र दुष्टाशयत्वात् । अथ कथं मृषा संक्रुध्यामीति चेदाह । ईक्षितव्यं परस्त्रीभ्यः का शुभान शुभेति यदीक्षितव्यमीक्षणीयं तदेयं स्वधर्मो रक्षसाम् । राधीक्ष्योर्यस्य विप्रश्न इति सम्प्रदानसंज्ञा । यतः स्त्रीविषये विविधस्य प्रश्नस्य क्रियमाणत्वात् ॥

**शृण्वद्भ्यः प्रतिशृण्वन्ति मध्यमा भीरु नोत्तमाः ।**

**गृणद्भ्योऽनुगृणन्त्यन्ये कृतार्था नैव मद्विधाः ॥ ७७ ॥**

शृण्वद्भ्य इत्यादि ॥ अनेनात्मनः प्रभावं दर्शयति । शृण्वद्भ्यः प्रार्थयमानेभ्यः स्वामिन्निदं क्रियतामिति । मध्यमाः प्रभवः प्रतिशृण्वन्ति ओमित्युपगच्छन्ति । हे भीरु नोत्तमा मादृशाः । ते हि स्वातन्त्र्यात्स्वयमेव हितं प्रतिपद्यन्त इति भावः । प्रत्याङ्भ्यां श्रुवः पूर्वस्य कर्तेति सम्प्रदानसंज्ञा पूर्वस्याः प्रार्थनक्रियायाः प्रार्थयितुः कर्तृत्वात् । अन्ये प्रभवोऽकृतार्थाः अलब्धलाभाः गृणद्भ्यः अनुप्राह्यस्य भृत्यस्य कस्यचिन्न स्तुतिं कर्तृत्वात् । मन्त्रिभ्यः अनुगृणन्ति तान् प्रोत्साहयन्ति । अनुगृणीत अनुगृणीतेति ममानुगतौ भवतीति नैव मद्विधा अनुगृणन्ति कृतार्थत्वात् । गृणद् इत्यस्य प्रयोगे अनुप्रतिगृणञ्चेति सम्प्रदानसंज्ञा । गृणातेः स्तुतिक्रियापेक्षया कर्तृत्वात् ॥

**इच्छ स्नेहेन दीव्यन्ती विषयान् भुवनेश्वरम् ।**

**सम्भोगाय परिक्रीतः कर्तास्मि तव नाप्रियम् ॥ ७८ ॥**

इच्छेत्यादि ॥ ईदृशं पूजितं भुवनेश्वरं त्रिलोकविजयिनमिच्छ अङ्गीकरु । आत्मानमुद्दिश्य स्नेहेन प्रेम्णा । साधकतमं करणमितिकरणसंज्ञा । दीव्यन्ती क्रीडन्ती विषयान् शब्दादिभिरित्यर्थः । दिवः कर्म चेति करणसंज्ञापवादात् कर्मसंज्ञा । सम्भोगाय परिक्रीतः त्वद्विषयभोगेन परिक्रीत इत्यर्थः । परिक्रयणे सम्प्रदानमिति सम्प्रदानत्वम् । तव नाप्रियं कर्तास्मि न करिष्यामि ॥

**आस्व साकं मया सौधे मा धिष्ठा निर्जनं वनम् ।**

**माधिवात्सीर्भुवं शय्यामधिशेष्व स्मरोत्सुक्त्र ॥ ७९ ॥**

आस्वेत्यादि ॥ मया साकं सार्धं सौधे धवलगृहे आस्व तिष्ठ । आसेर्लोडि रूपम् । आधारोऽधिकरणमित्यधिकरणसंज्ञायां सप्तमी । मा धिष्ठा निर्जनं वनम् । अधिशीङ्स्थासां कर्मेत्यधिकरणे कर्मसंज्ञा । लुडि रूपम् । मा धिवात्सीः भुवं भूमौ मा शयिष्ठाः । माडि लुडि रूपम् । उपान्वध्याङ्वस इति अधिकरणे कर्मसंज्ञा । किन्तु शय्यामधिशेष्व । शीडो लोटि रूपम् । अधिशीङिति कर्मसंज्ञा । स्मरोत्सुक्ता कामार्थिनी ॥

अभिन्यविक्षथास्त्वं मे यथैवाव्याहता मनः ।

तवाप्यध्यावसन्तं मां मारौत्सीर्हृदयं तथा ॥ ८० ॥

अभित्यादि ॥ यथैव त्वमव्याहता अनिवारिता सती मे मम मनः अभिन्य-  
विक्षथाः अभिनिविष्टासि । लुङि रूपम् । नेर्विश इति तड् । अभिनिविशश्चेत्यधिक-  
रणे मनसः कर्मसंज्ञा । तथा त्वमपि त्वद्दृदयमध्यावसन्तं मां मा रौत्सीः मा निवार-  
य । रुधेर्लुङि रूपम् । उपान्वध्येति हृदयस्य कर्मसंज्ञा ॥

मावमंस्था नमस्यन्तमकार्यज्ञे जगत्पतिम् ।

सन्दृष्टे मयि काकुत्स्थमधन्यं कामयेत का ॥ ८१ ॥

मेत्यादि ॥ हे अकार्यज्ञे अविशेषज्ञे मां जगत्पति नमस्यन्तं मावमंस्थाः । लुङि  
रूपम् । कर्तुरीप्सिततममिति कर्मसंज्ञा । अवमानक्रियया कर्तृसम्बन्धिन्या जगत्पते-  
राप्तुमिष्टत्वात् । सन्दृष्टे मयि काकुत्स्थमधन्यं मन्दभाग्यं का कामयेत का इच्छेत्  
नैवेत्यर्थः । तथा युक्तं चानीप्सितमिति कर्मसंज्ञा । येनैव प्रकारेण कर्तुरीप्सिततमं  
क्रियया युक्तं तेनैवेप्सितादन्यस्य रामस्य प्रयुज्यमानत्वात् ॥

यः पयो दोग्धि पाषाणं स रामाद्भूतिमाप्नुयात् ।

रावणं गमय प्रीतिं बोधयन्तं हिताहितम् ॥ ८२ ॥

य इत्यादि ॥ यथा पाषाणात् पयो न सम्भवति तथा रामादपि विभूतिरिति नै-  
राश्यं दर्शयति । पयसः पूर्वेणैव कर्मसंज्ञा । पाषाणस्याकथितं चेत्यनेन । रावणं गम-  
य प्रीति भवत्या सह प्रीति गच्छन्तं गमय प्रीतिम् । स्वयमेव हिताहितं भवतीं बुध्य-  
मानां बोधयन्तम् । गतिबुद्धीत्यादिना कर्मसंज्ञा । गतिबुध्योरण्यन्तावस्थायां तयोः  
कर्तृत्वात् ॥

प्रीतोऽहं भोजयिष्यामि भवतीं भुवनत्रयम् ।

किं विलापयसेऽत्यर्थं पार्श्वे शायय रावणम् ॥ ८३ ॥

प्रीत इत्यादि ॥ अहं प्रीतः सन् भुवनत्रयं तत्समुत्थं भोज्यं भोक्तुं योग्यं भवतीं  
भोजयिष्यामि । प्रत्यवसानार्थत्वात्कर्मसंज्ञा । प्रत्यवसानमभ्यवहारः । अकर्त्तृभिप्राये णिचश्चे-  
त्यात्मनेपदं न भवति । विलपन्तं विविधं भाषमाणं किं विलापयसेऽत्यर्थं नाहं त्वामि-  
च्छामीति ब्रुवाणा । अत्र शब्दकर्मकत्वात् कर्मसंज्ञा । कर्त्तृभिप्राये णिचश्चेत्यात्मनेपद-  
म् । तस्मादिदं प्रार्थये पार्श्वे रावणं शायय । अत्राकर्मकत्वात्कर्मसंज्ञा ॥

आज्ञां कारय रक्षोभिर्मां प्रियाण्युपहारय ।

कः शक्रेण कृतं नेच्छेदधिमूर्द्धानमञ्जलिम् ॥ ८४ ॥

इति कारकाधिकारः ॥

आज्ञामित्यादि ॥ रक्षांसि त्वदाज्ञां कुर्वन्त्येव कारय । प्रियाणि च त्वत्सम्बन्धीनि मामुपहरन्तमुपहारय उत्पादय । हृक्रोरन्यतरस्यामिति कर्मसंज्ञा । शक्रेण कृतं विरचितं अञ्जलिमधिमूर्द्धानं अधिगतं प्राप्नो मूर्द्धा येनेति । को नेच्छेत् स्वतत्र इति कर्तृसंज्ञा । शक्रेण प्रणतोऽहमित्यर्थः । प्रयोज्यकर्ता नोदाहृतोऽप्यन्तावस्थायामुदाहृतत्वात् ॥

इति कारकाधिकारः ॥

इतः प्रभृति कर्मप्रवचनीयमधिकृत्याह ॥

वचनं रक्षसां पत्युरनुक्रुद्धा पतिप्रिया ।

पापानुवसितं सीता रावणं प्राब्रवीद्वचः ॥ ८५ ॥

वचनमित्यादि ॥ रक्षसां पत्यू रावणस्य वचनमनुलक्ष्यीकृत्य । अनुर्लक्षण इति कर्मप्रवचनीयसंज्ञायां द्वितीया । क्रुद्धा सती सीता । पतिप्रिया पतिः प्रियो यस्या इति । रावणं प्राब्रवीद्वचो वक्ष्यमाणम् । पापानुवसितं पापेन संयुक्तम् । तृतीयार्थ इत्यनेन कर्मप्रवचनीयसंज्ञायां द्वितीया । पापमन्ववसित इति । द्वितीयेति योगविभागात् सः सुपसुपेति वा ॥

न भवाननु रामं चेदुपशूरेषु वा ततः ।

अपवाह्य च्छलाद्वीरौ किमर्थं मामिहाहरः ॥ ८६ ॥

नेत्यादि ॥ यदि भवान्नानुरामं रामान्न हीन इत्यर्थः । हीन इत्यनेन कर्मवप्रचीयसंज्ञा । अनुशब्दश्च स्वहीनार्थद्योतकः । हीनश्चोत्कृष्टापेक्षः । उपशूरेषु वा शूरेभ्यो वा यद्यधिको भवान् । उपोऽधिके चेति चकाराद्धीने उपशब्दस्य कर्मप्रवचनीयसंज्ञा । यस्मादधिकमित्यनेन सप्तमी उपशब्दस्याधिकद्योतनात् । किमर्थं कनकमृगच्छलेन । वीरौ रामलक्ष्मणौ । अपवाह्य अन्यतो नीत्वा । मामिहाहरः लङ्कामानीतवान् ॥

उपशूरं न ते वृत्तं कथं रात्रिञ्चराधम ।

यत्संप्रत्यपलोकेभ्यो लङ्कायां वसतिर्भयात् ॥ ८७ ॥

उपेत्यादि ॥ हे रात्रिञ्चराधम कथं ते वृत्तं चरितं नोपशूरं शूरेभ्यो न हीनम् । उपोऽधिके चेति चकाराद्धीने उपशब्दस्य कर्मप्रवचनीयसंज्ञा । यद्यस्मात् सम्प्रत्यधुना भयालङ्कायां जलपर्वतदुर्गायां वसतिः । वसेरतिवसिवर्तिभ्यश्चेत्यौणादिकः । अपलोकेभ्यो लोकान् वर्जयित्वा । अपपरी वर्जन इति कर्मप्रवचनीयसंज्ञायां पञ्चम्यपाङ्परिभिरिति पञ्चमी ॥

आरामदर्शनात् पाप विद्योतस्व स्त्रियः प्रति ।

सदृत्ताननु दुर्वृत्तः परिस्त्रीं जातमन्मथः ॥ ८८ ॥

आशमेत्यादि ॥ हे पाप आरामदर्शनात् रामदर्शनं यावत् । आङ्मर्यादावचने इति पूर्ववत्पञ्चमी । स्त्रियः प्रति योषितो लक्ष्यीकृत्य । विद्योतस्व स्थिरो भव । स्त्रिय इति वाम्-शसोरिति इयङ् । लक्षणेत्थंभूतेति कर्मप्रवचनीयत्वम् । सदृत्ताननु दुर्वृत्तः सदाचारि-णामपरि दुर्वृत्त इत्यर्थः । इत्थंभूताख्यानेऽनोः कर्मप्रवचनीयत्वम् । परिस्त्री जातमन्म-थः । अं वीसायां कर्मप्रवचनीयत्वम् ॥

अभियोतिष्यते रामो भवन्तमचिरादिह ।

उद्गूर्णबाणः संग्रामे यो नारायणतः प्रति ॥ ८९ ॥

अभीत्यादि ॥ भवन्तमभि भवन्तं लक्ष्यीकृत्य । अभिरभाग इति कर्मप्रवचनी-यत्वम् । अचिरादिह लङ्कायां रामो द्योतिष्यते असह्यतेजा भविष्यति । य उद्गूर्णबाणः । उद्यतबाणः । सङ्ग्रामे नारायणतः प्रति तेन तुल्यः । प्रति प्रतिनिधिप्रतिदानयोरिति प्रतिनिधौ कर्मप्रवचनीयत्वम् । प्रतिनिधिप्रतिदाने च यस्मादिति पञ्चमी । प्रतियोगे पञ्चम्यास्तसिः । मुख्यसदृशः प्रतिनिधिः ॥

कुतोऽधियास्यसि क्रूर निहतस्तेन पत्निभिः ।

न सूक्तं भवतात्युग्रमतिरामं मदोद्धत ॥ ९० ॥

कुत इत्यादि ॥ हे क्रूर तेन रामेण उद्गूर्णबाणेन पत्निभिः शरैः निहतः सन् कुतोऽधियास्यसि केन प्रकारेण निःसरिष्यसि । अधिपरी अनर्थकाविति अधेः कर्मप्रव-चनीयसंज्ञा । धात्वर्थव्यतिरेकेणार्थस्यानभिधानादनर्थकत्वम् । संज्ञा च गत्युपसर्गसंज्ञा-बाधनार्था । तेन तिडि चोदात्तवतीति निघाताभावो द्रष्टव्यः । पञ्चमी च प्रभ्राख्यानयो-रित्युपसंख्यानात् भवति । किमिति हनिष्यतीति चेत् यतो भवता न सूक्तं प्रशस्तमुक्त-म् । सुः पूजायामिति कर्मप्रवचनीयत्वम् । गतिरनन्तर इति स्वराभावः । अत्युग्रमतिरौ-द्रम् । अतिरामं राममधिकक्षिप्य । काकुत्स्थमधन्यमिति । अतिरतिक्रमणे चेतिकर्मप्रवच-नीयत्वम् । चकारात्पूजायां च तन्न चाप्युक्तमिति प्रयोगः । हे मदोद्धत ॥

परिशेषं न नामापि स्थापयिष्यति ते विभुः ।

अपि स्थाणुं जयेद्रामो भवतो ग्रहणं कियत् ॥ ९१ ॥

परीत्यादि ॥ रामो विभुः प्रभुः ते परिशेषं नामापि संज्ञामपि न स्थापयिष्यति किमु देहम् । अपिः पदार्थेत्यादिना पदार्थे कर्मप्रवचनीयसंज्ञा । पदस्य देहस्याप्रयुज्य-

मानस्यार्थे अपिशब्दो वर्तते । अपि स्थाणुं जयेद्रामो यमाराध्याधिपत्यं प्राप्तवानसि तम-  
पि स्थाणुं महादेवं जेतुं सम्भाव्यते भवतो ग्रहणं कियत् । वस्त्वेव न भवति । अत्र  
संभावनायां कर्मप्रवचनीयत्वम् । सम्भावने लिङ् । उपसर्गबाधनत्वात्संज्ञाया उपसर्गा-  
त्सुनोतीत्यादिना षत्वं न भवति ॥

**अपि स्तुह्यपिसेधास्मांस्तथ्यमुक्तं नराशन ।**

**अपि सिञ्चेः कृशानौ त्वं दर्पं मय्यपि योऽभिकः ॥ ९२ ॥**

अपीत्यादि ॥ हे नराशन मया तथ्यमुक्तं यन्नामापि न स्थापयिष्यतीति । अस्मान-  
पि स्तुहि साधूक्तमिति प्रशंस । सेर्ह्यपिञ्चेति अपिति ङित्त्वाद्गुणाभावः । अपिसेध निगु-  
हाण यथेच्छं तथा क्रियतां मया तु सत्यमेवोक्तमिति भावः । अत्रान्ववसर्गे कामचारानु-  
ज्ञाने कर्मप्रवचनीयसंज्ञा । किञ्च कृशानावग्रौ दर्पं अपि सिञ्चेः क्षरेस्त्वम् । अत्र गर्हायां  
लिङि रूपम् । योऽयं मय्यपि मद्दिष्येऽपि अभिकः कामयिता । अनुकाभिकेत्यादिना नि-  
पातितः । उपसर्गसंज्ञाबाधनार्थत्वात् स्तौतिसेधिसिचां षत्वं न भवति ॥

**अधिरामे पराक्रान्तमधिकर्ता स ते क्षयम् ।**

**इत्युक्त्वा मैथिली तूष्णीमासाञ्चक्रे दशाननम् ॥ ९३ ॥**

अधीत्यादि ॥ पराक्रान्तस्य शौर्यस्य राम ईशितेत्यस्मिन्नर्थे अधिरामे पराक्रान्त-  
म् । नपुंसके भावे क्तः । अधिरीश्वर इति स्वस्वामिसम्बन्धे अधेः कर्मप्रवचनीय-  
संज्ञा । यस्मादधिकमित्यादिना सप्तमी । यञ्चैवं स रामस्ते क्षयमधिकर्ता करिष्यति ।  
अत्र कर्मण्येव द्वितीया । न कर्मप्रवचनीययुक्त इति विभाषा कृञीति या संज्ञा तस्या  
गत्युपसर्गसंज्ञाबाधनार्थत्वात् । संज्ञापक्षे तिङि चोदात्तवतीति निघाताभावो द्रष्टव्य  
इति । एवमुक्त्वा दशाननं मैथिली तूष्णीमासाञ्चक्रे तूष्णीं स्थितवती ॥

इति कर्मप्रवचनीयाधिकारः ॥

इतः प्रभृत्यनभिहित इत्यधिकृत्य विभक्तिविधानमाह ॥

**ततः खड्गं समुद्यम्य रावणः क्रूरविग्रहः ।**

**वैदेहीमन्तरा क्रुद्धः क्षणमूचे विनिश्चसन् ॥ ९४ ॥**

तत इत्यादि ॥ ततः सीतावचनादुत्तरकालं रावणः खड्गं समुद्यम्य उद्विष्य क-  
र्मणि द्वितीया । क्रूरविग्रहः दुष्प्रेक्ष्यत्वात् । वैदेहीमन्तरा क्रुद्धः वैदेह्या वधे कुपितः ।  
अन्तरान्तरेण युक्त इति षष्ठ्यपवादाद्वितीया । अन्तरा शब्दो मध्यमाधेयप्रधानमाचष्टे  
आधेयश्चात्र वधः । क्षणमूचे उक्तवान् उक्तिक्रियया क्षणस्य कालस्य साकल्येन स-  
म्बन्धात् कालाध्वनोरिति द्वितीया । विनिश्चसन् क्रोधात् ॥

**चिरेणानुगुणं प्रोक्ता प्रतिपत्तिपराङ्मुखो ।**

**न मासे प्रतिपत्तासे मां चेन्मर्तासि मैथिलि ॥ ९५ ॥**

चिरेणेत्यादि ॥ हे मैथिलि चिरेणापि कालेनानुगुणमनुकूलं मया प्रोक्तापि सती प्रतिपत्तिपराङ्मुखी । उक्तस्यार्थस्यानुष्ठानं प्रतिपत्तिः तस्या पराङ्मुखी । इदानीं यदि त्वं मासे त्रिंशद्विंशसलक्षणे मां न प्रतिपत्तासे नाङ्गीकरिष्यसि तदा मर्तासि मरिष्यसि । उभयमपि लुटि रूपम् । तत्र चिरेण प्रोक्तेत्यपवर्गे तृतीया । विवक्षितार्थप्रकाशनं फलं तस्य प्राप्तौ तत्क्रियापरिसमाप्तिरपवर्ग इति । मां मासेन प्रतिपत्तास इति सप्तमीपञ्चम्यौ कारकमध्य इति सप्तमी । कर्मकर्त्रोः कारकयोर्भध्यत्वात् मासस्य ॥

**प्रायुङ्क्ते राक्षसीर्भीमा मन्दिराय प्रतिव्रजन् ।**

**भयानि दत्त सीतायै सर्वा यूयं कृते मम ॥ ९६ ॥**

प्रायुङ्क्तेत्यादि ॥ रावणो राक्षसीर्भीमा भयानकाः प्रायुङ्क्ते समादिष्टवान् लडि रूपम् । मन्दिराय प्रतिव्रजन् गृहाय प्रतिव्रजन् । गत्यर्थकर्मणीत्यादिना तु चतुर्थी । कर्मप्रवचनीयादिसूत्रचतुष्टयेनोदाहृतं कर्मप्रवचनीयाधिकार एव दर्शितत्वात् । किमादिशदित्याह । सर्वा यूयं सीतायै भयानि दत्त । लोटि रूपम् । चतुर्थी सम्प्रदाने । सम्पूज्यादृत्य प्रकर्षेण दीयत इति सम्प्रदानम् । मम कृते मदनुग्रहनिमित्तम् ॥

**गते तस्मिन् समाजग्मुर्भयाय प्रति मैथिलीम् ।**

**राक्षस्यो रावणप्रीत्यै क्रूरं चोचुरलं मुहुः ॥ ९७ ॥**

गत इत्यादि ॥ तस्मिन् राजणे गते सति राक्षस्यः समाजग्मुः सम्भूय गताः । समो गमृच्छीत्यादिना आत्मनेपदं न भवति आडा व्यवहितत्वात् । मैथिली प्रति लक्ष्यीकृत्य भयाय सीतायै भयं दातुम् । क्रियार्थोपपदस्य कर्मणि स्थानिन इति चतुर्थी । ददाते. क्रियार्थोपपदस्य स्थानिनः प्रयुज्यमानस्य भयं कर्म । क्रिया चात्र समागमः । तत्रोपपदं क्रियार्थमिति । क्रूरं च भयानकम् । मुहुः प्रतिक्षणं अलं पर्याप्तमूचुः उक्तवत्यः । रावणप्रीत्यै रावणस्यैवं प्रीतिः स्यादिति । तुमर्थाच्च भाववचनादिति चतुर्थी । क्रियायां क्रियार्थायामिति । तुमुना समानार्थत्वात् भाववचनाश्चेत्यनेन विहितस्य क्तिनः क्रियार्थ उपपदं क्रूराभिधानम् ॥

**रावणाय नमस्कुर्याः स्यात्सीते स्वस्ति ते ध्रुवम् ।**

**अन्यथा प्रातराशाय कुर्याम त्वामलं वयम् ॥ ९८ ॥**

रावणायेत्यादि ॥ हे सीते रावणाय नमस्कुर्याः रावणं नमस्कुरु । एवं च स-

ति ते तुभ्यं स्वस्ति कल्याणं ध्रुवं स्यात् । युष्मच्छब्दस्य चतुर्थैकवचनान्तस्य ते आ-  
देशः । नमस्कृत्विति पाठान्तरम् । तत्र नमस्कृत्वा स्थितायै तुभ्यमित्यध्याहृत्य योज्यं  
अन्यथा ह्यसमानकर्तृकत्वात् क्लाप्रत्ययो न घटते । नमस्कृत्येति पाठान्तरं साक्षात्प्रभृ-  
तिषु नमःशब्दस्य विकल्पेन गतिसंज्ञा । गत्यभावपक्षे नित्यं गतिसमासाभावे ल्यबा-  
देशः । नमस्पुरसोर्गत्योरिति विसर्जनीयस्य सकारादेशश्च न सम्भवतीति । अन्यथेति  
यदि न नमस्कुर्याः तदा अलम्प्रातराशाय प्रातर्भोजनाय त्वा कुर्याम वयमित्युचुः । नित्यं  
ङित इति सलोपः । रावणायेत्यादिषु नमःस्वस्तीत्यादिना चतुर्थी ॥

**तृणाय मत्वा ताः सर्वा वदन्तीस्त्रिजटावदत् ।**

**आत्मानं हत दुर्वृत्ताः स्वमांसैः कुरुताशनम् ॥ ९९ ॥**

तृणायेत्यादि ॥ अथानन्तरं राक्षसीर्वदन्तीः त्रिजटा रावणस्वसा अवदत् उक्त-  
वती । तृणाय मत्वा तृणमिव संगणय्य । मन्यकर्मण्यनादर इति चतुर्थी । तत्र कुत्सित-  
ग्रहणं कर्तव्यमित्युक्तम् । इह माभूत् तृणं मत्वेति । किमवदत् आत्मानं हत मारयत ।  
दुर्वृत्ताः दुराचाराः । स्वमांसैः कुरुताशनमिति करणे तृतीया ॥

किमर्थमेवमाहेत्याह ॥

**अद्य सीता मया दृष्टा सूर्ये चन्द्रमसा सह ।**

**स्वप्ने स्पृशन्ती मध्येन तनुः श्यामा सुलोचना ॥ १०० ॥**

अद्येत्यादि ॥ स्वप्ने मया अद्य सीता दृष्टा । कर्तरि तृतीया । सूर्ये स्पृशन्ती च-  
न्द्रमसा सह । सहयोगे तृतीया । सूर्याचन्द्रमसाविति रामलक्ष्मणाविति भावः । मध्ये-  
न तनुः तन्वी । इत्थंम्भूतलक्षणे तृतीया । वोतो गुणवचनादिति डीबभावपक्षे रूपम् ।  
श्यामा वर्णेन । सुलोचना शोभननेत्रा ॥

**तास्तथा तर्जिताः सर्वा मुखैर्भीमा यथागतम् ।**

**ययुः सुषुप्सवस्तल्पं भीमैर्वचनकर्मभिः ॥ १०१ ॥**

ता इत्यादि ॥ ता राक्षस्यस्तथा त्रिजटया तर्जिता भर्त्सिताः । सुषुप्सव स्वमु-  
मिच्छवस्तल्पं शयनीयं ययुर्गताः । यथागतं यतो यतस्तल्पादुत्थायागताः । यथासादृश्य  
इति वीप्सायामव्ययीभावः । मुखैर्भीमा रौद्राः । मुखानां विकृतत्वात् । येनाङ्गविकार इति  
तृतीया । भीमैर्वचनकर्मभिः उपलक्षिताः । इत्थंम्भूते तृतीया ॥

**गतासु तासु मैथिल्या संजानानोऽनिलात्मजः ।**

**आयातेन दशास्यस्य संस्थितोऽन्तर्हितश्चिरम् ॥ १०२ ॥**

गतास्वित्यादि ॥ तासु राक्षसीषु गतासु । अनिलात्मजो हनूमान् । रामसङ्ग-

थां प्रास्तावीदिति वक्ष्यमाणेन सम्बन्धः । मैथिल्या सञ्जानानः इयं सेत्यवगच्छन् । संज्ञोऽन्यतरस्यामिति कर्मणि तृतीया । सम्प्रतिभ्यामिति तड् । दशास्यस्यायातेनागम-  
नेन हेतुना चिरमन्तर्हितो निलीनः स्थितः । हेताविति तृतीया ॥

**ऋणाद्बद्ध इवोन्मुक्तो वियोगेन क्रतुद्विषः ।**

**हेतोर्बोधस्य मैथिल्याः प्रास्तावीद्रामसङ्कथाम् ॥ १०३ ॥**

ऋणादित्यादि ॥ ऋणाद्वेतोर्बद्धः इवोन्मुक्तो यथा स्थानान्तरं गतवान् । अक-  
र्तर्युण इति पञ्चमी । ऋणस्याकर्तृहेतुत्वात् । ऋणेन बन्धित इवेति नोक्तं अप्रयोजक-  
कर्तृत्वाद्दणस्य । उन्मुक्तः क्रतुद्विषो रावणस्य वियोगेन विश्लेषेण । विभाषा गुणेऽस्त्रि-  
यामिति पक्षे तृतीयोदाहृता न पञ्चमी वियोगस्य गुणपदार्थत्वात् । किमिति सङ्कथां  
प्रास्तावीदित्याह । हेतोर्बोधस्य मैथिल्याः । एष रामदूत इति मैथिल्या बोधोऽवगमः  
स्यात् । षष्ठी हेतुप्रयोगे इति बोधशब्दस्य षष्ठी । प्रास्तावीदिति स्तुसुधूब्ध्यः परस्मैपदे-  
ष्वितीट् । नेटीति हलन्तलक्षणाया वृद्धेः प्रतिषेधः । नेगन्तलक्षणायाः ॥

**तं दृष्ट्वा चिन्तयत्सीता हेतोः कस्यैष रावणः ।**

**अवरुह्य तरोरारादैति वानरविग्रहः ॥ १०४ ॥**

तमित्यादि ॥ तं हनूमन्तं रामं स्तुवन्तं दृष्ट्वा सीता अचिन्तयत् । कस्य हेतोः रा-  
वणो वानरविग्रहः सन् ऐति आयाति । आङ्पूर्वस्येणो रूपम् । सर्वनाम्नस्तृतीया चेति षष्ठी  
किशब्दस्य सर्वनामत्वात् । आरात् अन्तिके । तरोरिति अन्यारादित्याराच्छब्दयोगे  
पञ्चमी । अवरुह्यावतीर्येति । अवरोहणापेक्षया ह्यपादाने पञ्चमी । अपेक्षाया यौगपद्या-  
भावादुपपदविभक्तेः कारकविभक्तिर्बलीयसी आराद्योगे न वर्तते ॥

**पूर्वस्मादन्यवद्भाति भावाद्दाशरथिं स्तुवन् ।**

**ऋते क्रौर्यात्समायातो मां विश्वासयितुं नु किम् ॥ १०५ ॥**

पूर्वस्मादित्यादि ॥ पूर्वस्माद्रावणादन्यवद्भाति ज्ञायते । अन्येन तुल्यं वर्तत इति  
कृत्वा अन्यशब्दयोगे पञ्चमी । यतो भावात् स्नेहाद्दाशरथिं स्तुवन् । किं नु क्रौर्याद्विद्वेते क्रौ-  
र्यं वर्जयित्वा । ऋतेशब्दयोगे पञ्चमी । मां विश्वासयितुं सम्भावयितुं किमागत इत्यचि-  
न्तयत् ॥

**इतरो रावणादेष राघवानुचरो यदि ।**

**सफलानि निमित्तानि प्राक् प्रभातात्ततो मम ॥ १०६ ॥**

इतर इत्यादि ॥ यदि रावणादितरः प्रतियोगी । राघवानुचरः राघवार्थकारी ।



इतरयोगे पञ्चमी । ततो मम सफलानि स्वप्रलक्षणानि दर्शनादीनि निमित्तानि । प्राक् प्रभातात् आदित्योदयात्पूर्वस्मिन् काले । अन्यस्य हि प्रभातादुत्तरकालं सफलानि । अञ्चूत्तरपदयोगे पञ्चमी ॥

**उत्तराहि वसन् रामः समुद्राद्रक्षसां पुरम् ।**

**अवैल्लवणतोयस्य स्थितां दक्षिणतः कथम् ॥ १०७ ॥**

उत्तराहीत्यादि ॥ रामदूतोऽयमिति न सम्भाव्यते । यतः समुद्रादुत्तरा या दिक् तस्यामुत्तराहि वसन् रामः । आहि च दूरे उत्तराच्चेति । तत्राहिप्रत्ययान्तेन उत्तराहि-शब्देन योगे समुद्रादिति पञ्चमी । लवणतोयस्य लवणसमुद्रस्य दक्षिणतो दक्षिणस्यां दिशि स्थितां रक्षसां पुरीं लङ्कां कथमवैत् ज्ञातवान् । दक्षिणत इति दक्षिणोत्तराभ्यामतसुच्च । तदन्तेन योगे षष्ठ्यतसर्थप्रत्ययेनेति षष्ठी ॥

**दण्डकान् दक्षिणेनाहं सरितोऽद्रीन् वनानि च ।**

**अतिक्रम्याम्बुधिं चैव पुंसामगममाहता ॥ १०८ ॥**

दण्डकानित्यादि ॥ दण्डकानामदूरे या दक्षिणा दिक् तस्यामिति एनबन्धतर-स्यामिति सप्तम्यन्तादेनप् प्रत्ययः । तदन्तेन योगे एनपाद्वितीयेति द्वितीया । दक्षिणेन दण्डकानां दक्षिणस्यां दिशि । सरितोऽद्रीन् वनानि च अम्बुधि चातिक्रम्य पुंसामगम-मगम्यम् । ग्रहवृष्टनिश्चिगमश्चेत्यप् । अहमाहता आनीता । तत्कथमवैदित्यचिन्तयत् ॥

**पृथक् नभस्वतश्चण्डाद्वैनतेयेन वा विना ।**

**गन्तुमुत्सहते नेह कश्चित् किमुत वानरः ॥ १०९ ॥**

पृथगित्यादि ॥ नभस्वतो वातात् चण्डात् पृथक् वायुं त्यक्त्वा । वैनतेयेन वा विना गरुडं वा वर्जयित्वा । पृथग्विनेत्यादिना तृतीयापञ्चम्यौ । इह लङ्कायां कश्चित् गन्तुं नोत्सहते किमुत वानरः ॥

**इति चिन्तावतीं कृच्छ्रात् समासाद्य कपिहिपः ।**

**मुक्तां स्तोकेन रक्षोभिः प्रोचेऽहं रामकिङ्करः ॥ ११० ॥**

इतीत्यादि ॥ एवमुक्तेन प्रकारेण चिन्तावतीं कपिहिपो हनूमान् । कृच्छ्रात्समासाद्य कथमप्युपगम्य । अहं रामकिङ्करः रामप्रेषणकर इति प्रोचे । मुक्तां स्तोकेनाल्पेन रक्षोभिः कर्तृभिः । करणे च स्तोकाल्पेत्यादिना तृतीयापञ्चम्यौ । कृच्छ्रस्तोक-योरसत्त्वचनयोः करणत्वात् ॥

यदि त्वं रामकिङ्करः कासावित्याह ॥

विप्रकृष्टं महेन्द्रस्य न दूरं विन्ध्यपर्वतात् ।

नानभ्याशे समुद्रस्य तव माल्यवति प्रियः ॥ १११ ॥

विप्रेत्यादि ॥ माल्यवति पर्वते तव प्रियो रामः महेन्द्रस्य पर्वतस्य विप्रकृष्टं दूरं विन्ध्यपर्वताच्च न दूरम् । दूरान्तिकार्थैः षष्ठ्यन्यतरस्यामिति षष्ठीष्वम्यौ । महेन्द्रपर्वतविन्ध्ययोर्दूरविप्रकृष्टयोस्तु दूरान्तिकार्थेभ्यो द्वितीया चेति द्वितीया । नानभ्याशे न दूरे समुद्रस्य । दूरान्तिकार्थैरिति षष्ठी । माल्यवति सप्तम्यधिकरणे चेति सप्तमी । चकारा-दूरान्तिकार्थेभ्यश्च । तेनानभ्याश इति सप्तमी ॥

असंप्राप्ते दशग्रीवे प्रविष्टोऽहमिदं वनम् ।

तस्मिन् प्रतिगते द्रष्टुं त्वामुपाक्रंस्यचेतितः ॥ ११२ ॥

असमित्यादि ॥ दशवदने असंप्राप्ते अप्रविष्टे अहमचेचितः सन् इदं वनमशोकवनिकाख्यं प्रविष्ट इति । तस्मिन् प्रतिगते त्वां द्रष्टुमुपाक्रंसि समुत्सहे स्म । यस्य च भावेनेति सप्तमी । कपेः प्रवेशोपक्रमयोः रावणसंप्राप्तिप्रतिगमनक्रियाभ्यां लक्ष्यमाणत्वात् । उपाक्रंसीति उपपराभ्यामित्यनेन वृत्त्यादिषु सर्ग उत्साहे क्रमेस्तद् । उत्तमपुरुषैकवचनम् । क्षुक्रमोरनात्मनेपदनिमित्त इति सिच् इट् न भवति ॥

यद्यादावेव प्रविष्टोऽसि तर्हि किमिति स्वकर्म न दर्शितवानसीत्याह ॥

तस्मिन् वदति रुष्टोऽपि नाकार्षं देवि विक्रमम् ।

अविनाशाय कार्यस्य विचिन्वानः परापरम् ॥ ११३ ॥

तस्मिन्नित्यादि ॥ हे देवि तस्मिन् वदति रुष्टोऽपि विक्रमं नाकार्षं तं तथा वदन्तमनादृत्य विक्रमं नाकार्षमित्यर्थः । षष्ठीचानादर इति चकारात्सप्तमी । किमर्थं कार्यस्य सन्देशकथादेरविनाशाय । विचिन्वानः परापरं पौर्वापर्यं निरूपयन् । कर्त्तृभिप्राये तद् ॥

कर्त्तृ वानरस्त्वं तस्य किङ्कर इत्याह ॥

वानरेषु कपिः स्वामी नरेष्वधिपतेः सखा ।

जातो रामस्य सुग्रीवस्ततो दूतोऽहमागतः ॥ ११४ ॥

वानरेष्वित्यादि ॥ वानरेषु स्वामी यः कपिः सुग्रीवः स नरेष्वधिपतेः रामस्य सखा जातः । स्वामीश्वरेत्यादिना षष्ठीसप्तम्योर्विधानात् सप्तम्युदाहृता । ततोऽहं दूत आगतः ॥

आगत्य च लङ्कां प्रविश्य इहायात इत्याह ॥

ईश्वरस्य निशाटानां विलोक्य निखिलां पुरीम् ।

कुशलोऽन्वेषणस्याहमायुक्तो दूतकर्मणि ॥ ११५ ॥

ईश्वरस्येत्यादि ॥ निशाटानां राक्षसानामीश्वरस्य दशाननस्य । अत्र षष्ठ्युदाहृता । पुरीं निखिलां निःशेषां विलोक्य किं तत्र वर्तत इति । प्राप्त इति वक्ष्यमाणेन सम्बन्धः । कुशलोऽन्वेषणस्याहं सीताया अन्वेषणस्य निपुणः । आयुक्तो दूतकर्मणि दूतक्रियायां व्यापृतः । आयुक्तकुशलाभ्यामिति षष्ठीसप्तम्यौ ॥

दर्शनीयतमाः पश्यन् स्त्रीषु दिव्यास्वपि स्त्रियः ।

प्राप्तो व्यालतमान् व्यस्यन् भुजङ्गेभ्योऽपि राक्षसान् ॥ ११६ ॥

दर्शनीयेत्यादि ॥ तत्र दिव्यास्वपि स्त्रीषु मध्ये दर्शनीयतमाः स्त्रियः पश्यन् । यतश्च निर्द्धारणमिति सप्तमी । दर्शनीयतमत्वेन गुणेन पृथक्करणात् । भुजङ्गेभ्योऽपि व्यालतमान् हिंस्रान् राक्षसान् व्यस्यन् अपक्षिपन् । पञ्चमी विभक्त इति पञ्चमी । भुजङ्गेभ्यो राक्षसानां विभागात् । प्राप्तो देव्याः पादमूलमित्यर्थात् ॥

किमवस्थो राम इत्याह ॥

भवत्यामुत्सुको रामः प्रसितः सङ्गमेन ते ।

मघासु कृतनिर्वापः पितृभ्यो मां व्यसर्जयत् ॥ ११७ ॥

भवत्यामित्यादि ॥ भवत्यां त्वयि उत्सुकः उन्मनाः रामः । तव सङ्गमेन प्रसितः प्रसक्तः । प्रसितोत्सुकाभ्यां तृतीया चेति चकारात्सप्तमी । मघाभिर्युक्तः कालः तत्सप्तमीपे चन्द्रमसो वर्तमानत्वात् । नक्षत्रेण युक्तः काल इत्यण् । तस्य लुबविशेष इति लुप् । तस्मिन् काले पितृभ्यः कृतनिर्वापः दत्तदानः मां व्यसर्जयत् । नक्षत्रे च लुपीति सप्तमी । तत्रापि लुपि युक्तवद्व्यक्तिवचन इति स्त्रीलिङ्गबहुवचने भवतः । व्यसर्जयदिति विशब्दात् प्रातिपदिकेत्यादिना प्रातिपदिकमात्रे प्रथमा ॥

सन्देहनिवृत्त्यर्थं चाभिज्ञानं दर्शयन्नाह ॥

अयं मैथिल्यभिज्ञानं काकुत्स्थस्याङ्गुलीयकः ।

भवत्याः स्मरतात्यर्थमर्पितः सादरं मम ॥ ११८ ॥

अयमित्यादि ॥ काकुत्स्थस्यायमङ्गुलीयकोऽभिज्ञानं चिह्नमयमभिज्ञानमिति लिङ्गाधिके प्रातिपदिकमात्रे प्रथमा । मैथिलीति सम्बोधनादिके सम्बोधनेचेति । सामञ्चितं

सम्बुद्धिश्चालैव द्रष्टव्यम् । काकुत्स्थस्येति षष्ठी शेष इति षष्ठी । भवत्या अत्यर्थं स्मरता सादरमर्पितम् । अधीगर्थेत्यादिना स्मरणार्थं कर्मणः शेषविवक्षायां षष्ठी ॥

**रामस्य दयमानोऽसावध्येति तव लक्ष्मणः ।**

**उपास्कृषातां राजेन्द्रावागमस्येह मा तसीः ॥ ११९ ॥**

रामस्येत्यादि ॥ असौ लक्ष्मणो रामस्य दयमानो रामं रक्षन् शुचं मा कार्षीरिति । दयतेः कर्मणि षष्ठी । तवाध्येति त्वां स्मरति । अधीगर्थेति षष्ठी । आश्वासनार्थमाह मा तसीः उद्वेगं मा कार्षीः । तसेरीदित्वात्रिष्टायामिट्प्रतिषेधात् सिच इट् भवति । यतो राजेन्द्रौ रामलक्ष्मणौ । इहागमस्यागमनस्य । भावे अप् । उपास्कृषातां प्रतियत्नं कृतवन्तौ आगमनस्य निश्चितत्वात् तस्यैव सुग्रीवसख्येन गुणाधानात् तेन कृञ्ः प्रतियत्न इति कर्मणि षष्ठी । प्रतियत्ने लुङ् तङ् सुट् ॥

**रावणस्येह रोक्ष्यन्ति कपयो भीमविक्रमाः ।**

**धृत्या नाथस्व वैदेहि मन्योरुज्जासयात्मनः ॥ १२१ ॥**

रावणस्येत्यादि ॥ इह लङ्कायां कपयो भीमविक्रमाः असह्यपराक्रमाः रावणस्य रोक्ष्यन्ति सरोगं रावणं करिष्यन्ति । भीमविक्रमा इति गुणप्रधानो निर्देशः । ततश्च विक्रमे रुजः भावकर्तृकत्वात् रुजार्थानां भाववचनानामज्वर इति षष्ठी । अतो वैदेहि धृत्या नाथस्व आशंसस्व धृति लभस्वेत्यर्थः । आशिषि नाथ इति कर्मणि षष्ठी । आशिषि नाथ इत्युपसंख्यानान्तङ् । मन्योरुज्जासयात्मनः मन्युं नाशय । जसु हिंसायां ताडने चौरादिकस्य हिंसार्थत्वात्तेन जासिनिप्रहणेति कर्मणि षष्ठी ॥

**राक्षसानां मयि गते रामः प्रणिहनिष्यति ।**

**प्राणानामपणिष्टायं रावणस्त्वामिहानयन् ॥ १२१ ॥**

राक्षसानामित्यादि ॥ मयि गते रामो राक्षसानां प्रणिहनिष्यति राक्षसान् मारयिष्यति । पूर्ववत् कर्मणि षष्ठी । निप्रहण इति सङ्घातविगृहीतविपर्यस्तग्रहणमित्युक्तम् । नेर्गदेत्यादिना णत्वम् । किञ्च प्राणानामपणिष्टायमिति अयं रावणस्त्वामिहानयन् प्राणानपणिष्ट विक्रीतवान् । व्यवहृपणोः समर्थयोरिति षष्ठी । प्राणानामपणाधिष्टेति पाठान्तरं तदयुक्तं स्तुत्यर्थस्य पणेस्तत्र ग्रहणात् गुपूधूपेत्यादिना आयप्रत्ययो न भवति ॥

**अदेवीद्वन्धुभोगानां प्रादेवीदात्मसम्पदम् ।**

**शतकृत्वस्तवैकस्याः स्मरत्यन्हो रघूत्तमः ॥ १२२ ॥**

अदेवीदित्यादि ॥ न केवलं प्राणानपणिष्ट बन्धुभोगानामदेवीत् बन्धुभोगान्

विक्रीतवान् । दिवस्तदर्थस्थेति षष्ठी । दिवो व्यवहारार्थत्वात् । प्रादेवीदात्मसम्पदं विक्रीतवान् । विभाषोपसर्ग इति पक्षे द्वितीया । प्रशब्देन युक्तत्वात् । रामानुरागं पुनर्दर्शयन्नाह । शतकृत्व इति बहुत्वोपलक्षणार्थम् । क्रियाभ्यावृत्तिगणने कृत्वसुच । तवैकस्यान्हो रघूत्तमः स्मरति । अधीगर्थेति षष्ठी । अह इति एकस्मिन्नप्यह्नि । कृत्वोऽर्थप्रयोगे कालेऽधिकरण इति षष्ठी ॥

एवं तामाश्वास्य सन्देशं दापयितुमाह ॥

**तवोपशायिका यावद्राक्षस्यश्चेतयन्ति न ।**

**प्रतिसंदिश्यतां तावद्भर्तुः शार्ङ्गस्य मैथिलि ॥ १२३ ॥**

तवेत्यादि ॥ हे मैथिलि तवोपशायिका परिपाट्या शयनं याभी राक्षसीभिः सहेत्यर्थात् । पर्यायार्हणोत्पत्तिषु ण्वुच् । यावन्न चेतयन्ति न प्रतिबुध्यन्ते तावन् प्रतिसन्दिश्यतां प्रतिसन्देशो दीयताम् । शार्ङ्गस्य भर्तुः शार्ङ्गं धनुर्धारयतो रामस्य । तव शार्ङ्गस्येति यथाक्रमं कर्तृकर्मणोः कृतीति षष्ठी ॥

**पुरः प्रवेशमाश्चर्यं बुद्ध्वा शाखामृगेण सा ।**

**चूडामणिमभिज्ञानं ददौ रामस्य संमतम् ॥ १२४ ॥**

पुर इत्यादि ॥ शाखामृगेण मर्कटेन पुरो लङ्कायाः दुष्प्रवेशायाः प्रवेशः तमाश्चर्यमद्भुतं बुद्ध्वा सा सीता चूडामणिमभिज्ञानं ददौ सर्वमुक्तमस्य सम्भाव्यत इति । उभयप्राप्तौ कर्मणांति षष्ठी । प्रवेश इत्युभयप्राप्तौ कृति लङ्काहनूमतोः कर्मकर्तृत्वात् । रामस्य सम्मतं प्रियम् । मतिबुद्धीत्यादिना वर्तमाने निष्ठा । नलोकेति षष्ठीप्रतिषेधे प्राप्ते क्तस्यच वर्तमान इति षष्ठी ॥

**रामस्य शयितं भुक्तं जल्पितं हसितं स्थितम् ।**

**प्रक्रान्तं च मुहुः पृष्ट्वा हनूमन्तं व्यसर्जयत् ॥ १२५ ॥**

रामस्येत्यादि ॥ रामस्य अभिज्ञानं दत्त्वा शयितादिकं मुहुः पृष्ट्वा हनूमन्तं व्यसर्जयत् प्रेषितवती । तस्य शयितं शयनस्थानं किं भूमौ शेते अन्यत्रेति वा । भुक्तं भोजनस्थानं किं गृहे भुङ्क्ते मुनिजनगृहे वेति । जल्पितं मन्त्रस्थानं किं रहसि मन्त्रयते प्रकाशे वेति । हसितं हसनस्थानं किं शृङ्गारवस्तूनि हसति वीरवस्तूनि वेति । स्थितं निवासस्थानं किं गुहायां तिष्ठत्युत तरुतले वेति । प्रक्रान्तं प्रचक्रमणस्थानम् । अनुनासिकेत्यादिना दीर्घः । किं अङ्गने क्राम्यते अन्यत्र वेति । एषां ध्रौव्यगतिप्रत्यवसानार्थत्वात् क्तोऽधिकरणेचेति क्तः । तस्य प्रयोगे अधिकरणवाचिनश्चेति षष्ठी ॥

असौ दधदभिज्ञानं चिकीर्षुः कर्म दारुणम् ।

गामुकोऽप्यन्तिकं भर्तुर्मनसाचिन्तयत् क्षणम् ॥ १२६ ॥

असावित्यादि ॥ असौ हनूमान् दधत् धारयन्नभिज्ञानं चिह्नम् । कर्तृकर्मणोः कृतीति षष्ठ्यां प्राप्तायां न लोकेति लप्रयोगे प्रतिषेधः । ल इति शाननादयो गृहीताः । दारुणमशोकवनिकाभङ्गादिकं कर्म चिकीर्षुः कर्तुमिच्छुः । उकारप्रश्लेषात् षष्ठ्याः प्रतिषेधः । भर्तुः स्वामिनः अन्तिकं समीपं गामुकोऽपि गमनशीलोऽपि । उक्प्रयोगे प्रतिषेधः । मनसा क्षणं चिन्तितवान् वक्ष्यमाणं कर्म ॥

कृत्वा कर्म यथादिष्टं पूर्वकार्याविरोधि यः ।

करोत्यभ्यधिकं कृत्यं तमाहुर्दूतमुत्तमम् ॥ १२७ ॥

कृत्वेत्यादि ॥ यो दूतो यथोद्दिष्टं कर्म कार्यं कृत्वा । अत्र कृत्वेत्यव्ययप्रयोगे प्रतिषेधः । तत उत्तरकालं पूर्वकर्माविरोधि पूर्वकृतस्य कार्यस्य यदविरोधि तदधिकं करोति तमुत्तमं दूतमाहुर्विदुर्नीतिविद इति शेषः । मया च यथोद्दिष्टं सीतान्वेषणं कृतमिति भावः ॥

तदेव च दर्शयन्नाह ॥

वैदेहीं दृष्टवान् कर्म कृत्वान्यैरपि दुष्करम् ।

यशो यास्याम्युपादाता वार्तामाख्यायकः प्रभोः ॥ १२८ ॥

वैदेहीमित्यादि ॥ अहमद्य तावद्वैदेही दृष्टवान् । निष्ठाप्रयोगे प्रतिषेधः । अन्यदपि कार्यमतिदुष्करं कृत्वा । खलुप्रयोगे प्रतिषेधः । ततो यश उपादाता । आत्मसात्कर्ता । इदमतिदुष्करं तेन कृतमिति । तृन्नन्तम्य प्रयोगे प्रतिषेधः । वार्तामाख्यायकः प्रभोर्वार्तामाख्यातास्मीति भविष्यदधिकारात्तुमुन्ण्वुलौ क्रियायामिति ण्वुल् । अकेनोर्भविष्यदाधमणर्थयोरिति प्रतिषेधः ॥

राक्षसेन्द्रस्य संरक्ष्यं मया लव्यमिदं वनम् ।

इति संचिन्त्य सदृशं नन्दनस्याभनक् कपिः ॥ १२९ ॥

राक्षसेत्यादि ॥ इदं वनमशोकवनिकाख्यं राक्षसेन्द्रस्य संरक्ष्यं रक्षार्हम् । अहं कृत्यः । ऋहलोर्ण्यत् । तन्मया लव्यं लवनीयम् । कृत्यानां कर्तरि वेति षष्ठीतृतीये कर्तरि भवतः । इत्येवं संचिन्त्य कपिर्नन्दनस्य वनस्य सदृशं तुल्यं तुल्यार्थैरिति पक्षे षष्ठी । अभनक् भगवान् । भञ्जेलङि श्रान्नलोप इति नलोपे हल्ङ्यादिलोपे जश्त्वे चत्वे च रूपम् ॥

राघवाभ्यां शिवं दूतस्तयोरहमिति ब्रुवन् ।

हितो भनज्मि रामस्य कः किं ब्रूतेऽत्र राक्षसः ॥ १३० ॥

राघवाभ्यामित्यादि ॥ राघवाभ्यां रामलक्ष्मणाभ्यां शिवं भद्रमस्तु । तयोर्हनूमान् दूतो हितो रामस्य भनज्मीदं वनम् । एवंच क्रियमाणे को भवतां मध्ये राक्षसः किं ब्रूते इत्येवं ब्रुवन् । बभञ्ज पवनात्मजो रिपुवनमिति वक्ष्यमाणेन सम्बन्धः । राघवाभ्यां शिवं हितो रामस्येति चतुर्थी चाशिष्येत्यादिना षष्ठीचतुर्थ्यौ ॥ इति विभक्त्यधिकारः ॥

विलुलितपुष्परेणुकपिशं प्रशान्तकलिकापलाशकुसुमम्

कुसुमनिपातविचित्रवसुधं सशब्दनिपतद्भ्रुमोत्कशकुनम् ।

शकुननिनादनादिककुब्बिलोलविपलायमानहरिणम्

हरिणविलोचनाधिवसतिं बभञ्ज पवनात्मजो रिपुवनम् ॥ १३१ ॥

इति भट्टिकाव्येऽष्टमः सर्गः ।

विलुलितेत्यादि ॥ कीदृशं बभञ्ज । विलुलितानां पुष्पाणां रेणुभिः कपिशं पिङ्ग-  
म् । प्रशान्ता अवसन्नाः कलिकाः पलाशानि पत्राणि कुसुमानि च यत्र । कुसुमानां  
निपातेन विचित्रा वसुधा यत्र । सशब्दैर्निपतद्भिर्द्रुमैरुत्का उन्मनसः शकुना यत्र । श-  
कुनानां पलायमानानां निनादेन नादिताः सजातनादाः ककुभो दिशो यत्र । विलोला  
व्याकुला विपलायमाना हरिणा यत्र । हरिणस्येव लोचने यस्याः सीतायाः तस्या अधिव-  
सति निवासम् ॥ इत्यनभिहिताधिकारः ॥

इति भट्टिकाव्यटीकायां जयमङ्गलायां अधिकारकाण्डे तृतीयः परिच्छेदः काव्यस्या-  
शोकवनिकाभङ्गो नामाष्टमः सर्गः ॥

नवमः सर्गः ।

—\*—

अथ प्रकीर्णकाः ।

अत्रान्तरे प्रकीर्णकश्लोकानाह ॥

दुभङ्गध्वनिसंविग्नाः कुवत्पक्षिकुलाकुलाः ।

अकार्षुः क्षणदाचर्यो रावणस्य निवेदनम् ॥ १ ॥

दुभङ्गेत्यादि ॥ क्षणदाचर्यो निशाचर्यः । चरेष्टः । रावणस्य निवेदनमकार्षुः कृत-  
वलयः । वक्ष्यमाणप्रकारेण । दुभङ्गध्वनिसंविग्नाः शाखाभङ्गशब्देन संत्रस्ताः । ओविजी भय-

चलनयोः । ओदितश्चेति निष्ठानत्वम् । कुवत्पक्षिकुलाकुलाः कूजद्भिः पक्षिकुलैः व्यस्त-  
मानसाः । कु शब्दे । तौदादिकस्तस्य उवङ्गादेशः ॥

यदताप्सीच्छनैर्भानुर्यत्वावासीन्मितं मरुत् ।

यदाप्यानं हिमोस्त्रेण भनक्त्युपवनं कपिः ॥ २ ॥

यदित्यादि ॥ यद्वनं भानुः शनैर्मन्दमताप्सीत् तपति स्म । हलन्तलक्षणा वृद्धिः ।  
मरुत् मितं स्तोकमवासीत् वाति स्म । हिमोस्त्रेण शिशिररश्मिना आप्यानं वृद्धि नीत-  
म् । प्यायतेर्लोपो व्योर्वलीति यलोपः । ओदित्वान्नत्वम् । तदुपवनं कपिर्भनक्ति चूर्णयतीति  
निवेदनमकार्षुः ॥

ततोऽशीतिसहस्राणि किङ्कराणां समादिशत् ।

इन्द्रजित्सूर्विनाशाय मारुतेः क्रोधमूर्च्छितः ॥ ३ ॥

तत इत्यादि ॥ निवेदनानन्तरमिन्द्रजित्सूः रावणः । इन्द्रजितं सूत इति सत्सू-  
द्विषेत्यादिनानुपसर्गे क्विप् । मारुतेर्हनुमतो विनाशाय । अशीतिसहस्राणि समादिशत्  
समादिष्टवान् । किङ्कराणां कि कुर्वन्तीति दिवाविभेत्यादिना टच् । क्रोधमूर्च्छितः क्रो-  
धोद्धतः । मूर्च्छेः समुच्छ्राये वर्तमानत्वात् ॥

शक्त्यृष्टिपरिघप्रासगदामुद्गरपाणयः ।

व्यश्रुवाना दिशः प्रापुर्वनं दृष्टिविषोपमाः ॥ ४ ॥

शक्तीत्यादि ॥ ते किङ्करा वनं प्रापुः प्राप्तवन्तः । शक्त्यादयः प्रहरणविशेषाः  
पाणौ येषामिति प्रहरणार्थेभ्यः परे निष्ठासप्तम्यौ भवतः । व्यश्रुवानाः दिशो व्याप्नु-  
वन्तः । अशू व्याप्तौ सौवादिकः । दृष्टिविषोपमा भुजङ्गवत् दृष्ट्यैव विनाशयन्त इत्यर्थः ॥

दध्वान मेघवद्भीममादाय परिघं कपिः ।

नेदुर्दीप्तायुधास्तेऽपि तडित्वन्त इवाम्बुदाः ॥ ५ ॥

दध्वानेत्यादि ॥ कपिर्भीमं परिघं भयानकमर्गलमादाय मेघवद्दध्वान ध्वनति स्म ।  
तेऽपि किङ्कराः तडित्वन्त इवाम्बुदाः नेदुः नदन्ति स्म । किङ्कराणां कृष्णत्वात् मेघैः  
सादृश्यं आयुधानां च तडितेति ॥

कपिनाम्भोधिधीरेण समगंसत राक्षसाः ।

वर्षासूद्धततोयौघाः समुद्रेणेव सिन्धवः ॥ ६ ॥

कपिनेत्यादि ॥ कपिना अम्भोधिधीरेणाक्षोभ्यत्वात् । राक्षसाः समगंसत स-



ङ्गताः । समोगमीत्यादिना तङ् । लुङ् । यथा सिन्धवो नद्यः उद्धततोयौवाः उद्विक्त-  
जलपूराः समुद्रेण सङ्गच्छन्ते ॥

लाङ्गूलमुद्धतं धुन्वन्नुद्धहन् परीधं गुरुम् ।

तस्थौ तोरणमारुह्य पूर्वं न प्रजहार सः ॥ ७ ॥

लाङ्गूलमित्यादि ॥ स हनूमान् लाङ्गूलं पुच्छमुद्धतं उद्विक्तं धुन्वन् । धून् कम्पन  
इति स्वादौ पठितः । परिधं गुरुं उद्धहन् तोरणमारुह्य तस्थौ । न तु पूर्वं प्रजहार प्रह-  
तवान् शूराणां पश्चात् प्रहारित्वात् ॥ एते प्रकीर्णकाः ॥

इतःपरं सिचि वृद्धिमधिकृत्याह ॥

अक्षारिषुः शराम्भांसि तस्मिन् रक्षःपयोधराः ।

न चाह्वालीन् चाम्राजीत्रासं कपिमहीधरः ॥ ८ ॥

अक्षारिषुरित्यादि ॥ तस्मिन् वने रक्षःपयोधराः रक्षांसि पयोधरा इव ।  
शराम्भांसि शरान् अम्भांसीव । अक्षारिषुः क्षरितवन्तः । क्षरतिरकर्मकः क्षरेत्क्षतजवृ-  
त्तिरित्यादि प्रयोगेषु दृश्यते । इह तु सकर्मको विवक्षितः । कपिर्महीधर इव । न चाह्वा-  
लीन् न चलितवान् । द्वयोरप्यतो हलादेर्लघोरिति विकल्पे प्राप्ते अतो ह्यन्तस्येति सिचि  
वृद्धिः । नाब्राजीत् त्रासं भयं च न जगाम महीधरतुल्यत्वात् । नेटीति प्रतिषेधस्यातो  
हलादेर्लघोरिति विकल्पिते वदब्रजेत्यादिना वृद्धिः ॥

अवादीत्तिष्ठतेत्युच्चैः प्रादेवीत्परिधं कपिः ।

तथा यथा रणे प्राणान् बहूनामग्रहीद्विषाम् ॥ ९ ॥

अवादीदित्यादि ॥ तत उत्तरकालं कपिस्तिष्ठत मा पलायध्वमिति उच्चैस्तान-  
वादीत् । पूर्ववद्वृद्धिः । तथा तेन प्रकारेण परिधं परिधेण प्रादेवीत् विजिगीषते स्म ।  
दिवः कर्म चेति परिघस्य कर्मसंज्ञा । दिवेर्नेटीति वृद्धिप्रतिषेधः । यथा बहूना द्विषां  
शत्रूणां प्राणान्ग्रहीत् निगृहीतवान् । अतो हलादेरिति विकल्पे प्राप्ते ह्यन्तक्षणश्चसे-  
ति प्रतिषेधः ॥

ब्रणैरवमिषू रक्तं देहैः प्रौर्णाविषुर्भुवम् ।

दिशः प्रौर्णविषुश्चान्ये यातुधाना भवद्भियः ॥ १० ॥

ब्रणैरित्यादि ॥ यातुधाना राक्षसा ब्रणैः प्रहारमार्गैः रक्तं शोणितमवमिषुः व-  
मन्ति स्म । ह्यन्तेति वृद्धिप्रतिषेधः । देहैर्भुवं प्रौर्णाविषुः छादितवन्तः । अन्ये यातु-  
धानाः भवद्भियः भवन्ती भीर्येषामिति भयात्पलायमानाः । दिशः प्रौर्णविषुः छादित-

वन्तः । ऊर्णोतिर्विभाषेति विकल्पः ऊर्णोर्विभाषोर्णोतिरित्यङ्ङित्त्वपक्षे द्रष्टव्यः ङित्त्वे गुण-  
वृद्धिप्रतिषेधात् ॥

अरासिषुश्च्युतोत्साहा भिन्नदेहाः प्रियासवः ।

कपेरत्रासिषुर्नादान् मृगाः सिंहध्वनेरिव ॥ ११ ॥

इति सिचिवृद्ध्यधिकारः ॥

अरासिषुरित्यादि ॥ च्युतोत्साहाः निरुत्साहाः अरासिषुः मृताः स्म इति  
शब्दितवन्तः । यतः प्रियासवः प्रियप्राणाः । कपेः सबन्धिनो नादादत्रासिषुः त्रस्ताः ।  
उभयत्रापि नेटीति प्रतिषिद्धोऽतो हलादेरिति विकल्पः ॥ इति सिचि वृद्ध्यधिकारः ॥

इत इट्प्रतिषेधमधिकृत्याह ॥

मायानामीश्वरास्तेऽपि शस्त्रहस्ता रथैः कपिम् ।

प्रत्याववृतिरे हन्तुं हन्तव्या मारुतेः पुनः ॥ १२ ॥

मायानामित्यादि ॥ अथानन्तरं राक्षसा ये दिशो गताः ते कपिं हन्तुं पुनः  
प्रत्याववृतिरे प्रतिनिवृत्ताः । मायानामीश्वराः प्रभवः । स्थेशेति वरच् । नेड्वृशि कृतीति  
नेट् । आर्धधातुकेत्यादिना प्राप्तत्वात् । रथैस्तत्र गताः सन्तः । शस्त्रहस्ताः शस्त्राणि  
हस्तेषु येषामिति । हनिकुशेत्यादिना रमेरौणादिकः कथन् । रथाः । अमिचमीत्यादिना  
शसेरौणादिहन् । हसिमृग्वञ्चेत्यादिना हसेस्तन् । तयोस्तितुत्रेत्यादिना इट्प्रतिषेधः ।  
हन्तव्या मारुतेरिति हनूमतो वधार्याः । कृत्यानां कर्तरि वेति षष्ठी । एकाच इत्यादिना  
इट्प्रतिषेधः । हन्तेर्नमान्तेष्वनिट्त्वात् ॥

तांश्चेतव्यान् क्षितौ श्रित्वा वानरस्तोरणं युतान् ।

जघानाधूय परिघं विजिघृक्षून् समागतान् ॥ १३ ॥

तानित्यादि ॥ समुदिता एकस्यामेव वेलायां मया हन्तव्या इति वानरस्तोरण-  
माश्रितवान् । स तोरणं श्रित्वा तान् राक्षसान् । विजिघृक्षून् विग्रहीतुमिच्छून् । यु-  
तान् समुदितान् । समागतान् दौकितान् । क्षितौ पृथिव्यां चेतव्यान् पुञ्जीकर्तव्यान् ।  
जघान हतवान् । परिघमाधूय परिभ्राम्य । तत्र चेतव्यानिति एकाच इतीट्प्रतिषेधः ।  
क्षिताविति क्तिच्क्त्तौ च संज्ञायामिति क्तिच् । तितुत्रेत्यादिना इट्प्रतिषेधः । श्रित्वा यु-  
तानिति श्र्युकः क्तितीट्प्रतिषेधः । विजिघृक्षून्निति सनि ग्रहगुहोश्चेति । तत्र रुदवि-  
देति सनः क्तिच्वं ग्रहिज्येति सम्प्रसारणं ढत्वकत्वषत्वानि ॥

संजुघुक्षव आयूंषि ततः प्रतिरूषवः ।

रावणान्तिकमाजग्मुर्हतशेषा निशाचराः ॥ १४ ॥

संजुघुक्षव इत्यादि ॥ तत उत्तरकालं ये हतशेषा निशाचराः ते संजुघुक्षव आयूंषि जीवितानि गोहितुमिच्छवः । गुहेः पूर्ववत्प्रतिषेधः । रावणान्तिकमाजग्मुः आगताः । प्रतिरूषवः वक्ष्यमाणमर्थं कथयितुमिच्छवः । अत्रापि पूर्ववत्प्रतिषेधः । तत्र चकारेणोगन्तानां सनि समुच्चितत्वात् ॥

एकेन बहवः शूराः साविष्काराः प्रमत्तवत् ।

वैमुख्यं चकृमेत्युच्चैरुचुर्दशमुखान्तिके ॥ १५ ॥

एकेनेत्यादि ॥ वयं बहवः शूराः साविष्काराः साहङ्कारा अपि सन्तः एकेनापि कपिना हेतुभूतेन वैमुख्यं चकृम पराङ्मुखत्वमनुष्ठितवन्तः प्रमत्तवत् मद्यपानमत्ता इव । एवं च चित्तव्याक्षेपादुत्तमपुरुषे लिटि कृते कृष्ट इत्यादिना इट्प्रतिषेधः नियमित इति । एवं दशमुखान्तिके उच्चैरुचुः ॥

मांसोपभोगसंशूनानुद्विग्नांस्तानवेत्य सः ।

उदृत्तनयनो मित्रान्मन्त्रिणः स्वान् व्यसर्जयत् ॥ १६ ॥

मांसेत्यादि ॥ स दशमुखस्तानुद्विग्मान् भीतानवेत्य ज्ञात्वा स्वानात्मीयान् मन्त्रिणो व्यसर्जयत् प्राहिणोत् । कीदृशांस्तान् मांसोपभोगसंशूनान् मांसोपभोगेन स्थूलवर्ष्मणः । उभयत्रापि श्चीदितो निष्ठायामितीट्प्रतिषेधः । तत्र श्रयतेर्यजादित्वात् संप्रसारणं हल इति संप्रसारणस्य दीर्घः । द्वयोरप्योदिस्वान्निष्ठानत्वम् । उदृत्तनयनो रोषात् निष्क्रान्ततारकः । यस्य विभाषेतीट्प्रतिषेधः वृतेरुदिस्वात् । मित्रान् स्निग्धान् मन्त्रिणः । आदितश्चेतीट्प्रतिषेधः । रदाभ्यामिति निष्ठानत्वम् ॥

प्रमेदिताः सपुत्रास्ते सुस्वान्ता बाढविक्रमाः ।

अम्लिष्टनादा निरगुः फाण्टचित्रास्त्रपाणयः ॥ १७ ॥

प्रमेदिताइत्यादि ॥ ते मन्त्रिणः सपुत्राः पुत्रैः सह निरगुः निर्गताः । इणो गा लुङि । प्रमेदिताः स्निग्धीभवितुमारब्धाः । आदिकर्मणि निष्ठा । ततो विभाषा भावादिकर्मणोरिति प्रतिषेधः । इट्पक्षे निष्ठा शीङित्यादिना किस्त्वप्रतिषेधात् गुणः । सुस्वान्ताः स्वामिनि कल्याणमनसः । बाढविक्रमाः भृशपराक्रमाः । अम्लिष्टनादाः विस्पष्टवाचः मन्त्रिणां वाग्मित्वात् । फाण्टचित्रास्त्रपाणयः यदशृतमपिष्टं कषायमुदकसम्पर्कमात्राद्विभक्तसं ईषदुष्णं तदल्पप्रयाससाध्यत्वात् अनायाससाध्यं फाण्टमित्युच्यते

तेन चित्राणि रञ्जितानि अस्त्राणि पाणौ येषामिति । स्वान्तादयः क्षुब्धेत्यादिना निपातिताः ॥

तान् दृष्ट्वातिदृढान् धृष्टान् प्राप्तान् परिवृढाज्ञया ।

कष्टं विनर्दतः क्रूरान् शस्त्रघुष्टकरान् कपिः ॥ १८ ॥

तानित्यादि ॥ तान् दृष्ट्वा कपिः आर्दिददिति वक्ष्यमाणेन सम्बन्धः । किम्भू-  
तान् धृष्टान् । धृष्णोतीति धृष्टः । धृषिशसी दैयात्य इतीट्प्रतिषेधः । अतिदृढान् बल-  
वतः । दृढस्थूलबलयोरिति निपातनम् । परिवृढाज्ञया परिवृढस्य प्रभोराज्ञया प्राप्तान् ।  
प्रभौ परिवृढ इति निपातनम् । कष्टं विनर्दतः कृच्छ्रं ध्वनतः । गम्भीररवं वा । कृ-  
च्छ्रगहनयोः कष इतीट्प्रतिषेधः । क्रूरान् हिंस्रान् । शस्त्रघुष्टकरान् । घुषिरविशब्दन  
इतीट्प्रतिषेधः ॥

अव्यर्णो गिरिकूटाभानभ्यर्णानार्दिदुत्तम् ।

वृत्तशस्त्रान् महारम्भानदान्तांस्त्रिदशैरपि ॥१९॥ युग्मम् ॥

अव्यर्ण इत्यादि ॥ अव्यर्णोऽपीडितः । अर्देः संनिविभ्य इतीट्प्रतिषेधः । गि-  
रिकूटाभान् महागिरिस्त्रिदशप्रमाणान् । अभ्यर्णानविदूरान् । अभेश्राविदूर्य इतीट्प्रति-  
षेधः । द्रुतमार्दिदत् हिंसितवान् । अर्देः स्वार्थिकण्यन्तस्य लुङि रूपम् । वृत्तशस्त्रोऽधी-  
तशस्त्रविद्यः । णेरध्ययने वृत्तमिति इडभावो णिलुक् च निपात्यते । महारम्भान् अन-  
ल्पव्यापारान् । त्रिदशैरप्यदान्तान् अशमितान् । वादान्तेत्यादिना इडभावो णिलुक् च  
निपात्यते ॥

दमितारिः प्रशान्तौजा नादापूरितदिङ्मुखः ।

जघान रुषितो रुष्टांस्त्वरितस्तूर्णमागतान् ॥ २० ॥

दमितारिरित्यादि ॥ ये तु प्रशान्ताजैसः शमितबलाः सन्तो रुष्टाः तूर्णमाग-  
ताः तान् कपिर्जघान व्यापादितवान् । प्रतापाद्दाम्यन्तोऽरयो दमिता येन दमितारिः ।  
प्रशान्तं शत्रूणामोजो येन स प्रशान्तौजाः । नादापूरितप्रदिङ्मुखः तस्य हृष्टत्वात् ।  
रुषितः क्रुद्धः । त्वरितः ससम्भ्रमः । अत्र दमितप्रशमितपूरिताः प्यन्ताः वादान्तेत्यादिना  
विकल्पितेः । रुष्टरुषितत्वरिताः रुष्यमत्वरेत्यादिना ॥

तेषां निहन्यमानानां संघुष्टैः कर्णभेदिभिः ।

अभूदभ्यमितत्रासमास्वान्ताशेषदिग्जगत् ॥ २१ ॥

तेषामित्यादि ॥ तेषां रक्षसां निहन्यमानानां संघुष्टैः शब्दैः कर्णभेदिभिः बा-

धिर्यकरैः । अभ्यमितत्रासं अभिगतत्रासं जगदभूत् । आस्वान्ताः अशेषा दिशो यस्मिन्  
जगति । संघुष्टाभ्यमितास्वान्ताः रुष्यमत्वरेति विकल्पितेष्टः ॥

**भयसंहृष्टरोमाणस्ततस्तेऽपचितद्विषः ।**

**क्षणेन क्षीणविक्रान्ताः कपिनानेषत क्षयम् ॥ २२ ॥**

**इतीट्प्रतिषेधाधिकारः ।**

भयेत्यादि ॥ ततस्ते राक्षसाः कपिना क्षणेन क्षयं विनाशमनेषत नीताः । कर्मणि  
लुङ् । भयसंहृष्टरोमाणः भयोद्गतरोमाञ्चाः । हृषेल्लोमस्विति विभाषितेष्टः । अपचितद्विषः  
अपचितानां पूजितानां ऋषीणां शत्रवः । अपचितश्चेति निपातः । क्षीणविक्रान्ताः क्षी-  
णं विक्रान्तं पराक्रमो येषाम् । क्षियो दीर्घादिति निष्ठातकारस्य नः ॥

इतीट्प्रतिषेधाधिकारः ।

इतःप्रभृतीटमधिकृत्याह ॥

**हत्वा रक्षांसि लवितुमक्रमीन्मारुतिः पुनः ।**

**अशोकवनिकामेव निगृहीतारिशासनः ॥ २३ ॥**

हत्वेत्यादि ॥ रक्षांसि हत्वा मारुतिरशोकवनिकामेव पुनर्लवितुं च्छेतुम् । आर्ध-  
धातुकस्येष्टः । अक्रमीत् गतवान् । स्नुक्रमोरनात्मनेपदनिमित्त इतीट् । निगृहीतारिशासनः  
ध्वस्तारिव्यवस्थः । ग्रहो लिटि दीर्घ इतीटो दीर्घत्वम् ॥

**आवरीतुमिवाकाशं वरितुं वीनिवोत्थितम् ।**

**वनं प्रभञ्जनसुतो नादयिष्ट विनाशयन् ॥ २४ ॥**

आवरीतुमित्यादि ॥ प्रभञ्जनसुतो हनूमान् । वनमशोकवनिकाख्यं विनाश-  
यन् नादयिष्ट दयां न कृतवान् । लुङि रूपम् । आकाशमावरीतुमिव अवष्टब्धुमिवो-  
त्थितं वनम् । वीन् पक्षिणो वरितुं प्रार्थयितुमिवोत्थितं आगच्छत नान्यत्र यात इहैव  
फलवृद्धिं प्राप्स्यथेति । आवरीतुं वरितुमिति वृतो वेति विकल्पेनेटो दीर्घत्वम् ॥

**वरिषीष्ट शिवं क्षिप्यन् मैथिल्याः कल्पशाखिनः ।**

**प्रावारिषुरिव क्षोणीं क्षिप्त्वा वृक्षाः समन्ततः ॥ २५ ॥**

वरिषीष्टेत्यादि ॥ ये कल्पशाखिनः कल्पवृक्षाः स्वर्गादादायारोपितास्तानुन्मूल्य  
यथास्थानं क्षिप्यन् मैथिल्याः शिवं कल्याणं वरिषीष्टं प्रार्थितवान् । मैथिल्या भद्रम-  
स्त्वित्याशंसावचने लिङ् । न लिङ्गिति दीर्घप्रतिषेधः । अन्ये च वृक्षास्तेन समन्ततः क्षि-

प्ताः सन्तः क्षोणीं पृथ्वीं प्रावारिषुरिवाच्छादितवन्त इव । तेषामनाच्छादितत्वादिवार्थः ।  
सिचि वृद्धिः परस्मैपदेष्विति वृद्धिः ॥

**संवुवूर्षुः स्वमाकूतमाज्ञां विवरिषुर्दुतम् ।**

**अवरिष्याक्षमक्षम्यं कपिं हन्तुं दशाननः ॥ २६ ॥**

समित्यादि ॥ रामदूतेन कपिना कर्मदृशं कृतमिति स्वमाकूतमभिप्रायं संवुवूर्षुः  
संवरीतुमिच्छुः । दशाननो द्रुतमाज्ञां विवरिषुः प्रकटितुमिच्छुः । अक्षं स्वसुतमवरिष्य  
प्रार्थितवान् । कर्त्रभिप्राये तद् । किमर्थं कपिं हन्तुं हनिष्यामीति । अक्षम्यं क्षन्तुमश-  
क्यम् । पोरदुपधादिति यत् । संवुवूर्षुः विवरिषुरिति उगन्तत्वात् सनिग्रहगुहोश्चेति  
चकारेणैट्प्रतिषेधे प्राप्ते इट् सनिवेति विभाषेट् । तत्रानिट्पक्षे इको झलीति कित्त्वे उदो-  
ष्ठ्यपूर्वस्येत्युत्वपक्षे गुण एव ॥

**ऊचे संवरिषीष्ठास्त्वं गच्छ शत्रोः पराक्रमम् ।**

**ध्वृषीष्ठा युधि मायाभिः स्वरिता शत्रुसम्मुखम् ॥ २७ ॥**

ऊच इत्यादि ॥ किमित्याह त्वं गच्छ शत्रोः पराक्रमं संवरिषीष्ठाः संछादय ।  
आशिषि लिङ्सिचोरात्मनेपदेष्विति वृञो विभाषेट् । उश्चेतीट् पक्षे न कित्त्वम् । ध्वृषी-  
ष्ठाः युधि मायाभिः कर्तृभूताभिः त्वं कुटिलीकृषीष्ठाः । ध्वृ हूच्छने हुच्छा कौटिल्ये ।  
तस्य चोदात्तत्वात् आशिषि कर्मणि लिङ् । ऋतश्च संयोगादेरिति विभाषेट् । अनिट्  
पक्षे उश्चेति कित्त्वम् । स्वरिता उपतापयिता । शत्रुसम्मुखं शत्रोरग्रतः । अतो द्रुतं  
स्वरिषीष्ठा इति वक्ष्यमाणेन योज्यम् । स्वृशब्दोपतापयोरित्यस्य स्वरतिसूतिसूयेत्यादिना  
विभाषेट् लिङ्सिचोरिति नानुवर्तते ॥

**द्रुतं संस्वरिषीष्ठास्त्वं निर्भयः प्रधनोत्तमे ।**

**स मायानामगात् सोता कपेर्विधवितुं द्युतिम् ॥ २८ ॥**

द्रुतमित्यादि ॥ संस्वरिषीष्ठाः उपतापय । निर्भयः सन् । अशिषि लिङ् । स  
मो गम्युच्छीत्यात्मनेपदम् । अत्र ऋतश्चेतीट् । प्रधनोत्तमे संग्रामवरे । एवमुक्तः सन् स  
मायानां सोता जनकः कपेर्व्युति तेजो विधवितुमपनेतुमगात् गतः । सोता धवितुमिति स्वर  
तित्यादिसूत्रेण विभाषेट् ॥

**विगाढारं वनस्यासौ शत्रूणां गाहिता कपिः ।**

**अक्षं रधितुमारंभे रद्धा लङ्कानिवासिनाम् ॥ २९ ॥**

विगाढारमित्यादि ॥ असौ कपिः वनस्य विगाढा अवलोडयिता । अरं शी-

ग्रम् । शत्रूणां गाहिता विनाशयिता । कर्मणि षष्ठी । ऊदित्वाद्धिभोषट् स्वरतीत्यादिना । अक्षं रधितुं हिंसितुमारेभे प्रवृत्तः । लङ्कानिवासिनां रक्षसां रद्धा हिंसिता । रधादिभ्यश्चेति विभाषेट् ॥

**निष्कोषितव्यान्निष्कोषुं प्राणान् दशमुखात्मजात् ।**

**आदाय परिघं तस्थौ वनान्निष्कुषितद्रुमः ॥ ३० ॥**

निष्कोषितव्यानित्यादि ॥ दशमुखात्मजादक्षात् । प्राणान्निष्कोषितव्यान् अपनेतव्यान् अपनयार्हान् निष्कोषुं अपनेष्यामीति परिघमादाय तस्थौ । निरः कुष इति विभाषेट् । निष्कुषितद्रुमः वनादपनीतवृक्षः । इण्निष्ठायामितीट् ॥

**एष्टारमेषिता संख्ये सोढारं सहिता भृशम् ।**

**रेष्टारं रेषितुं व्यास्यद्रोष्टाक्षः शस्त्रसंहतीः ॥ ३१ ॥**

एष्टारमित्यादि ॥ कपि युद्धस्यैष्टारं एषिता एषणशीलोऽक्षः । ताच्छील्ये तृन् । न लोकेति षष्ठीप्रतिषेधः । सोढारं प्रहरणस्य सहितारं सहिता भृशं सहनशीलः । रेष्टारं हिंसकं रेषितुं हिंसितुम् । रोष्टा रोषणशीलः । शस्त्रसंहतीर्व्यास्यत् क्षिप्तवान् । लङ्ङि रूपम् । सर्वत्र तीषसहेत्यादिना वेट् ॥

**शस्त्रैर्दिदेविषुं संख्ये दुद्युषुः परिघं कपिः ।**

**अर्दिधिषुर्यशः कीर्तिमीर्त्सुं वृक्षैरताडयत् ॥ ३२ ॥**

शस्त्रैरित्यादि ॥ कपिः अर्दिधिषुः यशो वर्धितुमिच्छुः । परिघं दुद्युषुः । परिघेण क्रीडितुमिच्छुः । अक्षं वृक्षैरताडयत् हतवान् । कीदृशं शस्त्रैर्दिदेविषुं क्रीडितुमिच्छुम् । कीर्तिमीर्त्सुं वर्धितुमिच्छुम् । दिवेरिबन्तस्य ऋधुवृद्धावित्यस्य च मनीवन्तर्द्धेत्यादिना विभाषितेट् । तत्र दिवेरिडभावपक्षे द्योःशृट् । ऋधेरापूजपृथामीदितीत्वं, अभ्यासलोपश्च ॥

**भूयस्तं धिप्सुमाहूय राजपुत्रं दिदम्भिषुः ।**

**अहंस्ततः स मूर्च्छावान् संशिश्रीषुरभूद्ध्वजम् ॥ ३३ ॥**

भूय इत्यादि ॥ तं राजपुत्रं अक्षं धिप्सुं दम्भितुं वञ्चयितुमिच्छुम् । भूयः पुनरपि दिदम्भिषुः वञ्चयितुमिच्छुः । आहूयागच्छेत्यहन हतवान् । ततः सोऽक्षः मूर्च्छावान् मूर्च्छायुक्तः । ध्वजमात्मीयं संशिश्रीषुः संश्रयितुमिच्छुः । अभूत् भूतः । अत्र दम्भेः श्रयतेश्च सनीवन्तर्द्धेतीट् । अत्र श्रयतेरनिट्पक्षे अज्ज्ञानगमां सनीति दीर्घः । द्वितीयस्य च दम्भ इच्च अभ्यासलोपः । दम्भेर्हलग्रहणस्य जातिपरत्वात्सिद्धमिति कित्त्वे अनुनासिकलोपः । एकाचो बश इति भष् । खरि चेति चर्त्वम् ॥

आश्वस्याक्षः क्षणाह्लोकान् बिभ्रक्षुरिव तेजसा ।

रुषा बिभ्रज्जिषुप्रख्यं कपिं बाणैरवाकिरत् ॥ ३४ ॥

आश्वस्येत्यादि ॥ क्षणात् क्षणमात्रेणाश्वस्य संज्ञां लब्ध्वा लोकान् जनान् तेजसा क्रोधोत्थेन बिभ्रक्षुरिव अथ स कपि बाणैरवाकिरत् संछादितवान् । कीदृशं बिभ्रज्जिषुप्रख्यं अमितुल्यम् । बिभ्रज्जिषु बिभ्रक्षुरिति सनीवन्तर्धेत्यादिना विभाषेद् । तत्रानिट्पक्षे स्कोरिति सलोपः । ब्रश्चेति षः । इट्पक्षे सकारस्य जश्त्वं श्रुत्वं च ॥

संयुयूषुं दिशो बाणैरक्षं यियविषुर्द्रुमैः ।

कपिर्मायामिवाकार्षीद्वर्शयन् विक्रमं रणे ॥ ३५ ॥

संयुयूषुमित्यादि ॥ बाणैर्दिशः संयुयूषुं मिश्रयितुमिच्छुं अक्षं कपिः द्रुमैर्यियविषुः योतुमिच्छुर्मायामिवेन्द्रजालमिवाकार्षीत् कृतवान् रणे विक्रमं दर्शयन् । यौतेः सन् । सनीवन्तर्धेति विभाषेद् । ओः पुयण्ज्यपर इतीत्वम् । अज्ज्ञानगमां सनीति दीर्घः ॥

वानरं प्रोर्णुनविषुः शस्त्रैरक्षो विद्विद्युते ।

तं प्रोर्णुनूषुरुपलैः स वृक्षैराबभौ कपिः ॥ ३६ ॥

वानरमित्यादि ॥ वानरं प्रोर्णुनविषुः छादयितुमिच्छु रक्षः विद्विद्युते विद्योतते स्म । द्युतिस्वाप्योरिति सम्प्रसारणम् । कपिरपि तमक्षं उपलैर्वृक्षसहितैः प्रोर्णुनूषुः संवरीतुमिच्छुराबभौ भाति स्म । ऊर्णोतेः पूर्ववद्विभाषेद् । इट्पक्षे गुणः । अन्यत्र अज्ज्ञानेति दीर्घः । उभयत्र नन्द्रा इति रेफो न द्विरुच्यते ॥

स्वां जिज्ञापयिषू शक्तिं बुभूर्षू नु जगन्ति किम् ।

शस्त्रैरित्यकृषातां तौ पश्यतां बुद्धिमाहवे ॥ ३७ ॥

स्वामित्यादि ॥ तौ कपिराक्षसौ कि स्वां शक्ति जिज्ञापयिषू बोधयितुमिच्छू इव बुभूर्षू त्रिजगन्ति कि नु । त्रैलोक्यं शस्त्रेण भर्तुं पूरयितुमिच्छू इत्येवं बुद्धिमाहवे पश्यतां प्रेक्षकाणां अकृषातां कृतवन्तौ । जिज्ञापयिषू बुभूर्षू इति विभाषेद् । तत्र भृ-ब् भरण इति भौवादिकस्य ग्रहणं सनीवन्तर्धेति सूत्रे भरेति शपा निर्देशात् ॥

मायाभिः सुचिरं क्लिष्टा राक्षसोऽक्लिशितक्रियम् ।

संप्राप्य वानरं भूमौ पपात परिघाहतः ॥ ३८ ॥

मायाभिरित्यादि ॥ राक्षसो मायाभिः सुचिरं क्लिष्टा क्लेशं कृत्वा वानरं अक्लिशितक्रियमनभिभूतव्यापारं संप्राप्य परिघाहतो भूमौ पपात । क्लिशः कत्वानिष्टयोरिति विभाषेद् ॥



पवितोऽनुगुणैर्वातैः शीतैः पूत्वा पयोनिधौ ।

बभञ्जाध्युषितं भूयः क्षुधित्वा पत्रिभिर्वनम् ॥ ३९ ॥

पवित इत्यादि ॥ कपिरपि पयोनिधौ पूत्वा स्नात्वा अनुगुणैरनुकूलैः शीतैर्वातैः पवितः पवित्रीकृतः । पूञ्ज्येति विभाषेत् । भूयः पुनर्वनं बभञ्ज । कीदृशं पत्रिभिः पक्षिभिः । क्षुधित्वा क्षुधितैर्भूत्वा । अध्युषितं कृतनिवासम् । वसतिक्षुधोरितीट् ॥

उच्चैरश्वितलाङ्गूलः शिरोऽश्वित्वेव संवहन् ।

दधद्विलुभितं वातैः केशरं वह्निपिङ्गलम् ॥ ४० ॥

उच्चैरित्यादि ॥ उच्चैरूर्ध्वं अश्वितं पूजितं लाङ्गूलं पुच्छं यस्य । शोभनविन्यासेन स्थितत्वात् । शिरोऽश्वित्वेव संवहन् अनम्रत्वात् पूजयित्वेव शिरो विभ्राणः । अश्वेः पूजायामिति विभाषेत् । वह्निपिङ्गलं च केशरं सटां दधत् बिभ्रत् । वातैर्विलुभितं आकुलितम् । लुभो विमोहन इतीट् । विमोहनमाकुलीकरणम् ॥

जरित्वेव जवेनान्ये निपेतुस्तस्य शाखिनः ।

ब्रश्चित्वा विवशानन्यान् बलेनापातयत्तरून् ॥ ४१ ॥

जरित्वेत्यादि ॥ तस्य कपेर्जवेन वेगेन अन्ये शाखिनः जरित्वेव जीर्णा इव भूत्वा निपेतुः । अन्यांस्तरून् बलेन ब्रश्चित्वा च्छित्त्वा । विवशान् सस्तपह्वानपातयत् पातितवान् । जृब्रश्चोः क्लीतीट् ॥

दमित्वाप्यरिसङ्घातानश्रान्त्वा कपिकेशरी ।

वनं चचार कर्तिष्यन्नत्स्यन्निव निरङ्कुशः ॥ ४२ ॥

दमित्वेत्यादि ॥ कपिकेशरी हनूमान् अरिसङ्घातान् दमित्वा उपशमं नीत्वा । अश्रान्त्वा अपरिश्रान्तो भूत्वा वनं चचार । उदितो वेति विकल्पेनेट् । निरङ्कुशः निरवग्रहः । कर्तिष्यन् छेत्स्यन् । नत्स्यन्निव नर्तुकाम इव । सेसिचीत्यादिना विभाषेत् ॥

पारं जिगमिषन् सोऽथ पुनरावत्स्यतां द्विषाम् ।

मत्तद्विरदवद्रेमे वने लङ्कानिवासिनाम् ॥ ४३ ॥

पारमित्यादि ॥ अथ स कपिद्विषां पारं जिगमिषन् गन्तुमिच्छन् । गमेरिट् परस्मैपदेषु । पुनरावत्स्यतां प्रतीपीभविष्यताम् । नवृद्ध्य इतीट्प्रतिषेधः । वृद्ध्यः स्यस-  
नोरिति परस्मैपदम् । लङ्कानिवासिनां वने मत्तद्विरद इव रेमे क्रीडितवान् ॥

यद्यकल्पस्यदभिप्रायो योद्धुं रक्षःपतेः स्वयम् ।

तमप्यकत्स्यमद्याहं वदन्नित्यचरत्कपिः ॥ ४४ ॥

यदीत्यादि ॥ रक्षःपतेः रावणस्य स्वयं योद्धुं यद्यभिप्रायोऽकल्पस्यत् समपत्स्यत । तासि च क्लृप इति चकारात् स्यकारे च नेट् । तदा तमप्यहमकत्स्यं उत्सारयामि अहमद्येति एवं वदन् कपिर्वनमचरत् । सेसिचीत्यादिना विभाषेट् । अकल्पस्यदकत्स्यमिति च लिङ्निमित्त इति लङ् । हेतुहेतुमद्भावश्च लिङो निमित्तम् ॥

हते तस्मिन् प्रियं श्रुत्वा कल्पा प्रीतिं परां प्रभुः ।

तोषोऽद्यैव च सीतायाः परश्चेतसि कल्पस्यति ॥ ४५ ॥

हत इत्यादि ॥ हते तस्मिन् रक्षःपतौ प्रियं श्रुत्वा प्रभुः रामः परां प्रीतिं कल्पा जनयिता । अत्रान्तर्भावितो ष्यर्थः । धातोरकर्मकत्वात् । सीतायाश्चाद्यैव चेतसि तोषः परो महान् कल्पस्यति सम्पत्स्यते । तासि च क्लृप इतीट्प्रतिषेधः । लुटि च क्लृप इति परस्मैपदम् ॥

आहूय रावणोऽवोचदधेन्द्रजितमन्तिकात् ।

वने मत्त इव क्रुद्धो गजेन्द्रः प्रधनेष्वटन् ॥ ४६ ॥

आहूयेत्यादि ॥ अथ रावणः इन्द्रजितमाहूय अन्तिकमवोचत् । किमवोचदित्याह । वने मत्त इव यथा गजेन्द्रो मत्तः क्रुद्धो वने पर्यटन् द्विषामन्तं गतवान् तथा त्वं प्रधनेषु संग्रामेष्वटन् द्विषामन्तं यथाथेति वक्ष्यमाणश्लोकेनान्वयः ॥

ययाथ त्वं द्विषामन्तं भूयो यातासि चासकृत् ।

शशकथ जेतुं त्वं देवान् मायाः सस्मर्थ संयति ॥ ४७ ॥

ययाथेत्यादि ॥ न केवलं ययाथ भूयः पुनरपि यातासि यास्यसि । यातेः क्रादिनियमात् प्राप्तस्येष्टः अचस्तास्वत्थल्यनिटो नित्यमिति प्रतिषेधः । तस्य हि तासौ नित्यमनिट्वं अजन्ता धातवोऽनुदात्ता इति वचनात् । देवान् जेतुं त्वमसकृत् बहुधा शशकथ शक्तोऽसि । उपदेशेऽत्वत इति थलीट्प्रतिषेधः । शकेस्तासौ नित्यानिट्वम् । शक्तिस्तु कान्त इति वचनात् । मायाश्च कूटयुद्धानि । संयति युद्धे । सस्मर्थं ज्ञातवानसि । ऋतो भारद्वाजस्येतीट्प्रतिषेधः ॥

त्वं ससर्जिथ शस्त्राणि दद्रुष्टारींश्च दुःसहान् ।

शस्त्रैरादिथ शस्त्राणि त्वमेव महतामपि ॥ ४८ ॥

त्वमित्यादि ॥ शस्त्राणि त्वं ससर्जिथ क्षिप्तवानसि । अरींश्च दुःसहान् युध्यतः

दद्रष्ट दृष्टवानसि न पलायितोऽसि । विभाषा सृजिदृशोरिति थलि विभाषेत् । अनिट्-  
पक्षे सृजिदृशोर्ज्ञेयमकिति । षत्वष्टुत्वे । महतामपि मध्ये त्वमेव शस्त्राणि परकीयानि  
शस्त्रैः स्वैरादिथ जग्धवानसि । इडत्यर्तिव्ययतीनामित्यदेरिट् ॥

स त्वं हनिष्यन् दुर्बुद्धिं कपिं ब्रज ममाज्ञया ।

मा नाञ्जी राक्षसीर्मायाः प्रस्तावीर्मा न विक्रमम् ॥ ४९ ॥

स त्वमित्यादि ॥ स त्वमेवंविधः कपिं दुर्बुद्धिं चपलत्वाद्दनिष्यन् हनिष्यामीति  
मदाज्ञया ब्रज । ऋद्धनोऽस्य इतीट् । वस्वेकाजिति सूत्रत्रयं नोदाहृतं वस्वादेशस्य  
च्छन्दोविषयत्वात् । राक्षसीर्माया मा नाञ्जीः मा न व्यक्तीकुरु अपि तु व्यक्तीकुर्वित्य-  
र्थः । अञ्जेः सिचीतीट् । विक्रमं न मा प्रस्तावीः मा न प्रारभस्व । स्तुसुधूभ्य इतीट् ॥

मा न सावीर्महास्त्राणि मा न धावीररिं रणे ।

वानरं मा न संयंसीर्ब्रज तूर्णमशङ्कितः ॥ ५० ॥

मा नेत्यादि ॥ रणे महास्त्राणि मा न सावीः मा न प्रसुहि मा न मुञ्चेत्यर्थः ।  
बुप्रसवैश्वर्ययोरित्यस्य रूपम् । अरींश्च मा न धावीः मा न कम्पय अपि तु भीषयस्वे-  
त्यर्थः । पूर्ववदिट् । वानरं मा न संयंसीः मा न वधीः । यमरमेत्यादिना सगिटौ ।  
समुदाङ्भ्यो यम इति तङ् न भवति तत्राकर्मकादिति वर्तते । यत एवं तस्मादशङ्कितस्तू-  
र्णं ब्रज ॥

अनंसीच्चरणौ तस्य मन्दिरादिन्द्रजिद्वजन् ।

अवाप्य चाशिषस्तस्मादायासीत्प्रीतिमुत्तमाम् ॥ ५१ ॥

अनंसीदित्यादि ॥ एवमुक्त इन्द्रजित् मन्दिरात् ब्रजन् गमिष्यन् । वर्तमानसा-  
मीप्ये वर्तमानवदिति लट् । तस्य पितुश्चरणावनंसीत् नतवान् । तस्माद्रावणादाशिषम-  
वाप्योत्तमां प्रीतिमायासीत् पूर्ववत्सगिटौ ॥

गते तस्मिन्नुपारंसीत् संरम्भाद्रक्षसां पतिः ।

इन्द्रजिद्विक्रमाभिज्ञो मन्वानो वानरं जितम् ॥ ५२ ॥

गत इत्यादि ॥ गते तस्मिन् रक्षसां पतिः रावणः संरम्भात् क्रोधादुपारंसीत् नि-  
वृत्तवान् । पूर्ववत्सगिटौ । रमेरुपाच्चेति तिप् । स इन्द्रजित् वानरं जितं मन्वानोऽवगच्छ-  
न् । यतो विक्रमाभिज्ञः । अगादिति वक्ष्यमाणेन सम्बन्धः ॥

संसिस्मयिषमाणोऽगान्मायां व्यञ्जिजिषुर्द्विषः ।

जगत् पिपविषुर्वायुः कल्पान्त इव दुर्धरः ॥ ५३ ॥

संसिस्मयिषमाण इत्यादि ॥ संसिस्मयिषमाणः उपहसितुमिच्छन् द्विषः शत्रून् । अंगात् गतवान् । पूर्ववत्सन इति तद्ध् । मायां व्यञ्जिजिषुः व्यक्तीकर्तुमिच्छुः । स्मिपूङ्ग्वशां सनीतीट् । तत्त्वाञ्जेर्नन्द्रा इति नकारो न द्विरुच्यते । कल्पान्ते युगान्ते वायुरिव दुर्धरः । जगत् पिपविषुः पवितुमुत्क्षेपुमिच्छुः ॥

लोकानाशिशिषोस्तुल्यः कृतान्तस्य विपर्यये ।

वने चिकरिषोर्वृक्षान् बलं जिगरिषुः कपेः ॥ ५४ ॥

लोकानित्यादि ॥ विपर्यये विनाशकाले लोकानाशिशिषोः भक्षयितुमिच्छोः कृतान्तस्य तुल्योऽगादिति पूर्वेण सम्बन्धः । पूर्ववदिट् । वने वृक्षांश्चिकरिषोः विक्षेपुमिच्छोः । कपेर्बलं सामर्थ्यं जिगरिषुः अपनेतुमिच्छुः । कृग्रोरुगन्तत्वात् सनिग्रहगुहोश्चेति प्रतिषेधे प्राप्ते इट्सनि वेति विकल्पे किरश्च पञ्चभ्य इतीट् । किरतेरिटो दीर्घत्वं नेच्छन्तीति न दीर्घः ॥

रोदिति स्मेव चायाति तस्मिन् पक्षिगणः शुचा ।

मुक्तकण्ठं हतान् वृक्षान् बन्धून् बन्धोरिवागमे ॥ ५५ ॥

रोदितीत्यादि ॥ तस्मिन्निन्द्रजिति आयात्यागच्छति सति पक्षिगणः हतान् वृक्षान् कपिनाशितान् शुचा शोकेन मुक्तकण्ठं सशब्दं नामग्राहं रोदिति स्मेव रुदितवानिव । नामग्रहणपूर्वया रोदनक्रियया व्याप्यमानत्वात् वृक्षाणां कर्मसंज्ञा । रुदादिभ्य इतीट् । बन्धून् बन्धोरिव यथा बन्धोरागमने कश्चित् बन्धून् रोदिति ॥

आश्वसीदिव चायाति तद्वेगपवनाहतम् ।

विचित्रस्तबकोद्भासि वनं लुलितपल्लवम् ॥ ५६ ॥

आश्वसीदित्यादि ॥ तस्मिन्नायाति वनं तद्वेगपवनाहतं सत् आश्वसीदिव सञ्जीवितमिव । लङ्ङि रूपम् । यतो विचित्रस्तबकोद्भासि लुलितपल्लवं च जातम् । पूर्ववदिट् ॥

न प्राणिषि दुराचार मायानामीशिषे न च ।

नेडिषे यदि काकुत्स्थं तमूचे वानरो वचः ॥ ५७ ॥

इतीडधिकारः ॥

नेत्यादि ॥ वानरस्तमागच्छन्तमिदं वचनमूचे । हे दुराचार न प्राणिषि न जीवसि । अनचेत्यस्य रूपं पूर्ववदिट् । अनितेरिति णत्वम् । न च मायानामीशिषे नेशिता भ-

वसि । ईशः स इति इट् । अधीगर्हेति कर्मणि षष्ठी । यदि काकुत्स्थं नेडिषे न स्तौषि ।  
ईडजनोर्ध्वे चेति चकारात् सेचेतीट् ॥ ॥ इतीडधिकारः ॥

इदानी विसर्जनीयस्य स इत्यधिकृत्याह ॥

ससैन्यश्छादयन् संख्ये प्रावर्तिष्ट तमिन्द्रजित् ।

शरैः क्षुरप्रैर्मायाभिः शतशः सर्वतो मुहुः ॥ ५८ ॥

ससैन्य इत्यादि ॥ इन्द्रजित् ससैन्यः सबलः तं वानरं सर्वतः शरैः क्षुरप्रैः भलैः  
च्छादयन् मुहुः क्षणं मायाभिः शतशोऽनेकधा संख्ये प्रावर्तिष्ट प्रवृत्तः । लुङ्गि रूपम् ।  
तत्र ससैन्यश्छादयन् इति विसर्जनीयस्य स इति सत्त्वं छकारे परेश्रुत्वम् । शरैः क्षुर-  
प्रैरिति सत्त्वापवादः । शर्परे खरि विसर्जनीयस्य विसर्जनीयः विसर्जनीयस्य विकारनि-  
वृत्त्यर्थः । मायाभिः शतशः सर्वत इति वाशरीति विकल्पः विसर्जनीयः सकारो वा ॥

वानरः कुलशैलाभः प्रसह्यायुधशीकरम् ।

रक्षस्पाशान् यशस्काम्यंस्तमस्कल्पानदुद्रुवत् ॥ ५९ ॥

वानर इत्यादि ॥ वानरः कुलशैलाभः संग्रामे स्थिरत्वात् । आयुधं शीकरमिव  
नैरन्तर्येण पतनात् । प्रसह्याभिभूय । कुप्वोः कः पौ चेति जिह्वामूलीयोपध्मानीयौ ।  
रक्षस्पाशान् कुत्सितराक्षसान् । याप्ये पाशप् । स्वार्थिका अपि प्रकृतितो लिङ्गवचनान्यति-  
वर्तन्ते । यशस्काम्यन् आत्मनो यश इच्छन् । अत्र तकारे परतो नश्चव्यप्रशानिति  
रुत्वं विसर्जनीयसकारौ च पूर्वस्यानुनासिकः । तमस्कल्पान् । ईषदसमाप्तमसः । कु-  
प्वोरपवादः । सोपदादाविति सकारः । तत्र पाशकल्पकाम्येष्विति परिगणनम् । अदुद्रु-  
वत् ढौकते स्म । णिश्रीत्यादिना चङ् ॥

धनुष्पाशभृतः संख्ये ज्योतिष्कल्पोरुकेशरः ।

दुधाव निर्नमस्कारान् राक्षसेन्द्रपुरस्कृतान् ॥ ६० ॥

धनुरित्यादि ॥ धनुष्पाशभृतः कुत्सितधनुर्धरान् राक्षसान् । ज्योतिष्कल्पोरुके-  
शरः अग्नितुल्यबृहत्सटो वानरः । इणः ष इति पाशादिष्वेव विसर्जनीयस्य षत्वम् ।  
दुधाव कम्पितवान् । यस्मान्निर्नमस्कारान् अप्रणामान् । राक्षसेन्द्रेणेन्द्रजिता पुरस्कृ-  
तान् अग्रतः स्थापितान् । नमस्पुरसोर्गत्योरिति विसर्जनीयस्य सकारः । इण उत्तरस्य  
तु विसर्जनीयस्य स एवाधिक्रियते । तत्र नमःशब्दस्य साक्षात्प्रभृतिषु पाठान् । पुरःश-  
ब्दस्य पुरोऽव्ययमिति गतिसंज्ञा ॥

स्वामिनो निष्क्रयं गन्तुमाविष्कृतबलः कपिः ।

रराज समरे शत्रून् घ्नन् दुष्कृतबहिष्कृतः ॥ ६१ ॥

स्वामिन इत्यादि ॥ स्वामिनः सुग्रीवस्य निष्क्रयमानृण्यं गन्तुं शत्रून् घ्नन् विनाशयन् कपिः समरे रराज । आविष्कृतबलः प्रकटितसामर्थ्यः । दुष्कृतबहिष्कृतः । दुष्कृतं पापं बहिष्कृतमनेनेति वाहिताश्यादिषु द्रष्टव्यम् । सर्वत्र इदुदुपधस्य चेत्यनेनाप्रत्ययविसर्जनीयस्य षत्वम् ॥

चतुष्काष्ठं क्षिपन् वृक्षान् तिरस्कुर्वन्नरीन् रणे ।

तिरस्कृतदिगाभोगो ददृशे बहुधा भ्रमन् ॥ ६२ ॥

चतुरित्यादि ॥ चतस्रः काष्ठा दिशो यस्मिन् क्षेपण इति क्रियाविशेषणम् । पूर्ववत् षत्वम् । चतसृषु दिक्षु वृक्षान् रणे भ्रमन् एकोऽपि बहुधा ददृशे दृष्टः कपिः । क्षिपन्निति तौदादिकः । अरीस्तिरस्कुर्वन् अभिभवन् । तिरस्कृतदिगाभोगः अपनीतदिग्विस्तरः । तिरसोऽन्यतरस्यामिति पक्षे सत्वम् ॥

द्विष्कुर्वतां चतुष्कुर्वन्नभिघातं नगैर्द्विषाम् ।

बहिष्करिष्यन् संग्रामाद्रिपून् ज्वलनपिङ्गलः ॥ ६३ ॥

द्विष्कुर्वतामित्यादि ॥ असौ कपिराटीदिति वक्ष्यमाणेन सम्बन्धः । कीदृशः द्विष्कुर्वतां द्वौ वारावभिघातं कुर्वता द्विषा चतुष्कुर्वन् चतुरो वारान् नगैर्वृक्षैरभिघातं कुर्वन् । द्विषिश्चतुरिति कृत्वोऽर्थ इति विसर्जनीयस्य वा षत्वम् । अरीन् संग्रामाद्बहिष्करिष्यन् अपनेष्यामीति । इसुसोः सामर्थ्य इति विसर्जनीयस्य षत्वं पक्षे । सामर्थ्यं चात्र व्यपेक्षानैकार्थीभावः । बहिष्करिष्यन्निति द्वयोः परस्परव्यपेक्षत्वात् ॥

ज्योतिष्कुर्वन्निवैकोऽसावाटीत् संख्ये परार्ध्यवत् ।

तमनायुष्करं प्राप शक्रशत्रुर्धनुष्करः ॥ ६४ ॥

ज्योतिरित्यादि ॥ एकोऽपि ज्वलनपिङ्गलः ज्योतिष्कुर्वन्निव अग्नि दीपयन्निव । पूर्ववत्पक्षे विसर्जनीयस्य षः । परार्ध्यवत् दिव्य इव । परार्थो द्युलोकः । ब्रह्माण्डसम्बन्धिन ऊर्ध्वभागस्योत्कृष्टत्वात् । तत्र भव इति परावराधमेति यत् । संख्ये संग्रामे आटीत् परिचक्राम । इट ईटीति सिचो लोपः । तं वानरमनायुष्करं प्राणापहारिणं शक्रशत्रुरिन्द्रजित् प्राप प्राप्तवान् । धनुष्करः धनुः करे यस्येति । नित्यं समासेत्यादिना षत्वम् ॥

अस्यन्नरुष्करान् बाणान् ज्योतिष्करसमद्युतिः ।

यशस्करो यशस्कामं कपिं बाणैरताडयत् ॥ ६५ ॥

अस्यन्नित्यादि ॥ बाणानरुष्करान् व्रणजनकान् । दिवाविभेत्यादिना टः । अस्यन् क्षिप्यन् । ज्योतिष्करसमद्युतिः ज्योतिष्करणशीलः आदित्यः । कृञो हेत्वित्या-

दिना टः । तेन तुल्य इत्यर्थः । पूर्ववत् षत्वम् । यशस्करो यशोजननशीलः । इन्द्रजित् यशस्कामं यशसि कामोऽस्येति तं कपि बाणैरवाकिरत् अताडयत् । अतः 'कृकमीत्यादिना नव्ययविसर्जनीयस्य सत्वम् ॥

**चकाराधस्पदं नासौ चरन् वियति मारुतिः ।**

**मर्माविद्धिस्तमस्काण्डैर्विध्यमानोऽप्यनेकधा ॥ ६६ ॥**

**इति सत्वाधिकारः ।**

चकारेत्यादि ॥ असौ मारुतिर्वियति चरन् अधस्पदं पृथिव्यां पदं न त्वकार । अधस्पदमिति मयूरव्यंसकादित्वात्सः । कस्कादिषु चेति सत्वम् । मर्माणि विध्यन्तीति क्विप् । नहि वृतीत्यादिना पूर्वपदस्य दीर्घत्वम् ॥ इति सत्वाधिकारः ॥

इतः प्रभृति अपदान्तस्य मूर्धन्य इत्यधिकृत्याह ॥

**पुरुहूतद्विषो धूर्षु युक्तान् यानस्य वाजिनः ।**

**आयूंषि त्वक्षु निर्भिद्य प्राभञ्जनिरमोचयत् ॥ ६७ ॥**

पुरुहूतेत्यादि ॥ पुरुहूतद्विष इन्द्रजितः सम्बन्धिनो यानस्य रथस्य धूर्षु युक्तान् वाजिनः त्वक्षु चर्मसु निर्भिद्य प्राभञ्जनिरमारुतिरायूंषि जीवितानि अमोचयत् त्याजितवान् । धूर्षु त्वक्ष्विति आदेशप्रत्यययोरिति षः प्रत्ययसकारत्वात् । तत्र हि इण्कोरिति वर्तते । परेण च णकारेण प्रत्याहारः । आयूंषीति नुम्विसर्जनीयेत्यादिना । सहेः साडः स इति छन्दोविषयत्वात्त्रोदाहृतम् । ततः छन्दसि सह इति ण्विप्रत्ययस्य विधानात् । एवं च पृतनाषाड्द्विष इति पाठान्तरमयुक्तम् ॥

**सुषुपुस्ते यदा भूमौ रावणिः सारथिं तदा ।**

**आहर्तुमन्यानशिषत् प्रोषितत्रासकर्कशः ॥ ६८ ॥**

सुषुपुरित्यादि ॥ ते यदा भूमौ सुषुपुः निपेतुः । आदेशसकारत्वात् पूर्ववत् षत्वम् । तदा रावणिरन्यानश्चानाहर्तुमानेतुं सारथिमशिषत् आदिष्टवान् । सर्तिशास्तीत्यङ् । शास इदङ्हलोरिति इकारः । शासिवसीति षत्वम् । प्रोषितत्रासः प्रोषिताद्रामादुपगतभयः । कर्कशश्च रौद्रः । प्रोषित इति यजादित्वात्सम्प्रसारणम् । षत्वं पूर्ववत् ॥

**प्रतुष्टुषुः पुनर्युद्धमासिषञ्जिषुर्भयम् ।**

**आतस्थौ रथमात्मीयानुत्सिसाहयिषन्निव ॥ ६९ ॥**

प्रतुष्टुषुरित्यादि ॥ अश्वा आनीता इति पुनरपि युद्धं प्रतुष्टुषुः प्रस्तोतुमारब्धुमिच्छुः । सन् अज्ज्ञनगमां सनीति दीर्घः । सनाशंसभिक्ष उ । न लोकेति षष्ठीप्रतिषेधः ।

रथमातस्थौ आरूढवान् । भयमासिषञ्जयिषुः संश्लेषयितुमिच्छुः हनूमता । अत्र स्तौतेः  
सनि षत्वभूतसञ्ज्ञेश्च स्तौतिण्योरिति अभ्यासादुत्तरस्य षत्वम् । आत्मीयान् भृत्यानुत्सिसा-  
हयिषन्निव उत्साहयितुमिच्छन्निव युध्यध्वमिति । स्तौतीत्यादिना षत्वे प्राप्ते सःस्विदी-  
त्यादिना षकारस्य सत्वम् ॥

**बलान्यभिषिषिक्षन्तं तरुभिः कपिवारिदम् ।**

**विजिगीषुः पुनश्चक्रे व्यूहं दुर्जयमिन्द्रजित् ॥ ७० ॥**

**बलानीत्यादि ॥** कपिवारिदं कपिं वारिदमिव । बलान्यभिषिषिक्षन्तं तरुभिः  
अभिषेक्तुं छादयितुमिच्छन्तम् । स्वादिष्वभ्यासेत्यादिना तु सकारस्याभ्याससकारस्य  
च षत्वम् । तमेवंविधं कपिम् विजिगीषुर्विजेतुमिच्छुः इन्द्रजित् । सन्लिटोर्जेरिति  
कुत्वम् । पुनर्व्यूहं बलसन्निवेशं दुर्जयाख्यं चक्रे । हस्यश्चादिसैनिकानां मण्डलस्थित्या  
विरच्यते ॥

**अभिष्यन्तः कपिं क्रोधादभ्यषिञ्चन्निवात्मनः ।**

**सम्प्रहारसमुद्भूतै रक्तैः कोष्णैररुञ्च्युतैः ॥ ७१ ॥**

**अभिष्यन्त इत्यादि ॥** राक्षसाः क्रोधादात्मनोऽभिष्यन्तः अन्तं नयन्तः । षो-  
ऽन्तकर्मणीत्यस्य शतरि ओतः श्यनीत्योकारलोपः । उपसर्गादिति षत्वम् । सम्प्रहारस-  
मुद्भूतैः रक्तैः कोष्णैरीषदुष्णैः । अरुञ्च्युतैः ब्रणान्निर्गतैः । कपिमभ्यषिञ्चन्निव अभिषि-  
क्तवन्त इव । लङि रूपम् । प्राक्सितादड्व्यवायेऽपीति षत्वम् ॥

**संग्रामे तानधिष्ठास्यन् निषद्य पुरतोरणम् ।**

**अविषीदन्नवष्टब्धान् व्यष्टभ्रान्नरविष्वणान् ॥ ७२ ॥**

**संग्राम इत्यादि ॥** ये प्राणिनः अभिषिञ्चन्ति तान्नरविष्वणान् राक्षसान् । संग्रामे  
अधिष्ठास्यन् अस्वतन्त्रीकरिष्यन् कपिः । उपसर्गादिति षत्वम् । पुरतोरणं पुरद्वारं व्य-  
ष्टभ्रात् आश्रितवान् । निषद्य तत्रैव पुरतोरणे स्थित्वा प्राणिनो मा प्रविक्षुरिति अवि-  
षीदन् विषादमगच्छन् । निषद्य विषीदन्निति सदिरप्रतेरिति षत्वम् । अवष्टब्धान्  
अविदूरान् । अवाञ्चालम्बनाविदूर्ययोरिति षत्वम् । व्यष्टभ्रादिति । अड्व्यवाये वेस्तम्भे-  
रिति षत्वम् । स्तम्भुस्तुम्भित्यादिना आप्रत्ययः । सशब्दायामभ्यवहारक्रियायां स्वनतिर्वर्तते ।  
नराणां विष्वणा इति सः । नरान् सशब्दमभ्यवहरन्त इत्यर्थः । वेञ्चस्वनोभो जन  
इति षत्वम् ॥

**विषह्य राक्षसाः क्रुद्धाः शस्त्रजालमवाकिरन् ।**

**यन्नव्यषहतेन्द्रोऽपि कपिः पर्यषहिष्ट तत् ॥ ७३ ॥**



विषह्येत्यादि ॥ विषह्य सोढ्वा । कपिचेष्टितमित्यर्थात् । सात्पदाद्योरिति प्रतिषेधे प्राप्ते परिनिविभ्य इति षत्वम् । राक्षसाः क्रुद्धाः शस्त्रजालमवाकिरन् विक्षिप्तवन्तः । लङ्ङि रूपम् । यच्च शस्त्रजालमिन्द्रोऽपि न व्यषहत न सोढवान् । लङ्ङि रूपम् । तत्कपिः पर्यषहिष्ट लुङ्ङि रूपम् । सहेः सिवादीनामित्यादिना विभाषाषत्वम् ॥

विष्यन्दमानरुधिरो रक्तविष्यन्दपाटलान् ।

विष्कन्तृन् परिघेणाहन्नविस्कन्ता कपिर्द्विषः ॥ ७४ ॥

विष्यन्देत्यादि ॥ विष्यन्दमानरुधिरः क्षरद्रक्तः कपिः परिघेणाहन् ताडितवान् । द्विषः शत्रून् । रक्तविष्यन्दपाटलान् रक्तस्रुतिलोहितान् । अनुपर्यभिनिविभ्यः स्यन्दतेरिति विभाषा षत्वं रक्तस्याप्राणित्वात् । विष्कन्तृन् । विविधं स्कन्तुं गन्तुं शीलमेषामिति तृन् । अविस्कन्ता कपिः अगमनशीलः स्थानशील इत्यर्थः । वेः स्कन्दे-रनिष्ठायामिति विभाषा षत्वम् ॥

मेघनादः परिस्कन्दन् परिष्कन्दन्तमाश्वरिम् ।

अवघ्नादपरिस्कन्दं ब्रह्मपाशेन विस्फुरन् ॥ ७५ ॥

मेघनाद इत्यादि ॥ मेघनाद इन्द्रजित् परिष्कन्दन् परितो भ्रमन् । परिस्कन्दन्तं परिभ्रमन्तमरि कपि ब्रह्मपाशेन ब्रह्मणा दत्तेन पाशेन शीघ्रमबन्धात् बद्धवान् । लङ्ङि आप्रत्यये रूपम् परेश्चेति वा षत्वम् । अपरिस्कन्दं अप्राच्यभरतत्वात् । तेन परिस्कन्दः प्राच्यभरतेष्विति निपातनम् । विस्फुरन् द्वेषादुद्गच्छन्नित्यर्थः । स्फुरतिस्फुलत्योरिति विभाषा षत्वम् ॥

विस्फुलद्भिर्गृहीतोऽसौ निष्फुलः पुरुषाशनैः ।

विष्कम्भितुं समर्थोऽपि नाचलद्ब्रह्मगौरवात् ॥ ७६ ॥

विस्फुलद्भिरित्यादि ॥ असौ कपिः पुरुषाशनैः राक्षसैः विस्फुलद्भिः हर्षाच्च-लद्भिर्गृहीतः । निष्फुलः सतेजाः । निष्फुलति दीप्यतीति पचाद्यच् । पूर्ववद्विभाषा षत्वम् । विष्कम्भितुं व्यापारितुं समर्थोऽपि ब्रह्मगौरवान्नाचलत् न चलितः । माभून्मोघो ब्राह्मः पाश इति । वेस्कम्भातेरिति षत्वम् ॥

कृषीद्वं भर्तुरानन्दं मा न प्रोद्वं द्रुतं वियत् ।

वानरं नेतुमित्युच्चैरिन्द्रजित् प्रावदत् स्वकान् ॥ ७७ ॥

कृषीद्वमित्यादि ॥ भर्तुः रावणस्य आनन्दं कृषीद्वं कुरुध्वम् । लिङ्ङि रूपम् । अतो वानरं द्रुतं नेतुं वियदाकाशं मा न प्रोद्वं मा नोत्पतिष्ट । माङ्ङि लुङ् । इणः षी-

ध्वमिति धकारस्य मूर्द्धन्यढकारः । इत्येवमुच्चैरिन्द्रजित् स्वकाब् भृत्यान् प्रावदत् । वदे-  
र्लडि रूपम् ॥

गतमङ्गुलिषङ्गं त्वां भीरुष्ठानादिहागतम् ।

खादिष्याम इति प्रोचुर्नयन्तो मारुतिं द्विषः ॥ ७८ ॥

गतमित्यादि ॥ अङ्गुलीनां सङ्गः अङ्गुलिषङ्गः । तं गतं प्राप्तं हस्तप्राप्तमित्यर्थः ।  
समासेऽङ्गुलेः सङ्ग इति षत्वम् । भीरोः कातरस्य यत् स्थानं तस्माद्भीरुष्ठानादिहागतम् ।  
भीरोः स्थानमिति षत्वम् । खादिष्याम इति प्रोचुः द्विषो राक्षसा मारुति नयन्तो ने-  
ष्यन्तः । वर्तमानसामीप्ये भविष्यति लट् ॥

अग्निष्टोमादिसंस्थेषु ज्योतिष्टोमादिषु द्विजान् ।

योऽरक्षीत्तस्य दूतोऽयं मानुषस्येति चावदन् ॥ ७९ ॥

अग्नीत्यादि ॥ अग्निष्टोमादिसंस्थेषु सदृशेषु ज्योतिष्टोमादिषु यां द्विजानरक्षीत्  
तस्य मानुषस्यायं दूत इति चावदन् । नयन्तो द्विषः । अग्नेस्तुस्तोमसोमाः । ज्योतिरायु-  
षस्तोम इति षत्वम् ॥

नासां मातृष्वसेय्याश्च रावणस्य लुलाव यः ।

मातुःस्वसुश्च तनयान् खरादीन् विजघान यः ॥ ८० ॥

नासामित्यादि ॥ रावणस्य या मातुः स्वसा भगिनी सा मातृष्वसा । मातृपि-  
तृभ्यामिति षत्वम् । तस्या अपत्यं मातृष्वसेयी । मातृष्वसुश्चेति ढगन्तलोपौ । तस्या-  
यो नासां लुलाव । मातुः स्वसुश्च तनयान् खरादीन्विजघान । मातुःपितृभ्यामन्यतरस्या-  
मिति षत्वाभावपक्षे विभाषा स्वसृपत्योरिति षष्ठ्या अलुक् ॥

प्रादुःषन्ति न सन्त्रासा यस्य रक्षःसमागमे ।

तस्य क्षत्रियदुःषूतेरयं प्रणिधिरागतः ॥ ८१ ॥

प्रादुरित्यादि ॥ यस्य रक्षःसमागमे सन्त्रासाः भयानि न प्रादुःषन्ति न प्रादुर्भ-  
वन्ति । उपसर्गप्रादुर्भ्यामित्यादिना दुःशब्दादुत्तरस्यास्तिसंकारस्य भ्रसोर्ल्लोप इत्यल्लोपे  
कृते षत्वम् । प्रादुः सकारस्य च छुत्वम् । तस्य क्षत्रियदुःषूतेः दुष्पुत्रस्यायं प्रणिधिरागत  
इति चावदन् नयन्तः । सूयत इति सूतिः । दुर्निन्दायामिति सूतेः सकारस्य सुविनिर्दुर्भ्य  
इति षत्वम् ॥

दृष्ट्वा सुषुप्तं राजेन्द्रं पापोऽयं विषमाशयः ।

चारकर्मणि निष्णातः प्रविष्टः प्रमदावनम् ॥ ८२ ॥

दृष्ट्वेत्यादि ॥ राजेन्द्रं रावणं दृष्ट्वा प्रमदावनं प्रविष्टः । सुषुप्तं गाढनिद्रम् । व-  
च्यादिना सम्प्रसारणम् । पापोऽयं विषमाशयः । सुपीत्यादिना षत्वम् । चारकर्मणि  
निष्णातः कुशलः । निनदीभ्यां स्नातेः कौशल इति षत्वम् ॥

कुलकम् ॥

सुप्रतिष्णातसूत्राणां कपिष्ठलसमत्विषाम् ।

स्थितां वृत्ते द्विजातीनां रात्रावैक्षत मैथिलीम् ॥ ८३ ॥

सुप्रतीत्यादि ॥ येषां द्विजातीनां सुप्रतिष्णातानि ग्रन्थतोऽर्थतश्च निश्चितानि  
सूत्राणि तेषां सुप्रतिष्णातसूत्राणाम् । सूत्रं प्रतिष्णातमिति निपातनम् । कपिष्ठलसम-  
त्विषां कपिष्ठलो नाम द्विजर्षभो गोत्रप्रवर्तकः । कपिष्ठलो गोत्र इति साधुः । तत्तुल्य-  
तेजसां द्विजातीनां वृत्ते चरिते स्थितां मैथिलीं ऐक्षत ॥

कीदृशीमित्याह ॥

सर्वनारीगुणैः प्रष्टां विष्टरस्थां गविष्टिराम् ।

शयानां कुष्ठले तारां दिविष्टामिव निर्मलाम् ॥ ८४ ॥

सर्वेत्यादि ॥ यावन्तो नारीगुणाः तैः प्रष्टां अग्रगामिनीम् । प्रष्टोऽग्रगामिनीति  
साधुः । विष्टरस्थामासनस्थाम् । वृक्षासनयोर्विष्टर इति साधुः । गविष्टिरां वाचि स्थिराम् ।  
गवियुधिभ्यामिति षत्वम् । अस्मादेव वचनात् सप्तम्या अलुक् । कुष्ठले शयानां क्रोः  
स्थले भूतले शुद्धे । विकुशमित्यादिना षत्वम् । दिविष्टां दिवि तिष्ठतीति सुपि स्थ इति  
कः । तत्पुरुषे कृति बहुलमिति सप्तम्या अलुक् । गगनस्थां तारामिव निर्मलाम् । अ-  
म्बाम्बेत्यादिना षत्वम् ॥

सुषाम्नीं सर्वतेजःसु तन्वीं ज्योतिष्टमां शुभाम् ।

निष्टपन्तीमिवात्मानं ज्योतिःसात्कुर्वतीं वनम् ॥ ८५ ॥

सुषाम्नीमित्यादि ॥ शोभनं साम यस्या इति विगृह्य अनउपधालोपिनोऽन्यतर-  
स्यामिति ङीप् । सुषामादिषु चेति षत्वम् । सुष्टु प्रियंवदामित्यर्थः । तन्वीं कृशां शुभा-  
म् कल्याणीं सर्वतेजःसुः ज्योतिष्टमां अतिशयेन ज्योतिष्मतीम् । ह्रस्वात्तादौ तद्धित  
इति षत्वम् । एवंच कृत्वा निष्टपन्तीमिवात्मानं सकृज्ज्वलयन्तीमिवात्मानम् । निसस्तपता-  
वनासेवन इति षत्वम् । वनं ज्योतिःसात्कुर्वतीं अज्योतिर्ज्योतिः कुर्वाणां कार्त्स्न्येन दीप-  
यन्तीमित्यर्थः । कार्त्स्न्ये सातिप्रत्ययः । तत्र नुम्बिसर्जनीयेत्यादिना प्राप्तस्य षत्वस्य सा-  
त्पदाद्योरिति प्रतिषेधः । युष्मदित्यादिनोदाहृतं छान्दसत्वात् ॥

मधुसान्द्रतकिञ्जल्कपिञ्जरभ्रमराकुलाम् ।

उल्लसत्कुसुमां पुण्यां हेमरत्नलतामिव ॥ ८६ ॥

मध्वित्यादि ॥ मधुसान्द्रतकिञ्जल्कं कात्मन्येन मधुतामापन्नम् यत्किञ्जल्कं पुष्पकेसरं तन्मधुसान्द्रतकिञ्जल्कम् । आदेशप्रत्यययोरिति प्राप्तस्य पूर्ववत्प्रतिषेधः । तेन पिञ्जराः पिङ्गलाः ये भ्रमराः तैराकुलम् । उल्लसत्कुसुमां चलत्पुष्पाम् हेमरत्नलतामिव यथा हेमरत्नमयी कल्पतरुलतां पुण्यां पवित्रां तद्वत्तामपीत्यर्थः ॥

विलोचनाम्बु मुञ्चन्तीं कुर्वाणां परिसेसिचाम् ।

हृदयस्येव शोकाग्निसन्तप्तस्योत्तमव्रताम् ॥ ८७ ॥

विलोचनेत्यादि ॥ विलोचनाम्बु अस्तु मुञ्चन्ती विक्षिपन्तीम् । हृदयस्य शोकाग्निसन्तप्तस्य परिसेसिचाम् । भृशं निर्वाणामिव कुर्वाणामैक्षतेति पूर्वेण सम्बन्धः । सिचेर्यङ्कन्तात् स्त्रीलिङ्गे भावे अकारप्रत्ययः । उपसर्गादित्यादिना अभ्यासव्यवायेऽपि प्राप्तस्य षत्वस्य सिचो यङीति प्रतिषेधः । उत्तमव्रतां पतिव्रतात्वात् ॥

दृष्ट्वा तामभनग् वृक्षान् द्विषो ब्रन् परिसेधतः ।

परितस्तान् विचिक्षेप क्रुद्धः स्वयमिवानिलः ॥ ८८ ॥

दृष्ट्वेत्यादि ॥ तां दृष्ट्वा वृक्षानभनक् चूर्णितवान् । द्विषः शत्रून् परिसेधतः आगच्छतः ब्रन् हिंसन् । पूर्ववत्प्राप्तस्य सेधतेर्गताविति प्रतिषेधः । परितश्च समन्तादुद्विचिक्षेप उन्मूलितवान् । लिटः संयोगादित्वादकिञ्चिन्वे गुणः । क्रुद्धः स्वयमिव साक्षादिवानिलः ॥

अप्रतिस्तब्धविक्रान्तमनिस्तब्धो महाहवे ।

विसोढवन्तमस्त्राणि व्यतस्तम्भद्धनध्वनिः ॥ ८९ ॥

अप्रतीत्यादि ॥ घनध्वनिर्मेघनादः अनिस्तब्धोऽनभिभूतः । अप्रतिस्तब्धविक्रान्तं अनभिभूतविक्रमं कपिम् । स्तम्भेरिति प्राप्तस्य षत्वस्य प्रतिस्तब्धनिस्तब्धौ चेति प्रतिषेधनिपातनम् । अस्त्राणि महाहवे विसोढवन्तं सोढ इति प्रतिषेधः । व्यतस्तम्भत् निष्पादितवान् । एवं नयन्तोऽवदन्निति योज्यम् । स्तम्भेर्ण्यन्तस्य स्तम्भुसिवुसहां च ङीति षत्वप्रतिषेधः ॥

ते विज्ञायाभिसोष्यन्तं रक्तै रक्षांसि सव्यथाः ।

अन्यैरप्यायतं नेहुर्वरत्राशृङ्खलादिभिः ॥ ९० ॥

त इत्यादि ॥ ते राक्षसाः ये मारुति नेष्यन्तः । रक्तैः रक्षांसि विसोष्यन्तं अभिषेक्ष्यन्तं कपिम् । सुनोतेः स्यसनोरिति षत्वम् । यद्याकृष्यमाणो न नीयेत अवश्यं

राक्षसान् रक्तैः सोष्यतीति विज्ञाय सव्यथाः सभयाः सन्तः । अन्यैरपि वरत्राशृङ्गला-  
दिभिरायतं दीर्घं नेहुः बध्नन्ति स्म । णह बन्धन इत्यस्य लिटि रूपम् ॥

विषसादेन्द्रजिहुद्धा बन्धे बन्धान्तरक्रियाम् ।

दिव्यबन्धो विषहते नापरं बन्धनं यतः ॥ ९१ ॥

इति षत्वाधिकारः ।

विषसादेत्यादि ॥ बन्धे दिव्ये बन्धान्तरक्रियां बन्धनविशेषकरणं बुद्ध्वा इन्द्र-  
जित् विषसाद् विषादमुपगतः । नियतं दिव्यबन्धं मुक्तवानिति । यतो दिव्यबन्धो ना-  
परं स्वयं बन्धनं विषहते । अतो विषसादेति योज्यम् । सदिसब्ज्योः परस्य लिटि  
षत्वप्रतिषेधः । पूर्वस्य तु सदिरप्रतेरिति भवत्येव । विषहत इति न प्रतिषेधः तत्र सो-  
ढरूपस्य ग्रहणात् ॥ ॥ इति मूर्द्धन्याधिकारः ॥

इतः प्रभृति णत्वमधिकृत्याह ॥

मुष्णन्तमिव तेजांसि विस्तीर्णोरस्थलं पुरः ।

उपसेदुर्दशग्रीवं गृहीत्वा राक्षसाः कपिम् ॥ ९२ ॥

मुष्णन्तमित्यादि ॥ राक्षसाः पुरः कपिमादाय दशग्रीवमासेदुः दौकितवन्तः  
नतु दर्शनगोचरं गताः । अप्रभातत्वात् । कीदृशं तेजांसि मुष्णन्तं खण्डयन्तमिव ।  
विस्तीर्णोरस्थलं विस्तृतवक्षसम् । तत्र रषाभ्यां नो ण इति णत्वम् ॥

बहुधा भिन्नमर्माणो भीमाः खरणसादयः ।

अग्रेवणं वर्तमाने प्रतीच्यां चन्द्रमण्डले ॥ ९३ ॥

बहुधेत्यादि ॥ वानरद्विषो राक्षसा ऊचुरिति वक्ष्यमाणेन सम्बन्धः । कीदृशाः  
किमूचुरित्याह बहुधा भिन्नमर्माण इति । यानि कालान्तरे प्राणहराणि मर्माणि तानि  
बहुधा भिन्नानि येषामिति बहुव्रीहिः । अट्पवर्गसमुदायस्य व्यवधानादट्कुप्वाडित्या-  
दिना णत्वम् । खरणसादयः खरस्येव नासिका यस्येति । अज्नासिकाया इत्यच् नसा-  
देशश्च । पूर्वपदात्संज्ञायामिति णत्वम् । खरणसादयो राक्षसाः । वनस्याग्रे अग्रेवणम् ।  
राजदन्तादिखात्परनिपातः । वनं पुरगेति णत्वम् । प्रतीच्यां दिशि यद्वनं तस्य वनस्याग्रे  
उपरि वर्तमाने चन्द्रमण्डले प्रभातसन्ध्यायामित्यर्थः ॥

निर्वणं कृतमुद्यानमनेनाम्रवणादिभिः ।

देवदारुवनामिश्रैरित्यूचुर्वानरद्विषः ॥ ९४ ॥

निर्वणमित्यादि ॥ उद्यानं संनिवेशविशेषः । निर्वणं वृक्षरहितं अनेन कपिना

कृतं आम्रवणादिभिरुपलक्षितम् । उभयत्रापि प्रनिरन्तेति णत्वम् । देवदारुवनामिश्रै-  
रिति विभाषौषधीत्यादिना णत्वं न भवति । व्यक्षरत्र्यक्षरेभ्य इति वक्तव्यमिति वचनात् ।  
इत्येवमूचुः ॥

**उपास्थिषत संप्रीताः पूर्वाह्णे रोषवाहणम् ।**

**राक्षसाः कपिमादाय पतिं रुधिरपायिणाम् ॥ ९५ ॥**

उपेत्यादि ॥ ते राक्षसाः पतिमुपास्थिषत उपागताः । दृष्टिपथं गता इत्यर्थः ।  
उपादेवपूजेत्यादिना सङ्गतिकरणे तद्ध् । स्थाध्वोरिच्च । संप्रीताः दृष्टाः तेषामनुज्ञातप्रवे-  
शत्वात् । पूर्वाह्णे प्रत्यूषसि । अहोऽदन्तादिति णत्वम् । रोषवाहणं कपिमादाय । रोष-  
स्यासनीकृतम् । वाहनमाहितादिति णत्वम् । रोषस्य तत्राधीयमानत्वात् । पति रुधिर-  
पायिणां राक्षसानाम् । पानं देश इति णत्वम् ॥

**सुरापाणपरिक्षीवं रिपुदर्पहरोदयम् ।**

**परस्त्रीवाहिनं प्रापुः साविष्कारं सुरापिणः ॥ ९६ ॥**

सुरेत्यादि ॥ सुरापाणात्परिक्षीवं मत्तं रावणम् । वा भावकरणयोरिति णत्वम् ।  
रिपुदर्पहर उदयो वृद्धिर्यस्य तम् । परस्त्रियं वाहयितुमुपभोक्तुं शीलं यस्य तं परस्त्रीवाहि-  
नम् । प्रातिपदिकान्त इति णत्वाभावः, पाक्षिकः । प्रापुः सष्टु निकटीकृताः । साविष्काराः  
साहङ्काराः । सुरापिणः सुरापैर्युक्ताः । सुरां पिबन्तीति गापोष्टक् । ते येषां सन्तीति  
मत्वर्थीयः । एकाञ्जुत्तरपदे ण इति णत्वं उत्तरस्य प्रातिपदिकान्तस्यैकाच्त्वात् ॥

**संघर्षयोगिणः पादौ प्रणेमुस्त्रिदशद्विषः ।**

**प्रहिण्वन्तो हनूमन्तं प्रमीणन्तं द्विषन्मतीः ॥ ९७ ॥**

समित्यादि ॥ संघर्षयोगिणः स्पर्द्धायोगिनः । कुमति चेति णत्वम् । ते अन्यो-  
न्याभिभवेच्छया त्रिदशद्विषो रावणस्य पादौ प्रणेमुः । उपसर्गादसमासेऽपीति णत्वम् ।  
हनूमन्तं प्रहिण्वन्तः ढौकयन्तः । द्विषन्मतीः शत्रुबुद्धीः प्रमीणन्तं अभिभवन्तम् । मीञ्  
हिसायां क्रैयादिकः । हिनुमीना इति णत्वम् ॥

**प्रवपाणि शिरो भूमौ वानरस्य वनच्छिदः ।**

**आमन्त्रयत संक्रुद्धः समितिं रक्षसां पतिः ॥ ९८ ॥**

प्रवपाणित्यादि ॥ अस्य वानरस्य वनच्छिदः शिरो भूमौ प्रवपाणि छित्त्वा  
पातयामि । आनि लोडिति णत्वम् । वपिरत्र पातने वर्तते । संक्रुद्धः रक्षसां पतिः स्वामी  
समिति समूहं आमन्त्रयत भाषितवान् ॥

प्रण्यगादीत् प्रणिघ्नन्तं घनः प्रणिनदन्निव ।

ततः प्रणिहितः स्वार्थे राक्षसेन्द्रं विभीषणः ॥ ९९ ॥

प्रण्यगादीदित्यादि ॥ तत उत्तरकालं विभीषणो राक्षसेन्द्रं प्रणिघ्नन्तं हन्तु-  
मारभमाणं प्रण्यगादीत् वक्तुं प्रवृत्तः । घन इव प्रणिनदन् गर्जन् । स्वार्थे राक्षसेन्द्रस्य  
प्रणिहितोऽवहितमनाः । सर्वत्र नेर्गदेति णत्वम् ॥

प्रणिशाम्य दशग्रीव प्रणियातुमलं रुषम् ।

प्रणिजानीहि हन्यन्ते दूता दोषे न सत्यपि ॥ १०० ॥

प्रणिशाम्येत्यादि ॥ हे दशग्रीव प्रणिशाम्य रोषं त्यज । लोटि श्यनि रूपम् ।  
शमामष्टानामिति दीर्घः । रुषं प्रणियातुमलं न किञ्चित् । पूर्ववण्णत्वम् । प्रणिजानीहि  
अवगच्छ । सत्यपि दोषे न हन्यन्ते दूता इति । जानातेः शेषधातोरुपदेशावस्थायां अ-  
कखाद्यषान्तत्वात् शेषे विभाषेत्यादिना णत्वम् ॥

प्राणयन्तमरिं प्रोचे राक्षसेन्द्रो विभीषणम् ।

प्राणिणिषुर्नपापोऽयं योऽभाङ्क्षीत् प्रमदावनम् ॥ १०१ ॥

प्राणयन्तमित्यादि ॥ अरि कापि यः प्राणयति जीवयति तं प्राणयन्तं विभीष-  
णम् । श्वस प्राणने अन चेत्यस्य रूपम् । अनितेरिति णत्वम् । प्रोचे राक्षसेन्द्रः । न प्रा-  
णिणिषुः न जीवितुमिच्छुरयं पापः । उभौ साभ्यासस्येति णत्वं द्वयोरपि । योऽभाङ्क्षीत्  
भग्नवान् । प्रमदावनं हलन्तलक्षणा वृद्धिः ॥

प्राघानिषत रक्षांसि येनाप्तानि वने मम ।

न प्रहण्मः कथं पापं वद पूर्वापकारिणम् ॥ १०२ ॥

प्राघानिषतेत्यादि ॥ मम आप्तानि अक्षप्रभृतीनि येन वने प्राघानिषत मारि-  
तानि । कर्मणि लुङ् । चिण्वदिट् । हो हन्तेरिति घत्वम् । तपरपरिच्छिन्नाकारपूर्वस्य  
नकारस्य हन्तेरत्पूर्वस्येति णत्वं न भवति । तं पूर्वापकारिणं पापं कथं न प्रहण्मः मार-  
याम इति वद कथय । म्वोर्वेति णत्वम् ॥

वेश्मान्तर्हणनं कोपान्मम शत्रोः करिष्यतः ।

आ कार्पीरन्तरयणं प्रयाणार्हमवेह्यमुम् ॥ १०३ ॥

वेश्मेत्यादि ॥ शत्रोर्वेश्मान्तः गृहमध्य एव हननं कोपान्मम करिष्यतः । अ-  
न्तरदेश इति नकारस्य णत्वम् । हननस्याभावरूपस्यादेशत्वात् । अन्तरयणमन्तरायणं

विघातं मा कार्षीः । अयनं चेति णत्वम् । प्रणायार्हं दीर्घप्रस्थानार्हममुमवेहि अवगच्छ ।  
कृत्यच इति णत्वम् । अच उत्तरस्य नकारस्य कृत्स्थत्वात् ॥

**प्रहीणजीवितं कुर्युर्ये न शत्रुमुपस्थितम् ।**

**न्याय्याया अपि ते लक्ष्म्याः कुर्वन्त्याशु प्रहापणम् १०४ ॥**

**प्रहीणेत्यादि ॥** शत्रुमुपस्थितं प्रहीणजीवितं ये न कुर्युः । जहातेरोदितश्चेति  
निष्ठादेशनकारस्य पूर्ववण्णत्वम् । ते न्याय्याया अपि कुलक्रमादागताया अपि लक्ष्म्याः  
प्रहापणं त्याजनं कुर्वन्ति । णोर्विभाषेति णत्वम् ॥

**कः कृत्वा रावणामर्षप्रकोपणमवद्यधीः ।**

**शक्तो जगति शक्रोऽपि कर्तुमायुःप्रगोपणम् ॥ १०५ ॥**

**कः कृत्वेत्यादि ॥** अवद्यधीः योऽबुद्धिः रावणामर्षस्य प्रकोपणमभिवृद्धिं कृत्वा  
आयुःप्रगोपणं कर्तुं शक्रोऽपि कः शक्तः । हलश्चेजुपधादिति णत्वम् । कुपगुपयोर्हलन्त-  
योरिगुपधत्वात् ॥

**वनान्तप्रेङ्खणः पापः फलानां परिणिसकः ।**

**प्रणिक्षिष्यति नो भूयः प्रणिन्द्यास्मान्मधून्ययम् ॥ १०६ ॥**

**वनेत्यादि ॥** प्रेङ्खति गच्छतीति प्रपूर्वादिङ्घेः कर्तरि ल्युट् । वनान्तस्य वनसमी-  
पस्य प्रेङ्खणः । इजादेः सनुम इति णत्वम् । फलानां परिणिसकः भक्षयिता । णिसि चु-  
म्बन इत्यस्य रूपम् । अस्मान् प्रणिन्द्य तिरस्कृत्य । भूयः पुनरप्ययं मधूनि नोऽस्माकं  
प्रणिक्षिष्यति भोक्षयति । णिक्ष चुम्बन इत्यस्य रूपम् । वानिसनिक्षनिन्दामिति णत्वम् ॥

**हरेः प्रगमनं नास्ति न प्रभानं हिमद्रुहः ।**

**नातिप्रवेपनं वायोर्मया गोपायिते वने ॥ १०७ ॥**

**हरेरित्यादि ॥** मया गोपायिते रक्षिते वने हरेरिन्द्रस्यापि चन्द्रस्य वा प्रगमनं  
सञ्चारो नास्ति । हिमद्रुहः आदित्यस्य न प्रभानं न प्रकर्षेण दीप्तिः । वायोर्नातिप्रवेपनं  
मन्दगमनम् । तदनेन भग्नमित्यर्थात् । कृत्यच इति प्राप्तस्य णत्वस्य न भाभूपूकमिगमी-  
त्यादीनां प्रतिषेधः ॥

**दुष्पानः पुनरेतेन कपिना भृङ्गसम्भृतः ।**

**प्रनष्टविनयेनाग्र्यः स्वादुः पुष्पासवो वने ॥ १०८ ॥**

**दुष्पान इत्यादि ॥** पुनरेतेन प्रनष्टविनयेन कपिना पुष्पासवो दुष्पानः दुःखेन



पास्यत इति आतो युच् । षात्पदान्तादिति णत्वस्य प्रतिषेधः । भृङ्गसम्भृतो भ्रमरसञ्चितः । प्रनष्ट इति नशोः षान्तस्येति प्रतिषेधः । अग्र्यः श्रेष्ठः ॥

रोषभीममुखेनैवं क्षुभ्नतोक्ते प्लवङ्गमः ।

प्रोचे सानुनयं वाक्यं रावणं स्वार्थसिद्धये ॥ १०९ ॥

इति णत्वाधिकारः ।

रोषेत्यादि ॥ रोषभीममुखेन इति पदव्यवायेऽपि णत्वप्रतिषेधः । भीममुख इत्यनेन निमित्तनिमित्तिनोर्व्यवधानात् । क्षुभ्रादिषु चेति णत्वप्रतिषेधः । एवमुक्ते सति प्लवङ्गमः रावणं प्रोचे वक्तुं प्रवृत्तः । वाक्यं वक्ष्यमाणं सानुनयं अनुकूलम् । किमर्थं स्वार्थस्य सिद्धये । स्वार्थश्च सीताप्रत्यर्पणम् ॥ इति णत्वाधिकारः ॥

इतः प्रभृति प्रकीर्णकश्लोकानाह ॥

दूतमेकं कपिं बद्धमानीतं वेश्म पश्यतः ।

लोकत्रयपतेः क्रोधः कथं तृणलघुस्तव ॥ ११० ॥

दूतमित्यादि ॥ दूतं सन्देशस्य हारकं एकमद्वितीयं बद्धं अस्वतन्त्रीकृतं वेश्मानीतं पश्यत इति सर्वमेतन्न रोषकारणं अतो लोकत्रयपतेस्तवायं तृणलघुस्तवः कथं क्रोधः ॥

अग्न्याहितजनप्रहे विजिगीषापराङ्मुखे ।

कस्माद्वा नीतिनिष्णस्य संरम्भस्तव तापसे ॥ १११ ॥

अग्नीत्यादि ॥ अग्न्याहितजनप्रहे आहिताग्नौ जने प्रवणे । वाहिताग्नादिषु पूर्वनिपातः । तस्मिन् विजिगीषापराङ्मुखे त्यक्तराज्यत्वात् तापसे रामे । तपः सहस्राभ्यां विनिनी । अण् चेत्यण् । निष्णस्य तव । नीतौ षट्प्रज्ञस्य कस्माद्धेतोः संरम्भः रोषः ॥

न सर्वरात्रकल्याण्यः स्त्रियो वा रत्नभूमयः ।

यं विनिर्जित्य लभ्यन्ते कः कुर्यात्तेन विग्रहम् ॥ ११२ ॥

नेत्यादि ॥ यं विनिर्जित्य सर्वरात्रं कल्याण्यः स्त्रियो न लभ्यन्ते । सर्वाश्च ता रात्रयश्चेति पूर्वकालेति सः । अहः सर्वेत्यादिना अच् । सर्वरात्रं कल्याण्य इति सः । न रत्नभूमयः रत्नाकराः रत्नानि भूमयश्चेति सः । कः तेन सह विग्रहं कुर्यात् सन्धिरेव युक्तः ॥

तदेव दर्शयन्नाह ॥

सङ्गच्छ रामसुग्रीवौ भुवनस्य समृद्धये ।

रत्नपूर्णाविवाम्भोधी हिमवान् पूर्वपश्चिमौ ॥ ११३ ॥

**सङ्गच्छेत्यादि ॥** यथा रत्नपूर्णावम्भोनिधी पूर्वपश्चिमौ भुवनस्य समृद्धये हिमवान् सङ्गतवान् तथा त्वमपि रामसुग्रीवौ भुवनस्य समृद्धये सङ्गच्छ सङ्गति कुरु । सकर्मकत्वात्समोगमिति तद् न भवति ॥

तच्च संगतं परदारार्पणेनैवेति दर्शयन्नाह ॥

**सुहृदौ रामसुग्रीवौ किङ्कराः कपियूथपाः ।**

**परदारार्पणेनैव लभ्यन्ते मुञ्च मैथिलीम् ॥ ११४ ॥**

**सुहृदावित्यादि ॥** रामसुग्रीवौ सुहृदौ लभ्येते । सुहृद्दुर्हृदौ मित्रामित्रयोरिति निपातनम् । तत्प्रीतिलाभात् किङ्करा लभ्यन्ते । कि कुर्वन्तीति दिवाविभेति टः । कपियूथपाः नीलप्रभृतयः । तस्मान्मुञ्च मैथिलीमिति ॥

किञ्च सीताप्रत्यर्पणात् पुरुषार्थप्राप्तिरिति दर्शयन्नाह ॥

**धर्मं प्रत्यर्पयन् सीतामर्थं रामेण मित्रताम् ।**

**कामं विश्वासवासेन सीतां दत्त्वाप्नुहि त्रयम् ॥ ११५ ॥**

**धर्ममित्यादि ॥** सीतां प्रत्यर्पयन् धर्मम् । अधर्मविरतेः अर्थम् । रामेण मित्रताम् । सर्वलाभानामर्थसम्पन्नमिबलाभस्य महत्त्वात् । विश्वासवासेन रामविश्वासपूर्वकेणावस्थानेन कामम् । अतः सीतां दत्त्वा आप्नुहि लभस्व । त्रयं त्रिवर्गं त्रयोऽवयवा अस्येति । द्वित्रिभ्यां तयस्यायज्वा ॥

रिपुरेवास्तु कि तेन मित्नीकृतेन न वासौ शक्तोऽपकर्तुमिति चेदाह ॥

**विराधताडकावालिकबन्धरवरदूषणैः ।**

**न च न ज्ञापितो यादृङ्मारीचेनापि ते रिपुः ॥ ११६ ॥**

**विराधेत्यादि ॥** यादृगसौ रिपुः तादृग्विराधादिभिः नच न ज्ञापितः तव अपि तु ज्ञापित एवेत्यर्थः । तस्मात्तेन सह मैत्री युक्ता न विग्रह इति भावः । यादृगिति त्यदादिषु दृश इति क्तिन् । आ सर्वनाम्नः ॥

खरादीन् व्यापादयता तेनैव वैरकारणमाचरितं न मयेति चेदाह ॥

**खरादिनिधनं चापि मा मंस्था वैरकारणम् ।**

**आत्मानं रक्षितुं यस्मात् कृतं तन्न जिगीषया ॥ ११७ ॥**

**खरेत्यादि ॥** खरादिनिधनं चापि वैरकारणं मा मंस्थाः माज्ञासीः । लुडि रूपम् । यस्मादात्मानं संरक्षितुं तत् खरादिनिधनं कृतं न तु जिगीषया विजेतुमिच्छया ॥

ततः क्रोधानिलापातकम्प्रास्याम्भोजसंहतिः ।

महाहृद इव क्षुभ्यन् कपिमाह स्म रावणः ॥ ११८ ॥

तत इत्यादि ॥ ततः कपिवाक्यानन्तरं क्रोधोऽनिल इव तस्यापातेन संश्लेषेण कम्प्रा कम्पनशीला आस्याम्भोजानां मुखपद्मानां संहतिर्यस्य स एवं महाहृद इव क्षुभ्यन् चलन् । दिवादित्वाच्छयन् ॥

हतराक्षसयोधस्य विरुग्णोद्यानशाखिनः ।

दूतोऽस्मीति ब्रुवाणस्य किं दूतसदृशं तव ॥ ११९ ॥

हतेत्यादि ॥ हताः राक्षसयोधाः अक्षप्रभृतयो येन । विरुग्णाः भग्नाः । ओदितश्चेति निष्ठानत्वम् । उद्यानशाखिनो येन । तस्यैवंविधस्य तव दूतोऽस्मीति ब्रुवाणस्य किं दूतसदृशम् । सन्देशमात्रस्य प्रापका हि दूता इति भावः ॥

अभ्याहितजनप्रह्वे तापसे कस्मात्संरम्भ इत्याह ॥

पङ्गुबालस्त्रिया निघ्नन् कबन्धखरताडकाः ।

तपस्वी यदि काकुत्स्थः कीदृक् कथय पातकी ॥ १२० ॥

पङ्गुबालेत्यादि ॥ पङ्गुमङ्गविकलं कबन्धं बालं खरं स्त्रियं ताडकां निघ्नन् व्यापादयन् यदि तपस्वी काकुत्स्थः कीदृक् पातकीति कथय । इदंकिमोरीशुकी ॥

यदुक्तं यं विनिर्जित्य स्त्रियो रत्नभूमयश्च न लभ्यन्त इत्याह ॥

अभिमानफलं जानन् महत्त्वं कथमुक्तवान् ।

रत्नादिलाभशून्यत्वान्निष्फलं रामविग्रहम् ॥ १२१ ॥

अभीत्यादि ॥ अभिमानः फलं यस्य महत्त्वस्य तज्जानन् रत्नादिलाभशून्यं रामविग्रहं कथं निष्फलमुक्तवानसि । विग्रहे सति अभिमानफलं महत्त्वं स्यात् ॥

सीतां प्रत्यर्पयन् धर्ममाप्नुहीत्येतदप्ययुक्तमित्याह ॥

परस्त्रीभोगहरणं धर्म एव नराशिनाम् ।

मुखमस्तीत्यभाषिष्ठाः का मे साशङ्कता त्वयि ॥ १२२ ॥

परेत्यादि ॥ परस्त्रीणां हरणं परेषाम्भोगहरणं च द्वयमपि नराशिनां धर्म एव आचार एव । अतो मुखमस्तीत्यभाषिष्ठाः अभिहितवानसीति सीतां प्रत्यर्पयन् धर्ममाप्नुहीति । लुब्धि रूपम् । भयात् प्रत्यर्पयसि चेदाह । का मे साशङ्कता त्वयीति त्रैलोक्यविजयित्वात् । त्वयीति हनूमद्व्यपदेशेन रामं सूचयति ॥

सङ्गच्छ रामसुग्रीवावित्येतदपि न घटत इत्याह ॥

ब्रूहि दूरविभिन्नानामृद्धिशीलक्रियान्वयैः ।

हनूमन् कीदृशं सख्यं नरवानररक्षसाम् ॥ १२३ ॥

ब्रूहीत्यादि ॥ ऋद्ध्या विभूत्या । शीलेन स्वभावेन । क्रियया अनुष्ठानेन । अन्वयेन कुलेन । दूरविभिन्नानां नरादीनां कीदृशं सख्यमिति हनूमन् त्वमेव ब्रूहि ॥

विराधादिभिर्ज्ञापितोऽसि यादृगरिरित्यत्रोत्तरमाह ॥

एको द्वाभ्यां विरोधस्तु जिताभ्यामविवक्षितः ।

हतश्छलेन मूढोऽयं तेनापि तव कः स्मयः ॥ १२४ ॥

एक इत्यादि ॥ एकेनापि विराधेन प्रथमं द्वावपि जितौ ताभ्यां पञ्चाद्धत । तत्रापि न प्रकाशं अपि तु छलेन । यतोऽसौ मूढोऽल्पबुद्धिः । तथाप्यविवक्षितः शौर्यान्न प्रतीतः । तेनापि हतेन तव विस्मयो जातः ॥

मन्नियोगाच्च मारीचः पलायनपरायणः ।

युयुत्सारहितो रामं ममारापहरन् वने ॥ १२५ ॥

मन्नियोगादित्यादि ॥ मारीचस्तु यतो राममपहरन् ममार । मन्नियोगादादेशात् । पलायनपरायणः अपसर्पणनिष्ठः सन् । पलायनपरायण इति परस्य नामरूपत्वाद् अनुपसर्गत्वान्न लत्वम् । युयुत्सारहितः योद्धुमिच्छारहितः । मन्नियोगादिति प्रत्ययोत्तरपदयोश्चेति अस्मदो मदादेशः ॥

निजघानान्यसंसक्तं सत्यं रामो लतामृगम् ।

त्वमेव ब्रूहि सञ्चिन्त्य युक्तं तन्महतां यदि ॥ १२६ ॥

निजघानेत्यादि ॥ रामो लतामृगं वानरं वालिनं निजघानेति सत्यमेतत् । किन्तु अन्यसंसक्तं सुग्रीवेण सह युद्ध्यमानं हतवान् तच्च त्वमेव सञ्चिन्त्य ब्रूहि युक्तं तन्महतां यदि ॥

पुंसा भक्ष्येण बन्धूनामात्मानं रक्षितुं वधः ।

क्षमिष्यते दशास्येन कृत्येयं तव दुर्मतिः ॥ १२७ ॥

पुंसेत्यादि ॥ आत्मानं रक्षितुं पुंसा भक्ष्येण भक्षणार्हेण । सतां बन्धूनां खरदूषणादीनां वधो दशास्येन क्षमिष्यते सहिष्यते कृत्येयं कर्तव्येयं तव दुर्मतिर्दुष्टबुद्धिः । कशब्दादव्ययात्त्यप् । अमेहकृतसित्रेभ्य इति परिगणनात् ॥

इदानीं कपिर्दशाननोक्तं दूषयन्नाह ॥

कपिर्जगाद् दूतोऽहमुपायं तव दर्शने ।

द्रुमराक्षसविध्वंसमकार्षे बुद्धिपूर्वकम् ॥ १२८ ॥

कपिरित्यादि ॥ तव दर्शने अन्य उपायो नास्तीती बुद्धिपूर्वकं निरूपय द्रुमभङ्गं राक्षसविनाशं च उपायमकार्षे कृतवानस्मीति कपिर्जगाद् । अन्यथा दूतोऽहमागत इति मदावलिप्तः को मां गणयेत् । अतः सदृशमेव मया कृतमिति ॥

आत्रिकूटमकार्षुर्ये त्वत्का निर्जङ्गमं जगत् ।

दशग्रीव कथं ब्रूषे तानवध्यान् महीपतेः ॥ १२९ ॥

आत्रीत्यादि ॥ हे दशग्रीव ये त्वत्काः त्वद्ग्रामणीकाः कबन्धादयः । स एषां ग्रामणीरिति कन् । आत्रिकूटं त्रिकूटपर्वतमभिध्याप्य जगत् निर्जङ्गमं निर्जन्तुकमकार्षुः । तान् महीपतेः रामस्य कथमवध्यान् ब्रूषे । अशिष्टनिग्रहो हि महीपतेर्धर्मः । जङ्गम इति गमेर्यद्भुगन्तस्यापि रूपम् ॥

अभिमानफलं प्रोक्तं यत्त्वया रामविग्रहे ।

विनेशुस्तेन शतशः कुलान्यसुररक्षसाम् ॥ १३० ॥

अभीत्यादि ॥ माऽभूद्ग्रामविग्रहे रत्नादिलाभः अभिमानफलं महत्त्वमस्तीति यत्त्वया प्रोक्तं तेन निमित्तेन शतशोऽनेकशः असुररक्षसां कुलानि विनेशुः विनष्टानि ॥

यत्स्वधर्ममधर्मं त्वं दुर्बलं प्रत्यपद्यथाः ।

रिपौ रामे च निःशङ्को नैतत् क्षेमङ्करं चिरम् ॥ १३१ ॥

यत्स्वेत्यादि ॥ यदधर्मं परस्त्रीभोगहरणं दुर्बलं असारं अश्रेयसां आवाहकत्वात् । स्वधर्ममात्मीयमाचारं त्वं प्रत्यपद्यथाः प्रतिपन्नवानसि स्वधर्मं एव नराशिनामिति । लङ्ङि श्यनि रूपम् । यच्च रिपौ रामे निःशङ्कः निर्भयः विहरसि का मे साशङ्कता त्वयाति । तदेतदुभयमपि न चिरं क्षेमङ्करं कल्याणकरम् । क्षेमप्रियमद्रेऽण्चेति खच् ॥

अन्वयादिविभिन्नानां यथा सख्यमनीप्सितम् ।

नैषीर्विरोधमप्येवं सार्धं पुरुषवानरैः ॥ १३२ ॥

अन्वयेत्यादि ॥ यथा नरादीनां अन्वयादिभिर्दूरविभिन्नत्वात् सख्यमनीप्सितं आप्तुमनिष्टं एवं पुरुषवानरैः सार्धं विग्रहमपि नैषीः नेष्टवानसि ॥

विराधं तपसां विघ्नं जघान विजितो यदि ।  
वरो धनुर्भृतां रामः स कथं न विवक्षितः ॥ १३३ ॥

विराधमित्यादि ॥ तपसां विघ्नं विराधम् । विहन्यतेऽस्मिन्निति घञर्थे कविधान-  
मिति कः । तादृक् छलेनापि हन्तुं न दोषायेति दर्शयति । धनुर्भृतां वरः श्रेष्ठः सन्  
विजितोऽभिभूतोऽपि रामो यदि जघान स कथं न विवक्षितः । यतो राममप्यसौ  
जितवान् ॥

प्रणश्यन्नपि नाशक्रोदत्येतुं बाणगोचरम् ।  
त्वयैवोक्तं महामायो मारीचो रामहस्तिनः ॥ १३४ ॥

प्रणश्यन्नित्यादि ॥ मारीचः प्रणश्यन्नपि पलायनपरोऽपि सन् महामायः कन  
कमृगरूपधरित्वात् । रामहस्तिनः रामो हस्तीव तस्य बाणगोचरं बाणपदवीं अत्येतुं  
अतिक्रमितुं नाशक्रोत् न शक्तवानिति त्वयैवोक्तं ममारेत्यभिदधता न मया । यदि शक्रो-  
ति अतिक्रमितुं न ममार ॥

अन्यासक्तस्य यद्वीर्यं न त्वं स्मरसि वालिनः ।  
मूर्च्छावान् नमतः सन्ध्यां ध्रुवं तद्बाहुपीडितः ॥ १३५ ॥

अन्येत्यादि ॥ सन्ध्यां देवतां नमतो अन्यासक्तस्य वालिनो यद्वीर्यं सामर्थ्यं  
तत् ध्रुवमवश्यं त्वं न स्मरसि न चेतयसि । कुतः बाहुपीडितः सन् मूर्च्छावान् ज्ञातः ।  
अतएव न स्मरसि येनैवमुक्तवानसि निजघानान्यसंसक्तमिति ॥

असद्वन्धुवधोपज्ञं विमुञ्च बलिविग्रहम् ।  
सीतामर्षय नन्तव्ये कोशदण्डात्मभूमिभिः ॥ १३६ ॥

असदित्यादि ॥ यतो बलवद्बधोऽपि बलीयान् रामः तस्माद्बलिना रामेण सह  
विग्रहं मुञ्च त्यज । कीदृशं बन्धुवधोपज्ञं प्रथमतो ज्ञातिविनाशेन विदितमित्यर्थः । उपज्ञा-  
यत इत्युपज्ञा । इगुपधेति कः । बन्धुवधस्योपज्ञेति सः । उपज्ञोपक्रममिति नपुंसकलि-  
ङ्गता । तत् सामानाधिकरण्यादसदिति नपुंसकलिङ्गता । नन्तव्ये प्रणामार्हे । कोशद-  
ण्डात्मभूमिभिः सह सीतामर्षय ॥

स्फुटपरुषमसह्यमित्यमुच्चैः सदसि मरुत्तनयेन भाष्यमाणः ।  
परिजनमभितो विलोक्य दाहं दशवदनः प्रदिदेश वानरस्य १३७

॥ इति भट्टिकाव्ये नवमः सर्गः ॥

॥ इति प्रकीर्णकाः ॥

स्फुटेत्यादि ॥ इत्थं स्फुटपरुषं उक्तप्रकारेणस्फुटं स्पष्टं परुषं रूक्षं अतएवासह्यं  
सोढुमशक्यम् । उच्चैर्महता ध्वनिना सदसि सभायां मरुत्तनयेन भाष्यमाणोऽभिहितः ।  
इत्थमित्यनेन वरतुनः परिसमापितत्वात् । तेन वर्तमानसामीप्य इति लट् । परिजनम-  
भितः उभयपार्श्वे स्थितान् भृत्यान् विलोक्यवानरस्य दाहं प्रदिदेश आदिष्टवान् ॥

इति भट्टिकाव्यटीकायां जयमङ्गलायामधिकारकाण्डे चतुर्थः परिच्छेदः ॥

काव्यस्य मारुतिसंयमो नाम नवमः सर्गः ॥ ९ ॥

# भट्टिकाव्यम् ॥

## दशमः सर्गः ॥



शब्दलक्षणमुक्तमपि लक्षणम् काव्यलक्षणार्थं प्रसन्नकाण्डमुच्यते । काव्यस्यात्र प्रसन्नत्वात् । प्रथमं चेदं लक्षणं यत् प्रसन्नतानाम अविद्वदङ्गनाबालप्रतीतार्थं प्रसन्नवदिति । शब्दलक्षणं पुनः प्रकीर्णमेव द्रष्टव्यम् । तत्रास्मिन् काण्डे चत्वारः परिच्छेदाः । अलङ्कारमाधुर्यप्रदर्शनदोषाः भाषासमावेशश्चेति । तत्रालङ्कारो द्विविधः शब्दालङ्कारोऽर्थालङ्कारश्चेति । तत्र पूर्वो द्विविधः । अनुप्रासो यमकं चेति उभयं दर्शयन्नाह ॥

### अनुप्रासवत् ॥

अथ स वल्कदुकूलकुथादिभिः परिगतोज्ज्वलदुद्धतवालधिः ।

उदपतदिवमाकुललोचनैर्नृरिपुभिः सभयैरभिवीक्षितः ॥ १ ॥

अथेत्यादि ॥ अथ दाहादेशानन्तरं स वानरो वियदाकाशमुदपतन् उत्पतितवान् । वल्कं अंशुकम् । शुल्कवल्कोल्का इति निपातनम् । आदिशब्दादन्यैरपि मुञ्जादिभिः परिगतः परिवेष्टितः । ज्वलन्नुद्धत ऊर्ध्वीकृतो वालधिः पुच्छं यस्य सः । नृरिपुभिः राक्षसैः । सभयैराकुललोचनैरभिवीक्षितः किमयमनुष्ठास्यतीति । अनुप्रासवदिति अनुप्रासो यस्मिन् विद्यत इति । तस्य च लक्षणं सरूपवर्णविन्यासमनुप्रासं प्रचक्षत इति ॥

यमकस्थापि लक्षणम् । तुल्यश्रुतीनां भिन्नानामभिधेयैः परस्परम् । वर्णानां यः पुनर्वादो यमकं तन्निरूप्यते ॥ इति तदनेकविधं दर्शयन्नाह ॥

### युक्पादयमकम् ॥

रणपण्डितोऽग्र्यविबुधारिपुरे कलहं स राममहितः कृतवान् ।

ज्वलदग्नि रावणगृहं च बलात्कलहंसराममहितः कृतवान् ॥ २ ॥

रणेत्यादि ॥ स कपिः वियदुत्पतितो राममहितो रामपूजितः । रणपण्डितो युद्धकुशलः । अग्र्यविबुधारिपुरे अग्र्यो यो विबुधः इन्द्रः तस्य योऽरिर्दशाननस्तस्य पुरे लङ्कायां कलहं कृतवान् । कलहंसान् रमयतीति कलहंसरामम् । रमेर्ण्यन्तात्कर्मण्यण् । तादृशं रावणगृहम् । बलाद्वार्यमाणोऽपि । ज्वलदग्नि दीप्यमानपावकम् । कृतवान् कृतं विद्यते यस्येति कृतापेक्षीत्यर्थः । अहितः शत्रुः । युक्पादयमकमिति युजोर्द्वितीयचतुर्थयोः पादयोर्यमितत्वात् ॥



## पादान्तयमकम् ॥

निखिलाभवन्न सहसा सहसा ज्वलनेन पूः प्रभवता भवता ।

वनिताजनेन वियता वियता त्रिपुरापदं नगमिता गमिता ॥३॥

निखिलेत्यादि ॥ ज्वलनेनाग्निना प्रभवता वृद्धि गच्छता भवता समुत्पद्यमानेन सहसा तत्क्षणम् । पूः पुरी निखिला सर्वा न सहसा अभवत् सानन्दा न जाता । हासस्यानन्दकार्यत्वात् एवमुक्तम् । स्वनहसोर्वेत्यपि रूपम् । वनिताजनेन वियता न-भसा वियता भयादितस्ततो गच्छता त्रिपुरापदं गमिता प्रापिता पूः त्रिपुरेष्वपि दह्यमानेषु भयादितस्ततो जनो गतः । नगं त्रिकूटपर्वतमिता सती । पादान्तयमकमिति पादान्तेषु यमितत्वात् ॥

## पादादियमकम् ॥

सरसां सरसां परिमुच्य तनुं पततां पततां ककुभो बहुशः ।

सकलैः सकलैः परितः करुणैरुदितैरुदितैरिव खं निचितम् ॥४॥

सरसामित्यादि ॥ सरसाम् तोयाशयानाम् । तनुं शरीरम् । सरसाम् । सार्द्रां परिमुच्य त्रासात्त्यक्त्वा पतताम् पक्षिणाम् बहुशः बहून् वारान् ककुभो दिशः पततां गच्छताम् उदितैः शब्दितैः । वदेर्यजादित्वात्सम्प्रसारणम् । सकलैः समस्तैः सकलैः माधुर्यवद्भिः । कलशब्दस्य गुणमात्रवृत्तित्वान्न तद्धति वर्तते । ततश्च सहशब्देन समासो भवति । करुणैः कारुण्यजनकैः । रुदितैरिव क्रन्दितैरिव परितः समन्तात् खमाकाशम् विततम् व्याप्तम् । पादादियमकमिति पादानामादौ यमितत्वात् ॥

## पादमध्ययमकम् ।

न च कांचन काञ्चनसद्मचितिं न कपिः शिखिना शिखिनासमयौत् ।

न च न द्रवता द्रवता परितो हिमहानकृता न कृता क्वच न ॥ ५ ॥

न चेत्यादि ॥ काञ्चनसद्मचितिं सौवर्णगृहसंहतिम् कांचन कांचिदपि । शिखिना अग्निना । शिखिना ज्वालावता न कपिर्न च समयौत् न च न मिश्रितवान् अपि तु संश्लेषं नीतवान् । यौतेर्लडि उतो वृद्धिर्लुकि हलीति वृद्धिः । क्व च क्वचिन्नाम हिमहानकृता हिमहानस्य हिमापचयस्य कर्त्रा शिखिना । जहातेर्भावे ल्युट् । न च न द्रवता न च न विसर्पता । अपि तु इतस्ततो गच्छता द्रवता । द्रवभावः परितः न न कृता किन्तु कृतैव काञ्चनसद्मचितेरित्यर्थात् । पादमध्ययमकमिति पादानां मध्ये यमितत्वात् ॥

### चक्रवालयमकम् ॥

अवसितं हसितं प्रसितं मुदा विलसितं हसितं स्मरभासितम् ।  
न समदाः प्रमदा हतसम्मदाः पुरहितं विहितं न समीहितम् ॥६॥

अवसितमित्यादि ॥ हसितं यत्प्रसितं सन्ततप्रवृत्तम् । नित्यप्रमुदितत्वात्तत्र-  
त्यजनस्य । तदग्निसङ्गमादवसितं अपगतम् । षोऽन्तकर्मणीत्यस्य घृतिस्वतीतीत्वम् ।  
मुदा हर्षेण यद्विलसितं शृङ्गारविचेष्टितं लसितं श्लिष्टमनुबद्धमिति यावत् । स्मरभासितं  
मन्मथदीपितम् । हसितं अल्पीकृतम् । प्रमदाश्च स्त्रियः न समदाः सदर्पा न जाताः ।  
हतसंमदाः ध्वस्तहर्षाः । प्रमदसम्मदौ हर्ष इति निपातनम् । यच्च पुरहितं पुरानुकूलं स-  
मीहितं कर्तुरीप्सितं तन्न विहितं नानुष्ठितमित्यर्थः । चक्रवालयमकमिति मण्डलाकारेण  
यमितत्वात् । तथाहि द्वयोर्द्वयोः पदयोरन्त्यवर्णानां नेमिवदवस्थितत्वात् मध्यस्य वर्णस्य  
विसदृशस्य नाभिवदिति । तथाचास्य लक्षणम् । पदानामवसाने तु वाक्ये स्यान्तुल्य-  
वर्णता । प्रतिपादं भवेद्यत्र चक्रवालं तदुच्यत इति ॥

### समुद्रयमकम् ॥

समिद्धशरणा दीप्ता देहे लङ्का मतेश्वरा ।

समिद्धशरणादीप्ता देहे लङ्कामतेश्वरा ॥ ७ ॥

समिद्धेत्यादि ॥ देहे अभ्यन्तरभागे समिद्धशरणा उज्ज्वलगृहा तत एव दीप्ता  
शोभावती लङ्का पुरी मतेश्वरा ज्ञातमहादेवा तत्रान्यदेवस्य नामापि न गृह्यते । समि-  
धो दधति हुतवन्तो वेति समिद्धा ऋषयः । पूर्वस्मादातोऽनुपसर्गे क इति कः । द्विती-  
यस्मादन्येष्वपि दृश्यत इति ङः । अपिशब्दस्य सर्वोपाधिव्यभिचारार्थत्वात् धात्वन्तरा-  
दपि भवति । ज्ञयोहोऽन्यतरस्यामिति पूर्वसवर्णः । तान् शृणन्ति हिंसन्तीति कृत्य-  
ल्युटो बहुलमिति कर्त्तरि ल्युट् । समिद्धशरणा राक्षसास्तान् दानमानाभ्यामादीपयति प्रो-  
त्साहयतीति क्विप् । समिद्धशरणादीप् रावणः तेन ताप्यते पाल्यत इति ताप्यतेः क-  
र्मणि ऋकारके विवक्षिते संपदादिदर्शनात् क्विप् । वेरपृक्तस्येति लोपात्पूर्वं लोपो व्योर्व-  
लीति लोपः । समिद्धशरणादीप्ता रावणस्य पालनीया । समिद्धशरणादीप्ता लङ्का देहे  
दग्धा । अलङ्कामोऽस्येत्यलङ्कामः । तद्भावः अलङ्कामता । तस्यामलङ्कामतायां पर्याप्तेच्छा-  
यां ईश्वरा लङ्का सर्वेच्छासम्पादनात् । समुद्रयमकमिति समुद्राकारेण यमितत्वात् ।  
पादद्वययोरर्धद्वययोश्च संपुटवत्सादृश्यात् ॥

काञ्चीयमकम् ॥  
 पिशिताशिनामनुदिशं स्फुटतां  
 स्फुटतां जगाम परिविह्वलता ।  
 ह्वलता जनेन बहुधाचरितं  
 चरितं महत्त्वरहितं महता ॥ ८ ॥

पिशिताशिनामित्यादि ॥ पिशिताशिनां मांसाशिनां राक्षसानामनुदिशं दि-  
 शि दिशि । अव्ययीभावे शरत्प्रभृतिभ्य इति टच् । स्फुटतां पलायमानानां परिविह्व-  
 लता स्फुटतां स्पष्टतां जगाम । जनेन चेतरेण ह्वलता चलता महता शौर्यादिगुणयुक्ते-  
 नापि सता यच्चरितं चेष्टितं बहुधा बहुप्रकारं तन्महत्त्वरहितं महसा विकलमाचरितं  
 अनुष्ठितं भयात् । काञ्चीयमकमिति रसनाकारेण यमितत्वात् तथाद्यपादस्यान्ते परस्या-  
 दौ च सदृशो विन्यासः ॥

यमकावली ॥

न गजा नगजा दयिता दयिता विगतं विगतं ललितं ललितम् ।  
 प्रमदा प्रमदा महता महता मरणं मरणं समयात्समयात् ॥ ९ ॥

नेत्यादि ॥ गजा हस्तिनः नगजाः पर्वतजाताः । अतएव दयिता इष्टा न दयि-  
 ताः न रक्षिताः । दयतिरत्र रक्षणार्थः । विगतं वीनां पक्षिणां गतं गमनमपि विगतं  
 नष्टम् । ललितं यदीप्सितं वस्तु तल्ललितं पीडितम् । प्रमदा योषित् । प्रमदा प्रगतो मदो यस्या  
 इति प्रमदा हर्षशून्येत्यर्थः । आमहता रोगपीडितेव । आमो रोगः । इव शब्दलोपोऽत्र  
 द्रष्टव्यः । आमेन पीडिता । पलायनहता वा । अमगत्यादिषु । महतां शूराणां अरणं  
 अविद्यमानयुद्धं मरणं विनाशं समयात् सम्प्राप्तम् । यातेर्लङ्ङि रूपम् । समयात् का-  
 लेन । यमकावलीति यमकमाला ॥

अयुग्मपादयमकम् ।

न वानरैः पराक्रान्तां महद्भिर्भीमविक्रमैः ।  
 न वा नरैः पराक्रान्तां ददाह नगरीं कपिः ॥ १० ॥

नेत्यादि ॥ वानरैरन्यैर्महद्भिर्महाप्राणैर्भीमविक्रमैः असह्यशौर्यैः शक्रादिभिः । न  
 पराक्रान्तां नावष्टब्धात् । नगरी लङ्कां नरैर्मनुष्यैर्न च पराक्रान्तां विगृहीतां कपिर्हनुमान्  
 ददाह दग्धवान् । अयुक्पादयमकमिति प्रथमतृतीययोर्यमितत्वात् ॥

पादाद्यन्तयमकम् ॥

द्रुतं द्रुतं वह्निसमागतं गतं महीमहीनद्युतिरोचितं चितम् ।  
समं समन्तादपगोपुरं पुरं परैः परैरप्यनिराकृतं कृतम् ॥ ११ ॥

द्रुतमित्यादि ॥ यत्पुरं चितं सौवर्णगृहसंहत्या व्याप्तं तद्वह्निसमागतं अग्निसंयु-  
क्तं द्रुतं विलीनं द्रुतं प्रवाहेण प्रवृत्तं द्रुतं शीघ्रं अहीनया उत्कृष्टया द्युत्या तेजसा रो-  
चितं भासितं मही गतं प्राप्तं अपगोपुरं अपगतपुरद्वारं अतएव समन्तात्सर्वतः समं तु-  
ल्यं कृतं परैः शत्रुभिः परैरपि उत्कृष्टैरपि शक्रादिभिरनिराकृतं अनभिभूतं सन् । पा-  
दाद्यन्तयमकमिति पादस्यादावन्ते च यमितत्वात् ॥

मिथुनयमकम् ॥

नश्यन्ति ददर्श वृन्दानि कपीन्द्रः ।

हारीण्यबलानां हारीण्यबलानाम् ॥ १२ ॥

नश्यन्तीत्यादि ॥ अबलानां स्त्रीणां अबलानां अविद्यमानरक्षकाणां वृन्दानि स-  
मूहान् । हारीणि हारवन्ति । हारीणि अवश्यं हरन्ति । आवश्यके णिनिः । चेतस इत्य-  
र्थात् । नश्यन्ति पलायमानानि सन्ति । कपीन्द्रो ददर्श । मिथुनयमकमिति पादद्वयस्य  
चक्रवाकमिथुनवदवस्थितत्वात् ॥

वृन्तयमकम् ॥

नारीणामपनुनुदुर्न देहखेदान्नारीणामलसलिला हिरण्यवाप्यः ।

नारीणामनलपरीतपत्रपुष्पान्नारीणामभवदुपेत्य शर्म वृक्षान् १३

नारीणामित्यादि ॥ अरीणां सम्बन्धिन्यो हिरण्यवाप्यः सुवर्णघटिता वाप्यः ।

नारीणां स्त्रीणाम् अमितापान्देहखेदान्नापनुनुदुः नापनीतवत्यः । कुतः । आरीणामलसलि-  
लाः । रीङ् स्रवण इत्यस्मादाङ्पूर्वात् स्वादय ओदित इति निष्ठानत्वम् । आरीणं गतमम-  
लंसलिलं यासु हिरण्यवापीष्विति । वृक्षांश्रोपेत्य गत्वा । तासां शर्म सुखं नाभवत् न  
जातम् । अनलपरीतपत्रपुष्पत्वाद्दृक्षाणाम् । आरीणां नारीणामिति योज्यम् । शत्रुसम्बन्धि-  
नीनामित्यर्थः । अरीणामिमा इति तस्येदमित्यण् । तदन्तात् टिड्ढाणञित्यादिना ङीप् ।  
अत्र वृक्षानुपेत्य स्थितानामित्यध्याहर्तव्यं अन्यथा समानकर्तृकत्वात् पूर्वकाले क्त्वाप्रत्ययो  
न स्यात् । वृन्तयमकमिति प्रतिपदं पुष्पफलस्येव मूलेऽवस्थितत्वात् ॥

पुष्पयमकम् ॥

अथ लुलितपत्रिमालं रुग्णासनबाणकेशरतमालम् ।

सवनं विविक्तमालं सीतां द्रष्टुं जगामालम् ॥ १४ ॥

अथेत्यादि ॥ दाहानन्तरं लुलितानां चलितानां पतत्रिणां पक्षिणां माला संहति-  
र्यस्मिन् तद्वनमशोकवनिकाख्यं स कपिर्जगाम । रुग्णाः भग्नाः असनार्दयो यस्मिन्  
वने । तत्रासनः पीतसालः । बाणः ग्रन्थिका । केशरो नागकेशरो देववल्लभो वा । वि-  
विक्षताः शुचयो मालाः स्रजो यस्मिन् तद्विविक्षतामालम् । सीतां द्रष्टुं अलं पर्याप्तो सीतां  
द्रक्ष्यामीति जगाम । पुष्पयमकमिति प्रतिपादं वृन्तादुपरि पुष्पमिवावस्थितत्वात् ॥

### पादादिमध्ययमकम् ॥

घनगिरीन्द्रविलङ्घनशालिना वनगता वनजद्युतिलोचना ।

जनमता ददृशे जनकात्मजा तरुमृगेण तरुस्थलशायिनी ॥ १५ ॥

घनेत्यादि ॥ तरुमृगेण कपिना । जनकात्मजा ददृशे दृष्टा । घनाः निरन्तराः  
ये गिरीन्द्राः मेघसदृशा वा तेषां यल्लङ्घनं अतिक्रमणं तेन शालिना युक्तेन कपिना ।  
वनगता काननस्था । वनजद्युतिलोचना पद्मस्येव कान्तिर्ययोर्लोचनयोः ते तथाविधे  
लोचने यस्याः । न क्रोडादिबह्वच इति ङीप्प्रतिषेधः । जनमता जनेनावबुद्धा पतिप्र-  
तेयमिति । मनु अवबोधन इत्यस्य भूते निष्ठायां रूपम् । न लोकेति षष्ठीप्रतिषेधः ।  
कर्तरि तृतीया । तस्या च कर्तृकरण इति समासः । वर्तमाने तु मतिबुद्धीत्यादिना क्त-  
प्रत्ययः । क्तस्य च वर्तमान इति षष्ठी । तस्यां च क्तेन च पूजायामिति समासप्रति-  
षेधः स्यात् । तरुस्थलशायिनी तरुमूले यत् स्थलं तत्रैव शयाना सत्यपि शयने । तेन  
व्रत इति णिनिः । आदिमध्ययमकमिति पादानामादौ मध्ये च घनवनजनतरुशब्दानां  
यमितत्वात् ॥

### विपथयमकम् ॥

कान्ता सहमाना दुःखं च्युतभूषा ।

रामस्य वियुक्ता कान्ता सहमाना ॥ १६ ॥

कान्तेत्यादि ॥ कान्ता कमनीया । सहमाना वेदयमाना दुःखं वियोगजम् । च्यु-  
तभूषणा रामस्य कान्ता प्रिया वियुक्ता वियोगिनी सहमाना सह मानेन वर्तत इति ।  
वोपसर्जनस्येति सभावविकल्पः । ददृश इति सम्बन्धः । विपथयमकमिति पादद्वया-  
तिक्रमाद्विपथेन विमार्गेण यमितत्वात् ॥

### मध्यान्तयमकम् ।

मितमवददुदारं तां हनूमान्मुदारं

रघुवृषभसकाशं यामि देवि प्रकाशम् ।

तव विदितविषादो दृष्टकृत्स्नामिषादः

श्रियमनिशमवन्तं पर्वतं माल्यवन्तम् ॥ १७ ॥

मितमित्यादि ॥ मितं अल्पाक्षरं अर्थावगाहं तां सीतां हनूमान् मुदा हर्षेण युक्तः अवदत् कथितवान् । किमित्याह अरं शीघ्रं हे देवि रघुवृषभसकाशं रामसमीपं माल्यवन्तं पर्वतं प्रकाशं प्रकटं यामि । तव विदितविषादो ज्ञातावसादः । दृष्टकृत्स्नामिषादः वीक्षिताशेषनिशाचरः । आमिषं मांसमदन्तीति कर्मण्यण् । वासरूपोऽस्त्रियामिति वचनात् अदोनन्न इति विट्प्रत्ययेनाणो विकल्पेन बाधनात् । श्रियं शोभां अनिशमवन्तं रक्षन्तं पर्वतम् । मध्यान्तयमकमिति पादस्य मध्ये अन्ते च यमितत्वात् ॥

गर्भयमकम् ॥

उदपतद्वियदप्रगमः परैरुचितमुन्नतिमत्पृथुसत्त्ववत् ।

रुचितमुन्नतिमत्पृथुसत्त्ववत्प्रतिविधाय वपुर्भयदं द्विषाम् ॥ १८ ॥

उदपतदित्यादि ॥ वियदाकाशमुदपतत् उत्पपात । परैः शत्रुभिरप्रगमः अनभिभवनीयः । गमेः ग्रहवृद्धनिश्चिगमश्चेति कर्मण्यण् । कर्तृकर्मणोः कृतीत्यत्र विभाषोपसर्ग इति मण्डूकश्रुत्या अनुवर्तनीयम् । सोपसर्गस्य प्रयोगे विभाषा षष्ठी । रुचितं शोभितं वियन्निर्मलत्वात् । अथवा अप्रगमोऽन्येषामित्यर्थात् । परैरुत्कृष्टैरन्तरीक्षचारिभिः रुचितं दीपितम् । उन्नमितवत् उच्छ्राययुक्तम् । पृथुसत्त्ववद्भिः प्राणिभिर्युक्तम् । किं कृत्वा उदपतदित्याह । वपुः शरीरं प्रतिविधाय कृत्वा । रुचितान् तुष्टान्मोदयतीति रुचितमुत् । प्यर्थोऽत्रान्तर्भूतः । द्विषां शत्रूणां भयदम् । नतिमत् तदानीं देवेषु कृतशिरःप्रणामत्वात् । अथवा रुचिरमेवाभीष्टमेव वपुः उन्नतिमत् विभूतिमत् । पृथुसत्त्ववत् विस्तीर्णसत्त्ववत् सत्त्वगुणयुक्तं वा । गर्भयमकमिति द्वयोः पादयोर्मध्ये पादद्वयस्य यमितत्वात् ॥

सर्वयमकम् ॥

बभौ मरुत्वान् विकृतः समुद्रो बभौ मरुत्वान् विकृतः समुद्रः ।

बभौ मरुत्वान् विकृतः समुद्रो बभौ मरुत्वान् विकृतः समुद्रः १९

बभावित्यादि ॥ मरुत्वान् हनूमान् पितृत्वेन मरुद्विद्यते अस्येति कृत्वा । झय इति वल्गम् । विविधं कृतं वनभङ्गादि कर्म येन विविधं वा कृन्ततीति विकृतः । इगुपधलक्षणः कः । वृक्षादीनां छेदक इत्यर्थः । समुद्रो मुद्रयाभिज्ञानेन चूडामणिना

सह वर्तत इति । समुत्पतितो नभसि तेजःपुञ्ज इव बभौ दीप्यतेस्म । इत्ययं प्रथमः पा-  
दः । तस्मिन् तथाभूते मरुत्वानिन्द्रः । अनुजीवितया मरुतो देवा अस्य सन्तीति कृ-  
त्वा । विकृतः रावणपरिभवात् विहतदेवाधिपत्यः । विकृतः स च समुद्रः मुद्रया अ-  
प्सरसा सह वर्तमानः । समुपलब्धमारुतिवृत्तान्तः बभौ हृष्टवान् । कपिना तावदिदं  
कृतं रामः पुनः समूलं छेत्स्यतीति । अनेकार्थत्वाद्वातूनां भातिरत्र तुष्टौ वर्तते ।  
इत्ययं द्वितीयः । समुद्रो जलनिधिः मरुत्वान् हनूमदुत्पतनजनितवायुना युक्तः । अत-  
एव विकृतोऽतिक्रान्तमर्यादः बभौ बभूव । अत्र सत्तायां प्रयुक्तः । इत्ययं तृतीयः । स-  
लोकपालो मरुत्वान् महाभूतात्मकेन युक्तः मरुत्वान् पूर्ववन्मतुप् । मरुत्वानिति व्या-  
ख्याने झलां जशोऽन्त इति जश् स्यात् । मुदो हर्षस्य दाता पुत्रो मे सुखेन यास्यतीति  
मुदं राति ददातीति आतोऽनुपसर्गे कः । विकृतो मन्दगतिः । बभौ वाति स्म । अत्र गतौ प्रयु-  
क्त इत्ययं चतुर्थः । अन्यस्त्वाह यमकेषु क्रियापदस्याभिधेयत्वं न दुष्यतीति तेन दीप्त्यर्थ एव  
योज्यः । सर्वयमकमिति चतुर्णामपि पादानां सदृशत्वात् ॥

### महायमकम् ।

अभियाता वरं तुङ्गं भूभृतं रुचिरं पुरः ।

कर्कशं प्रथितं धाम ससत्त्वं पुष्करेक्षणम् ॥ २० ॥

अभियातेत्यादि ॥ भूभृतं रामं वरं श्रेष्ठं तुङ्गं महाकुलीनत्वादिति सर्वेषामुपरि  
स्थितं गुणैरुचिरं सर्वाङ्गसुन्दरं पुरोऽग्रतो वक्षःस्थले कर्कशं लोमशं प्रथितं लोके प्र-  
ख्यातं धाम गृहं वर्णाश्रमधर्माणां ससत्त्वं पराक्रमयोगात् । पुष्करेक्षणं पद्मलोचनं अ-  
भियाता आभिमुख्येन यास्यति हनूमान् । लुटि रूपम् ॥

अभियातावरं तुङ्गं भूभृतं रुचिरं पुरः ।

कर्कशं प्रथितं धाम ससत्त्वं पुष्करेक्षणम् ॥ २१ ॥

अभियातेत्यादि ॥ भूभृतं पर्वतं यत्राङ्गदादयः स्थिताः लम्भिया अभिगच्छता  
हनूमता । कुतः पुरो लङ्कायाः सकाशात् पुष्करे आकाशे । धाम तेजः । क्षणं मुहूर्तं  
प्रथितं विस्तारितम् । अभियातीत्यन्येभ्योऽपि दृश्यत इति क्विप् । तृतीयैकवचने  
आतो धातोरित्याकारलोपे अभियेति रूपम् । कीदृशं अतावरं सातत्येनाततीति पचाद्य-  
च् । अतो वायुः आदित्यो वा आवृणोतीत्यप् । आवरः । अतस्यावरं यतस्तुङ्गं उच्चैस्तर-  
म् । रुचिरं तुष्टिदं रुचिं रातीति । कर्कशं कठिनस्वभावम् । ससत्त्वं प्राणियुक्तम् ।  
महायमकमिति श्लोकस्यैकस्य द्वितीयेन श्लोकेन यमितत्वात् ॥

आद्यन्त यमकम् ॥

चित्रं चित्रमिवायातो विचित्रं तस्य भूभृतम् ।

हरयो वेगमासाद्य सन्त्रस्ता मुमुहुर्मुहुः ॥ २१ ॥

चित्रमित्यादि ॥ भूधरं पर्वतं चित्रं गैरिकादिभिर्नानावर्णं अतएव चित्रमिवा-  
लेख्यमिव । आयातः आगच्छतस्तस्य हनूमतः वेगं जवं चित्रं अद्भुतमासाद्य प्राप्य ।  
हरयः कपयः सन्त्रस्ताः सभयाः मुमुहुः मुहुः क्षणम् । श्लोकाद्यन्तयमकमिति श्लो-  
कस्यादावन्ते च यमितत्वात् ॥

अर्थालङ्कारस्तु दीपकरूपकादिभेदेनानेकप्रकारः । तत्र वाक्यार्थप्रकाशनादीपकमुच्य-  
ते । तदादिमध्यान्तभेदात्रिविधमिति दर्शयन्नाह ॥

आदिदीपकम् ॥

गच्छन् स वारीण्यकिरत्पयोधेः

कूलस्थितांस्तानि तरूनधुन्वन् ।

पुष्पास्तरांस्तेऽङ्गसुखानतन्वन्

तान् किन्नरा मन्मथिनोऽध्यतिष्ठन् ॥ २२ ॥

गच्छन्नित्यादि ॥ स हनूमान् वेगेन गच्छन् पयोधेर्वारीणि वेगजेन वायुना अकि-  
रत् विक्षिप्तवान् । तानि वारीणि अधिक्षिप्तानि कूलस्थितांस्तरूनधुन्वन् कम्पितवन्ति ।  
धूञ् कम्पन इति सौवादिकः । ते तरवः कम्पिताः पुष्पास्तरान् पुष्पाणां प्रकारान् ।  
आस्तीर्यन्त इति । ऋदोरप् । अङ्गसुखान् मृदुस्पर्शत्वात् कायस्य सुखहेतूनतन्वन् वि-  
स्तारितवन्तः । तान् पुष्पास्तरान् किन्नराः मन्मथिनः कामवन्त अध्यतिष्ठन् अध्यासि-  
तवन्तः । अधिशीडित्यादिनाधिकरणस्य कर्मसंज्ञा । आदिदीपकमिति क्रियापदस्यादौ श्रू-  
यमाणत्वात् । द्विविधं ह्यादिदीपकम् । एकतिङ्नेकतिङ्सहितं च । तत्र यत्पूर्वं तदैक-  
मप्यनेकार्थप्रकाशकम् । यथाह भामहः । मदो जनयति प्रीतिमानन्दं मानभङ्गुरम् ॥ यत्प्रि-  
यासङ्गमोत्कण्ठामसह्यां मनसः शुचमिति । यत्तु द्वितीयं तत्समस्तवाक्यार्थप्रकाशकं यथे-  
दमेव । तत्र ह्युत्तरेषां वाक्यार्थानामाद्येनैव दीपनात् तस्मिन्नसति शेषाणामस्फुटत्वात् ।  
पूर्वकं परित्यज्य द्वितीयस्य प्रदर्शनं यत् तत्प्रतीपदीपकं नाम चतुर्थमस्तीति दर्शनार्थम् ।  
तद्यथा । तृष्णां छिन्धि भज क्षमां जहि मदं पापे रति मा कृथाः सत्यं ब्रूह्यनुयाहि सा-  
धुपदवी सेवस्व विद्वज्जनान् ॥ मान्यान्मानय विद्विषोऽप्यनुनय प्रख्यापय स्वान् गुणान्  
कीर्तिं पालय दुःखिते कुरु दयामेतत्सतां चेष्टितमिति । शेषो यदत्र परस्परमसंबद्धमिति ॥



## अन्तदीपकम् ॥

स गिरिं तरुखण्डमण्डितं समवाप्य त्वरया लतामृगः ।

स्मितदर्शितकार्यनिश्चयः कपिसैन्यैर्मुदितैरमण्डयत् ॥ २३ ॥

स गिरिमित्यादि ॥ स लतामृगो हनूमान् प्रयोजककर्ता । गिरिमङ्गदादि-  
भिरध्यासितं तरुखण्डमण्डितं त्वरया वेगेन समवाप्य कपिसैन्यैर्मुदितैर्हृष्टैः प्रयोज्यक-  
र्तृभिः अमण्डयत् । मण्डि भूषायामिति भौवादिकः । चौरादिके तु कपिसैन्यैः करणभू-  
तैरिति योज्यम् । मुदितत्वे कारणमाह । स्मितदर्शितकार्यनिश्चयः । ईषद्धसितप्रकृटीकृत-  
सीतोपलब्धिनिश्चयः । अन्तदीपकमिति अमण्डयदिति क्रियापदस्यान्ते निर्दिष्टत्वात् ॥

## मध्यदीपकम् ॥

गरुडानिलतिग्मरश्मयः पततां यद्यपि सम्मता जवे ।

अचिरेण कृतार्थमागतं तममन्यन्त तथाप्यतीव ते ॥ २४ ॥

गरुडेत्यादि ॥ पततां गच्छतां मध्ये यद्यपि गरुडादयो जवे वेगविषये सम्मताः  
अभिमताः तथापि तं हनूमन्तं अचिरेणैव कालेन कृतार्थं कृतकृत्यमागतं अतीव जविनं  
ते कपयः अमन्यन्त । मन्यतेर्लङ्घि रूपम् । मध्यदीपकमिति क्रियापदस्य मध्ये निर्दिष्टत्वात् ॥  
रूपकमनेकविधं दर्शयन्नाह ॥

## रूपकम् ॥

व्रणकन्दरलीनशस्त्रसर्पः पृथुवक्षःस्थलकर्कशोरुभित्तिः ।

च्युतशोणितबद्धधातुरागः शुशुभे वानरभूधरस्तदासौ ॥ २५ ॥

व्रणेत्यादि ॥ असौ वानरो भूधर इव वानरभूधरः । उपमितमित्यादिना समासः ।  
तदा तस्मिन्वानरमध्यगमनकाले कृतार्थः शुशुभे शोभते स्म । व्रणानि शस्त्रकृतानि कन्द-  
राणीव । शस्त्राणि सर्पा इव शस्त्रसर्पाः । व्रणकन्दरेषु लीनाः शस्त्रसर्पा यस्य । वक्षःस्थलं  
कर्कशोरुभित्तिरिव सा पृथुला विस्तीर्णा यस्य सः । शोणितं बद्धधातुराग इव श्लिष्ट-  
गैरिकादिराग इव स च्युतो यस्य । सर्वत्र उपमितमित्यादिना समासः । रूपकमिति सा-  
वयवेन भूधरेणोपमानेन सावयवस्य कपेरुपमेयस्य तत्स्वभावतयाध्यागोपितत्वात् । यथोक्त-  
म् । उपमानेन तुल्यत्वमुपमेयस्य रूप्यते ॥ गुणानां समतां दृष्ट्वा रूपकं नाम तद्विदुरिति ॥

अस्यैव भेदा अपरे चत्वारः ॥

एतद्विशिष्टोपमायुक्तं रूपकम् ॥

चलपिङ्गलकेशरहिरण्यलताः स्फुटनेत्रपङ्क्तिमणिसंहतयः ।

कलधौतसानव इवाथ गिरेः कपयो बभुः पवनजागमने ॥ २६ ॥

चलेत्यादि ॥ अथ पवनजागमने हनूमदागमने । कपयो गिरेस्तस्यैव कलधौत-  
सानव इव सौवर्णैकदेशा इव बभुः शोभन्ते स्म । पिङ्गलकेशराणि पिङ्गलसटाः तानि  
हिरण्यलता इव सुवर्णलता इव ताश्चला येषां कपीनाम् । नेत्रपङ्क्तयो मणिसंहतय इव ।  
ताः स्फुटा उज्ज्वला येषामिति । एतदपि रूपकमेव किन्तु कलधौतत्वेन सानूनां वि-  
शिष्टत्वाद्विशिष्टोपमायुक्तं कमलकं नाम ॥

एतच्छेषार्थान्ववसितमवतंसकम् ॥

कपितोयनिधीन् प्लवङ्गमेन्दुर्मदयित्वा मधुरेण दर्शनेन ॥

वचनामृतदीधितिर्वितन्वन्नरुतानन्दपरीतनेत्रवारीन् ॥ २७ ॥

कपीत्यादि ॥ प्लवङ्गम इन्दुरिव प्लवङ्गमेन्दुः । कपयस्तोयनिधय इव कपितोयनि-  
धीन् । मधुरेण सुखेन दर्शनेन मदयित्वा हर्षयित्वा । मदी हर्षग्लेपनयोरिति घटादित्वा-  
न्मिच्छे ह्रस्वत्वम् । वचनानि अमृतमयदीधितय इव वचनामृतदीधितिर्वितन्वन् विस्ता-  
रयन् । लोकेवृत्तान्तसम्बोधकमाह्लादकं वचनमुदाहरन्नित्यर्थः । आनन्देन हर्षेण परीतं  
सञ्जातं नेत्रवारि येषां तानेवंविधानकृत कृतवान् । एतद्रूपकं शेषार्थान्ववसितम् । रूपि-  
तादन्यो योऽर्थः आनन्दपरीतनेत्रवारीनिति स शेषः तेनान्ववसितं युक्तमवतंसकं नाम  
विसदृशस्यार्थस्य लपितत्वात् । तदेवान्यैः खण्डरूपकमित्युच्यते ॥

अर्धरूपकम् ॥

परिखेदितविन्ध्यवीरुधः परिपीतामलनिर्झराम्भसः ।

दुधुवुर्मधुकाननं ततः कपिनागा मुदिताङ्गदाज्ञया ॥ २८ ॥

परिखेदितेत्यादि ॥ तत उत्तरकालं कपयो नागा इव हस्तिन इव कपिनागाः ।  
मुदितस्याङ्गदस्याज्ञया मधुकाननं सुग्रीवस्य क्रीडोद्यानं दुधुवुः कम्पितवन्तः । मधून्युप-  
भुज्य संभ्रममकुर्वन्नित्यर्थः । परिखेदिता परिमृदिताः विन्ध्यवीरुधो विन्ध्यलतागुल्मा  
यैः । परिपीतममलनिर्झराम्भो यैः । अर्धरूपकमिति पश्चिमाद्धं कपिनागा इति रूपितम् ॥

एतदन्वर्थोपमायुक्तललामकम् ॥

विटपिमृगविषादध्वान्तनुद्धानरार्कः

प्रियवचनमयूखैर्बोधितार्थारविन्दः ।

उदयगिरिमिवाद्रिं संप्रमुच्याभ्यगात्स्वम्

नृपहृदयगुहास्थं ब्रह्म प्रमोहान्धकारम् ॥ २९ ॥

विटपीत्यादि ॥ वानरार्कः वानरोऽर्क इव वानरार्कः । उदयगिरिमिवाद्रिं पर्वतं महेन्द्रं सम्प्रमुच्य खमाकाशमभ्यगात् अभिगतवान् । विटपिमृगाणां यो विषाद आसीत् कथं सीतान्वेषणीयेति स ध्वान्तमिव तं नुदतीति क्विप् । प्रियवचनानि मयूखा इव तैः करणभूतैः बोधितमर्थारविन्दं येन । अर्थः सीतोपलब्धिः सोऽरविन्दमिव । नृपहृदयं गुहेव तत्र तिष्ठतीति नृपहृदयगुहास्थम् । प्रमोहो विषादोऽन्धकार इव तं घ्नन् हनिष्यन् । वर्तमानसमीपत्वात् भविष्यति लट् । एतदिति रूपकं अन्वर्थयोपमया युक्तं ललाम नाम । यत् उदेत्यस्मादित्युदयः । अकर्तरि च कारके इत्यच् । स चासौ गिरिश्रेत्यनुगतार्थता । यत्रान्वर्थता नास्त्युपमायाः तदुपमायुक्तमेव रूपकं द्रष्टव्यम् ॥

उपमालङ्कारं दर्शयन्नाह ॥

### इवोपमा ॥

रघुतनयमगात्तपोवनस्थं विधृतजटाजिनवल्कलं हनूमान् ।

परमिव पुरुषं नरेण युक्तं समशमवेशसमाधिनानुजेन ॥ ३० ॥

रघुतनयमित्यादि ॥ हनूमान् रघुतनयमगात् प्राप्तवान् । तपः प्रधानं वनं तपोवनं तत्र स्थितम् । विधृता जटा अजिनं चर्म वल्कलं च येन तम् । अनुजेन कनीयसा भ्रात्रा लक्ष्मणेन । समास्तुल्याः शमा वेशाः समाधयश्च यस्य तेन युक्तं परममुत्तमं पुरुषमिव पुरुषोत्तममिव नरेण युक्तं बदरिकाश्रमे नरनारायणयोस्तपश्चर्यया स्थितत्वात् । इवोपमेति इवशब्देनोपमार्थस्य गम्यमानत्वात् । उपमाया लक्षणम् । विरुद्धेनोपमानेन देशकालक्रियादिभिः ॥ उपमेयस्य यत्साम्यं गुणमात्रेण सोपमेति । अत्र विरुद्धदेशकालक्रियागुणः पुरुषोत्तम उपमानं तेन रामस्योपमेयस्य तपोवनस्थत्वेन विधृतजटाजिनवल्कलत्वेन नरानुकारिलक्ष्मणेनानुगतत्वेन च गुणमात्रेण साम्यमुपमानम् ॥

यथेवशब्द उपमार्थसूचकस्तथान्योऽपीति दर्शयन्नाह ॥

### यथोपमा ॥

करपुटनिहितं दधत् स रत्नं परिविरलाङ्गुलिनिर्गताल्पदीप्ति ।

तनुकपिलघनस्थितं यथेन्दुं नृपमनमत्परिभुग्नजानुमूर्द्धा ॥ ३१ ॥

करपुटनिहितमित्यादि ॥ करपुटे करयुग्मे निहितं न्यस्तं रत्नं सीताचूडामणि परिविरलाङ्गुलिभ्यो निर्गता अल्पा दीप्तयो यस्य तद्रत्नं दधद्धारयन् स हनूमान् नृपं राममनमत् प्रणतवान् । परिभुग्ने अवनते जानुनी मूर्द्धा च यस्य हनूमतः । यथेन्दुं इन्दुमिव तनः अच्छः कपिलश्चयो घनः मेघः तत्र स्थितमिन्दमिव रत्नम् । यथोपमेति यथा-

सहोपमा ॥

रुचिरोन्नतरत्नगौरवः परिपूर्णामृतारश्मिमण्डलः ।

समदृश्यत जीविताशया सह रामेण वधूशिरोमणिः ॥ ३२ ॥

रुचिर इत्यादि ॥ वधूशिरोमणिः सीताचूडामणिः । उन्नतं महद्व्रत्नगौरवं महा-  
ध्यादिलक्षणं यस्य । रुचिरो दीप्तिमांश्चासौ उन्नतरत्नगौरवश्चेति सः । परिपूर्णस्यामृत-  
रश्मेश्चन्द्रमसो मण्डलमिव मण्डलं यस्य सः । रामेण समदृश्यत सन्दृष्टः । कर्मणि  
लङ् । जीविताशया सह सार्धं तद्दर्शनतो जीवितोऽस्मीति तदाशया सह । सा रुचिरा  
तुष्टिदा रुचि रति ददातीति कृत्वा । उन्नतरत्नगौरवादुन्नतं रत्नेष्विव गौरवं बहुमानो  
यस्यामिति । परिपूर्णममृतममरणं रश्मिमण्डलं यस्यामिति । सहोपमेति सहशब्देन  
जीविताशया उपमाद्योतनात् ॥

तद्धितोपमा ॥

अवसन्नरुचिं वनागतं तमनामृष्टरजोविधूसरम् ।

समपश्यदपेतमैथिलिं दधतं गौरवमात्रमात्मवत् ॥ ३३ ॥

अवसन्नरुचिभित्यादि ॥ तं शिरोमणि आत्मवदात्मानमिव समपश्यद्रामः ।  
तेन तुल्यमिति वतिः । अवसन्नरुचि मन्दप्रभं वेणीबन्धनमलिनत्वात् । इतरत्र सशो-  
कत्वात् । वनागतं अशोकवनिकाख्याद्द्वनादागतं इतरं पितुरादेशाद्द्वनमागतम् । सुप्सुपे-  
ति सः । अनामृष्टं अनपनीतं यद्रजः तेन विधूसरम् । उभयमपि अपेतमैथिलि अपेता-  
मैथिली येन यस्माद्वा । दधतं गौरवमात्रं गुरुत्वमेव न दीप्त्यादिकं इतरं माहात्म्यं  
दधतम् । तद्धितोपमेति तद्धितप्रत्यया द्रष्टव्याः ॥

लुप्तोपमा ॥

सामर्थ्यसम्पादितवाञ्छितार्थश्चिन्तामणिः स्यान्न कथं हनूमान् ।

सलक्ष्मणो भूमिपतिस्तदानीं शाखामृगानीकपतिश्च मेने ॥ ३४ ॥

सामर्थ्येत्यादि ॥ सामर्थ्येन शक्त्या सम्पादितो निष्पादितो वाञ्छितोऽभिलषि-  
तोऽर्थो येन स हनूमान् कथं चिन्तामणिश्चिन्तामणिरिव न स्यात् इति तदानीं मेने ज्ञा-  
तवान् । सलक्ष्मणः सह लक्ष्मणेन । भूमिपती रामः । शाखामृगानीकपतिश्च सुग्रीवः ।  
लुप्तोपमेति चिन्तामणिरित्यत्रेवशब्दार्थस्य गम्यमानत्वात् लुप्तोपमेति ॥

समोपमा ॥

युष्मानचेतन् क्षयवायुकल्पान् सीतास्फुलिङ्गं परिगृह्य जाल्मः ।

लङ्कावनं सिंहसमोऽधिशोते मर्तुं द्विषन्नित्यवदद्धनूमान् ॥ ३५ ॥

युष्मानित्यादि ॥ युष्मान् रामादीन् क्षयवायुकल्पान् प्रलयकालमहावायुसदृ-  
शान् । अचेतन् अजानन् । चिती संज्ञान इति भौवादिकः । द्विषन् दशाननः जा-  
ल्मः मूर्खः सीतास्फुलिङ्गं सीतामग्निकणमिव परिगृह्यादाय लङ्कां वनमिवाधिशेते मर्तुं  
मरिष्यामीति सिंहसम इत्यवदद्भनूमान् । समोपमेति समशब्देनोपमाया अभिधानात् ।  
अत्र निभसदृशादयोऽपि द्रष्टव्याः ॥

इदानीमलङ्कारान्तराण्याह ॥

अर्थान्तरन्यासः ॥

अहृत धनेश्वरस्य युधि यः समेतमायो धनं  
तमहमितो विलोक्य विबुधैः कृतोत्तमायोधनम् ।  
विभवमदेन निहुतहियातिमात्रसम्पन्नकं  
व्यथयति सत्पथादधिगताथवेह सम्पन्नकम् ॥ ३६ ॥

अहृतेत्यादि ॥ यो द्विषन् युधि संग्रामे समेतमायः समेता प्राप्ता माया येनेति  
तृतीयार्थे बहुव्रीहिः । मायावीत्यर्थः । धनेश्वरस्य धनदस्य धनमहृत हृतवान् । ह्रस्वादङ्गा-  
दिति सिचो लोपः । तं विबुधैर्देवैः सह कृतोत्तमायोधनं कृतमहासंग्रामम् । निहुता  
अपलपिता ह्रीर्लज्जा येन विभवमदेन तेन निहुतहिया अतिमात्रं सुष्ठु सम्पन्नकं युक्तं  
येन परस्त्रियमपहृत्यानीतवानसौ तं विलोक्य अहमितः प्राप्तः । विभवमदो लज्जां ला-  
जयतीत्यमुमेवार्थं अनुस्मृतार्थान्तरमाह । अथवेति अथवा शब्दे निपातसमुदाय. य-  
स्मादर्थे वर्तते । यस्मादिह लोके सपत् त्रिभूतिरधिगता प्राप्ता सत्पथात् सन्मार्गात् कं न  
व्यथयति चलयति । व्यथिरत्र चलने वर्तते । अर्थान्तरन्यास इति उक्तादर्थादन्यस्यो-  
पन्यासात् । यथोक्तम् । उपन्यसनमर्थस्य प्रक्रान्तादपरस्य यत् ॥ ज्ञेय. सोऽर्थान्तरन्यासः  
पूर्वार्थानुगतो यथेति ॥

आक्षेपः ॥

ऋद्धिमान् राक्षसो मूढश्चित्तं नासौ यदुद्धतः ।  
को वा हेतुरनार्याणां धर्म्ये वर्त्मनि वर्तितुम् ॥ ३७ ॥

ऋद्धिमानित्यादि ॥ यदसावुद्धतो दुर्वृत्तः न तच्चित्रमाश्चर्यं यस्मादसौ ऋद्धि-  
मान् राक्षसश्च । उभयथा विमूढ इत्येतदुक्तमिति प्रतिषेधयन्नाह को वेति । किमनेनो-  
क्तेन यस्मादनार्याणां तद्विधानां धर्म्ये धर्मादनपेते वर्त्मनि मार्गे वर्तितुं को वा हेतुः  
किन्नाम कारणं नैवेत्यर्थः । आक्षेप इति प्रतिषेधो नाम । यथोक्तम् । प्रतिषेध इवेष्टस्य

यो विशेषाभिधित्सया ॥ आक्षेप इति तं सन्तः शंसन्ति द्विविधो यथेति । अत्र पूर्वार्धे-  
नोक्तो य इष्टोऽर्थः तस्य को वेत्यादिना विशेषप्रतिपादनेच्छया प्रतिषेध इति । स च  
उक्तवक्ष्यमाणविषयभेदाद्विविधः अयमुक्तविषयः ॥

### आक्षेपएव ॥

तस्याधिवासे तनुरुत्सुकासौ दृष्टा मया रामपतिः प्रमन्युः ।

कार्यस्य सारोऽयमुदीरितो वः प्रोक्तेन शेषेण किमुद्धतेन ॥ ३८॥

तस्येत्यादि ॥ तस्य रावणस्याधिवासे लङ्कायां असौ रामपतिः सीता मया दृष्टा ।  
रामः पतिर्यस्या इति । विभाषा सपूर्वस्येति नकाराभावपक्षे रूपम् । तनुः कृशाङ्गी ।  
वोतो गुणवचनादिती डीषो विकल्पः । उत्सुका सोत्कण्ठा । प्रमन्युः प्रकृष्टशोका ।  
ऊङ्कुत इत्यूङ् न भवति तत्रायोपधादिति वर्तते । अयं कार्यस्यास्मदायत्तस्य सारः  
शरीरं सीतादर्शनम् उदीरितः कथितः । वो युष्मभ्यम् । शेषेणोद्धतेन अशोकवनिकाभ-  
ङ्गादिना किं प्रोक्तेन न किञ्चित् प्रयोजनम् । स एवेत्यमप्याक्षेप एव किन्तु वक्ष्यमाण-  
विषयः । अत्र पूर्वार्धेनोक्तो यो इष्टोऽर्थः तस्य विशेषाभिधित्सया प्रोक्तेनेत्यादिना  
शेषार्थप्रतिषेधः ॥

### व्यतिरेकः ॥

समतां शशिलेखयोपयायादवदाता प्रतनुः क्षयेण सीता ।

यदि नाम कलङ्को इन्दुलेखामतिवृत्तो लघयेन्नचापि भावी ३९

समतामित्यादि ॥ सीता अवदाता शुद्धा । प्रतनुः प्रकर्षेण तन्वी । क्षयेण दौ-  
र्बल्येन । एतावता तुल्यधर्मत्वाच्छशिलेखया तुल्यतां समतामुपयायात् उपगच्छेत् य-  
दि कलङ्को नामापरोऽतिवृत्तोऽतिक्रान्तः इन्दुलेखां न लघयेत् न न्यूनयेत् । तथा भावी  
आगामी नालघयिष्यत् यदि । न चैवं तस्माच्चन्द्रलेखया न समेति भावः । व्यतिरेक  
इति अयं व्यतिरेको नाम अन्वयः । पूर्वार्धेनोपमानोपमेययोरर्थो दर्शितः तस्य पञ्चा-  
र्धेन भेददर्शनात् । यथोक्तम् । उपमानवतोऽर्थस्य यद्विशेषनिदर्शनम् ॥ व्यतिरेकं तमिच्छ-  
न्ति विशेषोत्पादनाद्यथेति ॥

### विभावना ॥

अपरीक्षितकारिणा गृहीतां त्वमनासेवितवृद्धपण्डितेन ।

अविरोधितनिष्ठुरेण साध्वीं दयितां त्रातुमलं घटस्व राजन् ४०

अपरीक्षितकारिणेत्यादि ॥ अपरीक्षितकारिणा अविचारितकरणशीलेन ।

अनासेवितवृद्धपण्डितेन अपर्युपासितज्ञानवृद्धसत्पथेन । अविरोधितनिष्ठुरेणानपकृतौ-  
ऽपि झूरः सन् यः शत्रुः तेन गृहीताम् । साध्वीं पतिव्रतां दयितामिष्टां त्राणार्हां त्रातुं  
रक्षितुमर्लं पर्याप्तं त्वं घटस्व यतस्व हे राजन्नित्यवदद्धनूमान् । विभावनेति परीक्षा से-  
वा विरोधनं चेति तिस्रः क्रियाः तासां यः प्रतिषेधः नञ्चा तेन अपरीक्षापूर्वकं यत् क-  
रणं तथावृद्धसेवापूर्वकं यत्पण्डितत्वं यच्चाविरोधपूर्वकं निष्ठुरत्वं तस्य क्रियाफलस्य वि-  
भावनात् प्रकाशनात् । यथोक्तम् । क्रियायाः प्रतिषेधेन तत्फलस्य विभावनात् ॥ ज्ञेया  
विभावनैवासौ सान्वर्थं कथ्यते यथेति ॥

### समासोक्तिः ॥

स च विह्वलसत्वसङ्कुलः परिशुष्यन्नभवन्महाहृदः ।

परितः परितापमूर्च्छितः पतितं चाम्बु निरभ्रमीप्सितम् ॥४१॥

स चेत्यादि ॥ स च रामो महाहृदः महाहृदसमः सीताविरहात् विह्वलेना-  
कुलेन सत्त्वेन चेतसा संकुलो व्याप्तः । परिशुष्यन् शोषमुपगच्छन् । परितः समन्तात्  
परितापमूर्च्छितः शोकसन्तापेन मूर्च्छान्वितोऽभवत् भूतः । अनन्तरं चाम्बु जलं सी-  
तावार्ताश्रवणमीप्सितं अभिप्रेतं निरभ्रमाकस्मिकं पतितमित्येकोऽर्थः । महाहृदः परि-  
शुष्यन् हिवलैः सत्त्वैर्मत्स्यादिभिः संकुलो व्याप्तः । परितापमूर्च्छितः परितापेन मूर्च्छितः  
अर्कतापान्वितोऽभवत् । अम्बु च निरभ्रं विना मेघेन पतितमिति द्विर्तायः । समासो-  
क्तिः । यथोक्तम् । यत्रोक्तेर्गम्यतेऽन्योऽर्थस्तत्समानविशेषणः ॥ सा समासोक्तिरुदिता  
संक्षिप्तार्थतया यथेति । एवं च कृत्वा अयं श्लेषाद्भिद्यते । श्लेषे हि द्वयोरपि श्रूयमाण-  
त्वात् ॥

### अतिशयोक्तिः ॥

अथ लक्ष्मणतुल्यरूपवेशं गमनादेशविनिर्गताग्रहस्तम् ।

कपयोऽनुययुः समेत्य रामं नतसुग्रीवगृहीतसादराज्ञम् ॥ ४२ ॥

अथेत्यादि ॥ अथ वार्ताश्रवणानन्तरं कपयः समेत्य मिलित्वा राममनुययुः अ-  
नुगतवन्तः । लक्ष्मणेन तुल्यं रूपं वेशश्च यस्य रामस्य । गमनाय प्रयाणाय आदेशः  
तदर्थं विनिर्गतौ अग्रहस्तौ यस्य । नतेन प्रणतेन सुग्रीवेण गृहीता प्रतिष्ठिता सादराज्ञा  
यस्य तं रामम् । अतिशयोक्तिरिति अतिशयाभिधानात् । अत्र सुष्ठुपि नामासौ लक्ष्मणे  
च तुल्यरूपवेशः स्यात् न तु प्रत्यक्षप्रमाणपरिच्छेद्य इति लोकातिक्रान्तवचनमेतद्वचनम् ।  
अवश्यं च कश्चिद्विशेषोऽस्ति । यथोक्तम् । निमित्ततो यत्र वचो लोकातिक्रान्तगोचरम् ॥  
मन्यन्तेऽतिशयोक्तिं तामलङ्कारतया यथेति ॥

यथासंख्यम् ॥

कपिपृष्ठगतौ ततो नरेन्द्रौ कपयश्च ज्वलिताग्निपिङ्गलाक्षाः ।

मुमुचुः प्रययुर्दुतं समीयुर्वसुधां व्योम महीधरं महेन्द्रम् ॥ ४३ ॥

कपिपृष्ठगतावित्यादि ॥ ततोऽनन्तरं नरेन्द्रौ रामलक्ष्मणौ कपयश्च सर्व एते मुमुचुः वसुधां त्यक्तवन्तः । प्रययुर्व्योम आकाशम् । महेन्द्रं महीधरं समीयुः गतवन्तः । लिटः कित्त्वे गुणाभावाद्भातोरियङ् । नरेन्द्रौ किम्भूतौ कपिपृष्ठगतौ हनूमन्तमारूढौ । यथासंख्यमिति मुमुचुरित्यादिना क्रियाणां वसुधादीनां च कर्मणामनुक्रमशो निर्देशात् । यथोक्तम् । भूयसासुपदिष्टानां क्रियाणामथ कर्मणाम् ॥ क्रमशो योऽनुनिर्देशो यथासंख्यं तदुच्यत इति ॥

उत्प्रेक्षा ॥

स्थितमिव परिरक्षितुं समन्तादुदधिजलौघपरिप्लवाद्दरित्रीम् ।

गगनतलवसुन्धरान्तराले जलनिधिवेगसहं प्रसार्थं देहम् ॥ ४४ ॥

स्थितमित्यादि ॥ उदधिजलौघात्समन्ततो यः परिप्लवो विनाशः तस्माद्दरित्री परिरक्षितुमिव । गगनतलवसुन्धरयोरन्तराले । देहं शरीरम् । जलनिधिवेगं सहत इति मूलविभुजादित्वात्कः । प्रसार्थं स्थितं महेन्द्रं समीयुः । उत्प्रेक्षेति यथोक्तम् । अविवक्षितसामान्यात्किञ्चिदुपमया सह ॥ अतद्गुणक्रियारोपादुत्प्रेक्षातिशयान्वितेति । अत्र महीधरसामान्यस्यापि विवक्षितत्वादविवक्षित सामान्यत्वं रक्षितुमिवेति किञ्चिदुपमया सह महेन्द्रगिरेरतद्गुणतया रक्षणक्रियायोगः । गगनतलं वसुन्धरां व्याप्य स्थितमित्यतिशयान्विता ॥

वार्ता ॥

विषधरनिलये निविष्टमूलं शिखरशतैः परिमृष्टदेवलोकम् ।

घनविपुलनितम्बपूरिताशं फलकुसुमाचितवृक्षरम्यकुञ्जम् ॥ ४५ ॥

विषधरनिलयं इत्यादि ॥ विषधरनिलये पाताले निविष्टमूलं महेन्द्रम् । शिखरशतैः करणभूतैः परिमृष्टः संसृष्टो देवलोको येन । घनैर्निरन्तरैर्विपुलैर्विस्तीर्णैर्नितम्बैर्मखलाभागैः पूरिता व्याप्ता आशा दिशो येन । फलकुसुमान्वितैर्वृक्षैः रम्यं कुञ्जं गहनं यस्मिन् । वार्तेति तत्त्वार्थकथनात् । सा द्विविधा विशिष्टा निर्विशिष्टा च । तत्र या पूर्वा सा स्वभावोक्तिरुदिता यथेयमेव । तथाचोक्तम् स्वभावोक्तिरलङ्कार इति केचित्प्रचक्षते ॥ अर्थस्य तादवस्थेच स्वभावोऽभिहितो यथेति । निर्विशिष्टा वार्तानामालङ्कारः यथो-



क्तम् । गतोऽस्तमर्को भातीन्दुर्यान्ति वासाय पक्षिणः ॥ इत्येवमादिकं काव्यं वार्तामेतां प्रचक्षत इति ॥

प्रेयः ॥

मधुकरविरुतैः प्रियाध्वनीनां सरसिरुहैर्दयितास्यहास्यलक्ष्म्याः ॥

स्फुटमनुहरमाणमादधानं पुरुषपतेः सहसा परं प्रमोदम् ॥४६॥

मधुकरविरुतैरित्यादि ॥ प्रियाध्वनीनां सीतासम्बन्धिनां जल्पितानां मधुकर-  
विरुतैः स्फुटं स्पष्टमनुहरमाणमनुकुर्वन्तं सादृश्यमित्यर्थात् । दयितायाः सीतायाः  
यदास्यं हासश्चैतयोर्लक्ष्म्याः सरसिरुहैः सादृश्यमनुहरमाणं सन्तं महेन्द्रम् । तत्र  
पद्मैरास्यलक्ष्म्याः कुमुदैर्हासलक्ष्म्याः । अथवा कृत्यार्थैरिति षष्ठी । अनुहरमाणशब्द-  
स्य तुल्यार्थत्वात् । सदृशीभवन्तमित्यर्थः । पुरुषपतेः रामस्य सहसा तत्क्षणं आगत-  
मात्रस्येत्यर्थः । परमुत्कृष्टं प्रमोदमादधानं जनयन्तं समीयुः । प्रेय इति प्रियतमवस्त्व-  
भिधानात् ॥

रसवत् ॥

ग्रहमणिरसनं दिवो नितम्बं

विपुलमनुत्तमलब्धकान्तियोगम् ॥

च्युतघनवसनं मनोऽभिरामं

शिखरकरैर्मदनादिव स्पृशन्तम् ॥ ४७ ॥

ग्रहेत्यादि ॥ दिवो नितम्बं मध्यभागम् । ग्रहाः मणिरसनेव यस्य । विपुलं  
विस्तारणम् । न विद्यते उत्तमोऽस्मादित्यनुत्तम अतिशयवान् लब्धः कान्त्या योगो ये-  
न । च्युतो घनो वसनमिव यस्मात् । शिखरैः करैरिव मदनादिव स्पृशन्तं महेन्द्रम् ।  
रसवदिति दिवो गिरेश्च स्त्रीपुंसयोरिव शृङ्गाररसाभिधानात् । तथा चोक्तम् । रसवद्दै-  
र्शितं स्पष्टं शृङ्गारादिरसं यथेति ॥

ऊर्जस्वी ॥

प्रचपलमगुरुं भरासहिष्णुं जनमसमानमनूर्जितं विवर्ज्य ।

कृतवसतिमिवार्णवोपकण्ठे स्थिरमतुलोन्नतिमूढतुङ्गमेघम् ४८

प्रचपलमित्यादि ॥ जनं लोकं प्रचपलं अस्थिरं अगुरुं लघुं अत एव भरासहि-  
ष्णुं अनूर्जितं अनहङ्कारं विवर्ज्यैवासमानत्वात् अर्णवस्य समुद्रस्योपकण्ठं समीपे कृत-

वसतिं कृतावस्थानं समीयुः । तदेवासमानखं दर्शयन्नाह । स्थिरं अचलं अतुलोन्नतिं अ-  
साधारणमहेत्त्वमूढतुङ्गमेवं तद्भृतमहामेवं आश्रयणीयत्वात् । ऊर्जस्वीति साहङ्कारव-  
स्त्वभिधानात् ॥

### पर्यायोक्तम् ॥

स्फटिकमणिगृहैः सरत्नदीपैः प्रतरुणकिन्नरगीतनिस्वनैश्च ।

अमरपुरमतिं सुराङ्गनानां दधतमदुःखमनल्पकल्पवृक्षम् ॥४९॥

स्फटिकमणिगृहैरित्यादि ॥ स्फटिकमणिगृहैः रत्नदीपयुक्तैः प्रतरुणानां कि-  
न्नराणां गीतनिस्वनैश्च हेतुभूतैः अमरपुरमति स्वर्गबुद्धि सुराङ्गनानां दधतं जनयन्तम् ।  
अदुःखं न विद्यते दुःखमस्मिन्निति सुखहेतुमित्यर्थः । बहुकल्पवृक्षं समीयुः । पर्यायोक्ति-  
रिति अमरपुरमति दधतमित्यनेन पर्यायेण वचनगत्या तदेवामरपुरमिति प्रतिपादनात् ।  
तथाचोक्तम् । पर्यायोक्तं यदन्येन प्रकारेणाभिधीयत इति ॥

### समाहितम् ॥

अथ ददृशुरुदीर्णधूमधूम्रां दिशमुदधिव्यवधिं समेतसीताम् ।

सहरघुतनयाः प्लवङ्गसेनाः पवनसुताङ्गुलिदर्शितामुदक्षाः ॥ ५० ॥

अथेत्यादि ॥ अथ प्राप्त्यनन्तरं प्लवङ्गसेनाः सहरघुतनया दिशं ददृशुः । उद-  
धिव्यवधि सजलधिव्यवधानां दक्षिणामित्यर्थः । उपसर्गे घोः किः । उदीर्णेन महता  
धूमेन धूम्रामस्पष्टाम् । समेतसीतां सङ्गता सीतान्येति तृतीयार्थे बहुव्रीहिः । पवन-  
सुतस्याङ्गुल्या दर्शिताम् । उदक्षाः ऊर्ध्वाकृताक्षाः । बहुव्रीहौ सकथ्यक्ष्णोरिति षच् ।  
धिह्लक्षणो ङीष् न भवति तस्यानित्यत्वात् तेन दंष्ट्रेत्युपपन्नं भवति । समाहितमिति अ-  
नन्यमनस्कतया दिशोऽवलोकनात् ॥

### उदारम् ॥

जलनिधिमगमन्महेन्द्रकुञ्जात्प्रचयतिरोहिततिग्मरश्मिभासः ।

सलिलसमुदयैर्महातरङ्गैर्भुवनभरक्षममप्यभिन्नवेलम् ॥ ५१ ॥

जलनिधिमित्यादि ॥ महेन्द्रकुञ्जात् जलनिधिमगमन् गतवत्यः प्लवङ्गसेनाः ।  
ल्यदित्त्वाच्चैरङ् । प्रचयेन उच्चतया तिरोहितास्तिग्मरश्मिभासो येन निकुञ्जेन तस्मान्नि-  
कुञ्जात् । सलिलसमुदयैर्महातरङ्गैर्महोर्मिभिः भुवनस्य भरणे क्षममपि शक्तमपि । भृ भरण  
इति क्रैयादिकः तस्य ऋतोरपि रूपम् । अभिन्नवेलं अनतिक्रान्तमर्यादं जलनिधिम् । उदार-  
मिति उदात्तमित्यर्थः महानुभावताप्रतिपादनात् । यतो महातरङ्गैर्जलसमूहैर्भुवनभरक्षमम-

पि अभिन्नवेलमिति । द्विविधमुदारं महानुभावतया विविधरत्नयोगाच्चेति । इयं महानुभावता दर्शिता ॥

द्वितीयमाह ॥

उदारमेव ॥

पृथुगुरुमणिशुक्तिगर्भभासा ग्लपितरसातलसंभृतान्धकारम् ।

उपहतरविरश्मिवृत्तिमुच्चैः प्रलघुपरिप्लवमानवज्रजालैः ॥५२॥

पृथिवत्यादि ॥ पृथवो महान्तः गुरवस्तु न परिच्छेद्याः मणयो मौक्तिका यासां शुक्तीनां तथाविधानां गर्भस्य भासा दीप्त्या ग्लपितं क्षयितं रसातले संभृतमुपचितमन्धकारं येन तम् । उच्चैरुपरि प्रलवूनामल्पानां परिप्लवमानानां वज्राणां यानि जालानि समूहाः तैरुपहता रविरश्मिवृत्तयो यस्मिन् सः । तं जलनिधिमगमन् । यद्वज्रं वारिणि तरति तत्प्रशस्तमित्युक्तम् । एतदेवापरेऽन्येन वाक्यार्थेनान्यथा विदुः ॥ नानारत्नवियुक्तं यत्तत्किलोदारमुच्यते इति ॥

उदारमेव ॥

समुपचितजलं विवर्धमानैरमलसरित्सलिलैर्विभावरीषु ।

स्फुटमवगमयन्तमूढवारीन् शशधररत्नमयान्महेन्द्रसानून् ५३

समुपचितजलमित्यादि ॥ विभावरीषु विवर्धमानैरमलैः सरित्सलिलैः समुपचितजलं उदधि स्पष्टमवगमयन्तं बोधयन्तम् । किमित्याह महेन्द्रसानून् शशधररत्नमयान् चन्द्रकान्तस्वभावान् ऊढवारीन् । अन्यथा कथं धीयते जलं यदि चन्द्रकान्तसानवो न स्युः । उदारमेवेति रत्नयोगात् ॥

श्लिष्टम् ॥

भुवनभरसहानलङ्घयधाम्नः पुरुरुचिरत्नभृतो गुरुरुदेहान् ।

श्रमविधुरविलीनकूर्मनक्रान् दधतमुदूढभुवो गिरीनहींश्च ॥५४॥

भुवनभरसहानित्यादि ॥ गिरीन् भुवनभरसहान् अहीश्च तादृशानेव दधतं जलनिधिमगमन् । गिरीनलङ्घयधाम्नः अहींश्चानभिभवनीयतेजसः । गिरीन् पुरुरुचिरत्नभृतः अहींश्च महारुचिरत्नभृतः । गिरीन् गुरुरुदेहान् अहीश्च महाकायान् । श्रमविधुराः श्रमपीडिताः विलीनाः कूर्मा नक्राश्च येषु तान् गिरीनहींश्चोदूढभुवो' धृतवसुधान् गिरीनहींश्च । नच्छव्यप्रशानिति रुत्वं पूर्वस्थानुनासिकः । श्लिष्टमिति । उपमानेनोपमेयत्वस्य साधनात् । तथाचोक्तं विशेषणेन श्लिष्टम् । उपमानेन यत्तत्त्वमुपमेयस्य

साध्यते ॥ क्रियागुणाभ्यां नाम्ना च श्लिष्टं तदभिधीयत इति । अत्रोपमानभूतैरहिभिरुप-  
मेयभूतानां गिरीणां तत्त्वस्य ताद्रूप्यस्य भुवनभरादिताद्रूप्यक्रियया तद्गुणेन च साधने-  
न गिरिभिरहिभिश्च नाम्ना च शब्देन भुवनभरसहानित्यादिना साध्यमानत्वात् । रूपक-  
मपीदृशमेव । किन्तु श्लिष्टस्य भेदेनोपमेययोर्युगपत्प्रयोगात् । रूपके पुनरेकस्यैवोपमेयपु-  
रुषस्य व्याघ्र उपमानम् । तथाचोक्तम् । लक्षणं रूपकेऽपीदं विद्यते काममत्र तु ॥ दृष्टः  
प्रयोगो युगपदुपमानोपमेययोरिति । तदुक्तम् । लक्षणं श्लिष्टं सहोक्त्युपमाहेतुनिर्देशाच्चि-  
विधम् । यथोक्तम् । श्लेषादेवार्थवचसोर्यस्य च क्रियते भिदा ॥ तत्सहोक्त्युपमा हेतुनिर्दे-  
शाच्चिविधं यथेति । तत्रेदं सहोक्तिश्लिष्टमुक्तं गिरीनहींश्चेति सहोक्त्या निर्देशात् ॥

श्लिष्टमेव ॥

प्रददृशुरुमुक्तशीकरौघान् विमलमणिद्युतिसंभृतेन्द्रचापान् ।

जलमुच इव धीरमन्द्रघोषान् क्षितिपरितापहृतो महातरङ्गान् ५५

प्रददृशुरित्यादि ॥ महातरङ्गान् जलमुच इव मेघानिव प्रददृशुः प्रदृष्टवत्यः ।  
उरवो महान्तो मुक्ताः प्रकीर्णाः शीकरौघा येषु । अमलमणिद्युतय एव सन्ततानि इ-  
न्द्रचापानि येषु । धीरमन्द्रघोषान् मधुरगम्भीरध्वनीन् । क्षितिपरितापहृतः पृथिवीस-  
न्तापहारिणः । इदमपि यथानिर्दिष्टविशेषणात् श्लिष्टं जलमुच इवेत्युपमाननिर्देशात् ॥

हेतुश्लिष्टम् ॥

विद्रुममणिकृतभूषा मुक्ताफलनिकररञ्जितात्मानः ।

बभुरुदकनागभग्ना वेलातटशिखरिणो यत्र ॥ ५६ ॥

विद्रुमेत्यादि ॥ वेलातटशिखरिणो यत्रेति जलनिधौ बभुः शोभन्ते स्म । ते त-  
मीयुश्चिति वक्ष्यमाणेन सम्बन्धः । वेलातटाः शिखरिणश्चेति द्वन्द्वः । शेषाणि विशे-  
षणान्युभयत्र तुल्यानि । इदमपि यथानिर्दिष्टमेव किन्तु हेतुश्लिष्टं हेतुद्वारेण विशेष-  
णानां निर्देशात् । विद्रुममणिकृतभूषत्वात् जलहस्तिभग्नत्वाच्च बभुरिति ॥

अपहृतिः ॥

भृतनिखिलरसातलः सरत्नः शिखरिसमोर्मितीरोहितान्तरीक्षः ।

कुतं इह परमार्थतो जलौघो जलनिधिमियुरतः समेत्य मायाम् ५७

भृतनिखिलरसातल इत्यादि ॥ एवं गुणविशिष्टो जलौघः कुत इह प्रदेशे  
परमार्थतः परमार्थेन विद्यते । किं तर्हि माया यतः पूरिताशेषपातालत्वात् सुरत्नत्वात् ।  
शिखरसमैरूर्मिभिः पिहितान्तरीक्षत्वाच्च । सराघवाः प्लवङ्गसेनाः समेत्य मायामिव ज-

लघिमीयुः ज्ञातवत्यः । सर्वे गत्यर्था ज्ञानार्था इति । भृञ् भरण इति भौवादिकः । अपहृतिरिति मायामित्यन्तर्गतोपमारूपतया निर्देशात् । विद्यमानार्थस्य चापह्वात् । तथाचोक्तम् । अपहृतिरितीष्टात्र किञ्चिदन्तर्गतोपमा ॥ भूतार्थापह्वादेशा क्रियतेऽस्याभिदा यथेति ॥

### विशेषोक्तिः ॥

शशिरहितमपि प्रभूतकान्तिं विबुधहृतश्रियमप्यनष्टशोभम् ।

मथितमपि सुरैर्दिवं जलौघैः समभिभवन्तमविक्षतप्रभावम् ॥ ५८ ॥

शशिरहितमित्यादि ॥ शशिरहितमपि मुग्धचन्द्ररहितमपि प्रभूतकान्ति पद्मरागादिरत्नावभासितत्वात् । विबुधहृतश्रियमपि अनष्टशोभं सर्वदा शोभास्पदत्वात् । सुरैर्मथितमपि दिवमाकाशं जलौघैः समभिभवन्तं अत्युच्छ्रितत्वात् तदेवमविक्षतप्रभावं अखण्डिताभिमानमीयुः ज्ञातवत्यः । विशेषोक्तिरिति शश्यादेरेकदेशस्य विगमेऽपि प्रभूतकान्त्या गुणान्तरेण स्तुतिविशेषस्य प्रतिपादनात् । यथोक्तम् । एकदेशस्य विगमे या गुणान्तरसंस्तुतिः । विशेषप्रथनायासौ विशेषोक्तिर्मता यथेति ॥

### व्याजस्तुतिः ॥

क्षितिकुलगिरिशेषदिग्गजेन्द्रान् सलिलगतामिव नावमुद्वहन्तम् ।

धृतविधुरधरं महावराहं गिरिगुरुपोत्रमपीहितैर्जयन्तम् ॥ ५९ ॥

क्षितीत्यादि ॥ क्षिति पृथिवीम् । कुलगिरीन् कुलपर्वतान् । शेषं नागराजम् । दिग्गजेन्द्रानैरावतादीन् । सलिलगतामिव नावमुद्वहन्तं जलनिधि महावराहं धृतविधुरधरं धृता उद्धृता विधुरा विह्वला धरा मही येनेति । गिरिगुरुपोत्रं गिरिवत् गुरु पोत्रं यस्य तमपीहितैश्चेष्टितैर्जयन्तं जलनिधिमीयुः । व्याजस्तुतिरिति क्षित्यादिधारणादधिकगुणस्य जलनिधेस्तोत्रव्यपदेशेन वराहेण तुल्यत्वात् । तमपि महावराहं जयन्तमिति किञ्चिद्विधातुमिच्छया निन्दनात् । तथाचोक्तम् । दूराधिकगुणस्तोत्रव्यपदेशेन तुल्यता ॥ किञ्चिद्विधित्सया निन्दा व्याजस्तुतिरसौ यथेति ॥

### उपमारूपकम् ॥

गिरिपरिगतचञ्चलापगान्तं

जलनिवहं दधतं मनोऽभिरामम् ।

गलितमिव भुवो विलोक्य रामं

धरणिधरस्तनशुक्लचीनपट्टम् ॥ ६० ॥

**गिरीत्यादि** ॥ गिरिभिः परिगताः संसृष्टाः चञ्चला विलोला आपगान्ता नद्य-  
न्ता यस्मिन् जलनिवहे तं जलनिवहं दधतं धारयन्तं समुद्रमीयुः । कीदृशमिव जल-  
निवहम् । रामं भर्तारं विलोक्य हृष्टाया इत्यर्थप्राप्तम् ततश्च पूर्वकाले क्त्वा । भुवः पृ-  
थिव्या इव धरणिधरस्तनयोः शुक्लचीनपट्टमिव गलितम् । उपमारूपकमिति तथो-  
क्तम् । उपमानस्य तद्भावमुपमेयस्य रूपयन् ॥ यो वदत्युपमाभेदमुपमारूपकं यथेति ॥

**तुल्ययोगिता ॥**

**अपरिमितमहाद्भुतैर्विचित्र**

**श्च्युतमलिनः शुचिभिर्महानलङ्घ्यैः ।**

**तरुमृगपतिलक्ष्मणक्षितीन्द्रैः**

**समधिगतो जलधिः परं बभासे ॥ ६१ ॥**

**अपरिमितमहाद्भुतैरित्यादि** ॥ तरुमृगपतिलक्ष्मणक्षितीन्द्रैः सुग्रीवलक्ष्म-  
णरामैः समधिगतः प्राप्तो जलधिः परं सुष्ठु बभासे शोभते स्म । कीदृशैः कीदृश इत्याह ।  
अपरिमितमहाद्भुतैर्विचित्रः नानाद्भुतः । शुचिभिर्विमलैः च्युतमलिनो निर्मलोऽलङ्घ्यैरन-  
भिभवनीयैः । महान् अनभिभवनीयः । एवं च कृत्वा तेनापि ते समधिगताः परं बभा-  
सिर इति तुल्ययोगितेति न्यूनानामपि तेषां सुग्रीवादीनां विशिष्टेन जलनिधिना महा-  
द्भुतत्वादिगुणसाम्यविवक्षया तुल्यस्य कार्यस्य भासनलक्षणस्यानुष्ठानेन तुल्ययोगात् ।  
तथाचोक्तम् । न्यूनस्यापि विशिष्टेन गुणसाम्यविवक्षया ॥ तुल्यकार्यक्रियायोगादित्युक्ता  
तुल्ययोगितेति ॥

**निदर्शनम् ॥**

**न भवति महिमा विना विपत्तेरवगमयन्निव पश्यतः पयोधिः ।**

**अविरतमभवत्क्षणे क्षणेऽसौ शिखरिपृथुप्रथितप्रशान्तवीचिः ६२**

**न भवतीत्यादि** ॥ महिमा महत्त्वं विना विपत्तेः विनाशं विना न भवति ।  
पृथग्विनेत्यादिना पञ्चमी । नास्त्येव तन्महत्त्वं यस्य विनाशो नास्तीत्येवमवगमयन्  
बोधयन्निव पयोधिस्तान् पश्यतो रामादीन् अविरतमविच्छेदेन । शिखरिवत् पृथवः  
प्रथिताः प्रशान्ताश्च वीचयो यस्य स एवं क्षणे क्षणे अभवत् भूतवान् । निदर्शनेति  
प्रतिक्षणं वीचीनां पृथुत्वप्रशान्तत्वभवनक्रिययैव महिमभवनस्य तदर्थस्य विपत्तिफलस्य  
उपादानात् न यथैववतिशब्दानां प्रयोगात् । तथाचोक्तम् । क्रिययैव तदर्थस्य विशि-  
ष्टस्योपदर्शनात् ॥ इष्टा निदर्शना नाम यथैववतिभिर्विनेति ॥

समुद्रोपकण्ठे रामस्य मदनावस्थामाह ॥

विरोधः ॥

मृदुभिरपि बिभेद पुष्पबाणैर्जलशिशिरैरपि मारुतैर्ददाह ।

रघुतनयमनर्थपण्डितोऽसौ न च मदनः क्षतमाततान नार्चिः ६३

मृदुभिरित्यादि ॥ मदनोऽनर्थपण्डितः निष्प्रयोजनकुशलः पुष्पबाणैरपि मृदुभिः रघुतनयं बिभेद । न चासौ क्षतं खण्डनमाततान जनितवान् । जलशिशिरैर्मारुतैस्तमेव रघुतनयं ददाह न चासावर्चिर्ज्वालामाततान । विरोध इति पुष्पबाणानां यन्मार्दवं मरुतां च जलसंसर्गाद्यच्छैत्यं तयोर्भेददाहलक्षणे क्रिये विरुद्धे तयोरभिधानात् । तयोश्च क्रिययोर्वा विरोधिनी क्रिया क्षतार्चिषोरवतानलक्षणा तस्याः कामोद्रेकप्रतिपादनाभिधानात् । तथाचोक्तम् । गुणस्य च क्रियाया वा विरुद्धान्यक्रियाभिधा । या विशेषाभिधानाय विरोधं तं विदुर्यथेति ॥

उपमेयोपमा ॥

अथ मृदुमलिनप्रभौ दिनान्ते जलधिसमीपगतावतीतलोकौ ।

अनुकृतिमितरेतरस्य मूर्त्योर्दिनकरराघवनन्दनावकाष्टाम् ६४

अथेत्यादि ॥ यथोक्तवस्त्वनन्तरं मृदुमलिनप्रभौ मृदुरप्रचण्डा मलिना प्रभा ययोः तौ दिनकरराघवनन्दनौ । रघोरपत्यं राघव. दशरथस्तन्नन्दनो रामः दिनान्ते अन्योन्यस्य दिवाकरो रामस्य रामोऽपि दिवाकरस्येति मूर्त्योर्दिहयोरनुकृतिमिवानुकारमिव यथोक्तधर्मतुल्यतया अकाष्टा कृतवन्तौ । अतीतलोकौ त्यक्तलोकौ । उपमेयोपमेति तयोः पर्यायेण उपमानोपमेयत्वात् । तथाचोक्तम् । उपमानोपमेयत्वं यत्र पर्यायतो भवेत् ॥ उपमेयोपमां धीरा ब्रुवते तां यथोदितामिति ॥

सहोक्तिः ॥

अपहरदिव सर्वतो विनोदान् दयितगतं दधदेकधा समाधिम् ।

घनरुचि ववृधे ततोऽन्धकारं सहरघुनन्दनमन्मथोदयेन ॥६५॥

अपहरदित्यादि ॥ ततस्तूत्तरकालं दिवसे ये विनोदाः चेतसः संस्थापकाः तान् सर्वतः सर्वान् सर्वेण वा प्रकारेण । अद्यादित्वात्तसि. । अपहरदिव अपनयदिवान्धकारं दयितगतं प्रियागतं च । समाधि चित्तैकाग्रतां एकधा एकप्रकारं दधत् धारयत् । घनरुचि बहुलच्छायं ववृधे वर्धते स्म । सहरघुनन्दनमन्मथोदयेन तदानीं तस्य कामोदयोऽपि ववृधे । सहोक्तिरिति अन्धकारमन्मथाश्रितयोर्वर्धनक्रिययोस्तुल्यकालयोः ववृध

इत्यनेन पदेन कथनात् । तथाचोक्तम् । तुल्यकालक्रिये यत्र वस्तुद्वयसमाश्रिते ॥ वा-  
क्येनैकेन कथ्येते सहोक्तिः सा मता यथेति ॥

परिवृत्तिः ॥

अधिजलधि तमः क्षिपन् हिमांशुः

परिदृष्टोऽथ दृशां कृतावकाशः ।

विदधदिव जगत्पुनः प्रलीनम्

भवति महान् हि परार्थ एव सर्वः ॥ ६६ ॥

अधिजलधीत्यादि ॥ अथ हिमांशुरन्धकारवर्धनानन्तरम् । अधिजलधि ज-  
लधेरुपरि । विभक्त्यर्थेऽव्ययीभात्रः । तमः क्षिपन् अपनयन् । परिदृष्टो दृष्टः । दृशां  
चक्षुषां कृतावकाशः दत्तावसरः । जगल्लोकं प्रलीनं तिरोभूतं पुनर्विदधदिव सृजन्निव ।  
कस्मात्तेनैवं कृतमित्याह । यस्माद्यो महान् स सर्वः परार्थ एव परप्रयोजन एव भव-  
ति । परिवृत्तिरिति दृशां कृतावकाश इत्यनेन विशिष्टस्य वस्तुन आदानात् तमः क्षि-  
पन्नित्यनेनास्य वस्तुनः अपोहात् भवतीत्यादिना अर्थान्तरन्यासात् । तथाचोक्तम् ।  
विशिष्टस्य यदादानं अन्यापोहेन वस्तुनः ॥ अर्थान्तरन्यासवती परिवृत्तिरसौ यथेति ॥

ससन्देहः ॥

अशनिरयमसौ कुतो निरभ्रे

शितशरवर्षमसत्तदप्यशार्ङ्गम् ।

इति मदनवशो मुहुः शशाङ्के

रघुतनयो न च निश्चिकाय चन्द्रम् ॥ ६७ ॥

अशनिरित्यादि ॥ असौ यश्चन्द्रः किमयमशनिर्वज्रं असौ कुतो निरभ्रे नभ-  
सि कुतः यतोऽसौ मेघादुत्पद्यत इति । उत निशितानां शराणां वर्षं तदप्यशार्ङ्गमविद्य-  
मानधनुः असदविद्यमानमित्ययं मदनवशः कामाभिभूतो मुहुः क्षणं शशाङ्के शशाङ्क-  
विषये रघुतनयोऽभूदित्यर्थात् द्रष्टव्यम् । न च चन्द्रं निश्चिकाय निश्चिनोति स्म । विभाषा  
चेरिति कुत्वम् । ससन्देह इति अशनिशरवर्षाभ्यां उपमेयस्य चन्द्रस्य तत्त्वं अशनिश-  
रवर्षमिति प्रयोक्तरभिधानात् । कुतो निरभ्रे तदप्यशार्ङ्गमिति पुनरुपमानोपमेययोर्भेदाभि-  
धानात् न निश्चिकाय चन्द्रमिति स्तुत्यर्थं सन्देहवचोऽभिधानाच्च । तथाचोक्तम् । उप-  
मानोपमेयस्य तत्त्वं च वदतः पुनः ॥ ससन्देहवचः स्तुत्यै ससन्देहं विदुर्यथेति ॥



अनन्वयः ॥

कुमुदवनचयेषु कीर्णरश्मिः क्षततिमिरेषु च दिग्वधूमुखेषु ।

वियति च विललास तद्वदिन्दुर्विलसति चन्द्रमसो न यद्वदन्यः ६८

कुमुदवनचयेष्वित्यादि ॥ कुमुदवनानां चयेषु समूहेषु दिग्वधूमुखेषु वियति च क्षततिमिरेषु खण्डिततमसु यतस्तेषु विकीर्णरश्मिः क्षिप्रमयूखः विललास तद्वदिन्दुः शोभते स्म । चन्द्रमसः सकाशात् अन्यो यद्वद्यथा न विलसति तथा विललास इदमुक्तं भवति इन्दुर्विललास चन्द्र इवेति । अनन्वय इति तत्सदृशस्य साम्यस्याविवक्षातश्चन्द्रस्योपमानोपमेयत्वात् । तथाचोक्तम् । यत्र तेनैव तस्य स्यादुपमानोपमेयता ॥ सादृश्यस्याविवक्षातस्तमित्याहुरनन्वयमिति ॥

उत्प्रेक्षावयवः ॥

शरणमिव गतं तमो निकुञ्जे विटपिनिराकृतचन्द्ररश्म्यरातौ ।

पृथुविषमशिलान्तरालसंस्थं सजलघनद्युति भीतवत्ससाद ॥६९॥

शरणमित्यादि ॥ पृथुविषमशिलानां यान्यन्तरालानि तेषु संस्थं सन्तिष्ठमानं सत्तमः निकुञ्जे गहने विटपिभिर्निराकृताश्चन्द्रस्य रश्मय एवारातयो यस्मान्निकुञ्जात् तस्मिन् ससाद विलीनं शरणमिव । यथा कश्चित् भीतो दुर्गे निलीयते । सजलस्य घनस्येव द्युतिर्यस्य तमसः । उत्प्रेक्षावयव इति भीतवत्ससादेति उपमाश्लेषलक्षणस्य श्लिष्टस्यार्थेन योगात् शरणमिव गतमित्युत्प्रेक्षायोगात् विटपिनिराकृतचन्द्ररश्म्यराताविति रूपकार्थेन योगात् । तथाचोक्तम् । श्लिष्टस्यार्थेन संयुक्तः किञ्चित्प्रोत्प्रेक्षयान्वितः ॥ रूपकार्थेन च पुनरुत्प्रेक्षावयवो यथेति । विटपितिरस्कृतचन्द्ररश्मियोग इति पाठान्तरं तत्र रूपकार्थो नास्तीति असंपूर्णलक्षणता ॥

संसृष्टिः ॥

अथ नयनमनोहरोऽभिरामः स्मर इव चित्तभवोऽप्यवामशीलः ।

रघुसुतमनुजो जगाद वाचं सजलघनस्तनयित्नुतुल्यघोषः ७०

अथेत्यादि ॥ अथ चन्द्रदर्शनानन्तरं रघुसुतं राममभिरामं कामाभिभूतत्वादाभिमुख्येन रम्यत इति । अनुजः कनीयान् भ्राता । वाचं वक्ष्यमाणां जगाद गदितवान् । नयनमनोहरः प्रेक्षणीय इत्यर्थः अत्र । नयने मनश्चावर्जयन् नयनमनोहर इति तुल्ययोगिता ।

न्यूनस्य लक्षणस्याधिकेन सहाभिरमणीयगुणसाम्यविवक्षया अभिरमणतुल्यक्रियायोगात् ।  
स्मर इव चित्तभवोऽपि तस्यचेतसि सदा भवतीति श्लिष्टं तथाप्यवामशीलोऽप्रतिकूल  
इति विरोधः । स्मरस्तु वामशीलः । सजलघनस्तनयित्नुना शब्देन तुल्यो घोषो यस्य ।  
संसृष्टिरिति बह्वलङ्कारयोगात् । यथाचोक्तम् । पराभिभूता संसृष्टिर्बह्वलङ्कारयोगतः ॥  
रूचिता रत्नमालेव सा चैवं कथ्यते यथा ॥

आशीः ॥

पतिवधपरिलुप्तलोलकेशी-

नयनजलापहृताञ्जनौष्ठरागाः ।

कुरु रिपुवनिता जहीहि शोकं

क्व च शरणं जगतां भवान् क्व मोहः ॥ ७१ ॥

पतीत्यादि ॥ पतिवधेन परिलुप्ता भ्रष्टा लोलाः केशा यासां रिपुवनितानाम् । नयनजले-  
नाश्रुणा अपहृतमञ्जनमोष्ठरागश्च यासांताः मन्दोदरीप्रभृतीः कुरु । शोकं जहीहीत्याशंसे ।  
क्व क्व भवान् जगतां शरणमाश्रयः क्व च मोह इति । आशीरिति इष्टस्याशंसनात् ।  
तथाचोक्तम् । आशीरिति च केषाचिदलङ्कारतया मता ॥ सौहृदस्याविरोधोक्तौ प्रयोगो-  
ऽस्याश्च तद्यथेति ॥

हेतुः ॥

अधिगतमहिमा मनुष्यलोके

बत सुतरामवसीदति प्रमादी ।

गजपतिरुरुशैलशृङ्गवर्ष्मा

गुरुरवमज्जति पङ्कभाङ् न दारु ॥ ७२ ॥

अधिगतमहिमेत्यादि ॥ मनुष्यलोके योऽधिगतमहिमा प्राप्ताधिपत्यः स  
प्रमादी शोकादिषु प्रमादवान् बत कष्टमवसीदति न कार्यसमर्थो भवति । कुत एतदित्या-  
ह । गजपतिः उरुशैलशृङ्गवर्ष्मा महाशैलशृङ्गप्रमाणं वर्ष्म वपुर्यस्य सः । पङ्कभाक् पङ्कं  
भजतीति । भजोणिवः । पङ्कमवतीर्णः सन् अवमज्जति अवसीदति यस्मादसौ गुरुः  
न पुनर्दारु काष्ठं तस्मान्मुञ्च शोकम् । हेतुरिति गजपतेर्हेतुद्वारेण निर्देशात् अयमर्थान्-  
न्तरो द्रष्टव्यः ॥

## निपुणम् ॥

बोद्धव्यं किमिव हि यत्त्वया न बुद्धं  
किंवा ते निमिषितमप्यबुद्धिपूर्वम् ।  
लब्धात्मा तव सूकृतैरनिष्टशङ्की  
स्नेहौघो घटयति मां तथापि वक्तुम् ॥ ७३ ॥

बोद्धव्यमित्यादि ॥ किमिव तद्बोद्धव्यं ज्ञातव्यमस्ति नैवेत्यर्थः यत्त्वया न बुद्धं बुद्ध्या विज्ञेयं तव किञ्चिच्चेष्टितमपि नोपेक्षापूर्वकं यतो निमिषितमप्यक्ष्णोर्निर्मिलनमपि अबुद्धिपूर्वकं नैवेत्यर्थः । यद्येवं किमित्यस्मानुपदिशसीत्याह । लब्धात्मेति तथापि सुकृतैर्लब्धात्मा लब्धजन्मा स्नेहौघः स्नेहसमूहः । अनिष्टशङ्की अनिष्टशङ्कनशीलः । मां वक्तुं वदेति घटयति । निपुणमिति अर्थावगाढत्वादस्य चोदात्तेऽन्तर्भावो द्रष्टव्यः । भाविकत्वमित्यलङ्कार उक्तः तद्वन्धविषयत्वात्पृथक् प्रदर्शयिष्यति ॥

सौमित्रेरिति वचनं निशम्य रामो

जृम्भावान् भुजयुगलं विभज्य निद्रान् ।

अध्यष्टाच्छिष्याषया प्रवालतल्पं

रक्षायै प्रतिदिशमादिशन् प्लवङ्गान् ॥ ७४ ॥


इति भट्टिकाव्ये प्रसन्नकाण्डे काव्यालङ्कारो नाम दशमः सर्गः ॥

सौमित्रेरित्यादि ॥ इत्येवं लक्ष्मणस्य वचनं निशम्य श्रुत्वा रामो जृम्भावान् जातजृम्भिकः । जृम्भणं जृम्भा । गुरोश्चहल इत्यकारः । शप । निद्रान् निद्राङ्गच्छन् । द्रा कुत्सितायां गतावित्यस्मादादादिकस्य निपूर्वस्य शतरि रूपम् । शिष्याषया शयितुमिच्छया । भुजयुगलं विभज्य एकं शिरःस्थाने न्यस्य द्वितीयं शरीरस्योपरि प्रसारयित्यर्थः । विभुज्येति पाठान्तरं तत्र क्रोडभागे वक्रीकृत्येत्यर्थः । प्रवालतल्पं पल्लवशयनीये अध्यष्टान् अधिष्ठितवान् । गातिस्थेति सिचो लुक् । प्राक्सितेत्यादिना षत्वम् । समुद्रदिदृक्षया नियमपूर्वं सुष्वापेत्यर्थः । रक्षायै रक्षानिमित्तं प्लवङ्गानादिशन् नियोजयन् । प्रतिदिशं दिशि दिशि । अव्ययीभावे शरत्प्रभृतिभ्य इति टच् । तत्र दिक्शब्दस्य पठित्वात् ॥

इति भट्टिकाव्यटीकायां जयमङ्गलायां प्रसन्नकाण्डे चतुर्थः परिच्छेदः ॥

काव्यस्य मारुतिदर्शनं नाम दशमः सर्गः ॥ १० ॥

## एकादशः सर्गः ॥



माधुर्यमपि काव्यस्य गुण उक्तः । तथोचोक्तम् । आव्यं नातिसमस्तार्थं काव्ये मधुरमि-  
ष्यत इति । तत्प्रदर्शनार्थं लङ्कागतप्रभातवर्णनमधिकृत्याह ॥

अथास्तमासेदुषि मन्दकान्तौ पुण्यक्षयेणेव निधौ कलानाम् ।  
समाललम्बे रिपुमित्रकल्पैः पद्मैः प्रहासः कुमुदैर्विषादः ॥१॥

अथेत्यादि ॥ अथानन्तरं कलानां निधौ चन्द्रमसि । अस्तं पर्वतमासेदुषि गत-  
वति । यथा कस्मिञ्चित् पुण्यक्षयेणावसानमासेदुषि । भाषायां सदवसेति लिटः कसु-  
रादेशः । मन्दकान्तावित्यस्तगमने पूर्वलिङ्गं दर्शयति । रिपुकल्पैः पद्मैः प्रहासः वि-  
काशः । मित्रकल्पैः कुमुदैर्विषादः सङ्कोचः । समाललम्बे समालम्बितः ॥

दूरं समारुह्य दिवः पतन्तंभृगोरिवेन्दुं विहितोपकारम् ।

बद्धानुरागोऽनुपपात तूर्णं तारागणः संभृतशुभ्रकीर्तिः ॥ २ ॥

दूरमित्यादि ॥ दूरमाकाशस्य भागमारुह्य पश्चात्तत एवाकाशात् भृगोरिव प्र-  
पातादिव पतन्तमिन्दुं तारापतिमनु पश्चात् । तारागणः विहितोपकारं तदुदयेन ताराग-  
णाप्यायनात् । बद्धानुरागः अस्तगमनकाले अनुगतरक्तभावः । संभृता विपुलीकृता शु-  
भ्रा निर्मला कीर्तिर्येन स तारागणः पपात । यथा कस्मिञ्चित्स्वामिनि भृगो पतति प-  
श्चात्स्वामिभक्त्या भृत्यलोको बद्धानुरागः संभृतशुभ्रकीर्तिः पतति तद्वदिति ॥

क ते कटाक्षाः क विलासवन्ति प्रोक्तानि वा तानि ममेति मत्वा ।

लङ्काङ्गनानामवबोधकाले तुलामनारुह्य गतोऽस्तमिन्दुः ॥ ३ ॥

क त इत्यादि ॥ ये कटाक्षाः सविलासास्तिर्यग्दृष्टयः । यानि च प्रोक्तानि ज-  
ल्पितानि विलासवन्ति तदुभयं क मम विद्यते । लङ्काङ्गनानांतु मुखेन्दवः सकटा-  
क्षाः सविलासाः सजल्पिताश्च अतो यावन्न विबुध्यन्ते तावदपक्रमणं युक्तमिति मत्वा  
निरूप्य तुलामनारुह्य समानतामलब्ध्वा निःसंशयो वा भूत्वा तत्प्रबोधकाले लङ्काङ्गना-  
नामेव गतोऽस्तमिन्दुः ॥

मानेन तल्पेष्वयथामुखीना मिथ्याप्रसुप्तैर्गमितत्रियामाः ।

स्त्रीभिर्निशातिक्रमविह्वलाभिर्दृष्टेऽपि दोषे पतयोऽनुनीताः ॥४॥

मानेनेत्यादि ॥ पतयस्तल्पेषु शयनीयेषु । मानेनायथामुखीनाः परावृत्तमुखाः । यथामुखसंमुखस्य दर्शनःखः । परावृत्तत्वात् प्रतिबिम्बाश्रयवत्तेषु योषिता प्रतिबिम्बमिव मनो न प्रसादीभवतीत्येवं मिथ्याप्रसुप्तैरलीकनिद्राभिः गमितत्रियामाः प्रेरितप्रथमादिप्रहराः । दृष्टेऽपि दोषे गोत्रस्खलितादौ । स्त्रीभिरनुनीता यतो निशातिक्रमात्पर्यवसानात् विह्वला विह्वलास्ताः ॥

ईर्ष्याविरुग्णाः स्थिरबद्धमूला निरस्तनिःशेषशुभप्रतानाः ।

आप्यायिता नेत्रजलप्रसेकैः प्रेमद्रुमाः संरुरुहुः प्रियाणाम् ॥ ५ ॥

ईर्ष्याविरुग्णा इत्यादि ॥ प्रियाणां प्रेमद्रुमाः प्रेमाणि द्रुमा इव । स्थिरं निश्चलं बद्धमूलं उत्पत्तिकारणं येषां ते । ईर्ष्याविरुग्णा अत एव निरस्ताः निःशेषाः शुभा एव हसितजल्पितादयः प्रताना शाखा येषां ते । प्रसादनानन्तरं नेत्रजलप्रसेकैराप्यायिताः संरुरुहुः पुनर्नवीभूताः स्थिरबद्धमूलत्वात् ॥

ततः समाशङ्कितविप्रयोगः पुनर्नवीभूतरसोऽवितृष्णः ।

स्मरस्य सन्तं पुनरुक्तभावं नावर्तमानस्य विवेद लोकः ॥ ६ ॥

तत इत्यादि ॥ प्रेमद्रुमरोहणानन्तरं लोकः समाशङ्कितविप्रयोगो विप्रयोगोऽस्माकमासन्नवर्तीति पुनर्नवीभूतरसः अभिनवीभूतसुरतेच्छः । स्मरस्य कामस्य आवर्तमानस्य पुनःपुनः प्रवर्तनात् । अवितृष्णः साभिलाषः । सन्तमपि विद्यमानमपि पुनरुक्तभावं पौनःपुन्यं न विवेद । आशङ्कितप्रयोगत्वादपूर्वमिव ज्ञातवानित्यर्थः ॥

वृत्तौ प्रकाशं हृदये कृतायां सुखेन सर्वेन्द्रियसम्भवेन ।

सङ्कोचमेवासहमानमस्थादशक्तवद्वञ्चितमानि चक्षुः ॥ ७ ॥

वृत्तावित्यादि ॥ सुरतकाले श्रोत्रत्वक्चक्षुर्जिह्वाघ्राणानां इन्द्रियाणां शब्दस्पर्शरूपरसगन्धग्रहणात् सर्वेन्द्रियसम्भवं सुखम् । अथवा सर्वमिन्द्रियं यत्रेति सर्वेन्द्रियकायः । तत्सम्भवं सुखं सर्वेन्द्रियसम्भवं सुखम् । तथाह्यालिङ्गनचुम्बनदर्शनच्छेदनेषु पुरुषोपसृष्टेषु तत्र प्रयुज्यमाने काये सुखमुत्पद्यते । तेन सुखेन हृदये चेतसि-प्रकाशं स्पष्टं वृत्तौ कृतायां चक्षुर्वञ्चितमिवात्मानं मन्यमानम् । आत्ममाने खञ्चेति णिनि । सङ्कोचमेव निमीलनमेवास्थात् अनुष्ठितवत् । असहमानमिति सर्वेन्द्रियसम्भवस्य सुखस्य हृदये वृत्ति सोढुमपारयदित्यर्थः । अशक्तवत् यथा कश्चिदसमर्थोऽन्यसम्भवां सम्पदं सोढुमसहमानः सङ्कोचमनुतिष्ठति ॥

पीने भटस्योरसि वीक्ष्य भुग्नांस्तनुत्वचः पाणिरुहान् सुमध्या ।

इच्छाविभङ्गाकुलमानसत्वाद्भर्त्रे नखेभ्यश्च चिरं जुजूरे ॥ ८ ॥

पीन इत्यादि ॥ काचिन् सुमध्या सुमध्यमा । नखैः व्यापद्यमाना अहमाय-  
स्य क्षतं विधास्यामीति भटस्योरसि पीने कठिने भुमान् कुञ्चितान् । भ्रान्निति पाठा-  
न्तरम् । पाणिरुहान्नखान् वीक्ष्य । भर्त्रे नखेभ्यश्च चिरं जुजूरे क्रुध्यति स्म । कथ-  
मस्य वक्षः कठिनं मम च नखास्तनुत्वचो न कठिना इति । घूरीजूरीहिसावयोहान्योरि-  
त्यस्यात्मनेपदिनो रूपम् । क्रुधद्रुहेत्यादिना सम्प्रदानसंज्ञा । कस्माज्जुजूर इत्याह ।  
इच्छाविभङ्गाकुलमानसत्वात् चिकीर्षिताकरणेनाकुलचित्तत्वात् ॥

स्रस्ताङ्गचेष्टो विनिमीलिताक्षः स्वेदाम्बुरोमोद्गमगम्यजीवः ।

अशेषनष्टप्रतिभापटुत्वो गाढोपगूढो दयितैर्जनोऽभूत् ॥ ९ ॥

स्रस्ताङ्गचेष्ट इत्यादि ॥ दयितैर्गाढोपगूढः आलिङ्गितः सन् । स्त्रीजनः अशे-  
षनष्टप्रतिभापटुत्वोऽभूत् । अशेषं नष्टं प्रतिभाया बुद्धेः पटुत्वं यस्येति । एवं च कृत्वा  
स्रस्ताङ्गचेष्टोऽपगतकायव्यापारः । विनिमीलिताक्षः सुखानुभवान्निमीलितलोचनः । मृ-  
तस्तर्हीत्याह । स्वेदाम्बुरोमोद्गमगम्यजीवः स्वेदाम्बुरोमोद्गमाभ्यां लिङ्गाभ्यां गम्य-  
मानसंज्ञः ॥

तमः प्रसुप्तं मरणं सुखं नु मूर्च्छा नु माया नु मनोभवस्य ।

किं तत्कथं वेत्युपलब्धसंज्ञा विकल्पयन्तोऽपि न संप्रतीयुः १०

तम इत्यादि ॥ कामुका अपि सुरतावस्थाया उत्तरकालं उपलब्धसंज्ञा विक-  
ल्पयन्ति तमो नु किमन्धकारं प्रसुप्तं नु किं प्रकर्षेण सुप्तं मरणं नु मरणावस्था नु सु-  
खं नु मूर्च्छा नु मनोभवस्य वा मायेति किं तद्भवति कथं वा केन प्रकारेण तत्स्यात्  
इत्येवं विकल्पयन्तोऽपि न संप्रतीयुः न परमार्थं ज्ञासवन्त इत्यर्थः ॥

वक्षस्तनाभ्यां मुखमाननेन गात्राणि गात्रैर्घटयन्नमन्दम् ।

स्मरातुरो नैव तुतोष लोकः पर्याप्तता प्रेमिण कुतो विरुद्धा ११

वक्ष इत्यादि ॥ वक्षोमुखगात्राणि स्वानि स्तनादिभिः स्त्रीसम्बन्धिभिर्घटयन्  
संश्लेषन् अमन्दं दृढम् । डमो ह्रस्वादचि डमुट् । स्मरातुरो लोकौ नैव तुतोष तुष्टि न  
जगाम । यतः पर्याप्तता प्रेमिण कुतो विरुद्धा नैव तस्याविरुद्धत्वात् ॥

स्रस्ताङ्गयष्टिः परिरभ्यमाणा संदृश्यमानाप्युपसंहृताक्षी ।

अनूढमाना शयने नवोढा परोपकारैकरसैव तस्थौ ॥ १२ ॥

स्रस्ताङ्गयष्टिरित्यादि ॥ काचिन्नवोढा परिरभ्यमाणा पत्या आलिङ्गयमाना ।  
स्रस्ताङ्गयष्टिः न प्रतीपमालिङ्गति । संदृश्यमानापि मुखमुन्नमय्य उपसंहृताक्षीं निमीलि-  
तलोचना न प्रतीपं पश्यति मानं नैवाचरतीति । अनूढमानापि असंहृतमानापि एवं वि-  
धापि सती । परोपकारैकरसैव तस्थौ भर्तुरुपकारैकाभिप्रायैव अवस्थिता नात्मोपकाराय ॥

**आलिङ्गितायाः सहसा त्रपावांस्त्रासाभिलाषानुगतो रतादौ ।**

**विश्वासिताया रमणेन वध्वा विमर्दरम्यो मदनो बभूव ॥ १३ ॥**

आलिङ्गिताया इत्यादि ॥ कस्याश्चिद्बध्वा रतात्प्राक् रमणेन सहसा तंक्षणं-  
आलिङ्गितायास्त्रपावान्मदनो बभूव रतादौ रतारम्भे त्रासाभिलाषाभ्यामनुगतो बभूव ।  
विश्वासिताया. शनैर्विश्वासं कारितायाः विमर्दरम्यो बभूव त्रासाभावात् ॥

**सामोन्मुखेनाच्छुरिता प्रियेण दत्तेऽथ काचित्पुलकेन भेदे ।**

**अन्तःप्रकोपापगमाद्विलोला वशीकृता केवलविक्रमेण ॥ १४ ॥**

सामोन्मुखेनेत्यादि ॥ अथ काचित्कोपान्मानवती प्रियेण सामोन्मुखेन सा-  
मपरेण प्रसादयता आच्छुरिताख्येन नखकर्मणा संस्पृष्टा सती पुलकेन रोमाञ्चन भेदे उ-  
द्गमे दत्ते सति अन्तः प्रकोपस्यापगमात् विलोला विलोलबुद्धिः केवलविक्रमेण हठा-  
द्ग्रहणेनैव वशीकृतोपभुक्तेत्यर्थः ॥

**गुरुर्दधाना परुषत्वमन्या कान्तापि कान्तेन्दुकराभिमृष्टा ।**

**प्रह्लादिता चन्द्रशिलेव तूर्णं क्षोभात्स्त्रवत्स्वेदजला बभूव ॥ १५ ॥**

गुरुरित्यादि ॥ अन्यापि काचित् स्त्री कान्ता कमनीयरूपा गुरु धीरा ।  
वोतो गुणवचनादिति वा स्त्री न भवति । दधाना परुषत्वं नैष्ठुर्यम् । कान्तेन भर्त्रा इ-  
न्दुनेव कराभिमृष्टा सती प्रह्लादिता सुखिता क्षोभात् चेतसो विकारात् तूर्णं स्त्रवत्स्वे-  
दजला बभूव । चन्द्रशिलेव चन्द्रमणिरिव । सा गरीयसी कान्ता परुषत्वं काठिन्यं  
दधाना इन्दुना कराभिमृष्टा प्रह्लादिता सुखितेव क्षोभात्स्त्रप्रकृतिविकारात् स्त्रवज्ज-  
ला भवति ॥

**शशाङ्कनाथापगमेन धूम्रां मूर्च्छांपरीतामिव निर्विवेकाम् ।**

**ततः सखीव प्रथितानुरागा प्राबोधयत् द्यां मधुरारुणश्रीः ॥ १६ ॥**

शशाङ्केत्यादि ॥ ततोन्तरं यथा काचित् स्त्री नाथस्य भर्तुरपगमेन वियोगेन  
धूम्रा मलिना मूर्च्छांपरीता निश्चेतना अतएव निर्विवेका विवेक्तमशक्ता सती सख्या

प्रकाशितस्नेहया प्रबोधयते तद्दृष्टयामाकाशं शशाङ्कनाथस्यापगमनेन अस्तगमेन धूम्रां धूसरतां गर्तां निर्विवेकां अविद्यमानविशेषां अरुणश्रीः आदित्यलक्ष्मीरिति मधुराभिनवा प्रथितानुरागा प्राबोधयत्प्रकाशितवती ॥

**अवीततृष्णोऽथ परस्परेण क्षणादिवायातनिशावसानः ।**

**दुःखेन लोकः परवानिवागात्समुत्सुकः स्वप्निकेतनेभ्यः ॥ १७ ॥**

अवीतेत्यादि ॥ अथानन्तरं लोकः परस्परेणान्योन्येन दयितो दयितया दयितापि दयितेन अवीततृष्णः अनपगतसम्भोगाभिलाषः । अतएव क्षणादिव द्रुतमिवायातं निशावसानं यस्य । समुत्सुकः उत्कण्ठितः परवानिव पराधीन इव । स्वप्निकेतनेभ्यः वासगृहेभ्यो दुःखेन अगात् निर्गतवान् ॥

**अर्धोत्थितालिङ्गितसन्निमग्नो रुद्धः पुनर्यान् गमनेऽनभीप्सुः ।**

**व्याजेन निर्याय पुनर्निवृत्तस्त्यक्तान्यकार्यः स्थित एव कश्चित् १८**

अर्धोत्थितेत्यादि ॥ शयनात् अर्धमुत्थितं यस्येत्यर्धोत्थितः । आहिताग्नादिषु द्रष्टव्यः । शयनस्य वा अर्धादुत्थित इति योज्यम् । स चालिङ्गितो दयितया सन्निमग्नः शयने सुप्तः । पुनर्यान्निर्गच्छन् रुद्धो विधृतः । गमने अनभीप्सुरपि निर्याय निमित्तेन व्याजेन पुनर्निवृत्तः । प्रविष्टस्त्यक्तान्यकार्यः स्थित एव कश्चित्कामी ॥

**तालेन सम्पादितसाम्यशोभं शुभावधानं स्वरबद्धरागम् ।**

**पदैर्गतार्थं नृपमन्दिरेषु प्रातर्जगुर्मङ्गलवत्तरुण्यः ॥ १९ ॥**

तालेनेत्यादि ॥ नृपमन्दिरेषु रावणादिराजवेश्मसु । प्रभातकाले तरुण्यो मङ्गलवत् मङ्गलोपेतं जगुः गायन्ति स्म । तालेन क्रियाकालमानेन सम्पादिता साम्यशोभा यत्र । गायनक्रियायां शुभावधानं शोभनमवधानं चित्तैकाग्रता यत्र । स्वरबद्धरागं षड्जादिभिः स्वरैर्बद्धो प्रामरागो यत्र । पदैः सुप्तिडन्तैर्गतार्थं परिच्छिन्नार्थं निरर्थकपदरहितमित्यर्थः । अनेन स्वरगतं पदगतं लयगतमवधानगतमिति चतुर्विधं गीतमाख्यातम् ॥

**दुरुत्तरे पङ्क इवान्धकारे मग्नं जगत्सन्ततरश्मिरज्जुः ।**

**प्रनष्टमूर्तिप्रविभागमुद्यन् प्रत्युज्जहारेव ततो विवस्वान् ॥ २० ॥**

दुरुत्तर इत्यादि ॥ अन्धकारे पङ्क इव । दुरुत्तरे दुःखेनोत्तीर्यत इति । मग्नं प्रविष्टं जगद्यतः प्रनष्टमूर्तिप्रविभागं प्रनष्टः स्थावरजङ्गममूर्तीनां प्रविभागो यस्मिन् । तद्विवस्वानुद्यन् उद्गच्छन् । सन्ततरश्मिरज्जुः प्रवितता रश्मयो मयूखा एव रज्जवो येन सः । प्रत्युज्जहारेव उद्भूतवानिव तत इत्यन्धकारात् ॥



पीतौष्ठरागाणि हृताञ्जनानि भास्वन्ति लोलैरलकैर्मुखानि ।

प्रातः कृतार्थानि यथा विरेजुस्तथा न पूर्वद्युरलङ्कृतानि ॥२१॥

पीतौष्ठरागाणीत्यादि ॥ मुखानि वधूनामित्यर्थात् । यथा प्रातः प्रभाते विरेजुः तथा पूर्वद्युः पूर्वस्मिन्नहनि अलताङ्कनि न रेजुः । तेषामकृतार्थत्वात् । तानि पुनः कृतार्थानि कृतकार्याणि । यतो दयितैः पीतौष्ठरागाणि ओष्ठचुम्बनात् । हृताञ्जनानि चक्षुषोरपि चुम्बनात् अपगतकज्जलानि । लोलैराकुलैरलकैः कचग्रहाकर्षणात् । भास्वन्ति दीप्तिमन्ति ॥

प्रजागराताम्रविलोचनान्ता निरञ्जनालक्तकपत्रलेखाः ।

तुल्या इवासन्परिखेदतन्व्यो वासच्युताः सेवितमन्मथाभिः २२

प्रजागरेत्यादि ॥ भर्तृभिः सहैकत्र यच्छयनं स वासः तस्माच्च्युताः काश्चित् स्त्रियः सेवितमन्मथाभिः अनुष्ठितसुरताभिः तुल्या इवासन् । यतः प्रजागराताम्रविलोचनान्ताः दयितागमनप्रतीक्षणाद्यः प्रजागरस्तेन ताम्रनेत्रपर्यन्ताः । नायात इति गृहीतप्रसाधनतया निरञ्जनालक्तकपत्रलेखाः । यदि वा अन्यत्र शयित इति रोदनात् निरञ्जनाः चित्तोन्माथादितस्ततः पादविक्षेपात् विगतालक्तकाः । शयने प्रतिक्षणमुद्धर्तनपरिवर्तनात्कपोलादिभ्यो निष्पत्रलेखा इति खेदाच्च तन्व्यः कृशाङ्गयः ॥

आबद्धनेत्राञ्जनपङ्कलेशस्ताम्बूलरागं बहुलं दधानः ।

चकार कान्तोऽप्यधरोऽङ्गनानां सहोषितानां पतिभिर्लघुत्वम् २३

आबद्धेत्यादि ॥ कासाश्विदङ्गनानां पतिभिः सहोषितानामप्यधरः लघुत्वं दौर्भाग्यं चकार सूचितवानित्यर्थः । यतस्ता ईप्सितसुरताप्राप्त्यारुदितास्ततश्चबद्धो लघो नेत्राञ्जनपङ्कलेशो यस्य सोऽधरो दयितैरपीतत्वाच्च बहुलं ताम्बूलरागं दधानः कान्तोऽपि लघुत्वं चकार ॥

चक्षूंषि कान्तान्यपि साञ्जनानि ताम्बूलरक्तं च सरागमोष्ठम् ।

कुर्वन् सवासं च सुगन्धि वक्रं चक्रे जनः केवलपक्षपातम् ॥२४॥

चक्षूंषीत्यादि ॥ कान्तान्यपि शोभनान्यपि चक्षूंषि विकचोत्पलद्युतित्वात् । साञ्जनानि कुर्वन् स्त्रीजनः प्रातर्गृह्यमाणप्रसाधनत्वात् । सरागं चोष्ठं स्वभावतो बिम्बफलाकारत्वात् । ताम्बूलरक्तं कुर्वन् स्वभावतश्च सुगन्धि वक्रं सवासं मुखं वासयुक्तं कुर्वन् । केवलपक्षपातं समत्वं चक्रे अञ्जनादीनां निरर्थकत्वात् ॥

क्षतैरसञ्चेतितदन्तलब्धैः सम्भोगकालेऽवगतैः प्रभाते ।

अशङ्कृतान्योन्यकृतं व्यलीकं वियोगबाह्योऽपि जनोऽतिरागात् २५

क्षतैरित्यादि ॥ अस्या मया दत्तं अस्य च मयेति सम्भोगकाले रागान्धतया असञ्चेतितान्यज्ञातानि दन्तेभ्यो लब्धानि यानि क्षतानि । चित्तसंचेतन इति स्वार्थिक-  
ण्यन्तस्य रूपम् । प्रभातकाले अवगतैर्दृष्टैः । वियोगबाह्योऽपि सुप्तोऽपि कामिजनः  
अतिरागात् अतिस्नेहात् अन्योन्यकृतं अन्योन्येन कृतं व्यलीकं अपराधं अशंकत वि-  
कल्पितवान् । लङ्घि रूपम् । किमस्यान्यया हताशया दत्तमिति योषिदशंकत पुरुषोऽपि  
किमन्येन धूर्तेनास्या इति ॥

नेत्रेषुभिः संयुतपक्ष्मपत्रैः कर्णान्तकृष्टैरुरुकेशशूलाः ।

स्तनोरुचक्रास्ततकर्णपाशाः स्त्रीयोधमुख्या जयिनो विचेरुः ॥ २६ ॥

नेत्रेषुभिरित्यादि ॥ नेत्राणि इषव इव तैः संयुतानि संयुक्तानि पक्ष्माण्येव  
पत्राणि येषां तैः । कर्णान्तकृष्टैः कर्णान्तविभ्रान्तैः उपलक्षिताः । स्त्रियो योधमुख्या इव ।  
उरुकेशशूलाः उरवो महान्तः केशाः शूला इव येषाम् । स्तनोरुचक्राः स्तनाः उरुणि  
चक्राणीव येषाम् । ततकर्णपाशाः तताः कर्णाः पाशाः इव येषां ते । जयिनो लब्ध-  
विजया विचेरुः भ्रान्ताः ॥

पयोधरांश्चन्दनपङ्कदिग्धान् वासांसि चामृष्टमृजानि दृष्ट्वा ।

स्त्रीणां सपत्न्यो जहृषुः प्रभाते मन्दायमानानुशयैर्मनोभिः ॥ २७ ॥

पयोधरानित्यादि ॥ चन्दनपङ्कदिग्धात् आङ्गुतचन्दनत्वात् । वस्त्राणि च अमृष्ट-  
मृजानि अनपनीतशुद्धभावानि स्त्रीणां दृष्ट्वा प्रभाते तत्सपत्न्यो मनोभिः न बाह्यं जहृषुः  
दृष्ट्वाः । अप्राप्तसुरतत्वान्मन्दायमानानुशयैः आभिः सह शयिता इति तासु ये अनुशयाः  
अक्षान्तयो जाताः ते मन्दायमानाः शनैःशनैस्तनूभवन्तो येषु मनःसु तैरित्यर्थः ॥

स्मरातुरे चेतसि लब्धजन्मा रराज लोलोऽपि गुणापहार्यः ।

कुतूहलान्नेत्रगवाक्षसंस्थः पश्यन्निवान्योन्यमुखानि रागः ॥ २८ ॥

स्मरातुर इत्यादि ॥ दम्पत्योः प्रातरन्योन्यस्य मुखं पश्यतोः चक्षुषो रागो व-  
र्ण्यते । स्मरातुरे कामातुरे चेतसि लब्धजन्मा लब्धोदयः रागो रक्तभावः नेत्रगवाक्ष-  
संस्थः नेत्रयोर्गवाक्षयोरिव स्थितः कुतूहलात् कौतुकात् अन्योन्यस्य मुखानि पश्य-  
न्निव कीदृशं कामिन्यामुखं कामुकस्य मुखं वेति । गुणापहार्यः तत्प्रतिपक्षेण शुकुगु-  
णेन अपनेयः अतएव लोलोऽपि अचिरस्थास्यपि रराज ॥

गतेऽतिभूमिं प्रणये प्रयुक्तानबुद्धिपूर्वं परिलुप्तसंज्ञः ।

आत्मानुभूतानपि नोपचारांस्मरातुरः संस्मरति स्म लोकः॥२९॥

गते इत्यादि ॥ प्रणये विश्रम्भे अतिभूमि गते प्रकृष्टावस्थां प्राप्ते सति ये अबुद्धिपूर्वं अनिरूप्य स्वयं प्रयुक्ताः उपचाराः नखदन्तक्षतादयः तानात्मानुभूतानपि प्रातर्न स्मरति स्म कामिलोकः । इदमिदं मया प्रयुक्तमिति यतः सुरतावस्थायां स्मरातुरतया विलुप्तसंज्ञो मूढ इति ॥

वस्त्रैरनत्युल्बणरम्यवर्णैर्विलेपनैः सौरभलक्षणीयैः ।

आस्यैश्च लोकः परितोषकान्तैरसूचयल्लब्धपदं रहस्यम् ॥ ३० ॥

वस्त्रैरित्यादि ॥ वस्त्रैः विलेपनैः सौरभलक्षणीयैः सुरभितया परिच्छेद्यैः । आस्यैश्च व्यपगताधररागैः । परितोषकान्तैर्लिङ्गभूतैः रहसि भवं सुरतं लब्धपदं प्राप्तचिह्नं लोकः प्रकाशयति स्म ॥

प्रातस्तरां चन्दनलिप्तगात्राः प्रच्छाद्य हस्तैरधरान् वदन्तः ।

शाम्यन्निमेषाः सुतरां युवानः प्रकाशयन्ति स्म निगूहनीयम् ३१

प्रातस्तरामित्यादि ॥ गुरुजनो नखदशनक्षतं माद्राक्षीदिति युवानः प्रातस्तरां प्रत्युषसि चन्दनलिप्तगात्रा हस्तैरधरान् प्रच्छाद्य वदन्तोऽपि शाम्यन्निमेषा अनिमिषितनेत्रा गूहनीयं सुतरां प्रकाशयन्ति स्म नूनमेते सत्कृता ये न एवमाचरन्तीति ॥

साम्नैव लोके विजितेपि वामे किमुद्यतं भ्रूधनुरप्रसह्यम् ।

हन्तुं क्षमो वा वद लोचनेषुर्दिग्धो विषेणेव किमञ्जनेन ॥ ३२ ॥

साम्नैत्यादि ॥ हे वामे प्रतिकूलवर्तिनि मधुरेणाविकृतेन साम्ना लोके अस्मद्विधे जितेऽपि वशीकृतेऽपि भ्रूधनुरप्रसह्यं प्रसोढुमशक्यं उद्यतं उत्क्षिप्तम् । अथवा विलोचनेषुर्नेत्रशरः स्वत एव हन्तुं क्षमः ततः किमञ्जनेन च विषेण दिग्धो विषलिप्त इति वद कथय ॥

दन्तच्छदे प्रज्वलिताग्निकल्पे ताम्बूलरागस्तृणभारतुल्यः ।

न्यस्तः किमित्यूचुरुपेतभावा गोष्ठीषु नारीस्तरुणीर्युवानः ॥ ३३ ॥

दन्तच्छद इत्यादि ॥ प्रज्वलिताग्निकल्पे स्वभावलोहितत्वात् दन्तच्छदे ओष्ठे ताम्बूलरागः किमिति न्यस्तः । तृणभारतुल्यः निष्प्रयोजनत्वात् । इत्येवमूचुर्युवानः । प्रातरित्यर्थात् । उपेतभावाः जातानुरागाः । गोष्ठीषु स्थिता नारीस्तरुणीरिति ॥

सुखावगाहानि युतानि लक्ष्म्या शुचीनि सन्तापहराण्युरूणि ।  
प्रबुद्धनारीमुखपङ्कजानि प्रातः सरांसीव गृहाणि रेजुः ॥ ३४ ॥

सुखावगाहानीत्यादि ॥ प्रातः प्रभाते गृहाणि सरांसीव रेजुः । सुखावगाहानि निरुपद्रवत्वात् सुखेनावगाह्यन्ते । युतानि लक्ष्म्या देवतारूपया । शुचीनि पवित्राणि । सन्तापहराणि धर्मादिक्लेशापहारीणि । उरूणि महान्ति । प्रबुद्धानि विनिद्राणि । नारीमुखान्येव पङ्कजानि यत्रेति ॥

संमृष्टसिक्तार्चितचारुपुष्पैरामोदवद्रव्यसुगन्धभागैः ।

लक्ष्मीर्विजिग्ये भवनैः सभृङ्गैः सेव्यस्य देवैरपि नन्दनस्य ॥ ३५ ॥

संमृष्टेत्यादि ॥ देवैः सेव्यस्यापि नन्दनस्य लक्ष्मीर्भवनैः प्रातर्विजिग्ये विजिता । आदौ संमृष्टरजांसि अपनीतरजांसि पश्चात्सिक्तानि । पूर्वापरकालसमासः । आर्चितानि पूजितानि प्रशस्तानि चारूणि शोभनानि पुष्पाणि येषु भवनेषु । संमृष्टसिक्तानि च तानि आर्चितचारुपुष्पाणि चेति विशेषणसमासः । आमोदवन्ति यानि द्रव्याणि चन्दनादीनि तैः सुगन्धोभाग एकदेशो येषां तैः । गन्धस्येत्वेतदेकान्तग्रहणादित्वं न भवति सभृङ्गैरामोदभूतत्वात् ॥

अक्षणोः पतन्नीलसरोजलोभाद्भृङ्गः करेणाल्पधिया निरस्तः ।

ददंश ताम्राम्बुरुहाभिसन्धिस्तृणातुरः पाणितलेऽपि धृष्णुः ३६

अक्षणोरित्यादि ॥ नीलसरोजलोभात् नीलकमलमेतदित्यक्षणोः पतन्नीलीयमानो भृङ्गः अल्पधिया अल्पबुद्ध्या कयाचित् करेण निरस्तः क्षिप्रः सन् ताम्राम्बुरुहाभिसन्धिः रक्तपद्ममेतदित्यभिसन्धिरभिप्रायो यस्य भृङ्गस्य स धृष्णुः प्रगल्भः पाणितलेऽपि ददंश दष्टवान् । तामित्यर्थात् ॥

विलोलतां चक्षुषि हस्तवेपथुं भ्रुवोर्विभङ्गं स्तनयुग्मवल्गितम् ।

विभूषणानां कणितं च षट्पदो गुरुर्यथा नृत्यविधौ समादधे ३७

विलोलतामित्यादि ॥ यथा गुरुर्नृत्याचार्यो नृत्यकर्मणि कस्याश्चिच्चक्षुषि विलोलतां चेलतां हस्तवेपथुं हस्तकम्पं भ्रुवोर्विभङ्गं नतोन्नति स्तनयुग्मवल्गितं प्रचलितं भूषणानां कणितं शिञ्जितं जनयति तदृष्ट्वा षट्पदोऽपि तत्समादधे विहितवान् ॥

अथानुकूलान् कुलधर्मसम्पदो विधाय वेशान् सुदिवः पुरीजनः ।  
प्रबोधकाले शतमन्युविद्विषः प्रचक्रमे राजनिकेतनं प्रति ॥ ३८ ॥

अथेत्यादि ॥ अथानन्तरं पुरीजनो लङ्कानिवासिजनः प्रतिदिनमवाप्तकल्याणत्वात् सुदिवः । सुप्रातेत्यादिना समासान्तनिपातनम् । यथास्वं 'कुलधर्मस्य पुरस्य या सम्पद्विभूतिः तस्या अनुकूलान् वेशान्नेपथ्यानि विधाय कृत्वा । शतमन्युविद्विषो रावणस्य प्रबोधकाले राजनिकेतनं प्रत्यभिलक्ष्य प्रचक्रमे गन्तुं प्रवृत्तः । प्रोपाभ्यां समर्थाभ्यामिति तद्ध् ॥

शैलेन्द्रशृङ्गेभ्य इव प्रवृत्ता वेगाज्जलौघाः पुरमन्दिरेभ्यः ।

आपूर्यरथ्याः सरितो जनौघा राजाङ्गनाम्भोधिमपूरयन्ता ॥ ३९ ॥

शैलेन्द्रशृङ्गेभ्य इत्यादि ॥ यथा जलानां पूराः शैलेन्द्रशृङ्गात् प्रवर्तन्ते तद्वत्पुरमन्दिरेभ्यः प्रवृत्ताः जनौघा रथ्याः सरित इवापूर्य राजाङ्गनाम्भोधिमिवापूरयन्त पूरितवन्तः ॥

प्रबोधकालात्त्रिदशेन्द्रशत्रोः प्रागूर्ध्वशोषं परिशुष्यमाणाः ।

हीना महान्तश्च समत्वमीयुर्द्वास्थैरवज्ञापरुषाक्षिदृष्टाः ॥ ४० ॥

प्रबोधकालादित्यादि ॥ त्रिदशेन्द्रशत्रोः रावणस्य प्रबोधकालात्प्राक् पूर्वं ऊर्ध्वशोषं परिशुष्यमाणाः राजाङ्गने ऊर्ध्वगता एव प्रबोधकाले शोषणीयमाना इति अन्तर्भावित्पथ्यर्थो द्रष्टव्यः । एवं च कृत्वा कर्मण्यात्मनेपदम् । अन्येपरिशोष्यमाणा इति णिचं पठन्ति । ऊर्ध्वेशुषीति णमुल् । हीनाः महान्तश्च सेवकाः समत्वं तुल्यत्वमीयुः । द्वास्थैर्दौवारिकैः । द्वारि तिष्ठन्तीति सुपिस्थ इति कः । खरवसानयोर्विसर्जनाय इति विसर्जनीयस्य सः । अवज्ञया अनादरेण परुषमस्त्रिगधं यदक्षि तेनाक्षणा दृष्टाः ॥

गुरुरुचञ्चत्करकर्णजिह्वैरवज्ञयाग्राङ्गुलिसंगृहीतैः ।

रक्षांस्यनायासहृतैरुपास्थुः कपोललीनालिकुलैर्गजेन्द्रैः ॥ ४१ ॥

गुरुरुचञ्चदित्यादि ॥ गुरुवोऽलघवः । उरवो महान्तः । चञ्चन्तश्चलन्तः कराः कर्णा जिह्वाश्च येषां गजेन्द्राणां तैः अवज्ञया अग्राङ्गुलिसंगृहीतैः पादाङ्गुष्ठाग्रेण यन्त्रस्थाने परिगृहीतैः । अङ्गुलेरग्रमिति राजदन्तादित्वात् पूर्वनिपातः । अनार्यासहृतैः शनैः शनैः प्रचोदितैः । मत्तत्वात् कपोललीनालिकुलैः । रक्षांसि उपास्थुः सेवामकार्षुः ॥

निकृत्तमत्तद्विपकुम्भमांसैः संपृक्तमुक्तैर्हरयोऽग्रपादैः ।

आनिन्यिरे श्रेणीकृतास्तथान्यैः परस्परं वालधिसन्निवद्धाः ॥ ४२ ॥

निकृत्तैत्यादि ॥ अन्यैः सेवार्थं हरयः सिहाः आनिन्यिरे आनीताः । निकृत्तानि मत्तद्विपकुम्भमांसानि यैरग्रपादैः । अतएव संपृक्तमुक्तैः लग्नकुम्भमुक्ताफलाः उपल-

क्षिताः । श्रेणीकृता अश्रेणयः श्रेणयःकृताः । श्रेण्यादय इति सः । परस्परं वालधिसं-  
निबद्धाः अन्योन्यस्य पुच्छेन संयताः ॥

**उपेक्षिता देवगणैस्त्रसद्भिर्निशाचरैर्वीतभयैर्निकृत्ताः ।**

**तस्मिन्नदृश्यन्त सुरद्रुमाणां सजालपुष्पस्तबकाः प्रकीर्णाः॥४३॥**

उपेक्षिताइत्यादि ॥ सुरद्रुमाणां पारिजातानां सजालाः कलिकासहिताः पुष्पस्तब-  
काः वीतभयैर्निशाचरैर्निकृत्ताः छिन्नाः । वीतदयैरिति पाठान्तरं तत्र किमेतैः स्थितैरिति  
निर्देयैः सजाला एव छिन्नाः छिद्यमानाश्च । देवगणैस्त्रसद्भिरुपेक्षिताः । वाभ्रशेत्यादिना  
विकल्पेन श्यन् । तस्मिन् राजाङ्गने प्रकीर्णा अदृश्यन्त सेवकजनेन ॥

**निराकरिष्णुर्द्विजकुञ्जराणां तृणीकृताशेषगुणोऽतिमोहात् ।**

**पापाशयानभ्युदयार्थमार्चीत्प्राग्ब्रह्मरक्षः प्रवरान् दशास्यः॥४४॥**

निराकरिष्णुरित्यादि ॥ दशास्यो विबुद्धः सन् अतिमोहादत्यन्ताज्ञानात् ।  
निराकरिष्णुर्निराकरणशीलः । द्विजवरानित्यर्थात् । द्विजकुञ्जराणां प्रशस्तद्विजानां अ-  
भ्युदयहेतूनां सम्बन्धिनोऽशेषाः गुणाः तृणीकृता येन स तृणीकृताशेषगुणः । प्राक्  
पूर्वं सभाप्रवेशात् पापाशयान् पापचित्तवृत्तीन् ब्रह्मरक्षःप्रवरान् अभ्युदयार्थमार्चीत् ॥

**मायाविभिस्त्रासकरैर्जनानामाप्तैरुपादानपरैरुपेतः ।**

**सतां विघातैकरसैरविक्षत् सदः परिक्षोभितभूमिभागम् ॥ ४५ ॥**

मायाविभिरित्यादि ॥ आप्तैरव्यभिचारिभिर्मायाविभिर्वञ्चकैः । परेषां त्रास-  
करैः । जनानामतिरौद्रत्वान् । उपादानपरैः । सतां सन्मार्गस्थितानां विघातैकरसैर्विना-  
शैकस्वभावैः उपेतो दशास्यः । सदः सभामविक्षत् प्रविष्टः । शलङ्गुपधादनिटः कसः ।  
कीदृशं राक्षसैश्चरणभागेन परिक्षोभितभूमिभागम् ॥

**विधृतनिशितशस्त्रैस्तद्युतं यातुधानै-**

**रुरुजठरमुखीभिः संकुलं राक्षसीभिः ।**

**श्वगणिशतविकीर्णं वागुरावन् मृगीभि-**

**र्वनमिव सभयाभिर्देववन्दीभिरासीत् ॥ ४६ ॥**

विधृतेत्यादि ॥ तत्सदो यातुधानैः विधृतनिशितशस्त्रैः गृहीतशस्त्रैर्युतं युक्तमासीत् ।  
तथा राक्षसीभिः उरुजठरमुखीभिः संकुलं व्याप्तं यथा वनं वागुरावत् सवागुरं श्वग-

णिकशतकीर्णं आखेटकशतच्छन्नं मृगीभिः सभयाभिः श्वगणिकेभ्यो जातभयाभिः व्या-  
प्तमासीत् । श्वगणा विद्यन्ते येषामिति श्वगणिका अत इति ठक् ॥

जलद इव तडित्वान् प्राज्यरत्नप्रभाभिः

प्रतिककुभमुदस्यन्निस्वनं धीरमन्द्रम् ।

शिखरमिव सुमेरोरासनं हैममुच्चै-

र्विविधमणिविचित्रं प्रोन्नतं सोऽध्यतिष्ठत् ॥ ४७ ॥

इति भट्टिकाव्ये एकादशःसर्गः ॥

जलद इत्यादि ॥ प्राज्यानां प्रभूतानां रत्नानां मणीनां प्रभाभिः तडित्वानिव ज-  
लदः प्रोन्नतात्मा सर्वेषामुपरि स्थितत्वात् । प्रतिककुभं दिशि दिशि । धीरमन्द्रं मन्द-  
गम्भीरं निस्वनं उदस्यन्निक्षिपन् सुमेरोः शिखरमिव हैममासनमुच्चैरुच्चं विविधमणिवि-  
चित्रं नानारूपैर्मणिभिर्विचित्रं नानावर्णकर्माध्यतिष्ठत् समारोहति स्म ॥

इति भट्टिकाव्यटीकायां जयमङ्गलायां प्रसन्नकाण्डे माधुर्यप्रदर्शनो नाम द्वितीयो-

ऽध्यायः । काव्यस्य प्रभातवर्णनं नामैकादशः सर्गः ॥

## द्वादशः सर्गः ॥

भाविकत्वमलङ्कारः प्रबन्ध विषय उक्तः नैकदेशिकं तस्य चित्रादयोऽर्थाः प्रवृत्तिहे-  
तवः तथा चोक्तम् ।

भाविकत्वमिति प्राहुः प्रबन्धविषयं गुणम् । प्रत्यक्षा इव दृश्यन्ते यत्रार्थाभूतभाविनः ॥  
चित्रोदात्ताद्भुतार्थत्वं कथायाः स्वभिनीतता । शब्दानाकुलता चेति तस्य हेतुं प्रचक्षते ॥  
इति सत्सर्वं मन्त्रनिर्णयप्रबन्धे द्रष्टव्यमिति दर्शयन्नाह ॥

ततो विनिद्रं कृतदेवतार्चं दृष्ट्यैव चित्तप्रशमं किरन्तम् ।

आविष्कृताङ्गप्रतिकर्म रम्यं विभीषणं वाचमुवाच माता ॥ १ ॥

तत इत्यादि ॥ ततः प्रभातकालानन्तरं विभीषणं विनिद्रं प्रबुद्धम् । कृतदेवतार्चं  
कृतेष्टदेवतापूजनम् । दृष्ट्यैव स्निग्धया कायव्यापारेण चित्तप्रशमं किरन्तं प्रकाशयन्तम् ।  
आविष्कृतं प्रदर्शितं यदङ्गस्य प्रतिकर्म प्रसाधनं तेन रम्यं माता नैकषी नाम वाचं  
वक्ष्यमाणामुवाच ॥

प्रबाधमानस्य जगन्ति धीमंस्त्वं सोदरस्यातिमदोद्धतस्य ।

आनन्दनो नाकसदां प्रशान्तिं तूर्णं विषस्यामृतवत्कुरुष्व ॥ २ ॥

प्रबाधमानस्येत्यादि ॥ हे धीमन् त्वं नाकसदां देवानां आनन्दनः प्रमोदयिता सन् सोदरस्य भ्रातुर्दशाननस्य । गर्भावस्थायां समानमुदरं यस्येति योगविभागात्सैभावेः । अतिबलोद्धतस्य महता सामर्थ्येन दृप्तस्य । जगन्ति लोकं प्रबाधमानस्य पीडयतः प्रशान्तिं प्रशमनं तूर्णं कुरुष्व । अमृतवत् यथा अमृतं देवानामानन्दनं विषस्य कालंकूटनाम्नः सोदरस्य एकस्मिन् समुद्रोदरे स्थितत्वात् जगन्ति प्रबाधमानस्य प्रशान्तिं कृतवदिति ॥

कुर्यास्तथा येन जहाति सीतां विषादनीहारपरीतमूर्तिम् ।

स्थितां क्षितौ शान्तशिखाप्रतानां तारामिव त्रासकरीं जनस्य ३

कुर्या इत्यादि ॥ तथाप्रकारमनुतिष्ठेस्त्वं येन सीतां जहाति । विषादनीहारपरीतमूर्तिं विषादो नीहार इव तेन परिगतदेहाम् । क्षितौ स्थितां निमग्न्याम् । शान्तशिखाप्रतानां अनुज्ज्वलवेणीबन्धाम् । जनस्य त्रासकरी भयहेतुभूताम् । हेतौ टः । तारामिव यथा काचित्तारा क्षितौ स्थिता पतिता नीहारपरीतमूर्तिः शान्तशिखाप्रताना ध्वस्तरश्मिजाला लोकत्रासकरी तद्वत्तामिति ॥

यावन्न संत्रासितदेवसंघः पिण्डो विषस्येव हरेण भीष्मः ।

संग्रस्यतेऽसौ पुरुषाधिपेन द्रुतं कुलानन्द यतस्व तावत् ॥ ४ ॥

यावदित्यादि ॥ यथा सन्त्रासितदेवसङ्घः विषस्य कालकूटस्य पिण्डो भीष्मोऽतिरौद्रो हरेण संग्रस्तः पीतः तद्वद्यावदसौ रावणः पुरुषाधिपेन रामेण न संग्रस्यते न विनाश्यते तावत् हे कुलानन्द । कुलानि आनन्दयतीति कर्मण्यण् । द्रुतं यतस्व सीतात्याजनायां यत्नं कुरु ॥

हता जनस्थानसदो निकायाः कृता जितोत्खातभटद्गुमा पूः ।

सदांसि दग्धानि विधेयमस्मिन् यद्वन्धुना तद्वटयस्व तस्मिन् ५

हता इत्यादि ॥ जनस्थानसदो दण्डकारण्यवासिनः निकायाः खरदूषणादीनां सङ्घा हताः । सङ्घेचानौत्तरार्धे इति चिनोतेः घञ् ककारश्चादेशः । पूश्च लङ्का जितभटा उत्खातद्गुमा कृता । सदांसि गृहाणि दग्धानि । इति सर्वमेतत्त्वया ज्ञातमेव । अनेन प्रकारेण अस्माकमपि विनाशः स्यात् । तदेतस्मिन्वस्तुनि यद्वन्धुना विधेयं अनुष्ठेयं तद्विधातुं घटयस्व यतस्व तस्मिन्वस्तुनि ॥



चिकीर्षिते पूर्वतरं स तस्मिन् क्षेमङ्करेऽर्थे मुहुरीर्यमाणः ।

मात्रातिमात्रं शुभयैव बुद्ध्या चिरं सुधीरभ्यधिकं समार्धात् ॥ ६ ॥

चिकीर्षित इत्यादि ॥ तस्मिन् सीताप्रत्यर्पणलक्षणेऽर्थे मातुरुपदेशात् पूर्वतरं पूर्वमेव चिकीर्षिते कर्तुमिप्सिते मात्रा शुभयैव बुद्ध्या कल्याणया अतिमात्रमत्यर्थं मुहुः क्षणमीर्यमाणः प्रवर्तमानः । स विभीषणः सुधीः प्राज्ञः चिरकालमभ्यधिकं समार्धात् चिन्तितवान् । इदमतिन्याय्यमिति । गातिस्थेति सिचो लुक् ॥

इयता प्रबन्धेन उदात्तार्थाभिधानादुदात्तार्थत्वमुक्तम् । इत उत्तरं प्रहस्तरावणविभीषणमातामहकुम्भकर्णादीनां वचनप्रबन्धेषु चित्राद्भुतार्थत्वं द्रष्टव्यम् । स्वविनीतता सुबोधता शब्दानाकुलता चेत्येतदुभयं कथायामेव मन्त्रनिर्णयाख्यायां द्रष्टव्यम् ॥

दौवारिकाभ्याहतशक्रदूतं सोपायनोपस्थितलोकपालम् ।

साशङ्कभीष्माप्तविशन्निशाटं द्वारं ययौ रावणमन्दिरस्य ॥ ७ ॥

दौवारिकेत्यादि ॥ स विभीषणः रावणमन्दिरस्य द्वारं ययौ । दौवारिकाः द्वारे नियुक्ताः । द्वारादीनामित्यैच् । तैरभ्याहताः शक्रदूता यस्मिन् द्वारे । सोपायनाः गृहीतकौशलिकाः । उपस्थिता औपढौकिता लोकपाला यत्र । साशङ्काः सभयाः भीष्माभयानकाः आप्ता विशन्तो निशाटा यत्रेति तदिति ॥

दूरात् प्रतीहारनतः स वार्ता पृच्छन्ननावेदितसंप्रविष्टः ।

सगौरवं दत्तपथो निशाटैरैक्षिष्ट शैलाग्रमिवेन्द्रशत्रुम् ॥ ८ ॥

दूरादित्यादि ॥ स विभीषणः दूरादेव प्रतीहारेण नतः स्वामिनीव तत्र गौरवान् । वार्ता पृच्छन् कुशली महाराज इति । विभीषणो द्वारि तिष्ठतीति राज्ञे अनावेदित एव सम्प्रविष्टो निशाटैः सगौरवं च सविनयं दत्तपथो दत्तमार्गः । इन्द्रशत्रुं रावणमैक्षिष्ट दृष्टवान् । शैलाग्रमिव सिंहासनारूढस्य तस्योच्चत्वात् ॥

कृशानुवर्ष्मण्यधिरूढमुच्चैः सिंहासने संक्षयमेघभीमम् ।

निसर्गतीक्ष्णं नयनस्फुलिङ्गं युगान्तवह्नेरिव धूमराशिम् ॥ ९ ॥

कृशानुवर्ष्मणीत्यादि ॥ सिंहासने उच्चैस्तुङ्गे । कृशानुवर्ष्मणि अग्नितुल्ये । अधिरूढं उपविष्टम् । सङ्क्षयमेघवद्भीमं अतिभयङ्करम् । निसर्गतीक्ष्णं स्वभावरौद्रम् । नयनानि स्फुलिङ्गा इव यस्य तमैक्षिष्ट । युगान्तवह्नेरिव धूमराशि अग्नितुल्यसिंहासने उपरि स्थितत्वात् । सोऽपि संक्षयमेघवद्भीमः स्वभावतः कटुकत्वात् स्वभावतीक्ष्णः । नयनानि विस्फुलिङ्गा यत्रेति ॥

प्रात्यापि दत्तेक्षणसन्निपातं भयं भुजङ्गाधिपवदधानम् ।

तमःसमूहाकृतिमप्यशेषानूर्जा जयन्तं प्रथितप्रकाशान् ॥ १० ॥

प्रीत्येत्यादि ॥ यथा भुजङ्गाधिपः शेषः प्रात्या स्नेहेन दत्तेक्षणसन्निपातः समर्पितनेत्रनिवहो भयमादधाति तद्बद्धयमादधानम् । तमःसमूहस्येवाकृतिर्यस्य तमपि प्रथितप्रकाशानशेषानर्कादीन् उर्जा बलेन जयन्तमैक्षिष्ट । ऊर्जेति भ्राजभासेत्यादिना क्विप् ॥

तं रत्नदायं जितमृत्युलोका रात्रिञ्चराः कान्तिभृतोऽन्वसर्पन् ।

प्रमुक्तमुक्ताफलमम्बुवाहं संजाततृष्णा इव देवमुख्याः ॥ ११ ॥

तमित्यादि ॥ यथा देवमुख्याः अमरत्वाज्जितमृत्युलोकाः । कान्तिभृतो दीप्तिधराः । संजाततृष्णाः सन्तः प्रमुक्तमुक्ताफलमम्बुवाहमुपसर्पन्ति तद्वत्तं विभीषणं रत्नदायं । रत्नं दास्यतीति अण् कर्मणि चेति भविष्यत्काले क्रियायां क्रियार्थायामित्यण् । तत्र एककर्तृके भिन्नकर्तृके वेति विशेषाभावात् । अथवा दयदानगत्योरित्यस्मात्कर्मण्यण् । रत्नं दधते ददातीति कृत्वा । रात्रिञ्चरा भग्नयमलोका अन्वसर्पन् ॥

स किङ्करैः कल्पितमिङ्गितज्ञैः संबाधकं पूर्वसमागतानाम् ।

सिंहासनोपाश्रितचारुबाहुरध्यास्त पीठं विहतप्रणामः ॥१२॥

स इत्यादि ॥ स विभीषणः विहितप्रणामः कृतप्रणतिः पीठमध्यास्त निषण्णवान् । किङ्करैर्भृत्यैरिङ्गितज्ञैरभिप्रायवेदिभिः कल्पितमुपनीतम् । पूर्वसमागतानां प्रथमप्रविष्टानां सम्बाधकं सङ्कटकृत् । सम्बाधत इति ण्वुल् । रावणस्य सिंहासने उपाश्रितः स्थितः चारुर्बाहुर्यस्य विभीषणस्येति सः ॥

ततो दशास्यः क्षुभिताहिकल्पं दीप्राङ्गुलीयोपलमूढरत्नम् ।

अनेकचञ्चन्नखकान्तिजिह्वं प्रसार्य पाणिं समितिं बभाषे ॥ १३ ॥

तत इत्यादि ॥ विभीषणनिवेशनादुत्तरकालं दशास्यः पाणि क्षुभिताहिकल्पं क्रुद्धविस्तृतफणेन सर्पेण तुल्यम् । दीपो दीपनशीलोऽङ्गुलीयोपलोऽङ्गुलीयरत्नं यतः तत एव उढरत्नम् । अनेकाश्चञ्चलन्त्यश्चलन्त्यो नखकान्तयो जिह्वा इव यस्य । तं प्रसार्य समितिं राक्षससमूहं बभाषे ॥

शक्तैः सुहृद्भिः परिदृष्टकार्यैरान्नातिभिर्नीतिषु बुद्धिमद्भिः ।

युष्मद्विधैः सार्धमुपायविद्भिः सिध्यन्तिकार्याणि सुमन्त्रितानि १४

शक्तैरित्यादि ॥ समर्थैः सुहृद्भिर्मित्रैः । परिदृष्टकार्यैः मा भूददृष्टकर्मणां क-

र्मसु विषाद इति । नीतिषु आम्रातिभिः अभ्यस्तनीतिशास्त्रैरित्यर्थः । इष्टादिभ्यश्चेति इनि क्तस्येन्विषयेति कर्मणि सप्तमी । बुद्धिमद्भिः ज्ञानवद्भिः । उपायविद्भिः सामादि-कुशलैरित्यर्थः । युष्मद्विधैः सह कार्याणि सुमन्त्रितानि सिध्यन्ति ॥

**उपेक्षिते वालिखरादिनाशे दग्धे पुरेऽक्षे निहते सभृत्ये ।**

**सैन्ये द्विषां सागरमुत्तितीर्षावनन्तरं ब्रूत यदत्र युक्तम् ॥ १५ ॥**

उपेक्षित इत्यादि ॥ वालिखरादिनाशेषूपेक्षितेषु द्विषां च सैन्ये सागरमुत्तितीर्षा-वुत्तरितुमेषणशीले । अनन्तरमिदानीं ब्रूत वदत यदत्र युक्तमिति । उत्तितीर्षाविति इको-ऽचि विभक्ताविति नुम् न भवति तृतीयादिषु भाषितपुंस्कमिति पुंवद्भावः ॥

**भुजांसवक्षःस्थलकार्मुकासीन् गदाश्च शूलानि च यातुधानाः ।**

**परामृश्यन्तः प्रथिताभिमानाः प्रोचुः प्रहस्तप्रमुखा दशास्यम् १६**

भुजांसेत्यादि ॥ यदि वयं शत्रून् न व्यापादयामस्तदा किमेतैर्भुजादिरूढैरिति प्रथिताभिमानाः प्रकाशिताहङ्कारा भुजादीन् परामृश्यन्तः प्रहस्तप्रमुखा यातुधाना द-शास्यं प्रोचुर्वक्तुमारब्धाः । वचपरिभाषणे लिट् उस् ॥

**अखण्ड्यमानं परिखण्ड्य शक्रं त्वं पण्डितम्मन्यमुदीर्णदण्डः ।**

**नराभियोगं नृभुजां प्रधान मन्त्रोन्मुखः किं नयसे गुरुत्वम् १७**

अखण्ड्यमानमित्यादि ॥ शक्रमखण्ड्यमानं अनभिभवनीयाहङ्कारं अतश्च प-ण्डितम्मन्यं पण्डितमात्मानं मन्यमानं नान्यं पण्डितोऽस्तीति तादृशं परिखण्ड्य जि-त्वा त्वं नृभुजां राक्षसानां प्रधान उदीर्णदण्डः अभ्यर्चितबलः सन् किमर्थं मन्त्रोन्मुखो मन्त्रप्रवणः नराभियोगं गुरुत्वं नयसे प्रापयसि । सुमन्त्रितानि कार्याणि सिध्यन्तीति । अत्र कर्तुर्गुणाभियोगेन क्रियाफलेन योगादात्मनेपदम् ॥

**निर्यत्स्फुलिङ्गाकुलधूमराशिं किं ब्रूहि भूमौ पिनषाम भानुम् ।**

**आदन्तनिष्पीडितपीतमिन्दुं ष्ठीवाम शुष्केक्षुलतास्थिकल्पम् १८**

निर्यदित्यादि ॥ ब्रूहि समादिश आस्तां तावन्नराभियोगः । किं भानुं क्षितौ पिनषाम चूर्णयाम । प्रश्ने लोट् । रुधादिभ्यः भ्रम् । निर्यता निर्गच्छता स्फुलिङ्गेनाकु-लो धूमराशिर्यस्य तं भानुम् । आइति विकल्पे वर्तते । दन्तनिष्पीडितपीतं इन्दुं वा पूर्वं दन्तैर्निष्पीडितं पश्चात्पीतं ष्ठीवाम निरस्याम । वीरुपधाया इति दीर्घः । शुष्केक्षुलता-स्थिव तत्सदृशम् ॥

सराधवैः किं बत वानरैस्तैर्यैः प्रातराशोऽपि न कस्यचिन्नः ।

सस्थाणुकैलासधराभिधत्स्व किं द्यौरधोऽस्तु क्षितिरन्तरीक्षे ॥१९

सराधवैरित्यादि ॥ सस्थाणुर्यः कैलासः तस्य धर इति सः । धारयतीति धरः । कर्तर्यच् । हे सस्थाणुकैलासधर । नोऽस्माकं मध्ये कस्यचिदेकस्य यैः सराधवैः प्रातराशोऽपि प्रातर्भोजनमपि न भवति तैः सराधवैर्वानरैः किं प्रयोजनम् । बतशब्दोऽनुशोचने । अतोऽभिधत्स्व आदिश । किं द्यौराकाशमधोऽस्तु भवतु क्षितिर्वा अन्तरीक्षे उपरिष्ठादस्त्विति ॥

यत्पुरं दग्धं तद्युष्मत्प्रमादेनैव न शत्रुशक्तयेति दर्शयन्नाह ॥

चापल्ययुक्तस्य हरेः कृशानुः समेधितो वालधिभाक् त्वदीयैः ।

शस्त्रेण वध्यस्य गलन्नधाक्षीद्राजन् प्रमादने निजेन लङ्काम् ॥२०॥

चापल्येत्यादि ॥ चपलस्य भावश्चापल्यम् । ब्राह्मणादित्वात् ष्यन् । युवादिष्वपि

दृश्यते तत्र चापलमिति रूपम् । तेन युक्तस्य हरेर्मर्कटस्य हे राजन् । शस्त्रेण वध्यस्य सतः यो वालधिः पुच्छं तद्भाक् समाश्रितः कृशानुस्त्वदीयैः भृत्यैः समेधितो वर्धितः तैलघृतादिभिर्गृहात् गृहं गच्छतो गलन् पुच्छात्पतन् लङ्कामधाक्षीत् दग्धवान् । एकाचो बशो भषित्यादिना धत्तम् । हलन्तलक्षणा वृद्धिः । होढः । षढोः कः सि । निजेन आत्मीयेन प्रमादेन ज्वालादर्शितलक्षणेन तदानीं तस्य शस्त्रव्यापादनमेव युक्तमिति ॥

अथाञ्चितोरस्कमुदीर्णदृष्टिः कृत्वा विवक्षाप्रवणं शरीरम् ।

विवृत्तपाणिर्विहितोत्तरार्थं विभीषणोऽभाषत यातुधानान् ॥२१॥

अथेत्यादि ॥ प्रहस्तादिवचनानन्तरं अञ्चितोरस्कं विन्यस्तहारत्वात् पूजितोरस्कम् । उरः प्रभृतिभ्यः कप् । अश्वेः पूजायामितीट् । नाश्वेः पूजायामित्यनुनासिकलोपप्रतिषेधः । तादृशं शरीरं विवक्षाप्रवणं वक्तुमिच्छाभिमुखं कृत्वा शरीरस्य सौष्टवं उत्पाद्येत्यर्थः । उदीर्णदृष्टिस्तदभिमुखदृष्टिः । विवृत्तपाणिस्तदभिमुखीकृतदक्षिणपाणिः विभीषणो यातुधानानभाषत । विहितोत्तरार्थं विहितः प्रतिषिद्धः परैरुदितस्य वचनस्यार्थो यत्र भाषण इति ॥

युद्धाय राज्ञा सुभृतैर्भवद्भिः सम्भावनायाः सदृशं यदुक्तम् ।

तत्प्राणपण्यैर्वचनीयमेव प्रज्ञा तु मन्त्रेऽधिकृता न शौर्यम् ॥२२॥

युद्धायेत्यादि ॥ युधार्थं राज्ञा भवन्तः सुभृताः संवर्धिताः तैः सुभृतैर्यदुक्तं भानुं पिनषामेत्यादि । कीदृशं सम्भावनायाः सदृशम् । तत्प्राणपण्यैर्वचनीयमेव मन्त्रे तु प्रज्ञाधिकृता न शौर्यम् ॥

नराभियोगं किं नयसे गुरुत्वमित्यत्रोत्तरमाह ॥

यच्चापि यत्नादृतमन्त्रवृत्तिर्गुरुत्वमायाति नराभियोगः ।

वशीकृतेन्द्रस्य कृतोत्तरोऽस्मिन् विध्वंसिताशेषपुरो हनूमान् २३

यच्चेत्यादि ॥ वशीकृतेन्द्रस्य निर्जितशक्रस्य रावणस्य नराभियोगो यत्नादृतमन्त्र-  
वृत्तिर्यत्नेनादृता मन्त्रवृत्तिर्यस्य सः तादृशो गुरुत्वमायातीति यच्चाप्युक्तं अस्मिन् वस्तु-  
नि हनूमान् कृतोत्तरो दत्तोत्तरः । यतः प्रध्वंसिताशेषपुरः । पुरं लङ्का । पूः शब्दो वा कृत-  
समासान्तः । यत्र कपिनाथभृत्येन ईदृशमनुष्ठितं स कथं नराभियोगो मन्त्रोन्मुखो  
न निरूप्यत इति ॥

प्रमादेनाग्निः लङ्कामधाक्षीदित्यत्रोत्तरमाह ॥

अग्निः प्रमादेन ददाह लङ्कां वध्यस्य देहे स्वयमेधितश्चेत् ।

विमृश्य तद्देवधियाभिधत्त ब्रह्मास्त्रबन्धोऽपि यदि प्रमादः ॥२४॥

अग्निरित्यादि ॥ वध्यस्य वधार्हस्य देहे तदेकदेशेषु पुच्छादिषु प्रमादेन स्वयं  
युष्माभिरग्निरेधितो दीपितः लङ्कां ददाह चेत्तथास्तु ब्रह्मास्त्र बन्धोऽपि यदि प्रमादः तद्दे-  
वधिया देवबुद्ध्या देवानां सालिकत्वान्निर्मला बुद्धिः तथा विमृश्य निरूप्याभिधत्त ब्रूत  
सोऽपि प्रमाद इति यतोऽसावमोघोऽपि विश्लेषितः । अभिधत्तेति दधस्तथोश्चेत्यभ्यास-  
दकारस्य भष् धातोश्च खरि चर्त्वम् ॥

पराभियोगः सर्वथा निरूप्यत इति दर्शयन्नाह ॥

जगन्त्यमेयाद्भुतभावभाञ्जि जिताभिमानाश्च जना विचित्राः ।

कार्ये तु यत्नं कुरुत प्रकृष्टं मानीतिगर्भान् सुधियोऽवमंध्वम् २५

जगन्तीत्यादि ॥ असंख्यविचित्रभावभाञ्जि जगन्ति तत्रत्या अपि जनाः विचित्राः  
शक्तिदेशकालवशात् जिताभिमानाश्च । अन्यैरुत्कृष्टैर्जीयतेऽभिमानस्तेषाम् । तेनात्मन्य-  
भिमानो न कर्तव्य इति दर्शयति । कार्ये तु प्रकृष्टमुत्तमं यत्नं कुरुत येन तत्तत्कार्यं  
सिध्यति । तत्र च ये युक्तिमभिदधति तान्नीतिगर्भान् नीतिरेव षड्गुण्यादिज्ञानं गर्भं  
येषाम् । अतएव सुधियो मावमंध्वं मा परिभूत । तदयुक्तानुष्ठानात् । हनःसिञ्जिति  
क्लिवविधानसामर्थ्यात् अनुनासिकलोपाभावः । धिचेति सिचो लोपः ॥

यथा च विजिगीषुणा वर्तितव्यं तथोपदिशन्नाह ॥

वृद्धिक्षयस्थानगतामजस्रं वृत्तिं जिगीषुः प्रसमीक्षमाणः ।

घटेत सन्ध्यादिषु यो गुणेषु लक्ष्मीर्न तं मुञ्चति चञ्चलापि ॥२६॥

वृद्धीत्यादि ॥ आत्मद्रव्यप्रकृतिसम्पन्नो नयस्याधिष्ठानं विजिगीषुः तस्य च वृद्धि क्षय स्थानमिति त्रीणि फलानि । गुणाश्च सन्धिविग्रहयानासनसंश्रयद्वैधीभावाः षट् । तत्र यस्मिन् गुणे स्थितः पश्येदिहस्थः पश्यामीति । दुर्गसेतुवणिकृषिशून्यनिवेशनवनद्रव्यहस्तिवनकर्माण्यात्मनः प्रवर्तयितुं परस्य चैतानि हन्तुं गुणमातिष्ठेत् सा वृद्धिः । यस्मिन् गुणे स्थितः स्वकर्मणामुपघातं पश्येत् नेतरस्य तस्मिन्न तिष्ठेत् स क्षयः । स्वकर्मणां वृद्धिगुणेनाभिपश्येदेतत् स्थानमित्यनेन मार्गेण यो विजिगीषुः वृद्धिक्षयस्थानगतामात्मनः परस्य च वृत्तिमजस्रं शश्वत् प्रसमीक्षमाणो निरूपयन् सन्ध्यादिषु षड्गुणेषु घटेत यतेत । तं विजिगीषुं लक्ष्मीः राज्यश्रीः चञ्चलापि न मुञ्चति गुणशृङ्खलाबद्धत्वात् ॥

अस्ति स कालो यत्र विजिगीषुणा परवृद्धिरूपेक्षणीयेति दर्शयन्नाह ॥

उपेक्षणीयैव परस्य वृद्धिः प्रनष्टनीतेरजितेन्द्रियस्य ।

मदादियुक्तस्य विरागहेतुः समूलघातं विनिहन्ति यान्ते ॥ २७ ॥

उपेत्यादि ॥ परः शत्रुः प्रनष्टनीतित्वादजितेन्द्रियः न मदादिषड्वर्गं त्यजति किन्तु तेनैव युज्यते । तस्यैवंविधस्य या वृद्धिः सा सर्वस्यैव लोकस्य विरागहेतुः वैमुख्यकारणमुपेक्षणीयैव न तदभावाय तेनेदृशी या अन्ते अवसाने समूलघातं सर्वं सर्वेण विनिहन्ति विनाशयति ॥

तथास्ति स कालो यत्र विजिगीषुणाप्यात्मक्षय उपेक्षणीय इत्याह ॥

जनारानुगेण युतोऽवसादः फलानुबन्धः सुधियात्मनोऽपि ।

उपेक्षणीयोऽभ्युपगम्य सन्धिं कामादिषड्वर्गजिताधिपेन ॥ २८ ॥

जनेत्यादि ॥ आत्मनोऽप्यवसादः क्षयः जनानुरागेण युतः सम्बद्धः । अनुरक्तप्रकृतिमण्डलत्वाद्विजिगीषोः फलानुबन्धः फलमनुबध्नाति । सुधिया विदुषा । अधिपेन राज्ञा । कामादिषड्वर्गजिता कामक्रोधलोभमोहमदेर्ष्याणां षण्णां वर्गः तज्जिता उपेक्षणीयः । तत्रापि परैः सन्धिमभ्युपगम्य कृत्वा । अन्यथा क्षीणोऽयमिति परोऽभियुञ्जीत ॥

यदा च विजिगीषुः सन्धिविग्रहाभ्यां फलं न पश्येत् तदा स्ववृद्धिप्राप्त्यर्थमासनं कुर्यादित्युपदिशन्नाह ॥

यदा विगृह्यन्न च सन्दधानो वृद्धिं क्षयं चानुगुणं प्रपश्येत् ।

आसीत् राजावसरप्रतीक्षस्तदा प्रयासं वितथं न कुर्यात् ॥ २९ ॥

यदेत्यादि ॥ यदा हि राजा विजिगीषावस्थितः विगृह्यन् वग्रहं कुर्वन् आत्मनोऽनुगुणामनुकूलां वृद्धिं न पश्येत् क्षयं वा परस्यात्मनोऽनुगुणं न पश्येत् । सन्दधान

इति सन्धिं च कुर्वन्नात्मनोऽनुगुणं न पश्येत् तदा आसीत् स्ववृद्ध्यर्थमासनं कुर्यात् न विग्रहं सन्धिं वा । अवसरः कालस्तं प्रतीक्षत इति । अवसरप्रतीक्षः कर्मण्यत् । सन्धे-विग्रहस्य वा स्वपरवृद्धिक्षयानुकूलं कालं प्रतीक्षमाण इत्यर्थः । न पुनः प्रयासं सन्धि-विग्रहोद्यमं वितथं निष्फलं निष्प्रयोजनं कुर्यात् । यदा तु परं विग्रहीतुमशक्तः तदा श्वा-वराहकलहं समानमुपदेक्ष्यति ॥

सन्धिं कृतवतोऽपि विजिगीषोः परेण वा वियुज्यमानस्य विधिमुपदिशन्नाह ॥

**सन्धौ स्थितो वा जनयेत् स्ववृद्धिं हन्यात्परं वोपनिषत्प्रयोगैः ।**

**आश्रावयेदस्य जनं परैर्वा विग्राह्य कुर्यादवहीनसन्धिम् ॥ ३० ॥**

**सन्धावित्यादि ॥** सन्धौ स्थितो वर्तमानः जनयेत् स्ववृद्धिम् । यया अत्युच्छ्रितः तामभियुञ्जीत परं वा शत्रुं उपनिषत्प्रयोगैः रहस्यप्रयोगैः विषादिद नैः हन्यात् विनाश-येत् सन्धिना जातविश्वासत्वात् । आश्रावयेदस्य जनं देशादिदानेनाकर्षयेत् । बलवता अभियुज्यमानः परैः विग्राह्य कलहं कारयित्वा अवहीनसन्धिं आक्रान्तसन्धिं कुर्यात् तस्योपतापितत्वात् ॥

सन्धित्सोर्विजिगीषोः शत्रुमण्डलभेदं कुर्वतः सुकरः सन्धिरित्युपदिशन्नाह ॥

**सन्दर्शितस्नेहगुणः स्वशत्रून् विद्वेषयन्मण्डलमस्य भिन्द्यात् ।**

**इत्येवमादि प्रविधाय सन्धिवृद्धेर्विधेयोऽधिगमाभ्युपायः ॥ ३१ ॥**

**सन्दर्शितेत्यादि ॥** अस्मच्छत्रवोऽनेन सन्धानं माकार्षुरिति तान्विद्वेषयन् विमुखानुत्पादयन् । दर्शितस्नेहगुणः प्रकटीकृतानुरागगुणः । अस्य शत्रोर्मण्डलममात्या-दिप्रकृतिभिन्ध्यात् । इत्येवमादि प्रविधाय सन्दर्शितेत्येवमादिवाक्यार्थं कृत्वेत्यर्थः । वृद्धेरधिगमाभ्युपायः प्राप्तिहेतुः सन्धिविधेयोऽनुष्ठेयः ॥

विग्रहोऽपि विशिष्टस्यैव विजिगीषोर्न यस्य कस्यचिदित्युपदिशन्नाह ॥

**मत्वा सहिष्णून्परोपजप्यान् स्वकानधिष्ठाय जलान्तदुर्गान् ।**

**द्रुमाद्रिदुर्लघ्यजलाप्रधृष्यान् वर्धेत राजा रिपुविग्रहेण ॥ ३१ ॥**

**मत्वेत्यादि ॥** स्वकानात्मीयाननुजीविनः सहिष्णून् समर्थान् अपरोपजप्यान् परै-रभेद्यान् । जलान्ते ये दुर्गाः प्रदेशाः तानधिष्ठाय तत्र स्थापयित्वा । अधिशीङ्किति कर्म-संज्ञा । कीदृशान् द्रुमैरद्रिभिर्दुर्लघ्यजैलश्चाप्रधृष्यान् । अगम्यान् । वनपर्वतजलभेदात् त्रिविधं दुर्गम् । रिपुणा सह यो विग्रहः तेन हेतुना राजा वर्धेत वृध्यपचितः स्यात् ॥

यदा अरिविजिगीषू परस्परं हन्तुं न शक्तौ तदा विजिगीषोरासनमुपदिशन्नाह ॥

शक्नोति यो न द्विषतो निहन्तुं विहन्यते नाप्यबलैर्द्विषद्भिः ।

स श्वावराहं कलहं विदध्यादासीत् दुर्गादि विवर्धयंश्च ॥ ३३ ॥

शक्नोतीत्यादि ॥ यो विजिगीषुः अबलत्वात् द्विषतः शत्रूनभिहन्तुं विग्रहीतुं न शक्नोति अबलैर्द्विषद्भिर्न विहन्यते स विजिगीषुः श्वावराहं कलहं विदध्यात् अनुतिष्ठेत् । श्वा च वराहश्च श्वावराहं तदीयमिव कलहम् । तस्येदमित्यण् । यथा चाण्डाला वराहं हन्तुमशक्ताः श्वान विमुच्य योधयन्ति यद्ययं हतोऽनेन वा अयमिति तयोर्भक्ष्यत्वादुभयथा कार्यसिद्धेः । तद्वद्भयोर्विद्विषतोः कलहं विदध्यात् स्वयंच दुर्गादि विवर्धयन् दुर्गसेतुवणिकूशून्यनिवेशनद्रव्यहस्तिवनकर्माण्युपचिन्वन् आसीत् तिष्ठेत् ॥

यदा विजिगीषुर्धानमात्रसाध्यं शत्रुमात्मानं वा शक्तिहीनं पश्येत् तदा यायात् संश्रयेतेति गुणद्वयमुपदिशन्नाह ॥

प्रयाणमात्रेण परे प्रसाध्ये वर्तेत यानेन कृताभिरक्षः ।

अशक्नुवन् कर्तुमरेर्विघातं स्वकर्मरक्षां च परं श्रयेत् ॥ ३४ ॥

प्रयाणमात्रेणेत्यादि ॥ प्रयाणमात्रेण प्रसाध्ये परे शत्रौ नापरं विग्रहमपेक्षेत यानेन वर्तेत स्ववृत्तौ यतेत । कृताभिरक्ष. अभियास्यतः कर्मणां द्विविधत्वप्रतिविधानात् । अरेर्विघातं दुर्गादिकर्मोपघातान् स्वकर्मरक्षां स्वेषां दुर्गादिकर्मणां अपरेणोपहन्यमानानां रक्षां कर्तुमशक्नुवन् शक्तिहीनत्वात् परं श्रयेत् यमाश्रित्य क्षयस्थानात् ज्ञानवृद्धिमाप्नुयात् । परो द्विविधः अभियोक्ता तद्विशिष्टबलोऽपरोऽन्य इति ॥

यदा तु सहायसाध्यं कार्यं पश्येत् तदा सन्धिविग्रहासनद्वैधीभावं गच्छेदित्युपदिशन्नाह ॥

एकेन सन्धिः कलहोऽपरेण कार्योऽभितो वा प्रसमीक्ष्य वृद्धिम् ।

एवं प्रयुञ्जीत जिगीषुरेता नीतीर्विजानन्नहितात्मसारम् ॥ ३५ ॥

एकेनेत्यादि ॥ अभित उभयपार्श्वयोः सन्धिना विग्रहेण वा वृद्धि प्रसमीक्ष्य पञ्चादेकेन शत्रुणा स्वयमभियुक्तेन सन्धिः अपरेण सहायाभियुक्तेन विग्रह. कार्यं । एवमुक्तेन प्रकारेण अहितस्य शत्रोरात्मनश्च सारं बलाबलं विजिगीषुर्विजानन् एता नीतीः षाङ्गुप्यलक्षणाः प्रयुञ्जीत ॥

त्वया पुनरेवं न प्रयुक्ता इति दर्शयन्नाह ॥

त्वया तु लोके जनितो विरागः प्रकोपितं मण्डलमिन्द्रमुख्यम् ।

रामेतु राजन् विपरीतमेतत् पश्यामि तेनाभ्यधिकं विपक्षम् ३६



त्वयेत्यादि ॥ त्वया पुनश्चतुर्वर्णोच्छेदकारिणा लोके जनितो विरागः। इन्द्रमुख्यं च शक्रप्रधानं मण्डलं प्रकोपितम् । रामे तु सर्वमेतद्विपरीतं अनुरागेण जनितं मण्डलं चानुरञ्जितं तेनाभ्यधिकं विपक्षं रामं पश्यामि ॥

नचेदानीं भवतः कार्यं विनष्टं अपि तु प्रागेवेति दर्शयन्नाह ॥

एकेन वाली निहतः शरेण सुहृत्तमस्ते रचितश्च राजा ।

यदैव सुग्रीवकपिः परेण तदैव कार्यं भवतो विनष्टम् ॥ ३७ ॥

एकेनेत्यादि ॥ तव सुहृत्तमो वाली यदैव परेण रामेण कर्त्रा शरेणैकेन निहतः सुग्रीवश्च कपिस्त्वच्छत्रू राजा रचितः स्थापितः तदैव विनष्टमिति ॥

अथ प्रतापवतो मम कथं कार्यं विनश्यति प्रतापादेव शत्रवो नश्यन्तीति चेदाह ॥

प्राकारमात्रावरणः प्रभावः खरादिभिर्यो निहतैस्तवाभूत् ।

लङ्काप्रदाहाक्षवधद्रुभङ्गैः क्लाम्यत्यसावप्यधुनातिमात्रम् ॥ ३८ ॥

प्राकारेत्यादि ॥ तव त्रैलोक्यप्रमाथी प्रताप आसीत् । पुनः खरादिभिर्निहतैः प्राकारमात्रावरणो जातः । लङ्कायामेव समर्थत्वात् । असावप्यधुना लङ्कादाहेन अक्षवधेन द्रुमभङ्गेन अशोकवनिकाभङ्गेन च अतिमात्रमत्यर्थं क्लाम्यति ग्लानिमुपगच्छति ॥

अतो रामेण सह युद्धं न घटते तदेव दर्शयन्नाह ॥

षड्वर्गवश्यः परिमूढबन्धुरुच्छिन्नमित्रो विगुणैरुपेतः ।

मा पादयुद्धं द्विरदेन कार्षीर्नम क्षितीन्द्रं प्रणतोपभोग्यम् ॥ ३९ ॥

षड्वर्गेत्यादि ॥ वशंगतो वश्यः कामादेर्वश्यः । परिमूढबन्धुः मूर्खामात्यादिपरिवारः । उच्छिन्नमित्रः वर्गस्यासम्भवात् । अरिगणैरुपेतः । तद्विपरीतो रामः । आतो द्विरदेन पादयुद्धमिव तेन ज्यायसा माविग्रहं कार्षीः । अपितु क्षितीन्द्रं रामं नम । प्रणतोपभोग्यम् अनेन हीनसन्धिमाह । तथाचोक्तम् । प्रवृत्तं मन्त्रिणाक्रान्तो राजा बलवता बलः ॥ सन्धिनोपनमेत्तूर्णं दण्डकोशात्मभूमिभिरिति ॥

युवयोः सन्धानकारणमस्त्येवेति दर्शयन्नाह ॥

रामोऽपि दाराहरणेन तप्तो वयं हतैर्बन्धुभिरात्मतुल्यैः ।

तप्तस्य तप्तेन यथायसो नः सन्धिः परेणास्तु विमुञ्च सीताम् ४०

राम इत्यादि ॥ यथा तप्तेनायसा तप्तस्यायसः सन्धिर्वटते तद्वदस्माकं तप्तानां तप्तेन रामेण सन्धिरस्तु । अतो मुञ्च सीतां सन्धिनिमित्तम् ॥

यदि च तेन तप्तेनापि सता ज्यायसा न सन्धानं तदा सर्वे वयं न जीवामः तव ते-  
जसो विनाशकत्वादिति दर्शयन्नाह ॥

**सन्धुक्षितं मण्डलचण्डवातैरमर्षतीक्ष्णं क्षितिपालतेजः ।**

**सामाम्भसा शान्तिमुपैतु राजन् प्रसीद जीवाम सबन्धुभृत्याः ४१**

• सन्धुक्षितमित्यादि ॥ क्षितिपालतेजः सीतावियोगजम् । इन्द्रादिमण्डलैश्चण्ड-  
वातैरिव सन्धुक्षितं दीपितम् । अमर्षतीक्ष्णं असहिष्णुतयासह्यम् । सामाम्भसा साम्ना  
सन्धिनः अम्भसेव शान्तिमुपैतु । हे राजन् प्रसीद कि संरम्भेण । अन्यथा तमारण्यो-  
ऽग्निरिव दुःखामर्षजं तेजो विक्रमयतीति ॥

• समानयोरपि सन्धानमेव युज्यते न विग्रहः कि पुनर्ज्यायसीत्यत्र हेतुं दर्शयन्नाह ॥

**अपक्वकुम्भाविव भङ्गभाजौ राजन्नियातां मरणं समानौ ।**

**वीर्ये स्थितः किन्तु कृतानुरागो रामो भवांश्चोत्तमभूरिवैरी ॥४२॥**

अपक्वेत्यादि ॥ हे राजन् यथा कुम्भावपक्वौ भङ्गभाजौ परस्पराभिहतौ विनश्यतः।  
तद्वत् समानौ युध्यमानौ मरणमियाताम् । सार्वधातुक्यकारत्वादिणो न दीर्घत्वम् । रा-  
जन्नियातामिति ङभो ह्रस्वादचि ङमुट् । किन्तु रामो वीर्ये स्थितः उत्साहशक्तियुक्त इत्य-  
र्थः । विक्रमबलं चोत्साहशक्तिः । कृतानुरागश्च अनुरक्तमण्डलत्वात् । भवान् पुनः उ-  
त्तमभूरिवैरी । उत्तमा इन्द्रादयो भूरयः प्रभूता वैरिणः शत्रवो यस्य । अतस्तेन सन्धान-  
मेव युक्तं न विग्रहः । ननु च समज्यायोभ्यां सन्धीयेत हीनेनैव विगृह्णीयात् । मन्त्रप्र-  
भावोत्साहशक्तिभिर्युक्तो ज्यायान् । अपचितो हीनः । तुल्यशक्तिः समः । तत्र ज्ञान-  
बलं मन्त्रशक्तिः । कोशदण्डबलं प्रभुशक्तिः । विक्रमबलं उत्साहशक्तिः ॥

सत्यामुत्साहशक्तौ शेषयोरभावान्न हीनेन विग्रह एव युज्यत इत्याह ॥

**दण्डेन कोशेन च मन्यसे चेत् प्रकृष्टमात्मानमरेस्तथापि ।**

**रिक्तस्य पूर्णेन वृथा विनाशः पूर्णस्य भङ्गे बहु हीयते तु ॥४३॥**

दण्डेनेत्यादि ॥ दण्डेन चतुरङ्गेन बलेन । कोशेन हेमरूप्यादिना यदि प्रकृष्टमा-  
त्मानमरेः सकाशान्मन्यसे तथाप्येवमपि न युक्तं यतो रिक्तस्य पूर्णेन भवता विनाशो  
भङ्गः वृथा निष्फलः । पूर्णस्य पुनर्भवतो भङ्गे बहु हीयत इति हीनेन बलवतोऽपि सन्धा-  
नं युक्तं । रिक्तस्य भङ्गो माऽभूत् ॥

अन्यद्विजयफलमस्तीति चेदाह ॥

**क्लिष्टात्मभृत्यः परिमृग्यसम्पन्मानी यतेतापि ससंशयेऽर्थे ।**

**सन्देहमारोहति यः कृतार्थो नूनं रतिं तस्य करोति न श्रीः ॥४४**

क्लिष्टेत्यादि ॥ यो मानी क्लिष्टात्मभृत्यः चिरकालक्लिष्टशरीरः क्लिष्टभृत्यश्च । प-  
रिमृग्यसम्यत् प्रार्थनीया विभूतिर्येन । मृगयतेः स्वार्थिकण्यन्तादचो यत्नः संशयेऽर्थे  
स्यान्न स्यादिति यतेतापि यत्नं कुर्यात् । यः कृतार्थो भवादृशः तैलोक्यविजयित्वात् सन्दे-  
हमारोहति सन्देहे प्रवर्तते तस्य नूनमवश्यं श्रीर्विभूतिः रति स्थिति न करोति ॥

कदा तर्हि विग्रह इत्याह ॥

शक्यान्वदोषाणि महाफलानि समारभेतोपनयन् समाप्तेम् ।

कर्माणि राजा विहितानुरागो विपर्यये स्याद्वितथः प्रयासः ४५

शक्यानीत्यादि ॥ शक्यानि यानि कर्तुं पार्यन्ते । अदोषाणि शुद्धानि । महा-  
फलानि कार्याणि राजा समारभेत विग्रहेणेत्यर्थात् । उपनयन् समाप्ति नयन् । विहिता-  
नुरागोऽनुरक्तप्रकृतिः । विपर्यये उक्तस्य । अशक्यानि दोषाधिकानि स्वल्पफलानि राजा  
समारभेत समाप्ति च न नयति स वितथः प्रयासः निष्फलो विग्रहः ॥

ममापि रामविग्रहेण सर्वमस्तीति चेदाह ॥

जेतुं न शक्यो नृपतिः सुनीतिर्दोषः क्षयादिः कलहे ध्रुवश्च ।

फलं न किञ्चिन्न शुभा समाप्तिः कृतानुरागं भुवि संत्यजारिम् ४६

जेतुमित्यादि ॥ नृपती रामः जेतुं न शक्यः विग्रहेण । उत्साहशक्तियुक्तत्वात् ।  
तेन सह कलहे दोषः क्षयादिः ध्रुवोऽवश्यंभावी । विग्रहे वा सति क्षयव्यय प्रयासप्रत्य-  
वाया भवन्तीत्युक्तम् । फलं न किञ्चित् न शुभा समाप्तिः स्वबन्धुविनाशहेतुत्वात् । अतो  
योद्धुमर्षि ज्यायांसं सन्त्यज । भुवि कृतानुरागं त्वं पुनरकृतानुराग इति ॥

अन्यच्च वालिवध एव तस्यार्थसम्पज्जयायेति दर्शयन्नाह ॥

त्वन्मित्रनाशो निजमित्रलाभः समेतसैन्यः स च मित्रकृच्छ्रे ।

भोग्यो वशः पश्य शरेण शत्रोः प्रसाधितो वालिवधे न कोऽर्थः ४७

त्वन्मित्रेत्यादि ॥ वालिवधे सति शरेण रामस्य कोऽर्थो न प्रसाधितः अपि  
तु सर्व एव पश्य । तथाहि त्वन्मित्रनाशः तस्य च मित्रलाभः मित्रं च तल्लभश्चेति ।  
समेतसैन्यः कृच्छ्रे सङ्कटप्राप्तौ भूतभोग्यः उपजीव्यः । वशोऽनुकूल इति ॥

तं विभिद्य साधयिष्यामीति चेदाह ॥

लोभाद्गयाद्वाभिगतः कपीन्द्रो न राघवं येन भवेद्विभेद्यः ।

स्थितः सतां वर्त्मनि लब्धराज्यः प्रतिप्रियं सोऽभ्यगमच्चिकीर्षुः ॥

लोभादित्यादि ॥ क्रुद्धलुब्धभीतावमानिताश्चत्वारो भृत्याः परस्य भेद्याः । तत्र

कपीन्द्रो राघवं लोभाद्भयाद्वा त्रासाद्वा नाभिगतः येनः हेतुनाऽयं विभेद्यः स्यात् । य-  
स्मादसौ सतां मार्गं स्थितः सन् लब्धराज्यो लाभरतः प्रतिप्रियं चिकीर्षुः ॥

तदनुजीविनोऽपि न भेद्या इति दर्शयति ॥

फलाशिनो निर्झरकुञ्जभाजो दिव्याङ्गनानङ्गरसानभिज्ञाः ।

न्यग्जातयो रत्नवरैरलभ्या मुख्याः कपीनामपि नोपजप्याः ॥४९॥

फलाशिन इत्यादि ॥ कपीनामपि मुख्या नीलकुमुदादयोऽपि नोपजप्याः नो-  
पजपितुं शक्याः । यतः फलाशिनो मिष्टान्ननिरपेक्षाः । निर्झरकुञ्जभाजः न रम्यप्रासा-  
दवासिनः । दिव्याङ्गनानङ्गरसानभिज्ञाः दिव्याङ्गनासु योऽनङ्गरसः सुरतरसः तदनभि-  
ज्ञाः । न्यग्जातयः न्यञ्चन्तीति ऋत्विगित्यादिना क्तिन् ॥

युष्मन्मित्रपुत्तोऽङ्गदोऽप्यभेद्य इति दर्शयन्नाह ॥

कृताभिषेको युवराजराज्ये सुग्रीवराजेन सुताविशेषम् ।

ताराविधेयेन कथं विकारं तारासुतो यास्यति राक्षसार्थम् ॥५०॥

कृतेत्यादि ॥ सुग्रीवराजेन ताराविधेयेन ताराचित्तानुवर्तिना । तारासुतोऽङ्गदः  
यौवराज्ये कृताभिषेकः । सुताविशेषमिति क्रियाविशेषणम् । सुतनिर्विशेषं ममैवायं  
सुतो न वालिन इति । तत्कथं राक्षसार्थं विकारं भेदं यास्यति नैवेत्यर्थः ॥

अन्यसमाश्रयादपि रामेण विग्रहो न युज्यत इति दर्शयन्नाह ॥

पश्यामि रामादधिकं समं वा नान्यं विरोधेऽन्यमुपाश्रयेम ।

दत्त्वा वरं सानुशयः स्वयम्भूरिन्द्रादयः पूर्वतरं विरुद्धाः ॥५१॥

.पश्यामीत्यादि ॥ रामादधिकं ज्यायांसं समानं वा न पश्यामि । यं विरोधे वि-  
ग्रहनिमित्तमुपाश्रयेम आश्रयं गच्छेम । संप्रश्ने लिङ् । स्वयंभूर्ब्रह्मा तावन्नाश्रयः यतो  
वरं दत्त्वा सानुशयः विप्रतीसारवान् जातः । किमिदमकार्यमनुष्ठितं मयेति । इन्द्रा-  
दयस्तु पूर्वतरं विरुद्धाः ॥

एवं दुर्गसमाश्रयोऽपि न युज्यत इति दर्शयन्नाह ॥

दुर्गाश्रितानां बहुनापि राजन् कालेन पार्ष्णिग्रहणादिहेतुः ।

दुर्गोपरोधं न च कुर्वतोऽस्ति शत्रोश्चिरेणापि दशास्यहानिः ॥५२॥

दुर्गेत्यादि ॥ दुर्गाश्रितानामस्माकं दुर्गोपरोधं कुर्वतः शत्रोर्बहुनापि कालेन हे-  
राजन् पार्ष्णिग्रहणादेः । आदिशब्दादाटविकान्तपालादिप्रकोपस्य हेतुर्नास्ति यद्वशादु-

परोधो न भविष्यति । अत्र स्थितानां क्षय एव केवलं न च शत्रोरुपरोधं कुर्वतः चि-  
रेणापि हानिः । युद्धशरीरोपयोगिनां सर्वदा संभवात् ॥

तदेव दर्शयन्नाह ॥

शस्त्रं तरुर्वीधरमम्बु पानं वृत्तिः फलैर्नो गजवाजिनार्यः ।

राष्ट्रं न पश्चान्न जनोऽभिरक्ष्यः किं दुःस्थमाचक्ष्व भवेत् परेषाम् ५३

शस्त्रमित्यादि ॥ तरवश्च उर्वीधराश्चेति जातिरप्राणिनामिति एकवद्भावः ।  
तच्छस्त्रं न शूलखड्गादि । पानमम्बु न मैरेयादि । फलैर्वृत्तिर्नौदनादिभिः । नो गज-  
वाजिनार्यः शरीरमात्रत्वान्निश्चिन्ताः । राष्ट्रं देशो न पश्चात् अत एव तत्स्थो जनो ना-  
भिरक्ष्यः । एवं च सति परेषां किं दुःस्थं इत्याचक्ष्व कथय । अतो रामेण ज्यायसा  
सन्धिरेवास्तु न विग्रह इति ॥

तदेव दर्शयन्नाह ॥

सन्धानमेवास्तु परेण तस्मान्नान्योऽभ्युपायोऽस्ति निरूप्यमाणः ।

नूनं विसन्धौ त्वयि सर्वमेतन्नेष्यन्ति नाशं कपयोऽचिरेण ॥ ५४ ॥

सन्धानमित्यादि ॥ तस्मात्परेण सन्धिरेवास्तु । अन्य उपायो नास्ति । अन्यथा  
त्वयि विरुद्धबुद्धौ सर्व कपयो विनाशयिष्यन्तीति ॥

विभीषणोक्तं बहु मन्यमानः प्रोन्नम्य देहं परिणामनम्रम् ।

स्वलद्वलिर्वार्धककम्प्रमूर्धा मातामहो रवाणमित्युवाच ॥ ५५ ॥

विभीषणोक्तमित्यादि ॥ बहु मन्यमानः श्लाघमानो मातामहो मातुःपिता  
माल्यवान्नाम देहं परिणामनम्रं वयसः परिणामान्नमनशीलं प्रोन्नम्योत्क्षिप्य । अत एव  
स्वलद्वलिः वार्धकेन वृद्धभावेन । मनोज्ञादित्वात् बुञ् । कम्प्रः कम्पनशीलो मूर्धा य-  
स्य सः । रावणमिति वक्ष्यमाणमुवाच ॥

एकः पदातिः पुरुषो धनुष्मान् योऽनेकमायानि वियद्गतानि ।

रक्षः सहस्राणि चतुर्दशार्दीत् का तत्र वो मानुषमात्रशङ्का ५६

एक इत्यादि ॥ एकः असहायः । पदातिः न हस्त्याद्यारूढः पुरुषो मनुष्यः । धनु-  
ष्मान् धनुर्मात्रायुधः । चतुर्दश रक्षःसहस्राणि अनेकमायानि वियद्गतानि प्रयातुम-  
शक्यानि । परेषामित्यर्थात् । आर्दीत् हिंसितवान् । का तत्र वः युष्माकं मानुषमात्र-  
शङ्का नैवेत्यर्थः ॥

किन्तु दिव्योऽसाविति तदेव दर्शयन्नाह ॥

ब्रह्मर्षिभिर्नूनमयं सदेवैः सन्तापितै रत्रिचरक्षयाय ।

नराकृतिर्वानरसैन्यशाली जगत्यजय्यो विहितोऽभ्युपायः ॥ ५७ ॥

ब्रह्मेत्यादि ॥ सदेवैर्ब्रह्मादिभिः सन्तापितैः रात्रिचरक्षयाय नूनमयं राम उपायो विहितः उत्थादितः । नराकृतिः आकृत्यैव केवलं नरः । वानरसैन्यशाली आढ्यः । अजय्यो जेतुमशक्यः ॥

दृष्टश्चैवंप्रकारो देवानां मयेति दर्शयन्नाह ॥

वज्राभिघातैरविरुग्णमूर्तेः फेणैर्जलानामसुरस्य मूर्धः ।

चकार भेदं मृदुभिर्महेन्द्रो यथा तथैतत्किमपीति बोध्यम् ॥५८॥

वज्राभिघातैरित्यादि ॥ असुरस्य नमुचेः । वज्राभिघातैरपि अविरुग्णमूर्तेः अचूर्णितशरीरस्य सम्बन्धिनो मूर्ध्नो जलफेणैर्मृदुभिः भेदं चकार यथा तथेदमपि शमे स्थितानामपि देवानां नराकृति वस्तु किमपीति बोद्धव्यम् ॥

अन्यथा कथं फेणपिण्डैर्विनाश इत्याह ॥

ऋ स्त्रीविसह्याः करजाः ऋ वक्षो दैत्यस्य शैलेन्द्रशिलाविशालम् ।

सम्पश्यतेतद्द्व्युषदां सुनीतं विभेद तैस्तन्नरसिंहमूर्तिः ॥ ५९ ॥

ऋेत्यादि ॥ स्त्रीविषह्याः स्त्रीभिः सोढुं शक्याः करजा नखाः ऋ । दैत्यस्य हिरण्यकशिपोः शैलेन्द्रशिलाविशालं वक्षःऋ च । वक्षः करजयोरपि दूरमन्तरं तथापि द्व्युषदां देवानां एतत्सुनीतं सुनयं सम्पश्यत यत् तैर्नखैर्नरसिंहमूर्तिः तद्वक्षो विभेद ॥

यत्रैवमुपायेन देवैर्निहन्यते तत्र त्वं कथं प्रमादी मुह्यसीत्याह ॥

प्रमादवांस्त्वं क्षतधर्मवर्त्मा गतो मुनीनामपि शत्रुभावम् ।

कुलस्य शान्तिं बहु मन्यसे चेत्कुरुष्व राजेन्द्र विभीषणोक्तम् ॥६०॥

प्रमादवानित्यादि ॥ त्वं यतः प्रमादो अजितेन्द्रियत्वात् । क्षतधर्मवर्त्मा त्यक्ताचारः । अतो मुनीनामपि शमे स्थितानां शत्रुत्वं गतः । ईदृशोऽपि कुलस्य शान्तिं बहु मन्यसे चेत् श्लाघसे यदि । हे राजेन्द्र कुरुष्व विभीषणोक्तम् ॥

घोषेण तेन प्रतिलब्धसंज्ञो निद्राविलाक्षः श्रुतकार्यसारः ।

स्फुरद्वनः साम्बुरिवान्तरीक्षे वाक्यं ततोऽभाषत कुम्भकर्णः ॥६१॥

घोषेणेत्यादि ॥ प्रहस्तविभीषणमातामहानां वदतां यो घोषः तेन प्रतिलब्धसंज्ञो विबुद्धः कुम्भकर्णो निद्राविलाक्षः निद्रया कषायितचक्षुः श्रुतकार्यसारः श्रुतकार्यशरीरः । ततः कार्यसारश्रवणानन्तरं वाक्यमभाषत । यथा घनः साम्बुः सजलौऽन्तरीक्षे वियति स्फूर्जति तद्वत्स्फूर्जन्निति ॥

कार्यं निश्चित्य सदसि भाषणानि न पञ्चाङ्गमन्त्रं विनेति साङ्गं तं तावदुपदर्शयन्नाह ॥

क्रियासमारम्भगतोऽभ्युपायो नृद्रव्यसम्पत्सहदेशकाला ।

विपत्प्रतीकारयुतार्थसिद्धिर्मन्त्राङ्गमेतानि वदन्ति पञ्च ॥ ६२ ॥

क्रियेत्यादि ॥ क्रियाणां दुर्गादिकर्मणां यः समारम्भस्तं गतः प्राप्तो योऽभ्युपायः कर्मणामारम्भोपाय इत्यर्थः । इदमेकमङ्गम् । नृद्रव्यसम्पत् पुरुषाणां द्रव्याणां च सम्पदिति द्वितीयम् । द्वयोस्सहवचनं योगवाहित्वज्ञापनार्थम् । सहदेशकालेति । यस्मिन् देशे काले च कार्यसिद्धिस्ताभ्यां सह वर्तत इति तृतीयम् । अत्रापि सहवचनं योगादेव । कर्मणामनुष्ठीयमानानां या विपत्तस्याः प्रतीकारस्तेन युक्तेति चतुर्थम् । अर्थसिद्धिः कार्यसिद्धिरिति पञ्चमम् । एतानि पञ्च मन्त्रस्याङ्गानि वदन्ति नीतिज्ञाः ॥

न निश्चितार्थं समयं च देशं क्रियाभ्युपायादिषु योऽतियायात् ।

स प्राप्नुयान्मन्त्रफलं न मानी काले विपन्ने क्षणदाचरेन्द्र ॥ ६३ ॥

नेत्यादि ॥ विनिश्चितार्थोऽवश्यं सिध्यतीति यस्मिन् समये काले देशे च कार्यसिद्धिः तादृशं समयं देशं च यो विजिगीषुर्नातियायात् नातिक्रामेत् । प्रतिषेधस्य द्वित्वात् प्रतिषेधद्वयं योज्यम् । समयं च देशमिति पाठान्तरे समुच्चयेनैक एव योज्यः । क्रियाभ्युपायादिषु सत्सु आदिशब्दात् पुरुषद्रव्यसंपत्तिपत्प्रतीकारे च स प्राप्नुयान्मन्त्रफलम् । हे क्षणदाचरेन्द्र न पुनर्मानी भवादृशः काले विपन्ने प्राप्नोति स हि देशकालौ हापयति ॥

औष्ण्यं त्यजेन्मध्यगतोऽपि भानुः शैत्यं निशायामथवा हिमांशुः ।

अनर्थमूलं भुवनावमानी मन्ये न मानं पिशिताशिनाथ ॥ ६४ ॥

औष्ण्यमित्यादि ॥ हे पिशिताशिनाथ भानुर्मध्यगतोऽपि मध्याह्नेऽपि औष्ण्यमुष्णतां त्यजेत् । सम्भावने लिङ् । अथवा हिमांशुर्निशायामपि शैत्यं त्यजेत् । भुवनावमानी पुनर्भुवनमवमन्तुं शीलमस्येति । नास्ति मत्सम इति स भवादृशो मानं न त्यजेत् । अनर्थमूलम् अनर्थस्य कारणम् । एवं मन्ये जानामि ॥

तथापि वक्तुं प्रसभं यतन्ते यन्मद्विधाः सिद्धिमभीप्सवस्त्वाम् ।

विलोमचेष्टं विहितावहासाः परैर्हि तत्स्नेहमयैस्तमोभिः ॥ ६५ ॥

तथापीत्यादि ॥ तथापि एवमपि सति मद्विधा सिद्धि कार्यनिष्पत्तिमभीप्सवः । आतुमेषणशीलाः । यत्त्वां विलोमचेष्टं प्रतिकूलचेष्टितम् । प्रसभमाहत्य वक्तुं यतन्ते । परैः

दूतजनैः शत्रुजनैर्वा विहितावहासा एवंविधा अप्युपदिशन्तीति । वाशब्दः पादपूरणे । तस्त्रेहमयैः स्त्रेहस्वभावैस्तमोभिरज्ञानैः स्त्रेहतमसावृता ब्रुवन्तीत्यर्थः ॥

**क्रूराः क्रिया ग्राम्यसुखेषु सङ्गः पुण्यस्य यः संक्षयहेतुरुक्तः ।**

**निषेवितोऽसौ भवतातिमात्रं फलत्यवल्गु ध्रुवमेवराजन् ॥६६॥**

क्रूरा इत्यादि ॥ क्रूराः क्रियाः परहिसादयः । ग्राम्यसुखेषु परदारोपभोगादिषु । सङ्गः प्रसक्तिः । यः पुण्यस्यार्जितस्य संक्षयहेतुरुक्तः विद्यावृद्धैः । असौ भवतातिमात्रं सुष्ठु निषेवितः सन् हे राजन्निदानी फलति फलं ददाति । अवल्गु असारम् । ध्रुवमविनाशम् ॥

तस्माद्विलोभचेष्टस्य भवतो हितोपदेशे मम न किञ्चित् प्रयोजनं तावत्तु स्यात् त्वदथ मत्प्राणत्याग इति दर्शयन्नाह ॥

**दत्तं न किं के विषया न भुक्ताः स्थितोऽस्मि वा कं परिभूय नोच्चैः ।**

**इत्थं कृतार्थस्य मम ध्रुवं स्यान्मृत्युस्त्वदर्थे यदि किं न लब्धम् ६७**

दत्तमित्यादि ॥ तव प्रसादादर्थिभ्यः किं न दत्तम् । के विषया न भुक्ताः । सर्व एवानुभूताः । कं वा परिभूय तिरस्कृत्य उच्चैर्महति पदे न स्थितोऽस्मि । इत्थमनेन प्रकारेण कृतार्थस्य लब्धजन्मफलस्य मम यदि त्वदर्थे मृत्युरवश्यं स्यात् तदा किन्न लब्धं सर्वमेव जन्मफलं लब्धमित्यर्थः ॥

तव पुनरद्यापि विभीषणोक्तं युक्तं न प्रहस्तमुखोक्तमिति दर्शयन्नाह ॥

**किं दुर्नयैस्त्वय्युदितैर्मृषार्थैर्वीर्येण वक्तास्मि रणे समाधिम् ।**

**तस्मिन् प्रसुप्ते पुनरित्यमुक्त्वा विभीषणोऽभाषत राक्षसेन्द्रम् ६८**

किं दुर्नयरित्यादि ॥ त्वय्यपि स्थिते किं द्यौरधोऽस्त्वित्यादिना ग्रान्युदितान्ययुक्तानि अलीकार्थानि तैर्दुर्नयैः किं न किञ्चित् फलम् । कस्मादिति चेत् यस्मात्तेषां समाधिं प्रतीकारं संग्रामे रामसम्बन्धिना वीर्येण वक्तास्मि वदिताहम् । रामवीर्यप्रतीकाराद्धीत्यर्थः । इत्थमेवं तस्मिन् कुम्भकर्णे उक्त्वा पुनः भूयः प्रसुप्ते सति विभीषणो राक्षसेन्द्रमभाषत ॥

**निमित्तशून्यैः स्थगिता रजोभिर्दिशो मरुद्भिर्विकृतैर्विलोलैः ।**

**स्वभावहानैर्मृगपक्षिघोषैः क्रन्दन्ति भर्तारमिवाभिपन्नम् ॥ ६९ ॥**

निमित्तशून्यैरित्यादि ॥ रजोभिर्निमित्तशून्यैः निर्निमित्तैः दिशःस्थगिताः सञ्छादिताः । स्थगसंवरणे । मरुद्भिश्च विकृतैः परुषैर्विलोलैरनियतदिग्वर्तिभिः स्थ-



गिताः । मृगपक्षिणांच घोषैः स्वभावहीनैर्भ्रष्टैर्भर्तारमिवाभिपन्नं मृतं शोकात् क्रन्दन्ति ॥

उत्पातजं छिद्रमसौ विवस्वान् व्यादाय वक्त्राकृति लोकभीष्मम् ।

अतुं जनान् धूसररश्मिराशिः सिंहो यथा कीर्णसटोऽभ्युदेति ७०

उत्पातजमित्यादि ॥ असौ विवस्वान् छिद्रम् उत्पातजं वक्त्राकृति लोकभीष्मं लोकस्य भयानकं व्यादाय प्रसार्य । व्याङ्पूर्वस्य ददातेः क्लोत्यपि रूपम् । जनान्तुं भक्षयितुं धूसररश्मिराशिः सन् अभ्युदेति उद्गच्छति । यथा सिंहः कीर्णसटः विक्षिप्तकेसरकलापः मुखं व्यादायात्तुमुत्तिष्ठति तद्वदिति ॥

मार्गं गतो गोत्रगुरुर्भृगूणामगस्तिनाध्यासितविन्ध्यशृङ्गम् ।

संदृश्यते शक्रपुरोहितोऽहि क्ष्मां कम्पयन्त्यो निपतन्ति चोल्काः ७१

मार्गमित्यादि ॥ अगस्तिना यदध्यासितं विन्ध्यशृङ्गं तन्मार्गं भृगूणां गोत्रगुरुः शुक्रो गतः दक्षिणमार्गचारी शुक्र इत्यर्थः । शक्रपुरोहितोऽपि बृहस्पतिः अह्नि दिवसे संदृश्यते । उल्काश्च क्ष्मां पृथिवीं कम्पयन्त्यः निपतन्ति ॥

मांसं हतानामिव राक्षसानामाशंसवः क्रूरगिरो रुवन्तः ।

क्रव्याशिनो दीप्तकशानुवक्त्रा भ्राम्यन्त्यभीताः परितः पुरं नः ७२

मांसमित्यादि ॥ राक्षसानां हतानामिव मांसमाशंसवः आशंसनशीलाः । सनाशंसभिक्ष उः । मांसभुजः शृगालादयः क्रूरगिरः परुषस्वनाः ज्वलनसदृशवदनाः निर्भयाः परितो भ्रमन्ति ॥

पयोघटोघ्नीरपि गा दुहन्ति मन्दं विवर्णं विरसं च गोपाः ।

हव्येषु कीटोपजनः सकेशो न दीप्यतेऽग्निः सुसमिन्धनोऽपि ७३

पय इत्यादि ॥ गोपाः पयःक्षीरं विवर्णं दुर्वर्णं विरसं अस्वादु मन्दं अल्पं पयस्विनीरपि दुहन्ति । अकथितं चेति द्विकर्मकता । तथा शोभनेन्धनोऽप्यग्निर्न दीप्यते हव्येषु हवनीयेषु घृतादिषु सत्सु । अचो यत् । उपजननमुपजनः । भावे वच् । जनिवध्योञ्चेति न वृद्धिः । कीटानामुपजनाऽस्येति कीटोपजनः । सहकेशैः सकेशः दह्यमानकीटकेश इत्यर्थः ॥

तस्मात्कुरु त्वं प्रतिकारमस्मिन् स्नेहान्मया रावण भाष्यमाणः ।

वदन्ति दुःखं ह्यनुजीवित्ते स्थिताः पदस्थं परिणामपथ्यम् ७४

तस्मादित्यादि ॥ यस्मादेवं विनाशसूचकानि निमित्तानि दृश्यन्ते तस्मात् हे रावण स्नेहान्मया त्वं भाष्यमाणः अस्मिन् वस्तुनि प्रतिकारं सीताप्रत्यर्पणेनैव सन्धा-

नं कुरु । उपसर्गस्य घञीति बहुलं दीर्घः । कस्मादेवं भाष्यत इति चेत् । यस्मादनु-  
जीविवृत्तेऽपस्थिताः । यद्वचनं दुःखं दुःखहेतु तदा कटुकत्वात् । परिणामपथ्यम् आ-  
यत्यां हितं तत्पदस्थं स्वामिपदे स्थितं वदन्ति ॥

**विरुग्णसंकीर्णविपन्नभिन्नैः प्रक्षुण्णसंहीणशितास्त्रवृक्णैः ।**

**यावन्नराशौर्न रिपुः शवाशान् सन्तर्पयत्यानम तावदस्मै ॥ ७५ ॥**

**विरुग्णेत्यादि ॥** यावद्रिपुः नराशौः राक्षसैः शवाशान् गृध्रशृगालादीन् ।  
शवमश्नन्तीति कर्मण्यण् । न सन्तर्पयति न प्रीणयति तावदस्य रिपोः आनम चरणावित्य-  
र्थात् । कीदृशैः विरुग्णैर्भिन्नाङ्गैः । ओदितश्चेति निष्ठानत्वम् । सङ्कीर्णैः इतस्ततो विश्वि-  
प्तैः । विपन्नैर्मृतैर्भिन्नैर्विदारितदेहैः प्रक्षुण्णैः एभ्यो रदाभ्या मिति नत्वम् । संहीणैर्लज्जि-  
तैः । वयमेवमवस्थां नीता इति । शितेन तीक्ष्णेन अस्त्रेण वृक्णैः छिन्नैः । ग्रहिज्या-  
दिसम्प्रसारणम् । संयोगादिलोपः कुत्वं च । ओदित्त्वान्नत्वम् ॥

**भ्रूमङ्गमाधाय विहाय धैर्यं विभीषणं भीषणरुक्षचक्षुः ।**

**गिरं जगादोग्रपदामुदग्रः स्वं स्फावयन् शक्ररिपुः प्रभावम् ॥ ७६ ॥**

**भ्रुमङ्गमित्यादि ॥** शक्ररिपुर्दशाननः विभीषणवचनात् क्रुद्धः भ्रूमङ्गं भ्रुकुटि-  
माधाय आबध्य धैर्यं विहाय त्यक्त्वा भीषणरुक्षचक्षुः-भयानकपरुषचक्षुः । उदग्रः  
उन्नामितदेहः स्वं प्रभावं विक्रमं स्फावयन् वर्धयन् । स्फायोव इति णौ वत्वम् ।  
विभीषणं जगाद गिरं वाचम् । उग्रपदां सुप्तिडन्तानां स्वरूपतोऽर्थतश्च परुषत्वात् ॥

**शिला तरिष्यत्युदके न पर्णं ध्वान्तं रवेः स्यंत्स्यति वह्निरिन्दोः ।**

**जेता परोऽहं युधि जेष्यमाणस्तुल्यानि मन्यस्व पुलस्त्यनप्तः ७७**

**शिलेत्यादि ॥** उदके शिला तरिष्यति न पुनः पर्णम् । रवेः सूर्यात् ध्वान्तम-  
न्धकारं स्यंत्स्यति स्रविष्यति । स्यन्दू प्रस्रवणे इत्यस्मात् न वृद्ध्यश्चतुर्भ्य इतीट् न भ-  
वति । खरि चेति चत्वंम् । तथा वह्निरिन्दोः स्यंत्स्यति । अहमप्येष पर उत्कृष्टः जेता  
युधि संग्रामे जेष्यमाण इत्येतानि चत्वारि हे पुलस्त्यनप्तः विभीषण तुल्यानि म-  
न्यस्व अवगच्छ । लोटि रूपम् । यदि जेताप्यहं परेण जीये शिलातरणादीन्यपि भ-  
विष्यन्ति ॥

**अनिर्वृतं भूतिषु गूढवैरं सत्कारकालेऽपि कृताभ्यसूयम् ।**

**विभिन्नकर्माशयवाक् कुले नो मा ज्ञातिचेलं भुवि कस्य चिद्भूः ७८**

**अनिर्वृतमित्यादि ॥** भूतिषु ज्ञातिसम्बन्धिनीषु अनिर्वृतमसुखिनम् । गूढवैरं

काले हनिष्यामीति संभृतापकाराशयम् । सत्कारकालेऽपि पूजाकालेऽपि कृतामर्षम् । विभिन्नाः कर्माशयवाचो यस्य तद्विभिन्नकर्माशयवाक् । आशयोऽन्यो वाक्कर्मणी चान्ये यस्येति । ईदृशं ज्ञातिचेलं गर्हितज्ञातिरस्माकं कुले माभूत् । कस्यचिदन्यस्य वा मा भूत् । चेलशब्दो गर्हिते वर्तते ॥

**इच्छन्त्यभीक्षणं क्षयमात्मनोऽपि न ज्ञातयस्तुल्यकुलस्य लक्ष्मीम् ।  
नमन्ति शत्रून् च बन्धुवृद्धिं सन्तप्यमानैर्हृदयैः सहन्ते ॥ ७९ ॥**

इच्छन्तीत्यादि ॥ ज्ञातयः आत्मनः सुष्ठु क्षयं विनाशमिच्छन्ति न पुनस्तुल्य-कुलस्य एकहेतुगोत्रस्य लक्ष्मीं श्रियम् । तथा शत्रुं कामं नमन्ति न पुनर्बन्धुवृद्धिं बन्धुसन्ततिं सहन्ते । सन्तप्यमानैर्हृदयैः ईर्ष्या दह्यमानैः ॥

किं मया कृतं येनैवमुच्यत इति चेदाह ॥

**त्वयाद्य लङ्काभिभवेऽतिहर्षाद्दुष्टोऽतिमात्रं विवृतोऽन्तरात्मा ।  
धिक्त्वां मृषा ते मयि दुस्थबुद्धिर्वदन्निदं तस्य ददौ स पार्ष्णिम् ८०**

त्वयेत्यादि ॥ लङ्कापरिभवे लङ्कोपरोधे । अतिहर्षात् हर्षेण । दुष्टान्तरात्मा अ-तिमात्रं सुष्ठु त्वयाद्य विवृतः प्रकाशितः । मयि दुस्थबुद्धिः अस्मद्विषये दुस्थोऽभियु-क्तोऽयमिति बुद्धिः ते मृषा मिथ्यातस्त्वां धिगिति वदन् स दशाननः तस्य विभीष-णस्य सिंहासनोपाश्रितबाहोः पार्ष्णि पादप्रहारं शिरसि ददौ ॥

**ततः स कोपं क्षमया निगृह्णन् धैर्येण मन्युं विनयेन गर्वम् ।  
मोहं धियोत्साहवशादशक्तिं समं चतुर्भिः सचिवैरुदस्थात् ॥ ८१ ॥**

तत इत्यादि ॥ पार्ष्णिप्रहारादनन्तरं स विभीषणः कोपं क्षमया क्षान्त्या नि-गृह्णन् अभिभवन् । तथा धैर्येण मन्युं शोकं विनयेन गर्वं मोहं वैचित्त्यं प्रज्ञया उत्सा-हवशादशक्तिमसामर्थ्यं निगृह्णन् अपमानेन कोपादीनां संभवात् । चतुर्भिः सचिवैर-मात्यैः समं सार्धमुदस्थात् आसनादुत्थितः ॥

**उवाच चैनं क्षणदाचरेन्द्रं सुखं महाराज विना मयास्व ।**

**मूर्खातुरः पथ्यकटूननश्रन् यत्सामयोऽसौ भिषजां न दोषः ८२**

उवाचेत्यादि ॥ उत्थितश्चानन्तरं रावणमुवाच हे महाराज मया विना सुखमास्व तिष्ठ । आस्तेलौट् । तवात्र दोषो न ममोपदेष्टुः । यस्मान्मूर्खातुरः मूर्खो य आतुरः प-थ्यकटूननश्रन् अभक्षयन् यत्सामयः रोगवान् असौ भिषजां वैद्यानां न दोषः किन्तु तस्यैव ॥

करोति वैरं स्फुटमुच्यमानः प्रतुष्यति श्रोत्रसुखैरपथ्यैः ।

विवेकंशून्यः प्रभुरात्ममानी महाननर्थः सुहृदां बतायम् ॥ ८३ ॥

करोतीत्यादि ॥ प्रभुर्विवेकशून्यो निर्विवेकः । आत्ममानी मत्समोऽन्यो नास्तीति आत्मानं श्लाघमानः । आत्ममाने इति । स्फुटमुच्यमानो वैरं करोति खेहं न करोति पथ्यमनेनोक्तमिति । श्रोत्रसुखैः तदर्थमनोहारिभिः अपथ्यैस्तुष्यति तस्मादर्थं प्रभुः सुहृदामाश्रितानां महान् अनर्थः अनर्थहेतुत्वात् । बतशब्दः खेदे ॥

क्रीडन् भुजङ्गेन गृहानुपातं कश्चिद्यथा जीवति संशयस्थः ।

संसेवमानो नृपतिं प्रमूढं तथैव यज्जीवति सोऽस्य लाभः ॥ ८४ ॥

क्रीडन्नित्यादि ॥ यथा कश्चित् सर्पग्राही गृहानुपातं गृहं गृहमनुपत्य । विशिपतीत्यादिना णमुल् । भुजङ्गेन सह क्रीडन् जीवति संशयस्थः सन्देहे वर्तमानः किमयं खादिष्यति न वेति तथैव प्रमूढं मूर्खमधिपति संसेवमानो यज्जीवति सोऽस्य लाभः । आस्तामन्यो लाभ इति ॥

दत्तः स्वदोषैर्भवता प्रहारः पादेन धर्म्ये पथि मे स्थितस्य ।

स चिन्तनीयः सह मन्त्रिमुख्यैः कस्यावयोर्लाघवमादधातु ८५

दत्त इत्यादि ॥ स्वदोषैरविवेकित्वादिभिर्भवता पादप्रहारः यो मम धर्म्ये धर्मादनपेते मार्गे स्थितस्य दत्तः स मन्त्रिमुख्यैरेतैः सह चिन्तनीयः । आवयोर्मध्ये कस्य लाघवमादधातु करोत्विति । यावन्निरूप्यमाणस्तवैवेति भावः ॥

इति वचनमसौ रजनिचरपतिं

बहुगुणमसकृत्प्रसभमभिदधत् ।

निरगमदभयः पुरुषरिपुपुरा-

न्नरपतिचरणौ नवितुमरिनुतौ ॥ ८६ ॥

इतीत्यादि ॥ इत्येवं वचनं बहुगुणम् अर्थावगाढत्वात् । असकृत् बहुत्वात् । प्रसभम् आहत्य । रजनिचरपतिमभिदधत् ब्रुवन् । नाभ्यस्ताच्छतुरिति नुम्प्रतिषेधः । रजनिचर इति ड्यापोः संज्ञाच्छन्दसोर्बहुलमिति संज्ञायां ह्रस्वत्वम् । पुरुषरिपुपुरालङ्कातः निरगमत् निष्क्रान्तः । अभयः सन् । नरपतिचरणौ रामस्य पादौ अरिभिरपि नुतौ शूरत्वात् । श्युक इतीट्प्रतिषेधः । नवितुं प्रणामपूर्वकं स्तोतुम् । अनेकार्थत्वाद्वातूनां नन्तुमित्यर्थः ॥

अथ तमुपगतं विदितसुचरितं  
 पवनसुतगिरा गिरिगुरुहृदयः ।  
 नृपतिरमदयन्मुदितपरिजनं  
 स्वपुरपतिकरैः सलिलसमुदयैः ॥ ८७ ॥

इति भट्टिकाव्ये प्रसन्नकाण्डे भाविकत्वप्रदर्शनस्तृतीयः ॥

काव्यस्य द्वादशः सर्गः ॥

अथेत्यादि ॥ अनन्तरं विभीषणमुपेतं सेतुबन्धचिन्ताकाले राममुपगतवानिति-  
 द्रष्टव्यम् । अन्यथा वक्ष्यमाणप्रभातकथनं विरुध्येत । पवनसुतगिरा हनूमद्वचनेन सच्चरि-  
 तोऽयमिति विदितं सुचरितं येन । नृपति. रामः । गिरिगुरुहृदयः गिरिवत् गुरु अप्र  
 कम्पं हृदयं यस्य । सलिलसमुदयैः जलपूर्णघटे स्थितैः । स्वपुरपतिकरैः लङ्काधिपतिं  
 कुर्वन्तीति हेतौ टः । अमदयत् हर्षितवान् । मदीहर्ष इत्यस्य हेतुमण्यन्तस्य घटादि-  
 त्वान्मित्वे ह्रस्वत्वम् । मुदितपरिजनं स्वामी लङ्काधिपत्येऽभिषिच्यत इति तस्य हृष्टा  
 अनुजीविन इत्यर्थः ॥

इति भट्टिकाव्यटीकायां जयमङ्गलाख्यायां प्रसन्नकाण्डे भाविकत्वप्रदर्शनं नाम तृतीयः  
 परिच्छेदः । काव्यस्य विभीषणागमनो नाम द्वादशः सर्गः ॥

त्रयोदशः सर्गः ॥

काव्यं संस्कृतप्राकृतापभ्रंशभेदात्रिविधम् । तत्र शब्दभवदेशीयपदयोः प्राकृतभाषयो-  
 रपभ्रंशस्य च संस्कृतभाषायां समावेशासम्भवात् शब्दसमायाः प्राकृतभाषायाः समा-  
 वेशः । तमार्यागीत्या स्कन्धकलक्षणया दर्शयन्नाह ॥

विभीषणागमनात्प्राक् यद्वृत्तं रामस्य तदाह ॥

चारुसमीरणरमणे हरिणकलङ्ककिरणावली सविलासा ।

आबद्धराममोहा वेलामूले विभावरी परिहीणा ॥ १ ॥

चार्वित्यादि ॥ रामो रात्रौ निद्रावान् पल्लवशयनमध्यष्ठादित्युक्तम् । तस्य नि-  
 यमपूर्वं सुप्तवतः प्रभातमभूदिति कथयति । वेलामूले पारसमीपे । प्राकृते पुल्लिङ्गनपुं-  
 सकयोराकारान्तस्य पदस्य सप्तम्या एकवचने मित्वमेत्वं वा रूपम् । चारुसमीरणर-  
 मणे रमयतीति रमणम् । नन्दादिभ्यो ल्युः । समीरणेन रमणम् । चारु च तत्समी-

रणरमणं चेति । तत्र विभावरी रात्रिः । परिहीणा क्षीणा । हरिणकलङ्कस्य याः कि-  
रणावस्थः ताभिः सविलासा सविभ्रमा । अतश्चाबद्धो रामस्य मोहो मूर्च्छा ययेति ।  
कृदिकारादक्तिन इत्यनेन आवलिरावलीत्युभयमपि संस्कृतप्राकृतयोः प्रयुज्यते ॥

**बद्धो वासरसङ्गे भीमो रामेण लवणसलिलावासे ।**

**सहसा संरम्भरसो दूरारूढरविमण्डलसमो लोले ॥ २ ॥**

बद्ध इत्यादि ॥ नियमस्थितेऽपि मयि नासौ समुद्र उत्थित इति । वासरसङ्गे  
प्रभातकाले रामेण लवणसलिलावासे । समुद्र इति विषयसप्तमी । सहसा तत्क्षणं सं-  
रम्भरसः क्रोधरसो वीराख्यः भीमो दुःप्रेक्ष्यः बद्धो जनितः । दूरारूढरविमण्डलसमो  
लोल इति । दूरमारूढो मध्याह्नस्थो यो रविः तस्य मण्डलं तेन समस्तुत्योऽतितीक्ष्ण-  
त्वात् । लोले चञ्चले समुद्रे प्रभातवातेन क्षोभ्यमाणत्वात् ॥

**गाढगुरुपुङ्गुपीडा सधूमसलिलारिसम्भवमहाबाणे ।**

**आरूढा सन्देहं रामे समहीधरा मही सफणिसभा ॥ ३ ॥**

गाढेत्यादि ॥ गाढं सुष्ठु गुरोः पुङ्गुस्य या पीडा पीडनम् अङ्गुष्ठाभ्यां तथा हेतुभूतया  
सधूमसलिलारेः अग्नेः सम्भवो यत्र स महाबाणो यस्य रामस्य तस्मिन् सति । महासन्दे-  
हमारूढा संशयं प्राप्ता समहीधरा मही सफणिसभा सह भुजङ्गसमूहेन । धारयन्तीति  
धराः । अत्र धकारस्य पदमुखे वर्तमानस्य हकारो न भवति प्राकृते पदमध्यान्तयोर्वि-  
धीयमानत्वात् । महीधर इति समस्तपदेऽपि न प्रवर्तते । अत्र पूर्वपदमुत्तरं पदमिति  
व्यपदेशात् । एवंच सति गोधरवज्रधरचक्रधरशङ्खधरादिषु न प्रवर्तते । महीधरो मही-  
धर इत्युभयमपि प्राकृते प्रयुज्यते अमहानां विकल्पेन ह्रस्वदर्शनात् ॥

**घोरजलदन्तिसङ्कुलमट्टमहापङ्ककाहलजलावासम् ।**

**आरीणं लवणजलं समिद्धफलबाणविद्धघोरफणिवरम् ॥ ४ ॥**

घोरेत्यादि ॥ रामेणाग्नेये शरे क्षिप्ते सति लवणजलमारीणं समन्तात् शुष्कम् । री-  
ङ्गस्रवण इत्यस्मात् निष्ठातकारस्य स्वादय ओदित इति नत्वम् । अट्कुण्विति णत्वम् ।  
रीणमित्यप्रयोगः प्राकृते महाराष्ट्रे तस्याप्रयोगात् । घोरैः रौद्रैर्जलदन्तिभिः सङ्कुलं व्याप्त-  
म् । अट्टः शुष्को यो महापङ्कः तेन काहला विह्वला जलावासा मत्स्यादयो यत्र । अट्ट  
अतिक्रमहिंसनयोरित्यस्य रूपम् । समिद्धफलेन दीप्तफलेन बाणेन विद्धाः घोराः फणि-  
वरा महासर्पा यत्रेति ॥

सभयं परिहरमाणो महाहिसञ्चारभासुरं सलिलगणम् ।

आरूढो लवणजलो जलतीरं हरिबलागमविलोलगुहम् ॥ ५ ॥

सभयमित्यादि ॥ सलिलगणं सलिलसमूहं सभयम् । महाहीनां सञ्चारेण भासुरं भासनशीलम् । तच्छिरोमणिद्योतितत्वात् । परिहरमाणः परित्यजन् । कर्त्रभिप्राये तद् । लवणजलः समुद्रः । लवणं जलमस्येति । जलतीरं-तटं यत्र रामस्तिष्ठति तदारूढः संप्राप्तो मूर्तिमान् । हरिबलागमेन वानरसैन्यागमेन विलोला व्याकुला गुहा यत्नेति ॥

चञ्चलतरुहरिणगणं बहुकुसुमाबन्धबद्धरामावासम् ।

हरिपल्लवतरुजालं तुङ्गोरुसमिद्धतरुवरहिमच्छायम् ॥ ६ ॥

चञ्चलेत्यादि ॥ चञ्चलश्चपलः । तरुहरिणानां वानराणां गणो यत्र जलतीरे । बहुकुसुमानां वृक्षाणामाबन्धेन परस्परसंश्लेषेण बद्धो घटितो रामावासो यत्र । हरिपल्लवानि तरुजालानि यत्र । तुङ्गा उरवः परिमण्डलाः समिद्धा उज्ज्वला ये तरुवरास्तैर्हिमा शीतला छाया यत्र तज्जलतीरम् ॥

वरवारणं सलिलभरेण गिरिमहीमण्डलसंवरवारणम् ।

वसुधारयं तुङ्गतरङ्गसङ्गपरिहीणलोलवसुधारयम् ॥७॥ कुलकम्  
एतानि सप्त सङ्कीर्णानि ॥

वरेत्यादि ॥ वरा उक्लृष्टा वारणा यत्र । सलिलभरेण सलिलसमूहेन यो गिरीणां महीमण्डलस्य च संवरः संवरणमावरणम् । ग्रहेत्यादिनाप् । तस्य वारणं निषेधकम् । समुद्रस्य वेलातिक्रमात् । वसु द्रव्यं तस्य धारयं धारकम् । अनुपसर्गादिति णिजन्ताच्छः । तुङ्गाः अभ्रंलिहा ये तरङ्गास्तैः सह यः सङ्गः संश्लेषः तस्मात् परिहीणो नष्टो लोलो वसुधायां तत्सम्बन्धिन्यां रयो वेगो यत्र तज्जलतीरमारूढः । गणितक्रममेतत् । एतानि सप्त सङ्कीर्णानि संस्कृतप्राकृतयोरविशिष्टत्वात् ॥

प्रणिपत्य ततो वचनं जगाद हितमायतौ पतिर्वारीणाम् ।

गङ्गावलम्बिबाहू रामं बहलोरुहरितमालच्छायम् ॥ ८ ॥

पूर्वार्धं निरवद्यम्

प्रणिपत्येत्यादि ॥ ततस्तीरप्राप्तेरनन्तरं वारीणां पतिः समुद्रः रामं प्रणिपत्य वचनं जगाद । हितमात्मनो रामस्य पथ्यमायतावागामिनि काले । गङ्गावलम्बी गङ्गावलम्बनशीलः संपूर्णत्वाद्बाहुर्यस्य स गङ्गावलम्बिबाहुः । संस्कृते द्रलोपे पूर्वस्य दीर्घोऽणः । प्राकृते तु पुल्लिङ्गे उकारस्य दीर्घत्वम् । विभक्तिसकारस्य च लोपः । उरुर्महान् हरिः

हरितो यस्तमालः । बहुला घना तस्येव छाया यस्य तमिति । पूर्वार्धं निरवद्यमिति पूर्वस्मिन्नर्धे प्राकृतस्याभावात् निरवद्यं पञ्चादर्थे तु संकीर्णमेव ॥

**तुङ्गा गिरिवरदेहा अगमं सलिलं समीरणो रसहारी ।**

**अहिमो रविकिरणगणो माया संसारकारणं ते परमा ॥ ९ ॥**

तुङ्गा इत्यादि ॥ गिरिवरदेहाः कुलपर्वतकायाः । तुङ्गाः प्रांशवः । अगमं सलिलं अगम्यम् । प्रहेत्यादिनाप् । समीरणो रसहारी अपामुच्छोषकः । अहिम उष्णः रवेः किरणगणः । एतत्सर्वं तव माया परमा महती संसारस्य कारणं सर्वथा त्वं विष्णुः लकृतेषु को रोष इति ॥

**आयाससम्भवारुण संहर संहारहिमहरसमच्छायम् ।**

**बाणं वारिसमूहं सङ्गच्छ पुराणचारुदेहावासम् ॥ १० ॥**

आयासेत्यादि ॥ यस्मात्संसारकारणं यदगम्यं सलिलं कृतं तस्मात्त्वं हे आयाससम्भवारुण रोषसम्भवेन रक्तीभूत । संहारे प्रलये हिमहरा आदित्यास्तैः समा छाया यस्य बाणस्य तं संहर उपशमय । वारिसमूहं सङ्गच्छ अङ्गीकुरु । सकर्मकत्वात्समोगमित्यात्मनेपदं न भवति । पुराणः शाश्वतः दर्शनीयो यो देहः तस्य आवासमवस्थानम् ॥

**असुलभहरिसञ्चारं जलमूलं बहलपङ्कुरुद्धायामम् ।**

**भण किं जलपरिहीणं सुगमं तिमिकम्बुवारिवारणभीमम् ॥ ११ ॥**

असुलभेत्यादि ॥ अन्यच्च यदेतज्जलमूलं जलस्यावस्थानम् । आग्नेयशरशोषितत्वाज्जलपरिहीणं सन् तत् किं सुखेन गम्यत इति भण ब्रूहि । यतो बहलः सान्द्रो यः पङ्कस्तेन रुद्ध आयामो दैर्घ्यं यत्र । तिमयो मत्स्याः कम्बवः शंखाः वारिवारणाः जलहस्तिनः तैर्भीमम् । एवं च मति असुलभो दुर्लभः हरिसञ्चारो वानरपर्यटनं यत्रेति ॥

गमनोपायमाह ॥

**गन्तुं लङ्कातीरं बद्धमहासलिलसञ्चरेण सहेलम् ।**

**तरुहरिणा गिरिजालं वहन्तु गिरिभारसंसहा गुरुदेहम् ॥ १२ ॥**

गन्तुमित्यादि ॥ सञ्चरन्त्यनेनेति सञ्चरः । गोचरसञ्चरेति टच् । बद्धो घटितो महासलिले यः सञ्चरः तेन सेतुना सहेलम् । एकप्रवृत्त्या लङ्कातीरं लङ्कोपलक्षितं तटं गन्तुं तरुहरिणा वानरा गिरिभारस्य संसहाः क्षमा । संसहन्ते इत्यच् । गिरिजालं गिंसमूहं वहन्तु प्रापयन्तु । गुरुर्देहः शरीरं यस्य गिरिजालस्य ॥



हरहासरुद्धविगमं परकण्ठगणं महाहवसमारम्भे ।

छिन्दन्तु रामबाणा गम्भीरे मे जले महागिरिबद्धे ॥ १३ ॥

हरेत्यादि ॥ मम जले गम्भीरे अगाधे महागिरिभिर्बद्धे सति यो महाहवस्य  
समारम्भः प्रवर्तनं तस्मिन् परस्य शत्रोः कण्ठगणं ग्रीवासमूहं हरस्य तुष्टत्वात् यो  
हासः तेन रुद्धो विगमच्छेदो यस्य तं रामशराच्छिन्दन्तु । आशिषि लोट् ॥

गच्छन्तु चारुहासा वीररसाबन्धरुद्धभयसम्बन्धम् ।

हन्तुं बहुबाहुबलं हरिकरिणो गिरिवरोरुदेहं सहसा ॥ १४ ॥

एतानि षट् सङ्कीर्णानि ॥

गच्छन्त्वित्यादि ॥ बहवो बाहव एव बलं यस्य । बाहूनां तरूणामिव ब-  
हुत्वात् तं रावणं वीररसस्य शौर्यस्य य आबन्धः सन्ततप्रवर्तनं तेन रुद्धो निवारितो  
भयसम्बन्धस्त्राससम्पर्को यस्य । तं गिरिवरोरुदेहं गिरिवन्महाकायम् । सहसा  
हन्तुं तत्क्षणं हनिष्याम इति हरिकरिणः कपिहस्तिनः चारुहासाः मम जले बद्धे सति  
गच्छन्तु ॥ एतानि षट् संकीर्णानि संस्कृतप्राकृतयोस्तुल्यत्वात् ॥

जिगमिषया संयुक्ता बभूव कपिवाहिनी मते दाशरथेः ।

बुद्धजलालयचित्ता गिरिहरणारम्भसम्भवसमालोला ॥ १५ ॥

पूर्वार्धं निरवद्यम् ।

जिगमिषयेत्यादि ॥ दाशरथेर्मतेऽभिप्राये सति कपिवाहिनी कपिसेना जिग-  
मिषया गन्तुमिच्छया संयुक्ता बभूव । बुद्धजलालयचित्ता विदितसमुद्राभिप्राया । गि-  
रीणां यद्धरणमानयनं तस्य य आरम्भसम्भवः तेन समालोला आकुला इत्येतदर्थं  
निरवद्यम् ॥

गुरुगिरिवरहरणसहं संहारहिमारिपिङ्गलं रामबलम् ।

आरूढं सहसा खं वरुणालयविमलसलिलगणगम्भीरम् ॥ १६ ॥

गुर्वित्यादि ॥ ततो रामबलं सहसा तत्क्षणं खमारूढम् । गुरुणां गिरिवराणां  
यदाहरणमानयनं तत्सहत इति मूलविभुजादित्वात् कः । तस्य वा सहं शक्तम् । स-  
हत इत्यच् । संहारे प्रलये यो हिमारिरग्निः तद्वत्पिङ्गलम् । वरुणालयस्य समुद्रस्य यो  
विमलसलिलगणः निर्मलजलसमूहः तद्वद्गम्भीरं खमिति ॥

अवगाढं गिरिजालं तुङ्गमहाभित्तिरुद्धसुरसञ्चारम् ।

अभयहरिरासभीमं करिपरिमलचारु बहलकन्दरसलिलम् ॥ १७ ॥

अवगाढमित्यादि ॥ खमारुह्य रामबलेन गिरिजालमवगाढम् अवष्टब्धम् ।  
तुङ्गाभिरुच्छ्रिताभिर्महतीभिः परिणाहवतीभिर्भित्तिभीरुद्धः सुराणां सञ्चारो यस्मिन् तेषामु-  
न्नतत्वात् । अभया ये हरयः सिहास्तेषां रासेन शब्देन भीमं भयानकम् । करिणां यः  
परिमलः संमर्दस्तेन चारु शोभनम् । बहलं घनं कन्दरसलिलं यस्मिन् ॥

अलिगणविलोलकुसुमं सकमलजलमत्तकुररकारण्डवगणम् ।

फणिसङ्कुलभीमगुहं करिदन्तसमूढसरसवसुधाखण्डम् ॥ १८ ॥

अलिगणेत्यादि ॥ अलिगणैर्विलोलानि कुसुमानि यत्र । सकमलेषु जलेषु  
सत्ताः कुरराणां कारण्डवानां च गणा यत्र । फणिभिः सङ्कुला व्याप्ताः सत्यो भीमा गु-  
हा यत्र । करिदन्तैः समुत्क्षिप्तं सरसं सान्द्रं वसुधायाः खण्डं यत्र ॥

अरविन्दरेणुपिञ्जरसारसरवहारिविमलबहुचारुजलम् ।

रविमणिसम्भवहिमहरसमागमाबद्धबहुलसुरतरुधूपम् ॥ १९ ॥

अरविन्देत्यादि ॥ अरविन्दरेणुभिः पिञ्जरा, पिङ्गला ये सारसास्तेषां रवेण हारि  
मनोहारि विमलं बहु चारु जलं यत्रेति । रविमणिसम्भवः सूर्यकान्तमणिसम्भवः यो  
हिमहरः अग्निः तेन यः समागमः संश्लेषस्तेनाबद्धो जनितो बहुलः सुरतरुधूपो यत्र ॥

हरिरविलोलवारणगम्भीराबद्धसरसपुरुसंरावम् ।

घोणासङ्गमपङ्काविलसुबलभरसहोरुवराहम् ॥ २० ॥

एतानि पञ्च सङ्कीर्णानि ।

हरिरवेत्यादि ॥ हरीणां सिंहानां यो रवस्तेन विलोलास्त्रस्रवो ये वारणास्तैर्गम्भीरो  
मन्द्रं आवद्धो जनितः सरसो भयानकरसयुक्तः पुरुर्महान् संरावो यत्र । घोणासम्प-  
र्कात् सम्भवो यस्य पङ्कस्य घोणासमुद्भूतो यःपङ्क इत्यर्थः । तेनाविलाः लिप्ताङ्गाः सुबलाः तत  
एव भरसहाः उरवश्च वराहा यत्र । तद्विरिजालमवगाढमिति । एतानि पञ्च सङ्कीर्णानि ॥

उच्चरत्नः परिरब्धान् कपिसंधा बाहुभिस्ततो भूमिभृतः ।

निष्पिष्टशेषमूर्ध्नः शृङ्गविकीर्णोष्णरश्मिनक्षत्रगणान् ॥ २१ ॥

सर्वं निरवद्यम् ।

उच्चरत्नुरित्यादि ॥ ततोऽवगाहादनन्तरं बाहुभिः परिरब्धान् समाश्लिष्टान् भू-  
मिभृतः पर्वतान् कपिसंधा उच्चरत्नः उत्खातवन्तः । गमहनेत्युपधालोपः । निष्पिष्टशे-

षमूर्धः व्याप्तपातालमूलत्वात् चूर्णितनागराजमस्तकान् । शृङ्गैः शिखरैर्विकीर्ण उष्णर-  
श्मिरादित्यो नक्षत्रगणश्च यैर्दिवं व्याप्य स्थितत्वात् । सर्वं निरवद्यमिति अत्र प्राकृ-  
तस्याप्रयुक्तत्वात् ॥

**तुङ्गमहागिरिसुभरा बाहुसमारुद्धभिदुरटङ्का बहुधा ।**

**लवणजलबन्धकामा आरूढा अम्बरं महापरिणाहम् ॥ २२ ॥**

**तुङ्गेत्यादि ॥** तुङ्गा उच्चा महान्तः परिणाहवन्तो ये गिरयस्तैः सुभरा जातभ-  
राः कपयः बाहुभिः समारुद्धा भिदुराः विदारणशीलाः टङ्का उन्नतप्रदेशा यैस्तै बहुधा  
अनेकप्रकारं लवणजलबन्धकामाः एवमेवं बद्धव्यमिति जातेच्छाः आरूढाः अम्बरं म-  
हापरिणाहम् अप्रमेयदिग्विभागम् ॥

**बहुधवलवारिवाहं विमलायसगुरुमहासिदेहच्छायम् ।**

**बद्धविहङ्गममालं हिमगिरिमिव मत्तकुररखसम्बद्धम् ॥ २३ ॥**

**बद्धित्यादि ॥** बहवो धवला वारिवाहा यत्राम्बरे । विमलायसः अयसो विकारः  
गुरुरलवुर्महान् योऽसि खङ्गः तस्य यो देहः तस्य छायेव छाया यस्य । बद्धा विर-  
चिता विहङ्गानां माला पङ्क्तिर्यत्र । मत्तानां कुरराणां रवेण सम्बद्धं युक्तम् । अतो  
हिमगिरिमिवाम्बरमारूढा इति ॥

**चारुकलहंससङ्कुलमचण्डसञ्चारसारसाबद्धरवम् ।**

**सकुसुमकणगन्धवहं समयागमवारिसङ्गविमलायामम् ॥ २४ ॥**

**चारुकलहंसेत्यादि ॥** चारुभिः कलहंसैः सङ्कुलं व्याप्तम् । अचण्डसञ्चारैः  
शनैः सञ्चरद्भिः । सारसैराबद्धो रवो यस्मिन् । सकुसुमकणः सपुष्परेणुर्गन्धवहो वायु-  
र्यत्रेति । वहतीति वहः कर्तर्यच् । गन्धस्य वह इति सः । समयस्य प्रावृट्कालस्य य-  
आगमः तेन यो वारिसङ्गः तेन प्रक्षालितत्वात् विमला आयामा यत्र तदम्बरमा-  
रूढा इति ॥

**सहसा ते तरुहरिणा गिरिसुभरा लवणसलिलबन्धारम्भे ।**

**तीरगिरिमारूढा शमागमरुद्धसभयपरसञ्चारम् ॥ २५ ॥**

**एतानि चत्वारि सङ्कीर्णानि ।**

**सहसेत्यादि ॥** ते तरुहरिणाः शाखामृगाः गिरिभिः सुभराः सन्तः लव-  
णसलिलबन्धारम्भे समुद्रबन्धनारम्भे । सहसा तत्क्षणं तीरगिरि तटस्थितं पर्वतमा-  
रूढाः । अत्र संस्कृतपक्षे संहिताया अविवक्षितत्वात् तीरगिरिमारूढा इति नोक्तम् ।

अन्ये आरूढातीरगिरिमिति विपर्ययमस्य पठन्ति । तदयुक्तं संस्कृतपक्षे अस्भावाद्यत्वं नास्ति । अतो विसर्जनीयस्य सकार एव स्यात् । रामस्य य आगमस्तेन रुद्रः सभयानां रिपूणां शत्रूणां सञ्चारो यत्र तीरगिरौ । राम आगत इति तत्र भयात् सञ्चारं त्यक्तवन्त इति ॥ एतानि चत्वारि सङ्कीर्णानि ।

ततः प्रणीताः कपियूथमुख्यैर्न्यस्ताः कृशानोस्तनयेन सम्यक् ।  
अकम्प्रब्रध्नाग्रनितम्बभागा महार्णवं भूमिभृतोऽवगाढाः ॥ २६ ॥  
निराख्यातनिरवद्यम् ।

तत इत्यादि ॥ ततोऽतन्तरं भूमिभृतः पर्वताः कपियूथमुख्यैर्नीलादिभिः कृशानोस्तनयस्य नलस्य प्रणीताः अर्पिताः सन्तस्तेनैव कृशानुतनयेन सम्यक् साधु न्यस्ताः सन्तः महार्णवम् अवगाढाः अवष्टब्धवन्तः । अकम्प्राः स्थिराः ब्रध्नाग्रनितम्बानां भागा येषां ते । ब्रध्नो मूलम् । इण्विञ्जिदी उष्यविभ्यो नगित्यधिकृत्य बन्धेब्रधि बुधीचेत्यौणादिको नक् । इदं निराख्यातं तिङन्तपदाभावात् निरवद्यं च प्राकृताभावात् ॥

तेनेऽद्रिबन्धो ववृधे पयोधिस्तुतोष रामो मुमुदे कपीन्द्रः ।  
तत्रास शत्रुर्ददृशे सुवेलः प्राप्तो जलान्तो जहृषुः प्लवङ्गाः ॥ २७ ॥  
एकान्तराख्यातनिरवद्यम् ।

तेन इत्यादि ॥ अद्रिबन्धस्तेने शनैर्विस्तारं गतः । अत एव ववृधे पयोधिर्वृद्धिं गतः । गिरिभिः पूर्यमाणोदरत्वात् तीरं प्लावयति स्म । तुतोष रामस्तुष्टवान् । सुकरमिदानीं शत्रुव्यापादनमिति । मुमुदे कपीन्द्रः हृष्टवान् । प्राप्तो मे प्रत्युपकारकाल इति । तत्रास शत्रुः त्रासमुपगतः । सेतुं बद्धवानिदानीमायातो राम इति । ददृशे सुवेलः ढौकमानैः सर्वैर्दृष्टः । जलान्तश्च प्रापे प्राप्तः । ततो जहृषुः हृष्टाः प्लवङ्गाः स्वाम्यादेशः सम्पादित इति । एतदेकान्तराख्यातं सुबन्तपदैर्व्यवधानात् । निरवद्यं च प्राकृताभावात् ॥

भ्रेमुर्ववल्गुर्ननृतुर्जक्षुर्जगुः समुत्पुष्टुविरे निषेदुः ।  
आस्फोटयाञ्चक्रुरभिप्रणेदूरेजुर्ननन्दुर्विययुः समीयुः ॥ २८ ॥  
आख्यातमाला ।

भ्रेमुरित्यादि ॥ ते पारं प्राप्य केचित् प्रदेशदर्शनोत्सुकाः भ्रेमुः भ्रान्ताः । अन्ये ववल्गुः तोषं गतवन्तः । उखउखीत्यत्र वल्गतिर्गतौ पठ्यते । केचिदतिहर्षात्

नवृतुः । अन्ये रावणपराक्रमान् न्यक्कुर्वन्तो जजक्षुः हसितवन्तः । बुभुक्षया वा फला-  
नि भक्षितवन्तः । जक्ष भक्षहसनयोः । केचित् जगुः गायन्ति स्म । केचित्समुत्पुञ्जुविरे  
उत्पुञ्जुत्पुञ्जु गच्छन्ति स्म । केचित् भ्रान्ता निषेदुः निषण्णाः । केचिदास्फोटयाश्चक्रु-  
र्वयं युध्याम इति आस्फोटं कुर्वन्तीति प्यन्ताल्लिख्याम् । केचित्तोषादभिप्रणेदुः सुष्टु  
नादितवन्तः । केचिद्रेजुः दीप्तवन्तः । केचिन्ननन्दुर्वयमीदृशं कर्म कृतवन्त इति । अ-  
न्ये विययुरितस्ततो गच्छन्ति स्म । केचित्समीयुः एकत्र सङ्गताः । आख्यातमालेति  
तिडन्तमाला ॥

**गिरिपङ्कचारुदेहं कक्कोललवङ्गबद्धसुरभिपरिमलम् ।**

**बहुबहलोरुतरङ्गं परिसरमारूढमुद्गरं लवणजलम् ॥ २९ ॥**

गिरीत्यादि ॥ गिरीणां प्रक्षिप्यमाणानां यः पङ्कः गैरिकादिधातुकर्दमः तेन  
चारुदेहम् । कक्कोललवङ्गाभ्यां बद्धः सुरभिः परिमलो गन्धो यस्मिन् । बहुबः प्रभूता  
बहला स्थूला उरवः उच्चास्तरङ्गा यस्य तदीदृशं लवणजलम् । उद्गरम् उद्दृतं कर्तृभू-  
तम् । परिसरं तटमारूढं सेतुना निवारितगतित्वात् ॥

**लोलं कूलाभिगमे खे तुङ्गामलनिबद्धपुरुपरिणाहम् ।**

**सुरगङ्गाभरणसहं गिरिबन्धवरेण लवणसलिलं रुद्धम् ॥ ३० ॥**

लोलमित्यादि ॥ कूलाभिगमे तटगमने लोलं चञ्चलम् । खे आकाशे तुङ्गं च  
तदमलं चेति तुङ्गामलम् । निबद्धः संयुक्तः पुरुर्महान् परिणाहो यस्य । तुङ्गामलं च त-  
न्निरुद्धपुरुपरिणाहं चेति । वियति आरोहपरिणाहाभ्यां युक्तमित्यर्थः । सुरगङ्गायाः मन्दा-  
किन्याः यद्भरणं पूरणं तत्र सहं सक्तं तादृशं लवणजलं गिरिबन्धवरेण सेतुना  
रुद्धम् ॥

**आरूढं च सुवेलं तरुमालाबन्धहारिगिरिवरजालम् ।**

**रावणचित्तभयङ्करमापिङ्गललोलकेसरं रामबलम् ॥ ३१ ॥**

आरूढमित्यादि ॥ रामबलं तटे स्थित्वा आरूढं च सुवेलं प्रवर्तम् । धकारस्य  
प्राकृते स्वरशेषता न भवति पदमध्यान्तयोरवर्तमानत्वात् । तरुमालाया य आबन्धः  
तेन हारि मनस्तुष्टिकरं तादृशं गिरिवराणां पर्यन्तगिरीणां जालं यस्य सुवेलस्य ।  
रावणचित्तस्य भयङ्करं रामबलम् । आपिङ्गलानि लोलानि केसराणि यस्य तदिति ॥

**लङ्कालयतुमुलारवसुभरणभीरोरुकुञ्जकन्दरविवरम् ।**

**वीणारवरससङ्गमसुरगणसङ्कुलमहातमालच्छायम् ॥ ३२ ॥**

लङ्केत्यादि ॥ लङ्कालयानां राक्षसानां यस्तुमुलो महानारवः तेन सुभराः परि-  
पूर्णाः गभीरोरुकुञ्जा गम्भीरमहागहनानि कन्दरविवराणि च यत्र सुवेले । वीणारवे  
यो रसस्तृष्णा तेन सङ्गमः समागमो येषां सुरगणानां ते च । सुरगणाश्चेति सः । तैः  
सङ्कुला व्याप्ता महातमालछाया यत्रेति ॥

सरसबहुपल्लवाविलकेसरहिन्तालवद्धबहलच्छायम् ।

ऐरावणमदपरिमलगन्धवहाबद्धदन्तिसंरम्भरसम् ॥ ३३ ॥

सरसेत्यादि ॥ सरसाः सार्द्राः ये बहवः पल्लवाः तैराविला अन्धकारिता ये  
केसरवृक्षाः हिन्तालवृक्षाश्च तैर्बद्धा बहला घना छाया यत्र सुवेले । ऐरावणस्य ऐरावत-  
स्य हस्तिनो मदपरिमलो यस्मिन् गन्धवहे तादृशेन गन्धवहेन बद्धो दन्तिनां हस्तिनां  
संरम्भसरः क्रोधरसो यत्रेति । ऐरावण ऐरावत इत्युभयमपि प्राकृते साधु ॥

तुङ्गतुरुच्छायारुहकोमलहरिहारिलोलपल्लवजालम् ।

हरिणभयङ्करसकुसुमदावसमच्छविविलोलदाडिमकुञ्जम् ॥ ३४ ॥

तुङ्केत्यादि ॥ तुङ्गतुरूपां या छाया तस्यां रोहन्तीति इगुपधलक्षणः कः । तुङ्गतुरु-  
च्छायारुहाः विटपाः तेषां कोमलं हरि हरितं हारि तुष्टिकरं लोलं पल्लवजालं यत्र । हरिणा-  
नां भयङ्करा दावसदृशत्वात् सकुसुमादावसमच्छवयः दावाभितुल्याः लोलदाडिमकुञ्जा यत्र ॥

कलहरिकण्ठविरावं सलिलमहाबन्धसङ्कुलमहासालम् ।

चलकिसलयसम्बद्धं मणिजालं सलिलकणमयं विवहन्तम् ॥ ३५ ॥

कलेत्यादि ॥ कलो मनोहरः हरीणां कण्ठविरावो यत्र । सलिलस्य यो महाब-  
न्धस्तेन सङ्कुला महान्तः सालाः सालवृक्षा यत्र । चलकिसलयेषु सम्बद्धं संलभ्रं सलिल-  
कणमयं सलिलकणरूपं मणिजालं मणिसमूहमिव विवहन्तं धारयन्तम् ॥

तुङ्गमणिकिरणजालं गिरिजलसङ्घट्टबद्धगम्भीररवम् ।

चारुगुहाविवरसभं सुरपुरसममरचारणसुसंरावम् ॥ ३६ ॥

तुङ्केत्यादि ॥ तुङ्गमणीनां किरणजालं यत्रेति । गिरिजलानि निर्झरजलानि  
तेषां यः सङ्घट्टः परस्परसंश्लेषस्तेन बद्धो गम्भीरो रवो यत्र । चारु गुहाविवरमेव सभा  
शालां यत्र । अमरचारणानां गन्धर्वाणां गायतां शोभनः संरावो यत्र । अतएवामर  
पुरसमम् ॥

विमलमहामणिटङ्कं सिंदूरकलङ्कपिञ्जरमहाभित्तिम् ।

वीरहरिदन्तिसङ्गमभयरुद्धविभावरीविहारसमीहम् ॥ ३७ ॥

विमलेत्यादि ॥ विमलमहामणीनां पद्मरागादीनां टङ्काः छेदा यत्र । अतश्च सिन्दूरकलङ्केन लाञ्छनेन पिञ्जरा इव महाभित्तयो यस्य । वीराणां हरीणां दन्तिनाच यः सङ्गमोऽन्योन्यगमनं तस्माद्यद्भयं तेन रुद्धा निवारिता विभावर्या विहारसमीह्या विहरणेच्छा यत्र ॥

समहाफणिभीमबिलं भूरिविहङ्गमतुमुलोरुघोरविरावम् ।

वारणवराहहरिवरगोगणसारङ्गसङ्कुलमहासालम् ॥ ३८ ॥

समेत्यादि ॥ समहाफणीन्यतएव भीमानि बिलानि विवराणि यत्र । भूरीणां विहङ्गमानां तुमुलोऽनेप्रकार उरुर्महान् घोरो रौद्रो विरावो यत्र । वारणादिभिः स्कन्धकषणार्थिभिः सङ्कुला महासाला यत्र ॥

चलकिसलयसविलासं चारुमहीकमलरेणुपिञ्जरवसुधम् ।

सकुसुमकेसरबाणं लवङ्गतरोतरुणवल्लरीवरहासम् ॥ ३९ ॥

चलेत्यादि ॥ चलैः किसलयैः हस्तैरिव सविलासं प्रारब्धनृत्यम् । चारुणां महीकमलानां स्थलजानां रेणुभिः पिञ्जरा वसुधा यत्र । सकुसुमाः केसराः बाणाश्च यत्र । लवङ्गतरोस्तरुणां या वल्लर्यः प्ररोहास्ता एव वरो हासो विकासाख्यो यत्र ॥

अमलमणिहेमटङ्कं तुङ्गमहाभित्तिरुद्धरुरूपङ्कगमम् ।

अमरारूढपरिसरं मेरुमिवाविलसरसमन्दारतरुम् ॥ ४० ॥

अमलेत्यादि ॥ अमलमणीनां हेमादीनां टङ्काछेदा यत्र । तुङ्गा उच्चा महती विस्तारवती या भित्तिस्तया रुद्धो रुरूणां मृगाणां पङ्कगमः पङ्केन गमनं यत्र । गमेर्ग्रहेत्यादिना अप् । वङ्कगम इति पाठान्तरं तत्र रुद्धो कुटिलो गमो यत्र । वक्रिकौटिल्ये इत्यस्य-रूपम् । अमरैरारूढाः परिसरास्तटा यत्र । अविरलाः सरसा मन्दारतरवो देववृक्षा यत्र । तमित्थं मेरुमिव ॥

फलभरमन्थरतरुवरमविदूरविरूढहारिकुसुमापीडम् ।

हरिणकलङ्कमणिसम्भवबहुवारिभरसुगम्भीरगुहम् ॥ ४१ ॥

फलेत्यादि ॥ फलभरेण मन्थरा ईषन्नतास्तरवरा यत्र । अविदूरे विरूढा हारिणः कुसुमापीडा यत्र पुष्पस्तबकानां हस्तग्राह्यत्वात् । हरिणकलङ्कमणिः महाचन्द्र-

कान्तः तस्मात् सम्भवो यस्य बहुवारिणः तेन सुमराः परिपूर्णा गम्भीरा गुहा यस्य ।  
अत्र मणिमहत्तया वारिमहत्त्वात् गम्भीरगुहापूरणमिति ॥

**जलकामदन्तिसंकुलसहेमरसचारुधवलकन्दरदेहम् ।**

**अङ्कुरोहसमच्छविरुगणसंलीढतरलहीरमणिकिरणम् ॥ ४२ ॥**

जलेत्यादि ॥ जलमेतदित्येवं कामैर्दन्तिभिः सङ्कुला सहेमरसाः सह हेमरसेन  
वर्तमानाः चारवः शोभनाः धवलाः कन्दरदेहाः कन्दरसन्निवेशा यत्र । रोहणं रोहः  
अङ्कुराद्रोहो यस्य शस्यस्य तेन समच्छवयस्तुल्यवर्णा रुगणास्तैः संलीढाः । तरलाञ्च-  
ञ्चलाः हरिमणिकिरणा मरकतमयूखा यत्र ॥

**गाढसमीरणसुसहं भीमरवोत्तुङ्गवारिधरसंघट्टम् ।**

**धवलजलवाहमालासंबन्धाबद्धहिमधराधरलीलम् ॥ ४३ ॥**

गाढेत्यादि ॥ गाढो महान् यः समीरणः तं सुसहत इति मूलविभुजादित्वात्कः ।  
भीमरवास्तुङ्गा ये वारिधरास्तेषां संघट्टो यत्र । धवला ये जलवाहास्तेषां मालाया य-  
त्सबद्धं यः संबन्धः संबन्धनं भावे क्तः । तेन करणभूतेन आबद्धा अनुकृता हिमध-  
राधरस्य हिमवतो धराधरस्य लीला विभ्रमो येन तं सुवेलं आरूढम् ॥

रामबलं कीदृशमित्याह ॥

**लवणजलबन्धसरसं तरुफलसम्पत्तिरुद्धदेहायासम् ।**

**लङ्कातोरणवारणमारूढं समरलालसं रामबलम् ॥ ४४ ॥**

लवणेत्यादि ॥ लवणजलबन्धाद्धेतोः सरसं सहर्षम् । तरुफलसम्पत्त्या रुद्धो-  
नीतः देहायासः क्षुत्पीडा यस्य । लङ्कातोरणस्य वारणं निषेधकम् । आलोलं चञ्चलं  
समरलालसं रणसतृष्णं रामबलं तं सुवेलमारूढमिति पूर्वेण योज्यम् ॥

तस्मिन्नारूढे परबलं सन्नद्धमित्थं प्रवृत्तमित्यर्थः इत्थं कथं तदाह गुरुपणवेत्यादिना ॥

**गुरुपणववेणुगुञ्जाभेरीपेलोरुद्गल्लरीभीमरवम् ।**

**ढक्काघण्टातुमुलं सन्नद्धं परबलं रणायससहम् ॥ ४५ ॥**

गुर्वित्यादि ॥ गुरुपणवादीनां भीमो रवो यस्मिन् परबले तत्र । गुरुपणवो  
पणवः । पेला वाद्यविशेषः । उरुद्गल्लरी महती झल्लरी । ढक्काघण्टयोस्तुमुलं संमूर्च्छितः  
शब्दो यत्रेति । रणायससहं रणक्लेशसहम् ॥

**आरूढबाणघोरं विमलायसजालगूढपीवरदेहम् ।**

**चञ्चलतुरङ्गवारणसंघट्टाबद्धचारुपरिणाहगुणम् ॥ ४६ ॥**

आरूढेत्यादि ॥ धनुषि आरूढबाणत्वान् घोरं परबलम् । विमलेनायसजालेन



वर्मणा गूढशङ्खः पीवरः स्थूलो देहो यस्य । चञ्चलानां तुरङ्गाणां वारणानांच यः परस्परसंघट्टः श्लेषणं तेनावद्वञ्चारुः परिणाहगुणः विस्तार एव गुणो यस्य तत्परबलं संनद्धम् ॥

**असितोमरकुन्तमहापट्टिशभल्लवरबाणगुरुपुरुमुसलम् ।**

**वीररसालङ्कारं गुरुसञ्चारहयदन्तिसमहीकम्पम् ॥ ४७ ॥**

असीत्यादि ॥ अस्यादीनां वरबाणपर्यन्तानां द्वन्द्वः । तैरस्यादिभिः गुरु अन्भिभवनीयं पुरु महन्मुसलं यत्र । अस्यादिगुरु च तत् पुरु सुसलं चेति सः । वीररस एवालङ्कारो यस्य । गुरुः सञ्चारो येषां हयदन्तिनां महाकायत्वात् तैः समहीकम्पं सह महीकम्पेन वर्तमानं परबलं संनद्धम् ॥

**ते रामेण सरभसं परितरला हरिगणा रणसमारम्भे ।**

**रुद्धा लङ्कापरिसरभूधरपरिभङ्गलालसा धीररवम् ॥ ४८ ॥**

ते इत्यादि ॥ ते हरिगणाः कपिगणाः रणसमारम्भे रणप्रवर्तननिमित्तं सरभसं सम्भ्रमपूर्वकम् । परितरलाः स्थातुमशक्नुवन्तः । लङ्कापरिसरे लङ्कासमीपे ये तरवः तेषां परिभङ्गे चूर्णने लालसाः सतृष्णाः सन्तो रामेण रुद्धाः प्रतिषिद्धाः माभाङ्कुरिति । धीररवं धीरो रवो यस्यां प्रतिषेधनक्रियायामिति ॥

**युग्मकम् ।**

**जलतीरतुङ्गतरुवरकन्दरगिरिभित्तिकुञ्जविवरावासम् ।**

**भीमं तरुहरिणबलं सुसमिद्धहिमारिकिरणमालालोलम् ॥ ४९ ॥**

जलेत्यादि ॥ तरुहरिणबलं कपिबलं निषिद्धं सत् भीमं भयानकं जलतीराद्यै-  
शवासो यस्य तत् सुसमिद्धस्य हिमारेरग्नेरादित्यस्य वा या किरणमाला तद्बल्लोलं स-  
मारूढमिति वक्ष्यमाणेन सम्बन्धः ॥

**रावणबलमवगन्तुं जलभरगुरुसलिलवाहगणसमच्छायम् ।**

**अट्टतरुमञ्चमन्दिरतोरणमालासभासु समारूढम् ॥ ५० ॥**

**इति भट्टिकाव्ये प्रसन्नकाण्डे भाषासमावेशो नाम चतुर्थः**

**काव्यस्य त्रयोदशः सर्गः ।**

रावणेत्यादि ॥ रावणबलं अवगन्तुं कीदृशमिति जलभरेण गुरुयः सलिलवा-  
हगणो जलधरसमूहः तेन समच्छायं तुल्यच्छायं रावणबलं अट्टादिषु समारूढम् ॥

एतानि द्वाविंशतिः सङ्कीर्णानि ।

इति भट्टिकाव्यटीकायां जयमङ्गलाख्यायां प्रसन्नकाण्डे भाषासमावेशश्चतुर्थः परिच्छेदः ।

काव्यस्य सेतुबन्धो नाम त्रयोदशः सर्गः ।

समाप्तं चेदंप्रसन्नकाण्डं तृतीयम् ।

## चतुर्दशः सर्गः



सुप्तिङ्ब्युत्पत्तौ यत्सौष्ठवं तदपि काव्यस्याङ्गमुक्तम् । अतः प्रसन्नकाण्डानन्तरं तिङ्काण्डं शब्दलक्षणप्रयोगार्थं कथ्यते । तत्र लस्य स्थाने तिबादयः<sup>५</sup> । लकाराश्च नव लोट्प्रच्छन्दोविषयत्वादिति । अत्र नवविलसितानि । विलसितं च नानारूपता । तत्र भू-तार्थवतो लिटोऽधिकृत्य तद्विलसितमाह ॥

ततो दशास्यः स्मरविह्वलात्मा चारप्रकाशीकृतशत्रुशक्तिः ।

विमोह्य मायामयराममूर्ध्ना सीतामनीकं प्रजिघाय योद्धुम् ॥ १ ॥

तत इत्यादि ॥ ततः स्वपरबलयोरणादुत्तरकालम् । दशास्यः स्मरविह्वलात्मा कामवशीकृतदेहः । भर्तरि निराशा सती सीता ममानुकूला भविष्यतीति मायामयेन मायास्वभावेन राममूर्ध्ना छिन्नेन सीतां विमोह्य मोहयित्वा । चारैः प्रणिधिभिः प्रकाशीकृता शत्रुशक्तिः वैरिसामर्थ्यं यस्मै । योद्धुमनीकं सैन्यं प्रजिघाय प्रहितवान् । हेरचिडीति कुत्वम् । भूतानद्यतनपरोक्षे सर्वत्र लिट् ॥

कम्बूनथ समादध्मुः कोणैर्भेर्यो निजघ्निरे ।

वेणून् पुपूरिरे गुञ्जा जुगुञ्जुः करघट्टिताः ॥ २ ॥

कम्बूनित्यादि ॥ अथ सैन्यप्रेषणानन्तरं कम्बून् समादध्मुः शब्दितवन्तः शा-द्धिकाः । कोणैर्वाद्यवादनैः काष्ठमयैः । भेर्यो निजघ्निरे ताडिताः । कर्मणि लिट् । वेणून् वंशान् पुपूरिरे मुखमरुता पूरितवन्तः । पूरी आप्यायन इति दैवादिकोऽनुदात्तेत् । गुञ्जाः समरवादनाः करघट्टिताः अङ्गुलिघृष्टाः जुगुञ्जुः शब्दितवत्यः । गुञ्जि अव्य-क्ते शब्दे ॥

वादयाञ्चक्रिरे ढक्काः पणवा दध्वनुर्हताः ।

काहलाः पूरयाञ्चक्रुः पूर्णाः पेराश्च सस्वनुः ॥ ३ ॥

वादयेत्यादि ॥ ढक्का वादयाञ्चक्रिरे वादितवन्तः । ढक्कावादका इत्यर्थः । वदे-र्हेतुमण्यन्तात् आमि अयामन्तेत्ययादेशः । आम्रप्रत्ययवदिति कृवोऽनुप्रयोगस्यात्म-नेपदे णिचश्चेति आम्रप्रत्ययादात्मनेपदस्य विहितत्वात् । पणवाः वाद्यविशेषाः । हताः पाणविकैस्ताडिताः । दध्वनुर्ध्वनिताः । काहलाः गोशृङ्गसंस्थानाः । पूरयाञ्चक्रुः पूरित-वन्तः । पूरि आप्यायन इति चौरादिकस्योदात्तेतो रूपम् । पेराः खरमुखाकाराः । पूर्णा मुखमरुता सस्वनुः । फणां च सप्तानामिति लिटि एत्वविधानस्य विकल्पितत्वात् नैत्वम् ॥

मृदङ्गा धीरमास्वेनुहृतैः स्वेने च गोमुखैः ।

घण्टाः शिशिञ्जिरे दीर्घं जहादे पटहैर्भृशम् ॥ ४ ॥

मृदङ्गा इत्यादि ॥ मृदङ्गा मुरजाः धीरं आस्वेनुः गम्भीरं ध्वनिताः । एवंपक्षे रूपम् । गोमुखैर्वाद्यविशेषैः हृतैः स्वेने शब्दितम् । भावे लिट् । घण्टाः दीर्घं शिशिञ्जिरे उच्चैः शब्दितवत्यः । पटहैर्भृशमत्यर्थं जहादे शब्दितम् । भावे लिट् ॥

हया जिहेषिरे हर्षाद्गम्भीरं जगजुर्गजाः ।

संत्रस्ताः करभा रेटुश्चुकुवुः पत्तिपङ्कयः ॥ ५ ॥

हया इत्यादि ॥ हया अश्वाः हर्षात् जिहेषिरे हेषितवन्तः । हेष अव्यक्ते शब्दे भौवादिकोऽनुदात्तेत् । अभ्यासस्य इति एत इद्भवति । गजा गम्भीरं मन्द्रंज-गजुः गर्जितवन्तः । गजगृजी शब्दार्थौ । करभा उष्ट्राः संत्रस्ताः नानावादित्रश्रवणात् रेटुः शब्दं कृतवन्तः । रट परिभाषण इति शब्दार्थः । पत्तिपङ्कयः पदातिसंहतयः चुकुवुः शब्दितवत्यः । गच्छत कितिष्ठतेति । कु शब्द इत्युदात्तेत् ॥

तुरङ्गाः पुस्फुटुर्भीताः पुस्फुरुवृषभाः परम् ।

नार्यश्चुक्षुभिरे मम्लुर्मुमुहुः शुशुचुः पतीन् ॥ ६ ॥

तुरङ्गा इत्यादि ॥ तुरङ्गा अश्वा भीता वादित्रश्रवणात् पुस्फुटुः स्फुटिताः भयादितस्ततो गताः । स्फुटविसरणे । वृषभाः परं पुस्फुरुः सुष्ठु वलिताः । स्फुरवलने । नार्यश्चुक्षुभिरे अस्माकमायातो वियोग इति क्षोभमुपगताः । व्यस्तचित्ता जाता इत्यर्थः । काश्चिदामम्लुः । म्लै गात्रक्षये । मुमुहुः काश्चिन्मोहमुपगताः । पतीन् काश्चित् शुशुचुः शोचितवत्यः । हा कष्टं नियतं विनष्टा इति ॥

जगर्जुर्जहृषुः शूरा रेजुस्तुष्टुविरे परैः ।

बबन्धुरङ्गुलित्राणि सन्नेहुः परिनिर्धयुः ॥ ७ ॥

जगर्जुरित्यादि ॥ शूरा जगर्जुः । अस्माभिर्वृष्टाः शराः क यास्यन्तीति शब्दितवन्तः । तथा जहृषुः तुष्टाः । चिरमायातः समर इति । हृषतुष्टौ । अतएव रेजुः शोभन्ते स्म । फणां च सप्तानामित्येत्वाभ्यासलोपौ । परैरन्यैस्तुष्टुविरे स्तुताः । भवतामग्रतः समरे के तिष्ठन्तीति । अङ्गुलित्राणि बबन्धुः बध्नन्ति स्म । बध बन्धने । तथा परे सन्नेहुः कवचानि बध्नन्ति स्म । णह बन्धने । परिनिर्धयुः निष्क्रान्ताः ॥

धनूंष्यारोपयाश्चक्रुरारुहूरथादिषु ।

असीनुद्वहृदीप्तान् गुर्वीरुच्चिक्षिपुर्गदाः ॥ ८ ॥

धनूंषीत्यादि ॥ धनूंषि आरोपयाञ्चक्रुः आरोपितगुणानि कृतवन्तः । रुहः पो-  
ऽन्यतरस्योमिति णौ पादेशः । आरुरुहुरारोहन्ति स्म रथादिषु द्वितीया न कृता अ-  
धिकरणत्वेन विवक्षितत्वात् । दीप्ताग्निष्कलङ्कानसीन् ववृहुः कोशादाकृष्य उद्यतान्  
कृतवन्तः । वृह उद्यमने । गुर्वीर्गदा उच्चिक्षिपुः उल्लिप्तवन्तः ॥

शूलानि भ्रमयाञ्चक्रुर्वाणानाददिरे शुभान् ।

भ्रेमुश्चुर्दिरे रेसुर्ववल्गुश्च पदातयः ॥ ९ ॥

शूलानीत्यादि ॥ शूलानि भ्रमयाञ्चक्रुः भ्रमयन्ति स्म । मान्तत्वान्मिन्त्वे ह-  
स्वत्वम् । बाणान् शुभान् युद्धयोग्यानाददिरे गृहीतवन्तः । आडो दोऽनास्यविहरण  
इति तड् । पदातयश्च भ्रेमुः इतस्ततो याताः । चुर्कुर्दिरे शस्त्रपाणयः क्रीडितवन्तः ।  
कुर्दखुर्दगुर्दक्रीडायामेव । रेसुः भयकृते निनादान् कृतवन्तः । रसशब्दे । ववल्गुः  
प्रप्लुताः । वल्गतिरुखउखीत्यत्र पठ्यते ॥

समुत्पेतुः कषाघातैरश्म्याकर्षैर्ममङ्गिरे ।

अश्वाः प्रदुद्गुवुर्मोक्षे रक्तं निजगरुः श्रमे ॥ १० ॥

समुत्पेतुरित्यादि ॥ कषाघातैः चर्मलताप्रहारैः । अश्वाः समुत्पेतुः उच्छ्रुताः ।  
रश्म्याकर्षैः प्रग्रहाकर्षणैः । ममङ्गिरे शोभन्ते स्म । सङ्कोचितघोणत्वात् । मगि मण्डने ।  
मोक्षे रश्मीनां प्रसारणे प्रदुद्गुवुः वेगेन गताः । श्रमे सति स्वलीनप्रभवं रक्तं निजगरुः  
पीतवन्तः । गृनिगरणे । ऋच्छत्यृतामिति गुणः ॥

गजानां प्रददुः शारीन् कम्बलान् परितस्तरुः ।

तेनुः कक्षां ध्वजांश्चैव समुच्छिश्चियुरुच्छिखान् ॥ ११ ॥

गजानामित्यादि ॥ गजानां शारीन् प्रददुः पृष्ठेषु आरोपितवन्तो हस्तिपक्ता  
इत्यर्थात् । तथा कम्बलान् नानावर्णविचित्रान् परितस्तरुः आस्तीर्णवन्तः । कक्षां हेमा-  
दिमयी तेनुः विस्तारितवन्तः । उच्छिखान् उद्धृतशिखान् ध्वजान् समुच्छिश्चियुः  
उल्लिप्तवन्तः ॥

विशिश्वासयिषाञ्चक्रुरालिलिङ्गुश्चयोषितः ।

आजघुर्मूर्ध्नि बालांश्च चुचुम्बुश्च सुतप्रियाः ॥ १२ ॥

विशिश्वासयिषाञ्चक्रुरित्यादि ॥ योषितः आत्मीयान् विशिश्वासयिषाञ्चक्रुः  
विश्वासयितुमिष्टवन्तः । मय्यन्यथा न भवनीयमिति । ण्यन्तस्य रूपम् । आलिलिङ्गुश्च  
श्लिष्यन्ति स्म । लिगिर्गत्यर्थः । आजघुः परिष्वङ्गे वर्तते । बालान् शिशून् आजघुः ।

शिरसि आघ्रातवन्तः । तथा चुचुम्बुश्च चुम्बितवन्तः । सुतप्रियाः सुताः प्रियाः येषामिति ॥

**गम्भीरवेदिनः संज्ञा गजा जगृहुरक्षताः ।**

**ववृधे शुशुभे चैषां मदो हृष्टैश्च पुपुवे ॥ १३ ॥**

गम्भीरवेदिन इत्यादि ॥ ये गजा मत्तत्वादङ्कुशैर्दृढमाहताः । गम्भीरं वि-  
न्दन्तीति ते गम्भीरवेदिनः । तस्मिन् काले संज्ञा युद्धोपयिकीर्जगृहुः गृहीतवन्तः । अ-  
क्षतास्तोत्राङ्कुशैरनाहताः सन्तः । हृष्टैश्च गजैः पुपुवे पुतम् । भावे लिट् । हर्षादिषां म-  
दो ववृधे वर्द्धते स्म । शुशुभे च शोभते स्म ॥

**मृगाः प्रदक्षिणं सस्रुः शिवाः सम्यग्ववाशिरे ।**

**अवामैः पुस्फुरे देहैः प्रसेदे चित्तवृत्तिभिः ॥ १४ ॥**

मृगा इत्यादि ॥ एवं संनह्य चलतां मृगा दक्षिणपार्श्वेन गताः । सम्यग्ववा-  
शिरे वामपार्श्वस्थाः शिवाः शब्दितवत्य इत्यर्थः । वाशृशब्दे । अवामैर्दक्षिणैर्देहैर्भुजादि-  
भिः पुस्फुरे स्फुरितम् । भावे लिट् । चित्तवृत्तिभिर्मनोवृत्तिभिः प्रसेदे प्रसन्नम् । पूर्व-  
वत्सदेर्भावे लिट् ॥

**प्राच्यमाञ्जिहिषाञ्चक्रे प्रहस्तो रावणाज्ञया ।**

**द्वारं ररद्धुतुर्याम्यं महापार्श्वमहोदरौ ॥ १५ ॥**

प्राच्यमित्यादि ॥ एवं शुभनिमित्तोत्साहितः प्रहस्तो रावणाज्ञया प्राच्यं प्राचि  
भवं पूर्वद्वारम् । द्युप्रागिति यत् । आञ्जिहिषाञ्चक्रे गन्तुमिष्टवान् । अहिगतावित्यस्यो-  
दात्तेतः सनीट् । अजादेर्द्वितीयस्येति द्विर्वचनम् । नन्द्रेति नकारो न द्विरुच्यते । आ-  
म्प्रत्ययवदित्यात्मनेपदम् । तथा महापार्श्वमहोदरौ राक्षसौ याम्यं द्वारं दक्षिणम् । यमो देवता  
अस्येति । दित्यदित्येत्यत्र यमाच्चेति वक्तव्यमिति उक्तं तेन प्राग्दीव्यतीयेऽर्थे ण्यप्रत्ययः ।  
ररद्धुतुः गतौ । रधिगतावित्यस्य रूपम् ॥

**प्रययाविन्द्रजित्प्रत्यगियाय स्वयमुत्तरम् ॥ ॥**

**समध्यासिसिषाञ्चके विरूपाक्षः पुरोदरम् ॥ १६ ॥**

प्रययावित्यादि ॥ प्रत्यक् पश्चिमद्वारं इन्द्रजित् प्रययौ गतवान् । प्रतन्त्रियाम्  
द्वारमिति सप्तमीत्यादिना विहितस्यास्तातेरञ्छेर्लुक् । भसंज्ञाभावात् अच इत्यकारलोपो  
निवर्तते चाविति दीर्घत्वं च । स्वयमिति रावण उत्तरद्वारमियाय गतः । विरूपाक्षो रा-  
क्षसः पुरोदरं पुरमध्यं समध्यासिसिषाञ्चके समध्यासितुमिष्टवान् । आस्तेरनुदात्तेतः स-  
नि इटि अजादिः । पूर्ववत्सन इत्यात्मनेपदम् । अनुप्रयोगस्याप्यात्मनेपदम् ॥

शुश्राव रामस्तत्सर्वं प्रतस्थे च ससैनिकः ।

विस्फारयाञ्चकारास्त्रं बबन्धाथ च बाणधी ॥ १७ ॥

शुश्रावेत्यादि ॥ अथानन्तरं रामस्तत्सर्वं रावणचेष्टितं शुश्राव श्रुतवान् । प्रतस्थे च गन्तुं प्रवृत्तः । समवप्रविभ्यः स्थ इति तद् । ससैनिकः सह योधैः । सेनायां समवेता इति सेनाया वेति पक्षे ढक् । अस्त्रं धनुर्विस्फारयांचकार आरोप्याकृष्टवान् । स्फुरतेश्चिस्फुरोर्णावित्यात्वम् । बबन्ध च बाणधी तूणीरे बध्नाति स्म । बाणा धीयन्ते-ऽस्मिन्निति । कर्मण्यधिकरणे चेति किः ॥

ईक्षाञ्चक्रेऽथ सौमित्रिमनुजज्ञे बलानि च ।

नमश्चकार देवेभ्यः पर्णतल्पं मुमोच च ॥ १८ ॥

ईक्षामित्यादि ॥ सौमित्रिं च युद्धाय ईक्षांचक्रे दृष्टवान् । ईक्षेरनुदात्तेत् । इजा-देरित्याम् । बलानि च अनुजज्ञे अनुज्ञातवान् । अनुपूर्वो ज्ञानातिरनुज्ञाने वर्तते तस्य परस्मैपदित्वात् । अनुपसर्गादिति वचनादात्मनेपदम् । उपसर्गेण युक्तत्वात् । नमश्चकार देवेभ्यः । नमः शब्दयोगे चतुर्थी । पर्णतल्पं पर्णशयनीयं मुमोच मुक्तवान् ॥

चकासाञ्चक्रुरुत्तस्थुर्नेदुरानशिरे दिशः ।

वानरा भूधरान् रेधुर्बभञ्जुश्च ततस्तरून् ॥ १९ ॥

चकासाञ्चक्रुरित्यादि ॥ ततोऽनुज्ञानानन्तरं वानरा उत्तस्थुः उत्थिताः । नेदुः शब्दितवन्तः । दिश आनशिरे व्याप्ताः । अश्रोतेश्चेत्यभ्यासस्य नुट् । अत आदेरिति दीर्घत्वम् । भूधरान् पर्वतान् रेधुः उन्मूलितवन्तः । राधोहिसायामित्येत्वाभ्यासलोपः । तरून्श्च बभञ्जुः भग्नवन्तः । एवं च ते चकासाञ्चक्रुः शोभन्ते स्म । कास्यनेकाज्ग्रहणमित्याम् ॥

ददाल भूर्नभो रक्तं गोष्पदप्रं ववर्ष च ।

मृगाः प्रससृपुर्वामं खगाश्चुकुविरेऽशुभम् ॥ २० ॥

ददालेत्यादि ॥ श्लोकद्वयं राघवयोर्ब्रह्मास्त्रबन्धसूचनार्थमनिमित्तदर्शनम् । भूर्द-दाल विदीर्णा । नभश्च रक्तं रुधिरं ववर्ष वृष्टवत् । लिटः पित्वांदिक्त्वे धातोर्गुणः । कियत्प्रमाणं गोष्पदप्रं यावता गोष्पदं पूरयित्वा । वर्षप्रमाण इत्यादिना णमुल् उलोपश्च । मृ-गाः प्रससृपुर्वामं वामपार्श्वेन गता इत्यर्थः । खगाः पक्षिणोऽशुभान् अनिष्टांश्चुकुविरे शब्दितवन्तः । कुङ् शब्दे । अशुभमिति पाठान्तरम् । तत्र क्रियाविशेषणं वेदितव्यम् ॥

उल्का ददृशिरे दीप्ता रुरुवुश्चाशिवं शिवाः ।

चक्ष्माये च मही रामः शशङ्के चाशुभागमम् ॥ २१ ॥

उल्का इत्यादि ॥ दीप्ता उल्का ददृशिरे दृष्टाः । अशिवा अनिष्टाः शिवा गोमायवः रुरुवुः शब्दितवन्तः । मही च चक्ष्माये कम्पिता । क्ष्मायीविधूयन इत्यनुदात्तेत् । रामश्चाशुभागमनिष्टप्राप्तिमाशङ्के शङ्कते स्म । चेतसः पर्याकुलत्वात् इदमप्यनिष्टमेव ॥

**रावणः शुश्रुवान् शत्रून् राक्षसानभ्युपेयुषः ।**

**स्वयं युयुत्सयाञ्चक्रे प्राकाराग्रे निषेदिवान् ॥ २२ ॥**

रावण इत्यादि ॥ राक्षसानभ्युपेयुषोऽभिमुखमुपगतवन्तो ये शत्रवो रामादयस्तान् रावणः शुश्रुवान् । स्वयं च प्राकाराग्रे निषेदिवान् निषण्णः सन् । भाषायां सदवसैत्यादिना कसुः । युयुत्सयाञ्चक्रे योद्धुमिच्छन्तं प्रयोजितवानित्यर्थः । सन्नन्तप्यन्तस्य रूपम् ॥

**निरासू राक्षसा बाणान् प्रजहुः शूलपट्टिशान् ।**

**असींश्च वाहयाञ्चक्रुः पाशैश्चाचकृषुस्ततैः ॥ २३ ॥**

निरासुरित्यादि ॥ रावणप्रचोदिता राक्षसा बाणान्निरासुः क्षिप्तवन्तः । शूलपट्टिशान् शूलसहितान् पट्टिशान् । शाकपर्थिवादित्वात्तत्पुरुषः । इन्द्रे तु जातिरप्राणिनामित्येकवद्भावः स्यात् । तान् प्रजहुः त्यक्तवन्तः । ओहाक् त्यागे । असींश्च खड्गान् वाहयाञ्चक्रुः व्यापारितवन्तः । प्यन्तस्य रूपम् । पाशैस्ततैर्विस्तृतैः आचकृषु आकृष्टवन्तः । कित्त्वे गुणप्रतिषेधः ॥

**भल्लैश्च विभिदुस्तीक्ष्णैर्विविधुस्तोमरैस्तथा ।**

**गदाभिश्चूर्णयाञ्चक्रुः शितैश्चक्रैश्च चिच्छिदुः ॥ २४ ॥**

भल्लैरित्यादि ॥ भल्लैर्विभिदुर्विदारितवन्तः । तीक्ष्णैस्तथा तोमरैर्विविधुस्ताडितवन्तः । व्यधेर्भ्रंहिज्यादिना सम्प्रसारणम् । गदाभिश्च चूर्णयाञ्चक्रुः चूर्णितवन्तः । सत्येत्यादिना णिच् । चूर्णप्रेरणे इति चौरादिकत्वाद्वा । चिच्छिदुः चिच्छन्नवन्तः । राक्षसयुद्धमेतत् ॥

**वानरा मुष्टिभिर्जघ्नुर्ददंशुर्दशनैस्तथा ॥**

**निरासुश्च गिरिंस्तुङ्गान् द्रुमान् विचकरुस्तथा ॥ २५ ॥**

वानरा इत्यादि ॥ वानरा मुष्टिभिर्जघ्नुः हतवन्तः । राक्षसानित्यर्थान् । दशनैर्ददंशुः दष्टवन्तः । गिरीन्निरासुः क्षिप्तवन्तः । द्रुमान् विचकरुर्विक्षिप्तवन्तः । कृविक्षेपो ऋच्छंघृतामिति गुणः ॥

लाङ्गलैर्लोठयाञ्चक्रुस्तलैर्निन्युश्च संक्षयम् ।

नखैश्चकृततुः क्रुद्धाः पिपिषुश्च क्षितौ बलात् ॥ २६ ॥

लाङ्गलैरित्यादि ॥ लाङ्गलैर्लोठयाञ्चक्रुः लाङ्गलैर्व्यापादितवन्तः । रुठलुठप्रतिघाते परस्मैपदिनो ण्यन्तस्य रूपम् । तलैर्हस्ततलैः संक्षयं विनाशं निन्युः नीतवन्तः । नखैश्चकृततुरुच्छिन्नवन्तः । कृतीच्छेदने । क्रुद्धाः वानराः बलात् हठात् क्षितौ पिपिषुश्चर्णितवन्तः ॥

संबभूवुः कबन्धानि प्रोहुः शोणिततोयगाः ।

तेरुर्भटास्यपद्मानि ध्वजैः फेणैरिवाबभे ॥ २७ ॥

संबभूवुरित्यादि ॥ कबन्धानि संबभूवुः संभूतानि । प्रतिसहस्रं व्यापादनात् । कबन्धस्यैकस्योत्पादनात् । शोणिततोयगाः शोणितनद्यः प्रोहुः प्रकर्षेण प्रवृत्ताः । व-  
हेर्यजादित्वात् सम्प्रसारणम् । भटास्यपद्मानि योधमुखपद्मानि तेरुः पुतानि । तृफले-  
त्यादिना एत्वाभ्यासलोपौ । फेणैरिव ध्वजैः शोणितनदीषु आबभे शोभितम् । भावे लिट् ॥

रक्तपङ्के गजाः सेदुर्न प्रचक्रमिरे रथाः ।

निममज्जुस्तुरङ्गाश्च गन्तुं नोत्सेहिरे भटाः ॥ २८ ॥

रक्तपङ्क इत्यादि ॥ रक्तपङ्के गजाः सेदुः निषण्णाः । रक्तङ्कस्य बहुलत्वात् ।  
तथा रथा न प्रचक्रमिरे न गन्तुमारब्धाः । प्रोपाभ्यामित्यात्मनेपदम् । तुरङ्गा निममज्जुः  
निमग्नाः । भटाश्च गन्तुं नोत्सेहिरे नोत्सहन्ते स्म ॥

कोट्या कोट्या पुरद्वारमेकैकं रुरुधे द्विषाम् ।

षट्त्रिंशद्दरिकोट्यश्च निवव्रुर्वानराधिपम् ॥ २९ ॥

कोट्येत्यादि ॥ द्विषामेकैकं पुरद्वारं वानराणां कोट्या कोट्या रुरुधे रुद्धम् । कर्मणि  
लिट् । षट्त्रिंशद्दरिकोट्यः वानरकोट्यो वानराधिपं सुग्रीवं निवव्रुः आवृत्य स्थिताः ॥

तस्तनुर्जह्लुर्मल्लुर्जग्लुर्लुठिरे क्षताः ।

मुमूर्च्छुर्ववमू रक्तं ततृषुश्चोभये भटाः ॥ ३० ॥

तस्तनुरित्यादि ॥ उभये भटा रामरावणसम्बन्धिनो योधाः क्षताः सन्तस्त-  
स्तनुः स्तनितवन्तः । जह्लुः चलिताः । ह्लल्ललचलने । मल्लुः म्लानाः । म्लैगात्रक्षये ।  
जग्लुः हर्षक्षयङ्गताः । लुठिरे भूमौ लुठन्ते स्म । रुठलुठप्रतिघाते तुदादावात्मनेपदी  
पठ्येते । मुमूर्च्छुः मोहमुपगताः । रक्तं ववमूः गीर्णवन्तः । ततृषुः तृष्यन्ति स्म । ए-  
तत् सङ्कलयुद्धमाह ॥



सम्पातिना प्रजंघस्तु युयुधेऽसौ द्रुमाहतः ।

चकम्पेऽतीव चुक्रोश जीवनाशं ननाश च ॥ ३१ ॥

सम्पातिनेत्यादि ॥ प्रजंघो नाम राक्षसः सम्पातिनाम्ना वानरेण सह युयुधे युध्यते स्म । असौ प्रजङ्घो द्रुमाहतश्चकम्पे कम्पते स्म । अतीव अत्यर्थं चुक्रोश क्रोशति स्म । जीवनाशं ननाश जीवेन विनष्टः । कर्त्रोर्जीवपुरुषयोर्नशिवहोः इति णमुल् ॥

उच्चरुनाते नलेनाजौ स्फुरत्प्रतपनाक्षिणी ।

जम्बुमाली जहौ प्रणान् ग्रावणा मारुतिना हतः ॥ ३२ ॥

उच्चरुनात इत्यादि ॥ स्फुरन् चलन् प्रतपनो नाम राक्षसः तस्याक्षिणी स्फुरतीव प्रतपनस्याक्षिणी नयने नलेन वानरेण उच्चरुनाते उच्छ्रिताते । कर्मणि लिट् । गमहनेत्युपधालोपः । मारुतिना हनूमता ग्रावणा पाषाणेन हतो जम्बुमाली राक्षसः प्राणान् जहौ त्यक्तवान् ॥

मित्रघ्नस्य प्रचुक्षोद गदयाङ्गं विभीषणः ।

सुग्रीवः प्रघसं नेभे बहून् रामस्ततर्द च ॥ ३३ ॥

मित्रघ्नस्येत्यादि ॥ मित्रघ्नस्य राक्षसस्य अङ्गं गदया विभीषणः प्रचुक्षोद । प्रघसं नाम राक्षसं सुग्रीवो नेभे हिंसितवान् । नभतुभर्हिंसायामित्यनुदात्तेत् । रामश्च बहून् राक्षसान् ततर्द हिंसितवान् । उत्तृदिर्हिंसानादरयोः ॥

वज्रमुष्टेर्विशिश्लेष मैन्देनाभिहतं शिरः ।

नीलश्रकर्त चक्रेण निकुम्भस्य शिरः स्फुरत् ॥ ३४ ॥

वज्रमुष्टेरित्यादि ॥ वज्रमुष्टे राक्षसस्य शिरो मैन्देन वानरेण अभिहतं सत् विशिश्लेष विश्लिष्टम् । निकुम्भस्य शिरः स्फुरत् चलत् नीलो वानरश्चक्रेण चकर्त छिन्नवान् ॥

विरूपाक्षो जहे प्राणैस्तृढः सौमित्रिपत्त्रिभिः ।

प्रमोचयाश्चकारासून् द्विविदस्त्वशनिप्रभम् ॥ ३५ ॥

विरूपाक्ष इत्यादि ॥ विरूपाक्षो राक्षसः सौमित्रिपत्त्रिभिर्लक्ष्मणशरैः तृढः हत इत्यर्थः । तृहृहिसार्थः इति तौदादिकस्योदित्वान्निष्ठायामितीट्प्रतिषेधः । प्राणैर्जहे त्यक्तः । कर्मणि लिट् । द्विविदो वानरः अशनिप्रभं राक्षसं प्राणान् प्रमोचयाश्चकार त्याजितवान् । मुचेर्णन्तस्य लिटि रूपम् ॥

गदा शक्रजिता जिघ्ये तां प्रतीयेष वालिजः ।

रथं ममन्थ सहयं शाखिनास्य ततोऽङ्गदः ॥ ३६ ॥

गदेत्यादि ॥ शक्रजिता इन्द्रजिता गदा जिघ्ये प्रहिता । हिनोतेः कर्मणि लिट् । हेरचङ्गीति कुत्वम् । तां गदां वालिजोऽङ्गदः प्रतीयेष प्रतीष्टवान् । ईषेरभ्यासस्यासवर्णे इतीयङ् । ततोऽनन्तरं अस्य शक्रजितो रथं सहयं साश्वं शाखिना तरुणा ममन्थ चूर्णितवान् । मथिहिसासङ्केशयोः ॥

तत्कर्म वालिपुत्रस्य दृष्ट्वा विश्वं विसिष्मिये ।

संत्रेसू राक्षसाः सर्वे बहु मेने च राघवः ॥ ३७ ॥

तत्कर्मत्यादि ॥ तत्कर्म रथस्य चूर्णनं दृष्ट्वा विश्वं त्रैलोक्यं विसिष्मिये विस्मितम् । राक्षसाः सर्वे त्रेसुः । राघवश्च बहु मेने । अङ्गदं श्लाघितवानित्यर्थः ॥

सुग्रीवो मुमुदे देवाः साध्वित्यूचुः सविस्मयाः ।

विभीषणोऽभितुष्टाव प्रशशंसुः ष्वङ्गमाः ॥ ३८ ॥

सुग्रीव इत्यादि ॥ सुग्रीवो मुमुदे हृष्टवान् । देवाः साध्वित्यूचुः । वचिस्वपीति सम्प्रसारणम् । विभीषणोऽभितुष्टाव अभिष्टुतवान् । ष्टुव्स्तुतौ । उपसर्गादित्यादिना षत्वम् । ष्वङ्गमाः प्रशशंसुः प्रशंसां कृतवन्तः ॥

ही चित्रं लक्ष्मणेनोदे रावणिश्च तिरोदधे ।

विचकार ततो रामः शरान् संतत्रसुर्द्विषः ॥ ३९ ॥

ही चित्रमित्यादि ॥ हीति विस्मये । चित्रमाश्चर्यमिति लक्ष्मणेनोदे उक्तम् । वदेर्भावे लिट् । यजादित्वात्सम्प्रसारणम् । रावणिः इन्द्रजित् रावणस्यापत्यम् । अत इव् । तिरोदधे अदृश्योऽभूत् । ततः अदर्शनानन्तरं रामः शरान् विचकार विक्षिप्तवान् । कृविक्षेप् । द्विषतः संतत्रसुः संत्रस्ताः ॥

विभिन्ना जुघुरुघोरं जक्षुः क्रव्याशिनो हतान् ।

चुश्रयोत व्रणिनां रक्तं छिन्नाश्वेलुः क्षणं भुजाः ॥ ४० ॥

विभिन्ना इत्यादि ॥ शरैर्विभिन्ना जुघुरुः घोरं भीमशब्दं कृतवन्तः । घुरभी-मार्थशब्दयोः । क्रव्याशिनः शृगालादयो हतान् विनष्टान् जक्षुः भक्षितवन्तः । लिट्यन्यतरस्यामित्यदेर्घस्त्वम् । उपधालोपः । खरिचेति चत्वम् । व्रणिनां शरैः कृतव्रणा-

नां रक्तं चुश्च्योत व्रणादित्यर्थात् । कर्तरि लिट् । पित्त्वादकित्त्वे गुणः । भुजाञ्छिन्नाः  
सन्तः क्षणमात्रं चेलुश्चलिताः ॥

कृत्तरपि दृढक्रोधो वीरवक्त्रैर्न तत्यजे ।

पलायाञ्चक्रिरे शेषा जिह्वियुः शूरमानिनः ॥ ४१ ॥

कृत्तरित्यादि ॥ वीरवक्त्रैः शूरमुखैः कृत्तरपि छिन्नैरपि दृढो घनः क्रोधो न तत्यजे न  
त्यक्तः । दष्टौष्ठभ्रुकुट्यादीनां तथावस्थानात् । कर्मणि लिट् । पलायाञ्चक्रिरे पलायि-  
ताः । दयायासञ्चेत्याम् । उपसर्गस्यायताविति लत्वम् । शेषा ये न पलायिताः ते शू-  
रमानिनः । मन इति णिनिः । जिह्वियुः लज्जन्ते स्म ॥

राघवो न दयाञ्चक्रे दधुर्धैर्यं न केचन ।

मग्ने पतङ्गवद्वोरैर्हाहेति च विचुकुशे ॥ ४२ ॥

राघव इत्यादि ॥ राघवो न दयाञ्चक्रे न दयां कृतवान् । पूर्ववदाम् । न केचन  
न केचित् धैर्यं दधुः धारितवन्तः । सर्व एव अहमहमिकया प्रवृत्ताः । यदि वा न  
केचन केचिद्धैर्यं न दधुः अपितु दधुरेव । पतङ्गवत्पतङ्गैरिव वीरैर्मग्ने मृतम् । भावे  
लिट् । हाहेति च विचुकुशे रुदितम् ॥

तिरोबभूवे सूर्येण प्रापे च निशयास्पदम् ।

जग्रसे कालरात्रीव वानरान् राक्षसांश्च सा ॥ ४३ ॥

तिर इत्यादि ॥ सूर्येण तिरोबभूवे तिरोभूतम् । अस्तङ्गतमित्यर्थः । भावे लिट् ।  
निशा निशया च आस्पदं प्रतिष्ठाम् । आस्पदं प्रतिष्ठायामिति निपातनम् । प्रापे प्राप्तम् ।  
कर्मणि लिट् । सा च निशा कालरात्रीव कालः कृतान्तस्तेन प्रयुक्ता रात्रिरिति शाक-  
पार्थिवत्वात्सः । रात्रेश्चाजसाविति ङीप् । वानरान् राक्षसांश्च जग्रसे जसते स्म भ-  
क्षितवतीत्यर्थः ॥

चुकोपेन्द्रजिदत्युग्रं सर्पास्त्रं चाजुहाव सः ।

आजुहुवे तिरोभूतः परानीकं जहास च ॥ ४४ ॥

चुकोपेत्यादि ॥ रामव्यापारं दृष्ट्वा इन्द्रजित् तिरोहितः सन् चुकोप कुपित-  
वान् । अत्युग्रं च सर्पास्त्रं सर्पमस्त्रमिव आजुहाव आहूतवान् । आह्वयतेः शब्दे वर्तमानस्य  
अभ्यस्तस्य चेति द्विर्वचनान् प्राक् सम्प्रसारणं ततो द्विर्वचनम् । परानीकं च रामबलं आजुहु-  
वे स्पर्धते स्म । स्पर्धायामाड इत्यात्मनेपदम् । पूर्ववत्सम्प्रसारणम् । यजादित्वाद्वा । त  
त उवडादेशः । जहास च विहसितवान् ॥

बबाधे च बलं कृत्स्नं निजग्राह च सायकैः ।

उत्ससर्ज शरांस्तेऽस्य सर्पसाञ्च प्रपेदिरे ॥ ४५ ॥

बबाध इत्यादि ॥ बबाधे च अभिभूतवान् । बाधृविलोडने । निजग्राह च निगृहीतवान् । सायकैः लोहयुक्तैः सर्पास्त्रैः उत्ससर्ज शरान् क्षिप्तवान् । ते उत्सृष्टाः शरा अस्म्य बलस्य सर्पसात् । कात्स्न्ये सातिः । संप्रपेदिरे संप्रपद्यन्ते स्म ॥

आचिचाय स तैः सेनामाचिकाय च राघवौ ।

बभाण च न मे मायां जिगायेन्द्रोऽपि किं नृभिः ॥ ४६ ॥

आचिचायेत्यादि ॥ स इन्द्रजित् सर्पास्त्रैर्वानराणां सेनामाचिचाय छन्नवान् । विभाषा चेरिति अकुत्वपक्षे रूपम् । राघवौ च रामलक्ष्मणावाचिकाय । कुत्वपक्षे रूपम् । बभाण च भणति स्म । मम मायामिन्द्रोऽपि न जिगाय न जितवान् । सँल्लिटोर्जेरिति कुत्वम् । किं नृभिः न किञ्चित्प्रयोजनमित्यर्थः ॥

आचिक्याते च भूयोऽपि राघवौ तेन पन्नगैः ।

तौ मुमुहतुरुद्विग्नौ वसुधायां च पेततुः ॥ ४७ ॥

आचिक्यात इत्यादि ॥ तेनेन्द्रजिता भूयोऽपि राघवावाचिक्याते छन्नौ । कर्मणि लिट् । तौ पाशबद्धौ मुमुहतुः मोहं गतौ । उद्विग्नौ समीहितानिष्पत्तेः । वसुधाया च पेततुः पतितौ । बन्धपरवशीकृतत्वात् ॥

ततो रामेति चक्रन्दुस्त्रेसुः परिदिदेविरे ।

निशश्वसुश्च सेनान्यः प्रोचुर्धिगिति चात्मनः ॥ ४८ ॥

तत इत्यादि ॥ ततः पतनादनन्तरं सेनान्यः सुग्रीवादयः । एरनेकाच इति यण् । रामेति नामग्राहं चक्रन्दुः रुदितवन्तः । त्रेसुः भीताः । परिदिदेविरे परिदेवनं कृतवन्तः । देवृदेवने अनुदात्तेत् । निशश्वसुः कोष्णं निश्वासानुत्ससृजुः । आत्मनश्च धिगिति प्रोचुः गर्हितवन्तः । धिग्योगाद्धितीया ॥

मन्युं शेकुर्न ते रोद्धुं नास्त्रं संरुरुधुः पतत् ।

विविदुर्नेन्द्रजिन्मार्गं परीयुश्च प्लवङ्गमाः ॥ ४९ ॥

मन्युमित्यादि ॥ मन्युं शोकं रोद्धुं वारितुं न शेकुः पारितवन्तः । अस्त्रं च लोचनेभ्यः पतत् न संरुरुधुः न संरुद्धवन्तः । इन्द्रजितो मार्गं न विविदुः न ज्ञातवन्तः । कासौ तिष्ठति इति प्लवङ्गमाश्च परीयुः समन्ताद्गतवन्तः । कासावगमदिति ॥

दधावाद्भिस्ततश्चक्षुः सुग्रीवस्य विभीषणः ।

विदाञ्चकार धौताक्षः स रिपुं खे ननर्द च ॥ ५० ॥

दधावेत्यादि ॥ ततोऽनन्तरं विभीषणः सुग्रीवस्य मन्त्रपूताभिरद्भिश्चक्षुर्दधाव-  
प्रक्षालितवान् । सुग्रीवः धौताक्षः प्रक्षालितचक्षुः । बहुव्रीहौ सक्थ्यऽक्षगोरिति समा-  
सान्तष्टच् । रिपुमिन्द्रजितं खे स्थितं विदाञ्चकार ज्ञातवान् । उषविदेत्यादिना आम् ।  
ननर्द च शब्दितवान् । क्केदानीं यास्यसीति ॥

उज्जुगूरे ततः शैलं हन्तुमिन्द्रजितं कपिः ।

विहाय रावणिस्तस्मादानंहे चान्तिकं पितुः ॥ ५१ ॥

उज्जुगूर इत्यादि ॥ ततोऽनन्तरं कपिः सुग्रीवः इन्द्रजितं हन्तुं शैलमुज्जु-  
गूरे उक्षिप्तवान् । गूरीहिसागत्योरिति दैवादिकोऽनुदात्तेत् । तस्य गतौ वर्तमानस्य रू-  
पम् । रावणिरिन्द्रजित् विहाय अर्थाद्युद्धं विहाय तस्मादाकाशात्पितुरन्तिकमानंहे  
गतः । अहिगतौ । तस्मान्नुद्ध्विहल इति नुट् ॥

आचचक्षे च वृत्तान्तं प्रजहर्ष च रावणः ।

गाढं चोपजुगूहैनं शिरस्युपशिशिंघ च ॥ ५२ ॥

आचचक्ष इत्यादि ॥ नागपाशेन राघवौ बद्धाविति वृत्तान्तमाचचक्षे आख्या-  
तवान् । रावणः प्रजहर्षं तुष्टवान् । एनं च रावणिं च उपजुगूह दृढमाश्लिष्टवान् । अ-  
त्र क्रियाफलस्याविवक्षितत्वात् तद्ध न भवति । ऊदुपधायागोह इत्यूत्वम् । शिरसि  
उपशिशिङ्घ आघ्रातवान् । शिधिआघ्राणे ॥

ध्वजानुद्दुधुवुस्तुङ्गान् मांसं चेमुर्जगुः पपुः ।

कामयाञ्चक्रिरे कान्तास्ततस्तुष्टा निशाचराः ॥ ५३ ॥

ध्वजानित्यादि ॥ ततो निशाचरा अपि श्रुत्वा तुष्टाः सन्तः ध्वजांस्तुङ्गानुद्दु-  
धुवुः उक्षिप्तवन्तः । मांसं चेमुः खादितवन्तः । चमुष्ठमुअदने । जगुर्गीतवन्तः । पपुः  
मद्यं पीतवन्तः । कान्ताः कामयाञ्चक्रिरे । कमेर्णिङन्तादाम् ॥

दर्शयाञ्चक्रिरे रामं सीतां राज्ञश्च शासनात् ।

तस्या मिमीलतुर्नेत्रे लुलुठे पुष्पकोदरे ॥ ५४ ॥

दर्शयामित्यादि ॥ तथाभूतं रामं दृष्ट्वा सीता मम विधेया स्यादित्यभिप्रायवतो  
राज्ञो रावणस्य आज्ञस्या राक्षसाः अशोकवनिकातः पुष्पकमारुह्य सीतां रामं दर्शया-  
ञ्चक्रिरे दर्शितवन्तः । अभिवादिदृशोरात्मनेपद उपसंख्यानमिति विकल्पेन द्विकर्मकता ।

तस्याः सीताया नेत्रे मीमिलतुः निमीलिते । मील निमेषणे । पुष्पकोदरे पुष्पकमध्ये ।  
मूर्च्छया लुलुढे लुठिता ॥

प्राणा दध्वंसिरे गात्रं तस्तम्भे च प्रिये हते ।

उच्छ्वास चिरादीना रुरोदासौ ररास च ॥ ५५ ॥

प्राणा इत्यादि ॥ प्रिये रामे हते प्राणा वायवः दध्वंसिरे ध्वस्ताः । गात्रं च  
तस्तम्भे काष्ठवत् निश्चलमभूत् । पृथिस्कभिप्रतिबन्धे । चिरादुच्छ्वास उच्छ्वसित-  
वती । असौ लब्धसंज्ञा दीना दुःखिता रुरोद रुदितवती । ररास च वक्ष्यमाणं च वि-  
लापं कृतवती ॥

लौहबन्धैर्बबन्धे नु वज्रेण किं विनिर्ममे ।

मनो मे न विना रामायत्पुस्फोट सहस्रधा ॥ ५६ ॥

लौहबन्धैरित्यादि ॥ लोहस्येमे लौहाः । तैर्बन्धैर्मनो हृदयं मम बबन्धे ब-  
द्धम् । कर्मणि लिट् । नुशब्दो वितर्के । उत वज्रेण विनिर्ममे निर्मितम् । माङ् मान  
इत्यस्मात्कर्मणि लिट् । आतो लोपस्य द्विर्वचनेचीति स्थानिवद्भावात् द्विर्वचने ह्रस्वत्वे  
च रूपम् । यद्यस्मात् विना रामात् रामेण विना । पृथग्विनेति पञ्चमी । न पुस्फोट न  
स्फुटितं सहस्रधा । संख्याया विधार्थे धा ॥

उत्तेरिथ समुद्रं त्वं मदर्थेऽरीन् जिहिंसिथ ।

ममर्थं चातिघोरां मां धिग्जीवितलघूकृताम् ॥ ५७ ॥

उत्तेरिथेत्यादि ॥ मदर्थे मन्निमित्तं समुद्रमुत्तेरिथ उत्तीर्णोऽसि । तृफलेत्या-  
दिना एत्वाभ्यासलोपौ । तथा अरीन् जिहिंसिथ निहतवानसि । थलि रूपम् । यतो मदर्थे  
ममर्थं मरणावस्थां गतोऽसि । अतोऽतिघोरामतिरौद्रां मां धिक् जीवनलघूकृतां जीवत्या-  
जितमहत्त्वात् ॥

न जिजीवासुखी तातः प्राणता रहितस्त्वया ।

मृतेऽपि त्वयि जीवन्त्या किं मयाणकभार्यया ॥ ५८ ॥

न जिजीवेत्यादि ॥ त्वया प्राणता जीवता । अन प्राणने । रहितो वियुक्तस्ता-  
तो दशरथो न जिजीव न जीवितः । त्वयि मृतेऽपि जीवन्त्या मया न किञ्चित्प्रयोजनम् ।  
अणकभार्यया । पापाणक इति सः ॥

सा जुगुप्सान्प्रचक्रेऽसून् जगर्हे लक्षणानि च ।

देहभाञ्जिं ततः केशान् लुलुञ्च लुलुठे मुहुः ॥ ५९ ॥

सा जुगुप्सानित्यादि ॥ सा सीता पूर्वोक्तकारणादेव असून् प्राणान् जुगुप्सान् प्रचक्रे निन्दितान् कृतवती । जुगुप्स्यन्त इति घञ् । तदन्तस्य स्मिन् रूपम् । आमि प्रत्यये तु प्रचक्र इत्यनुप्रयोगो न घटते । देहभाञ्जि शरीरस्थानि लक्षणानि अद्वैधव्यसूचकानि च जगर्हे गर्हते स्म । गर्हगल्भ कुत्सने । मुहुः केशान् लुलुञ्च अपनीतवती । तथा लुलुठे पतिता ॥

जग्लौ दध्यौ वितस्तान क्षणं प्राण न विव्यथे ।

दैवं निनिन्द चक्रन्द देहे चातीव मन्युना ॥ ६० ॥

जग्लावित्यादि ॥ शोकभारात् जग्लौ ग्लानि गता । दध्यौ ध्यातवती । पुनः किं मया द्रष्टव्योऽसीति । वितस्तान पीडया शब्दं कृतवती । स्तन शब्दे । न प्राण न मूर्च्छिता न जिजीव निःसंज्ञत्वात् । अन प्राणने । अत आदेरिति दीर्घत्वम् । विव्यथे लब्धसंज्ञा पीडिता । व्यथोलिटीलभ्यासस्य सम्प्रसारणम् । दैवं निनिन्द निन्दितवती । दैव विरूपमाचारितं त्वयेति । चक्रन्द रुदिता । पुनर्मन्युना शोकेन देहे दग्धा । कर्मणि लिट् ॥

आश्वासयाञ्चकाराथ त्रिजटा तां निनाय च ।

ततः प्रजागराञ्चक्रुर्वानराः सविभीषणाः ॥ ६१ ॥

आश्वासयामित्यादि ॥ अथानन्तरं त्रिजटा रावणभगिनी तां सीतामाश्वासयाञ्चकार आश्वासितवती । विष्णुरसौ दाशरथिः कथमस्य विरूपं भविष्यतीति । निनाय च तस्मात्पुष्पकान्नीतवती । तत उत्तरकालं वानरा विभीषणेन सह प्रजागराञ्चक्रुः आलोचनां कृतवन्तः । अत्रानुप्रयोगे नात्मनेपदं पूर्वस्थानात्मनेपदित्वात् ॥

चिचेत रामस्तत्कृच्छ्रमोषाञ्चक्रे शुचाथ सः ।

मन्युश्चास्य समापिष्ये विरुराव च लक्ष्मणम् ॥ ६२ ॥

चिचेतेत्यादि ॥ तत् कृच्छ्रं शरबन्धदुःखं रामश्चिचेत ज्ञातवान् । चिती संज्ञाने इत्युदात्तेत् । शुचा शोकेन ओषाञ्चक्रे । कर्मणि लिट् । उषविदेत्याम् । स च मन्युः शोकः अस्य रामस्य समापिष्ये वृद्धि गतः । ओष्याथी वृद्धौ । तस्य लिटि प्यायः पीति पीभावः । एरनेकाच इति यण् । लक्ष्मणं च विरुराव शब्दितवान् वत्स जीवसीति ॥

समीहे मर्तुमानर्चे तेन वाचाखिलं बलम् ।

आपट्छे च सुग्रीवं स्वं देशं विससर्ज च ॥ ६३ ॥

समीह इत्यादि ॥ मर्तुं प्राणांस्त्युक्तं समीहे इच्छति स्म । तेन रामेणाखिलं

समस्तं बलं वाचा आनर्चे पूजितम् । भवद्भिः साध्वनुष्ठितं अस्मद्भाग्यमत्रापराध्यतीति ।  
कर्मणि लिट् । तस्मान्नुद्धृद्विहल इति नुट् । सुग्रीवं चापपृच्छे आपृच्छति स्म । आम-  
न्त्रितवानित्यर्थः । एहि तावद्दर्शनं मे देहि परिष्वजस्वेति । आङि नुप्रच्छयोरुपसंख्यान-  
मिति तङ् । स्वं च देशं किष्किन्धां विससर्ज प्रहितवान् ॥

आदिदेश स किष्किन्धां राघवौ नेतुमङ्गदम् ।

प्रतिजज्ञे स्वयं चैव सुग्रीवो रक्षसां वधम् ॥ ६४ ॥

आदिदेशेत्यादि ॥ सुग्रीवो राघवौ किष्किन्धां नेतुमङ्गदमादिदेश । स्वयं च  
रक्षसां विनाशं प्रतिजज्ञे अहमेव व्यापादयामीति । सम्प्रतिभ्यामिति तङ् । सकर्मका-  
र्थं वचनम् ॥

नागास्त्रमिदमेतस्य विपक्षस्ताक्षर्यसंस्मृतिः ।

विभीषणादिति श्रुत्वा तं निदध्यौ रघूत्तमः ॥ ६५ ॥

नागास्त्रमित्यादि ॥ नागास्त्रमिदं न शराः एतस्य च विपक्षः शत्रुस्ताक्षर्यसंस्मृतिः  
गरुडसंस्मरणं यत् संस्मरणादेवास्य शान्तिरिति । एवं विभीषणाच्छ्रुत्वा राघवस्ताक्षर्यं  
दध्यौ ध्यातवान् ॥

ततो विजघटे शैलैरुद्वेलं पुष्टुवेऽम्बुधिः ।

वृक्षेभ्यश्च्युते पुष्पैर्विरेजुर्भासुरा दिशः ॥ ६६ ॥

तत इत्यादि ॥ ततो ध्यानानन्तरं तदागमनवायुवेगाच्छैलैर्विजघटे विघटितम् ।  
भावे लिट् । अम्बुधिरुद्वेलं वेलामतिक्रम्य पुष्टुवे गतः । वृक्षेभ्यः सकाशात् पुष्पैश्च्युते  
च्युतम् । दिशश्च भासुराः सुपर्णपक्षप्रभाभिः प्रभासनशीलाः सत्यो विरेजुः शोभन्ते  
स्म । फणां च सप्तानामित्येत्वपक्षे रूपं तत्र वेत्यनुवतते ॥

जगाहिरेऽम्बुधिं नागा ववौ वायुर्मनोरमः ।

तेजांसि शंशमाञ्चक्रुः शरबन्धा विशिश्लिषुः ॥ ६७ ॥

जगाहिरे इत्यादि ॥ नागा भयादम्बुधिं जगाहिरे प्रविष्टाः । वायुस्तत्प्रभवो  
ववौ वाति स्म । तेजांसि रत्नादीनां शंशमाञ्चक्रुः अत्यर्थं प्रशान्तानि । शमेर्यङ्लुग-  
न्तस्य रूपम् । एवं च कृत्वा अनुप्रयोगे परस्मैपदम् । शरबन्धा विशिश्लिषुः विश्लिष्टाः।  
दूरत एव तत्प्रभावात् ॥

ध्रेजिरेऽक्षतवद्योधा लेभे संज्ञां च लक्ष्मणः ।

विभीषणोऽपि बभ्राजे गरुत्मान् प्राप चान्तिकम् ॥ ६८ ॥



श्रेजिर इत्यादि ॥ अक्षतवत् अक्षता इव योधा श्रेजिरे दीप्यन्ते स्म । फ-  
णां च सप्तानामित्येत्वपक्षे रूपम् । संज्ञां चेतनां लक्ष्मणो लेभे प्राप्तवान् । विभीषणो-  
ऽपि बभ्राजे सम्पन्ना मे मनोरथा इति । अनेत्वपक्षे रूपम् । अन्तिकं च रामलक्ष्मणयो-  
र्गरुत्मान् प्राप । गरुतः पक्षिणस्तेऽनुजीवितयास्य सन्तीति मतुप् । यवादेराकृतिगण-  
त्वात् मय इति वत्त्वं न भवति ॥

संपस्पर्शार्थं काकुत्स्थौ जज्ञाते तौ गतव्यथौ ।

तयोरात्मानमाचख्यौ ययौ चाथ यथागतम् ॥६९॥

संपस्पर्शेत्यादि ॥ अनन्तरं गरुत्मान् काकुत्स्थौ राघवौ पस्पर्शं स्पृष्टवान् ।  
तौ च स्पृष्टौ गतव्यथौ जज्ञाते जातौ । तयोः काकुत्स्थयोरात्मानमाचख्यौ गरुत्मानहमिति  
कथितवान् । वा लिटीति चक्षिडः ख्याब् । ययौ चापि यथागतं यथातेनागतं तथा गतवान् ॥

स्वेनुस्तिव्विषुस्येमुसुञ्चखनुः पर्वतांस्तरून् ।

वानरा दद्रमुश्चाथ संग्रामं चाशशासिरे ॥ ७० ॥

स्वेनुरित्यादि ॥ अथानन्तरं वानराः हृष्टाः स्वेनुः शब्दितवन्तः । तित्विषुः  
शोभिताः । त्विषदीप्तौ । उद्येमुः उद्योगं चक्रुः । पर्वतानुञ्चखनुः उत्क्षिप्तवन्तः । दद्रमुः  
इतस्ततो भ्रान्ताः । द्रमहममीमृगतौ । संग्रामं च आशशासिरे अभीष्टवन्तः । आडः शासु  
इच्छायाम् । आदादिकोऽनुदात्तेत् ॥

डुढौकिरे पुनर्लङ्कां बुबुधे तान्दशाननः ।

जीवतश्च विवेदारीन् बभ्रंशेऽसौ धृतेस्ततः ॥ ७१ ॥

डुढौकिर इत्यादि ॥ पुनर्भूयो लङ्कां डुढौकिरे जग्मुः । तान् वानरान् ढौकि-  
तान् दशाननो बुबुधे बुद्धवान् । जीवतश्चारीन् रामादीन् विवेद ज्ञातवान् । अन्यथा  
कथं वानरा ढौकिता इति । ततश्च धृतेः सकाशाद्बभ्रंशे भ्रष्टः ॥

सस्रंसे शरबन्धेन दिव्येनेति बुबुन्द सः ।

बभाजाथ परं मोहमूहाश्चक्रे जयं न च ॥ ७२ ॥

सस्रंस इत्यादि ॥ दिव्येन शरबन्धेन सस्रंसे स्रस्तम् । भावे लिट् । इत्येवं द-  
शाननो बुबुन्द श्रुतवान् । बुदि निशामने । अथान्तरं महामोहं मूर्च्छाकरं बभाज सेवते  
स्म । न च जयमूहाश्चक्रे वितर्कितवान् ॥

धूम्राक्षोऽथ प्रतिघासाश्चक्रे रावणसम्मतः ।

सिंहास्यैर्युज्ये तस्य वृकास्यैश्च रथः स्वगैः ॥ ७३ ॥

धूम्राक्ष इत्यादि ॥ अथ धूम्राक्षो रावणसम्मतो रावणेनानुज्ञातः सन् । भूते निष्ठात्र द्रष्टव्या । प्रतिष्ठासाश्वक्रे गन्तुमिच्छां कृतवान् । प्रपूर्वात्तिष्ठतेः समवप्रतिभ्यः स्थ इति तङ् । उपसर्गादित्यादिना षत्वम् । तस्य च गन्तुमिच्छतो रथः खगैः आकाशगामिभिर्यानैः सिंहमुखैर्वृकमुखैश्च युयुजे युक्तः । कर्मणि लिट् ॥

त्वक्कैः संविव्ययुर्देहान् वाहनान्यधिशिशियरे ।

आनर्जुर्नृभुजोऽस्त्राणि ववञ्चुश्चाहवक्षितिम् ॥ ७४ ॥

त्वक्कैरित्यादि ॥ धूम्राक्षसम्बन्धिनो नृभुजो राक्षसाः त्वक्कैः सन्नाहैः । त्वचं त्रायन्त इति । देहान् संविव्ययुः छादितवन्तः । व्येब् संवरण इत्यस्य न व्योलिटीत्यात्वप्रतिषेधः । लिट्यभ्यासस्योभयेषामिति सम्प्रसारणम् । वाहनान्यधिशिशियरे आरूढवन्तः । एरनेकाचो यण् । अधिश्रीडिति कर्मसंज्ञा । अस्त्राण्यानर्जुः गृहीतवन्तः । अर्जप्रतियत्ने । अत आदेरिति दीर्घः । तस्मान्नुद्धिहलः । आनर्चुरिति पाठान्तरम् । पूजितवन्तः । आहवक्षितिं च रणभूमिं ववञ्चुर्गताः । वञ्चु गतौ ॥

अध्युवास रथं तेये पुराञ्चुक्षाव चाशुभम् ।

संश्रावयाञ्चकारारख्यां धूम्राक्षस्तत्त्वरे तथा ॥ ७५ ॥

अध्युवासेत्यादि ॥ धूम्राक्षो रथमध्युवास आरूढः । उपान्वध्याङ् वस इति कर्मसंज्ञा । पुरात् लङ्कातः तेये निष्क्रान्तः । अयपयतयेत्यादिषु तयिरनुदात्तेत् । चुक्षाव च शब्दं कृतवान् । अशुभं भयानकम् । क्षुशब्दे । आख्यां आत्मीयं नाम संश्रावयाञ्चकार श्रावितवान् । तथा तत्त्वरे त्वरते स्म युद्धाय ॥

निलिल्ये मूर्ध्नि गृध्रोऽस्य क्रूरा ध्वाक्षा ववाशिरे ।

शिशीके शोणितं व्योम चचाल क्षमातलं तथा ॥ ७६ ॥

निलिल्य इत्यादि ॥ अस्य धूम्राक्षस्य गच्छतो मूर्ध्नि गृध्रो निलिल्ये निलीनः । एरनेकाचो यण् । ध्वाङ्काः क्रूराः अशुभशंसिनः ववाशिरे वाशन्ते स्म । व्योम कर्तृ शोणितं शिशीके क्षरितवत् । शीकृ सेचने इत्यनुदात्तेत् । तथा क्षमातलं पृथ्वीतलं चचाल चलितम् ॥

ततः प्रजघटे युद्धं शस्त्राण्यासुः परस्परम् ।

वव्रश्चुराजुघूर्णुश्च स्येमुश्चूर्किरे तथा ॥ ७७ ॥

तत इत्यादि ॥ ततो निमित्तादनन्तरं युद्धं प्रजघटे घटितम् । ते हरिराक्षसाः वक्ष्यमाणाः शस्त्राण्यासुः क्षिप्तवन्तः । परस्परं वव्रश्चुः च्छिन्नवन्तः । आजुघूर्णुः चक्र-

वद्भान्ताः । घूर्णतिरनुदात्तेत् । स्येमुः शब्दं कृतवन्तः । स्यमेः फणादित्वादेत्वम् । चु-  
कूर्दिरे क्रीडितवन्तः ॥

रुरुजुर्भेजिरे फेणुर्बहुधा हरिराक्षसाः ।

वीरा न विभयाञ्चक्रुर्भीषयाञ्चक्रिरे परान् ॥ ७८ ॥

रुरुजुरित्यादि ॥ रुरुजुर्भग्नवन्तः । भेजिरे शोभिताः । बहुधा बहुप्रकारं फेणु-  
र्गताः । फणगतौ । वीराः सात्विका न विभयाञ्चक्रुः न विभयति स्म । भीहीभृहुवां श्रुवच्चेत्याम् ।  
विभेतेः परस्मैपदित्वात् अनुप्रयोगे परस्मैपदम् । परान् शत्रून् शौर्यगुणयुक्ताः प्रयोज-  
काः भीषयाञ्चक्रिरे भीषयन्ते स्म । अत्र भीस्म्योर्हेतुभय इति तङ् अनुप्रयोगेऽपि ॥

रक्तं प्रचुश्रुतुः क्षुण्णाः शिश्वियुर्बाणविक्षताः ।

अस्यतां शुश्रुवुर्बाणान् भुजाः साङ्गुष्ठमुष्टयः ॥ ७९ ॥

रक्तमित्यादि ॥ केचित् क्षुण्णाः खण्डिताः सन्तो रक्तं प्रचुश्रुतुः प्रक्षरिताः ।  
केचित् शिश्वियुः । विभाषाश्चेरित्यसम्प्रसारणपक्षे रूपम् । बाणानस्यतां क्षिप्यतां योधा-  
नां भुजाः साङ्गुष्ठमुष्टयः अङ्गुष्ठमुष्टिसहिताः शरविक्षताः शरभिन्नाः शुश्रुवुः गताः ।  
गत्यर्थे द्रष्टव्यम् । सम्प्रसारणपक्षे रूपम् ॥

रणे चिक्रीड धूम्राक्षस्तं ततर्जानिलात्मजः ।

आददे च शिलां साश्वं पिपेषास्य रथं तथा ॥ ८० ॥

रण इत्यादि ॥ धूम्राक्षो रणे चिक्रीड क्रीडति स्म । तमनिलात्मजो हनूमान् ततर्ज  
र्भस्सितवान् । शिलामाददे च गृहीतवान् । तथा शिलया अस्य धूम्राक्षस्य साश्वं रथं पिपेष  
चूर्णितवान् ॥

पपात राक्षसो भूमौ रराट च भयङ्करम् ।

तुतोद गदया चारिं तं दुध्रावाऽद्रिणा कपिः ॥ ८१ ॥

पपातेत्यादि ॥ राक्षसो धूम्राक्षो भूमौ पपात पतितः सन् भयङ्करं रराट रटि-  
तवान् । ततोऽरि हनूमन्तं गदया तुतोद आहतवान् । तं राक्षसं स कपिः अद्रिणा  
दुध्राव व्यापादितवान् ॥

अकम्पनस्ततो योद्धुं चकमे रावणाज्ञया ।

स रथेनाभिदुद्राव जुगुरे चातिभैरवम् ॥ ८२ ॥

अकम्पन इत्यादि ॥ ततो धूम्राक्षविनाशानन्तरं अकम्पनो राक्षसः

युध्यस्वेति योद्धुं चकमे इष्टवान् । आयादय आर्धधातुके वेति णिङ्भावपक्षे रूपम् ।  
सोऽकम्पनः रथेनाभिदुद्राव अभिमुखं गतः । जुवुरे च शब्दं कृतवान् । अतिभैरवं  
अतिभयानकम् । वुरभीमार्थशब्दयोरित्यनुदात्तेत् ॥

पस्पन्दे तस्य वामाक्षि सस्यमुश्वाशिवाः खगाः ।

तान् वव्राजावमत्यासौ बभासे च रणे शरैः ॥ ८३ ॥

पस्पन्द इत्यादि ॥ तस्याकम्पनस्यानिमित्तत्वसूचकं वामाक्षि पस्पन्दे स्पन्दित-  
तम् । अंशुभाश्च अशिवसूचकाः खगाः सस्यमुः शब्दं कृतवन्तः । अनेत्वपक्षे रूपम् ।  
तान् खगान् अवमत्यावज्ञायासौ वव्राज गतः । रणे शरैश्च बभासे शोभितम् ॥

खमूयुर्वसुधामूवुः सायका रज्जुवत्तताः ।

.तस्माद्बलैरपत्रेपे पुप्रोथास्मै न कश्चन ॥ ८४ ॥

खमित्यादि ॥ तेन सायका रज्जुवत्तता विस्तृताः सन्तः खमाकाशमूयुरावृत्त-  
वन्तः । वसुधां च ऊवुश्छादितवन्तः । वेष् तन्तुसन्ताने तस्य लिटि वयिरादेशः ।  
वश्चास्यान्यतरस्यामिति यकारस्य वकारादेशः । तस्मादिति तमकम्पनं वीक्ष्य । ल्य-  
ब्लोपे पञ्चमी । \*त्रेपे लज्जितम् भावे लिट् । तृफलेत्यादिना एत्वाभ्यासलोपौ । अस्मै अक-  
म्पनाय न कश्चित् पुप्रोथ न प्रभवति स्म । प्रोथृपर्याप्ताविति स्वरितेत् । अत्र कर्तुः क्रियाफ-  
लायोगान्नात्मनेपदम् । नमस्वस्तीत्यत्र अलंशब्दस्य पर्याप्तार्थग्रहणात् तदर्थयोगे चतुर्थी ॥

स भस्मसाञ्चकारारीन् दुदाव च कृतान्तवत् ।

चुक्रोध मारुतिस्तालमुच्चरुने च महाशिखम् ॥ ८५ ॥

स भस्मसादित्यादि ॥ सोऽकम्पनः अरीन् भस्मसाञ्चकार । कार्त्स्न्येन भ-  
स्मभूतान् कृतवान् । कृतान्तवत् यम इव दुदाव सुष्ठु पीडितवान् । टुदु उपतापे । तं  
दृष्ट्वा मारुतिश्चुक्रोध क्रुद्धः । तालं च वृक्षं महाशिखमत्युच्छ्रायं उच्चरुने । उरखातवान् ।  
अत्र क्रियाफलयोगात् तड् ॥

यमायाकम्पनं तेन निरुवाप महापशुम् ।

बभ्रज्ज निहते तस्मिन् शोको रावणमभिवत् ॥ ८६ ॥

यमायेत्यादि ॥ तेन तालेन स चाकम्पनं महापशुमिव यमाय निरुवाप दत्त-  
वान् । निष्पूर्वो वपिर्दाने वर्तते । तत्र धातोर्यजादित्वात् सम्प्रसारणं न भवति अकित्त्वान् ।  
अभ्यासस्य लिटि भवत्येव । तस्मिन्निहते शोकोऽभिरिव रावणं बभ्रज्ज दग्धवान् ॥

स बिभ्रेष प्रचुक्षोद दन्तैरोष्ठं चखाद च ।

प्रगोपायाञ्चकाराशु यत्नेन परितः पुरम् ॥ ८७ ॥

स बिभ्रेषेत्यादि ॥ स राजा बिभ्रेष चलितः । भ्रेष चलने स्वरितेत् । प्रचु-  
क्षोद क्रोधाह्लोष्टादीन् चूर्णितवान् । ओष्ठं च दन्तैश्चखाद दष्टवान् । पुरं लङ्कां समन्ता-  
त् यत्नेन प्रगोपायाञ्चकार रक्षितवान् । गुपू रक्षण इत्युदात्तेत् । आयप्रत्ययान्तत्वादाम् ॥

प्रहस्तमर्थयाञ्चक्रे योद्धुमद्भुतविक्रमम् ।

किं विचारेण राजेन्द्र युद्धार्था वयमित्यसौ ॥ ८८ ॥

प्रहस्तमित्यादि ॥ अद्भुतविक्रमं प्रहस्तं रावणो योद्धुं युद्धयस्वेत्यर्थयाञ्चक्रे प्रार्थि-  
तवान् । अर्थ उपयाच्चायामिति चौरादिक आत्मनेपदी । वचनात् असौ प्रहस्तः प्रार्थित-  
श्चक्राण बभाणेति वक्ष्यमाणेन सम्बन्धः । हे राजेन्द्र युद्धार्था वयं युद्धप्रयोजनाः ततश्च  
किं विचारेणेति ॥

चक्राणाशङ्कितो योद्धुमुत्सेहे च महारथः ।

निर्येमिरेऽस्य योद्धारश्चकृपे चाश्वकुञ्जरम् ॥ ८९ ॥

चक्राणेत्यादि ॥ उक्त्वा च स महारथो योद्धा अशङ्कितो निर्भयः सन् योद्धुमु-  
त्सेहे उत्साहं कृतवान् । अस्य योद्धारो रावणेन निर्येमिरे नियमिताः । अनेन सह ए-  
तावद्भिर्योद्धव्यमिति । कर्मणि लिट् । अश्वकुञ्जरं चकृपे सज्जीकृतम् । पशुद्वन्द्वैकवद्भावः ।  
कृपोरोलः ॥

युयुजुः स्यन्दनानश्वैरीजुर्देवान् पुरोहिताः ।

आनर्चुर्ब्राह्मणान् सम्यगाशिषश्चाशशंसिरे ॥ ९० ॥

युयुजुरित्यादि ॥ स्यन्दनान् रथान् अश्वैर्युयुजुः युञ्जन्ति स्म । पुरोहिताः देवा-  
नीजुः पूजितवन्तः । यजादित्वात्सम्प्रसारणम् । ब्राह्मणानानर्चुः पूजितवन्तः । ते च पू-  
जिताः आशिषः आशशंसिरे उदितवन्तः । आडः शासु इच्छायामनुदात्तेत् । शास  
इत्वे आड् शासोः क्वावुपसङ्घानामित्याशीः ॥

ऊहिरे मूर्ध्नि सिद्धार्था गावश्चालेभिरे भटैः ।

प्रचुक्ष्णुवुर्महास्त्राणि जिज्ञासाञ्चक्रिरे हयान् ॥ ९१ ॥

ऊहिर इत्यादि ॥ भटैर्योधैः सिद्धार्थाः सर्षपाः मूर्ध्नि ऊहिरे ऊढाः । गावश्चा-  
लेभिरे स्पृष्टाः । कर्मणि लिट् । महास्त्राणि प्रचुक्ष्णुवुः तेजितवन्तः । तथा तैर्योद्धुं पा-

र्यत इति । क्षणु तेजने । भटाः हयान् जिज्ञासाञ्चक्रिरे ज्ञातुमिच्छां कृतवन्तः । किमेते योद्धुं क्षमा मेति । ज्ञाश्रुस्मृदृशां सन इत्यात्मनेपदित्वादनुप्रयोगेऽपि तद्ध् ॥

ललुः खङ्गान् ममार्जुश्च ममृजुश्च परश्वधान् ।

अलञ्चक्रे समालेभे ववसे बुभुजे पपे ॥ ९२ ॥

ललुरित्यादि ॥ खङ्गान् ललुर्गृहीतवन्तः । ला आदाने । ममार्जुश्च विशुद्धान् कृतवन्तः । तथा परश्वधान् ममृजुः परशून् शोधितवन्तः । मृजेरजादौ संक्रमे विभाषा वृद्धिः । योद्धुभिर्वक्ष्यमाणैः अलञ्चक्रे अलङ्कृतम् । समालेभे समालब्धम् । ववसे आच्छादितम् । वस आच्छादाने । बुभुजे भुक्तम् । पपे पीतम् । भावे लिट् ॥

जहसे च क्षणं यानैर्निर्जग्मे योद्धुभिस्ततः ।

विप्रान् प्रहस्त आनर्च जुहाव च विभावसुम् ॥ ९३ ॥

जहस् इत्यादि ॥ क्षणं जहसे हसितम् । यानैः करणभूतैः निर्जग्मे निर्गतम् । ततः प्रहस्तः विप्रान् गोसुवर्णादिदानेन आनर्च पूजितवान् । विभावसुं चाग्नि आज्यादिना जुहाव प्रीणितवान् ॥

संवर्गयाञ्चकाराप्तान् चन्दनेन लिलेप च ।

चचाम मधु माध्वीकं त्वक्कंचाचकचे वरम् ॥ ९४ ॥

संवर्गयामित्यादि ॥ आप्तान् विश्वासिनः संवर्गयाञ्चकार । कटकादिप्रदानेन संवर्गितवान् । संवर्गं करोतीति ण्यन्तस्य रूपम् । चन्दनेन लिलेप समालब्धवान् । मृद्धीका द्राक्षा तस्या विकारः माध्वीकं मधु चचाम । त्वक्कंच सन्नहनं परं श्रेष्ठं आचकचे बद्धवान् । कच बन्धन इत्यनुदात्तेत् ॥

उष्णीषं मुमुचे चारु रथं च जुजुषे शुभम् ।

आललम्बे महास्त्राणि गन्तुं प्रवृते ततः ॥ ९५ ॥

उष्णीषमित्यादि ॥ उष्णीषं शिरस्त्राणं मुमुचे रथं च जुजुषे । जुषिरनुदात्तेत् । महास्त्राणि आललम्बे गृहीतवान् । लबि अवस्त्रंसन इत्यनुदात्तेत् । तत उत्तरकार्लं गन्तुं प्रवृते प्रवृत्तः ॥

आजघ्रस्तूर्यजातानि तुष्टुवुश्चानुजीविनः ।

रजः प्रवृथे घोरं घोषश्च व्यानशो दिशः ॥ ९६ ॥

आजघ्रुरित्यादि ॥ तूर्यजातानि वाद्यसमूहान् आजघ्रुः ताडितवन्तः । तन्नि-

युक्ता इत्यर्थात् । आडो यमहन इति तद् न भवति सकर्मकत्वात् । अनुजीविनश्च तु-  
ष्टुवुः । जय जीवेति स्तुवन्ति स्म । पदक्षोभाद्धोरं रजः प्रववृधे वर्धते स्म । घोषश्च  
कलकलशब्दः दिशो व्यानशे व्याप्तवान् ॥

तं यान्तं दुद्रुवुर्गृध्राः क्रव्यादश्च सिषेविरे ।

आववुर्वायवो घोराः स्वादुल्काश्च प्रचक्षरुः ॥ ९७ ॥

तं यान्तमित्यादि ॥ तं प्रहस्तं यान्तं अशुभसूचकाः दुद्रुवुर्गतवन्तः । क्रव्यादश्च  
शृगालाः सिषेविरे सेवितवन्तः । वायवो घोराः पांशुग्राहिणः आववुः समन्ताद्धान्ति  
स्म । उल्काश्च तदा तस्मिन् काले प्रचक्षरुः पतिताः । क्षर सञ्चलन इत्यकर्मकः ॥

सस्यन्दे शोणितं व्योम रणाङ्गानि प्रजज्वलुः ।

रथाः प्रचस्खलुः साश्वा न ररंहाश्वकुञ्जरम् ॥ ९८ ॥

सस्यन्द इत्यादि ॥ व्योम कर्तृ शोणितं सस्यन्दे सिञ्चति स्म । स्यन्दिः स-  
कर्मकः । रणाङ्गानि खड्गादीनि जज्वलुः ज्वलन्ति स्म । साश्वाः सहाश्वैः रथाः प्रच-  
स्खलुः स्खलन्ति स्म । अश्वकुञ्जरं न ररंह न गतम् ॥

प्रतोदा जगलुर्वाममानश्चुर्यज्ञिया मृगाः ।

ददाल भूः पुपूरे द्यौः कपीनामपि निःस्वनैः ॥ ९९ ॥

प्रतोदा इत्यादि ॥ प्रतोदाः जगलुः हस्तेभ्यो गलिताः । गल अदने । अने-  
कार्थत्वात्पतनेऽपि । मृगाः यज्ञियाः यज्ञार्हाः कृष्णसाराः । यज्ञार्त्विग्भ्यां घखञौ ।  
वाममङ्गमानश्चुः गतवन्तः । अत आदेरिति दीर्घः । तस्मान्नुडद्विहलः । भूर्ददाल वि-  
दीर्णा । जज्वालेति पाठान्तरं चचालेत्यर्थः । कपिनिःस्वनैर्द्यौराकाशं पुपूरे पूर्णम् । दिवः  
पूरणनिमित्तं यतः कपयो हर्षात्तद्विनाशसूचका एवमाचरन्ति ॥

मिमेह रक्तं हस्त्यश्वं राक्षसाश्च नितिष्ठिवुः ।

ततः शुशुभतुः सेने निर्दयं च प्रजहतुः ॥ १०० ॥

मिमेहेत्यादि ॥ हस्यश्वं कर्तृ रक्तं मिमेह मूत्रितवदित्यर्थः । मिह सेचने । रा-  
क्षसाश्च स्वरक्तं नितिष्ठिवुः निरस्तवन्तः । ततो दुर्निमित्तादनन्तरं ते सेने सन्नद्धे शुशु-  
भतुः शोभितवत्यौ । निर्दयं प्रजहतुः प्रहतवत्यौ ॥

दिद्विषुर्दुद्युवुश्चल्लुश्चक्रमुः सुपुपुर्हताः ।

चखादिरे चखादुश्च विलेपुश्च रणे भटाः ॥ १०१ ॥

दिद्विष्टुरित्यादि ॥ रणे भटाः दिद्विष्टुः परस्परं द्विष्टवन्तः । द्विष्टुः अप्रीतौ ।  
दुद्युवुः अभिमुखं गतवन्तः । द्युः अभिगमने । चच्छुः छिन्नवन्तः । छोः छेदने । हता-  
श्चक्रमुः मूर्च्छां गतवन्तः । सुषुपुः भूमौ पतिताः । वच्यादिना सम्प्रसारणम् । चखा-  
दिरे खादिताः । कर्मणि लिट् । चखादुः खादितवन्तः । विलेपुश्च विलापं कृतवन्तः ।  
भूत एकहलेत्येत्वम् ॥

प्रहस्तस्य पुरोऽमात्यान् जिहिंसुर्दधृषुस्तथा ।

वानराः कर्म सेनानी रक्षसां चक्षमे न तत् ॥ १०२ ॥

प्रहस्तस्येत्यादि ॥ अमात्यान् सच्चिवान् प्रहस्तस्य पुरोऽग्रतः वानरा जि-  
हिंसुर्हतवन्तः । तथा दधृषुः परिभूतवन्तः । विदधृषाप्रागल्भ्ये । तच्च कर्म वानरैर्यत्कृतं  
रक्षसां सेनानीः प्रहस्तः न चक्षमे न क्षमते स्म ॥

ऊर्णुनाव स शस्त्रौघैर्वानराणामनीकिनीम् ।

शशास च बहून् योधान् जीवितेन विवेच च ॥ १०३ ॥

ऊर्णुनावेत्यादि ॥ स सेनानीर्वानराणामनीकिनीः सेनाः शस्त्रैरूर्णुनाव च्छा-  
दितवान् । ऊर्णोतेर्णुवद्भावादिजादेरित्याम् न भवति । शशास च योधान् ।  
शसु हिसायाम् । जीवितेन च विवेच पृथक्कृतवान् । विचिरपृथग्भावे इति रु-  
धादौ स्वरितेत् ॥

आससञ्ज भयं तेषां दिद्युते च यथा रविः ।

नाययास द्विषद्देहैर्जगाहे च दिशो दश ॥ १०४ ॥

आससञ्जेत्यादि ॥ तेषां योधानां युयुत्सूनां भयमाससञ्ज आलग्नम् । सञ्जसङ्ग  
इत्यन्तर्कः । प्रहस्तश्च रविरिव दिद्युते द्योतते स्म । द्युतिस्वायो सम्प्रसारणमित्य-  
भ्यासस्य सम्प्रसारणम् । नाययास युध्यमानो नायस्यति स्म । यसु प्रयत्ने । द्विषद्देहैश्च  
शत्रुकायैः करणभूतैः दश दिशो जगाहे अवष्टब्धवान् ॥

केचित् संचुकुटुर्भीता लेजिरेऽन्ये पराजिताः ।

संग्रामाद्भ्रशुः केचिद्ययाचुश्चापरेऽभयम् ॥ १०५ ॥

केचिदित्यादि ॥ केचिद्भीताः सन्तः संचुकुटुः संकुटिताः । निष्प्रयत्नाः स्थि-  
ता इत्यर्थः । कुटकौटिल्ये । अन्ये पराजिताः सन्तः लेजिरे भस्मिताः प्रहस्तेन मृ-  
गा इव कातरा यूयमिति । लजलाजिभर्त्सने । कर्मणि लिट् । केचित् संग्रामाद्भ्रशुः  
पलायिताः । भ्रशुभ्रंशु अधःपतने । अपरे चाभयं ययाचुः याचितवन्तः ॥



एवं विजिग्ये तां सेना प्रहस्तोऽतिददर्प च ।

शशाम न च संक्रुद्धो निर्जुगोप निशाचरान् ॥ १०६ ॥

एवमित्यादि ॥ एवमुक्तेन प्रकारेण प्रहस्तस्तां सेनां विजिग्ये जितवान् । विपराभ्यां जेरिति तद् । सँल्लिटोर्जेरिति कुत्वम् । अतिददर्प च सुष्ठु हृष्टवान् । दृपहर्ष-विमोचनयोः । न च शशाम न च शमं गतः । निशाचरान् स्वीयानमात्यान् निजु-गोप रक्षितवान् । आयाभावपक्षे रूपम् ॥

चुकुधे तत्र नीलेन तरुश्वोच्चिक्षिपे महान् ।

प्रहस्तोऽभिहतस्तेन बाणान् विससृजे बहून् ॥ १०७ ॥

चुकुध इत्यादि ॥ तत्र तस्मिन् संग्रामे नीलेन चुक्रुधे क्रुद्धम् । भावे लिट् । त-रुश्वोच्चिक्षिपे उक्षिप्तः । कर्मणि लिट् । तेन तरुणा उन्मूलितेनाभिहतः सन् प्रहस्तो बाणान् विससृजे क्षिप्तवान् । सृज विसर्ग इति दैवादिकोऽनुदात्तेत् ॥

सेहे कपी रथाश्वान्श्च रिपोस्ततर्द शाखिना ।

धरित्रीं मुसली तेये प्रहस्तश्चिखिदे न च ॥ १०८ ॥

सेह इत्यादि ॥ कपिर्नीलो बाणान् सेहे सोढवान् । रथानश्चान्श्च रिपोः प्र-हस्तस्य शाखिना तरुणा ततर्द हतवान् । तृहहिसि हिसायाम् । हतरथाश्वश्च प्रहस्तो मुसली गृहीतमुसलः धरित्रीं तेये गतवान् । अयपयेत्यत्र तयिरनुदात्तेत् । न च चिखिदे खिन्नः । खिददैत्य इत्यनुदात्तेत् ॥

सन्दुधुक्षे तयोः कोपः पस्फाये शस्त्रलाघवम् ।

नुनोद शाखिनं नील आवब्रे मुसली तरुम् ॥ १०९ ॥

सन्दुधुक्ष इत्यादि ॥ तयोर्नीलप्रहस्तयोः कोपः सन्दुधुक्षे वृद्धि गतः । अस्त्रला-घवन्मस्त्रकौशलं पस्फाये वृद्धि गतम् । नुनोद शाखिनं प्रेरितवान् । मुसली प्रहस्तः तरु-मावब्रे मुसलेनावृतवान् ॥

वियत्यानभ्रतुर्भूमौ मण्डलानि विचेरतुः ।

प्रदुद्रुवतुरन्योन्यं वीरौ शश्रमतुर्न च ॥ ११० ॥

वियतीत्यादि ॥ वीरौ तौ वियति आकाशे आनभ्रतुः गतौ । अभ्रवभ्रेति ग-त्यर्थः । वियतोऽधिकरणत्वेन विवक्षितत्वात् द्वितीया न कृता । भूमौ च मण्डलानि ति-र्यग्भ्रमणानि विचेरतुः आचरितवन्तौ । अन्योन्यं प्रदुद्रुवतुः उपतप्तवन्तौ न च श-श्रमतुः श्रान्तौ ॥

समीरयाश्चकाराथ राक्षसस्य कपिः शिलाम् ।

क्षतस्तया ममारासावाशिश्चाय च भूतलम् ॥ १११ ॥

समीरयामित्यादि ॥ अथानन्तरं कपिः राक्षसस्य शिलां समीरयाश्चकार क्षिप्तवान् । ईरक्षेप इति चौरादिक उदात्तेत् । असौ राक्षसस्तया शिलया हतः सन् मभार मृतवान् । भूतलं च आशिश्चाय आश्रितवान् । पतित इत्यर्थः ॥

तुतुषुर्वानराः सर्वे नेशुश्चित्रा निशाचराः ।

जेरुराशा दशास्यस्य सैन्यं नीलं नुनाव च ॥ ११२ ॥

तुतुषुरित्यादि ॥ वानराः सर्वे तुतुषुः तुष्टाः । निशाचरा नेशुः पलायिताः । विचित्राः नानाप्रकाराः । दशास्यस्य आशाः मनोरथा जेरुः जीर्णाः । वा जृभ्रमुत्रसामित्येत्वम् । सैन्यं च कर्तुं नीलं नुनाव स्तौति स्म ॥

यदा न फेलुः क्षणदाचराणां मनोरथा रामबलाभियोगे ।

लङ्कां तदा भेजुरुदीर्णदैन्या व्याचख्युरुच्चैश्च हतं प्रहस्तम् ॥ ११३ ॥

इति भट्टिकाव्ये तिङ्काण्डे लिङ्गिलसितो नाम

प्रथमः काव्यस्य चतुर्दशः सर्गः ॥ १४ ॥

यदेत्यादि ॥ क्षणदाचराणां रामबलाभियोगे मनोरथा वाञ्छितानि यदा न फेलुः न फलिताः प्रहस्तस्य व्यापादितत्वात् तदा लङ्कां भेजुः सेवितवन्तः । उदीर्णदैन्याः उदीर्ण महदैन्यं दीनभावो येषामिति । प्रहस्तं च हतं मृतमुच्चैराचख्युः आख्यातवन्तः । रावणायेत्यर्थात् ॥

इति भट्टिकाव्यटीकायां जयमङ्गलायां तिङ्कान्तकाण्डे लिङ्गिलसितो नाम प्रथमः परिच्छेदः काव्यस्य चतुर्दशः सर्गः ॥

पञ्चदशः सर्गः ।



इतःप्रभृति लुडमधिकृत्य तद्विलसितमाह । तत्र भूतसामान्ये लुङ् । ततोऽन्यत्रापि दर्शयिष्यति ॥

राक्षसेन्द्रस्ततोऽभैषीदैक्षिष्ट परितः पुरम् ।

प्रातिष्ठिपञ्च बोधार्थं कुम्भकर्णस्य राक्षसान् ॥ १ ॥

राक्षसेत्यादि ॥ ततः प्रहस्तवधश्रवणानन्तरम् । ईदृशोऽपि व्यापादित इति

अभैषीत् । सिचि वृद्धिः । परितः समन्तात् पुरं लङ्कामैक्षिष्ट दृष्टवान् । किमत्र श-  
क्यते स्थातुं न वेति । कुम्भकर्णस्य सुप्तस्य बोधनार्थं राक्षसान् प्रातिष्ठिपत् प्रस्थापित-  
वान् । तिष्ठतेश्चङ्परे णावुपधाह्रस्वापवादः । तिष्ठतेरिदित्त्वम् । द्विर्वचनमभ्यास-  
कार्यम् । धातोरादेशः षत्वं घृत्वं च ॥

तेऽभ्यगुर्भवनं तस्य सुप्तं चैक्षिषताथ तम् ।

व्याहार्षुस्तुमुलान् शब्दान् दण्डैश्चावधिषुर्द्रुतम् ॥ २ ॥

तेऽभ्यगुरित्यादि ॥ ते राक्षसास्तस्य कुम्भकर्णस्य भवनं गृहं अभ्यगुः गताः ।  
इणो गेति लुङि विषयभूते गादेशः । गातिस्थेति सिचो लुक् । उष्यपदान्तादिति पररू-  
पत्वम् । ते च सुप्तमैक्षिषत दृष्टवन्तः । अधानन्तरं प्रबोधार्थं तुमुलान्महतो ध्वनीन्  
व्याहार्षुः व्याहृतवन्तः । नेटीति वृद्धिप्रतिषेधः । हल्समुदायपरिग्रहणाद्बुद्धेः प्रा-  
प्तत्वात् ॥

केशानलुञ्चिषुस्तस्य गजान् गात्रेष्वचिक्रमन् ।

शीतैरभ्यषिचंस्तोयैरलातैश्चाप्यदम्भिषुः ॥ ३ ॥

केशानित्यादि ॥ तस्य केशानलुञ्चिषुः उत्पादितवन्तः । गात्रेषु गजानचिक्रमन्  
क्रमयन्ति स्म । क्रमेर्मान्तत्वान्निमित्तं ज्ञायां ह्रस्वत्वम् । चङि सन्वद्भावादभ्यासस्य स-  
न्यत इति इत्वम् । शीतैस्तोयैरभ्यषिचन् सिञ्चन्ति स्म । अत्र सिचिरभ्युक्षणे वर्तते ।  
तेनोदकस्य करणत्वं लिपिसिचिह्रश्चेत्यङ् । प्राक् सितादङ्घ्र्यवायेऽपीति षत्वम् । अला-  
तैरङ्गारैश्चाप्यदम्भिषुः दग्धवन्तः । अनेकार्थत्वाद्भातूनाम् ॥

नखैरकर्तिषुस्तीक्ष्णैरदाङ्क्षुर्दशनैस्तथा ।

शितैरतौत्सुः शूलैश्च भेरीश्चावीवदन् शुभाः ॥ ४ ॥

नखैरित्यादि ॥ तीक्ष्णैर्नखैरकर्तिषुश्छिन्नवन्तः । तथा दशनैस्तीक्ष्णैरदाङ्क्षुः द-  
शन्ति स्म । दंशेरनिटो हलन्तलक्षणा वृद्धिः । अश्चेत्यादिना षत्वम् । षटोः कः सि ।  
शितैस्तीक्ष्णैः शूलैरतौत्सुः व्यथयन्ति स्म । तुदेरनिटो हलन्तलक्षणा वृद्धिः । भेरीश्च  
शुभाः उच्चैःशब्दा अवीवदन् वादितवन्तः । सन्वद्भुनीति सन्वद्भावादभ्यासस्येत्वं  
दीर्घो लवोरिति दीर्घत्वम् ॥

स तान्नाजीगणत्सर्वानिच्छयाबुद्ध च स्वयम् ।

अबुवूधत कस्मान्मामप्राक्षीच्च निशाचरान् ॥ ५ ॥

स तानित्यादि ॥ स कुम्भकर्णः तान् सर्वान् उपद्रुतान् नाजीगणत् न गणयति

स्म न वेदितवानित्यर्थः । गणेः स्वार्थिकण्यन्तस्यादन्तस्याभ्यासस्य ईच गण इतीत्वम् । स्वयं चात्मन इच्छयानुद्ध बुध्यते स्म । झलो झलीति सिचो लोपः । निशाचरांश्चाप्राक्षीत् पृष्टवान् । हलन्तलक्षणा वृद्धिः । ब्रञ्ज्यादिना षत्वम् । षढोः कः सि । कस्मान्मामबुबूधत यूयं प्रबोधितवन्तः । बुधेर्ण्यन्तस्य मध्यमपुरुषबहुवचने णौ चङ्युपधाया ह्रस्वत्वं अभ्यासस्य दीर्घो लघोरिति दीर्घत्वम् ॥

तेऽभाषिषत राजा त्वां दिदृक्षुः क्षणदाचर ।

सोऽस्नासीद्व्यलिपन्मांसमप्सासीद्वारुणीमपात् ॥ ६ ॥

न इत्यादि ॥ ते राक्षसा तथोक्ताः सन्तः अभाषिषत भाषितवन्तः । हे क्षणदाचर राजा रावणस्त्वां दिदृक्षुः । द्रष्टुमेषणशील इति । न लोकेति षष्ठाप्रतिषेधः । स कुम्भकर्णः श्रुत्वा अस्नासीत् स्नातवान् । यमरमेत्यादिना सगिटौ । व्यलिपत् समालिप्तवान् । लिपिसिचिीत्यङ् । मांसमप्सासीत् प्साभक्षणे । वारुणीमपात् पीतवान् । गान्निस्थेति सिचो लुक् ॥

न्यवसिष्ट ततो द्रष्टुं रावणं प्रावृत्तत् गृहात् ।

राज्ञा यान्तं तमद्राक्षीदुदस्थाञ्चेषदासनात् ॥ ७ ॥

न्यवसिष्टेत्यादि ॥ ततो रावणं द्रष्टुं न्यवसिष्ट पूर्वनिवसितं वसनं त्यक्त्वा अन्यद्वर्त्तं परिदधाति स्म । गृहात्स्वस्मात्प्रावृत्तत् प्रवृत्तः । द्युद्भयो लुडीति परस्मैपदम् । पुषादित्वादङ् । तमायान्तं राजाद्राक्षीत् दृष्टवान् । सृजिदृशोरित्याम् । हलन्तलक्षणा वृद्धिः । आसनाच्च ईषदुदस्थात् उत्थितः । ऊर्ध्वकर्मकत्वादात्मनेपदं न भवति ॥

अतुषत् पीठमासन्ने निरदिक्षच्च काञ्चनम् ।

अस्मेष्ट कुम्भकर्णोऽल्पमुपाविक्षदथान्तिके ॥ ८ ॥

अतुषदित्यादि ॥ दृष्ट्वा चातुषत् तुष्टः । पुषादित्वादङ् । आसन्ने चात्मनः काञ्चनं पीठं निरदिक्षत् आदिष्टवान् । दिशेः शल इगुपधादनिटः कस इति कसः । अथानन्तरं कुम्भकर्णः अस्मेष्ट ईषद्वसितवान् । स चार्थो येनायमादर इति । अन्तिके चास्य काञ्चनं पीठमध्यास्य पीठे उपाविक्षत् उपाविष्टः । पूर्ववत् कसः ॥

अवादीन्मां किमित्याहो राज्ञा च प्रत्यवादि सः

माज्ञासीस्त्वं सुखी रामो यदकार्षीत् स रक्षसाम् ॥ ९ ॥

अवादीदित्यादि ॥ तत उपविश्य तमवादीदुक्तवान् । वदब्रजेत्यादिना वृद्धिः । किमिति कस्मात् कारणान् मामाहः आहूतवान् । लिपिसिचिद्वञ्चेत्यङ् । आतो लोपः ।

राज्ञा च स कुम्भकर्णः प्रत्यवादि प्रत्युक्तः । कर्मणि लुङ् । चिण्भावकर्मणोरिति चिण् ।  
चिणो लुगिति तलोपः । सुखी त्वं येन रामो रक्षसां यदकार्षात् तत्त्वं माज्ञास्त्रीः न ज्ञा-  
तवानसि । यमरमेति सगिटौ ॥

**उदतारीदुदन्वन्तं पुरं नः परितोऽरुधत् ।**

**व्यद्योतिष्ट रणे शस्त्रैरनैषीद्राक्षसान् क्षयम् ॥ १० ॥**

उदतारीदित्यादि ॥ सद्युदन्वन्तं समुद्रमुदतारीत् उत्तीर्णं । सिचि वृद्धिः ।  
नोऽस्माकं पुरं परितः समन्तादरुधत् आवृतवान् । इरितो वेत्यङ् । रणे शस्त्रैर्यद्योतिष्ट  
द्योतितवान् । द्युतादेर्लुङीति विकल्पेन परस्मैपदविधानादात्मनेपदम् । राक्षसान् क्षयं  
विनाशमनैषीत् नीतवान् ॥

**न प्रावोचमहं किञ्चित्प्रियं यावदजीविषम् ।**

**बन्धुस्त्वमर्चितः स्नेहान्मा द्विषो न वधीर्मम ॥ ११ ॥**

न प्रावोचमित्यादि ॥ यावदजीविषं यावन्तं कालं जीवितः तावन्तं कालं  
कस्यचित्प्रियं किञ्चिन्न प्रावोचं नोक्तवानहमिति तव विदितमेव । किन्तु बन्धुस्त्वं स्ने-  
हादर्चितः सन् मम सम्बन्धिनो द्विषः शत्रून् मा न वधीः मा न मारयेति किन्तु  
मारयेति । माङि लुङ् । सर्वलकारापवादः । प्रावोचमिति वचउम् ॥

**वीर्यं मा न ददर्शस्त्वं मा न त्रास्थाः क्षतां पुरम् ।**

**तवाद्राक्षम वयं वीर्यं त्वमजैषीः पुरा सुरान् ॥ १२ ॥**

वीर्यमित्यादि ॥ त्वं वीर्यं मा न ददर्शः किन्तु दर्शय । ण्यन्तस्य चङि रूप-  
म् । क्षतां परैरवसादितां पुरं मा न त्रास्थाः किन्तु त्रायस्व । त्रैङ्पालने । न च त्वम-  
शक्तः यतस्तव वीर्यमद्राक्षम दृष्टवन्तो वयम् । न दृश इति कसादेशो न भवति ।  
इरितो वेति विकल्पेनाङ्विधानात्तदभावपक्षे रूपम् । पुरा पूर्वं त्वं सुरान् देवानजैषीः  
जितवानसि ॥

**अवोचत् कुम्भकर्णस्तं वयं मन्त्रेऽभ्यधाम यत् ।**

**न त्वं सर्वं तदश्रौषीः फलं तस्येदमागमत् ॥ १३ ॥**

अवोचदित्यादि ॥ इत्युक्तवन्तं तं रावणं कुम्भकर्णोऽवोचत् उक्तवान् । मन्त्रे  
मन्त्रणसमये क्रियासमारम्भगतोऽभ्युपाय इत्यादिना यद्वयमभ्यधाम अभिहितवन्तः ।  
धाधातोर्गातिस्थेति सिचो लुक् । तत्सर्वं त्वं नाश्रौषीः न श्रुतवानसि । तस्याश्रयणस्येदं  
फलं विनाशरूपमागमत् आगतम् । गमेर्लुङित्त्वादङ् ॥

प्राज्ञवाक्यान्यवामंस्था मूर्खवाक्येष्ववास्थिताः ।

अध्यगीष्ठाश्च शास्त्राणि प्रत्यपत्था हितं न च ॥ १४ ॥

प्राज्ञवाक्यानीत्यादि ॥ प्राज्ञानां विभीषणादीनां वाक्यान्यवामंस्थाः अव-  
जातवानसि । मनज्ञाने । मूर्खवाक्येषु प्रहस्तादिवाक्येषु अवास्थिताः अवस्थितोऽसि ।  
संभवप्रविभ्यः स्थ इति तड् । स्थाध्वोरिच्च । त्वं च शास्त्राण्यध्यगीष्ठा अधीतवानसि । वि-  
भाषा लुङ्लडोरिति इडो गादेशः । न च हितं प्रत्यपत्थाः प्रतिपन्नवानसि । पदगतौ ।  
ज्ञलोन्नलीति सिचो लोपः ॥

मूर्खास्त्वामववञ्चन्त ये विग्रहमचीकरन् ।

अभाणीन्माल्यवान् युक्तमक्षंस्थास्त्वं न तन्मदात् ॥ १५ ॥

मूर्खा इत्यादि ॥ मूर्खाः सर्व एवैते त्वामववञ्चन्त विप्रलब्धवन्तः । वञ्चु प्र-  
लम्भने । ण्यन्तस्य गृधिवञ्चीत्यादिना तडि चडि रूपम् । ये विग्रहमचीकरन् कारित-  
वन्तो भवन्तम् । एष मातामहो माल्यवान् युक्तमभाणीत् भणितवान् । भणशब्दे ।  
इटईटीति सिचो लोपः । तत् त्वं मदान्नाक्षंस्थाः न सोढवानसि । क्षमू सहने ॥

राघवस्यामुषः कान्तामाप्तैरुक्तो न चार्पिपः ।

मा नानुभूः स्वकान्दोषान् मा मुहो मा रुषोऽधुना ॥ १६ ॥

राघवस्येत्यादि ॥ प्रमादित्वमपि तेऽस्ति यतो राघवस्य कान्ता अमुषः ख-  
ण्डितवानसि । खण्डनं चास्या इदं यद्गर्त्रा वियोजनम् । मुषखण्डने । पुषादित्वादङ् ।  
पुषादयश्च गणान्ता गृहीताः । आप्तैर्विभीषणादिभिरुक्तो न चार्पिपः नार्पितवानसि  
कान्ताम् । अर्तेर्णौ अर्तिह्वीत्यादिना पुगन्तगुणः । चडि द्विर्वचनेचीति स्थानिवद्भावादजादे-  
द्वितीयस्येति पिशब्दो द्विरुच्यते । रेफस्य नन्द्रा इति प्रतिषेधः । तदधुना स्वका-  
नात्मीयान्दोषान् दुश्चरितानि मा नानुभूः अपिखनुभव । माडि लुङ् । गातिस्थेति  
सिचो लुक् । मा मुहः मोहं मा गमः । मा रुषः रोषं मा कार्षीः । मुहिरुषिभ्यां पु-  
षादित्वादङ् ॥

तस्याप्यत्यक्रमीत् कालो यत्तदाहमवादिषम् ।

अघानिषत् रक्षांसि परैः कोशांस्त्वमव्ययीः ॥ १७ ॥

तस्येत्यादि ॥ यत्तदा तस्मिन् कालेऽहमवादिषं अभिहितवानस्मि । रामः सन्धी-  
यतामिति तस्यापि सन्धेः कालोऽत्यक्रमीदतिक्रान्तः । स्त्रुक्रमोरनात्मनेपदनमित्त इतीट् ।  
मान्तत्वाद्द्विप्रतिषेधः । यतः परैः शत्रुभिः रक्षांस्यघानिषत् हतानि । चिण्वद्भावाद्द्वि-

घत्वे । त्वं च कोशमव्ययीः त्यक्तवानसि । लङ्कादाहे तस्यारक्षितत्वात् । व्ययवित्तसमु-  
त्सर्ग इति चुरादौ पठ्यते । यदा आधृषाद्वेति णिञ् नास्ति तदा रूपम् । एयन्तत्वाद्-  
वृद्धिप्रतिषेधः । व्ययगतावित्यस्यापि रूपम् । अनेकार्थत्वाद्भातूनामुत्सर्जनेऽपि द्रष्टव्यम् ॥

**सन्धानकारणं तेजो न्यगभूत्तेऽकृथास्तथा ।**

**यत्त्वं वैराणि कोशं च सहदण्डमजिग्लपः ॥ १८ ॥**

सन्धानेत्यादि ॥ तथा त्वमकृथा कृतवानसि । तनादिभ्यस्तथासौरिति । सचा  
लुक् । यथा सन्धानकारणं सन्धानहेतुकं यत्त्वं तेजः प्रचण्डत्वं तत् न्यगभूत् न्यग्भू-  
तम् । गातिस्थेति सिचो लुक् । कुत इत्याह । यत्त्वं वैराणि शत्रुभावान् कोशं च सहद-  
ण्डं ससैन्यमजिग्लपः ग्लपितवानसि । ग्लायतेर्णौ पुकि ग्लास्त्रावनुवमां चेति मिच्चात्  
ह्रस्वत्वम् । ग्लपयतेश्चङि रूपम् । यदि हि तेजो भवेत् सर्व तथावस्थितमेव स्यात्  
ततश्च तेजसोऽभावात् कथं सन्धानं द्वयोः परस्परानुपतापात् । यथोक्तं यावन्नालमुप-  
कुर्यात् तावन्मात्रमेवास्य प्रत्युपकुर्यात् । तेजो हि सन्धानकारणं तप्तं लोहं तप्तेन लोहेन  
सन्धत्त इति ॥

**अक्रुधञ्चाभ्यधाद्वाक्यं कुम्भकर्णं दशाननः ।**

**किं त्वं मामजुगुप्सिष्ठा नैदिधः स्वपराक्रमम् ॥ १९ ॥**

अक्रुधदित्यादि ॥ अथैवमुक्ते दशाननः अक्रुधत् क्रुद्धवान् । पुषादित्वादङ् ।  
क्रुद्धश्च कुम्भकर्णमभ्यधात् अभिहितवान् । गातिस्थेति सिचो लुक् । किमिति त्वं मां  
अजुगुप्सिष्ठाः निन्दितवानसि । स्वविक्रमं नैदिधः न वर्धितवानसि । एधधातोर्ण्यन्तस्य  
चङि स्थानिवद्भावाद्जादेर्द्वितीयस्येति धिशब्दो द्विरुच्यते ॥

**मोज्जिग्रहः सुनीतानि मास्म क्रंस्था न संयुगे ।**

**मोपालब्धाः कृतैर्दोषैर्मा न वाक्षीर्हितं परम् ॥ २० ॥**

मोज्जिग्रह इत्यादि ॥ सुनीतानि सुनयान् मा उज्जिग्रहः मा उद्गाहय । ग्र-  
हेर्ण्यन्तस्य चङि रूपम् । संयुगे युद्धे विषयभूते मा क्रंस्था मोत्साहं न कार्षी. अपि-  
तूत्सहस्व । स्मोत्तरे लङ्चेति चकारालुङ् । वृत्तिसर्गेत्यादिना क्रमेः सर्गे उत्साहे तङ् ।  
दोषैः अस्मत्कृतैः मोपालब्धाः मोपालभस्व । झलो झलीति सिचो लोपः । झषस्त-  
थोधोध. झलां जञ् झशि । हितं परं कार्यस्य मा न वाक्षीः मान वह किन्तु वह । वहेर-  
निटो हलन्तलक्षणा वृद्धिः । ढत्वकत्वषत्वानि ॥

**कुम्भकर्णस्ततोऽगर्जीद्भटांश्चान्यान् न्यवीवृतत् ।**

**उपायंस्त महास्त्राणि निरगाञ्च द्रुतं पुरः ॥ २१ ॥**

कुम्भकर्ण इत्यादि ॥ ततस्तद्वचनानन्तरं कुम्भकर्णोऽगर्जात् गर्जितवान् । अन्यांश्च भटान् पृष्ठतो गच्छतो न्यवीवृतत् निवर्तितवान् । वृतेश्चङ्परे णावुपधाया उर्द्धदित्यपवाद ऋकारादेशः । महास्त्राणि उपायंस्त स्वीकृतवान् । औपचारिकमत्र स्वीकरणं तेन तद् । यदिवा उपाङ्पूर्वाद्यमेः समुदाङ्भ्यो यमो ग्रन्थ इति तद् । पुरश्च लङ्कातः द्रुतं निरगान् निर्गतः । इणो गादेशः । गातीति सिचो लुक् ॥

मूर्धा दिवमिवालेखीत् खं व्यापद्वपुषोरुणा ।

पादाभ्यां क्षमामिवाभैत्सीत् दृष्ट्याधाक्षीदिव द्विषः ॥ २२ ॥

मूर्ध्नेत्यादि ॥ निर्गच्छन् मूर्धा दिवमलेखीदिव लिखितवानिव । उरुणा महता वपुषा खं व्यापत् व्याप्तवान् । लदित्वादङ् । क्षमां पृथ्वीं पादाभ्यामभैत्सीदिव विदारितवानिव । द्विषः शत्रून् दृष्ट्याधाक्षीदिव भस्मसात् कृतवानिव । दहभस्मीकरणे ॥

दग्धशैल इवाभासीत् प्राक्रंस्त क्षयमेघवत् ।

प्राचकम्पदुदन्वन्तं राक्षसानप्यतित्रसत् ॥ २३ ॥

दग्धशैल इत्यादि ॥ महत्त्वात् कृष्णत्वाच्च दग्धशैलवदभासीत् भाति स्म । भादीप्तौ । यमरमेति सगिटौ । क्षयमेघवत्प्राक्रंस्त प्रस्थितः । प्रोपाभ्यां समर्थाभ्यामिति तद् । प्रतिष्ठमानश्च उदन्वन्तमचकम्पत् कम्पितवान् । कपिचलने । इदितो ण्यन्तस्य चङि रूपम् । राक्षसानपि अतित्रसत् त्रासितवान् । त्रसेर्ण्यन्तस्य चङि रूपम् ॥

सपक्षोऽद्रिरिवाचालीन्नयश्वसीत् कल्पवायुवत् ।

अभार्षीद् ध्वनिना लोकानभ्राजिष्ट क्षयाग्निवत् ॥ २४ ॥

सपक्ष इत्यादि ॥ सपक्ष इवाद्रि बाहोः पक्षानुकारित्वान् । अचालीत् चलितः । लान्तत्वात्सिचि वृद्धिः । क्रोधात्कल्पान्तवायुवन्नयश्वसीत् निश्चसितवान् । ह्यन्तेति वृद्धिप्रतिषेधः । ध्वनिना लोकानभार्षीत् पूरितवान् । भृञ्भरणे । ईडन्तस्य सिचि वृद्धिः । अभ्राजिष्ट, भ्राजते स्म । क्षयाग्निवत् पिङ्गलकेशत्वात् । लोकविनाशहेतुत्वाच्च ॥

अनंसीत् भूर्भरेणास्य रंहसा शाखिनोऽलुठन् ।

सिंहाः प्रादुद्भुवन् भीताः प्राक्षुभन् कुलपर्वताः ॥ २५ ॥

अनंसीदित्यादि ॥ अस्य भरेण भूरनंसीत् नता । यमरमेति सगिटौ । रंहसा वेगेन शाखिनो वृक्षा अलुठन् पतिता । रुठलुठप्रतिघाते । द्युतादित्वादङ् । द्युतादीनामनुदात्तेत्वात्तद् । द्युद्भ्योलुडीति परस्मैपदविकल्पः । सिंहाः भीताः सन्तः प्रादुद्भुवन्



पलायिताः । णिश्रीत्यादिना चङ् । कुलपर्वताः प्राक्षुभन् सञ्चलिताः । द्युतादित्वादङ् ।  
पूर्ववन्नात्मनेपदम् ॥

**उत्पाताः प्रावृतंस्तस्य द्यौरशीकिष्ट शोणितम् ।**

**वायवोऽवासिषुर्भीमाः क्रूराश्चाकुषत द्विजाः ॥ २६ ॥**

उत्पाता इत्यादि ॥ तस्य गच्छत उत्पाताः प्रावृतन् प्रवृत्ताः । वृतुवर्तने  
द्युतादिः । द्यौः शोणितमशीकिष्ट सिञ्चति स्म । शीकृसेचने अनुदात्तेत् । वायवो  
भीमाः प्रचण्डा अवासिषुर्वान्ति स्म । यमरमेति सगिटौ । क्रूराश्चाशुभसूचका द्विजाः  
पक्षिणोऽकुषत शब्दिताः । कुङ्कशब्द इत्यनिट् । कुटादित्वात् सिञ्चः क्तिव् न गुणः ॥

**अस्पन्दिष्ठाक्षि वामं च घोराश्चाराटिषुः शिवाः ।**

**न्यपत्नन् मुसले गृध्रा दीप्तयापाति चोल्कया ॥ २७ ॥**

अस्पन्दिष्टेत्यादि ॥ वामं चास्याक्षि अस्पन्दिष्ट स्पन्दते स्म । घोराः अनि-  
ष्टशंसिन्यः शिवाः अराटिषूरटन्ति स्म । अतो हलादेरिति वृद्धिविकल्पः । गृध्रा मुसले  
न्यपत्नन् उपविष्टवन्त । लृदित्वादङ् । पतः पुमिति पुमागमश्च । दीप्तया उल्कया अपा-  
ति पतितम् । भावे चिणादेशः ॥

**आंहिष्ट तानसंमान्य दर्पात्स प्रधनक्षितिम् ।**

**ततोऽनर्दीदनन्दीञ्च शत्रूनाह्वास्त चाहवे ॥ २८ ॥**

आंहिष्टेत्यादि ॥ तान् उत्पातान् कुम्भकर्णोऽसंमान्य दर्पादवज्ञाय प्रधनक्षि-  
ति युद्धभूमिमांहिष्ट गतवान् । तत उत्तरकालं अनर्दीत् गर्जितवान् । क्र यास्यथेदा-  
नीमिति । अनन्दीञ्च जयश्रियं श्लाघितवानित्यर्थः । आहवे संग्रामे । शत्रूनाह्वास्त  
आहूतवान् । आगच्छत युध्यध्वमिति । स्पर्द्धायामाड इति तङ् । आत्मनेपदेष्वन्य-  
तरस्यामित्यडभावपक्षे रूपम् ॥

**प्राशीन्न चातृपत् क्रूरः क्षुच्चास्यावृधदश्रतः ।**

**अधाद्रसामधासीञ्च रुधिरं वनवासिनाम् ॥ २९ ॥**

प्राशीदित्यादि ॥ प्राशीत् भक्षितवान् । वनवासिन इत्यर्थात् । न चासौ क्रू-  
रः दुष्टचेता अतृपत् तृप्तवान् । पुषादित्वादङ् । अश्रतोप्यस्य खादतः क्षुत् बुभुक्षा  
अवृधत् वर्धते स्म । वृधुवृद्धौ द्युतादिः । वनवासिनां वानराणां वसामधात् पीत-  
वान् । विभाषात्राधेडिति सिचो लुकूपक्षे रूपम् । रुधिरं चाधासीत् । विभाषा धेट्प्रव्यो-  
रिति चडभावपक्षे रूपम् ॥

मांसेनास्याश्वतां कुक्षी जठरं चाप्यशिशिवत् ।

बहूनामम्लुचत् प्राणानग्लोचीच्च रणे यशः ॥ ३० ॥

मांसेनेत्यादि ॥ वनवासिनां मांसेनास्य कुम्भकर्णस्य कुक्षी उदरपार्श्वौ अश्वतां शूनौ । जृस्तम्भित्यादिना अङ् । श्वयतेर इत्यत्वम् । जठरं चोदरमशिशिवत् शूनम् । विभाषा धेट्-भ्योरिति चङ् । इयङादेशः । बहूनां वनवासिनां प्राणानग्लुचत् हृत-वान् । प्रुचुग्लुचुकुजुखुजुस्तेयकरणे । जृस्तम्भित्यादिना अङ्-विकल्पनादङ्भावपक्षे रूपम् । यशश्च बहूनां रणे अग्लोचीत् अपनीतवान् । वञ्चुचञ्चित्यादौ ग्लुचिर्गत्यर्थः । अङ्भावपक्षे रूपम् ॥

सामर्थ्यं चापि सोऽस्तम्भीद्विक्रमं चास्य नास्तभन् ।

शाखिनः केचिदध्यष्टुर्न्यमाङ्क्षुरपरेऽम्बुधौ ॥ ३१ ॥

सामर्थ्यमित्यादि ॥ स कुम्भकर्णः केषाञ्चिद्बलवतामपि वनवासिना सामर्थ्य-मस्तम्भीत् नियमितवान् । अङ्भावपक्षे रूपम् । विक्रमं च केचिदस्य नास्तभन् न नियमितवन्तः । अङ्पक्षे रूपम् । किङ्कित्यनुनानासिकलोपः । केचिद्भयाद्बृक्षानध्यष्टुः अधिष्ठितवन्तः । तिष्ठतेर्गातिस्थेति सिचो लुक् । आदेशसकारस्य षत्वं छुत्वं च । अपरे-ऽम्बुधौ न्यमाङ्घुर्निमग्नाः । मस्जिनशोर्ज्ञेतीति नुम् । मस्जेरन्त्यात्पूर्वं नुममिच्छन्ति । अनुषङ्गसंयोगादिलोपार्थम् ॥

अन्ये त्वलङ्घिषुः शैलान् गुहास्वन्ये न्यलेषत ।

केचिदासिषत स्तब्धा भयात् केचिदघूर्णिषुः ॥ ३२ ॥

अन्ये त्वित्यादि ॥ अन्ये शैलानलङ्घिषुः भयादारूढा इत्यर्थः । अन्ये गुहासु न्यलेषत । लीङ्-श्लेषणे । केचित् स्तब्धाः स्थाणुवदासिषत आसते स्म । अपरे भीत्या भयात् अघूर्णिषुः घूर्णन्ते स्म ॥

उदतारिषुरम्भोधिं वानराः सेतुनापरे ।

अलज्जिष्ठाङ्गदस्तत्र प्रत्यवास्थित चोर्जितम् ॥ ३३ ॥

उदतारिषुरित्यादि ॥ अपरे वानराः सेतुना अम्भोधिमुदतारिषुः उत्तीर्णाः । तत्र तेषु तथाभूतेष्वङ्गदोऽलज्जिष्ट लज्जते स्म । ऊर्जितं च पराक्रमं प्रत्यवास्थित प्र-तिपन्नवान् । समवप्रविभ्यःस्थ इति तङ् । ह्रस्वादङ्गादिति सिचो लोपः ॥

सत्वं समदुधुक्षच्च वानराणामयुद्धं च ।

ततः शैलानुदक्षैप्सुरुदगूरिषत द्रुमान् ॥ ३४ ॥

सत्वमित्यादि ॥ वानराणां सत्वं समदुधुक्षत् सन्दीपितवान् । धुक्षेः सन्दीप-  
नार्थात् प्यन्ताङ्गले श्रद्ध् । स्वयमयुद्ध च युध्यते स्म । झलो झलीति सिचो लोपः । ततः  
सत्वधुक्षणानन्तरं वानराः शैलानुदक्षैप्सुः उक्षिप्तवन्तः । हलन्तलक्षणा वृद्धिः । द्रुमां-  
श्रौदगूरिषत उत्थापितवन्तः । गूरी उद्यमने ॥

अनर्दिषुः कपिव्याघ्राः सम्यक् चायुत्सताहवे ।

तानमर्दीदस्वादीञ्च निरास्थञ्च तलाहतान् ॥ ३५ ॥

अनर्दिषुरित्यादि ॥ उक्षिप्तशैलद्रुमाः कपिव्याघ्रा अनर्दिषुः नर्दितवन्तः । दृ-  
ष्टोऽस्माभि क्व यास्यसीति । सम्यक् निर्भयमाहवे अयुत्सत युध्यन्ते स्म । हलन्ता-  
ञ्चेति सिचः क्त्वे गुणाभावः । तान् प्लवङ्गमान् । युध्यमानान् कुम्भकर्णोऽमर्दीन्  
मृदितवान् । मृदेर्लघूपगुणः । अस्वादीञ्च भक्षितवान् । हस्ततलेनाहतान् निरास्थत् इत-  
स्ततः क्षिप्तवान् । अस्यतीत्यादिना अङ् । अस्यतेस्थक् ॥

प्राचुचूर्णञ्च पादाभ्यामविभीषत च द्रुतम् ।

अतर्दीञ्चैव शूलेन कुम्भकर्णः प्लवङ्गमान् ॥ ३६ ॥

प्राचुचूर्णदित्यादि ॥ पादाभ्या प्राचुचूर्णत् पिष्टवान् । चूर्णप्रेरणइति चुरादिः ।  
एवं चूर्णयन् द्रुतमविभीषत भीषयते स्म । भियो हेतुभये षुक् । भीस्म्योर्हेतुभय इति  
तङ् । शूलेन प्रहरणेन अतर्दीञ्च विद्धवान् । तृहि हिंसायाम् । ह्यन्तत्वान्न वृद्धिः ॥

अतौत्सीद्द्रदया गाढमपिषञ्चोपगूहनैः ।

जानुभ्यामदमीञ्चान्यान् हस्तवर्तमवीवृतत् ॥ ३७ ॥

अतौत्सीदित्यादि ॥ कांश्चिद्द्रदया गाढमतौत्सीत् व्यथितवान् । उपगूहनैरपि-  
षत् चूर्णितवान् । लदित्त्वादङ् । अन्यांश्च जानुभ्यां अदमीत् शासितवान् । अवष्टभ्य  
नियमितवानित्यर्थः । ह्यन्तत्वान्न वृद्धिः । हस्तवर्तमवीवृतत् हस्ताभ्यां वर्तितवान् पि  
ष्टवानित्यर्थः । वृतेर्प्यन्तात् हस्ते वर्तिग्रहोरिति णमुल् । कषादिषु यथाविध्यनुप्रयोगः ॥

अदालिषूः शिला देहे चूर्ण्यभुवन्महाद्रुमाः ।

क्षिप्तास्तस्य न चाचेतीत्तानसौ नापि चाक्षुभत् ॥ ३८ ॥

अदालिषुरित्यादि ॥ वानरैस्तस्य देहे क्षिप्ताः शिला अदालिषुर्विशीर्णाः ।  
दलविशरणे भौवादिकः । लान्तत्वाद्गृद्धिः । महाद्रुमाश्चूर्ण्यभूवन् चूर्णाभूताः । न च  
तान् क्षिप्तानसौ कुम्भकर्णो नाचेतीत् न चेतितवान् । चिनी संज्ञात्वे । नापि चाक्षुभत्  
क्षुभितः । क्षुभ सञ्चलने दिवादिः ॥

अद्राष्टां तं रघुव्याघ्रौ आख्यञ्चैनं विभीषणः ।

एष व्यजेष्ट देवेन्द्रं नाशङ्किष्ट विवस्वतः ॥ ३९ ॥

अद्राष्टामित्यादि ॥ तं तादृशौ रघुव्याघ्रौ रामलक्ष्मणावद्राष्टां दृष्टवन्तौ । विभीषणञ्चैनमाख्यत् कथितवान् । कुम्भकर्णोऽयमिति । अस्यतीत्यादिनाऽड् । प्रभा-  
र्वचास्य कथयन्नाह । देवेन्द्रमेष व्यजेष्ट विजितवान् । विपराभ्यां जेरिति तड् । विव-  
स्वतः सूर्यात् नाशङ्किष्ट न शङ्कते स्म ॥

यक्षेन्द्रशक्तिमच्छासीन्नाप्रोथीदस्य कश्चन ।

कुम्भकर्णान्न भैष्टं मा युवामस्मान्नृपात्मजौ ॥ ४० ॥

यक्षेत्यादि ॥ यक्षेन्द्रस्य कुबेरस्य शक्तिं प्रहरणमच्छासीत् खण्डितवान् । छो-  
छेदने । अस्य तु कश्चन कश्चित् नाप्रोथीत् न प्रभवति स्म । शक्त्यै प्रहरणायैत्य-  
र्थात् । प्रोथुपर्याप्तौ । पर्याप्तियोगे चतुर्थी न भविष्यति पर्याप्तेरविवक्षितत्वान् । अतोऽस्मा-  
देवंविधात् कुम्भकर्णात् युवां नृपात्मजौ मा न भैष्टं किन्तु विभीतम् । माडि लुङ् ।  
मध्यमपुरुषद्विषवने रूपम् । माशब्दः प्रतिषेधे ॥

घ्नन्तं मोपेक्षिषाथां च मा न कार्ष्णिमिहादरम् ।

अमुं मा न बधिष्टेति रामोऽवादीत्ततः कपीन् ॥ ४१ ॥

घ्नन्तमित्यादि ॥ तस्मात् घ्नन्तमेनं युवां मोपेक्षिषाथां मोपेक्षकौ भूतमित्यर्थः ।  
इह च कुम्भकर्णे आदरं मा न कार्ष्णिमिहादरम् अपि तु कुरुतम् । ततो विभीषणवचनानन्तरं  
रामः कपीनवादीत् उक्तवान् । अमुं कुम्भकर्णं मा न बधिष्टेति किन्तु हतेति । ह-  
नो वधलुङि ॥

ते व्यरासिपुराहन्त राक्षसं चाप्यपिप्लवन् ।

अवभासन् स्वकाः शक्तीर्द्रुमशैलं व्यकारिषुः ॥ ४२ ॥

त इत्यादि ॥ ते वानराः । हर्षाद्व्यरासिषुः किलकिलाशब्दं कृतवन्तः । अतो  
हलादेरिति वृद्धिः । राक्षसं च कुम्भकर्णमाहन्त स्पर्धमाना आहूतवन्तः । आत्मनेपदे-  
ष्वन्यतरस्यामिति ह्येञः पक्षे अङ् । अपिप्लवन् प्लावितवन्तः । अपिः शब्दार्थे । तथा  
कृतवन्तः यथासौ पुति कर्तुमारब्धः । प्लवतेर्ण्यन्तस्य चङि सन्वत्कार्यमिति । स्रवति-  
शृणोतीत्यादिना अभ्यासस्येत्वम् । स्वका आत्मीया शक्तीरवभासन् प्रकाशयन्ति स्म ।  
भासेर्ण्यन्तस्य चङि । आजभासेत्यादिना उपधाह्रस्वविकल्पः । द्रुमाश्च शैलाश्च द्रुमशै-  
लम् । जातिरप्राणिनामित्येकवद्भावः । व्यकारिषुः तदुपरि क्षिप्तवन्तः । कृ विक्षेपे ॥

ते तं व्याशिषताक्षौत्सुः पादैर्दन्तैस्तथाच्छिदन् ।

आर्जिजत् शरभो वृक्षं नीलस्त्वादित पर्वतम् ॥ ४३ ॥

ते तमित्यादि ॥ ते वानरास्तं राक्षसं व्याशिषत व्याप्तवन्तः । अशूव्याप्तौ । पादैश्चाक्षौत्सुः पिष्टवन्तः । क्षुदिरसम्पेषणे । दन्तैरच्छिदन् छिन्दन्ति स्म । इरितो वेत्यङ् । शरभो नाम कपिवृक्षमार्जिजत् गृहीतुं यतते स्म । अर्जप्रतियत्न इति स्वार्थि-  
कण्यन्ताञ्चडि द्विर्वचनेचीति स्थानिवद्भावादजादैर्द्वितीयस्येति द्विर्वचनम् । रेफस्य न-  
न्द्रा इति प्रतिषेधः । नीलः पर्वतमादित गृहीतवान् । स्थाध्वोरिञ्च ॥

ऋषभोऽद्रीनुदक्षैप्सीत् तैररिमतर्दिषुः ।

अस्फूर्जाद्गिरिशृङ्गं च व्यस्त्राक्षीद्गन्धमादनः ॥ ४४ ॥

ऋषभ इत्यादि ॥ ऋषभो नाम कपिरद्रीनुदक्षैप्सीत् उत्क्षिप्तवान् । ते शरभा-  
दयस्तैर्वृक्षादिभिररिमतर्दिषुः हतवन्तः । तर्दहिंसायाम् । गन्धमादनो नाम कपिरस्फूर्जा-  
न् वज्रमिव । गिरिशृङ्गं च व्यस्त्राक्षीत् विसृष्टवान् । सृजिस्तौदादिक उदारत्तम् ॥

अकूर्दिष्ट व्यकारीञ्च गवाक्षो भूधरान् बहून् ।

स तान्नाजीगणद्वीरः कुम्भकर्णोव्यथिष्ट न ॥ ४५ ॥

अकूर्दिष्टेत्यादि ॥ गवाक्षो नाम कपिः । अकूर्दिष्ट क्रीडापूर्वकं चेष्टते स्म । म-  
हीधराञ्च व्यकारीत विक्षिप्तवान् । वीरः कुम्भकर्णस्तान् शरभादीन् नाजीगणत् न ग-  
णयामास । अजगणदिति पाठान्तरम् । तत्र चकारेणात्वमप्यनुवर्तते । न चाव्यथिष्ट व्य-  
थितोऽभूत् ॥

अमन्थीञ्च परानीकमष्टोष्ट च निरङ्कुशः ।

निहन्तुं चात्वरिष्टारीनजक्षीञ्चाङ्गमागतान् ॥ ४६ ॥

अमन्थीदित्यादि ॥ परानीकं शत्रुसैन्यममन्थीत् क्षोभितवान् । मन्थविलोड-  
ने । निरङ्कुशश्चाप्रतिहतशक्तिः अष्टोष्ट भ्रान्तवान् । षुङ्गतौ । अरीञ्च वानरान्निहन्तुम-  
त्वरिष्ट त्वरते स्म । बित्वरा संभ्रमे । अङ्गं च समीपमागतानजक्षीत् भक्षितवान् । ज-  
क्षभक्षहसनयोरिति भक्षणे जक्षिः ॥

व्यक्रुक्षद्वानरानीकं संपलायिष्ट चायति ।

हस्ताभ्यां नश्यदक्राक्षीद्गीमे चोपाधितानने ॥ ४७ ॥

व्यक्रुक्षदित्यादि ॥ तस्मिन्नायत्यागच्छति सति । आङ्पूर्वस्येणः शतरि रूपम् ।

वानरानीकं व्यक्रुक्षत् विक्रोशति स्म । शल इगुपधादनिटः कसः । सम्पलायिष्ट पला-  
यते स्म । तच्च नश्यत्पलायमानं हस्ताभ्यामक्राक्षीत् आकृष्टवान् कुम्भकर्णः । कृषवि-  
लेखने । अनुदात्तस्य चेत्येत्वम् । हलन्तलक्षणा वृद्धिः । आकृष्टं चातिभीमेऽतिभयङ्करे वि-  
कृते आनने वक्त्रे उपाधित न्यस्तवान् । धाञ् । स्थाध्वोरिञ्च ॥

**रक्तेनाचिक्लिदद्भूमिं सैन्यैश्चातस्तरद्धतैः ।**

**नाताप्सीद्भक्षयन् क्रूरो नाश्रमद् घ्नन् प्लवङ्गमान् ॥ ४८ ॥**

रक्तेनेत्यादि ॥ वानरानीकस्य रक्तेन भूमिमचिक्लिदत् क्लेदितवान् । क्लिदू आर्दी-  
भावे । तस्य ष्यन्तस्य चङि रूपम् । सैन्यैश्च हतैर्भूमिमतस्तरत् छादितवान् । स्तृणातेणौ-  
चङि रूपम् । अत्स्मृहृत्वरेत्यादिना अत्त्वम् । तांश्च भक्षयन्नपि क्रूरः नाताप्सीत् न तृप्तः ।  
तृपप्रीणने पुषादिः । स्पृशमृशकृषतृपट्टपांः सिज्वेति पक्षे सिच् । प्लवङ्गमांश्च घ्नन् हिंसन्  
नाश्रमत् न श्रान्तवान् । श्रमुतपसि खेदे चेति खेदे पुषादित्वादङ् ॥

**न योद्धुमशकन् केचिन्नाढौकिषत केचन ।**

**प्राणशन्नासिकाभ्यां च वक्त्रेण च वनौकसः ॥ ४९ ॥**

न योद्धुमित्यादि ॥ तेषां मध्ये केचिद्वनौकसो वानरा योद्धुं नाशकन् न  
शक्ता अभवन् । लृदित्वादङ् । केचिन्नाढौकिषत न ढौकन्ते स्म । ये तु तेन पदेन क्षि-  
प्तास्ते नासिकाभ्यां नासिकाविवराभ्यां वक्त्रेण च प्राणशन् प्रनष्टाः निःसृता इत्यर्थः ।  
नशेः पुषादित्वादङ् । ऽर्षसर्गादित्यादिना णत्वम् ॥

**उदरे चाजरन्नन्ये तस्य पातालसन्निभे ।**

**आक्रन्दिषुः सखीनाह्वन् प्रपलायिषतास्विदन् ॥ ५० ॥**

उदरेचेत्यादि ॥ अन्ये च तस्योदरे पातालसदृशे अजरन् जीर्णाः । जृस्तम्भिव-  
त्यादिनाऽङ् । ऋदृशोऽङि गुणः । आक्रन्दिषुः आक्रन्दितवन्तः । सखीन् मित्राणि  
आह्वन् आहूतवन्तः । लिपिसिचीत्यादिनाङ् । प्रपलायिषतः प्रपलायन्ते स्म । पलायमा-  
नाश्चास्विदन् प्रस्विन्नाः । पुषादित्वादङ् ॥

**रक्तमश्रयोतिषुः क्षुण्णाः क्षताश्च कपयोऽतृषन् ।**

**उपास्थायि नृपो भग्नैरसौ सुग्रीवमैजिहत् ॥ ५१ ॥**

रक्तमित्यादि ॥ अन्ये क्षुण्णाः सन्तः रक्तमश्रयोतिषुः श्रयोतन्ति स्म । इरितो  
वैत्यडभावपक्षे रूपम् । क्षताश्च खण्डिता अतृषन् तृषन्ति स्म । त्रितृषापिपासायाम् ।  
पुषादित्वादङ् । नृपो रामस्तैर्भग्नैरुपास्थायि । उपस्थापितः । अन्तर्भावितो ष्यर्थः । कर्मणि

चिण् । असौ रामः सुग्रीवमैजिहत् योद्धुमीहाङ्कारितवान् । ईहतेर्ण्यन्ताञ्चडि द्विर्वचनेचीति स्थानिवद्भावात् द्वितीयस्य द्विर्वचनम् । आट् । वृद्धिः । योद्धुमिति वक्ष्यमाणेन योज्यम् ॥

योद्धुं सोऽप्यरुषच्छत्रोरैरिरञ्च महाद्रुमम् ।

तं प्राप्तं प्रासहिष्टारिः शक्तिं चोग्रामुदग्रहीत् ॥ ५२ ॥

योद्धुमित्यादि ॥ सोऽपि सुग्रीवः अरुषत् क्रुध्यति स्म । रुषरोषे पुषादि ॥ शत्रोश्च द्रुममैरिरत् क्षिप्तवान् । ईरक्षेप इति स्वार्थिकण्यन्तस्य रूपम् । तं द्रुमं प्राप्तमरिः कुम्भकर्णः प्रासहिष्ट प्रसहते स्म । शक्तिं चोग्रां प्राणहरामुदग्रहीत् उदृहीतवान् ॥

स तामबिभ्रमद्गीमां वानरेन्द्रस्य चामुचत् ।

प्रापप्तन्मारुतिस्तत्र तां चालासीद्वियद्गताम् ॥ ५३ ॥

स तामित्यादि ॥ तां गृहीतां शक्तिं स कुम्भकर्णः अबिभ्रमत् भ्रमयति स्म । भ्रमेर्ण्यन्ताञ्चडि रूपम् । वानरेन्द्रस्य सुग्रीवस्योपरि अमुचत् मुक्तवान् । लृदित्वादङ् । तत्र तस्यां मुक्तायां मारुतिर्हनुमान् प्रापप्तत् प्रत्युपस्थितः । लृदित्वादङ् । पतं पुमिति पुमागमः । तां च वियद्गतामलासीत् आप्तवान् । ला आदाने । यमरमेति सगिटौ ॥

अशोभिष्टाचखण्डञ्च शक्तिं वीरो न चायसत् ।

लौहभारसहस्रेण निर्मिता निरकारि मे ॥ ५४ ॥

अशोभिष्टेत्यादि ॥ असौ गृहीतशक्तिर्वीरः अशोभिष्ट शोभते स्म । शक्तिमचखण्डञ्च भग्नवान् । खण्डखण्डिभेदने चौरादिकः । तां च खण्डयन्नायसत् नायस्यति स्म । यसुप्रयत्ने पुषादिः । लौहभारसहस्रेण निर्मिता घटिता मम शक्तिर्निरकारि भग्ना अनेनेति रक्षः कुम्भकर्णोऽकुपदिति वक्ष्यमाणेन सम्बन्धः ॥

शक्तिरत्यकुपद्रक्षो गिरिं चोदखनीद्गुरुम् ।

व्यसृष्ट तं कपीन्द्रस्य तेनामूर्च्छीदसौ क्षतः ॥ ५५ ॥

शक्तिरित्यादि ॥ अकुपत् कुपितः । कुपक्रोधे पुषादिः । गिरिं च गुरुमुदखनीत् उत्खातवान् । अतो हलादेर्लघोरिति वृद्धयभावपक्षे रूपम् । कपीन्द्रस्य सुग्रीवस्योपरि तं च गिरिं व्यसृष्ट विसृष्टवान् । सृजविसर्गेऽनुदात्तेत् तस्माद्बलन्तादात्मनेपदे सिचः कित्त्वे गुणाभावः । असौ कपीन्द्रस्तेन हतः सन् अमूर्च्छीत् मोहमुपगतः ॥

अलोठिष्ट च भूपृष्ठे शोणितं चाप्यसुस्रुवत् ।

तमादायापलायिष्ट व्यरोचिष्ट च राक्षसः ॥ ५६ ॥

अलोठिष्टेत्यादि ॥ मूर्च्छितश्च भूपृष्ठे अलोठिष्ट लुठते स्म । रुठलुठप्रतिघात इति द्युतादिः । द्युद्भयो लुडीति परस्मैपदविकल्पेनात्मनेपदम् । अस्य शोणितं च व्यसुस्रुवत् स्रुतम् । णिश्रीत्यादिना चङ् । तं सुग्रीवमादाय राक्षसः कुम्भकर्णः पलायिष्ट पलायते स्म । व्यरोचिष्ट रोचते स्म । रुचदीप्तौ ॥

अभैषुः कपयोऽन्वारत् कुम्भकर्णं मरुत्सुतः ।

शनैरबोधि सुग्रीवः सोऽलुञ्चीत् कर्णनासिकम् ॥ ५७ ॥

अभैषुरित्यादि ॥ तस्मिन्नीते कपयोऽभैषुः भीताः । मरुत्सुतः कुम्भकर्णमन्वारत् अनुगतः । अर्तेः सर्तिशास्त्यर्तिभ्यश्चेत्यङ् । ऋदृशोऽङि गुणः । सुग्रीवः शनैर्मना गबोधि लब्धसंज्ञो बभूव । दीपजनेत्यादिना बुधे. कर्तरि चिण् । स बुद्धः कर्णनासिकम् । प्राण्यङ्गत्वादेकवद्भावः । अस्यालुञ्चीत् कृत्तवान् । राक्षसस्येति वक्ष्यमाणेन सम्बन्धः ॥

राक्षसस्य न चात्रासीत् प्रनष्टुमयतिष्ट च ।

अक्रोधि कुम्भकर्णेन पेष्टुमारम्भि च क्षितौ ॥ ५८ ॥

राक्षसस्येत्यादि ॥ राक्षसस्य कुम्भकर्णस्य सम्बन्धे स सुग्रीवो न चात्रासीत् न अस्तः । राक्षसात् प्रनष्टुं पलायितुम् । मस्जिनशोर्ज्ञलीति नुम् । अयतिष्ट च यतते स्म । कुम्भकर्णेनात्मनोऽवस्थां दृष्ट्वा अक्रोधि क्रुद्धम् । भावे लुङ् । क्षितौ च पेष्टुं चूर्णयितुं सुग्रीव आरम्भि आरब्धः । कर्मणि लुङ् । रभेरशब्दिलटोरिति नुम् ॥

सुग्रीवोऽस्याभ्रशद्भस्तात् समगाहिष्ट चाम्बरम् ।

तूर्णमन्वसृपद्राममाननन्दञ्च वानरान् ॥ ५९ ॥

सुग्रीव इत्यादि ॥ अस्य कुम्भकर्णस्य हस्तात् सुग्रीवः अभ्रशत् भ्रष्टः । भ्रशुभ्रंशु अधःपतने पुषादि । स चाम्बरमाकाशमगाहिष्ट आक्रान्तवान् । गाहू विलोडने अनुदात्तेत् । तूर्णं च राममन्वसृपत् अनुगतः । लृदित्वादङ् । वानरांश्च कर्णनासिककर्तनेनाननन्दत् । तोषितवान् । नन्दतेर्ण्यन्तस्य रूपम् ॥

अतत्त्वरञ्च तान् योद्धुमचिचेष्टञ्च राघवौ ।

कुम्भकर्णो न्यवर्तिष्ट रणेऽयुत्सत वानराः ॥ ६० ॥

अतत्त्वरदित्यादि ॥ तांश्च वानरान् योद्धुमतत्त्वरन् त्वरयति स्म । मा विलम्बध्वमिति । त्वरेर्ण्यन्ताञ्चङ् । अस्मृहृत्वरेति अभ्यासस्य अत्त्वम् । राघवौ च योद्धुमचचेष्टत् व्यापारयति स्म । विभाषा वेष्टिचेष्टयोरित्यभ्यासस्यात्वपक्षे रूपम् । स कु-



म्भकर्णो योद्धुं न्यवर्तिष्ठ निवृत्तः । वृत्तिर्द्युतादिः । द्युद्भव इत्यादिनात्मनेपदे नाङ् । वानरा-  
श्चायुत्सन्त युध्यन्ते स्म ॥

अविवेष्टन्नृपादेशादारुक्षंश्चाशु राक्षसम् ।

तानधावीत् समारूढांस्तेऽप्यस्रंसिषताकुलाः ॥ ६१ ॥

अविवेष्टन्नित्यादि ॥ वानरा राक्षसमविवेष्टन् वेष्टयन्ति स्म । अत्र राम इ०  
त्यर्थाद्द्वेष्टव्यं यतस्तदादेशादाशु ते राक्षसमारुक्षन् आरूढाः । रुहः शल इगुपधेत्यादिना  
क्सः । वानरा एव नृपादेशादविवेष्टन्निति व्याख्याने स्वातन्त्र्येण तेषां कर्तृत्वात्प्रयो-  
जकत्वं न घटते । तांश्च वानरानारूढान् कुम्भकर्णोऽधावीत् धूतवान् । स्वरतीत्यादिना  
इद् । हल्वृद्धेर्नेटीति प्रतिषेधः । ते व्याकुलाः सन्तोऽस्रंसिषत स्रस्ताः पतिता इत्यर्थः ।  
संसुभ्रंशु च संसने द्युतादिः । परस्मैपदाभावान्नाङ् ॥

अग्रसिष्ट व्यधाविष्ट समाश्लिक्षच्च निर्दयम् ।

ते चाप्यघोरिषुर्घोरं रक्तं चावमिषुर्मुखैः ॥ ६२ ॥

अग्रसिष्टेत्यादि ॥ कुम्भकर्णः कांश्चिदग्रसिष्टं ग्रसते स्म । कांश्चिन्निर्दयं समा-  
श्लिक्षत् । श्लिष आलिङ्गने । शल इति क्सः । ते चाश्लिष्टाः महाघोरं श्रुतिक्रटुकं अघोरि-  
षुः शब्दमुक्तवन्तः । घुरभीमार्थशब्दयोरिति तुदादिरनुदात्तेत् । रक्तं चावमिषुः  
उद्गीर्णवन्तः ॥

स चापि रुधिरैर्मत्तः स्वेषामप्यदयिष्ट न ।

अग्रहीञ्चायुरन्येषामरुद्धं च पराक्रमम् ॥ ६३ ॥

स चेत्यादि ॥ स चापि कुम्भकर्णः रुधिरैर्मत्तः स्वेषामपि नादयिष्टं न दयां  
कृतवान् किमपरेषाम् । अधीगर्भेति षष्ठी । अन्येषां वानराणां आयुर्जीवितम-  
ग्रहीत् गृहीतवान् । ह्यन्तत्वान्न वृद्धिः । अदोहीवायुरिति पाठान्तरम् । तत्र तथाभूतं  
कुम्भकर्णं दृष्टवतामन्येषामायुरदोहीव स्वयंगतमिव । दुहश्चेति कर्मकर्तरि चिण् । पराक्रमं  
चान्येषामरुद्धं च आवृतवान् । रुधेः कर्माभिप्राये तङ् । झलो झलीति सिचो लोपः ।  
झषस्तथोर्धौधः । झलां जश्झशि ॥

संत्रस्तानामपाहारि सत्त्वं च वनवासिनाम् ।

अच्छेदि लक्ष्मणेनास्य किरीटं कवचं तथा ॥ ६४ ॥

संत्रस्तानामित्यादि ॥ तेन सत्त्वमपाहारि अपहृतम् । सर्वेषां त्रस्तत्वात् । क-  
र्मणि लुङ् । लक्ष्मणेन अस्य किरीटं मुकुटं तथा कवचमच्छेदि छिन्नम् । कर्मणि लुङ् ॥

अभेदि च शरैर्देहः प्राशंसीत्तं निशाचरः ।

अस्पर्धिष्ट च रामेण तेनास्याक्षिप्सतेषवः ॥ ६५ ॥

अभेदीत्यादि ॥ देहश्चास्य शरैः करणभूतैरभेदि छिन्नः । निशाचरश्च तं लक्ष्मणं प्राशंसीत् स्तुतवान् । साधु भवता युद्धमिति । रामेण सहास्पर्धिष्ट योद्धुं स्पर्धते स्म । तेन रामेणास्य इषवः अक्षिप्सत क्षिप्ताः । कर्मणि लुङ् । हलन्तादात्मनेपदे सिचः कित्त्वाद्गुणाभावः ॥

यैरघानि खरो वाली मारीचो दूषणस्तथा ।

अवामंस्त स तान् दर्पात् प्रोदयंसीच्च मुद्गरम् ॥ ६६ ॥

यैरित्यादि ॥ यैः शरैश्च खरोऽघानि व्यापादितः । कर्मणि लुङ् । ते अक्षिप्सतेति योज्यम् । स कुम्भकर्णस्तान् व्रन् दर्पादवामंस्त अवमन्यते स्म । मुद्गरं प्रोदयंसीत् उद्गूर्णवान् । यमरमेति सगिटौ ॥

वायव्यास्त्रेण तं पाणिं रामोऽच्छैत्सीत् सहायुधम् ।

अदीपि तरुहस्तोऽसावधावीच्चारिसंमुखम् ॥ ६७ ॥

वायव्यास्त्रेणेत्यादि ॥ येन पाणिना मुद्गरमुदयंसीत् तं पाणिं सहायुधं रामो वायव्यास्त्रेण मरुदेवतादत्तेन अच्छैत्सीत् । छिन्नपाणिश्चासौ तरुहस्तः तरुहस्ते यस्येति तरोः प्रहरणत्वात् सप्तम्यन्तस्य परनिपातः । अदीपि दीप्यते स्म । दीपजनेत्यादिना कर्तरि चिण् । अरिसंमुखं च रामाभिमुखमधावीत् वेगेन गतवान् ॥

सवृक्षमच्छिदत्तस्य शक्रास्त्रेण करं नृपः ।

जंघे चाशीशतद्वाणैरप्रासीदिषुभिर्मुखम् ॥ ६८ ॥

सवृक्षमित्यादि ॥ तस्य सवृक्षमपि करं नृपः शक्रास्त्रेणाच्छिदत् । इरितो वेत्यङ् । जङ्घे चान्यैर्बाणैरशीशतत् । गमनासमर्थं कृतवान् । शदेणौ शदेरगताविति तत्त्वम् । मुखं चेषुभिरप्रासीत् पूरितवान् । प्रापूरणे ॥

ऐन्द्रेण हृदयेऽव्यात्सीत् सोऽध्यवात्सीच्च गां हतः ।

अपिक्षातां सहस्रे द्वे तदेहेन वनौकसाम् ॥ ६९ ॥

ऐन्द्रेणेत्यादि ॥ ऐन्द्रेण शरेण हृदयेऽव्यात्सीत् विद्धवान् । स तथा हतो गामध्यवात्सीत् भूमिमध्युषितवान् । तस्य पततो देहेन वनौकसां वानराणां द्वे सहस्रे अपिक्षातां चूर्णिते । पिषू संचूर्णने । कर्मणि लुङ् ॥

अस्ताविषुः सुरा रामं दिशः प्रापन्निशाचराः ।

भूरकम्पिष्ट साद्रीन्द्रा व्यचालीदम्भसां पतिः ॥ ७० ॥

अस्ताविषुरित्यादि ॥ तस्मिन् हते सुरा देवा राममस्ताविषुः स्तुवन्ति स्म ।  
स्तुसुधूञ्भ्यः परस्मैपदेष्वितीट् । निशाचरास्तद्भयाद्दिशः प्रापन् प्राप्तवन्तः । आपृव्या-  
प्तौ । साद्रीन्द्रा सकुलपर्वता भूमिरकम्पिष्ट चलति स्म । अम्भसां पतिः समुद्रो व्य-  
चालीत् प्रक्षुभितवान् ॥

हतं रक्षांसि राजानं कुम्भकर्णमशिश्रवन् ।

अरोदीद्रावणोऽशोचीन्मोहं चाशिश्रियत् परम् ॥ ७१ ॥

हतमित्यादि ॥ हतं व्यापादितं कुम्भकर्णं रक्षांसि राजानं रावणमशिश्रवन्  
श्रावितवन्तः । शृणोतेर्ष्यन्तात् सनीव कार्यमिति स्रवतिशृणोतीत्यादिना अभ्यासस्य  
विकल्पेनेट् । एवं च कृत्वा अशुश्रुवन्निति पाठान्तरम् । द्विकर्मकता तु बुद्ध्यर्थत्वात् ।  
श्रुत्वा च रावणोऽरोदीत् अश्रूणि मुमोच । अशोचीत् शोचति स्म । तेनापि त्यक्तोऽस्मी-  
ति । परं च मोहं मूर्च्छामशिश्रियत् । शिब् सेवायाम् । णिश्रीत्यादिना चङ् ॥

अपप्रथद्गुणान् भ्रातुरचिकीर्तञ्च विक्रमम् ।

क्रुद्धेन कुम्भकर्णेन येऽदर्शिषत शत्रवः ॥ ७२ ॥

अपप्रथदित्यादि ॥ भ्रातुर्गुणान् बुद्धिमत्त्वादीनपप्रथत् प्रख्यापितवान् । प्रथ  
प्रख्याने घटादिः । तस्मात् प्यन्ताच्चडि अत्स्मृद्दृत्वरेत्यादिनाऽलम् । विक्रमं च शौर्यम-  
चिकीर्तत् उदीरितवान् । कृतसंशब्दन इति चौरादिकः । जिघ्रतेर्वेत्यधिकृत्य उर्कन्  
इति इकाराभावपक्षे रूपम् । उपधायाश्चेतीत्वम् । विक्रमकीर्तनं चाह । क्रोधकर्त्रा कुम्भ-  
कर्णेन ये शत्रवोऽदर्शिषत दृष्टाः । कर्मणि लुङ् । स्यसिजित्यादिना दृशेश्चिण्वदिट् ॥

कथं न्वजीविषुस्ते च स चामृत महाबलः ।

अयुयुत्सिषताश्वास्य कुमारा रावणं ततः ॥ ७३ ॥

कथमित्यादि ॥ तेऽल्पाः कथं नाम अजीविषुः जीविताः । स च कुम्भकर्णो म-  
हाबलः अमृत मृतः । म्रियतेर्लुङ्लिङोश्चेति तङ् । ह्रस्वादङ्गादिति सिचो लोपः । अ-  
नन्तरं कुमाराः राजपुत्रा देवान्तकादयो रावणं शोचन्तमाश्वास्य अपनीतशोकं कृत्वा  
अयुयुत्सिषत थोद्धुमिष्टवन्तः । हलन्ताच्चेति सनः कित्त्वम् । पूर्ववत्सन इति तङ् ॥

देवान्तकोऽतिकायश्च त्रिशिराः स नरान्तकः ।

ते चांहिषत संग्रामं बलिनो रावणात्मजाः ॥ ७४ ॥

देवान्तक इत्यादि ॥ ते च रावणात्मजाः संग्राममांहिषत गतवन्तः । अहि गतौ । किंनामानः । देवान्तकः अतिकायः त्रिशिराः नरान्तक इति ॥

युद्धोन्मत्तं च मत्तं च राजा रक्षार्थमाञ्जिहत् ।

सुतानां निरगातां तौ राक्षसौ रणपण्डितौ ॥ ७५ ॥

युद्धेत्यादि ॥ सुतानां रक्षार्थं राजा युद्धोन्मत्तं मत्तं च राक्षसं आञ्जिहत् प्रस्था-  
पितवान् । अंहतेर्णौचङ्परे द्वितीयाद्विर्वचनम् । तौ राक्षसौ रणपण्डितौ निरगातां नि-  
र्गतौ । इणो गा लुङि ॥

तैरजेषत सैन्यानि द्विषोऽकारिषताकुलाः ।

पर्वतानिव ते भूमावचैषुर्वानरोत्तमान् ॥ ७६ ॥

तैरित्यादि ॥ तैः राक्षसैः सैन्यानि अजेषत जितानि । कर्मणि लुङ् । अचिण्व-  
द्भावपक्षे रूपम् । द्विष आकुला अकारिषत । ते राक्षसा वानरोत्तमान् वानराणा प्रधा-  
नभूतान् पर्वतानिव भूमौ अचैषुः पुञ्जीकृतवन्तः । चिञ् चयने ॥

अङ्गदेन समं योद्धुमघटिष्ट नरान्तकः ।

प्रैषिषद्राक्षसः प्रासं सोऽस्फोटीदङ्गदोरसि ॥ ७७ ॥

अङ्गदेनेत्यादि ॥ नरान्तकः कुमारः अङ्गदेन सह योद्धुमघटिष्टि घटते स्म । रा-  
क्षसः प्रासं कुन्तं प्रैषिषत् । इषुगतावित्यस्य ण्यन्तस्य चङि रूपम् । स प्रासोऽङ्गदोरसि  
अस्फोटीत् विशीर्णः ॥

अश्वान् वालिसुतोऽहिंसीदतताडच्च मुष्टिना ।

रावणिश्चाव्यथो योद्धुमारब्ध च महीं गतः ॥ ७८ ॥

अश्वानित्यादि ॥ वालिसुतोऽश्वान् रथयुक्तानहिंसीत् व्यापादितवान् । तृ-  
ह हिंसि हिंसायाम् । मुष्टिना पाणिना अतताडत् आहतवान् । तड आघाते । ताडनं  
ताडः । भावे घञ् । ताडं करोतीति चिण् । णाविष्टवदिति टिलोपः । णौचङ्चुपधाया  
नागलोपिशास्वृदितामिति ह्रस्वप्रतिषेधः । स च रावणिरव्यथो व्यथारहितः । हताश्वद्र-  
थादवतीर्थं महीं गतः सन् योद्धुमारब्ध आरभते स्म । झलो झलीति सिचो लोपः ।  
धत्वं च ॥

तस्याहारिषत प्राणा मुष्टिना वालिसूनुना ।

प्रादुर्दुर्वस्ततः क्रुद्धाः सर्वे रावणयोऽङ्गदम् ॥ ७९ ॥

तस्येत्यादि ॥ तस्य प्राणाः वालिपुत्रेण अहारिषत हताः । कर्मणि लुङ् । चिण्व-  
द्भावः । ततोऽनन्तरं सर्वे रावणयः रावणस्यापत्यानि देवान्तकादयः क्रुद्धाः सन्तोऽङ्गदं  
प्रादुदुवन् गतवन्तः । णिश्रीत्यादिना चङ् ॥

ततो नीलहेनूमन्तौ रावणीनववेष्टताम् ।

अकारिष्ठां गिरींस्तुङ्गानरौत्सीत्रिशिराः शरैः ॥ ८० ॥

तत इत्यादि ॥ ततो रावणीनङ्गदाभिमुखमागच्छतो नीलो हनूमांश्चाववेष्टतां  
वेष्टितवन्तौ । विभाषा वेष्टिचेष्टयोरित्यभ्यासस्याच्चत् । गिरीश्चाकारिष्ठां विक्षिप्तवन्तौ ।  
कृ विक्षेपे । सिचि वृद्धिः । ताश्च गिरीन्निक्षिप्तान् त्रिशिराः शरैस्तुङ्गानरौत्सीत् आवृ-  
तवान् । रुधिरावरणे ॥

परिघेणावधिष्ठाय रणे देवान्तको बली ।

मुष्टिनाददरत्तस्य मूर्धानं मारुतात्मजः ॥ ८१ ॥

परिघेनेत्यादि ॥ अथ देवान्तको बली परिघेणावधिष्ठ हतवान् । आडो यम  
हन इति तङ् । अविद्विक्तकर्मकत्वादात्मनेपदेष्वन्यतरस्यामिति हनो वधादेशः । त-  
स्य घ्नतो मूर्धानं मारुतात्मजः मुष्टिना अददरत् दारितवान् । दृ विशरणे ण्यन्तस्य च-  
ङ्परे णौ अस्मृदृत्वरेत्यादिनाभ्यासस्याच्चम् ॥

अदीदिपत्ततो वीर्यं नीलं चापीपिडच्छरैः ।

युद्धोन्मत्तस्तु नीलेन गिरिणानायि संक्षयम् ॥ ८२ ॥

अदीदिपदित्यादि ॥ ततो देवान्तकविनाशादनन्तरं युद्धोन्मत्तः सुतानां र-  
क्षार्थं यः प्रेषितः स वीर्यमदीदिपत् । भ्राजभासेत्यादिना ह्रस्वाभावपक्षे रूपम् । नीलं  
च शरैरपीपिडत् पीडितवान् । ह्रस्वाभावपक्षे रूपम् । अपीपरदिति पाठान्तरम् । पू-  
रितवानित्यर्थः । पू पूरण इति चुरादि । स तु नीलेन संक्षयं गिरिणा अनायि नीतः ।  
कर्मणि लुङ् ॥

अबभ्राजत्ततः शक्तिं त्रिशिराः पवनात्मजे ।

हनूमता क्षतास्तस्य रणेऽमृषत वाजिनः ॥ ८३ ॥

अबभ्राजदित्यादि ॥ ततोऽनन्तरं त्रिशिराः कुमारः पवनात्मजविषये शक्ति  
वीर्यमबभ्राजत् दीपयति स्म । भ्राजेत्यादिना ह्रस्वाभावपक्षे रूपम् । तस्य वाजिनो रथ-  
युक्ता रणे हनूमता हताः सन्तः अमृषत मृताः । म्रियतेर्लुङिति तङ् ॥

अस्त्रसञ्चाहतो मूर्ध्नि खड्गं चाजीहरद्विषा ।

प्राणानोज्झीच्च खड्गेन छिन्नैस्तेनैव मूर्धभिः ॥ ८४ ॥

अस्रसदित्यादि ॥ त्रिशिराश्च हनूमता मूर्ध्नि हतः सन् रथाद्भूमौ अस्रसत् ।  
रथाद्भूमौ स्रस्तः । द्युद्भयो लुडीति परस्मैपदम् । द्युतादित्वादङ् । कृतीत्यनुनासिकलो-  
पः । स्रस्तश्च स खङ्गं हस्तस्थं द्विषा हनूमता अजीहरत् हारितवान् । तेनैव च खङ्गेन  
छिन्नैर्मूर्धभिर्हेतुभूतैः प्राणानौज्झीत् त्यक्तवान् । उज्झ उत्सर्गो ॥

मत्सेनामारि संप्राप्य शरभास्तां महागदाम् ।

सहस्रहरिणाक्रीडीदतिकायस्ततो रणे ॥ ८५ ॥

मत्सेनेत्यादि ॥ शरभेण वानरेणास्तां क्षिप्तां महागदां प्राप्य मत्सेन सुतानां र-  
क्षार्थं प्रेषितेन राक्षसेनामारि मृतम् । भावे लुङ् । ततोऽनन्तरं अतिकायो राजपुत्रो  
रणे अक्रीडीत् विहरति स्म । रथेनेति वक्ष्यति । सहस्रं हरयोऽश्वा यस्य रथस्य ॥

रथेनाविव्यथञ्चारीन् व्यचारीञ्च निरङ्कुशः ।

विभीषणेन सोऽख्यायि राघवस्य महारथः H ८६ ॥

रथेनेत्यादि ॥ अरीश्चाविव्यथत् पीडितवान् । व्यथेर्ण्यन्तस्य चडि रूपम् । नि-  
रङ्कुशश्चाप्रतिहतशक्तिर्व्यचारीत् भ्राम्यति स्म । रान्तत्वादृद्धिः । स विचरन्महारथः ।  
विभीषणेन राघवस्य आख्यायि कथितः । कर्मणि लुङ् ॥

अतस्तम्भदयं वज्रं स्वयम्भुवमतूतुषत् ।

अशिक्षिष्ट महास्त्राणि रणेऽरक्षीञ्च राक्षसान् ॥ ८७ ॥

अतस्तम्भदित्यादि ॥ अयं स्वशक्त्या वज्रं अतस्तम्भत् स्तम्भितवान् । स्त-  
भिस्काभिप्रतिष्ठम्भे । ण्यन्तस्य णिश्रीत्यादिना चङ् । स्वयम्भुवमतूतुषत् । उप्रेण तपसा  
आराधनात् तोषितवान् । तुष प्रीतौ ण्यन्तः । महास्त्राणि दिव्यानि चाशिक्षिष्ट शिक्ष-  
ते स्म । शिक्षविद्योपादाने । रणे च राक्षसानरक्षीत् रक्षति स्म ॥

अध्यगीष्टार्थशास्त्राणि यमस्यान्होष्ट विक्रमम् ।

देवाहवेष्वदीपिष्ट नाजनिष्टास्य साध्वसम् ॥ ८८ ॥

अध्यगीष्टेत्यादि ॥ अर्थशास्त्राणि पराभिसन्धानार्थानि अध्यगीष्ट अधीतवान् ।  
विभाषा लुङ्लडोरिति इडो गाडादेशः । यमस्याप्ययं विक्रममहोष्ट अपनीतवान् । हु-  
ङ् अंपनयने । अहलन्तत्वात्सिचो न कित्त्वम् । देवाहवेष्वदीपिष्ट शोभितः । अस्य  
च साध्वसं भयं नाजनिष्ट न जातम् । दीपजनेत्यादिना चिण्वद्भावपक्षे रूपम् ॥

एष रावणिरापादि वानराणां भयङ्करः ।

आह्वताथ स काकुत्स्थं धनुश्चापुस्फुरद्गुरु ॥ ८९ ॥

एष इत्यादि ॥ य एवं स एष रावणिः आपादि अस्माकं समीपमागतः । पद गतौ । चिण् ते पद इति चिण् । यतो रावणिर्वानराणां भयङ्करः । अथ सोऽर्तिकायः समीपमागतः काकुत्स्थमाहूत युद्धायाहूतवान् । आत्मनेपदेष्वन्यतरस्यामित्यङ् । धनुश्च गुरु महदस्फुरत् स्फारितवान् । चिस्फुरोर्णावित्यात्वम् ॥

**सौमित्रिः सर्पवत्सिंहमार्दिदत्तं महाहवे ।**

**तौ प्रावीवृततां जेतुं शरजालान्यनेकशः ॥ ९० ॥**

सौमित्रिरित्यादि ॥ यथा सर्पः सिंहं गच्छति तद्वत्तमतिकायमार्दिदत्तं गतवान् । अर्द गतौ । अर्दनमर्दः । तत्करोतीति णिच् । तदन्ताच्चङि रूपम् । अर्द हि-सायामिति चौरादिको वा । तौ सौमित्र्यतिकायौ जेतुं शरजालानि प्रावीवृततां बहूनि प्रवर्तितवन्तौ । उर्द्धदिति णौचड्युपधाया अपवाद ऋकारः ॥

**अच्छैत्तं च महात्मानौ चिरमश्रमतां न च ।**

**तथा तावास्थ्यतां बाणानतानिष्टां तमो यथा ॥ ९१ ॥**

अच्छैत्तामित्यादि ॥ तौ च महात्मनौ परस्परस्य शरजालानि अच्छैत्तां छिन्नवन्तौ । इरितो वेत्यङ्भावपक्षे रूपम् । झलो झलीति सिचो लोपः । चिरं चिरेणापि नाश्रमतां न श्रान्तौ । श्रमिः पुषादिः । तौ तथा बाणावास्थ्यतां क्षिप्तवन्तौ । अस्यति वक्तीत्यङ् । अस्यतेस्थुक् । यथा अन्धकारमतानिष्टां विस्तारितवन्तौ । अतो हला-देल्लघोरिति वृद्धिविकल्पः ॥

**सौर्याग्नेये व्यकारिष्टामस्त्रे राक्षसलक्ष्मणौ ।**

**ते चोपागमतां नाशं समासाद्य परस्परम् ॥ ९२ ॥**

सौर्याग्नेये इत्यादि ॥ राक्षसः सौर्यमखं व्यकारीत् विक्षिप्तवान् । कृ विक्षेपे । लक्ष्मणोऽप्याग्नेयं इत्येवं तौ व्यकारिष्टाम् । ते चास्त्रे परस्परमासाद्य प्राप्य नाशमुपागमताम् । लदित्वादङ् ॥

**अभिभ्रजत्ततः शस्त्रमैषीकं राक्षसो रणे ।**

**तदप्यध्वसदासाद्य माहेन्द्रं लक्ष्मणेरितम् ॥ ९३ ॥**

अभिभ्रजदित्यादि ॥ ततोऽनन्तरं रावणिः ऐषीकमस्त्रम् । इषीकाया इदम् । तत्सर्वस्रोतःसु प्रविशत् जीवितमपहरति । रणे अभिभ्रजत् दीपितवान् । भ्राजभ्रासेत्यादिना उपधाया ह्रस्वत्वम् । तदपि अध्वसत् ध्वस्तम् । ध्वसिर्द्युतादिः । लक्ष्मणेरितं लक्ष्मणप्रेरितं माहेन्द्रमस्त्रमासाद्य तद्वतिरोधं कृत्वा ध्वंसयति ॥

ततः सौमित्रिरस्मार्षीददेविष्ट च दुर्जयम् ।

ब्रह्मास्त्रं तेन मूर्धानमदध्वंसन्नरद्विषः ॥ ९४ ॥

तत इत्यादि ॥ अनन्तरं सौमित्रिः दुर्जयं अनभिभवनीयं ब्रह्मास्त्रमस्मार्षीत् स्मरति स्म । सिचि वृद्धिः । तच्च स्मरणादुपस्थितं अदेविष्ट द्योतते स्म । तेवृदेवृदेवन इति अनुदा-  
त्तेत् द्योतने द्रष्टव्यः देवनस्यानेकार्थत्वात् । तेन च ब्रह्मास्त्रेण प्रयोजककर्त्रा नरद्विषो  
राक्षसस्य मूर्धानमदध्वंसत् पातितवान् सौमित्रिः । हेतुमण्यन्ताच्चङ्ङि रूपम् ॥

ततोऽक्रन्दीदशग्रीवस्तमाशिश्चसदिन्द्रजित् ।

निरयासीच्च संक्रुद्धः प्रार्चिचच्च स्वयम्भुवम् ॥ ९५ ॥

तत इत्यादि ॥ ततः सुतमरणानन्तरं दशग्रीवः अक्रन्दीत् रोदिति स्म । तं च  
क्रन्दन्मिन्द्रजिदाशिश्चसत् आश्वासितवान् । मयि जीवति किं वृथाजनवद्रोदिषी-  
ति । हेतुमण्यन्तस्य चङ्ङि रूपम् । संक्रुद्धश्च निरयासीत् । रावणगृहान्निर्गतः । याप्रापणे ।  
निर्गत्य च स्वगृहे स्वयम्भुवं ब्रह्माणं प्रार्चिचत् पूजितवान् । अर्चं पूजायामिति चुरादिः ।  
चङ्ङि अजादिद्विर्वचनम् ॥

अहौषीत् कृष्णवर्त्मानं समयष्टास्त्रमण्डलम् ।

सोऽलब्ध ब्रह्मणः शस्त्रं स्यन्दनं च जयावहम् ॥ ९६ ॥

अहौषीदित्यादि ॥ कृष्णवर्त्मानमग्निमहौषीत् हव्येन प्रीणितवानित्यर्थः ।  
अस्त्रमण्डलं आयुधग्रामं समयष्टं पूजितवान् । स इन्द्रजित् ब्रह्मणः सकाशात् ज-  
यावहमस्त्रं स्यन्दनं चालब्ध लब्धवान् । झलो झलीति सिचो लोपः ॥

तमध्यासिष्ट दीप्राग्रममोदिष्ट च रावणिः ।

छन्नरूपस्ततोऽकर्तीदेहान् रावणविद्विषाम् ॥ ९७ ॥

तमित्यादि ॥ तं स्यन्दनं दीप्राग्रं उपरिभागस्य रत्नप्रत्युत्पत्त्वात् । अध्यासिष्ट  
अध्यासितवान् । अधिशीङ्ङिति कर्मसंज्ञा । तत्रस्थश्च रावणिरिन्द्रजित् अमोदिष्ट ह-  
ष्टवान् । ततोऽसौ छन्नरूपः अदृश्यः सन् रावणविद्विषां वानराणां देहानकर्तात् छि-  
न्नवान् । कृती छेदने । सेसिचीत्यादिना सिचोऽन्यत्रेङ्ङिकल्पः । रावणिविद्विषामिति पा-  
ठान्तरम् । तत्र देवान्तकादिविद्विषामित्यर्थः ॥

सप्तषष्टिं प्लवङ्गानां कोटीर्वाणैरसूषुपत् ।

निशान्ते रावणिः क्रुद्धो राघवौ च व्यमूमुहत् ॥ ९८ ॥



सप्तषष्टिमित्यादि ॥ वानराणां कोटीः सप्तषष्टि वाणैरसूषुपत् स्वापितवान्  
व्यापादितवानित्यर्थः । स्वापेश्चडीति सम्प्रसारणम् । निशान्ते च निशावसाने रावणि.  
क्रुद्धः सन् राघवौ व्यमूमुहत् मोहितवान् । मुह वैचित्ये । णौ चङि रूपम् ॥

अपिस्फवत् स्वसामर्थ्यमगूहीत्सायकैर्दिशः ।

अघोरीञ्च महाघोरं गत्वा प्रैषीञ्च रावणम् ॥ ९९ ॥

अपिस्फवदित्यादि ॥ तौ मोहयित्वा आत्मीयं सामर्थ्यमपिस्फवत् वर्धयति  
स्म । ईदृशस्तादृशोऽहमिति । स्फायो व इति णौ वत्वम् । दिशः सायकैरगूहीत् छा-  
दितवान् । नेटीति वृद्धिप्रतिषेधः । ह्यन्तत्वाद्वा । महाघोरं चातिरौद्रं शब्दमघोरीत्  
मुक्तवान् । गत्वा च लङ्गां रावणं प्रैषीत् प्रेषितवान् । गच्छ तात ममाद्भुतपराक्रमं  
द्रष्टुमिति । इषु गतौ ॥

विभीषणस्ततोऽबोधि सस्फुरौ रामलक्ष्मणौ ।

अपारीत् स गृहीतोल्को हतशेषान् प्लवङ्गमान् ॥ १०० ॥

विभीषण इत्यादि ॥ ततस्तस्मिन् काले विभीषणः रामलक्ष्मणौ सस्फुरौ  
चलन्तौ अबोधि बुद्धवान् जीविताविति । दीपजनेत्यादिना कर्तरि चिण् । स्फुरणं  
स्फुरः । घवर्थे कविधानम् । यदुक्तं स्थास्त्रागाव्यधिहनिद्युध्यर्थमिति तदुपलक्षणं न प-  
रिगणनम् । स विभीषणः अन्धकारात् गृहीतोल्कः सन् हतशेषान् प्लवङ्गमानपारीत्  
मा भैष्टेति प्रीणितवान् ॥

मा शोचिष्ट रघुव्याघ्रौ नामृषातामिति ब्रुवन् ।

अवाबुद्ध स नीलादीन् निहतान् कपियूथपान् ॥ १०१ ॥

मा शोचिष्टेत्यादि ॥ यूयं मा शोचिष्ट शोकं मा कुरुत । माङ्गि लुङ् । य-  
स्माद्रघुव्याघ्रौ नामृषातां न मृतौ इत्येवं ब्रुवन् अपारीदिति योज्यम् । ये च निहता-  
स्तात्रीलादीन् कपियूथपान् स विभीषणः परिभ्रमन् अवाबुद्ध अवबुद्धवान् । एते हता  
इति । दीपेत्यादिना चिणो विकल्पितत्वादभावपक्षे रूपम् ॥

तत्रेषजाम्बवान् प्राणीदुदमीलीञ्च लोचने ।

पौलस्त्यं चागदीत् कञ्चिदजीवीन्मारुतात्मजः ॥ १०२ ॥

तत्रेत्यादि ॥ तत्र तेषु जाम्बवान् ईषन्मनाक् प्राणीन् उच्छ्वमिति स्म । अन  
प्राणने । अनितेरिति णत्वम् । लोचने च उदमीलत् उन्मीलितवान् । मीलक्ष्मीलनि-

मेषणे । पौलस्त्यं च विभीषणमगदीत् गदितवान् । अतो हलादेरिल्यवृद्धौ रूपम् । कञ्चित् किं हनूमात् अजीवीत् जीवितवान् । न मृत इति ॥

तस्य क्षेमे महाराज नामृष्मह्यखिला वयम् ।

पौलस्त्योऽशिश्रवत्तं च जीवन्तं पवनात्मजम् ॥ १०३ ॥

तस्येत्यादि ॥ तस्य हनूमतः क्षेमे जीवितत्वे सति हे महाराज अखिलाः सर्व एव वयं नामृष्महि न मृता इति । आशंसायां भूतवचेति लुङ् । एवमुक्तः पौलस्त्यो जीवन्तं पवनात्मजं तमशिश्रवत् श्रावितवान् । शृणोतेर्ण्यन्ताञ्छ्रद्धिः सन्वद्भावे अभ्यासेवर्णस्य स्रवतिशृणोतीत्यादिना इत्वपक्षे रूपम् ॥

आयिष्ट मारुतिस्तत्र तौ चाप्यहृषतां ततः ।

प्राहैष्टां हिमवत्पृष्ठे सर्वौषधिगिरिं ततः ॥ १०४ ॥

आयिष्टेत्यादि ॥ तत्र पौलस्त्याहूतो मारुतिरायिष्ट आगतवान् । अयगतावाङ् पूर्वः । ततोऽनन्तरं तौ जाम्बवद्विभीषणै अहृषतां हृष्टवन्तौ । हृष तुष्टौ पुषादिः । ततस्तौ हृष्टौ हनूमन्तमिति वक्ष्यमाणेन सम्बन्धः । प्राहैष्टां प्रहितवन्तौ । सिचि वृद्धिः । हि गत्रौ । हिमवत्पृष्ठे हिमवतः पृष्ठे । सर्वौषधिगिरिम् । सर्वा ओषधयो यस्मिन्निति ॥

तौ हनूमन्तमानेतुमोषधीं मृतजीविनीम् ।

सन्धानकरणीं चान्यां विशल्यकरणीं तथा ॥ १०५ ॥

तावित्यादि ॥ या मृतं जीवयति या च क्षतस्य सन्धानं करोति तथा विशल्यं च या करोति । कृत्यल्पुटो बहुलम् । तामोषधिमानेतुं प्राहैष्टामिति योज्यम् । ओषधेश्च विभक्तावप्रथमायामिति दीर्घत्वम् ॥

प्रोदपाति नभस्तेन स च प्रापि महागिरिः ।

यस्मिन्नज्वलिषू रात्रौ महौषध्यः सहस्रशः ॥ १०६ ॥

प्रोदपातीत्यादि ॥ तेन हनूमता नभः प्रोदपाति उत्पतितम् । स च महागिरिस्तेन प्रापि प्राप्तः । कर्मणि लुङ् । यस्मिन् गिरौ महौषध्यः सहस्रशोऽनेकधा रात्रावज्वलिषुः दीप्यन्ते स्म । अतो लांतस्येति वृद्धिः ॥

निरचायि यदा भेदो नौषधीनां हनूमता ।

सर्व एव समाहारि तदा शैलः सहौषधिः ॥ १०७ ॥

निरचायीत्यादि ॥ यदा हनूमता ओषधीनां भेदो न निरचायि विशेषतो न निश्चितः तदा कृत्स्न एव शैलः सहौषधिरोषधिसहितः समाहारि समानीतः ॥

प्राणिषुर्निहृताः केचित् केचित्तु प्रोदमीलिषुः ।

तमोऽन्येऽहासिषुर्योधा व्यजृम्भिषत चापरे ॥ १०८ ॥

प्राणिषुरित्यादि ॥ तदा ओषधिसन्निधानात् ते निहृताः केचिद्योधाः प्राणिषुः उच्छ्वसितवन्तः । केचित्तु प्रोदमीलिषुः उन्मीलितलोचना बभूवुः । अन्ये तमो मोह-महासिषुः त्यक्तवन्तः । यमरमेति सगिटौ । तथान्येऽहासिषुरिति पाठान्तरम् । ते तथाभूतमात्मानं दृष्ट्वा सविलासं हसितवन्तः । अपरे व्यजृम्भिषत जृम्भिकां कृतवन्तः । जभिजृभीगात्रविनाम इत्यात्मनेपदी ॥

अजिघ्रपंस्तथैवान्यानोषधीरालिपंस्तथा ।

एवं तेऽचेतिषुः सर्वे वीर्यं चाधिषताधिकम् ॥ १०९ ॥

अजिघ्रपन्नित्यादि ॥ तथान्यान् लब्धसंज्ञानोषधीरजिघ्रपन् ग्रापितवन्तः । नासिकयाभ्यवहृतवन्त इत्यर्थः । गतिबुद्धीत्यादिना प्रत्यवसाने कर्मसंज्ञा । जिघ्रतेर्वेति णौचड्युपधाया इत्यकारः । तथालिपन् लिप्तवन्तः अन्यानोषधीभिरित्यर्थात् । लिपि-सिचीत्यङ् । एवमनेन प्रकारेण सर्वेऽचेतिषुः संज्ञां लब्धवन्तः । चितीसंज्ञाने । अधि-कं च वीर्यमोषधिबलादधिषत दधति स्म । स्थाध्वोरिञ्च ॥

अजिह्वदत् स काकुत्स्थौ शेषांश्चाजीजिवत् कपीन् ।

हनूमानथ ते लङ्कामग्निनादीदिपन् द्रुतम् ॥ ११० ॥

अजिह्वदित्यादि ॥ एवं च सति हनूमान् काकुत्स्थावजिह्वदत् ह्लादितवान् । ह्लादी सुखे ण्यन्तः । शेषांश्च कपीनजीजिवत् जीवयति स्म । अथ ते जीविताः स-न्तः लङ्कां द्रुतमदीदिपन् दीपितवन्तः । भ्राजेत्यादिना ह्रस्वपक्षे रूपम् ॥

समनात्सीत्ततः सैन्यममार्जीद्भिहृतोमरम् ।

अमार्क्षीञ्चासिपत्रादीनवभासत् परश्वधान् ॥ १११ ॥

समनात्सीदित्यादि ॥ ततः सैन्यं समनात्सीत् सन्नद्धम् । नहो ध इति ध-त्वम् । हलन्तलक्षणा वृद्धिः । भहृतोमरममार्जीत् शोधितवान् । मृजेरुदित्वात् पक्षे रू-पम् । असिपत्रादीनमार्क्षीत् । इडभावे रूपम् । उभयत्रापि मृजेर्वृद्धिः । परश्वधानव-भासत् दीपितवान् । भ्राजभासेति ह्रस्वपक्षे रूपम् । अभासीञ्चेति पाठान्तरम् । त-त्रान्तर्भावितो ण्यर्थः ॥

कुम्भकर्णसुतौ तत्र समनद्धां महाबलौ ।

निकुम्भश्चैव कुम्भश्च प्रापतां तौ प्लवङ्गमान् ॥ ११२ ॥

कुम्भकर्णेत्यादि ॥ कुम्भश्चैव निकुम्भश्च कुम्भकर्णसुतौ महाबलौ तत्र सैन्ये समनद्धां सन्नद्धौ । तौ च प्लवङ्गमान् प्रापतां प्राप्तवन्तौ । लदित्वादङ् ॥

अगोपिष्ठां पुरीं लङ्कामगोप्तां रक्षसां बलम् ।

अत्याक्तामायुधानीकमनैष्ठां च क्षयं द्विषः ॥ ११३ ॥

अगोपिष्ठामित्यादि ॥ लङ्कां च पुरीं अगोपिष्ठां रक्षितवन्तौ । गुपेरुदित्वादिदृष्टे रूपम् । अगोप्तामितीडभावपक्षे रूपम् । हलन्तलक्षणा वृद्धिः । झलो झलीति सिचो लोपः । आयुधानीकं आयुधसमूहमत्याक्तां त्यक्तवन्तौ विसृष्टवन्तौ । त्यजहानौ । पूर्ववद्वृद्धिः सिचो लोपः । द्विषः शत्रून् क्षयमनैष्ठां नीतवन्तौ । सिचि वृद्धिः ॥

अकोकूयिष्ठ तत् सैन्यं प्रपलायिष्ठ चाकुलम् ।

अच्युतञ्च क्षतं रक्तं हतं चाध्यशयिष्ठ गाम् ॥ ११४ ॥

अकोकूयिष्ठेत्यादि ॥ तत् सैन्यं प्लवङ्गमानां भयादकोकूयिष्ठ भृशं शब्दं कृतवत् । कुङ् शब्द इत्यस्मात् यडयभ्यासस्य न कवतेर्यडीति कुङ्श्रुत्वप्रतिषेधः । ततो यङन्तात् लङ् । प्रपलायिष्ठ पलायते स्म । अजादेरङ्गस्य आडजादीनाम् । परयोरनङ्गत्वाच्च उपसर्गस्यायताविति लत्वम् । क्षतं च खण्डितं च सत् रक्तमच्युतत् क्षरति स्म । इरितो वेत्यङ् । हतं च निहतं सत् गामध्यशयिष्ठ भूमौ पतितम् । अधिशीङ्गिति कर्मसंज्ञा ॥

अङ्गदेनाहसातां तौ युध्यकम्पनकम्पनौ ।

अभ्यार्दीद्वालिनः पुत्रं प्रजंघोऽपि समत्सरः ॥ ११५ ॥

अङ्गदेनेत्यादि ॥ अकम्पनः कम्पनश्च तौ । ज्येष्ठत्वात् पूर्वनिपातः । युधि संग्रामे अङ्गदेन अहसाताम् । कर्मणि लुङ् । आत्मनेपदेष्वन्यतरस्यामिति वधादेशाभावपक्षे रूपम् । प्रजङ्घो नाम राक्षसः समत्सरः सक्रोधः वालिनः पुत्रमभ्यार्दीत् प्रहृतवान् । अर्दं हिंसायाम् ॥

तस्याप्यब्रेभिदिष्टासौ मूर्धानं मुष्टिनाङ्गदः ।

अहार्षीञ्च शिरः क्षिप्रं यूपाक्षस्य निराकुलः ॥ ११६ ॥

तस्येत्यादि ॥ प्रजङ्घस्यापि मूर्धानमसावङ्गदो मुष्टिनाबेभिदिष्ट अत्यर्थं भिन्नवान् । मिदेर्यङन्तस्य अतो लोपः । यस्य हल इति यलोपे रूपम् । निराकुलश्च नाम वानरः यूपाक्षस्य राक्षसस्य शिरः क्षिप्रमहार्षात् छिन्नवान् ॥

शरीरं लोहिताक्षस्य न्यभाङ्क्षीद् द्विविदस्तदा ।

क्रुद्धः कुम्भस्ततोऽभैत्सीन्मैन्दं सद्विविदं शरैः ॥ ११७ ॥

शरीरमित्यादि ॥ द्विविदो नाम वानरो लोहिताक्षस्य शरीरं न्यभाङ्क्षीत् चूर्णितवान् । भञ्जो आमर्दने । ततोऽनन्तरं कुम्भकर्णसुतः मैन्दं वानरं सद्विविदं द्विविदेन सह शरैरभैत्सीत् भिन्नवान् ॥

आघूर्णिष्टां क्षतौ क्षमां च तावाशिश्चियतामुभौ ।

मातुलौ विह्वलौ दृष्ट्वा कुम्भं वालिसुतो नगैः ॥ ११८ ॥

आघूर्णिष्टामित्यादि ॥ तावुभौ क्षतौ आघूर्णिष्टां चक्रवद्भ्रान्तौ । क्षमां च भूतलमाशिश्चयतां आश्रितवन्तौ । भूमौ पतितावित्यर्थः । णिश्चीत्यादिना चङ् । तौ च ताराभ्रातृत्वात् मातुलौ विह्वलौ दृष्ट्वा वालिसुतो नगैर्वृक्षैः कुम्भं प्रौर्णावीदिति वक्ष्यमाणेन सम्बन्धः ॥

प्रौर्णावीच्छरवर्षेण तानपौहीन्निशाचरः ।

वानरानैजिहद्रामस्तूर्णं रक्षितुमङ्गदम् ॥ ११९ ॥

प्रौर्णावीदित्यादि ॥ प्रौर्णावीत् छादितवानित्यर्थः । विभाषोर्णोरित्यक्त्वपक्षे रूपम् । स च निशाचरस्तान्नगान् शरवर्षेणापौहीत् निरस्तवान् । उपसर्गादस्यत्यूह्यो-र्वावचनमित्यात्मनेपदविकल्पः । रामश्च तद्वनुष्कौशलं दृष्ट्वा अङ्गदं रक्षितुं तूर्णं वानरानैजिहत् व्यापारितवान् । ईहतिर्ण्यन्तः ॥

द्रुतमत्रास्त सुग्रीवो भ्रातृव्यं शत्रुसङ्घटात् ।

मुष्टिना कौम्भकर्णिं च क्रुद्धः प्राणैरतित्यजत् ॥ १२० ॥

द्रुतमित्यादि ॥ सुग्रीवस्तस्माच्छत्रुसङ्घटात् भ्रातृव्यं भ्रातुरपत्यम् । भ्रातृव्य-च्च । द्रुतमत्रास्त रक्षितवान् । अग्रतो भूत्वा । त्रैङ् पालने । कौम्भकर्णिं कुम्भं क्रुद्धः सन् मुष्टिना प्राणैरतित्यजत् त्याजितवान् । त्यजिर्ण्यन्तः ॥

निकुम्भो वानरेन्द्रस्य प्राहैषीत् परिधं ततः ।

हनूमांश्चापतन्तं तमभाङ्क्षीद्गोगिभीषणम् ॥ १२१ ॥

निकुम्भ इत्यादि ॥ ततो भ्रातृवधात् निकुम्भो वानरस्य सुग्रीवस्य परिधं प्राहैषीत् प्रहितवान् । हि गतौ । परिधमापतन्तं निकुम्भात् । भोगिभीषणं अहिवत् भीषणम् हनूमानभाङ्गीत् भग्नवान् ॥

प्रौर्णुवीत्तेजसारातिमरासीञ्च भयङ्करम् ।

ग्रीवां चास्य तथाक्राक्षीदजिजीवद्यथा न तम् ॥ १२३ ॥

प्रौर्णुवीदित्यादि ॥ परिधं च हनूमान् तेजसा प्रौर्णुवीत् अभिभूतवान् । कि-  
त्वादवृद्धिपक्षे रूपम् । भयङ्करं चारासीत् शब्दितवान् । अस्य च निकुम्भस्य ग्रीवां त-  
थाक्राक्षीत् आकृष्टवान् । अमागमपक्षे रूपम् । यथा तं नाजिजीवत् न जीवयति स्म ।  
ग्रीवामाकृष्यैव व्यापादितवानित्यर्थः । भ्राजभासेत्यद्वयपक्षः ॥

समगत कपिसैन्यं सम्मदेनातिमात्रं

विटपहरिणनाथः सिद्धिमौहिष्ट नित्याम् ।

नृपतिमतिररंस्त प्राप्तकामेव हर्षात्

रजनिचरपतीनां सन्ततोऽतायि शोकः ॥ १२३ ॥

इति भट्टिकाव्ये तिङ्काण्डे लुङ्खिलसितो नाम

पञ्चदशः सर्गः ॥

समगतेत्यादि ॥ प्रधानयोधा निहता इति सम्मदेन हर्षेणातिमात्रमत्यर्थं सम-  
गत सङ्गतं कपिसैन्यम् । समो गम्यच्छीति तङ् । वा गम इति सिचः कित्त्वेऽनुनासि-  
कलोपः । ह्रस्वादङ्गादिति सिचो लोपः । विटपहरिणनाथः शाखामृगाणां नाथः नित्यां  
सिद्धिमवश्यं भाविनीमौहिष्ट तर्कितवान् । नृपतिमतिः रामस्य बुद्धिः प्राप्तकामेव सम्पन्ने-  
च्छेव रावणवधसीतालाभयोः सिद्धिरूपत्वात् । हर्षादरंस्त रमते स्म । रजनिचरपती-  
नां मेघनादादीनां शोकः सन्ततोऽविच्छिन्नः अतायि वर्धते स्म । दीपजनेत्यादिना क-  
र्तरि चिण् ॥

इति भट्टिकाव्यटीकायां जयमङ्गलायां तिङ्काण्डे लुङ्खिलसितो नाम द्वितीयः

परिच्छेदः । काव्यस्य कुम्भकर्णवधो नाम पञ्चदशः सर्गः ॥

## षोडशः सर्गः ॥



इतः प्रभृति लट्मधिकृत्य विलसितमाह । तत्र लट्शेषे चेति लट् । ततोऽन्यत्रापि दर्शयिष्यति ॥

ततः प्ररुदितो राजा रक्षसां हतबान्धवः ।

किं करिष्यामि राज्येन सीतया किं करिष्यते ॥ १ ॥

तत इत्यादि ॥ ततोऽनन्तरं रक्षसां राजा रावणः हतबान्धवः व्यापादित-  
भ्रातृत्वात् । शोकाभिभूतः सन् प्ररुदितः क्रन्दितुमारब्धः । किं करिष्यामीत्यादिना ।  
आदिकर्मणि क्तः । अतिकाये वीरे हते किकरिष्यामि राज्येन न किञ्चित् । ऋद्धनोः स्य  
इतीट् । सीतया च किं करिष्यते न किञ्चित् ॥

अतिकाये हते वीरे प्रोत्सहिष्ये न जीवितुम् ।

हेपयिष्यति कः शत्रून् केन जायिष्यते यमः ॥ २ ॥

अतीत्यादि ॥ वीरे अतिकाये हते जीवितुमेव नोत्सहे किमन्यत्कर्तुम् । शक्तः  
पलायनेन कः । हेपयिष्यति लज्जयिष्यति । अर्तिहीत्यादिना णौ पुगंतगुणः । केन यमः  
जायिष्यते । जिजये । कर्मणि लट् । स्यसिजित्यादिना चिण्वदिट्च ॥

अतिकायाद्विना पाशं को वा छेत्स्यति वारुणम् ।

रावणं मंस्यते को वा स्वयम्भूः कस्य तोक्ष्यति ॥ ३ ॥

अतीत्यादि ॥ पृथग्विनेति पञ्चमी । अतिकायाद्विना वारुणं पाशं को वा छे-  
त्स्यति द्विधा करिष्यति । को वा रावणं मंस्यते पूजयिष्यति । स्वयम्भूर्ब्रह्मा कस्य तो-  
क्ष्यति प्रीति जनयिष्यति । नुष प्रीतौ । षढोः कः सि ॥

श्लाघिष्ये केन को बन्धून् नेष्यत्युन्नतिमुन्नतः ।

कः प्रेष्यति पितृन् काले कृत्वा कत्थिष्यते न कः ॥ ४ ॥

श्लाघिष्य इत्यादि ॥ केनाहं श्लाघिष्ये श्लाघां करिष्यामि ममेदृशः पुत्र इति ।  
कः स्वगुणैरुन्नतः सन् बन्धूनुन्नाते परां कोटिं नेष्यति । काले पितृक्रियोचिते कः पितृ-  
न् प्रेष्यति तर्पयिष्यति । प्रीञ् तर्पणे । कृत्वा किञ्चित्कार्यम् । को-न कत्थिष्यते कत्थनां  
न करिष्यति । अहमेवंविध इति । अतिकायाद्विनेति सर्वत्र योज्यम् ॥

उद्यंस्यति हरिर्वज्रं विचरिष्यति निर्भयः ।

भोक्ष्यते यज्ञभागांश्च शूरमानं च वक्ष्यति ॥ ५ ॥

उद्यंस्यतीत्यादि ॥ तथा हरिरिन्द्रः हन्तुं वज्रमुद्यंस्यति उद्धारयिष्यति । उत्पूर्वाद्यमे रूपम् । निर्भयश्चेतस्ततो विचरिष्यति । यज्ञभागांश्चात्मीयान् भोक्ष्यते भक्षयिष्यति । भुजोऽनवन इति तद्ध् । शूरमानं च शूरोऽस्मीति वक्ष्यति धारयिष्यति । वहे-होढः । षढोः कः सि ॥

रविस्तप्स्यति निःशङ्कं वास्यत्यनियतं मरुत् ।

निर्वत्स्यत्यृतुसंघातः स्वेच्छयेन्दुरुदेष्यति ॥ ६ ॥

रविरित्यादि ॥ रविः निःशङ्कं शङ्कां विना तप्स्यति द्योतिष्यते । मरुच्चानियतं स्वच्छन्दो वास्यति । वागतिगन्धनयोः । ऋतुसङ्घातः षडृतवः निर्वत्स्यति सर्वदा न भविष्यति । वृद्धयः स्यसनोरिति विकल्पः । न वृद्धयश्चतुर्भ्य इतीट्प्रतिषेधः । स्वेच्छयेन्दुरुदेष्यति सदा पूर्णमण्डलो नोद्गमिष्यति । इण् गतौ ॥

तीव्रं स्यन्दिष्यते मेघैरुग्रं वर्तिष्यते यमः ।

अतिकायस्य मरणे किं करिष्यन्ति नान्यथा ॥ ७ ॥

तीव्रमित्यादि ॥ मेघैस्तीव्रं अतिशयेन स्यन्दिष्यते पूर्वं रजः प्रशमनमात्रं वृष्टम् । भावे लट् । न वृद्धय इतीट्प्रतिषेधो न भवति । तत्र परस्मैपदग्रहणमनुवर्तते । यमः उग्रं वर्तिष्यते रौद्रं चरिष्यति । आत्मनेपदे नेट्प्रतिषेधः । अतिकायस्य मरणे सति इन्द्रादयः किमन्यथा विपर्ययं न करिष्यन्ति किन्तु करिष्यन्तीति । किं भविष्यति नान्यथेति पाठान्तरम् । तत्र सर्वमेतद्भविष्यतीत्यर्थः ॥

उन्मीलिष्यति चक्षुर्मे वृथा यद्विनयागतम् ।

आज्ञालाभोन्मुखं नम्रं न द्रक्ष्यति नरान्तकम् ॥ ८ ॥

उन्मीलिष्यतीत्यादि ॥ मे मम चक्षुर्वृथा निष्फलमुन्मीलिष्यति । यद्यस्मात् विनयागतं विनीतम् । आज्ञालाभोन्मुखम् । नम्रं नमनशीलम् । नरान्तकं पुत्रं न द्रक्ष्यति ॥

धिङ्मां त्रिशिरसा नाहं सन्दर्शिष्येऽद्य यत्पुनः ।

घानिष्यन्ते द्विषः केन तस्मिन् पंचत्वमागते ॥ ९ ॥

धिङ्मामित्यादि ॥ यत् त्रिशिरसा अद्य पुनरपि नाहं सन्दर्शिष्ये न दृष्टो



भविष्यामि । कर्मणि लृट् चिण्वदिट् च । तस्मिन् त्रिशिरसि पञ्चत्वमागते मृते द्विषः  
शत्रवः केन घानिष्यन्ते । अत्रापि चिण्वदिट् च ॥

शत्रुभिर्निहते मत्ते द्रक्ष्येऽहं संयुगे सुखम् ।

युद्धोन्मत्तादिना शत्रून् समास्कंत्स्यति को रणे ॥ १० ॥

शत्रुभिरित्यादि ॥ मत्ते मत्तनाम्नि शत्रुभिर्निहते । तैरेव शत्रुभिः संयुगे सु-  
खमहं द्रक्ष्ये द्रष्टव्योऽस्मि पूर्वं भयादृष्टः । अचिण्वद्भावपक्षे रूपम् । तस्य च आ-  
तुर्युद्धोन्मत्तादिना रणे शत्रून् कः समास्कंत्स्यति अभियास्यति । स्कन्दिर्गतिशोषण-  
योः । खरि चेति चत्वंम् ॥

आह्वास्यते विशङ्को मां योत्स्यमानः शतक्रतुः ।

प्रकल्पस्यति च तस्यार्थो निकुम्भे दुर्हणे हते ॥ ११ ॥

आह्वास्यत इत्यादि ॥ शतक्रतुरिन्द्रः योत्स्यमानः युद्धं करिष्यन् विशङ्को नि-  
र्भयः मां युद्धायाह्वास्यते । स्पर्धायामाड इत्यात्मनेपदम् । निकुम्भे दुर्हणे दुःखेन हन्यत  
इति । ईषदित्यादिना खल् । तस्मिन् हते तस्य शतक्रतोरर्थः निष्कण्टकराज्यलक्षणः  
प्रकल्पस्यति संपत्स्यते ॥

कल्पिष्यते हरेः प्रीतिर्लङ्का चोपहनिष्यते ।

देवान्तक त्वया त्यक्तो रिपोर्यास्यामि वश्यताम् ॥ १२ ॥

कल्पिष्यत इत्यादि ॥ शत्रुभिः कुम्भं च निपातितं श्रुत्वा हरेरिन्द्रस्य प्रीतिः  
कल्पिष्यते भविष्यति । लुटि च क्लृप इति चकारात्स्यसनोरपि परस्मैपदविकल्पः ।  
आत्मनेपदे च नेट्प्रतिषेधः । लङ्का च शत्रुभिरुपहनिष्यते विलोप्यते । कर्मणि लृट् ।  
अचिण्वद्भावपक्षः । ऋद्धनोः स्य इतीट् । इह सुरैरागंस्यते । भावे लृट् ॥

मरिष्यामि विजेष्ये वा हताश्रेत्तनया मम ।

हनिष्यामि रिपून् तूर्णं न जीविष्यामि दुःखितः ॥ १३ ॥

मरिष्यामीत्यादि ॥ यदि मम तनयाः हताः तदा मरिष्यामि शत्रून् वा वि-  
जेष्ये । म्रियतेर्लुङ्लिङोरिति नियमात्तद्ध न भवति । उत्तरत्र विपराभ्याञ्जेतिरि तद्ध ।  
ततो रिपून् तूर्णं हनिष्यामि । पुनर्बन्धुं विनाकृतत्वात् दुःखितः सन् न जीविष्यामि ॥

स्मेप्यन्ते मुनयो देवाः कथयिष्यन्ति चानिशम् ।

दशग्रीवस्य दुर्नीतेर्विनष्टं रक्षसां कुलम् ॥ १४ ॥

स्मेष्यन्त इत्यादि ॥ मुनयो हर्षात् स्मेष्यन्ते हसिष्यन्ति । डित्वात्तड् । दे-  
वा अनिशं कथयिष्यन्ति । यथा दशग्रीवस्य दुर्नीतेर्दुर्नयस्य रक्षसां कुलं विनष्टम् ॥

केन सम्भावितं तात कुम्भकर्णस्य राघवः ।

रणे कर्त्स्यति गात्राणि मर्माणि च वितर्त्स्यति ॥ १५ ॥

•केनेत्यादि ॥ हे तातेति शोकात् बुद्धिस्थं पितरमभिमुखीकरोति केनैतत्सम्भावितं  
निश्चितम् । यत् कुम्भकर्णस्य गात्राणि रणे राघवः कर्त्स्यति छेत्स्यति । कृती छेदने । म-  
र्माणि वितर्त्स्यति अपनेष्यति । उत्तृदिर् हिसानादरयोः । सेसिचीत्यादिना इड्विकल्पः ॥

पतिष्यति क्षितौ भानुः पृथिवी तोलयिष्यते ।

नभस्वान् भङ्क्ष्यते व्योम मुष्टिभिस्ताडयिष्यते ॥ १६ ॥

पतिष्यतीत्यादि ॥ क्षितौ भूमौ भानुरादित्यः पतिष्यति अधो गमिष्यति । पृ-  
थिवी तोलयिष्यते ऊर्ध्वं क्षेप्यते । तुल उन्माने । चुरादावदन्तेषु च पथ्यते । कर्मणि  
लट् । नभस्वान् वायुः काष्ठवद्भङ्क्ष्यते । कर्मणि लट् । मुष्टिभिर्व्योम ताडयिष्यते  
हनिष्यते ॥

इन्दोः स्यन्दिष्यते वह्निः समुच्छोक्ष्यति सागरः ।

जलं धक्ष्यति तिग्मांशोः स्यन्त्स्यन्ति तमसां चयाः ॥ १७ ॥

इन्दोरित्यादि ॥ इन्दोः वह्निः स्यन्दिष्यते प्रस्रविष्यति । वृद्ध्यः स्यसनोरिति पर-  
स्मैपदविकल्पः । सागरः समुच्छोक्ष्यति शोषं यास्यति । जलं धक्ष्यति भस्मसात् करिष्य-  
ति । दह भस्मीकरणे । होढः । एकाचो बशो भषिति भष्भावः । तिग्मांशोरादित्यात्तमसां  
चयाः तमःसंधाः स्यन्त्स्यन्ति । स्यन्देः पूर्ववत्परस्मैपदविकल्पः । न वृद्ध्य इतीट्प्रतिषेधः ॥

कुम्भकर्णो रणे पुंसा क्रुद्धः परिभविष्यते ।

सम्भावितानि नैतानि कदाचित् केनचिज्जने ॥ १८ ॥

कुम्भकर्ण इत्यादि ॥ कुम्भकर्णो रणे क्रुद्धः सन् पुंसा परिभविष्यते । कर्मणि  
लट् । एतानि भानुपतनादीनि कुम्भकर्णपरिभवान्तानि जने लोके केनचित् न सम्भा-  
वितानि न चिन्तितानि ॥

कुम्भकर्णे हते लङ्कामारोक्ष्यन्ति प्लवङ्गमाः ।

दङ्क्ष्यन्ति राक्षसान् दृप्ता भङ्क्ष्यन्ति च समाश्रमान् ॥ १९ ॥

कुम्भकर्ण इत्यादि ॥ कुम्भकर्णे इत्थं हते सति प्लवङ्गमाः लङ्कामारोक्ष्यन्ति आ-

क्रामिष्यन्ति । रुहबीजजन्मनि । राक्षसान् दङ्क्ष्यन्ति दशनैः छेत्स्यन्ति । दृप्ताश्च ममाश्रमान् गृहान् भङ्क्ष्यन्ति चूर्णयिष्यन्ति ॥

**चत्स्यन्ति बालवृद्धांश्च नत्स्यन्ति च मुदा युताः ।**

**तेन राक्षसमुख्येन विना तान् को निरोत्स्यति ॥ २० ॥**

चत्स्यन्तीत्यादि ॥ बालान् वृद्धांश्च चत्स्यन्ति व्यापादयिष्यन्ति । चृती हिंसाग्रन्थनयोरिति तौदादिकः । मुदा हर्षेण युताः सन्तः नत्स्यन्ति । नृती गात्रविक्षेपे । सेसिचीत्यादिना विकल्पेनेट् । तेन च राक्षसमुख्येन विना तान् को निरोत्स्यति निवारयिष्यति ॥

**अमर्षो मे परः सीतां राघवः कामयिष्यते ।**

**च्युतराज्यात् सुखं तस्मात् किङ्किलासाववाप्स्यति ॥ २१ ॥**

अमर्ष इत्यादि ॥ अमर्षः क्रोधः पर उत्कृष्ट. मम यद्राघवः सीता कामयिष्यते । कर्मणि लट् । तदन्तादनवकृत्यमर्षयोरकिट्टेपीति अमर्षे क्रोधे लट् । अन्यच्च च्युतराज्यात्तस्मात् रामादसौ सीता किङ्किल नाम सुखमवाप्स्यति तन्न सम्भावयामि । किङ्किलास्यर्थेषु लडिति अनवकृत्तावसम्भावनायां लट् ॥

**मारयिष्यामि वैदेहीं खादयिष्यामि राक्षसैः ।**

**भूमौ वा निखनिष्यामि विध्वंसस्यास्य कारणम् ॥ २२ ॥**

मारयिष्यामीत्यादि ॥ अथवा अस्य सर्वस्य विध्वंसस्य विनाशस्य कारणं वैदेही मारयिष्यामि व्यापादयिष्यामि । एतैर्वा राक्षसैः खादयिष्यामि भोजयिष्यामि । गतिबुद्धीत्यादिना प्रत्यवसानार्थं कर्मसंज्ञायां प्राप्तायामादिखाद्योः प्रातिषेध इति कर्तृसंज्ञैव भवति । भूमौ वा निखनिष्यामि ॥

**नानुरोत्स्ये जगल्लक्ष्मीं घटिष्ये जीवितुं न वा ।**

**न रंस्ये विषयैः शून्ये भवने बान्धवैरहम् ॥ २३ ॥**

नानुरोत्स्य इत्यादि ॥ जगल्लक्ष्मी नानुरोत्स्ये न कामयिष्ये । अनो रुधिः कामे । जीवितुं वा न घटिष्ये प्रयत्नं न करिष्यामि तस्माद्भवने बान्धवैः शून्ये विषयैः शब्दादिभिर्न रंस्ये न क्रीडां करिष्ये ॥

**मोदिष्ये कस्य सौख्येऽहं को मे मोदिष्यते सुखे ।**

**आदेयाः किं कृते भोगाः कुम्भकर्ण त्वया विना ॥ २४ ॥**

मोदिष्य इत्यादि ॥ हे कुम्भकर्ण त्वया निवा कस्य सौख्ये अहं मोदिष्ये हर्षिष्ये न कस्यचित् । मम वा सुखे सति को मोदिष्यते हृष्टो भविष्यति न कश्चिदपि । किं कृते किं निमित्तं परभोगा आदेयाः आदातव्याः ॥

तदेव दर्शयन्नाह ॥

याः सुहृत्सु विपन्नेषु मामुपैष्यन्ति संपदः ।

ताः किं मन्युक्षताभोगा न विपत्सु विपत्तयः ॥ २५ ॥

या इत्यादि ॥ सुहृत्सु स्निग्धेषु विपन्नेषु याः सम्पदो विभूतयः समुपैष्यन्ति निष्पत्स्यन्ते ताः मन्युक्षताभोगाः शोकैः खण्डिता भोगाः किं विपत्सु न विपत्तयः क्षतक्षारसंस्थानीया भवन्तीति ॥

विनङ्क्ष्यति पुरी क्षिप्रं तूर्णमेष्यन्ति वानराः ।

असन्धित्सोस्तवेत्येतद्विभीषणसुभाषितम् ॥ २६ ॥

विनङ्क्ष्यतीत्यादि ॥ असन्धित्सो. रामेण सन्धानमनिच्छो. क्षिप्रमेषा पुरी लङ्का विनङ्क्ष्यति । मस्जिनशोरिति नुम् । ततः तूर्णं वानरास्तां समेष्यन्ति । उभयत्रापि क्षिप्रवचने लट् । तदेतद्विभीषणभाषितं सर्वमुपपन्नम् । धर्मं निर्णय तेनोक्तं सन्धानमेवास्तु परैरित्यादिना ॥

अर्थेन संभृता राज्ञा न भाषिष्यामहे वयम् ।

संयोत्स्यामह इत्येतत्प्रहस्तेन च भाषितम् ॥ २७ ॥

अर्थेनेत्यादि ॥ राज्ञा वयमर्थेन भृताः ततो न भाषिष्यामहे किमत्र युक्तमिति एतत्प्रहस्तेन भाषितं तच्च तथैव सम्पादितम् । स्म शब्दोऽत्र निपातः । यद्यपीदृशं मन्त्रनिर्णये प्रहस्तेन नोक्तं सन्धानमेवास्तु परैरित्यादिना तथापि विभीषणवचनादनुमीयते तेनाप्ययमर्थोऽभ्युपगत इति रावण एवमाह । तथाच विभीषणवचनं युद्धाय राज्ञा सुभृतैरित्यादि ॥ •

मानुषो नाम पत्काषो राजानं पुरुषाशिनाम् ।

योधयिष्यति संग्रामे दिव्यास्त्ररथदुर्जयम् ॥ २८ ॥

मानुष इत्यादि ॥ मामेवं दुर्जयं मानुषो नाम पत्काषी पादाभ्यां गमनशीलः पदातिः सन् । हिमकाषिहतिषु चेति पादस्य पदादेशः । पुरुषाशिनां रक्षसां राजानं दिव्यास्त्ररथतया दुर्जयं दुरभिभवनीयं योधयिष्यति ॥

एवं बहुधा विलप्य जातामर्षः पुनराह ॥

सन्नत्स्याम्यथवा योद्धुं न कोष्ये सत्वहीनवत् ।

अद्य तप्स्यन्ति मांसादा भूः पास्यत्यरिशोणितम् ॥ २९ ॥

सन्नत्स्यामीत्यादि ॥ सत्वहीनवत् सत्त्वेन हीन इव नकोष्ये न रोदिमि । कुश-  
ब्दे । योद्धुं सन्नत्स्यामि सन्नाहं करिष्येऽहमिति । अद्य किवृत्तेऽप्यमर्षे लिङ्पवादो  
लट् । नहो धः । खरिचेति चत्वंम् । ततश्चाद्यास्मिन्नहनि मासादाः क्रव्यादाः तप्स्यन्ति  
तृप्ता भविष्यन्ति । अदोऽनन्न इति विटि प्राप्ते वासरूपविधिना अणपि भवति । भूश्च-  
हतानामरीणां शोणितं पास्यति । शेषे लट् ॥

आकर्ष्यामि यशः शत्रूनपनेष्यामि कर्मणा ।

अनुभाविष्यते शोको मैथिल्याद्य पतिक्षयात् ॥ ३० ॥

आकर्ष्यामीत्यादि ॥ सर्वयोद्धृणां यश आकर्ष्यामि आहरिष्यामि । शत्रूंश्च  
कर्मणा युद्धाख्येनापनेष्यामि न्यूनयिष्यामि । अद्य पतिक्षयात्पतिविनाशात् शोको मै-  
थिल्या सीतया अनुभाविष्यते संवेदयिष्यते । कर्मणि लट् । चिण्वदिट् ॥

मन्तूयिष्यति यक्षेन्द्रो वल्गूयिष्यति नो यमः ।

ग्लास्यन्त्यपतिपुत्राश्च वने वानरयोषितः ॥ ३१ ॥

मन्तूयिष्यतीत्यादि ॥ यक्षेन्द्रो धनदः दाशरथिमापन्नं श्रुत्वा मन्तूयिष्यति  
दुर्मना भविष्यति । यमश्च न वल्गूयिष्यति हृष्टमना न भविष्यति । मन्तुवल्गुशब्दा-  
भ्यां कण्ठ्वादिभ्यो यक् । तदन्तात् लट् । वने वानरयोषितः अपतिपुत्राः सत्यः ग्ला-  
स्यन्ति ग्लानि यास्यन्ति ॥

सुखं स्वप्स्यन्ति रक्षांसि भ्रमिष्यन्ति च निर्भयम् ।

न विक्रोक्ष्यन्ति राक्षस्यो नरांश्चात्स्यन्ति हर्षिताः ॥ ३२ ॥

सुखमित्यादि ॥ रक्षांसि चैतानि सुखं स्वप्स्यन्ति निर्भयं च भ्रमिष्यन्ति रा-  
क्षस्यश्च न विक्रोक्ष्यन्ति न क्रन्दिष्यन्ति । कुश आह्वाने रोदने च । हर्षिताश्च सत्यो  
नरानत्स्यन्ति भक्षयिष्यन्ति ॥

प्राङ्मुहूर्तात् प्रभातेऽहं भविष्यामि ध्रुवं सुखी ।

आगामिनि ततः काले यो द्वितीयः क्षणोऽपरः ॥ ३३ ॥

प्रागित्यादि ॥ योऽयमागामी प्रभातकालः मुहूर्तद्वयसम्मितः तस्मिन्तस्येति  
षष्ठीसप्तम्योरभेदात् । यो द्वितीयो मुहूर्तः तस्मात् प्राक् प्रथमे मुहूर्ते अहमवश्यं सुखी-

भविष्यामि तदानीं हतशत्रुत्वात् । ततः प्रभातादागामी यः कालः क्षणद्वयसम्मितः तस्मिन्नागामिनि काले यो द्वितीयः तस्माद्यदपरःक्षणः पूर्वः तत्रेति वक्ष्यमाणेन सम्बन्धः ॥

**तत्र जेतुं गमिष्यामि त्रिदशेन्द्रं सहामरम् ।**

**ततः परेण भूयोऽपि लङ्कामेष्याम्यमत्सरः ॥ ३४ ॥ (युगमकम्)।**

तत्रेत्यादि ॥ तत्र क्षणे त्रिदशेन्द्रं सहामरं देवैः सहितं जेतुं द्रुतं गमिष्यामि । प्राक् मुहूर्तात् सुखी भविष्यामि । क्षणाद्यदपरं तत्र जेतुं गमिष्यामीति कालविभागे चानहोरात्राणामिति अनद्यतनवत् प्रत्ययप्रतिषेधे लट् । तत्र हि नानद्यतनवदिति मर्यादावचने परस्मिन्निति चानुवर्तते । तत्र जेतुं कालमर्यादाविभागे सति योऽपर आद्यप्रविभागः तत्र भविष्यति काले अनद्यतनवत्प्रत्ययविधिर्न भवति । ततो लट्प्रतिषेधाद्देव भवति । ततः परेणेति यस्मिन्नागामिनि काले शक्रं जेतुं गमिष्यामि तत्र द्वितीयो यः क्षणस्तस्मात् परेणोपरिष्ठात्तं शक्रं जित्वा भूयोऽपि लङ्कामेष्यामि । अङ्पूर्वस्येणो रूपम् । अमत्सरेण विगतक्रोधः सन् । अपरस्मिन् विभाषेत्यनेन विभाषालुट्प्रतिषेधाद्लट् । तत्र हि कालविभागे सति भविष्यति काले परस्मिन् विभाषा अनद्यतनवत्प्रत्ययविधिर्न भवतीत्युक्तम् ॥

**तमेवंवादिनं मूढमिन्द्रजित् समुपागतः ।**

**युयुत्सिष्येऽहमित्येवं वदन् रिपुभयङ्करः ॥ ३५ ॥**

तमित्यादि ॥ तं रावणं मूढत्वादेवंवादिनं एवंभाषणशीलं इन्द्रजित् रिपोर्भयङ्करः समुपागतः युयुत्सिष्येऽहं योद्धुमिच्छां करिष्यामीति ब्रुवन् ॥

तेन सह योद्धुमिच्छामीति चेदाह ॥

**नाभिज्ञा ते महाराज जेष्यावः शक्रपालितम् ।**

**दृप्तदेवगणाकीर्णमावां सह सुरालयम् ॥ ३६ ॥**

नाभिज्ञेत्यादि ॥ हे महाराज ते तव नाभिज्ञा स्मृतिः । सुरालयं शक्रेण पालितं दृप्तैश्च देवगणैराकीर्णं व्याप्तम् आवां द्वावपि सह सम्भूय जेष्यावः जितवन्तौ । अभिज्ञावचने लट् । तत्र भूतानद्यतन इति वर्तते ॥

**नाभिज्ञाते सयक्षेन्द्रं भङ्क्ष्यावो यद्यमं बलात् ।**

**रत्नानि चाहरिष्यावः प्राप्स्यावश्च पुरीमिमाम् ॥ ३७ ॥**

नाभिज्ञेत्यादि ॥ न सेत्यभिज्ञास्ति सयक्षेन्द्रं धनदसहितं यमं बलात् सामर्थ्ये-

न आवां भङ्क्ष्यावः भग्नवन्तौ । रत्नानि च ताभ्यां बलादाहरिष्यावः । इमां च पुरीं  
लङ्कां प्राप्स्यावः । विभाषा साकाङ्क्ष इति लट् । लक्ष्यलक्षणयोः सम्बन्धे प्रयोक्तुराकाङ्क्षा ।  
तत्र भजनं लक्षणं रत्नाद्याहरणं च लक्ष्यम् ॥

एष पेक्ष्याम्यरीन् भूयो न शोचिष्यसि रावण ।

जगद्रक्ष्यसि नीराममवगाहिष्यसे दिशः ॥ ३८ ॥

एष इत्यादि ॥ एषोऽहं भूयोः पुनररीन् पेक्ष्यामि चूर्णयिष्यामि । वर्तमानसामी-  
प्ये वर्तमानिकप्रत्ययस्य विकल्पेन विधानाद्भृङ्गेव भवति । येन हे रावण न शोचिष्यसि  
शोकं न करिष्यसि । भविष्यति लट् । जगत् नीरामं रामरहितं द्रक्ष्यसि । दिशश्च  
सर्वा अवगाहिष्यसे व्याप्स्यसि ॥

सहभृत्यः सुरावासे भयं भूयो विधास्यसि ।

प्रणंस्यत्यद्य देवेन्द्रस्त्वां वक्ष्यति स सन्नतिम् ॥ ३९ ॥

सहेत्यादि ॥ भृत्यैः सह सुरावासे स्वर्गे भूयो भयं विधास्यसि करिष्यसि ।  
देवेन्द्रश्च त्वां प्रणंस्यति त्वदीयोऽहमिति निवेदयिष्यति । वक्ष्यति च सन्नति भणिष्यति  
च नमस्कारम् ॥

भेष्यते मुनिभिस्त्वत्तस्त्वमधिष्ठास्यसि द्विषः ।

ज्ञास्येऽहमद्य संग्रामे समस्तैः शूरमानिभिः ॥ ४० ॥

भेष्यत इत्यादि ॥ मुनिभिस्त्वत्तो भेष्यते भीतैर्भवितव्यम् । भावे लट् । त्वम-  
धिष्ठास्यसि द्विषः शत्रून् परिभविष्यसि । अधिशीडिति कर्मसंज्ञा । यादृशश्चाहं तादृ-  
शः संग्रामे ज्ञास्ये ज्ञातो भविष्यामि । कर्मणि लट् । कैः समस्तैः शूरमानिभिः वयं  
शूरा इत्यात्मानं मन्यमानैः । आत्ममाने खश्च ॥

ज्ञायिष्यन्ते मया चाद्य वीरम्मन्या द्विषद्गणाः ।

गूहिष्यामि क्षितिं कृत्तैरद्य गात्रैर्वनौकसाम् ॥ ४१ ॥

ज्ञायिष्यन्ते इत्यादि ॥ एते च द्विषां गणा. शत्रुसंघाः वीरम्मन्याः अद्य मया  
ज्ञायिष्यन्ते परिच्छेत्स्यन्ते यादृशा इति । कर्मणि लट् । चिण्वदिट् । वनौकसां कपीना  
गात्रैः छिन्नैरद्य क्षितिं गूहिष्यामि ॥

आरोक्ष्यामि युगान्तवारिदघटासंघट्टधीरध्वनिम्

निर्यास्यन् रथमुच्छ्रितध्वजधनुःखड्गप्रभाभासुरम् ।

श्रोष्यस्यद्य विकीर्णवृक्णविमुखव्यापन्नशत्रौ रणे  
 तृप्तांश्छोगितशोणभीषणमुखान् क्रव्याशिनः क्रोशतः ॥४२॥  
 इति भट्टिकाव्ये तिङन्तकाण्डे लड्डिलसितौ नाम  
 षोडशः सर्गः ॥

आरोक्ष्यामीत्यादि ॥ अतोऽहं रथमारोक्ष्यामि निर्यास्यन् इतो निर्गच्छन् ।  
 आरोक्ष्यामीति क्रियाया क्रियार्थायामुपपदे निर्यास्यन्निति लट्शेषेचेति चकारालृट् । की-  
 दृशं रथम् । युगान्ते प्रलयकाले या वारिदघटास्तासां यः संघट्टः परस्परसंमर्दः तस्ये-  
 व धीरो गम्भीरो ध्वनिर्यस्य रथस्य । उच्छ्रिता ध्वजाः धनूंषि च यत्र । खड्गप्रभाभिश्च  
 भासनशीलो यः । पश्चाद्विशेषणसमासः । उच्छ्रितानां वा ध्वजादीनां प्रभाभिर्भासुर  
 इति योज्यम् । विकीर्णा इतस्ततो विक्रिप्ताः वृक्णाः छिन्नाः छिन्नमस्तकाः विमुखाः  
 पराङ्मुखा व्यापन्ना मृताः शत्रवो यरिमन् रणे । क्रव्याशिनः शृगालादीन् । क्रोशतः  
 फूत्कुर्वत. अद्य श्रोष्यसि । कीदृशान् तृप्तान् शोणितमांसोपभोगात् । शोणितेन शोणानि  
 लोहितानि तत एव भीषणानि भयङ्कराणि मुखानि येषामिति । वृश्चेरोदितो निष्ठानत्व-  
 स्यासिद्धत्वात् चोः कुत्वे वृक्ण इति ॥

इति भट्टिकाव्यटीकायां जयमङ्गलायां तिङन्तकाण्डे लड्डिलसितस्तृतीयः परिच्छेदः ॥  
 काव्यस्य रावणविलापो नाम षोडशः सर्गः ॥

सप्तदशः सर्गः ॥



इतः प्रभृति लडमधिकृत्य विलसितमाह तत्र भूतानद्यतने लड् ततोऽन्यत्र दर्शयिष्यति ॥

आशासत ततः शान्तिमसुरग्नीनहावयन् ।

विप्रानवाचयन् योधाः प्राकुर्वन्मङ्गलानि च ॥ १ ॥

आशासतेत्यादि ॥ ततः प्रतिज्ञानन्तरम् । योधा इन्द्रजित्सम्बधिन इत्यर्थात् ।  
 उपद्रवपरिहारार्थं शान्तिमाशासत अभीष्टवन्तः । आडः शासु इच्छायामित्यनुदात्तेत् ।  
 आत्मनेपदेष्वन्यतरस्यामित्यदादेशः । शान्ति च दर्शयन्नाह । असुः स्नाताः । स्नाशौचे ।  
 आत इत्यधिकृत्य लडः शाकटायनस्यैवेति झेर्जुस् । उस्य पदान्तादिति पररूपम् । अ-  
 ग्नीनहावयन् अग्निकर्म कारितवन्तः । विप्रानवाचयन् स्वस्तिवाचनं कारितवन्तः । म-  
 ङ्गलानि मङ्गलयुक्तानि कर्माणि कृतवन्तः ॥



अपूजयन् कुलज्येष्ठानुपागूहन्त बालकान् ।

स्त्रीः समावर्धयन् सास्त्राः कार्याणि प्रादिशंस्तथा ॥ २ ॥

अपूजयन्नित्यादि ॥ कुलज्येष्ठान् वृद्धानपूजयन् पूजितवन्तः पादपतनादिना । बालकानुपागूहन्त आश्लिष्टवन्तः । गतानां किं भविष्यतीति सास्त्राः स्त्रीः योषितः । वामशसोरितीयङ्गभावपक्षे रूपम् । समावर्धयन् ताम्बूलादिना संवर्धितवन्तः । प्रातिपदिकान्द्वात्वर्थे इति णिच् । तथा कार्याणि गृहकार्याणि प्रादिशन् निर्दिष्टवन्तः । इदमिदं कार्यमिति ॥

आच्छादयन् व्यलिम्पंश्च प्राशन्नथ सुरामिषम् ।

प्रापिबन्मधुमाध्वीकं भक्ष्यांश्चादन् यथेप्सितान् ॥ ३ ॥

आच्छादयन्नित्यादि ॥ आच्छादयन् वस्त्राणि पिनद्धवन्तः । छद् संवरणे चुरादिः । व्यलिम्पंश्च समालिप्तवन्तः । लिप उपदेहे । शे मुचादीनामिति नुम् । न छ-व्यप्रशानिति रुत्वम् । पूर्वस्यानुनासिकः । अथानन्तरं सुरामिषं प्राशन् अभ्यवहृतवन्तः । मधुमाध्वीकं मध्वासवं प्रापिबन् सुष्ठु पीतवन्तः । भक्ष्यांश्च खण्डपायसादीन् यथेप्सितमादन् भक्षितवन्तः । अडित्यनुवृत्तौ अदः सर्वेषामित्यप्रत्ययः ॥

न्यश्यन् शस्त्राण्यभीष्टानि समनह्यंश्च वर्मभिः ।

अध्यासत सुयानानि द्विषद्भयोऽशपन् आक्रुष्टवन्तः ॥ ४ ॥

न्यश्यन्नित्यादि ॥ अभीष्टानि यथानुभावितानि शस्त्राणि न्यश्यन् तेजितवन्तः । शोतनूकरणे । ओतः श्यनीत्योकारलोपः । वर्मभिश्च कवचैः समनह्यन् संनद्धाः । शरीराण्यावृतवन्त इत्यर्थः । सुयानानि शोभनयानानि अध्यासत आरूढाः । अधिशीडिति कर्मसंज्ञा । तथा द्विषद्भयोऽशपन् आक्रुष्टवन्तः । पापाः क्र यास्यथेति । श्लाघहुडित्यादिना सम्प्रदानसंज्ञा ॥

अपूजयंश्चतुर्वक्त्रं विप्रानार्चंस्तथा स्तुवन् ।

समालिपत शक्रारियानं चाभ्यलषद्वरम् ॥ ५ ॥

अपूजयन्नित्यादि ॥ चतुर्वक्त्रं ब्रह्माणमपूजयन् अर्चितवन्तः । विप्रानार्चन् दाननमस्कारादिना पूजितवन्तः । तथा अस्तुवन् परस्परं स्तुतवन्तः । शक्रारिश्च इन्द्रजित् समालिपत समालिप्तवान् । यानं वरमुत्कृष्टमभ्यलषत् अभीष्टवान् । वाभ्राजेत्यादिना श्यनो विकल्पितत्वात् पक्षे शप् ॥

आमुञ्चद्वर्म रत्नाढ्यमबध्नात्स्वङ्गमुज्ज्वलम् ।

अंध्यास्त स्यन्दनं घोरं प्रावर्तत ततः पुरः ॥ ६ ॥

आमुञ्चदित्यादि ॥ रत्नाढ्यं रत्नप्रत्युप्तं वर्म कवचमामुञ्चत् शरीरे आमुक्तवान्  
पिनद्धवानित्यर्थः । खड्गं चोज्ज्वलमबध्नात् कक्षपार्श्वीश्रितं कृतवान् । घोरं भीषणं स्यन्द-  
न्मध्यास्त आरूढः । ततोऽनन्तरं पुरः पुरतः प्रावर्तत प्रवृत्तः ॥

आघ्नन् भेरीर्महास्वानाः कम्बूश्चाप्यधमन् शुभान् ।

अताडयन् मृदङ्गांश्च पेराश्चापूरयन् कलाः ॥ ७ ॥

आघ्नन्नित्यादि ॥ तस्मात् प्रवृत्ताः महास्वानाः महानादाः । स्वनहसोर्वेत्यप् । भेरीः  
आघ्नन् ताडितवन्तः । वादका इत्यर्थात् । शुभान् सुस्वरान् कम्बून् शंखानधमन् श-  
ब्दितवन्तः । पात्रेत्यादिना धमादेशः । मृदङ्गांश्चाताडयन् आहतवन्तः । तड आघात  
इति चुरादिः ॥

अस्तुवन् बन्दिनः शब्दानन्योन्यं चोदभावयन् ।

अनदन् सिंहनादांश्च प्राद्रेकत हयद्विपम् ॥ ८ ॥

अस्तुवन्नित्यादि ॥ बन्दिनः स्तुतिपाठका अस्तुवन् जय जीवेत्यादिना स्तुतिं  
कृतवन्तः । अन्योन्य अन्यस्य अन्यस्य च शब्दान् सांप्रामिकनामानि उदभावयन् उद्भा-  
टितवन्तः । सैनिका इत्यर्थात् । सिंहनादांश्चानदन् शब्दितवन्तः । हयद्विपं पशुद्वन्द्व-  
स्य विभाषैकवद्भावः । प्राद्रेकत शब्दितवन्तः । द्रेकशब्दोत्साह इत्यनुदात्तेत् ॥

अनिमित्तान्यथापश्यन्नस्फुटद्रविमण्डलम् ।

औक्षन् शोणितमम्भोदा वायवोऽवान् सुदुःसहाः ॥ ९ ॥

अनिमित्तानीत्यादि ॥ अनिमित्तानि कुत्सितनिमित्तानि । नञ्त्र कुत्साया-  
म् । गच्छन्तोऽपश्यन् दृष्टवन्तः । तानि दर्शयति । रविमण्डलमस्फुटत् स्फुटितम् ।  
अम्भोदाः शोणितमौक्षन् वृष्टाः । उक्षसेचने । वायवः सुदुःसहाः प्रचण्डा अवान् वा-  
न्ति स्म । शाकटायनमतादन्यत्र उसादेशः ॥

आच्छन् वामं मृगाः कृष्णाः शस्त्राणां व्यस्मरन् भटाः ।

रक्तं न्यष्टीवदक्लाम्यदखिद्यद्वाजिकुञ्जरम् ॥ १० ॥

आच्छन्नित्यादि ॥ निर्गच्छतां वामपार्श्वं कृष्णमृगा आच्छन् गताः । अर्तेः  
पात्रेति ऋच्छादेशः । ऋच्छगतावित्यस्य वा रूपम् । भटाश्च शस्त्राणां व्यस्मरन् विस्मृ-  
तवन्तः । अधीगर्हेति कर्मणि षष्ठी । वाजिकुञ्जरमखिन्नमश्रान्तमपि रक्तं न्यष्टीवत् ।

ष्टिवुनिरसन इति भौवादिकस्य ग्रहणम् । ष्टिवुक्कुमुचमां शितीति दीर्घः । अक्लाम्यत्  
क्लान्तं च ॥

न तानगणयन् सर्वानास्कन्दंश्च रिपून् द्विषः ।

अच्छिन्दन्नसिभिस्तीक्ष्णैरभिन्दंस्तोमरैस्तथा ॥ ११ ॥

न तानित्यादि ॥ तान् सर्वानशुभान्नागणयन् नाद्यतवन्तः क्रिभेतैरिति । अपि तु  
रिपूनास्कन्दन् अभिगतवन्तः । द्विषो राक्षसास्तीक्ष्णैरसिभिररीनच्छिन्दन् छिन्नव-  
न्तः । तथा तोमरैस्तीक्ष्णैरभिन्दन् विदारितवन्तः ॥

न्यकृन्तंश्चक्रधाराभिरतुदन् शक्तिभिर्दृढम् ।

भह्यैरविध्यन्नुग्राग्रैरतृंहंस्तोमरैरलम् ॥ १२ ॥

न्यकृन्तन्नित्यादि ॥ चक्रधाराभिः न्यकृन्तन् छिन्नवन्तः । मुचादित्वाञ्चुम् । श-  
क्तिभिश्च दृढमत्यर्थमतुदन् व्यथितवन्तः । भह्यैरविध्यन् ताडितवन्तः । ग्रहिज्येति स-  
म्प्रसारणम् । उग्राग्रैस्तीक्ष्णाग्रैस्तोमरैरलं पर्याप्तमतृंहन् हतवन्तः । तृह हिंसायाम् । रु-  
धादित्वान् श्रम् । अलोपानुस्वारौ ॥

आस्यन् प्लवङ्गमा वृक्षानधुन्वन् भूधरैर्भृशम् ।

अहिंसन् मुष्टिभिः क्रोधाददशन्दशनैरपि ॥ १३ ॥

आस्यन्नित्यादि ॥ प्लवङ्गमा अपि वृक्षानास्यन् क्षिप्तवन्तः । असु क्षेपणे । त-  
था भूधरैः पर्वतैरधुन्वन् हतवन्तः । उपधायाश्चेति दीर्घः । क्रोधान्मुष्टिभिरहिंस-  
न् ताडितवन्तः । दशनैर्दन्तैरदशनं खादितवन्तः । दंशसंजस्वजां शपीत्यनुनासि-  
कलोपः ॥

प्रादुन्वन् जानुभिस्तूर्णमतुदंस्तलकूर्परैः ।

प्राहिण्वन्नरिमुक्तानि शस्त्राणि विविधानि च ॥ १४ ॥

प्रादुन्वन्नित्यादि ॥ जानुभिस्तूर्णं प्रादुन्वन् पीडितवन्तः । टुदु उपतापे । स्वा-  
दिः । तलकूर्परैः हस्ततलैः प्रकोष्ठैश्चातुदन् व्यथितवन्तः । अरिभिर्मुक्तानि विविधानि  
यानि शस्त्राणि तानि प्राहिण्वन् प्रहितवन्तः ॥

अतृणेद् शक्रजिच्छत्रूनभ्राम्यच्च समन्ततः ।

अध्वनच्च महाघोरं न च कंचन नादुनोत् ॥ १५ ॥

अतृणेडित्यादि ॥ ततः शक्रजिदिन्द्रजित् शत्रूनतृणेद् हिंसितवान् । तृहेः  
श्रम् । तस्य तृणह इम् । हल्ङ्घादिलोपः । हकारस्य ढत्वजश्त्वचन्वनि । समन्ततश्चा-

भ्राम्यत् भ्रान्तवान् । महाघोरं च भीषणं म्वनं अध्वनत नादितवान् । न च कंचन नादुनोत् कंचिदपि न नोपतापितवान् अपितु सर्वानपि पीडितवानित्यर्थः ॥

नाजानन् सन्दधानं तं धनुर्नैक्षन्त विभ्रतम् ।

नेषूनचेतन्नस्यन्तं हतास्तेनाविदुर्द्विषः ॥ १६ ॥

नाजानन्नित्यादि ॥ धनुषि शरं सन्दधानमारोपयन्तमिन्द्रजितं नाजानन् न ज्ञातवन्तः । धनुर्बिभ्रतं नैक्षन्त धनुर्धारयन्तं न दृष्टवन्तः । इषून् शरानस्यन्तं क्षिप्यन्तं नाचेतन् हस्तलाघवात् न ज्ञातवन्तः । चिती संज्ञाने । डमो ह्रस्वादिति ऊमुट् । तेन हताः सन्तो द्विषः अविदुः ज्ञातवन्तः पूर्वोक्तम् । सिजभ्यस्तविदिभ्यश्चेति श्जेर्जुस् ॥

अशृण्वन्नन्यतः शब्दं प्रपलायन्त चान्यतः ।

आक्रन्दमन्यतोऽकुर्वंस्तेनाहन्यन्त चान्यतः ॥ १७ ॥

अशृण्वन्नित्यादि ॥ अन्यतः अन्यस्मिन् प्रदेशे केचिद्विषः आक्रन्दन् शब्दमशृण्वन् । श्रुवः शृचेति शृभावः श्रुप्रत्ययश्च । अन्यत्र स्थिताः प्रपलायन्त पलायिता अन्यतोऽन्यत्र प्रदेशे स्थिताः आक्रन्दं अकुर्वन् रोदनं कृतवन्तः । अन्यतोऽन्यत्र तेनेन्द्रजिता अहन्यन्त व्यापादिताः । कर्मणि लङ् । सर्वत्राद्यादित्वात्तसिः ॥

प्रालोठन्त व्यभिद्यन्त परितो रक्तमस्रवन् ।

पर्यश्राम्यन्नतृष्यंश्च क्षतास्तेनाम्रियन्त च ॥ १८ ॥

प्रालोठन्तेत्यादि ॥ तेन क्षताः सन्तः केचिद्भूमौ प्रालोठन्त । लुठ लोठने । भुवीतस्ततो व्यभिद्यन्त व्यनीयन्त हताः सन्त इतस्ततो नीताः । कर्मणि लङ् । परितः समन्ताद्रक्तमस्रवन् मुक्तवन्तः । पर्यश्राम्यन् खिन्नाः । अतृष्यन् पिपासिताः । दिवादिर्त्वात् श्यन् । केचिदम्रियन्त । म्रियतेर्लुडलिडोश्चेति तङ् ॥

सौमित्रिराकुलस्तस्मिन् ब्रह्मास्त्रं सर्वरक्षसाम् ।

निधनायाजुहूषत् व्यष्टभ्नाद्रघुनन्दनः ॥ १९ ॥

सौमित्रिरित्यादि ॥ तस्मिन् इन्द्रजिति तथाभूते सति सौमित्रिराकुलो व्यस्तचित्तः सर्वरक्षसां निधनाय ब्रह्मास्त्रमाजुहूषत् आहातुमैच्छत् । अभ्यस्तस्य चेति अभ्यस्ताकारस्य ह्यतेः प्रागेव द्विर्वचनात् सम्प्रसारणम् । तं च सौमित्रि रघुनन्दनो रामः व्यष्टभ्नात् निवारितवान् । मा भूद्विभीषणस्यापि नाश इति । स्तम्भुस्तुम्भ्वत्यादिना श्राप्रत्ययः । स्तन्भेऽिति मूर्धन्यः ॥

ततो मायामयीं सीतां घ्नन् खड्गेन वियद्गतः ।

अदृश्यतेन्द्रजिद्वाक्यमवदत्तं मरुत्सुतः ॥ २० ॥

तत इत्यादि ॥ ततोऽनन्तरं इन्द्रजित् वियद्गतः आकाशगतः सीतां मायामयीं मायानिर्मितां खड्गेन घ्नन् व्यापादयन्नदृश्यत दृष्टः । कर्मणि लङ् । तथाभूतं राक्षसं मरुत्सुतो हनूमान् वाक्यमवदत् भाषितवान् ॥

मापराधोदियं किञ्चिदभ्रश्यत् पत्युरन्तिकात् ।

सीतां राक्षस मास्मैनां निगृह्णाः पाप दुःखिताम् ॥ २१ ॥

मापराधोदित्यादि ॥ हे पाप राक्षस सीता पत्युरन्तिकादभ्रश्यत् अपगता । इयं भवतो नापराधोत् नापराद्धा । राधसाधसंसिद्धाविति स्वादौ । तस्मादेनां दुःखितां मास्म निगृह्णाः मा वधीः । स्मोत्तरे लङ्चेति वर्तमाने लङ् ॥

पीडाकरमित्राणां कर्तव्यमिति शक्रजित् ।

अब्रवीत् खड्गकृष्टश्च तस्या मूर्धानमच्छिनत् ॥ २२ ॥

पीडाकरमित्यादि ॥ इयमपराद्धा भवतु न वा सर्वथा यदमित्राणां पीडाकरं तदवश्यं कर्तव्यमिति शक्रजिदब्रवीत् उक्तवान् । खड्गकृष्टश्च कृष्ट. खड्गो येन । प्रहरणार्थेभ्यः परे निष्ठासप्तम्यौ भवतः । तस्या मूर्धानमच्छिनत् छिन्नवान् । तिपो-हल्लुङ्घादिलोपः । दकारस्य चत्वम् ॥

यत्कृतेऽरीन् व्यगृह्णीम समुद्रमतराम च ।

सा हतेति वदन् राममुपातिष्ठन्मरुत्सुतः ॥ २३ ॥

यत्कृत इत्यादि ॥ यस्याः कृते यन्निमित्तं परान् अशोकवनिकास्थितान् व्यगृह्णीम विगृहीतवन्तः । नित्यं ङित इति लङ् उक्तमस्य लोपः । समुद्रं चातराम तीर्णवन्तः । अतो दीर्घो यञ्जीति दीर्घः । सा सीता हतेति वदन्मरुत्सुतः राममुपातिष्ठन् दौ-कितवान् । अत्र यमुना गङ्गामुपतिष्ठत इत्येवं सङ्गतकरणम् । उपश्लेषो नास्तीति उपादेव-पूजेत्यादिना तद् न भवति ॥

ततः प्रामुह्यतां वीरौ राघवावरुतां तथा ।

उष्णं च प्राणितां दीर्घमुच्चैर्व्याक्रोशतां तथा ॥ २४ ॥

तत इत्यादि ॥ ततो हनूमद्वचनानन्तरं राघवौ वीरौ प्रामुह्यतां मोहं गतौ । अथारुतां क्रन्दितवन्तौ । रुशब्दे । उतो वृद्धिर्न भवति तत्रापि सार्वधातुक इत्यनुवर्तते ।

तथा दीर्घमुष्णं च प्राणितां निश्चसितवन्तौ । अन प्राणने । रुदादिभ्यः सार्वधातुक इ-  
तीट् । तन्ना उच्चैराक्रोशतां हा सीतेति आहूतवन्तौ ॥

**तावभाषत पौलस्त्यो मास्म प्ररुदितं युवाम् ।**

**ध्रुवं स मोहयित्वास्मान् पापोऽगच्छन्निकुम्भिलाम् ॥ २५ ॥**

तावित्यादि ॥ पौलस्त्यो विभीषण आगत्य तौ तथाभूतावभाषत उक्तवान् ।  
युवां मास्म प्ररुदितं मा रोदिष्टम् । स्मोत्तरे लङ् चेति लङ् । यतो ध्रुवमवश्यं स इन्द्र-  
जित्पापः अस्मान् मोहयित्वा मायया विमोह्य । मुहेरकर्मकत्वाद्गतियुद्धीत्यादिना कर्म-  
संज्ञा । निकुम्भिलामग्निगृहमगच्छत् गतवान् । तत्र भूतानद्यतन एव लङ् ॥

**मा स्म तिष्ठत तत्रस्थो वध्योऽसावहुतानलः ।**

**अस्त्रे ब्रह्मशिरस्युग्रे स्यन्दने चानुपार्जिते ॥ २६ ॥**

मां स्मेत्यादि ॥ मास्म तिष्ठत मा विलम्बध्वं गच्छत । स्मोत्तरे लङ् च । यतस्त-  
त्रस्थो निकुम्भिलास्थोऽसावहुतानलः अकृताग्निकार्यो वध्य शक्यो हन्तुम् । शकि  
लिङ् चेति चकारात् कृत्याश्चेति वचनान् लङ् । कृत्याश्चेति वचनान् हनो व-  
धश्चेति उपसंख्यानाद्यत् । कथमहुतानलो वध्य इति चेत् अस्त्रे ब्रह्मशिरसि ब्रह्मशिरो-  
नाम्नि उग्रे दुष्प्रयोगे स्यन्दने च अनुपार्जितेऽप्राप्ते सति ॥

कथमुभयं तेनोपार्ज्यत इत्याह ॥

**ब्रह्मादधादधं तस्य तस्मिन् कर्मण्यसंस्थिते ।**

**प्रायच्छदाज्ञां सौमित्रैर्यूथपानां च राघवः ॥ २७ ॥**

ब्रह्मेत्यादि ॥ यतस्तस्यां निकुम्भिलायां कर्मण्यसंस्थिते असमाप्ते ब्रह्मा वधं त-  
स्यादधात् धारितवान् । उक्तवानित्यर्थः । श्लौ द्विर्वचनम् । एवं विभीषणवचः श्रुत्वा  
राघवं सौमित्रैर्यूथपानां च गन्तुमाज्ञां प्रायच्छत् दत्तवान् । दाण्डाने । पाघ्रादिना  
यच्छादेशः ॥

**तां प्रत्यैच्छन् सुसंप्रीतास्ततस्ते सविभीषणाः ।**

**निकुम्भिलां समभ्यायन्न्यरुध्यन्त च राक्षसैः ॥ २८ ॥**

तामित्यादि ॥ ततस्ते सविभीषणाः सुसंप्रीतास्तामाज्ञां प्रत्यैच्छन् प्रतीष्टवन्तः  
प्रतिगृहीतवन्तः । इषु इच्छायाम् । इषुगमियमां छः । ते च निकुम्भिलां समभ्यायन्  
समभिगताः । अयगतौ । तत्र च ये दिक्पालाः राक्षसाः तैर्न्यरुध्यन्त रुद्धा प्रवेष्टुं पं-  
थानं न लब्धवन्तः । कर्मणि लङ् ॥

दिक्पालैः कदनं तत्र सेने प्राकुरुतां महत् ।

ऐतां रक्षांसि निर्जित्य दूरं पौलस्त्यलक्ष्मणौ ॥ २९ ॥

दिक्पालैरित्यादि ॥ तत्र निकुम्भिलोद्देशे उभे अपि सेने महत्कदनं विनाशनं युद्धं वा प्राकुरुतां कृतवन्तौ । तानि रक्षांसि निर्जित्य पौलस्त्यलक्ष्मणौ द्रुतमैतां गतवन्तौ । इण्गतौ । आट् वृद्धिः ॥

तत्रेन्द्रजितमैक्षेतां कृतधिष्ण्यं समाहितम् ।

सोऽजुहोत् कृष्णवर्त्मानमामनन्मन्त्रमुत्तमम् ॥ ३० ॥

तत्रेत्यादि ॥ तत्र निकुम्भिलाया तावैक्षेतां दृष्टवन्तौ । इन्द्रजितं कृतधिष्ण्यं कृताश्रय-  
गारम् । समाहितं एकाग्रमानसम् । स इन्द्रजित् कृष्णवर्त्मानमजुहोत् हुतवान् । म-  
न्त्रमुत्तममामनन् आवर्तयन् । आ आवर्तने । शतरि पाघ्रादिना मनादेशः ॥

अध्यायच्छक्रजिद्धस्य समाधेरचलन्न च ।

तमाह्वयत सौमित्रिरगर्जञ्च भयङ्करम् ॥ ३१ ॥

अध्यायदित्यादि ॥ शक्रजिदिन्द्रजित्परं ब्रह्माध्यायन् चिन्तितवान् । ध्यैचि-  
न्तायाम् । आत्वं शिति न भवति । न च समाधेश्चिन्तवृत्तिनिरोधादचलन् चलितवा-  
न् । तं तथाभूतमिन्द्रजितं सौमित्रिर्बुद्ध्याह्वयत आहूतवान् । भयङ्करं चागर्जन् शब्दि-  
तवान् ॥

अकुप्यदिन्द्रजित्तत्र पितृव्यं चागदद्वचः ।

त्वमत्राजायथा देह इहापुष्यत्सुरामिपैः ॥ ३२ ॥

अकुप्यदित्यादि ॥ तत्र तस्मिन्नाह्वाने कृतवति गर्जिते च सति अकुप्यत् क्रु-  
द्धः । कुपक्रोधे दैवादिकः । पितृव्यं च पितृभ्रातरं विभीषणम् । पितृशब्दाद् भ्रातिरि  
व्यञ्जिपातितः । वचो वक्ष्यमाणमगदत् उक्तवान् । अत्रास्मिन् राक्षसकुले त्वमजायथा.  
जातोऽसि । जनी प्रादुर्भावे । दैवादिकोऽनुदात्तेत् । इह च देहः सुरामिपैरपुष्यद् वृद्धि  
गतः । पुषिर्दैवादिकः । देहमपुष्य इति पाठान्तरम् । तत्र देहं पेषितवानमि । अ-  
न्तर्भावितण्यर्थो द्रष्टव्यः ॥

इहाजीव इहैव त्वं क्रूरमारभथाः कथम् ।

नापश्यः पाणिमार्द्रं त्वं बन्धुत्वं नाप्यपैक्षथाः ॥ ३३ ॥

इहेत्यादि ॥ इहाजीवः जीवितोऽसि कथमिहैव त्वं क्रूरं कर्म आरभथाः आ-  
रब्धवानसि । मार्द्रं पाणि च नापश्यस्त्वं न दृष्टवानसि । यावता कालेन भुक्त्वा पाणिः

शुष्यति तावन्तमपि कालं नापेक्षितवानसीत्यर्थः । आस्तां तावदेतत् बन्धुत्वमपि एक-  
गोत्रत्वमपि नापैक्षथाः ॥

**अधर्मान्नात्रसः पाप लोकवादान्न चाबिभेः ।**

**धर्मदूषण नूनं त्वं नाजाना नाशृणोरिदम् ॥ ३४ ॥**

अधर्मादित्यादि ॥ हे पाप अधर्मादपि नात्रसः न त्रस्तोऽसि । त्रसी उद्वेगे ।  
दिवादौ । वाभ्राशेत्यादिना पक्षे शप् । लोकवादान् जनापवादात् न चाबिभेः न भीतोऽसि ।  
श्लौ द्विर्वचनम् । धातोर्गुणः । भीत्रार्थानामित्यपादानसंज्ञा । हे धर्मदूषण धर्मस्य दूषण  
धर्मोच्छेदक । अतिविपरीते स्थितत्वात् । दुषवैकृत्ये दोषोणावित्युपधाया ऊत्वम् । दू-  
षयतीति दूषण । कृत्यल्युटो बहुलमिति कर्तरि ल्युट् । न तु नन्धादिपाठे ल्युः तत्र  
हि न दिवाशिमदिदूषिसाधिपचिशोधिरोचिभ्यो ण्यन्तेभ्यः पूजायामित्युक्तं न चात्र पू-  
जा गम्यत इति । नूनं अवश्यं त्वं नाजानाः स्वयमिदं न ज्ञातवानसि । ज्ञा अवबोध-  
ने । त्रयादावुदात्तेत् । ज्ञाजनोर्जा । इदमन्यतोऽपि नाशृणोः द्विषद्भ्यो न श्रुतवानसि ।  
श्रुवः शृ च ॥

किन्तदित्याह ॥

**निराकृत्य यथा बन्धून् लघुत्वं यात्यसंशयम् ।**

**पितृव्येण ततो वाक्यमभ्यधीयत शक्रजित् ॥ ३५ ॥**

निराकृत्येत्यादि ॥ यथा बन्धून् निराकृत्य परित्यज्य लघुतां यात्यसंशयमस-  
न्देहम् । ततः पुत्रोक्तेरनन्तरं पितृव्येण विभीषणेन शक्रजिद्वाक्यमभ्यधीयत अभिहितः ।  
कर्मणि लङ् । घुमास्थेतीत्वम् ॥

**मिथ्या मास्म व्यतिक्रामो मच्छीलं मा न बुध्यथाः ।**

**सत्यं समभवं वंशे पापानां रक्षसामहम् ॥ ३६ ॥**

मिथ्येत्यादि ॥ मिथ्या मृषा मास्म व्यतिक्रामः । मा परिभूः । क्रमेत्यादिना  
श्रिति दीर्घः । शीलं स्वभावः मा न बुध्यथाः मा न बुद्धास्त्वं अपि तु ज्ञातवानसि । स्मो-  
त्तरे लङ् च । पापानां रक्षसां वंशेऽहं सत्यं समभवं सम्भूत इति ॥

**न त्वजायत मे शीलं तादृग्यादृक् पितुस्तव ।**

**क्षयावहेषु दोषेषु वार्यमाणो मयारमत् ॥ ३७ ॥**

न त्वित्यादि ॥ यद्यप्यहं रक्षसकुले जातस्तथापि तव पितुर्यादृक् शीलं स्व-  
भावस्तादृक् मे न लजायत नैवाभूत् । यतोऽसौ क्षयमावहन्तीति क्षयावहाः । पचा-



द्यच् । तेषु दोषेषु परस्त्रीहरणादिषु मया वार्यमाणोऽपि । दशग्रीव इति सम्बन्धः । अ-  
रमत् रति कृतवान् । व्याङ्परिभ्यो रम इति परस्मैपदम् ॥

दशग्रीवोऽहमेतस्मादत्यजं न तु विद्विषन् ।

परस्वान्यार्जयन्नारीरन्यदीयाः परामृशत् ॥ ३८ ॥

दशग्रीव इत्यादि ॥ एतस्मात्कारणादहं रावणमत्यजं त्यक्तवानस्मि न पुनर्द्वि-  
षन् अमित्रीभवन् । द्विषोऽमित्र इति शत्रुप्रत्ययः । तान् दोषानाह । परस्वानि परवि-  
त्तानि आर्जयत् अन्यैर्ग्राहितवान् । अर्जसर्जअर्जने इति भ्वाद्दौ हेतुमणिच् । अर्जप्र-  
तियत्न इति चौरादिकस्य वा रूपम् । अन्यदीयाः नारीश्च परामृशत् स्पृष्टवान् । मृश  
आमर्शन इति तुदादावनुदात्तेत् ॥

व्यजिघृक्षत्सुरान्नित्यं प्रामाद्यद्गुणिनां हिते ।

आशङ्कत सुहृद्बन्धूनवृद्धान् बह्वमन्यत ॥ ३९ ॥

व्यजिघृक्षादित्यादि ॥ सुरान् नित्यं व्यजिघृक्षत् विग्रहीतुमैच्छन् । गुणिना  
माल्यवत्प्रभृतीनां यदुक्तं हितं तस्मिन् विषये प्रामाद्यत् प्रमादं गतः । मदी हर्षे । श-  
मामष्टानामिति दीर्घः । सुहृदो बन्धूंश्च सुहृद्बन्धून् आशङ्कत विकल्पितवान् । अवृद्धान्  
अविदुषः प्रहस्तादीन् बह्वमन्यत श्लाघितवान् ॥

दोषैररमतैभिस्ते पितात्यज्यत यैर्मया ।

ततोऽरुष्यदनर्दञ्च द्विविंशतिभिरेव च ॥ ४० ॥

दोषैरित्यादि ॥ एभिर्दोषैस्तव पिता रावणः अरमत क्रीडितवान् । यैर्दोषैर्मया  
अत्यज्यत । कर्मणि लङ् । ततः पितुर्दोषप्रकाशनवचनादनन्तरम् । रावणिरिति वक्ष्यसा-  
णेन सम्बन्धः । अरुष्यत् रुष्टः । रुष रुष्टौ । अनर्दञ्च विस्फूर्जितवांश्च ॥

शरैरताडयद्वन्धुं पञ्चविंशतिभिर्नृपम् ।

रावणिस्तस्य सौमित्रिरमथ्नाञ्चतुरो हयान् ॥ ४१ ॥

शरैरित्यादि ॥ बन्धुं विभीषणम् । द्विविंशतिभिरताडयत् । चत्वारिंशतेत्यर्थः ।  
द्वे विंशती येषां शरणामिति बहुव्रीहिः । एवं च द्व्यष्टनः संख्यामित्यात्वं न । तथा प-  
ञ्चविंशतिभिः शरैर्नृपं लक्ष्मणं अताडयत् । शतेनेत्यर्थः । द्वौ च विंशतिश्च पञ्च विंश-  
तिश्चेत्यस्मिन् व्याख्याने द्वाविंशत्या पञ्चविंशत्येति च प्राप्नोति । सौमित्रिस्तु तस्य राव-  
णेश्चतुरो हयान् बाणैरमथ्नात् । मथे विलोडन इति त्रयादौ ॥

सारथिं चालुनाद्वाणैरभनक् स्यन्दनं तथा ।

सौमित्रिमकिरद्वाणैः परितो रावणिस्ततः ॥ ४२ ॥

सारथिमित्यादि ॥ तस्य रावणेः सारथि चालुनात् छिन्नवान् । प्वादीनां ह्रस्वः । तथा स्यन्दनमभनक् भग्नवान् । भञ्जो आमर्दन इति रुधादि. । ततोऽनन्तरं रावणिः सौमित्रि परितः समान्तात् वाणैरकिरन् छादितवान् ॥

तावस्फावयतां शक्तीर्वाणांश्चाकिरतां मुहुः ।

वारुणं लक्ष्मणोऽक्षिप्यदक्षिपद्रौद्रमिन्द्रजित् ॥ ४३ ॥

तावित्यादि ॥ ताविन्द्रजिद्धक्ष्मणौ शक्ति सामर्थ्यमस्फावयतां वर्धितवन्तौ । स्फायो वः । वाणांश्च मुहुरकिरतां विक्षिप्तवन्तौ । वारुणमखं लक्ष्मणोऽक्षिप्यत् । दैवादिकस्य रूपम् । इन्द्रजिद्रौद्रं पाशुपतमक्षिपत् क्षिप्तवान् । तौदादिकस्य रूपम् ॥

ते परस्परमासाद्य शस्त्रे नाशमगच्छताम् ।

आसुरं राक्षसः शस्त्रं ततो घोरं व्यसर्जयत् ॥ ४४ ॥

ते परस्परमित्यादि ॥ ते शस्त्रे परस्परमासाद्य प्राप्य नाशमगच्छतां नाशं गते । ततस्तन्नाशादनन्तरं राक्षसो रावणि आसुरं असुरदैवतं शस्त्रं घोरं भीषणं व्यसर्जयत् क्षिप्तवान् ॥

तस्मान्निरपतद्भूरि शिलाशूलेष्टिमुद्गरम् ।

माहेश्वरेण सौमित्रिरस्तभ्नात्तत्सुदुर्जयम् ॥ ४५ ॥

तस्मादित्यादि ॥ तस्मादासुरादस्त्रान् शिलाशूलेष्टिमुद्गरं निरपतत् । इष्टिः प्रहरणविशेषः । तच्चासुरं सुदुर्जयं सौमित्रिः माहेश्वरेण अस्तभ्नात् स्तम्भितवान् । स्तम्भित्वादिना आ चकारन् श्रुश्च ॥

ततो रौद्रसमायुक्तं माहेन्द्रं लक्ष्मणोऽस्मरत् ।

तेनागम्यत घोरेण शिरश्चाहियत द्विषः ॥ ४६ ॥

तत इत्यादि ॥ ततोऽनन्तरं रौद्रसमायुक्तं रौद्राखेण सहितं माहेन्द्रमखं लक्ष्मणोऽस्मरन् चिन्तितवान् । तेन स्मरणादेवागम्यत आगतम् । भावे लङ् । तस्य द्विषः शत्रोः शिरश्चाहियत छिन्नम् । कर्मणि लङ् ॥

अतुष्यन्नमराः सर्वे प्राहृष्यन् कपियूथपाः ।

पर्यष्वजत सौमित्रिं मूर्ध्न्यजिघ्रच्च राघवः ॥ ४७ ॥

अतुष्यन्नित्यादि ॥ तस्मिन् मृते अमरा देवाः अतुष्यन् तुष्टाः । कपियूथपाः प्राहृष्यन् प्रहृष्टाः । रावणश्च सौमिन्नि पर्यष्वजत् आश्लिष्टवान् । दंशसञ्जेलनुनासिकलोपः । प्राक्सितादङ्गव्यवायेऽपीति वचनात् परिनिविभ्य इत्यादिना षत्वम् । मूर्ध्निजिघ्रञ्च आघ्रातवान् ॥

अरोदीद्राक्षसानीकमरोदन्नृभुजां पतिः ।

मैथिल्यै चाशपद्धन्तुं तां प्राक्रमत चातुरः ॥ ४८ ॥

अरोदीदित्यादि ॥ राक्षसानीकं राक्षससैन्यमरोदीत् रुदितम् । रुदश्च पञ्चभ्य इतीट् । नृभुजां पतिः रावणः अरोदत् रुदितः । अङ्गार्ग्यगालवयोरित्यङागमः । मैथिल्यै चाशपत् आक्रुष्टवान् । सर्वदोषस्य मूलमिति । श्लावहुङ्कित्यादिना कर्मणि सम्प्रदानसंज्ञा । तां च हन्तुं आतुरो मन्युक्षतः प्राक्रमत प्रारब्धवान् । प्रोपाभ्यामिति तद् ॥

अयुक्तमिदमित्यन्ये तमाप्ताः प्रत्यवारयन् ।

न्यरुन्धंश्चास्य पन्थानं बन्धुता शुचमारुणत् ॥ ४९ ॥

अयुक्तमित्यादि ॥ अन्ये आप्ताः राक्षसाः अयुक्तमेतदिति मन्यमानाः तं तथाविधं प्रत्यवारयन् आवार्य स्थिताः । वृच् वरण इति चुरादिः । न्यरुन्धंश्च हस्तपादादिप्रहणेन रुद्धवन्तः । बन्धुता बन्धुसमूहः । अस्य शोकमारुणत् अपनीतवती । हल्ङ्धादि लोपः । धकारस्य जश्त्वम् ॥

आस्फायतास्य वीरत्वममर्षश्चाप्यतायत ।

रावणस्य ततः सैन्यं समस्तमयुयुत्सयत् ॥ ५० ॥

आस्फायतेत्यादि ॥ अथ निरुद्धशोकस्य रावणस्य वीरत्वं शौर्यं आस्फायत वृद्धि गतम् । अमर्षश्च क्रोधः अतायत विस्तारं गतः । ततः स रावणः समस्तं सैन्यं अयुयुत्सयत् युयुत्समानं प्रयोजितवान् ॥

अग्नीनवरिवस्यंश्च तेऽनमस्यंश्च शङ्करम् ।

द्विजानप्रीणयन् शान्त्यै यातुधाना भवद्भियः ॥ ५१ ॥

अग्नीनित्यादि ॥ ते यातुधानाः भवद्भियः उत्पद्यमानभीतयः । अग्नीनवरिवस्यन् परिचारितवन्तः । नमोवरिवश्चित्रडः क्यजिति वरिवसः परिचर्यायामिति क्यच् । तदन्ताल्लङ् । शङ्करं च महादेवं नमस्यन् पूजितवन्तः । अत्र नमसः पूजायां क्यच् । द्विजांश्च शान्त्यै शान्त्यर्थमप्रीणयन् प्रीणितवन्तः । धूच्प्रीञ्चोर्नुग्वक्तव्यः ॥

परितः पर्यवाद्यायुराज्यगन्धिर्मनोरमः ।

अश्रूयत सपुण्याहः स्वस्तिघोषः समुच्चरन् ॥ ५२ ॥

परित इत्यादि ॥ अग्निसन्तर्पणादाज्यगन्धिः आज्यस्य गन्धो यस्मिन्वायौ स वायुर्मनोरमः परितः सर्ववेश्मसु पर्यवात् वाति स्म । स्वस्तिघोषश्च सपुण्याहः पुण्या-  
हशब्देन सह समुच्चरन्नश्रूयत श्रूयते स्म । कर्मणि लङ् ॥

योद्धारोऽविभरुः शान्त्यै साक्षतं वारि मूर्धभिः ।

रत्नानि चाददुर्गाश्च समवाञ्छन्नाशिपः ॥ ५३ ॥

योद्धार इत्यादि ॥ योद्धारः शान्त्यै शान्त्यर्थं साक्षतं अक्षततण्डुलैर्युक्तं स-  
र्वाजं च वारि जलं मूर्धभिरविभरुः दधति स्म । सिजभ्यस्तेति ज्ञेर्जुस् भृञामिदितीत्व-  
म् । रत्नानि गाश्चाददुः दत्तवन्तः । आशिपश्चतेभ्यः समवाञ्छन् काङ्क्षितवन्तः । वा-  
ञ्छि इच्छायाम् ॥

अदिहंश्चन्दनैः शुभ्रैर्विचित्रं समवस्त्रयन् ।

अधारयन् स्रजः कान्ता वर्म चान्येऽदधुर्दुतम् ॥ ५४ ॥

अदिहन्नित्यादि ॥ शुभ्रैः शुक्लवर्णैश्चन्दनैः अदिहन् गात्राणि लिप्तवन्तः । दिह  
उपचये । विचित्रं शोभनं समवस्त्रयन् आच्छादितवन्तः । मुण्डमिश्रेत्यादिना वस्त्रा-  
त्समाच्छादने णिच् । कान्ताः शुभ्राः स्रजः अधारयन् धारितवन्तः । धृञ् धारणे ।  
अप्यन्तस्य प्रयोग एव नास्ति । अन्ये च वर्माणि कवचानि द्रुतमदधुः धारितवन्तः ॥

समक्षणुवत शस्त्राणि प्रामृजन् खड्गसंहतीः ।

गजादीनि समारोहन् प्रातिष्ठन्ताथ सत्वराः ॥ ५५ ॥

समक्षणुवतेत्यादि ॥ शस्त्राणि समक्षणुवत । क्षणु तेजने । समक्षणुव इति तङ् ।  
खड्गसंहतीः प्रामृजन् शोधितवन्तः । मृजेरजादौ विभाषा वृद्धिः । गजादीनि यानानि  
समारोहन् आरूढाः । गजादिष्विति पाठान्तरम् । तत्राधिकरणत्वं विवक्षितम् । अ-  
थानन्तरमारूढाः सत्वराः प्रातिष्ठन्त प्रस्थिताः । समवप्रविभ्यः स्थ इति तङ् ॥

अपूरयन्नभः शब्दो बलसंवर्तसम्भवः ।

अपूर्यन्त च दिग्भागास्तुमुलैस्तूर्यनिस्वनैः ॥ ५६ ॥

अपूरयदित्यादि ॥ बलानां संवर्त एकीभावः तस्मात्सम्भवो यस्य स शब्दः  
नभ आकाशमपूरयन् पूरितवान् । तुमुलैस्तूर्यनिस्वनैः महद्भिर्घोषैर्दिग्भागा अपूर्यन्त पू-  
र्णाः । कर्मणि लङ् ॥

आसीद्द्वारेषु संघट्टो रथाश्वद्विपरक्षसाम् ।

सुमहाननिमित्तैश्च समभूयत भीषणैः ॥ ५७ ॥

आसीदित्यादि ॥ रथादीनां निर्गच्छतां लङ्काद्वारेषु सङ्घट्टः सुमहानासीत् । जनभूयस्तया सङ्घर्षोऽभूत् । अस्तिसिचोपृक्त इतीद् । अनिमित्तैः भीषणैर्भयङ्करैर्महद्भिः समभूयत क्षयकरैर्निमित्तैर्भूतम् । भावे लङ् ॥

कपयोऽबिभयुस्तस्मिन्नभञ्जंश्च महाद्रुमान् ।

प्रोदखायन् गिरींस्तूर्णमगृह्णंश्च महाशिलाः ॥ ५८ ॥

कपय इत्यादि ॥ तस्मिन्निर्गते कपयोऽबिभयुः भीतवन्तः । महाद्रुमांश्च योद्धुमभञ्जन् भग्नवन्तः । गिरीन् प्रोदखायन् उत्खातवन्तः । खै खनने । शिति आत्वं न भवति । महाशिला अगृह्णन् गृहीतवन्तः ॥

ततः सम्भवद्युद्धं प्राहरन् कपिराक्षसाः ।

अन्योन्येनाभ्यभूयन्त विमर्दमसहन्त च ॥ ५९ ॥

तत इत्यादि ॥ ततोऽनन्तरं युद्धं सम्भवत् प्रवृत्तम् । कपिराक्षसाः प्राहरन् प्रहृतवन्तः । अन्योन्येनाभ्यभूयन्त कपयो राक्षसैः, राक्षसाश्च कपिभिर्मिति । कर्मणि लङ् । विमर्दमसहन्त च सोढवन्तः ॥

प्रावर्धत रजो भौमं तद्व्याश्रुत दिशो दश ।

परात्मीयविवेकं च प्रामुष्णात्कपिरक्षसाम् ॥ ६० ॥

प्रावर्धतेत्यादि ॥ तलद्वयप्रक्षोभात् भौमं रजः प्रावर्धत प्रवृद्धम् । तद्रजो दश दिशो व्याश्रुत व्याप्तोत् । अयं परोऽयं चात्मीय इति यो विवेकस्तं च प्रामुष्णान् अपनीतवत् । मुषस्तेये क्रयादिः ॥

ततोऽद्विषुर्निरालोके स्वेभ्योऽन्येभ्यश्च राक्षसाः ।

अद्विषन् वानराश्चैव वानरेभ्योऽपि निर्दयाः ॥ ६१ ॥

तत इत्यादि ॥ ततोऽनन्तरं निरालोके समरे राक्षसाः स्वेभ्योऽन्येभ्यश्चाद्विषुः क्रुध्यन्ति स्म । वानरा अपि वानरेभ्योऽद्विषन् निर्दयाः सन्तः । अपिशब्दात् राक्षसेभ्योऽपि । द्विषश्चेत्यनेन शाकटायनमते ज्ञेर्जुस् । अन्येषामद्विषन् । क्रुधद्रुहेत्यादिना सम्प्रदानसंज्ञा ॥

अधुरंस्ते महाघोरमश्रयोतन्नथ शोणितम् ।

समपद्यत रक्तेन समन्तात्तेन कर्दमः ॥ ६२ ॥

अधुरन्नित्यादि ॥ अथानन्तरं ते हता अधुरन् घोरं रौद्रं शब्दितवन्तः । घुर-  
मीमार्थशब्दयोः । शोणितं चाश्रयोतत् क्षरति स्म । तेन च रक्तक्षुतेन समन्तात्सर्वतः  
कर्दमः समपद्यत सम्पन्नः । कर्मणि लङ् ॥

गम्भीराः प्रावहन्नद्यः समजायन्त च हृदाः ।

वृद्धं च तद्रजोऽशाम्यत् समवेद्यन्त च द्विषः ॥ ६३ ॥

गम्भीरा इत्यादि ॥ तेन रक्तेन वर्धिष्णुना गम्भीरा अगाधाः नद्यः प्रावहन्  
प्रवृत्ताः । हृदास्तडागाः समजायन्त सजाताः । तच्च रजः प्रवृद्धमशाम्यत् शान्तम् । उ-  
द्गमाभावात् । उत्पन्नस्य च पतनात् रजःशमनात् । द्विषश्च समवेद्यन्त संवेद्यन्ते स्म ।  
विदचेतनाख्याननिवासनेष्विति चौरादिकः । कर्मणि लङ् ॥

ततोऽचित्रीयतास्त्रौघैर्धनुश्चाधूनयन्महत् ।

रामः समीहितं तस्य नाचेतन् स्वे न चापरे ॥ ६४ ॥

तत इत्यादि ॥ ततोऽनन्तरं रामः शस्त्रौघैरचित्रीयत आश्चर्यीभूतः । नमोवरिव  
इति चित्रङ् आश्चर्ये । डित्वात्तङ् । धनुश्च महदधूनयत् विधूनितवान् । धूञ्प्रीञ्चोर्नुग्-  
क्तव्य । तस्य रामस्य समीहितमभिप्रेतं स्वे आत्मीयाः वानराः न च अपरे परकीया  
नाचेतन् न ज्ञातवन्तः ॥

छिन्नानैक्षन्त भिन्नांश्च समन्ताद्रामसायकैः ।

कुष्टं हाहेति चाशृण्वन्न च रामं न्यरूपयन् ॥ ६५ ॥

छिन्नानित्यादि ॥ रामसायकैश्छिन्नान् भिन्नांश्च समन्तादैक्षन्त । हाहेति च  
कुष्टं शब्दमन्योन्यस्य चाशृण्वन् । न च नैव रामं न्यरूपयन् राम इति च न निश्चि-  
तवन्तः । रूपव्याक्रियायामिति चौरादिकः ॥

अभिनच्छत्रुसंघातानक्षुण्णद्वाजिकुञ्जरम् ।

अपिनट् च रथानीकं न चाज्ञायत सञ्चरन् ॥ ६६ ॥

अभिनदित्यादि ॥ शत्रुसङ्घातानभिनत् भिन्नवान् । वाजिकुञ्जरमक्षुण्णत् स-  
म्पिष्टवान् । क्षुदिर् सम्पेपणे । रथानीकं रथसमूहमपिनट् पिष्टवान् । पिष्टु संचूर्णने ।  
सर्वे रौघादिका । न च सञ्चरन् रामः अज्ञायत न ज्ञातः । स्वैः परैर्वेत्यर्थान् । क-  
र्मणि लङ् ॥

दश दन्तिसहस्राणि रथिनां च महात्मनाम् ।

चतुर्दशसहस्राणि सारोहाणां च वाजिनाम् ॥ ६७ ॥

लक्षे च द्वे पदातीनां राघवेण धनुर्भृता ।

अनीयन्ताष्टमे भागे दिवसस्य परिक्षयम् ॥ ६८ ॥

दशेत्यादि ॥ अनेन श्लोकद्वयेन राघवेण धनुर्भृता दिवसस्याष्टमे भागे अर्धप्र-  
हरे दन्तिनां दशसहस्राणि रथिनां च महात्मनां चतुर्दशसहस्राणि । सारोहाणां च  
वाजिनां तावन्त्येव । पदातीनाम् द्वे लक्षे परिक्षयं विनाशमनीयन्त नीताः । कर्मणि  
लङ् । अनीयतेति पाठान्तरं तत्र सर्वमेतदनीयतेति योज्यम् ॥

यमलोकमिवाग्रध्राद्रुद्राक्रीडमिवाकरोत् ।

शैलैरिवाचिनोभूमिं बृहद्भिः राक्षसैर्हतैः ॥ ६९ ॥

यमलोकमित्यादि ॥ स राघवः तैः राक्षसैः बृहद्भिः यमलोकमिवाग्रधनात् सन्द-  
भितवान् । अन्थग्रन्थसन्दर्भ इति त्रयादिः । रुद्राक्रीडमिव रुद्रस्य क्रीडास्थानं स्मशा-  
नमिवाकरोत् । भूमिं शैलैरिवाचिनोन् छादितवान् ॥

अस्तुवन् देवगन्धर्वा व्यस्मयन्त प्लवङ्गमाः ।

कपीन्द्रेऽतन्यत प्रीतिः पौलस्त्योऽमन्यताद्भुतम् ॥ ७० ॥

अस्तुवन्नित्यादि ॥ तमद्भुतकर्मकारिणं देवा अस्तुवन् स्तुवन्ति स्म । प्लवङ्ग-  
माः कपयः व्यस्मयन्त विस्मिताः । डिल्लात्तङ् । कपीन्द्रे सुग्रीवे प्रीतिरतन्यत तन्यते  
स्म । कर्मकर्तरि लङ् । पौलस्त्यो विभीषणः आश्चर्यं ज्ञातवान् ॥

राक्षस्यः प्रारुदन्नुच्चैः प्राजुगुप्सन्त रावणम् ।

अमुह्यद्बालवृद्धं च समरौदितरो जनः ॥ ७१ ॥

राक्षस्य इत्यादि ॥ राक्षस्यो भर्त्रादिवधदुःखिताः उच्चैः प्रारुदन् रुदितवत्यः ।  
रुदादिभ्य इतीट् न भवति अहलादित्वात् । रावणं प्राजुगुप्सन्त निन्दितवत्य । एतद्गुर्ण-  
यात् सर्वमिति । बाला वृद्धाश्च तद्व्यं अमुह्यत् भयान्मोहं गतम् । इतरो जनः राक्ष-  
सीबालवृद्धेभ्योऽन्यः समरौत् आक्रुष्टवान् । रुशब्दे । उतो वृद्धिर्लुकि हलि ॥

सर्वतश्चाभयं प्राप्नोन्नैच्छन्नृभ्यस्तु रावणः ।

फलं तस्येदमभ्यायादुरुक्तस्येति चाब्रुवन् ॥ ७२ ॥

सर्वत इत्यादि ॥ सर्वतो देवादिभ्यः अभयं रावणं प्राप्नोत् प्राप्तवान् । यतो ब्र-  
ह्मणि वरं दातुमुद्यते देवादीनामवध्यो भूयासमित्युक्तवान् । नृभ्यस्तु सकाशादभयं नै-  
च्छन्नेष्टवान् के मम मानुषा इति । तस्य दुरुक्तस्य फलमभ्यायात् उपागतम् । इत्येव-  
मपरे अब्रुवन् उक्तवन्तः ॥

ततोऽधावन्महाघोरं रथमास्थाय रावणः ।

अक्षमायत मही गृध्राः समारार्यन्त भीषणाः ॥ ७३ ॥

तत इत्यादि ॥ ततोऽनन्तरं महाघोरं रथमास्थायारुह्य रावणः योद्धुं वेगेनाधावत् गतवान् । तस्य च धावतो मही अक्षमायत कम्पिता । क्षमायी विधूनने । गृध्राश्च भीषणाः समारार्यन्त अत्यर्थं गतवन्तः । सूचिसूत्रिमूत्रिभ्यो यङ् अत्यर्थंशूर्णोतीनां ग्रहणं यङ्विधावनेकाज्जहलाद्यर्थमित्युपसंख्यानात् अर्तेर्यङ् । गुणोर्तिसंयोगाद्योरित्यधिकृत्य यङि चेति गुणः ॥

मेघाः सविद्युतोऽवर्षश्चेलक्रोपं च शोणितम् ।

अवान् भीमा नभस्वन्तः प्रारुवन्नशिवाः शिवाः ॥७४॥

मेघा इत्यादि ॥ सविद्युतो मेघाश्चेलक्रोपं शोणितं रक्तं अवर्षन् वर्षितवन्तः । यावता रक्तेन चेलं वासः क्रोपयते सिच्यते तावत्प्रमाणं वृष्टवन्तः । ऋयीशब्द इत्यस्य ष्यन्तस्य अर्तिह्रीत्यादिना पुकि यलोपः । चेले क्रोपेरिति णमुल् । भीमाः नभस्वन्तः वायवः अवान् वान्ति स्म । लङ् शाकटायनस्यैवेति नियमादन्यमते ज्ञेर्जुस् न भवति । शिवीः शृगाल्यः अशुभाः अनिष्टशंसिन्यः प्रारुवन् शब्दितवत्यः ॥

आटाट्यताऽवमत्यासौ दुर्निमित्तानि संयुगे ।

अधुनोद्धनुरस्त्रौघैः प्रौर्णोनूयत विद्विषः ॥ ७५ ॥

आटाट्यतेत्यादि ॥ असौ रावणः दुर्निमित्तान्यवमत्य युद्धार्थमाटाट्यत अत्यर्थमाटत् । सूचिसूत्रीत्यादिना यङ् । संयुगे युद्धे धनुरधुनोत् कम्पितवान् । अस्त्रौघैर्विद्विषः शत्रून् प्रौर्णोनूयत भृशं च्छादितवान् । ऊर्णुञ् आच्छादने । ऊर्णोतेर्णुवद्भावात् सूचिसूत्रीत्यादिना वा यङ् । अजादेर्द्वितीयस्येति द्विर्वचने नन्द्रा इति रेफो न द्विरुच्यते । नुशब्दस्य द्विर्वचनम् । गुणो यङ्लुको रिति गुणः । अकृत्सार्वधातुकयोरिति दीर्घः ॥

व्यनाशयंस्ततः शत्रून् सुग्रीवास्ता महीभृतः ।

ततो व्यरसदग्लायदध्यशेत महीतलम् ॥ ७६ ॥

व्यनाशयन्नित्यादि ॥ ततोऽनन्तरं सुग्रीवास्ताः सुग्रीवेण क्षिप्ता महीभृतः पर्वताः शत्रुशैन्यं व्यनाशयन् मारितवन्तः । ततो मांसादां रक्षसां बलं सुग्रीवबाधितं पीडितमित्युत्तरश्लोकेन सम्बन्धः । व्यरसत् आक्रन्दितवत् । अग्लायत् ग्लानि गतम् । महीतलमध्यशेत महीतले पतितम् । शीङ्ः सार्वधातुके गुणः ॥



अश्रयोतद्गुधिरं तोयमलसञ्जातिविह्वलम् ।

अशीयत नृमांसादां बलं सुग्रीवबाधितम् ॥ ७७ ॥ .

अश्रयोतदित्यादि ॥ रुधिरमश्रयोतत् अस्रवत् । विह्वलं च सत् तोयमलस-  
त् अभिलषितवत् । वाभ्राशेत्यादिना विकल्पेन शप् । अशीयत च अवसन्नम् । शदेः  
शित इति तङ् । पाघ्नेत्यादिना शीयादेशः । मांसमदन्तीति । अदोनन्न इति विट् ॥

विरूपाक्षस्ततोऽक्रीडत् संग्रामे मत्तहस्तिना ।

मुष्टिनादालयत्तस्य मूर्धानं वानराधिपः ॥ ७८ ॥

विरूपाक्ष इत्यादि ॥ ततो विरूपाक्षो नाम राक्षसः मत्तहस्तिना संग्रामे अ-  
क्रीडत् भ्रान्तवान् । तस्य मूर्धानं वानराधिपः सुग्रीवः मुष्टिना अदालयत् दलितवान् ।  
दल विदारणे चुराद्धिः ॥

अचूर्णयच्च यूपक्षं शिलया तदनन्तरम् ।

संकुद्धो मुष्टिनातुभ्नादङ्गदोऽलं महोदरम् ॥ ७९ ॥

अचूर्णयदित्यादि ॥ तदनन्तरं वानराधिपः यूपक्षं नाम राक्षसं शिलया अ-  
चूर्णयत् चूर्णितवान् । तत्करोतीति णिच् । अङ्गदोऽपि संकुद्धः मुष्टिना महोदरं अलं  
पर्याप्तमतुभ्नात् व्यापादितवान् । नभतुभ हिसायाम् । ऋयादिः ॥

ततोऽकुष्णादशग्रीवः क्रुद्धः प्राणान् वनौकसाम् ।

अगोपायच्च रक्षांसि दिशश्चारीनभाजयत् ॥ ८० ॥

तत इत्यादि ॥ ततो दशग्रीवः क्रुद्धः वनौकसां वानराणां प्राणानकुष्णात् कुष्ट-  
वान् । कुष निष्कर्षे । रक्षांसि च राक्षसांश्चागोपायत् रक्षितवान् । गुपधूपेत्यादिना आ-  
यप्रत्ययः । अरीञ्च दिशोऽभाजयत् प्रहितवान् ॥

आलोकयत्स काकुत्स्थमधृष्णोद्धोरमध्वनत् ।

धनुरभ्रमयद्भीमभीषयत विद्विषः ॥ ८१ ॥

आलोकयदित्यादि ॥ स दशग्रीवः काकुत्स्थमालोकयत् दृष्टवान् । घोरदर्श-  
नमधृष्णोत् धृष्टवान् । त्रिधृष्ठाप्रागल्भ्य इति स्वादि । ताननुसरन् घोरमध्वनत् ध्व-  
नितवान् । रामं मारयामीति भीमं धनुरभ्रमयत् भ्रमितवान् । मितं ह्रस्वः । मान्तत्वा-  
न्मित्वम् । ये विद्विषो न पलायिताः तानभीषयत त्रासितवान् । भियो हेतुभये षुक् ।  
भीस्म्योर्हेतुभय इति तङ् ॥

आस्कन्दहृक्षमणं बाणैरत्यक्रामच्च तं द्रुतम् ।

राममभ्यद्रवज्जिष्णुरस्कुनाच्चेषुवृष्टिभिः ॥ ८२ ॥

आस्कन्ददित्यादि ॥ जिष्णुर्जयशीलो दशग्रीवः लक्ष्मणं बाणैरास्कन्दत् बाधि-  
तवान् । स्कन्दिर्गतिशोषणयोः । तं च लक्ष्मणं द्रुतमत्यक्रामत् तिष्ठत्याक्रान्तवान् ।  
शिति दीर्घः । अतिक्रम्य च राममभ्यद्रवत् अभिमुखं गतवान् । द्रुगतौ । इषुवृष्टिभिर-  
स्कुनात् छादितवान् । स्कुब् आवरणे । स्तम्भुस्तुम्भिवत्यादिना चकारात्श्वा ॥

अपौहद्वाणवर्षं तद्भ्रष्टै रामो निराकुलः ।

प्रत्यस्कुनोद्दशग्रीवं शरैराशीविषोपमैः ॥ ८३ ॥

अपौहदित्यादि ॥ तद्वाणवर्षं रामो निराकुलः सन् भ्रष्टैरपौहत् अपनीतवान् ।  
उपसर्गादस्यत्यूह्योर्वा वचनमिति पक्षे तिप् । दशग्रीवं बाणैराशीविषोपमैः दुःसहत्वा-  
त्प्रत्यस्कुनोत् प्रतीपं छादितवान् । अत्र श्रुप्रत्ययः ॥

मण्डलान्याटतां चित्रमच्छितां शस्त्रसंहतीः ।

जगद्विस्मापयेतां तौ न च वीरावसीदताम् ॥ ८४ ॥

मण्डलानीत्यादि ॥ चित्रमाश्चर्यं मण्डलान्याटतां चक्रवद्भ्रान्तौ । शस्त्रसं-  
हती अच्छितां चिच्छन्नवन्तौ । जगत् विस्मापयेतां विस्मापितवन्तौ । नित्यं स्मयतेरि-  
त्यात्वम् । न च तौ वीरौ असीदतां अवसन्नौ । पात्रेति सीदादेशः ॥

व्योम प्राचिनुतां बाणैः क्षमामक्षमापयतां गतैः ।

अभित्तां तूर्णमन्योन्यं शिक्षाश्चातनुतां मुहुः ॥ ८५ ॥

व्योमेत्यादि ॥ बाणैर्व्योम प्राचिनुतां छादितवन्तौ । क्षमां पृथिवीं अक्षमापयतां  
कम्पितवन्तौ । क्षमायी विधूनने । अर्तिह्वीत्यादिना पुक् । अन्योन्यमभित्तां विदारित-  
वन्तौ । असोरल्लोपः । चत्वेन च तकारः । तूर्ण शिक्षाः धनुषि कौशलानि मुहुरतनुतां  
विस्तारितवन्तौ ॥

समाधत्तासुरं शस्त्रं राक्षसः क्रूरविक्रमः ।

तदक्षरन्महासर्पान् व्याघ्रसिंहांश्च भीषणान् ॥ ८६ ॥

समाधत्तेत्यादि ॥ राक्षसः आसुरं शस्त्रं समाधत्त धनुष्यारोपितवान् । श्लौ  
द्विर्वचनमभ्यासकार्यम् । श्राभ्यस्तयोरित्याकारलोपः । दधस्तथोश्चेति भष्भावः । झष-  
स्तथोर्धोश्च इति प्रतिषेधात् तकारस्य धत्वं न भवति । तत्संहितं सर्पादीन् प्राक्षरत्  
मुक्तवत् ॥

न्यषेधत् पावकास्त्रेण रामस्तद्राक्षसस्ततः ।

अदीव्यद्रौद्रमत्युग्रं मुषलाद्यगलत्ततः ॥ ८७ ॥

न्यषेधदित्यादि ॥ तदासुरं शस्त्रं रामः पावकास्त्रेण न्यषेधत् निषिद्धवान् । ततो राक्षसो रौद्रमस्त्रमत्युग्रमदीव्यत् क्षिप्तवात् । अत्र दिविर्गतौ वर्तते । ततो रौद्रात् क्षिप्तात् मुसलादिप्रहरणमगलत् निर्गतवत् । गल अदने । अनेकार्थत्वाद्धातूनाम् । गर्लिरत्र निर्गमे वर्तते ॥

गान्धर्वेण न्यविध्यत्तत् क्षितीन्द्रोऽथ नराशनः ।

सर्वमर्मसु काकुत्स्थमौम्भतीक्ष्णैः शिलीमुखैः ॥ ८८ ॥

गांधर्वेणेत्यादि ॥ क्षितीन्द्रो रामः तद्रौद्रमस्त्रं गान्धर्वेणास्त्रेण न्यविध्यत् ताडितवान् । अथ नराशनो राक्षसः शिलीमुखैर्बाणैः सर्वमर्मसु काकुत्स्थमौम्भत् पूरितवान् । उम्भ पूरणे तुदादौ ॥

ततस्त्रिशिरसं तस्य प्रावृश्चल्लक्ष्मणो ध्वजम् ।

अमथ्नात् सारथिं चाशु भूरिभिश्चातुदच्छरैः ॥ ८९ ॥

तत इत्यादि ॥ ततोऽनन्तरं लक्ष्मणस्तस्य रावणस्य ध्वजं त्रिशिरसं त्रिशूलाग्रं प्रावृश्चत् छिन्नवान् । ओत्रश्चूच्छेदने तुदादौ । सारथिं चामथ्नात् ध्वस्तवान् । मथे विलोडने क्रयादिः । भूरिभिश्च प्रभूतैः शरैरतुदत् व्यथितवान् ॥

अश्वान् विभीषणोऽतुभ्नात्स्यन्दनं चाक्षिणोद्भुतम् ।

नाक्षुभ्नाद्राक्षसो भ्रातुः शक्तिं चोदवृहद्गुरुम् ॥ ९० ॥

अश्वानित्यादि ॥ विभीषणश्चाश्वानतुभ्नात् हतवान् । नभतुभ हिंसायाम् । स्यन्दनं चाक्षिणोत् भग्नवान् । क्षिणु हिंसायां तनादौ । राक्षसो रावणः नाक्षुभ्नात् न क्षोभं गतः । क्षुभ सञ्चलने क्रयादौ गृह्यते न दिवादौ । भ्रातुर्विभीषणस्य कृते गुरुं शक्तिमुदवृहत् उद्यतवान् । वृहू उद्यमने तुदादौ । गुरुमिति वोतो गुणवचनादिति विकल्पेन ङीष् ॥

तामापतन्तीं सौमित्रिस्त्रिधाकृन्तच्छिलीमुखैः ।

अशब्दायन्त पश्यन्तस्ततः क्रुद्धो निशाचरः ॥ ९१ ॥

तामित्यादि ॥ तस्योपरि शक्तिमापतन्तीं सौमित्रिः शिलीमुखैस्त्रिधा त्रिप्रकारं अकृन्तत् छिन्नवान् । कृती छेदने तुदादौ । यत्र प्रेक्षकाः पश्यन्तः ते अशब्दायन्त

शब्दं कृतवन्तः । वीर लक्ष्मण साधु कृतमिति । शब्दवैरेत्यादिना करोत्यर्थे यङ् ।  
ततोऽनन्तरं निशाचरः क्रुद्धः क्रोधं कृतवान् ॥

क्रुद्धो निशाचरः किं कृतवानित्याह ॥

अष्टघण्टां महाशक्तिमुदयच्छन्महत्तराम् ।

रामानुजं तथाविध्यत् स महीं व्यसुराश्रयत् ॥ ९२ ॥

अष्टेत्यादि ॥ अष्टौ घण्टा यस्यां महाशक्तौ ता शक्ति प्रभावेण महत्तरां महती अतिश-  
येन महाप्रमाणां उदयच्छत् उद्यतवान् । समुदाङ्भ्यो यमोग्रन्थ इति तङ् न भवति अक-  
र्त्रभिप्रायत्वात् । तथा च करणभूतया रामानुजं लक्ष्मणमविध्यत् । विद्ववान् । राममनु-  
जातवानिति । अनौकर्मणीति उः । स च लक्ष्मणो विद्वः व्यसुः विगतप्राणः मही-  
माश्रयत् आश्रितवान् । भुवि पतित इत्यर्थः ॥

राघवस्याभृशायन्त सायकास्तैरुपद्रुतः ।

ततस्तूर्णं दशग्रीवो रणक्षमां पर्यशेषयत् ॥ ९३ ॥

राघवस्येत्यादि ॥ तस्मिन् पतिते राघवस्य सम्बन्धिनो बाणाः अभृशायन्त ।  
अभृशा भृशा अभवन् शीघ्रगतयो जाता इत्यर्थः । ततस्तैरुपद्रुतो दशग्रीवः तूष्णीभूत्वा  
रणक्षमां रणभूमि पर्यशेषयत् त्यक्तवान् । शिष असर्वोपयोगे चुरादिः ॥

सस्फुरस्योदकर्षञ्च सौमित्रेः शक्तिमग्रजः ।

असिञ्चदोषधीस्ता याः समानीता हनूमता ॥ ९४ ॥

सस्फुरस्येत्यादि ॥ अग्रजश्च रामः सौमित्रेः सस्फुरस्य उच्छ्वसतः शक्तिं ह-  
दयलग्नामुदकर्षत् उत्कृष्टवान् । याश्च हनूमतौपध्यः समानीतास्ता असिञ्चत् व्रणदेशेषु  
क्षारितवान् ॥

उदजीवत् सुमित्राभूर्भ्राताश्लिष्यत्तमायतम् ।

सम्यङ्मूर्धन्युपाशिंघदपृच्छञ्च निरामयम् ॥ ९५ ॥

उदजीवदित्यादि ॥ ततः सुमित्राभूर्लक्ष्मणः उदजीवत् प्रत्युज्जीवितवान् । तं  
च जीवितं भ्राता रामः आयतं दीर्घकालमाश्लिष्यन् आलिङ्गितवान् । मूर्धनि च सम्यगु-  
पाशिञ्चत् आग्रातवान् । शिवि आग्राणे । निरामयं च कुशलमपृच्छत् पृष्टवान् । किं  
व्यपगता पीडते ॥

ततः प्रोदसहन् सर्वे योद्धुमभ्यद्रवन् परान् ।

अकृच्छ्रायत च प्राप्तो रथेनान्येन रावणः ॥ ९६ ॥

तत इत्यादि ॥ पुनः सर्व एव रामादयो योद्धुं प्रोदसहन् प्रोत्साहितवन्तः । स-  
हमर्षण इति चौरादिकः परस्मैपदी । आधृत्राद्वेति णिञ् न भवति । नतु भौलादिकः त-  
स्यात्मनेपदित्वात् । रावणश्चान्येन रथेन प्राप्तः सन् परानुत्सहतोऽभ्यद्रवत् अभिमुखं  
गतवान् । अकृच्छ्रायत च कृच्छ्राय पापाय कर्मणे क्रमितवान् । सत्रकक्षकष्टकृच्छ्र-  
गहनेभ्यः कण्वचिकीर्षायामिति वक्तव्यमिति क्यङ् । कण्वचिकीर्षा पापचिकीर्षा ॥

**भूमिष्ठस्यासमं युद्धं रथस्थेनेति मातलिः ।**

**आहरद्रथमत्युग्रं सशस्त्रं मघवाज्ञया ॥ ९७ ॥**

भूमिष्ठस्येत्यादि ॥ भूमिष्ठस्य रामस्य । अम्बाम्बेति मूर्धन्यः । रथस्थेन राव-  
णेन सह युद्धमसमतुल्यमयुक्तमिति निरूपितवतो मघवतः इन्द्रस्य आज्ञया मातलिः  
सशस्त्रं रथमत्युग्रमाहरत् आनीतवान् ॥

**सोऽध्यष्टीयत रामेण शस्त्रं पाशुपतं ततः ।**

**निरास्यत दशास्यस्तच्छक्रास्त्रेणाजयन्नृपः ॥ ९८ ॥**

सोऽध्यष्टीयतेत्यादि ॥ स रथो रामेणाध्यष्टीयत अध्यासितः । कर्मणि लङ् ।  
घुमास्थेतीत्वम् । उपसर्गादित्याना षत्वमद्ध्यवायेऽपि । ततोऽनन्तरं दशास्यः पाशु-  
पतमस्त्रं निरास्यत क्षिप्तवान् । उपसर्गादस्यत्यूह्योर्वा वचनमिति तङ् । तत्पाशुपतं नृपो  
रामः शक्रास्त्रेणाजयत् जितवान् ॥

**ततः शतसहस्रेण रामः प्रौर्णोन्निशाचरम् ।**

**बाणानामक्षिणोद्भुर्यान् सारथिं चादुनोद्भुतम् ॥ ९९ ॥**

तत इत्यादि ॥ ततोऽनन्तरं रामः निशाचरं बाणानां शतसहस्रेण लक्षेण प्रौ-  
र्णोत् छादितवान् । गुणोऽपृक्त इति गुणः । द्रुतं धुर्यानश्चान् । धुरोयेदृकाविति यत् । अ-  
क्षिणोत् हतवान् । सारथिं चादुनोत् उपतापितवान् ॥

**अदृश्यन्तानिमित्तानि प्राह्वलत् क्षितिमण्डलम् ।**

**रावणः प्राहिणोच्छूलं शक्तिं चैन्द्रीं महीपतिः ॥ १०० ॥**

अदृश्यन्तेत्यादि ॥ रावणस्यानिमित्तानि अदृश्यन्त दृष्टानि । कर्मणि लङ् ।  
क्षितिमण्डलं प्राह्वलत् चलितम् । ह्वलचलने । रावणश्चानिमित्तानि दृष्ट्वा ब्रह्मदत्तशूलं  
प्राहिणोत् क्षिप्तवान् । महीपतिः स राम ऐद्रीं शक्तिं प्राहिणोत् । हिगतौ स्वादिः ॥

ताभ्यामन्योन्यमासाद्य समवाप्यत संशमः ।

लक्ष्णेण पत्रिणां वक्षः क्रुद्धो रामस्य राक्षसः ॥ १०१ ॥

ताभ्यामित्यादि ॥ ताभ्यां शूलशक्तिभ्यामन्योन्यमासाद्य संश्लिष्य संशमः संशमनम् । घञि नोदात्तेति वृद्धिप्रतिषेधः । समवाप्यत प्राप्तः । कर्मणि लङ् । अनन्तरं क्रुद्धो राक्षसः पत्रिणां शराणां लक्ष्णेण शतसहस्रेण रामस्य वक्षः अस्तृणादिति वक्ष्यमाणेन सम्बन्धः । छादितवान् । वादीनां ह्रस्वः ॥

अस्तृणादधिकं रामस्ततोऽदेवत सायकैः ।

अक्लाम्यद्रावणस्तस्य सूतो रथमनाशयत् ॥ १०२ ॥

अस्तृणादित्यादि ॥ ततोऽनन्तरं रामो राक्षसादधिकं अदेवत क्रीडितवान् । ते-वृदेवृदेन्न इति भवादावनुदात्तेत् । स तथा देवमानेनाहतो रावणः अक्लाम्यत् ग्लानिमुपगतः । तस्य तथाभूतस्य रावणस्य सूतः सारथिः स्वामिजीवितेच्छया रथमनाशयत् दूरं अपर्नातवान् ॥

राक्षसोऽतर्जयत् सूतं पुनश्चाढौक्यद्रथम् ।

निरास्येतामुभौ बाणानुभौ धुर्यानविध्यताम् ॥ १०३ ॥

राक्षस इत्यादि ॥ राक्षसो रावणः सूतमतर्जयत् भर्त्सितवान् । हा पाप कि शत्रु-समीपाद्रथं पराङ्मुख्यसीति । इत्थं संतर्जितः सूत पुनरपि रथमढौक्यत् ढौकितवान् । रामसमीपमित्यर्थात् । उभौ रामरावणौ बाणान्निरास्येतां क्षिप्रवन्तौ । उपसर्गादस्यत्यू-ह्योर्वेति तङ् । धुर्यानश्चानविध्यतां ताडितवन्तौ ॥

उभावकृन्ततां केतूनव्यथेतामुभौ न तौ ।

अदीप्येतामुभौ धृष्णू प्रायुञ्जातां च नैपुणम् ॥ १०४ ॥

उभावित्यादि ॥ तावुभौ रामरावणौ केतून् ध्वजानकृन्ततां छिन्नवन्तौ । ता-वुभौ नाव्यथेतां न व्यथितवन्तौ । उभावदीप्येतां शोभितवन्तौ । धृष्णू च प्रगल्भौ नै-पुणं कौशलं प्रायुञ्जातां प्रयुक्तवन्तौ ॥

उभौ मायां व्यतायेतां वीरौ नाश्राम्यतामुभौ ।

मण्डलानि विचित्राणि क्षिप्रमाक्रामतामुभौ ॥ १०५ ॥

उभौ मायामित्यादि ॥ तावुभौ मायां व्यतायेतां विस्तारितवन्तौ । तायुस-न्तानपालनयोः भवादौ । उभौ वीरौ नाश्राम्यतां न श्रान्तौ । युद्धमानौ च तावुभौ मण्ड-लानि विचित्राणि मतिवैचित्र्यात् क्षिप्रमाक्रामतां श्रान्तौ । वाभ्राशेति शप् ॥

न चोभावप्यलक्ष्येतां यन्तारावाहतामुभौ ।

स्यन्दनौ समपृच्येतामुभयोर्दीप्तवाजिनौ ॥ १०६ ॥

न चेत्यादि ॥ तावुभौ नाप्यलक्ष्येतां प्रेक्षकैर्न ज्ञातौ । अयं रामः अयं च रावण इति । कर्मणि लङ् । यन्तारौ सूतौ । कर्मपदमेतत् । उभौ परस्परस्याहतामाहतवन्तौ । अनुदात्तोपदेशेत्यादिनानुनासिकलोपः । स्यन्दनौ रथौ उभयोः रामरावणयोः दीप्तवाजिनौ चामरादिमण्डनात् दीप्ता उज्ज्वला वाजिनो ययोः तयोःस्यन्दनौ समपृच्येतां संपृक्तौ । पृचीसम्पर्के । कर्मणि लङ् ॥

ततो मायामयान्मूर्ध्नो राक्षसोऽप्रथयद्रणे ।

रामेणैकशतं तेषां प्रावृश्च्यत शिलीमुखैः ॥ १०७ ॥

तत इत्यादि ॥ ततोऽनन्तरं राक्षसः मायामयान् मायास्वभावान्मूर्ध्नः शिरांसि अप्रथयत् प्रदर्शितवान् । प्रथप्रख्यान इति घटादौ । तेषां च शिरसाम् एकशतं एकाधिकं शतं रामेण शिलीमुखैः शरैः प्रावृश्च्यत छिन्नम् । कर्मणि लङ् ॥

समक्षुभ्रन्नुद्वन्तः प्राकम्पन्त महीभृतः ।

सन्त्रासमविभः शक्रः प्रैखच्च क्षुभिता क्षितिः ॥ १०८ ॥

समक्षुभ्रन्नित्यादि ॥ छिन्नानां च पततां क्षोभादुद्वन्तः सागराः समक्षुभ्रन् सञ्चलिताः । क्षुभसञ्चलने इति क्रयादिः । महीभृतः प्राकम्पन्त कम्पिताः । शक्र इन्द्रः सन्त्रासमविभः भृतवान् । पततां शिरसां पुनःपुनरुदयात् । मायया विमोह्यायं राममजैषीदिति । विभर्तेः श्लौ द्विर्वचनम् । भृवामित् । धातोर्गुणः । पररूपत्वमिति लोपविसर्जनीयौ । प्रैङ्गत् क्षुभितश्च स शक्रः । उखेत्यादाविखिरिति पठ्यते । क्षितिश्च क्षुभिता चलिता ॥

ततो मातलिना शस्त्रमस्मार्यत महीपतिः ।

वधाय रावणस्योग्रं स्वयम्भूर्यदकल्पयत् ॥ १०९ ॥

तत इत्यादि ॥ रावणस्य वधाय स्वयम्भूर्यदस्त्रमकल्पयत् कल्पितवान् । कृपेणौ गुणः । कृपोरोलः । तदस्त्रं मातलिना अस्मार्यत स्मारितम् । स्मरतेर्ण्यन्तात् कर्मणि लङ् । मित्वाद्भ्रूस्त्वम् । महीपतेरित्यधीगर्थेति षष्ठी ॥

कीदृशं तदित्याह ॥

नभस्वान् यस्य वाजेषु फले तिग्मांशुपावकौ ।

गुरुत्वं मेरुसङ्काशं देहः सूक्ष्मो वियन्मयः ॥ ११० ॥

नभस्वानित्यादि ॥ यस्य शस्त्रस्य वाजेषु नभस्वान् वायुः सन्निहित इत्यर्थात् । फले तिग्मांशुरादित्यः पावकश्च । यस्य गुरुत्वं मेरुवत् मेरोरिव । दृढत्वं मेरुसङ्काशमिति पाठान्तरम् । तत्र मेरुस्थगौरवसदृशमित्यर्थः । सूक्ष्मो देहो दिव्यचक्षुर्गम्यः वि-  
यन्मय आकाशस्वभावः ॥

राजितं गारुडैः पक्षैर्विश्वेषां धाम तेजसाम् ।

स्मृतं तद्रावणं भित्त्वा सुघोरं भुव्यशाययत् ॥ १११ ॥

राजितमित्यादि ॥ गारुडैः पक्षै राजितं शोभितम् । तेजसां विश्वेषां अनेक-  
प्रकाराणां धाम स्थानम् । तदस्त्रं रामेण स्मृतं स्मृतिमागत्य सुघोरं रावणं भित्त्वा भुवि  
अशाययत् शायितवत् । रावणस्योदरं भित्त्वा भूमौ पातितवदित्यर्थः ॥

आबध्नन् कपिवदनानि संप्रहासं

प्राशंसत् सुरसमितिर्नृपं जितारिम् ।

अन्येषां विगतपरिप्लवा दिगन्ताः

पौलस्त्योऽजुषत शुचं विपन्नबन्धुः ॥ ११२ ॥

इति भट्टिकाव्ये तिङन्तकाण्डे लङ्घिलसितो नाम सप्तदशः सर्गः ॥

आबध्नन्नित्यादि ॥ तस्मिन् हते कपिवदनानि कर्तृभूतानि तोषात् संप्रसादमा-  
बध्नन् सेवितवन्ति । सुरसमितिः सुरसमूहः नृपं जितारि प्राशंसत् स्तुतवती । अन्ये-  
षां अन्यजनानां दिगन्ताः रावणवधाद्विगतपरिप्लवा निरुपद्रवा जाता इत्यर्थात् । पौल-  
स्त्यो विभीषणः विपन्नबन्धु मृतभ्रातृक. शुचं शोकमजुषत् सेवितवान् । जुषिस्तुदा-  
दावनुदात्तेन् ॥

इति भट्टिकाव्यटीकायां तिङ्काण्डे लङ्घिलसितश्चतुर्थं परिच्छेदः काव्यस्य रावण-  
वधो नाम सप्तदशः सर्गः ॥

अष्टादशः सर्गः ॥

इतः प्रभृति लटमधिकृत्य लङ्घिलसितमाह । तत्र वर्तमाने लट् । ततोऽन्यत्रापि दर्शयिष्यति ॥

व्यश्रुते स्म ततः शोको नाभिसम्बन्धसम्भवः ।

विभीषणमसावुच्चै रोदिति स्म दशाननम् ॥ १ ॥

व्यश्रुत इत्यादि ॥ ततो वधादनन्तरं शोको विभीषणं व्यश्रुते स्म व्याप्तवान् ।



लट् स्म इति भूतानद्यतनपरोक्षे लट् । नाभिसम्बन्धेन एकोदरसम्बन्धेन सम्भवो यस्य शोकस्य । असौ प्रधृद्धशोको विभीषणः उच्चैर्महता शब्देन दशाननं नाभग्राहं रोदिति स्म रुदितवान् ॥

तदेव दर्शयन्नाह ॥

भूमौ शेते दशग्रीवो महार्हशयनोचितः ।

नेक्षते विह्वलं मां च न मे वाचं प्रयच्छति ॥ २ ॥

भूमावित्यादि ॥ महार्हशयने उचितो यः स भूमौ शेते । शोकाद्विह्वलं च मां नेक्षते । मे वाचं प्रतिवचनं न प्रयच्छति न ददाति । दाणूदाणे । पाघ्रेत्यादिना यच्छादेशः ॥

विपाकोऽयं दशग्रीव संदृष्टोऽनागतो मया ।

त्वं तेनाभिहितः पथ्यं किं कोपं न नियच्छसि ॥ ३ ॥

विपाक इत्यादि ॥ हे दशग्रीव अयं विपाको मरणलक्षणं फलं अनागतो भविष्यन्नेव मया संदृष्टः सम्यगुपलब्धः । इदानीं पश्यसि तेन कारणेन योऽभिहितोऽसि सीतां मुञ्चेति । अतः किमिति कोपं न नियच्छसि नापनयसि । नास्त्येव मम दोषः । निपूर्वो यमिरपनयने वर्तते ॥

भजन्ति विपदस्तूर्णमतिक्रामन्ति सम्पदः ।

तान्मदान्नावतिष्ठन्ते ये मते न्यायवादिनाम् ॥ ४ ॥

भजन्तीत्यादि ॥ अन्यच्च ये स्वामिनो मदादवलेपात् न्यायवादिनां माल्यवत्प्रभृतीनां मते नावतिष्ठन्ते । समवप्रविभ्यः स्थ इति तड् । ते पुरुषाः विपदस्तूर्णं भजन्ति अवसादं सेवन्ते । भजिरुभयपदी । सम्पदश्चातिक्रामन्ति त्यजन्ति ॥

अपथ्यमायतौ लोभादामनन्त्यनुजीविनः ।

प्रियं शृणोति यस्तेभ्यस्तमृच्छन्ति न सम्पदः ॥ ५ ॥

अपथ्यमित्यादि ॥ प्रायेण ह्यनुजीविनः प्रहस्तादिसदृशाः । आयतावागामिनि काले वृद्धावस्थायामपथ्यमनिष्टं फलं लोभेन तृष्णया वा प्रियमामनन्ति उपदिशन्ति साध्विदमिति । तेभ्यो यः शृणोति तं सम्पदो न ऋच्छन्ति । अर्ते ऋच्छादेशः ॥

प्राज्ञास्तेजस्विनः सम्यक् पश्यन्ति च वदन्ति च ।

तेऽवज्ञाता महाराज क्लाम्यन्ति विरमन्ति च ॥ ६ ॥

प्राज्ञा इत्यादि ॥ ये प्राज्ञाः तेजस्विनः अस्मद्विधाः सम्यगविपरीतं शास्त्रचक्षु-

षा पश्यन्ति वदन्ति च सम्यक् । हे महाराज अवज्ञातास्ते तिरस्कृताः क्लाम्यन्ति खि-  
द्यन्ते विरमन्ति च विमुखा भवन्ति । तदवज्ञानफलमेतदिति भावः ॥

लेढि भेषजवन्नित्यं यः पथ्यानि कटून्यपि ।

तदर्थं सेवते चाप्तान् कदाचिन्न स सीदति ॥ ७ ॥

लेढीत्यादि ॥ यस्तु स्वामी आदौ कटून्यपि पथ्यानि परिणामसुखानि भेषजव-  
दौषधमिव नित्यं लेढि श्रोत्रेन्द्रियेणानुभवति तदर्थं चाप्तानविमंत्रादिनः सेवते स क-  
दाचिन्नावसीदति इह च परत्र चावसन्नो न भवति ॥

सर्वस्य जायते मानः स्वहिताच्च प्रमाद्यति ।

वृद्धौ भजति चापथ्यं नरो येन विनश्यति ॥ ८ ॥

सर्वस्येत्यादि ॥ प्रायेण वृद्धौ सत्यां सर्वो जनो मानी सजायते वृद्धेश्चित्तविका-  
रित्वात् । स्वहिताच्च प्रमाद्यति हिताद्द्रष्टो भवति । अपथ्यं च भजति सेवते । येनापथ्ये-  
न सेवितेन नरो विनश्यति ॥

द्वेष्टि प्रायो गुणेभ्यो यन्न च स्निह्यति कस्यचित् ।

वैरायते महद्भिश्च शीयते वृद्धिमानपि ॥ ९ ॥

द्वेष्टीत्यादि ॥ यद्यस्माद्बृद्धौ सत्यां प्रायेण गुणिभ्यः वृद्धसेवित्वादिभ्यः प्रभुर्द्वेष्टि ।  
ऋधुद्बुहेति सम्प्रदानसंज्ञा । न च कस्यचित् स्निह्यति प्रीयते । महद्भिश्च सह वैरायते  
वैरं करोति । शब्दवैरेति क्यङ् । तस्मात्कारणात् वृद्धिमानपि शीयते विनश्यति । शदेः  
शिति शीयादेशः । शदेः शित इति तङ् ॥

समाश्वसिमि केनाहं कथं प्राणिमि दुर्गतः ।

लोकत्रयपतिभ्राता यस्य मे स्वपिति क्षितौ ॥ १० ॥

समाश्वसिमीत्यादि ॥ यस्य मम भ्राता लोकत्रयपतिः क्षितौ स्वपिति सोऽहं  
केनोपायेन समाश्वसिमि शोकं त्यजामि । रुदादिभ्य इतीद् । दुर्गतो दुःखितः कथं  
केन प्रकारेण प्राणिमि जीवामि ॥

अहो जागर्ति कृच्छ्रेषु दैवं यद्बलभिज्जितः ।

लुब्धन्ति भूमौ क्लियन्ति बान्धवा मे स्वपन्ति च ॥ ११ ॥

हो इत्यादि ॥ अहो इति विस्मये । कृच्छ्रेषु दुःखेषु दैवं जागर्ति अवहितमि-  
। नित्यं दुःखोत्पादनात् । यद्यस्मात्कारणादपरमपि मम बान्धवाः बलभिज्जितः

बलं भिनत्तीति बलभिदिन्द्रः तं जयन्तीति क्विप् । भूमौ लुब्धन्ति । रुठलुठलोटने दि-  
वादौ । तथा क्लिद्यन्ति पूतीभवन्ति । स्वपन्ति दीर्घनिद्रां प्रवेशिताः ॥

**शिवाः कुष्णन्ति मांसानि भूमिः पिबति शोणितम् ।**

**दशग्रीवसनाभीनां समदन्त्यामिश्रं खगाः ॥ १२ ॥**

शिवा इत्यादि ॥ दशग्रीवसनाभीनां दशग्रीवेण तुल्यगोत्राणाम् । ज्योतिर्जनपद-  
देत्यादिना समानस्य सभावः । मांसानि शिवाः शृगालाः कुष्णन्ति । कुष निष्कर्षे ।  
भूमिः शोणितं पिबति । खगाः पक्षिणः मांसशोणितव्यतिरिक्तं वसामज्जादिकं सम-  
दन्ति भक्षयन्ति ॥

**येन पूतक्रतोर्मूर्ध्नि स्थीयते स्म महाहवे ।**

**तस्यापीन्द्रजितो दैवाद् ध्वांक्षैः शिरसि लीयते ॥ १३ ॥**

येनेत्यादि ॥ येनेन्द्रजिता पूतक्रतोरिन्द्रस्य महाहवे महासमरे मूर्ध्नि अग्रतः स्थीयते  
स्म स्थितम् । अपरोक्षे चेति लट् । विभीषणस्य ह्यपरोक्षभूतानद्यतनत्वादर्थस्य । तस्यापीन्द्र-  
जितः शिरसि दैवादामाद्रेतुभूतात् ध्वांक्षैः काकैर्लीयते । वर्तमान एव भावे लट् ॥

**स्वर्भानुर्भास्करं ग्रस्तं निष्ठीवति कृताह्निकः ।**

**अभ्युपैति पुनर्भूतिं रामग्रस्तो न कश्चन ॥ १४ ॥**

स्वर्भानुरित्यादि ॥ स्वर्भानुः राहुः भास्करं ग्रस्तं ग्रासीकृतं कृताह्निकः कृताहा-  
रः निष्ठीवति स्वमुखान्निरस्यति । रामग्रस्तो रामाभिभूतः पुनर्भूतिं नाभ्युपैति कश्चन क-  
श्चिदपि भूतिं नाभ्युपैति प्राप्नोति । एत्येधत्यूट्स्विति वृद्धिः । अभ्यमीति पाठान्तरं तदयुक्तं  
छान्दसत्वात् । यतः यमो बहुलं छन्दसि हलादावनन्तरे सार्वधातुके तुरुस्तुशम्यमः  
सार्वधातुक इतीट् ॥

**त्वमजानन्निदं राजन्नीडिषे स्म स्वविक्रमम् ।**

**दातुं नेच्छसि सीतां स्म विषयाणां च नेशिषे ॥ १५ ॥**

त्वमित्यादि ॥ हे राजन् त्वमिदं यथोदितमजानन् स्वविक्रममीडिषे स्म स्तुत-  
वानसि । ईडजनोध्वे चेति चकारात् सेशब्दस्यापीट् । एवं च कृत्वा त्वं सीतां दातुं ने-  
च्छसि स्म नेष्टवानसि । विषयाणां शब्दादीनां नेशिषे स्म विषयान्न जितवानसि । ईश-  
स्स इतीट् । अधीगर्थेति कर्मणिषष्ठी । सर्वत्रापरोक्षे चेति लट् ॥

**मन्त्रे जातु वदन्त्यज्ञास्त्वं तानप्यनुमन्यसे ।**

**कथं नाम भवांस्तत्र नावैति हितमात्मनः ॥ १६ ॥**

**मन्त्र इत्यादि ॥** मन्त्रविषये अपण्डिताः मूर्खाः सन्तः जातु कदाचिदपि वदन्ति गर्हितमेतत् । तानपि लमनुमन्यसे अनुमतवान् । इदमप्यतिगर्हितम् । गर्हीयां लडपि जात्वोरिति अपिजात्वोरुपपदयोः कालसामान्ये लट् । कथमेतत् न्याय्यं यत्तत्र भवान् रावणः विद्वानपि नात्मनो हितमवैति न विदितवान् । विभाषा कथमि लङ् चेति क्लृप्तशब्द उपपदे चकारात् गर्हीयां लट् । तत्र भवानिति इतराभ्योऽपि दृश्यन्त इति भवदादियोगे प्रथमान्तात् त्रलप्रत्ययः ॥

**अष्टो नु ब्रवीति त्वां मन्त्रे मातामहो हितम् ।**

**न करोमीति पौलस्त्य तदा मोहात्त्वमुक्तवान् ॥ १७ ॥**

**अष्ट इत्यादि ॥** किमस्मिन् काले युज्यत इति मन्त्रे मातामहो माल्यवान् अष्ट सन् हितं नु ब्रवीति । हे पौलस्त्य त्वं पुनर्हितमकार्षीरिति माल्यवता पृष्टं तदा तस्मिन् काले न करोमीति मोहादज्ञानादुक्तवान् । अत्र नुशब्दे नशब्दे चोपपदे ननौ पृष्टप्रतिवचन इति भूते धात्वर्थे नन्वोर्विभाषेति विभाषा लट् ॥

**त्वं स्म वेत्थ महाराज यत् स्माह न विभीषणः ।**

**पुरा त्यजसि यत् क्रुद्धो मां निराकृत्य संसदि ॥ १८ ॥**

**त्वमित्यादि ॥** हे महाराज विभीषणो यदाह स्म उक्तवान् तत्त्वं न वेत्थ स्म न विदितवानसि । किमेतेन हितमुक्तं न वेति । उभयत्रापरोक्षे चेति लट् । तत्र पूर्वस्मिन् विदो लटो वेति सिपस्थादेशः । अपरस्य ब्रुवः पञ्चानामिति तिपो णलादेशः । यद्यस्मात्त्वं क्रुद्धः सन् मां संसदि सभायां निराकृत्य पादप्रहारेण पुरा पूर्वं त्यजसि त्यक्तवानसि । पुरि लुङ् चास्म इति चकाराल्लट् ॥

**हविर्जक्षिति निःशङ्को मखेषु मघवानसौ ।**

**प्रवाति स्वेच्छया वायुरुद्गच्छति च भास्करः ॥ १९ ॥**

**हविरित्यादि ॥** असौ मघवान् इन्द्रः मखेषु यज्ञेषु हविराज्यादिकमधुना जक्षिति भक्षयति । रुदादिभ्य इतीट् । वायुश्च स्वेच्छया प्रवाति गच्छति । पवतीति पाठान्तरं पवित्रीकरोतीत्यर्थः । भास्करश्च यथेष्टमुद्गच्छति उदेति ॥

**धनानामीशते यक्षो यमो दाम्यति राक्षसान् ।**

**तनोति वरुणः पाशमिन्दुनोदीयतेऽधुना ॥ २० ॥**

**धनानामित्यादि ॥** यक्षेन्द्रो धनानामीष्टे स्वयमेव धनस्येशो भवति । ईश ऐ-

श्वर्ये । यमोऽपि राक्षसान् दाम्यति वशीकरोति । वरुणः पाशं तनोति विस्तारयति ।  
इन्दुनोदीयतेऽधुना । भावे लट् । अधुनेति सर्वत्र योज्यम् । अणुनेति पाठान्तरं असं-  
पूर्णत्वात् ॥

**शाम्यत्यृतुसमाहारस्तपस्यन्ति वनौकसः ।**

**नो नमस्यन्ति ते बन्धून् वरिवस्यन्ति नामराः ॥ २१ ॥**

शाम्यतीत्यादि ॥ ऋतूनां समाहारः सम्भूयावस्थानं शाम्यति अपैति । वनौ-  
कसो वनवासिनो मुनयः तपस्यन्ति तपश्चरन्ति । कर्मणो रोमन्थेत्यादिना क्यङ् । तपसः  
परस्मैपदं च । ते त्वद्वन्धूनमरा नो नमस्यन्ति न प्रणमन्ति । न वरिवस्यन्ति नाप्रतिपे-  
धेन परिचरन्ति । नमो वरिवश्चित्रडः क्यच् ॥

**श्रीर्निष्कुष्यति लङ्कायां विरज्यन्ति समृद्धयः ।**

**न वेद तन्न यस्यास्ति मृते त्वयि विपर्ययः ॥ २२ ॥**

श्रीरित्यादि ॥ लङ्कायां पुर्यां अधुना श्रीर्निष्कुष्यति । कुष रोषे । कुषिरजोः  
प्राचां श्यन् परस्मैपदं च । समृद्धयश्च विरज्यन्ति अपयान्ति । सर्वथा तद्वन्तु न वेद न  
वेद्मि । विदो लटो वेति मिपो णल् । यस्य त्वयि मृते न विपर्ययः नान्यथाभावः ॥

**शक्तिं संस्वजते शक्रो गोपायति हरिः श्रियम् ।**

**देवबन्धः प्रमोदन्ते चित्रीयन्ते घनोदयाः ॥ २३ ॥**

शक्तिमित्यादि ॥ शक्रः शक्तिं प्रहरणमधुना संस्वजते गृह्णाति । दंशषब्ज-  
स्वब्जां शपीत्यनुनासिकलोपः । हरिर्विष्णुः श्रियं गोपायति आत्मन्येव कृत्वा रक्ष-  
ति । देवबन्धः प्रमोदन्ते हृष्यन्ति । घनोदयाश्चित्रीयन्ते नानारूपेणोद्भूतायन्ते । मृते  
त्वयीति सर्वत्र योज्यम् ॥

**विभ्रत्यस्त्राणि सामर्षा रणकाम्यन्ति चामराः ।**

**चकासति च मांसादां तथा रन्ध्रेषु जाग्रति ॥ २४ ॥**

विभ्रतीत्यादि ॥ अमराः सामर्षाः सकोपाः अस्त्राणि विभ्रति धारयन्ति । रण-  
काम्यन्ति च आत्मनो रणमिच्छन्ति । आत्मेच्छायां काम्यच् । चकासति चदीप्यन्ते  
च । जक्षित्यादित्वादभ्यस्तसंज्ञायां झेरदादेशः । तथा मांसादां राक्षसानाम् । अदोऽन-  
न्न इति विट् । रन्ध्रेषु व्यसनेषु जाग्रति सावधाना भवन्ति ॥

चञ्चूर्यन्तेऽभितो लङ्कामस्मांश्चाप्यतिशेरते ।

भूमयन्ति स्वसामर्थ्यं कीर्तिं नः कनयन्ति च ॥ २५ ॥

चञ्चूर्यन्त इत्यादि ॥ लङ्कामभितः बाह्यतोऽभ्यन्तरतश्च । पर्यभिभ्यां सर्वोभ-  
यार्थे तसिः । चञ्चूर्यन्ते गर्हितं चरन्ति । लुपसदेति भावगर्हायां यङ् । चरफलोश्चेत्य-  
भ्यासस्य नुकृ । उत्परस्यात इत्युत्वम् । आस्मांश्चापि अतिशेरते अतिशयिता भवन्ति च । स्व-  
सामर्थ्यं भूमयन्ति वर्धयन्ति । बहूनां भाव इति पृथ्वादिभ्य इमनिच् । बहोर्लोपो भू च ब-  
होरिति बहोभूमादेशः । इमनिजादिलोपश्च । भूमानं कुर्वतीति णिच् णाविष्टवत्प्रातिप-  
दिकस्येतीष्टवद्भावात् टिलोपयणादिपरलोपः । विन्मतोर्लुगर्थमिति वचनाद्वा टिलोपः ।  
किच नोऽस्माकं कीर्तिं कनयन्ति अल्पां कुर्वन्ति । अमरा इति योज्यम् । अल्पां कुर्व-  
न्तीति णिच् णाविष्टवद्भावाच्चुवाल्पयोः कनन्यतरस्यामिति कनादेशः ॥

दिशो त्यश्रुवते दृतास्त्वत्कृतां जहति स्थितिम् ।

क्षोदयन्ति च नः क्षुद्रा हसन्तस्त्वां विपद्रतम् ॥ २६ ॥

दिश इत्यादि ॥ दृताः सन्त. दिशो व्यश्रुवते व्याप्नुवन्ति । स्थिति व्यवस्थां  
त्वत्कृताम् । प्रत्ययोत्तरपदयोश्चेति त्वदादेशः । जहति त्यजन्ति । विपद्रतं च त्वा हस-  
न्ति । क्षुद्रा. अल्पकाया. क्षोदयन्तीव क्षुद्रमिवाचक्षत इति । भुवने यो हि न्यकृतत्रि-  
लोकः स कथं क्षुद्र उच्यते । स्थूलदूरेत्यादिना णौ यणादिपरलोपः पूर्वस्य च गुणः ॥

शमं शमं नभस्वन्तः पुनन्ति परितो जगत् ।

उज्जिहीषे महाराज त्वं प्रशान्तो न किं पुनः ॥ २७ ॥

शममित्यादि ॥ नभस्वन्तो वायवः शमं शमं शान्त्वा शान्त्वा । आभीक्ष्ण्ये णमुल् ।  
नोदात्तेति वृद्धिप्रतिषेधः । आभीक्ष्ण्ये द्वे भवतः । परितः सर्वतो जगत् पुनन्ति पवि-  
त्रयन्ति । प्रशान्ता अपि पुनर्भूत्वा जगत् पुनन्ति । हे महाराज त्वं पुनः प्रशान्तोऽपि  
किन्नोऽज्जिहीषे नोत्तिष्ठसि । ओहाङ्गतावित्यभ्यासस्य भृञामित् । ईहल्यघोरितीत्वम् ॥

प्रोर्णोति शोकश्चित्तं मे सत्त्वं संशाम्यतीव मे ।

प्रमार्ष्टि दुःखमालोकं मुञ्चाम्यूर्जं त्वया विना ॥ २८ ॥

प्रोर्णोतीत्यादि ॥ हे महाराज त्वया विना शोको मम चित्तं प्रोर्णोति आ-  
च्छादयति । सत्त्वं अवष्टम्भ संशाम्यतीव अपगच्छतीव । मां त्यजतीत्यर्थः ।  
दुःखं च कर्तुं आलोकं प्रज्ञानं प्रमार्ष्टि अपनयति । अतस्त्वया विना ऊर्जं बलं मु-  
ञ्चामि । अलसो भवामीत्यर्थः ॥

केन संविद्रते नान्यस्त्वत्तो बान्धववत्सलः ।

विरौमि शून्ये प्रोणौमि कथं मन्युसमुद्भवम् ॥ २८ ॥

केनेत्यादि ॥ त्वत्तोऽन्यो बान्धववत्सलो नेति के न संविद्रते न जानते । समो गमिति तद् । वेत्तेर्विभाषेति रुट् । बन्धुरेव बान्धवः । प्रजादित्वादण् । अतोऽहं शून्ये बन्धुविरहिते विरौमि फूत्करोमि । कथं केन प्रकारेण मन्युसमुद्भवं शोकोत्पादं प्रोणौमि आच्छादयामि ॥

रोदिम्यनाथमात्मानं बन्धुना रहितस्त्वया ।

प्रमाणं नोपकाराणामवगच्छामि यस्य ते ॥ ३० ॥

रोदिमीत्यादि ॥ त्वया बन्धुना रहितत्वादनाथोऽस्मीति आत्मानमेव रोदिमि न त्वां कृतकार्यम् । यस्य ते उपकाराणां प्रमाणमियत्तां नावगच्छामि ॥

नेदानीं शक्रयक्षेन्द्रौ विभीतो न दरिद्रितः ।

न गर्व जहितो दृप्तौ न क्लिशीतो दशानन ॥ ३१ ॥

नेदानीमित्यादि ॥ इदानीं त्वय्येवंभूते शक्रयक्षेन्द्रौ न विभीतः न भयं कुरुतः । भियोऽन्यतरस्यामिति इत्वाभावपक्षे रूपम् । न दरिद्रितः दरिद्रौ न भवत । इदरिद्रस्येति हलादौ क्लिति सार्यधातुक इत् । दृप्तौ न गर्व जहितः परित्यजतः । जहातेऽश्रेतीत्वम् । न क्लिशीतः क्लेशं नानुभवतः । ईहल्यघोरितीत्वम् ॥

त्वयापि नाम रहिताः कार्याणि तनुमो वयम् ।

कुर्मश्च जीविते बुद्धिं धिक्त्ृष्णां कृतनाशिनीम् ॥ ३२ ॥

त्वयेत्यादि ॥ यद्वयं त्वया विना कार्याणि राज्याङ्गानि तनुमः प्रसारयिष्यामः । जीवितं च बुद्धिं कुर्मः । तदिमां कार्ये जीविते च तृष्णां कृतनाशिनीं धिक् । गर्हाभ्या लडपि जात्वोरिति भविष्यति लट् ॥

तृणोस्मि देहमात्मीयं त्वं वाचं न ददासि चेत् ।

द्रावयन्ति हि मे शोकं स्मर्यमाणा गुणास्तव ॥ ३३ ॥

तृणेस्मीत्यादि ॥ मम प्रतिवचनं न ददासि चेत् यदि त्वं तर्हि आत्मीयं देहं तृणेस्मि हन्मि । तृणह इम् । हि यस्मान् स्मर्यमाणास्तव गुणाः मम शोकं द्रावयन्ति दीर्घं कुर्वन्ति । णाविष्टवद्भावेन प्रियस्थिरेत्यादिना दीर्घशब्दस्य द्राघादेशः ॥

उन्मुच्य स्रजमात्मीयां मां स्रजयति को हस्रन् ।

नेदयत्यासनं को मे को हि मे वदति प्रियम् ॥ ३४ ॥

उन्मुच्येत्यादि ॥ आत्मीयां स्रजं मालामुन्मुच्यापनीय देहात् हसन् परितोषात्  
को मां स्रजयति स्रग्विणं करोति । णाविष्टवद्भावात् विन्मतोर्लुगिति विनो लुक् ।  
प्रकृत्यैकाजिति टिलोपाभावः । को वा ममासनं नेदयति अन्तिकं करोति । अत्रापि णौ  
इष्टवद्भावादान्तिकबाढयोर्नेदसाधाविति अन्तिकशब्दस्य नेदादेशः । कर्हि कदा को मे  
प्रियं वदति वदिष्यति । विभाषा कदाकर्णोरिति भविष्यति लट् ॥

न गच्छामि पुरा लङ्कामायुर्यावदधाम्यहम् ।

कदा भवति मे प्रीतिस्त्वां पश्यामि न चेदहम् ॥ ३५ ॥

न गच्छामीत्यादि ॥ यावदहमायुर्दधामि धारयिष्यामि । यावत्पुरानिपात-  
गोर्लङिति भविष्यति लट् । पुराशब्दोऽत्र भविष्यदासत्तिमाह । प्रीतिर्हि लङ्काप्रवेश इ-  
ते दर्शयन्नाह । चेद्यद्यहं त्वां जीवन्तं न पश्यामि । वर्तमाने लट् । कदा कस्मिन् का-  
रे मे मम प्रीतिर्भवति भविष्यति । विभाषा कदाकर्णोरिति भविष्यति लट् ॥

ऊर्ध्वं त्रिये मुहूर्ताद्धि विह्वलः क्षतवान्धवः ।

मन्त्रे स्म हितमाख्यामि न करोमि तवाप्रियम् ॥ ३६ ॥

ऊर्ध्वमित्यादि ॥ मुहूर्तादूर्ध्वं उपरि अहं त्रिये मरिष्यामि । क्षतवान्धवत्वात् वि-  
ह्वलः सन् । अनेन मरणस्य निमित्तभूतं प्राप्तकालं लोडर्थं दर्शयति । तेन लिङ् चोर्ध्व-  
मौहूर्तिक इति लोडर्थलक्षणे भविष्यति लट् । लोडश्च प्रेषादिकः । त्रियतेर्लुङ्लिङोश्चेति  
चकारात् शितश्चात्मनेपदम् । अन्यच्च मन्त्रे मन्त्रविषये हितमाख्यामि स्म आख्यातवा-  
नहम् । अपरोक्षे चेति लट् । ममाप्रियं मा कार्षीरिति पृष्टः सन्नहं न करोमि तवाप्रिय-  
मिति न कृतवानस्मि । नन्वोर्विभाषेति पृष्टप्रतिवचने लट् ॥

अन्तःपुराणि पौलस्त्यं पौराश्च भृशदुःखिताः ।

संश्रुत्य स्माभिधावन्ति हतं रामेण संयुगे ॥ ३७ ॥

अन्तःपुराणीत्यादि ॥ अनन्तरं पौलस्त्यं रामेण हतं संश्रुत्य अन्तःपुराणि  
पौराश्च दुःखिताः अभिधावन्ति स्म ढौकन्ते स्म । लट् स्म इति भूतानद्यतनपरोक्षे लट् ॥

मूर्धजान् स्म विलुञ्चन्ति क्रोशन्ति स्मातिविह्वलम् ।

अधीयन्त्युपकाराणां मुहुर्भर्तुः प्रमन्यु च ॥ ३८ ॥

मूर्धजानित्यादि ॥ केशान्विलुञ्चन्ति स्म अपनयन्ति स्म । अतिविह्वलं अति-  
वैक्लव्यं गुणप्रधानो निर्देशः । क्रोशन्ति स्म फूत्कारं कुर्वन्ति स्म । अन्तःपुराणीत्यर्थः ।



भर्तुश्चोपकाराणां मुहुरधीयन्ति स्म । इक्स्मरणे । अधीगर्थेति कर्मणि षष्ठी । प्रमन्यु  
चेति क्रियाविशेषणं प्रकृष्टशोकमित्यर्थः । प्रमन्यव इति पाठान्तरं प्रकृष्टशोका इत्यर्थः ॥

रावणस्य नमन्ति स्म पौराः सास्त्रा रुदन्ति च ।

भाषते स्म ततो रामो वचः पौलस्त्यमाकुलम् ॥ ३९ ॥

रावणस्येत्यादि ॥ पौराश्च रावणस्य नमन्ति स्म नमस्यन्ति । पादावित्यर्थात्  
तत्सम्बन्धित्वात् । सास्त्राश्च सन्तः रुदन्ति च स्म । ततोऽनन्तरं रामः पौलस्त्य विभीषणं  
आकुलं वचो भाषते स्म उक्तवान् ॥

दातुः स्थातुर्द्विषां मूर्ध्नि यष्टुस्तर्पयितुः पितृन् ।

युध्याभग्नाविपन्नस्य किं दशास्यस्य शोचसि ॥ ४० ॥

दातुरित्यादि ॥ दशास्यो दाता द्विषां मूर्ध्नि स्थाता यष्टा यज्ञानां पितृन् तर्प-  
यिता । तृप तृप्तौ चुरादिः । युधि देवादीनां संग्रामेऽभग्नः अविपन्नः । तस्यैवंविधस्य  
किं शोचसि शोच्यमेव नास्ति । वर्तमाने लट् ॥

बोभवीति न सम्मोहो व्यसने स्म भवादृशाम् ।

किं न पश्यसि सर्वोऽयं जनस्त्वामवलम्बते ॥ ४१ ॥

बोभवीतीत्यादि ॥ भवादृशां युष्मद्विधानां व्यसनेषु दुःखेषु सम्मोहः अज्ञानं  
न बोभवीति अत्यर्थं न भवति । यद्भूलुकि रूपम् । एवं च सति स्वार्थो न हीयते । य-  
तः किं न पश्यसि अयं सर्वो जनः त्वामवलम्बते त्वमेव स्वामीति प्रतीक्षते ॥

त्वमर्हसि भ्रातुरनन्तराणि कर्तुं जनस्यास्य च शोकभङ्गम् ।

धुर्ये विपन्ने त्वयि राज्यभारो मज्जत्यनूढः क्षणदाचरेन्द्र ॥ ४२ ॥

इति भट्टिकाव्ये तिङन्तकाण्डे लङ्घिलसितो

नामाष्टादशः सर्गः ॥

त्वमर्हसीत्यादि ॥ तस्मात् भ्रातुरनन्तराण्यग्निसात्कारादीनि कर्तुं त्वमर्हसि  
युज्यसे । अस्य च जनस्य शोकभङ्गं शोकापनयनं कर्तुं च । अन्यथा त्वयि धुर्ये धुरं व-  
हति विपन्ने विनष्टे सति हे क्षणदाचरेन्द्र राज्यभारः अनूढः अन्यैरनधिष्ठितः सन् म-  
ज्जति अधो याति शत्रुभिर्विनश्यति । तस्मात् त्वया समाहितेन राज्यभारो वोढव्य इति ॥  
इति भट्टिकाव्यटीकाया जयमङ्गलायां तिङन्तकाण्डे लङ्घिलसितो नाम पञ्चमः परिच्छेदः

काव्यस्य विभीषणप्रलापो नाम अष्टादशः सर्गः ॥

## ऊनविंशः सर्गः ॥



इतः प्रभृति लिङ्मधिकृत्य विलसितमाह तत्र विधादिषु लिङ् ततोऽन्यत्रापि दर्शयिष्यति ॥

अपमन्युस्ततो वाक्यं पौलस्त्यो राममुक्तवान् ।

अशोच्योऽपि ब्रजन्नस्तं सनाभिर्दुनुयान्न किम् ॥ १ ॥

अपमन्युरित्यादि ॥ ततोऽनन्तरं पौलस्त्यो विभीषणः अपमन्युः अपगतो मन्युर्यस्य । प्रादिभ्यो धातुजस्य बहुव्रीहिर्वा चोत्तरपदलोपश्च । रामं वाक्यमुक्तवान् । देव किमेवमभिधत्से अशोच्य इति । यतः सनाभिः सगोत्रोऽस्तं ब्रजन् विनाशं गच्छन्नशोच्योऽपि सन् किं न दुनुयाद्वियोगेन अवश्यतया किं नोपत्पयेत् । निम्नत्रणे नियोगकरणे लिङ् ॥

तं नो देवा विधेयासुर्येन रावणवद्वयम् ।

सपत्नांश्चाधिजीयास्म संग्रामे च मृषीमहि ॥ २ ॥

तत्र इत्यादि ॥ युष्मद्वचनादात्मा मया स्थिरीकृतः किन्त्वदमाशंसे तमुपायं नोऽस्माकं देवा विधेयासुः । घुमास्थेत्यनुवृत्तौ एलिङ्गीत्यकारादेशः । येनोपायेन रावणवत् सपत्नात् वयमधिजीयास्म । उपसर्गेण धात्वर्थो बलादन्यः प्रतीयत इति सकर्मकता । संग्रामे च मृषीमहि । लिङ्श्चेति लिङ्ः कित्त्वान्न गुणः । आर्धधातुकत्वान्न सलोपः । सर्वत्रैवाशिषि लिङ् ॥

क्रियेरंश्च दशास्येन यथान्येनापि नः कुले ।

देवद्व्यञ्चोऽनराहारा न्यञ्चश्च द्विषतां गणाः ॥ ३ ॥

क्रियेरन्नित्यादि ॥ यथा दशास्येन नराहाराः राक्षसाः देवद्व्यञ्चः देवैः सहाञ्चन्तो गच्छन्तः क्रियेरन् कृताः । विष्वग्देवयोश्चेत्यादिना देवशब्दाकारस्याद्यादेशः । द्विषतां च गणाः न्यञ्चः नीचैरञ्चन्तः कृताः तिरस्कृताः । तथा नोऽस्माकं कुले अन्येनाधिक्रियेरंश्च । आशंसायां कर्मणि लिङ् । कृषीरन्निति वा पाठः । आशिषि कर्मणि लिङ् ॥

स एव धारयेत्प्राणानीदृशो बन्धुविप्लवे ।

भवेदाश्वासको यस्य सुहृच्छक्तो भवादृशः ॥ ४ ॥

स एवेत्यादि ॥ ईदृशे बन्धुविप्लवे बन्धुविनाशेऽपि स एव प्राणान् धारयेत्  
नियोगतो विभृयात् । निमन्त्रणे नियोगकरणे लिङ् । यस्य भवादृशः सुहृन्नित्रं श-  
क्त आश्वासकः सान्त्वयिता भवेत् सम्भाव्येत । सम्भावनायां लिङ् ॥

अत्रियेयोर्ध्वं मुहूर्ताद्धि न स्यास्त्वं यदि मे गतिः ।

आशंसा न हि नः प्रेते जीवेम दशमूर्धनि ॥ ५ ॥

अत्रियेयेत्यादि ॥ यदि मे मम गतिः शरणं त्वं न स्याः न भवेः । लिङ् । तदा  
यस्मिन्मुहूर्ते रावणोऽपि नष्टः तस्मान्मुहूर्तादूर्ध्वं अत्रियेय । नियोगतः प्राप्तकालः । प्राणां-  
स्त्यक्तवानहम् । अत्र प्राप्तकाले गम्यमाने लिङ् चोर्ध्वमौहूर्तिक इति भूते लिङ् । तत्र हि  
प्रैषादयोऽनुवर्तन्ते । अत्रियेतेर्लुङ्लिङोश्चेति तङ् । ततः सार्वधातुकत्वात् शः । हि यस्मा-  
न्नोऽस्माकं नेयमाशंसा । यद्दशमूर्धनि दशानने प्रेते मृते त्वयि वा शरणे जीवेम प्राणान्  
धारयिष्याम इति । अत्राशंसावचनस्योपपदत्वात् लिङ् ॥

प्रकुर्याम वयं देशे गर्ह्यां तत्र कथं रतिम् ।

यत्र विंशतिहस्तस्य न सोदर्यस्य सम्भवः ॥ ६ ॥

प्रकुर्यामेत्यादि ॥ यत्र देशे सोदर्यस्य भ्रातुर्विंशतिहस्तस्य न सम्भवोऽस्ति  
तत्र कथं वयं गर्ह्यां निन्द्यां रति प्रकुर्याम करिष्यामः । नैवेत्यर्थः । अत्र गर्ह्यामित्य-  
धिकृत्य विभाषा कथमि लिङ् चेति कथमित्युपपदे भविष्यति लिङ् ॥

आमन्त्रयेत तान् प्रह्वान् मन्त्रिणोऽथ विभीषणः ।

गच्छेत त्वरितं लङ्कां राजवेश्म विशेषत च ॥ ७ ॥

आमन्त्रयेतेत्यादि ॥ अथानन्तरं विभीषणः सदसि यैर्मन्त्रिभिः सह उत्थितः  
तान्मन्त्रिणः प्रह्वानामन्त्रयेत कर्मसु नियोगतः संहितवानित्यर्थः । निमन्त्रणे नियोग-  
करणे लिङ् । तदेव दर्शयति । लङ्कां त्वरितं यूयं गच्छेत यात । गताश्च राजवेश्म वि-  
शेत च । अत्र विधौ प्रेषणे लिङ् । स हि सर्वलकाराणामपवादः ॥

आददीध्वं महार्हाणि तत्र वासांसि सत्त्वराः ।

उद्धनीयात सत्केतून् निर्हरेताश्रयचन्दनम् ॥ ८ ॥

आददीध्वमित्यादि ॥ तत्र राजवेश्मनि वासांसि महार्हाणि महामूल्यानि स-  
त्त्वरा आददीध्वं गृह्णीत । आभ्यस्तयोरात इत्याकारलोपः । सत्केतून् शोभनध्वजान् उ-  
द्धनीयात ऊर्ध्वाकरिष्यथ । प्वादीनां ह्रस्वः । ईहल्यघोः । अश्रयचन्दनं सच्चन्दनकाष्ठानि  
निर्हरेत निर्गमयत ॥

मुञ्चेताकाशधूपांश्च ग्रथनीयात स्रजःशुभाः ।

आनयेतामितं दारु कर्पूरागुरुकुङ्कुमम् ॥ ९ ॥

मुञ्चेतेत्यादि ॥ धूपघटिकाभिराकाशधूपांश्च मुञ्चेत प्रवर्तयेत । स्रजः पुष्पमालाः शुभाः ग्रथनीयात गुम्फिष्यथ । अन्थग्रन्थसन्दर्भ इति क्रयादिः । दारु काष्ठं अमितं प्रभूतं कर्पूरागुरुकुङ्कुमं च आनयेत । सर्वत्र विधौ लिङ् । पुषादिप्रयोगश्च ॥

उह्येरन् यज्ञपात्राणि हियेत च विभावसुः ।

भ्रियेत चाज्यमृत्विग्भिः कल्पयेत च समित्कुशम् ॥ १० ॥

उह्येरन्नित्यादि ॥ यज्ञपात्राणि स्तुगादीनि उह्येरन् आनीयन्ताम् । विभावसु-  
श्चाग्निः हियेत । ऋत्विग्भिः आज्यमपि भ्रियेत । समित्कुशं कल्पयेत च कल्पयम् । सर्वत्र  
विधौ ऋर्मणि लिङ् ॥

स्नानीयैः स्नापयेताशु रम्यैर्लिम्पेत वर्णकः ।

अलङ्कुर्यात् रत्नैश्च रावणाहैर्दशाननम् ॥ ११ ॥

स्नानीयैरित्यादि ॥ यथा स्वविहितं च कृत्वा रम्यैः स्नानीयैर्दशाननं राक्षसा-  
धिपं स्नापयेत् स्नापयिष्यथ । ग्लास्नावनुवर्मां चेति विकल्पेन मित्वम् । तत्र ज्वलहूलन-  
मामनुपसर्गाद्वेति वाग्रहणमनुवर्तते । वर्णकैश्चन्दनादिभिः रम्यैर्लिम्पेत विलेप्स्यथ । र-  
त्नैश्च रावणाहैर्नित्यनैमित्तिकैरलङ्कुर्यात् अलङ्करिष्यथ ॥

वासयेत् सुवासोभ्यां मेध्याभ्यां राक्षसाधिपम् ।

ऋत्विक् स्रग्विणमादध्यात् प्राङ्मूर्धानं मृगाजिने ॥ १२ ॥

वासयेतेत्यादि ॥ वासोभ्यां मेध्याभ्यां पूताभ्यां वासयेत् च आच्छादयिष्यथ ।  
ऋत्विक् यज्वा स्रग्विणं कृत्वा मालाभूषितं कृत्वा मृगाजिने प्राङ्मूर्धानं प्राच्यां मूर्धा  
यस्य पूर्वशिरसमादध्यात् स्थापयेत् ॥

यज्ञपात्राणि गात्रेषु चिनुयाच्च यथाविधि ।

जुहुयाच्च हविर्वह्नौ गायेयुः साम सामगाः ॥ १३ ॥

यज्ञपात्राणीत्यादि ॥ स एव यथाविधि यथाक्रमं यज्ञस्य पात्राणि स्तुगादीनि  
गात्रेषु विचिनुयात् । हविराज्यं वह्नौ जुह्यात् । सामगाः छान्दोगाः साम च गायेयुः ।  
सर्वत्र विधौ लिङ् ॥

गत्वाथ ते पुरीं लङ्कां कृत्वा सर्वं यथोदितम् ।

समीपेऽन्त्याहुतेः सास्त्राः प्रोक्तवन्तो विभीषणम् ॥ १४ ॥

गत्वेत्यादि ॥ अथानन्तरं ते मन्त्रिणः लङ्कां गत्वा यथोदितं च कृत्वा । अन्त्या-  
हुतेर्मृताहुतेः समीपे अनन्तरं सास्त्राः सबाष्पाः विभीषणं प्रोक्तवन्तः ॥

कृतं सर्वं यथोदिष्टं कर्तुं वह्निजलक्रियाम् ।

प्रयतेथा महाराज सह सर्वैः स्वबन्धुभिः ॥ १५ ॥

कृतमित्यादि ॥ यथोदिष्टं यथाविहितं सर्वमस्माभिः कृतं त्वमिदानीं भ्रातुर्व-  
ह्निक्रियां जलक्रियां च कर्तुं स्वबन्धुभिः सर्वैः सह प्रयतेथाः । प्रार्थनायां लिङ् ॥

अज्ञवन्नोत्सहेथास्त्वं धेया धीरत्वमच्युतम् ।

स्थेयाः कार्येषु बन्धूनां हेयाः शोकोद्भवं तमः ॥ १६ ॥

अज्ञवदित्यादि ॥ शोकादप्रवर्तमानं पुनराहुः । अज्ञवन् किं नोत्सहेथा. कि-  
मवसीदसि गर्हितमेतत् । किं वृत्ते लिङ् लुटाविति गर्हीयां लिङ् । इयं चास्माकमा-  
शंसा । यत्तु धीरत्वं धैर्यं अच्युतमपि नाम धेयाः धास्यसि । बन्धूनां च कार्ये स्थेया  
स्थास्यसि । शोकोद्भवं च तमो हेयास्त्यक्ष्यसि । सर्वत्राशिषि लिङ् । अर्धधातुकत्वा-  
देर्लिङ्गीत्यसंयोगादेरेत्वम् ॥

नावकल्प्यमिदं ग्लायेद्यत्कृच्छ्रेषु भवानपि ।

न पृथग्जनवज्जातु प्रमुह्येत्पण्डितो जनः ॥ १७ ॥

नावकल्प्यमित्यादि ॥ अन्यच्च नावकल्प्यमिदं न सम्भाव्यमेतत् येन कृच्छ्रेषु  
दुःखेषु भवानपि ग्लायेत् ग्लानिं याति । अनवकृप्तौ असम्भावनायां अनवकृत्यमर्षेत्या-  
दिना लिङ् । सार्वधातुकत्वाद्धान्यस्येत्येत्वं न विकल्प्यते । यस्मात्पण्डितो जनः पृथ-  
ग्जनवत् अपण्डितवत् जातु कदाचिदपि न प्रमुह्येत् न मोहं यातीति सम्भावयामः ।  
जातुयदोर्लिङ्गित्यनवकृप्तौ लिङ् ॥

यच्च यत्र भवांस्तिष्ठेत्तत्रान्यो रावणस्य न ।

यच्च यत्र भवान् सीदेन्महद्भिस्तद्विगर्हितम् ॥ १८ ॥

यच्चेत्यादि ॥ यत्र देशे काले वा भवांस्तिष्ठेत् तत्र यच्च अन्यो रावणस्य कस्ति-  
ष्ठेत् अवस्थानं कः करिष्यति । नैतत्सम्भावयामः तस्य तत्र न्यूनत्वात् । अन्यस्मिन्ननव-  
कृप्तिः यच्छब्देनोपपदेन योगात् । यच्चयत्रयोरित्यनवकृप्तौ भविष्यति लिङ् । यच्चेति नि-  
पातसमुदायो यच्छब्दस्यार्थं वर्तते । किं च यत्र देशे काले वा यच्च भवान् सीदेत् अ-

वसादं करोतीति महद्भिः पण्डितैः विगर्हितं निन्दितम् । गर्हायां चेति सर्वलकाराणा-  
मपवादो लिङ् । यच्चयत्रयोरित्यनुवर्तते । अनवकृताविति निवृत्तम् ॥

आश्चर्यं यच्च यत्र त्वां प्रब्रूयाम वयं हितम् ।

अपि साक्षात् प्रशिष्यास्त्वं कृच्छ्रेष्विन्द्रपुरोहितम् ॥ १९ ॥

आश्चर्यमित्यादि ॥ यत्र देशे काले वा यच्च यद्वयमपि त्वां हितं प्रब्रूयाम त-  
दाश्चर्यं विचित्रमेतत् । चित्रीकरणे चेति लिङ् । यच्चयत्रयोरिति वर्तते । त्वामित्यक-  
थितं कर्म । अतस्त्वं कृच्छ्रेषु व्यसनेषु साक्षादिन्द्रपुरोहितं बृहस्पति प्रशिष्याः बाढं  
शिक्षयसि । उताप्योः समर्थयोर्लिङ् । अपिशब्दस्योपपदत्वात् समर्थत्वं चानयोर्बाढमित्ये-  
तस्मिन् अर्थे । शास इदङ् हलो । शासिवसीत्यादिना षत्वम् ॥

कामो जनस्य जह्यास्त्वं प्रमादं नैर्ऋताधिप ।

उत द्विषोऽनुशोचेयुर्विप्लवे किमु बान्धवाः ॥ २० ॥

काम इत्यादि ॥ हे नैर्ऋताधिप रक्षसां नाथ त्वं प्रमादं जह्याः त्यज । अस्य  
जनस्य पौरस्य काम इच्छा । कामप्रवेदनेऽकञ्चितीति लिङ् । कञ्चिच्छब्दस्याप्रयोगात् ।  
कामप्रवेदनं च जनाभिप्रायप्रकाशनम् । अन्यच्च अस्मिन् विप्लवे विनाशे द्विषः शत्र-  
वोऽपि उत अनुशोचेयुः अनुशोचन्ति किमु बान्धवाः । उताप्योः समर्थयोर्लिङ् ॥

स भवान् भ्रातृवद्रक्षेद्यथावदखिलं जनम् ।

न भवान् संप्रमुह्येच्चेदाश्वस्युश्च निशाचराः ॥ २१ ॥

स इत्यादि ॥ चेद्यदि भवान्न सम्प्रमुह्येत् मोहं न गच्छेत् तदा स भवान् भ्रा-  
तृवन् यथा भ्रात्रा जनो रक्ष्यते तद्वदिदं अखिलं जनं यथावत् सम्यक् रक्षेत् । एते  
च निशाचरा आश्वस्युगश्वासं गच्छेयुः । हेतुहेतुमतोर्लिङ् । अत्र प्रमोहो हेतुः जनरक्षणं  
निशाचराश्वासनं च हेतुमत् । श्वसेरदादित्वाच्छपो लुक् । आश्वसेयुरिति पाठान्तरम् ।  
आश्वास इवाचरेयुरित्यर्थः । आश्वसतीत्याश्वासः । पचाद्यच् । तदन्तात्सर्वप्रातिपदिके-  
भ्य इति क्तिप् ॥

ततः स गतवान् कर्तुं भ्रातुरग्निजलक्रियाम् ।

प्रोक्तवान् कृतकर्तव्यं वचो रामोऽथ राक्षसम् ॥ २२ ॥

तत इत्यादि ॥ ततो वचनानन्तरं भ्रातुरग्निक्रियां जलक्रियां च कर्तुं गतवान् ।  
अथ कृतकर्तव्यं कृतकृत्यं राक्षसं रामः वचः प्रोक्तवान् ॥

अम्भांसि रुक्मकुम्भेन सिञ्चन्मूर्ध्नि समाधिमान् ।

त्वं राजा रक्षसां लङ्कामवेक्षेथा विभीषण ॥ २३ ॥

अम्भांसीत्यादि ॥ रुक्मकुम्भेन स्वर्णकलशेनाम्भांसि जलानि मूर्ध्नि सिञ्चन् पातयन् रामः प्रोक्तवानिति पूर्वैणान्वयः । हे विभीषण त्वमद्यप्रभृति रक्षसां राजा लङ्कामवेक्षेथाः कार्याकार्यनिरूपणेन द्रक्ष्यसि ॥

क्रुद्धाननुनयेः सम्यक् धनैर्लुब्धानुपार्जयेः ।

मानिनो मानयेः काले त्रस्तान् पौलस्त्य सान्त्वयेः ॥ २४ ॥

क्रुद्धानित्यादि ॥ हे पौलस्त्य क्रुद्धाननुनयेः प्रसादयिष्यसि । ये लुब्धास्तान् धनेनोपार्जयेः दानेन ग्रहीष्यसि । मानिनः सत्कारोचिते काले मानयेः पूजयिष्यसि । त्रस्तान् भीतान् सान्त्वयेः समाश्रासयिष्यसि । सर्वत्र निमन्त्रणे नियोगकरणे प्रार्थनायां वा लिङ् ॥

इच्छा मे परमानन्देः कथं त्वं वृत्रशत्रुवत् ।

इच्छेद्धि सुहृदं सर्वो वृद्धिसंस्थं यतः सुहृत् ॥ २५ ॥

इच्छेत्यादि ॥ इयं च मे इच्छा महती । यत्त्वं वृत्रशत्रुवदिन्द्र इव कथमानन्देः मुदितो भविष्यसि । इच्छार्थेषु लिङ्लोटाविति लिङ् । इच्छार्थस्य धातोरुपपदत्वात् । यतः सर्व एव सुहृत् सुहृदं वृद्धिसंस्थं उदयस्थमिच्छेत् इच्छति । इच्छार्थेभ्यो विभाषा वर्तमान इति लिङ् ॥

वर्धिषीष्ठाः स्वजातेषु वध्यास्त्वं रिपुसंहतीः ।

भूयास्त्वं गुणिनां मान्यस्तेषां स्थेया व्यवस्थितौ ॥ २६ ॥

वर्धिषीष्ठा इत्यादि ॥ स्वजातेषु स्वजातिषु राक्षसेषु मध्ये त्वं वर्धिषीष्ठाः वृद्धिमान् भविष्यसि । आशिषि लिङ् । एवं वक्ष्यमाणेष्वपि सर्वत्र । रिपुसंहतीः शत्रुसमूहान् वध्याः विनाशयिष्यसि । हनो वधलिङ् । भूयाश्च गुणिनां मान्यः । श्रुतशीलवतां मानार्हश्च भविष्यसि । तेषां च गुणिनां व्यवस्थायां चिरकालं स्थेयाः स्थास्यसि ॥

धेयास्त्वं सुहृदां प्रीतिं वन्दिषीष्ठा दिवोकसः ।

सोमं पेयाश्च हेयाश्च हिंस्रा हानिकरीः क्रियाः ॥ २७ ॥

धेया इत्यादि ॥ त्वं सुहृदां प्रीतिं धेयाः जनयिष्यसि । दिवोकसो देवान्वन्दिषीष्ठाः प्रणंस्यसि । सोमं पेयाः पास्यसि । तथा हिंस्राः परोपघातिक्रमः हानिकरीः अपचयहेतुकाः क्रियाः हेयाः त्यक्ष्यसि ॥

अवसेयाश्च कार्याणि धर्मेण पुरवासिनाम् ।

अनुरागं क्रिया राजन् सदा सर्वगतं जने ॥ २८ ॥

अवेत्यादि ॥ पुनः पुरवासिनां पौराणां कार्याणि धर्मेणावसेयाः समाप्स्यन्ति । षो-  
ऽन्तकर्मणि । हे राजन् अत्र जने अनुरागं सर्वगतं सर्वव्यापिनं क्रियाः करिष्यसि ॥

घानिषीष्ट त्वया मन्युर्ग्राहिषोष्ट समुन्नतिः ।

रक्षोभिर्दर्शिषीष्टास्त्वं द्रक्षीरन् भवता च ते ॥ २९ ॥

घानिषीष्टेत्यादि ॥ मन्युः क्रोधः त्वया घानिषीष्ट हनिष्यते । चिण्वद्भावो  
वृद्धिर्धत्वं च । समुन्नतिरभ्युच्चयः ग्राहिषीष्ट ग्रहीष्यते । रक्षोभिर्दर्शनपरैर्दर्शिषीष्टाः त्वं  
द्रक्ष्यसे । ते च राक्षसाः भवता दर्शनपरेण च द्रक्षीरन् । अचिण्वद्भावपक्षः ॥

मन्युं वध्या भटवधकृतं बालवृद्धस्य राजन्

शास्त्राभिज्ञाः सदसि सुधियः सन्निधिं ते क्रियासुः ।

संरंसीष्टाः सुरमुनिगते वर्त्मनि प्राज्यधर्मे

संभुत्सीष्टाः सुनयनयनैर्विद्विषामीहितानि ॥ ३० ॥

इति भट्टिकाव्ये तिङन्तकाण्डे लिङ्गिलसितो

नामैकोनविंशतितमः सर्गः ॥

मन्युमित्यादि ॥ अन्यच्च हे राजन् बालानां वृद्धानां च । सर्वो द्वन्द्वो विभा-  
षैकवद्भवतीति बालाश्च वृद्धाश्च बालवृद्धम् । तस्य मन्युं शोकम् । भटवधकृतं भटाना-  
म् पितृपुत्रादीनां च यो वधः तत्कृतम् । वध्याः प्रियवचनार्थप्रदानादिभिरपनेष्यसि ।  
शास्त्रार्थज्ञाः शास्त्रार्थकुशलाः ते तव सदसि सभायां सन्निधिं क्रियासुः सन्निहिता भ-  
वन्त्वित्यर्थः । सुरैर्मुनिभिश्च गते सेविते वर्त्मनि मार्गे प्राज्यधर्मे भूरिपुण्ये संरंसीष्टा-  
रंस्यसे । द्विषां शत्रूणां ईहितानि चेष्टितानि सुनयनयनैः शोभनाः ये नयाः तैरेव नयनैश्चक्षु-  
भिरिवावस्थितैः संभुत्सीष्टाः जानीयाः ज्ञास्यसि । बुध अवगमने । एकाचो वशो भष् ॥

इति भट्टिकाव्यटीकायां जयमङ्गलायां तिङन्तकाण्डे लिङ्गिलसितः षष्ठः परिच्छेदः ॥

काव्यस्य विभीषणाभिषेको नामैकोनविंशतितमः सर्गः ॥



## विंशः सर्गः ।

इनः प्रभृति लोटमधिकृत्य तद्विलसितमाह तत्र लोट् चेति वचनाद्विध्यादिष्वर्थेषु लोट् ततोऽन्यत्रापि दर्शयिष्यति ॥

**समुपेत्य ततः सीतामुक्तवान् पवनात्मजः ।**

**दिष्टया वर्धस्व वैदेहि हतस्त्रैलोक्यकण्टकः ॥ १ ॥**

समुपेत्येत्यादि ॥ ततोऽनन्तरं पवनात्मजः रामाज्ञया सीतां समुपेत्य समुपागम्योक्तवान् । हे वैदेहि रावणस्त्रैलोक्यस्य प्रतोदकत्वात् कण्टको हतस्तेन दिष्टया प्रियवचनेन वर्धस्व नियोगतो वत्स्यसीति । निमन्त्रणे लोट् ॥

**अनुजानीहि हन्यन्तां मयैताः क्षुद्रमानसाः ।**

**राक्षिकास्तव राक्षस्यो गृहाणैतासु मत्सरम् ॥ २ ॥**

अनुजानीहीत्यादि ॥ अनुजानीहि अनुज्ञां प्रयच्छ । प्रार्थनायां लोट् । येन मयैता राक्षस्यस्तव राक्षिकाः क्षुद्रमानसाः पापाशया, हन्यन्तां विनाश्यन्ताम् । अत्र विधौ कर्मणि लोट् । तस्मादेतासु मत्सरं गृहाण जनय । प्रार्थनायां लोट् । येन गृहीतक्रोधा मामनुज्ञास्यसि ॥

**तृणहानि दुराचारा घोररूपाशयक्रियाः ।**

**हिंसा भवतु ते बुद्धिरेतासु कुरु निष्ठुरम् ॥ ३ ॥**

तृणहानीत्यादि ॥ एता दुराचाराः घोररूपाशयक्रियाः क्रूराणि आकाराभिप्रायानुष्ठानानि यासां तास्तृणहानि हनिष्यामि । तदेतासु हिंसा हिंसनशीला तव बुद्धिर्भवतु । निष्ठुरं च नैष्ठुर्यं कुरु । भावप्रधानो निर्देशः ॥

**पश्चिमं करवामैतत्प्रियं देवि वयं तव ।**

**ततः प्रोक्तवती सीता वानरं करुणाशया ॥ ४ ॥**

पश्चिममित्यादि ॥ हे देवि किमत्र विचारितेन तव पश्चिममन्तर्यं प्रियं एतद्वयं करवाम करिष्यामः । अस्मद् एकत्वे बहुवचनमन्यतरस्याम् । ततोऽनन्तरं सीता करुणाशया सती वानरं प्रोक्तवती ॥

**उपशाम्यतु ते बुद्धिः पिण्डनिर्वेशकारिषु ।**

**लघुसत्वेषु दोषोऽयं यत्कृते निहतोऽसकौ ॥ ५ ॥**

उपेत्यादि ॥ लघुसत्वेषु स्त्रीजनेषु पिण्डनिर्वेशकारिषु पिण्डस्य ग्रासस्य निर्वेशो निष्क्रयः सत्कारिषु ते बुद्धिरुपशाम्यतु सकरुणा भवतु । सर्वत्र विधौ लोट् । किमिति चेत् यत्कृतो यज्जनितोऽयं दोषः ममैताभिः कृतः । असकौ असौ रावणो निहतो व्यापादितः । कुत्सायामव्ययसर्वनाम्नामकच् प्राक्टेरिति अकच् ॥

न हि प्रेष्यवधं घोरं करवाण्यस्तु ते मतिः ।

एधि कार्यकरस्त्वं मे गत्वा प्रवद राघवम् ॥ ६ ॥

न हीत्यादि ॥ अन्यच्च न हि नैव घोरं प्रेष्यवधं करवाणि करिष्यामीतीत्यम् मतिस्तवाप्यस्तु । आशिषि लिङ्लोटाविति लोट् । अतस्त्वं कार्यकरः कार्यकरणे अनुकूलः । आनुलोम्ये टः । एधि भव । असोरलोपः । ध्वसोरेद्धावभ्यासलोपश्च । एत्वस्य समानाश्रयत्वादसिद्धत्वे हुङ्लभ्यो हेर्धिः । कार्यमाह । गत्वा प्रवद राघवं गत्वा राघवं ममादेशाद्गृहि ॥

किं मया वक्तव्यमिति चेत्तदाह ॥

दिदृक्षुर्मैथिली राम पश्यतु त्वाविलम्बितम् ।

तथेति स प्रतिज्ञाय गत्वा राघवमुक्तवान् ॥ ७ ॥

दिदृक्षुरित्यादि ॥ हे राम द्रष्टुमिच्छुर्मैथिली सीता अविलम्बितं द्रुतं त्वा त्वां पश्यतु । सर्वत्र प्रार्थनायां लोट् । स पवनात्मजस्तथेति यथाज्ञापयसीति प्रतिज्ञाय स्वीकृत्य गत्वा राघवमुक्तवान् ॥

किमित्याह ॥

उत्सुकानीयतां देवी काकुत्स्थकुलनन्दन ।

क्षमां लिखित्वा विनिश्चयस्य स्वरालोक्य विभीषणम् ॥ ८ ॥

उत्सुकेत्यादि ॥ हे काकुत्स्थकुलनन्दन उत्सुका देवी आनीयतामिति । प्रार्थनायां कर्मणि लोट् । एवमुक्ते रावणवधे महति प्रयासे कृतेऽपि जनवादभयात् न तथा सह वासः कार्य • इत्यभिप्रायेण राघवः क्षमामङ्गुष्ठेन लिखित्वा विनिश्चयस्य स्वरालोक्य आकाशं दृष्ट्वा । स्वरित्यव्ययम् । विभीषणमुक्तवानिति वक्ष्यमाणेन सम्बन्धः ॥

उक्तवान् राघवः सीतामानयालंकृतामिति ।

गत्वा प्रणम्य तेनोक्ता मैथिली मधुरं वचः ॥ ९ ॥

उक्तवानित्यादि ॥ सीतामलंकृतामानयेति राघव उक्तवान् । विधौ लोट् । तेन विभीषणेन गत्वा प्रणम्य च मैथिल्युक्ता मधुरं वचः ॥

जहीहि शोकं वैदेहि प्रीतये धेहि मानसम् ।

रावणे जहिहि द्वेषं जहाहि प्रमदावनम् ॥ १० ॥

जहीहीत्यादि ॥ शोकं पतिवियोगजं जहीहि । जहातेश्चेलन्यतरस्यामित्त्वमीत्वं च । आचहावित्याकार इति रूपत्रयम् । प्रीतये प्रीत्यर्थं पुनर्मानसं धेहि घटयस्व । ध्वसो-  
रेद्धावभ्यासलोपश्च । रावणे रावणविषये द्वेषं जहिहि तस्य विनष्टत्वात् । प्रमदावनं  
अशोकवनिकां जहाहि । पत्युरन्तिकं याहीत्यर्थः । सर्वत्र विधौ लोट् ॥

स्नाह्यनुलिम्प धूपाय निवस्स्वाविध्य च स्रजम् ।

रत्नान्यामुञ्च सन्दीप्ते हविर्जुहुधि पावके ॥ ११ ॥

अद्धि त्वं पञ्चगव्यं च छिन्धि संरोधजं तमः ।

आरोह शिबिकां हैमीं द्विषां जहि मनोरथान् ॥ १२ ॥

स्नाहीत्यादि ॥ श्लोकद्वयं मिश्रेण व्याख्यातम् । स्नाहि स्नानं कुरु । ततः का-  
यशुद्धयर्थं सदनुपहतं पञ्चगव्यमद्धि भक्षय । हुञ्जन्भ्यो हेर्धि । गोरेतानि गव्यानि । स-  
र्वत्र गोरजादिप्रत्ययप्रसङ्गे यत् । पञ्चगव्यानि समाहृतानीति पात्रादिदर्शनाद् डीप् । त-  
तः पवित्रीकृतकाया सन्दीप्ते पावके हविर्जुहुधि । ततः स्वामिनं गन्तुमनुष्ठितदेवकार्या  
सती त्वमालिम्प समालभस्व । ततो निवस्स्व आच्छादय । वस आच्छादने । अदादि-  
त्वाच्छपो लुक् । धातुसकारस्य परगमनम् । ततो धूपाय धूपितमात्मानं कुरु । धूपेराय-  
प्रत्ययः । आविध्य च स्रजं मालां शिरस्याक्षिप । व्यधताडने । श्यनि ग्रहिज्यादिना  
सम्प्रसारणम् । रत्नान्यामुञ्च विन्यस्येत्ययमर्थवशात् क्रियाक्रमो द्रष्टव्यः । यथा देवदत्तं  
भोजय स्नापय उद्वर्तयेति । किं च संरोधजं तमः अस्वतन्त्रीकरणजं शोकं छिन्धि अप-  
नय । हैमी शिबिकां सौवर्णयानमारोह अधितिष्ठ । सर्वत्र भर्तुर्नियोगकरणे लोट् ।  
नामारूढा द्विषां मनोरथान् हृदये स्थितानभिप्रायान् जहि नाशय । हौ परतो हन्तेर्ज् ॥

तृणेदु त्वद्वियोगोत्थां राजन्यानां पतिः शुचम् ।

भवतादधियुक्ता त्वमत ऊर्ध्वं स्ववेश्मनि ॥ १३ ॥

तृणेद्वित्यादि ॥ गतायां त्वयि राजन्यानां क्षत्रियाणां पती रामः शुचं शोकं त्व-  
द्वियोगोत्थां त्वद्वियोगप्रभवाम् । सुपिस्थ इति कः । उदस्थास्तम्भोरिति पूर्वसवर्णः ।  
तृणेदु हिनस्तु । अतः अस्मात्कालादूर्ध्वं कालं स्ववेश्मनि अयोध्यायां, अधियुक्ता त्वं भ-  
वतात् भूयाः । तुह्योरिति तातड् ॥

दीक्षस्व सह रामेण त्वरितं तुरगाध्वरे ।

दृश्यस्व पत्या प्रीतेन प्रीत्या प्रेक्षस्व राघवम् ॥ १४ ॥

दीक्षस्वेत्यादि ॥ तुरगाध्वरे अश्वमेधे रामेण सह त्वरितं दीक्षस्व दीक्षिता भूया । आशिषि लोट् । प्रीतेन पत्या दृश्यस्व दृष्टा भव । इहापि कर्मणि लोट् । प्रीता चै सती राघवं त्वं प्रेक्षस्व ॥

अयं नियोगः पत्युस्ते कार्या नात्र विचरणा ।

भूषयाङ्गं प्रमाणं चेद्रामं गन्तुं यतस्व च ॥ १५ ॥

अयमित्यादि ॥ तव पत्युरयं नियोगः यत्कृतः स्नानादिव्यापरः । अत्र वस्तुनि विचरणा न कार्या किमेवं न वेति । एतत्प्रमाणं चेत् भूषयाङ्गं स्नानादिपूर्वकमलङ्कुरु । रामं गन्तुं यतस्व ॥

मुदा संयुहि काकुत्स्थं स्वयं चाप्नुहि सम्मदम् ।

उपेद्भूर्ध्वं मुहूर्तात्त्वं देवि राघवसन्निधिम् ॥ १६ ॥

मुदेत्यादि ॥ गत्वा च काकुत्स्थं मुदा हर्षेण संयुहि मिश्रय । युमिश्रणे । तत्र गमनेन स्वयं च सम्मदं हर्षं प्राप्नुहि । प्रमदसंमैदा हर्षे । सर्वत्र प्रार्थनायां लोट् । हे देवि अस्मान्मुहूर्तादूर्ध्वं राघवसन्निधिम् । राघवः सन्निधीयते यस्मिन् प्रदेशे इति कर्मण्यधिकरणे चेति किप्रत्ययः । तं त्वमुपेहि गच्छ ॥

ऊर्ध्वं मुहूर्तादहोऽङ्गं स्वामिनी स्म भव क्षितेः ।

राजपत्नीनियोगस्थमनुशाधि पुरीजनम् ॥ १७ ॥

ऊर्ध्वमित्यादि ॥ तथा मुहूर्तादूर्ध्वं क्षितेः स्वामिनी भव स्म । अङ्गेति सम्बोधनपदम् । अत्र स्मे लोडित्यनेन प्रैषे लोट् । तत्र हि प्रैषातिसर्गप्राप्तकालेषु कृत्याश्चेति और्ध्वमौहूर्तिक इति च वर्तते । प्राप्तकालतायां लोट् । राघवसन्निधिं गन्तुं क्षितेः स्वामिनी भवितुं प्राप्तकाला देवी । अन्यथा कालातिक्रमे मयि विरक्तेति रामो विरज्यते । अन्यच्च इयमस्माकमाशंसा । त्वं राजपत्नीनियोगस्थं महादेव्याज्ञाकरणतत्परं पुरीस्थस्मयोध्यावस्थितं जनं अनुशाधि विधेयीकुरु । आशिषि लोट् । शाहाविति शादेशः । तस्य समानाश्रयत्वादसिद्धत्वे हुञ्जल्भ्यो हेर्धिः ॥

उत्तिष्ठस्व मते पत्युर्यतस्वालङ्कृतौ तथा ।

प्रतिष्ठस्व च तं द्रष्टुं द्रष्टव्यं त्वं महीपतिम् ॥ १८ ॥

उत्तिष्ठस्वेत्यादि ॥ तस्मात्प्रार्थयेऽहं पत्युर्मते अभिप्राये मत्समीपमागन्तव्यमिति उत्तिष्ठस्व तदर्थं घटएव । उदोऽनूर्ध्वकर्मणीति तद् । तथा अलङ्कृतौ अलङ्करणे यतस्व यत्नं करु । लज्जया कदाचिन्नोत्सेहेतेति पुनःपुनरभिधानं अविरोद्धम् । यथा स्नाहीत्यादि भूषयाङ्गमिति मन्यते तेन वारद्वयमुक्तमेवं अलङ्कृत्य त्वं महीपतिं द्रष्टव्यं दर्शनार्हम् । अर्हे कृत्यनृचश्चेति अवश्यद्रष्टव्ये वा आवश्यके कृत्याश्चेति संद्रष्टुं प्रतिष्ठस्व गच्छ । प्रार्थनायां लोट् । समवप्रविभ्यः स्थ इति तद् ।

**अनुष्ठाय यथादिष्टं नियोगं जनकात्मजा ।**

**समारूढवती यानं पट्टांशुकवृतानना ॥ १९ ॥**

अनुष्ठायेत्यादि ॥ श्लोकत्रयं एवमुक्त्वा भर्तुर्यथोद्दिष्टं नियोगं स्नानादिकमनुष्ठाय कृत्वा जनकात्मजा मां कश्चिन्माद्राक्षीदिति पट्टांशुकवृतानना यानं शिबिकामारूढवती पत्युरन्तिकं च गत्वा यानादवतीर्येत्यर्थात् ॥

**लज्जानता विसंयोगदुःखस्मरणविह्वला ।**

**सास्त्रा गत्वान्तिकं पत्युर्दीना रुदितवत्यसौ ॥ २० ॥**

लज्जानतेत्यादि ॥ लज्जया आनता वियोगदुःखस्य पूर्वानुभूतस्य स्मरणेन विह्वला सास्त्रा दीना सा पत्युरन्तिकं गत्वा सीता रुदितवती ॥

**प्राप्तचारित्र्यसन्देहस्ततस्तामुक्तवान्नृपः ।**

**इच्छा मे नाददे सीते त्वामहं गम्यतामतः ॥ २१ ॥**

प्राप्तेत्यादि ॥ ततोऽनन्तरं नृपो रामः रावणः किमस्यां खण्डितचारित्रशीलो न वेति प्राप्तचारित्र्यसन्देहस्तामुक्तवान् । किमित्याह । हे सीते ममेयमिच्छा यत्त्वामहं नाददे न गृह्णामि । इच्छाशेषु लिङ्लोटविति लोट् । अतोऽनिच्छातः कारणाद्यथेष्टं गम्यताम् ॥

किमिति नेच्छति चेदाह ॥

**रावणाङ्कपरिश्लिष्टा त्वं हृल्लेखकरी मम ।**

**मतिं बधान सुग्रीवे राक्षसेन्द्रं गृहाण वा ॥ २२ ॥**

रावणेत्यादि ॥ रावणाङ्कपरिश्लिष्टा हरणसमये रावणोत्सङ्गे स्थिता सती परिश्लिष्टा परिमृदितवती त्वं मम हृल्लेखकरी चेतःपीडनशीला । कृव्यो हेतुताच्छील्येति टः । हृदयस्य हृल्लासेति हृदादेशः । कमहं शरणं यास्यामीति चेदाह । सुग्रीवे मति बधान बध्नीयाः उत्पादय । राक्षसेन्द्रं विभीषणं वा अनुगृहाण स्वीकुरु ॥

अज्ञान भरताद्भोगान् लक्ष्मणं प्रवृणीष्व वा ।

कामाद्वा याहि मुच्यन्तामाशां रामनिबन्धनाः ॥ २३ ॥

अज्ञानेत्यादि ॥ भरताद्वा भोगानज्ञान भुङ्क्व । सर्वत्र हलः श्रः शानजिति शानच् । लक्ष्मणं प्रवृणीष्व वा अङ्गीकुरु । वृञ्वरण इत्यस्य रूपम् । प्वादीनां ह्रस्वः । श्वेच्छया वा याहि भवत्यै यत्र रोचते तत्र गम्यताम् । रामनिबन्धनाः पुनरपि रामो मे पतिर्भूयादित्याशा मुच्यन्तां त्यज्यन्ताम् ॥

किमिति चेदाह ॥

क्व च ख्यातो रघोर्वंशः क्व त्वं परगृहोषिता ।

अन्यस्मै हृदयं देहि नानभीष्टे घटामहे ॥ २४ ॥

क्व चेत्यादि ॥ परिशुद्धत्वात्सर्वत्र ख्यातः लोके विदितो रघोर्वंशः क्व । क्व च त्वं परगृहोषिता जातकलङ्कत्वात् । द्वयमायेतदूरं भिन्नम् । सर्वत्र विधौ लोट् । अतोऽन्यस्मै हृदयं देहि चित्तं परस्मै देहि । वयं अनभिमते विषये न घटामहे । निमन्त्रणे लोट् ॥

यथेष्टं चर वैदेहि पन्थानः सन्तु ते शिवाः ।

कामास्तेऽन्यत्र तायन्तां विशङ्कां त्यज मद्गताम् ॥ २५ ॥

यथेष्टमित्यादि ॥ यथेष्टं चर यथेष्टचारिणी भव । विधौ लोट् । तत्र च यथेष्टं चरन्त्याः पन्थानो मार्गाः शिवा निर्विघ्नाः सन्तु भूयासुः । आशिषि लोट् । किं च कामाः अभिलाषास्तवान्यत्र तायन्तां स्फीता भवन्तु । अत्राप्याशिषि । यथेष्टचारित्वात्किमयं करिष्यतीति मद्गतां विशङ्कां भयं त्यज त्यक्ष्यसि । विधौ लोट् ॥

ततः प्रगदिता वाक्यं मैथिलाभिजना नृपम् ।

स्त्रीसामान्येन सम्भूता शङ्का मयि विमुच्यताम् ॥ २६ ॥

तत इत्यादि ॥ ततस्तद्वचनानन्तरं मैथिलाभिजना सीता नृपं वाक्यं प्रगदिता गदितुं प्रवृत्ता । आदिकर्मणि क्तः । स्त्रीसामान्येन स्त्रीति कृत्वा या तव मयि शङ्का इयं सती न वेति सा विमुच्यताम् । मिथ्यात्वात् । प्रार्थनायां लोट् ॥

दैवाद्भिभीहि काकुत्स्थ जिहोहि त्वं तथा जनात् ।

मिथ्या मामभिसंक्रुध्यन्नवशां शत्रुणा हताम् ॥ २७ ॥

दैवादित्यादि ॥ अन्यच्च हे काकुत्स्थ राम अवशां पराधीनां शत्रुणा हताम् । मिथ्या अभिसंक्रुध्यन् अलीकेन । क्रुधद्गुरोरुपसृष्टयोः कर्मेति कर्मसंज्ञा । दैवात् अ-

निष्टफलात् विभीहि भयं जनय भीतो भव । हेरपित्त्वात्कित्त्वे गुणो न भवति । इत-  
श्च जनादिमं जनं वीक्ष्य जिहीहि लज्जस्व । ल्यब्लोपे पञ्चमी । विधौ लोट् ॥ २८ ॥

त्वय्यसंक्रान्तायां मम कीदृशं भयं लज्जाचेति चेत्तदाह ॥

चेतसस्त्वयि वृत्तिं मे शरीरं रक्षसा हृतम् ।

विदांकुर्वन्तु सम्यञ्चो देवाः सत्यमिदं वचः ॥ २८ ॥

चेतस इत्यादि ॥ मे चेतसो वृत्तिरात्मव्यापारः त्वयि तिष्ठति अनन्यमनस्क-  
त्वात् । रक्षसा हृताया मम न सर्वं हृतं अपि तु शरीरं हृतम् । नैवेदं मिथ्या । तथाहि  
हे महाभूताधिष्ठानाः सम्यञ्चः । सर्वत्र वर्तमाना. अश्नन्तीति क्विप् । अश्नतावप्रत्यये स-  
म. समीति सम्यादेशः । एते मदार्थिताः ममः वचः सत्यं विदांकुर्वन्तु अवगच्छन्तु ।  
प्रार्थनायां लोट् । विदांकुर्वन्त्विति निपातनम् ॥

प्रत्येकं प्रार्थनामाह ॥

त्वं पुनीहि पुनीहीति पुनन् वायो जगत्रयम् ।

चरन् देहेषु भूतानां विद्धि मे बुद्धिविप्लवम् ॥ २९ ॥

त्वं पुनीहीत्यादि ॥ हे वायो पुनीहि पुनीहीति जगत्रयं पुनः पुनः पुनामि  
भृशं वा पुनामीत्यभिप्रायः । त्वं जगत्रयं पुनन् भूतानां देहेषु चरन् मम बुद्धिविप्लवं  
बुद्धेरन्यथात्वं विद्धि अवगच्छ । प्रार्थनायां लोट् । पूर्वत्र क्रियासमभिहारे लोडिति लो-  
ट् । तस्य परस्मैपदसम्बन्धी हिरादेशः । क्रियासमभिहारे द्विर्वचनम् । पुनत्रिति  
यथाविध्यनुप्रयोगः । पूर्वस्मिन्नित्यनेन पुनातेरनुप्रयोगः । तत्र हि क्रियासमुच्चयाभावात् ॥

खमट द्यामटाटोर्वीमित्यटन्त्योऽतिपावनाः ।

यूयमापो विजानीत मनोवृत्तिं शुभां मम ॥ ३० ॥

खमित्यादि ॥ यूयमापोऽतिपावनाः अतिपवित्राः खमट द्यामट उर्वीमट इति  
वयमन्तरीक्षमटाम देवलोकमटाम भूलोकमटामेत्येवमभिप्रायः । सर्वत्राटन्त्यो मम शुभां  
चित्तवृत्तिं विजानीतेति । अत्र प्रार्थनायां लोट् । पूर्वत्र तु आकाशाह्निकारकभेदात् अ-  
नेकाटनक्रियासमुच्चयः । ततश्च समुच्चयेऽन्यतरस्यामिति लोट् । अटेति समुच्चये सामा-  
न्यवचनस्येत्यनुप्रयोगः । आकाशाद्युपगामिनीनामटनक्रियाणां पुनरटनक्रियाया. सा-  
मान्याया अनुप्रयोगात् ॥

जगन्ति धत्स्व धत्स्वेति दधती त्वं वसुन्धरे ।

अवेहि मम चारित्रं नक्तन्दिवमविच्युतम् ॥ ३१ ॥

जगन्तीत्यादि ॥ त्वं वसुन्धरे धत्स्व धत्स्वेति अहं पुनः पुनर्दधे भृशं वा दध  
इति एवमेभिप्राया जगन्ति दधती मम चारित्रं नक्तंदिनमविच्युतं अस्खलितमवेहि ।  
अत्र प्रार्थनायां लोट् । पूर्वत्र क्रियासमभिहारे तस्य चात्मनेपदसम्बन्धिनः स्वादेशः ॥

रसान् संहर दीप्यस्व ध्वान्तं जहि नभो भ्रम ।

इतीहमानस्तिग्मांशो वृत्तं ज्ञातुं घटस्व मे ॥ ३२ ॥

रसानित्यादि ॥ हे तिग्मांशो त्वमपि अहं रसान् भौमान् संहर संहरामीति  
दीप्यस्वं दीप्ये ध्वान्तं जहि हन्मि नभो भ्रम भ्रामामीत्येवमभिप्रायः । ईहमान् जग-  
त्यर्थक्रियासु चेष्टमान् मम वृत्तं चरित्रं ज्ञातुं घटस्व यतस्व । अत्र प्रार्थनायां लोट् ।  
पूर्वत्र समुच्चयेऽन्यतरस्यामिति । तस्य च यथायोगं हिस्वादेशः । ईहमान इति समुच्च-  
ये सामान्यवचनस्येत्यनुप्रयोगः संहरेत्यादीनामीहतेः सामान्यवचनस्यानुप्रयोगात् ॥

स्वर्गे विद्यस्व भुव्यास्व भुजङ्गनिलये भव ।

एवं वसन् ममाकाश संबुध्यस्व कृताकृतम् ॥ ३३ ॥

स्वर्ग इत्यादि ॥ त्वं चाकाश स्वर्गे विद्यस्व अहं विद्ये भुवि आस्व आसे भु-  
जङ्गनिलये पाताले भव भवामीत्येवमभिप्रायः सर्वत्र । सन्तिष्ठन् मम कृताकृतं युक्ता-  
युक्तं बुध्यस्व अवगच्छ । अत्र प्रार्थनायां लोट् । पूर्वत्र समुच्चयेऽन्यतरस्यामिति तस्य च  
यथायोगं हिस्वादेशः । वसन्निति समुच्चये सामान्यवचनस्येत्यनुप्रयोगः । विद्यमानादी-  
नां वसतः सामान्यवचनस्यानुप्रयोगात् ॥

एवं पृथिव्यादीनि महाभूतानि कथयित्वा लक्ष्मणमाह ॥

चितां कुरु च सौमित्रे व्यसनस्यास्य भेषजम् ।

रामस्तुष्यतु मे वाद्य पापां पुष्णातु वानलः ॥ ३४ ॥

चितामित्यादि ॥ हे सौमित्रे व्यसनस्यास्य मिथ्यादूषणस्य भेषजं प्रतिक्रियां  
चितां कुरु । विधौ लोट् । मम अग्नौ विशुद्धाया रामो नियोगतस्तुष्यतु । अनलो वा  
मा पापां नियोगतः पुष्णातु दहतु । दहन् मर्त्यलोकान्मोचयत्वित्यर्थः । निमन्त्रणे लो-  
ट् । पुपपुषस्त्रेहेनमोचनपूरणेष्विति क्र्यादिः मोचने द्रष्टव्यः । अनेकार्थत्वाद्वाहे ॥

राघवस्य मतेनाथ लक्ष्मणेनाचितां चिताम् ।

दृष्ट्वा षडक्षिणीकृत्य रामं प्रगदिता वचः ॥ ३५ ॥

राघवस्येत्यादि ॥ अथ राघवस्य मतेनानुज्ञातेन । क्तस्य च वर्तमान इति



षष्ठी । मतिबुद्धिपूजार्थेभ्यश्चेति वर्तमाने क्तः । तस्य वा मतेनानुज्ञया चितामाचितां र-  
चितां दृष्ट्वा प्रदक्षिणीकृत्य सीता रामं प्रगदिता वचो गदितुं प्रवृत्ता ॥

प्रवपाणि वपुर्वह्नौ रामाहं शङ्किता त्वया ।

सर्वे विदन्तु शृण्वन्तु भवन्तः सप्तवङ्गमाः ॥ ३६ ॥

प्रवपाणीत्यादि ॥ येऽत्र सन्निहिता देवादयः ते सर्वे सप्तवङ्गमा वानरैः सह भ-  
वन्तः विदन्तु चेतसा शृण्वन्तु श्रोत्राभ्यां मद्बचनम् । हे राम त्वया दुष्टेति शङ्किता अहं वह्नौ  
वपुः शरीरं प्रवपाणि नियोगतः प्रक्षिपाणि । निमन्त्रणे लोट् । आनि लोडिति णत्वम् ॥

मां दुष्टां ज्वलितवपुः ङुषाण वह्ने

संरक्ष क्षतमलिनां सुहृद्यथा वा ।

एषाहं क्रतुषु वसोर्यथाज्यधारा

त्वां प्राप्ता विधिवदुदीर्णदीप्तिमालम् ॥ ३७ ॥

इति भट्टिकाव्ये तिङन्तकाण्डे लोट्प्रदर्शनो नाम

विंशतितमः सर्गः ॥ २० ॥

मामित्यादि ॥ हे वह्ने यद्यहं दुष्टा तदा ज्वलितवपुः ज्वलितशरीरः सन् ।  
मित्त्वाभावपक्षे रूपम् । ङुषाण देहं मर्त्यलोकात् मोचय । यथा वा क्षतमलिनां विशु-  
द्धां सुहृदिव संरक्ष वा । आमन्त्रणे कामचारकरणे लोट् । एषाहं त्वां विधिवत् सम्य-  
क् प्राप्ता क्रतुषु यज्ञेषु वसोः राज्ञः आज्यधारेव । उदीर्णदीप्तिमालं उद्गतज्वालासमूहं  
त्वामिति ॥

इति भट्टिकाव्यटीकायां जयमङ्गलायां तिङन्तकाण्डं लोट्टिलसितो नाम सप्तमः  
परिच्छेदः । काव्यस्य सीताप्रत्याख्यानं नाम विंशतितमः सर्गः ॥ २० ॥

## एकविंशः सर्गः ।

तः प्रभृति लडमधिकृत्य विलसितमाह । तत्र लिङ्निमित्ते लङ् क्रियातिपत्तौ भवि-  
भूते च हेतुमतोर्लिङ्गित्येवमादिकं लिङो निमित्तं क्रियातिपत्तिश्च । कुतश्चिद्वैगुण्यात्  
क्रियाया अनिष्पत्तिः क्रियातिपत्तिः वैगुण्यं च विधुरप्रत्ययोपनिपातात् सामर्थ्यभावाच्च  
द्रष्टव्यम् ॥

समुत्क्षिप्य ततो वह्निर्मथिलीं राममुक्तवान् ।

काकुत्स्थ इयितां साध्वीं त्वमाशङ्क्षिष्यथाः कथम् ॥ १ ॥

**समुत्क्षिप्येत्यादि ॥** ततोऽनन्तरं मैथिलीं समुत्क्षिप्य हस्ताभ्यामाकाशे धृत्वा वह्निर्देहवान् राममुक्तवान् । हे काकुत्स्थ साध्वीं षतिव्रतामपि द्रयितां असाध्वीति त्वं यदाशङ्किष्यथाः शङ्कितवानसि तत्कथं गार्हितमेतत् न युक्तमाशङ्कितुमित्यर्थः । विभाषा कथमि लिङ् चेति । अत्र कथंशब्दो गर्हायां च लिङो निमित्तं यतस्तत्र गर्हायामित्यनुवर्तते । तस्मिन् लिङ्निमित्ते क्रियातिपत्तौ लङ् भविष्यतीत्यधिक्रियते । अत्रासाधुत्वं क्रियायाः तद्विरुद्धसाधुत्वाभियोगोपनिपातादतिपत्तिर्गम्यते तदेव साधुत्वं दर्शयति ॥

**नाभविष्यदियं शुद्धा यद्यपास्यमहं ततः ।**

**न चैनां पक्षपातो मे धर्मादन्यत्र राघव ॥ २ ॥**

**नेत्यादि ॥** यद्यहमेनां नैवापास्यं नैव रक्षितवान् ततोऽरक्षणादियं शुद्धा नाभविष्यद् न भूता । येनैव मया रक्षिता तेनैवेयं शुद्धेति भावः । हेतुहेतुमतोर्लिङित्यतः हेतुर्हेतुमांश्च लिङो निमित्तम् । तत्र पालनस्य परिशुद्धेश्च हेतुहेतुमत्त्वे लिङ्निमित्ते क्रियातिपत्तौ सत्यां भूते नित्यं लङ् । तत्र वोताप्योरिति विकल्पेनाधिक्रियते । अत्रापालनोपनिपातादतिपत्तिर्गम्यते । तदतिपाताद्धेतुमतोऽपि पक्षपातात् त्वयैवमाचरितमिति चेदाह । हे राघव धर्मादन्यत्र अधर्मे न मे पक्षपातोऽनुरागः ॥

इदानीं सीतारावणयोर्यश्चोष्टितमासीत् तच्चानेनावधार्यं प्रकाशयन्नाह ॥

**अपि तत्ररिपुः सीतां नार्थयिष्यत दुर्मतिः ।**

**क्रूरं जात्ववदिष्यच्च जात्वस्तोष्यच्छ्लयं स्वकाम् ॥ ३ ॥**

**अपीत्यादि ॥** तत्ररिपुः स भवान् रिपुः स रावणः । भवच्छब्दोऽर्थाद्गम्यते तेनेतराभ्योऽपि दृश्यन्त इति त्रल् । अपि बाढं नार्थयिष्यत दुर्मतिः यद्यदुर्मतिरदुष्टचेता अभविष्यन् तदा सीतां बाढं नार्थयिष्यत । भार्या मम भवेति न प्रार्थितवान् । उताप्योः समर्थयोरिति । अत्रापिशब्दो बाढार्थः लिङ्निमित्तं तस्मिन् लिङ्निमित्ते क्रियातिपत्तौ सत्यां भूते नित्यं लङ् । तत्र वोताप्योरिति अनुवर्तते । अत्रार्थनक्रियायाः तद्विरुद्धदुर्मतित्वोपनिपातादतिपत्तिर्गम्यते । अर्थनमर्थः याचनं । तत्करोतीति णिच् । नाहमवकल्पयामि यद्यदुर्मतिरभविष्यत् क्रूरं परुषं जातु कदाचित् नावदिष्यत् नोक्तवान् । श्रियं विभूति स्वकामात्मीयां ईदृशी मे विभूतिरिति नास्तोष्यत् न स्तुतवान् स्तुतवांश्च । जातुयदोर्लिङ् इत्यत्र जातुशब्दोऽनवकृप्तिश्च लिङो निमित्तं तत्राऽनवकृद्ध्यमर्षयोरिति वर्तते । अत्र क्रूराभिधानक्रियाया विभूत्यास्तवनक्रियायाश्च तद्विरुद्धदुर्मतित्वोपनिपातादतिपत्तिः । केचिद्दुष्पिजात्वोरित्येतदुदाहरन्ति तदयुक्तं तस्यालिङ्निमित्तत्वात् ॥

सङ्कल्पं नाकरिष्यच्च तत्रेयं शुद्धमानसा ।

सत्यामर्षमवाप्स्यस्त्वं राम सीतानिवन्धनम् ॥ ४ ॥

सङ्कल्पमित्यादि ॥ तत्रेयं शुभमानसेति नाहमवकल्पयामि यदीयं शुद्धमानसा नाभविष्यत् । तत्र तस्मिन् रावणे इत्थं प्रीयमाणेऽपि सङ्कल्पमभिप्रायमकरिष्यत् कृतवती स्यात् न च कृतवती शुद्धमानसत्वात् । सत्यामर्षमवाप्स्यस्त्वमिति हे राम न मर्षयामि । यद्यशुद्धमानसा अभविष्यत् तदा सीतानिवन्धनं सीताहेतुकम् अमर्षं क्रोधं सत्यसंभूतमवाप्स्यस्त्वं प्राप्तः स्याः नतु सत्यं यतः शुद्धमानसा । अनवकृत्यमर्षयोरकिवृत्तेऽपीत्यत्र अनवकृत्यमर्षयोर्लिङ्निमित्तं तस्मिन् लिङ्निमित्ते क्रियातिपत्तौ भूते वा लृङ् । त्वोताप्योरित्यधिक्रियते । अत्र सङ्कल्पक्रियायाः सत्यामर्षक्रियायाश्च तद्विरुद्धशुद्धमानसत्वोपनिपातादतिपत्तिः ॥

अन्यथास्मिन्वस्तुनि नाहमेवैकः प्रमाणं भवानपि प्रमाणमेवेति दर्शयन्नाह ॥

त्वयाद्रक्ष्यत किं नास्याः शीलं संवसता चिरम् ।

अदर्शिष्यन्त वा चेष्टाः कालेन बहुना न किम् ॥ ५ ॥

त्वयेत्यादि ॥ किं नाम तच्छीलं तच्चरित्रं यदस्याः सीतायाः शीलं चिरं कालं संवसता त्वया नाद्रक्ष्यत नोपलब्धमेव । चेतोधर्मत्वान्नोपलब्धमिति चेत् किं वा नाम चेष्टाः शीलनिवन्धनाः क्रियाः बहुनापि कालेन त्वया नादर्शिष्यन्त न दृष्टा अभूवन् । अपितु दृष्टा एव । किं वृत्ते लृङ्लटाविति किशब्दो विभक्त्यन्तो गर्हा च लिङ्निमित्तं तत्र गर्हायामित्येतदनुवर्तते तस्मिन् लिङ्निमित्ते क्रियातिपत्तौ भूते लृङ् । कर्मण्येव चिण्वदिट् । अत्र शीलानुपलब्धिक्रियायाश्च तद्विरुद्धचिरवासोपनिपातादतिपत्तिर्गम्यते । तथाहि शीलं संवसता ज्ञेयं तच्च कालेन भूयसेति ॥

यावज्जीवमशोचिष्यो नाहास्यश्चेदिदं तमः ।

भानुरप्यपतिष्यत्क्षमामक्षोभिष्यत चेदियम् ॥ ६ ॥

यावदित्यादि ॥ अन्यच्च लोकस्याज्ञानमूलं परगृहोपितेत्येत्प्रवर्तैवापरिशुद्धेत्यज्ञानमुत्पन्नमिदं तमः अज्ञानं यदि त्वं नाहास्यः न त्यक्ष्यसि तदास्या वैलक्षण्येन मरणदवश्यं यावज्जीवमशोचिष्य, शोकमेष्यसि । अतो मयाभिधीयमानः स्वयं च विमृशन् परिशुद्धा हायमित्यवेहि येन न शोचिष्यसि । अत्र भविष्यदज्ञानात्त्यागो हेतुः । यावज्जीवशोचनं हेतुमत् । तयोर्हेतुहेतुमत्त्वे लिङ्निमित्ते क्रियातिपत्तौ सत्यां भविष्यति नित्यं लृङ् । अत्राज्ञानत्यागक्रियायास्तद्विरुद्धोपदेशकत्वमर्षितज्ञानोत्पादनिपन्नादतिपत्तिर्गम्यते । अन्यच्च अभूतवस्तूत्पादकसूचक उत्पातो भवति । न च तथाभूतोऽस्तीति दर्शयन्नाह ।

यदीयमक्षोभिष्यत् दुष्टचित्ताभूत् तदा भानुरपि क्ष्मां पृथ्वीमपतिष्यत् गतोऽभूत् । अत्रापि क्षोभो हेतुः भानुपतनं हेतुमत् तयोर्हेतुहेतुमत्त्वं लिङ्निमित्ते क्रियातिपत्तौ सत्यां भूते लङ् । अत्र क्षोभक्रियायास्तद्विरुद्धाक्षोभोपनिपातादतिपत्तिः ॥

अन्यच्च सत्येन सवित्रा लोकपाला अदुष्टचित्तेषु सन्निधीयन्ते इति दर्शयन्नाह ॥

**समपत्स्यत राजेन्द्र स्त्रैणं यद्यत्र चापलम् ।**

**लोकपाला इहायास्यंस्ततो नामी कलिद्रुहः ॥ ७ ॥**

समेत्यादि ॥ स्त्रीणामिदं स्त्रैणं चापलं चारित्रबन्धनं तदत्र सीतायां हे राजेन्द्र समपत्स्यत सपन्नमभूत् ततः कारणादमी लोकपालाः एवमादयो मूर्तिमन्तः कलिद्रुहः पापस्य द्रोग्धारः इह नायास्यन् नागता अभूवन् । चापलमत्र हेतुः । लोकपालागमनं हेतुमत् । ततो हेतुहेतुमत्त्वे लिङ्निमित्ते क्रियातिपत्तौ सत्यां भूते लङ् । अत्र चापलाचरणक्रियायास्तद्विरुद्धाचापलोपनिपातादतिपत्तिः ॥

अन्यच्च योषित्सामान्येन नेयं द्रष्टव्येति दर्शयन्नाह ॥

**आश्चर्यं यच्चयत्र स्त्री कृच्छ्रे वत्स्यन्मते तव ।**

**त्रासादस्यां विनष्टायां किं किमालप्स्यथाः फलम् ॥ ८ ॥**

आश्चर्यमित्यादि ॥ यच्च यत्र या भवति स्त्री यत्तव कृच्छ्रे मते सङ्कटेऽभिप्राये अवत्स्यत् प्रवृत्तिमती तदाश्चर्यं चित्रमेव वर्तते । नान्येति भावः । चित्रीकरणे चेत्यत्र यच्चयत्रयोरित्यनुवर्तते । यच्चयत्रशब्द उपपदे गम्यमानं चित्रीकरणं लिङ्निमित्तं तस्मिन् लिङ्निमित्ते क्रियातिपत्तौ सत्यां भूते लङ् । अत्र कृच्छ्राभिप्रायानुवर्तनक्रियायास्तस्यां योषिदनुवर्तनं सामर्थ्यभावाद्गम्यते । अन्यच्च स्वभावत एव योषित् कातरा भवति ततश्च परगृहावस्थित्या दुष्टेति क्रोधादहमवक्षिप्तेति त्रासादस्यां विपन्नायां प्रच्छन्नविषयं गतायां संत्यां किमालप्स्यथाः फलं नाहमवकल्पयामि । किं नाम तत्र फलं यदाप्स्यसि नैवेत्यर्थः । अनवकृत्यमर्षयोरकिवृत्तेऽपीत्यत्रापिशब्दात् किवृत्तमनवकृप्तिश्च लिङो निमित्तं तस्मिन् लिङ्निमित्ते क्रियातिपत्तौ सत्यां भविष्यति लङ् । अत्र फलप्राप्तिक्रियायास्तद्वदन्यसामर्थ्यभावान् गम्यते । किमालप्स्यथाः फलमिति पाठान्तरं तदयुक्तं किमालप्स्यथेष्वित्येतस्य लिङ्निमित्तत्वाभावात् ॥

अथवा नाहं दुष्टेत्यवगच्छन्त्या योषितस्त्रास एव नास्ति येन गर्हितं मरणमाचरेदिति दर्शयन्नाह ॥

**यत्र यूञ्चामरिष्यत् स्त्री साध्वसादोपवर्जिता ।**

**तदसूयारतौ लोके तस्या वाच्यास्पदं मृषा ॥ ९ ॥**

यत्रेत्यादि ॥ गर्हितमेतत् यच्च यत्र या भवति स्त्री दोषवर्जिता शुद्धचरित्रापि साध्वसान् पतित्रासादमरिष्यत् मृताभूत् नैवेत्यर्थः । अदुष्टाया साध्वसाभावान् । गर्हायामित्यत्र यच्चयत्रशब्द उपपदं गर्हा च लिङ्निमित्तं तस्मिन् लिङ्निमित्ते क्रियातिपत्तौ सत्यां भूते वा लङ् । अत्र मरणक्रियायास्तद्विरुद्धसाध्वसे परनिपातादतिपत्तिर्गम्यते । यदि हि त्रासात् म्रियेत दोष एव स्यादित्याह । तन्मरणं लोकेऽस्मिन्नसूयारतौ सत्स्वपि गुणेषु दोषाविष्करणपरे तस्या अदुष्टाया योषितः वाच्यास्पदं वचनीयाश्रयं मृषा अलीकमेव दुष्टैवेयम् मृषा अलीकमेव येन प्रच्छन्नमृतेति । यदि मरणमकरिष्यत् मृषावचनीयास्पदमभविष्यत् इति क्रियातिपत्तौ योज्यम् । अन्यथा वाक्यमिदमशरीरकं स्यात् इदमन्त्यानया प्रच्छन्नमरणं नानुष्ठितम् ॥

अमंस्यत भवान् यद्वत्तथैव च पिता तव ।

नागमिष्यद्विमानस्थः साक्षाद्दशरथो नृपः ॥ १० ॥

अमंस्यतेत्यादि ॥ यद्वद्यथा भवानमंस्यत दुष्टेति ज्ञातवान् तथैतद्यदि नान्यथा तदा तव पिता दशरथः साक्षात्प्रत्यक्षो विमानस्थः सन् नागमिष्यत् नागतवान् स्यात् । अत्र दुष्टताभवनं हेतुः दशरथागमनं च हेतुमत् । तयोर्हेतुहेतुमत्त्वे लिङ्निमित्ते क्रियातिपत्तौ सत्यां भूते लङ् । अत्र दुष्टताभवनक्रियायास्तद्विरुद्धा दुष्टत्वोपनिपातादतिपत्तिः ॥

नाकल्पस्यत्सन्निधिं स्थाणुः शूली वृषभवाहनः ।

अन्वभाविष्यतान्येन मैथिली चेत्पतिव्रता ॥ ११ ॥

नाकल्पस्यदित्यादि ॥ मैथिली पतिव्रता सती चेद्यदि त्वत्तोऽन्येनान्वभाविष्यत परिभुक्ताभूत् । चिण्वदिट् । तदायं स्थाणुर्महादेवः शूली वृषभवाहनः व्यक्तचिह्नः सन् सन्निधिं सन्निधानं नाकल्पस्यत् न कृतवान् स्यात् । तासि च क्लृप इति चकारात् स्ये च परस्मैपदे लङ् । अन्यानुभवनं हेतुः स्थाण्वागमनं हेतुमत् । पूर्ववत् क्रियातिपत्तौ लङ् । अत्रान्यानुभवनक्रियायास्तद्विरुद्धानन्यानुभवनोपनिपातादतिपत्तिः ॥

आनन्दयिष्यदागम्य कथं त्वामरविन्दसत् ।

राजेन्द्र विश्वसूर्धाता चारिष्ये सीतया क्षते ॥ १२ ॥

आनन्दयिष्यदित्यादि ॥ हे राजेन्द्र सीतया चारिष्ये क्षते कुत्स्मिने कृते सति एष धाता ब्रह्मा विश्वसूः सर्वस्य जगतः स्रष्टा अरविन्दसत् कमलासनः सन् आगम्य त्वां कथमानन्दयिष्यत् दर्शनाशीर्वादादिभिरानन्दितवान् गर्हितमेतत् । युक्तमागत्यानन्दयितुमित्यर्थः । विभाषा कथमि लिङ् चेति कथं शब्दो गर्हा च लिङ् निमित्तं

तस्मिन् क्रियातिपत्तौ भूते लङ् । अत्रानन्दनक्रियायास्तद्विरुद्धचारित्र्यक्षतोपनिपाता-  
दतिपत्तिः ॥

**प्रणमन् ब्रह्मणा प्रोक्तो राजकाण्डपातस्ततः ।**

**नाशोत्स्यन्मैथिली लोके नाचरिष्यदिदं यदि ॥ १३ ॥**

प्रणमन्नित्यादि ॥ ततोऽनन्तरं राजकाधिपतिः राजसमूहानां पतिः । राजकं  
राजसमूहः । गोत्रोऽक्षेत्यादिना वुञ् । रामः प्रणमन् ब्रह्मणमित्यर्थात् । ब्रह्मणा प्रोक्तः  
मैथिली यदि इदं वह्निप्रवेशनं नाचरिष्यन् नानुष्ठितवती तदा लोके दुराराधे नाशोत्स्य-  
न् न शुद्धाभूत् किन्तु शुद्धा । शुध शौचे दिवादिः । अत्राग्निप्रवेशाचरणं हेतुः अशो-  
धनं च हेतुमत् । तयोर्हेतुहेतुमत्त्वे लिङ्निमित्ते क्रियातिपत्तौ भूते लङ् । अत्राग्निप्रवेशा  
चरणक्रियायास्तद्विरुद्धाचरणोपनिपातादतिपत्तिः ॥

**नामोक्ष्याम वयं शङ्कामिहाधास्यन्न चेद्भवान् ।**

**किं वा चित्रमिदं युक्तं भवान् यदकरिष्यत ॥ १४ ॥**

नेत्यादि ॥ चेद्यदि भवानिह सीतां नाधास्यत् न रोपितवान् । अन्तर्भावितोऽत्र  
ण्यर्थः । तदा वयं किं शुद्धा नेति शङ्का नामोक्ष्याम न मुक्तवन्तः । अस्मिन् वस्तुनि  
अग्निप्रमाणत्वेन लोको गृह्णीयादित्येवमुक्तवान् । अन्यथा ब्रह्मणः सर्ववेदित्वात् कथं  
शङ्का स्यात् । अत्राधानं हेतुः शङ्कात्यागश्च हेतुमान् । अस्मिन् लिङ्निमित्ते क्रियातिपत्तौ  
भूते लङ् । अत्रानादानक्रियायास्तद्विरुद्धाधानोपनिपातादतिपत्तिर्गम्यते । अथवा नाह-  
मवकल्पयामि यदीदं परगृहोषिताया अग्निप्रवेशशोधनं युक्तं न्याय्यं तत् भवान् किं  
चित्रमकरिष्यत् विस्मयनीयं कृतवान् । एवं राज्ञः लोकस्य व्यवस्थार्थं विशेषे प्रवर्तना-  
त् । अनवकूट्यमर्षयोरकिवृत्तेऽपीत्यत्रापिशब्दात् किवृत्तमनवकृत्तिश्च लिङ्निमित्तं त-  
स्मिन् लिङ्निमित्ते क्रियातिपत्तौ भूते लङ् । अत्र चित्रीकरणक्रियाया अतिपत्तिस्तद्वि-  
रुद्धस्याचित्रीकरणस्योपनिपातादतिपत्तिर्गम्यते । यदि भवान् परीक्ष्य सीतायाः परिग्रह-  
णमकरिष्यन् लोकोऽपि तथाकरिष्यत् ॥

प्रधानानुयायित्वाल्लोकस्येति दर्शयन्नाह ॥

**प्रावर्तिष्यन्त चेष्टाश्चेदयाथातथ्यवत्तव ।**

**अनुशास्ये त्वया लोके रामावत्स्यंस्तरां ततः ॥ १५ ॥**

प्रावर्तिष्यन्तेत्यादि ॥ चेद्यदि तव लोकव्यवस्थाकारिणश्चेष्टाः कर्माणि अ-  
याथातथ्यवन्त यथा अज्ञाना असमीक्ष्यकारितया प्रवर्तन्ते तद्वत्प्रावर्तिष्यन्त तथाप्रव-

तनात् त्वया आनुशास्ये व्यवस्थायां स्थाप्ये लोके हे राम ताश्चेष्टा अवत्स्यस्तरां अति-  
शयेन प्रावर्तिष्यन्त न च तव प्रवृत्ताः । अत्र रामचेष्टाप्रवर्तनं हेतुः लोकचेष्टाप्रवर्तनं च  
हेतुमत् । तस्मिन् लिङ्गनिमित्ते क्रियातिपत्तौ भूते भविष्यति लङ् । अत्रापि परीक्ष्य-  
स्वीकरणलक्षणक्रियायास्तद्विरुद्धपरीक्षितोपादानादतिपत्तिः । अथाथातथ्यवदिति वतिप्र-  
त्ययान्तं क्रियाविशेषणम् । यथातथायथापरयोः पर्यायेणेति नञ् पर्यायेण वृद्धिः । प्रा-  
वत्स्यस्तरामिति तिङ्श्रेत्यातिशयिकस्तरः । किमेत्तिङित्याम् । नश्छव्यप्रशानिति रुत्वं  
पूर्वस्यानुस्वारः ॥

**प्रणमन्तं ततो राममुक्तवानिति शङ्करः ।**

**किं नारायणमात्मानं नाभोत्स्यत भवानजम् ॥ १६ ॥**

**प्रणमन्तमित्यादि ॥** ततो ब्रह्मवचनानन्तरं शङ्करो महादेवः वक्ष्यमाणम् वच-  
नं राममुक्तवान् । प्रणमन्तं तमेव शङ्करमित्यर्थान् । किन्नाम तत् यथा आत्मानम् ना-  
रायणमजं नित्यं अस्मिन् प्रादुर्भावे भवान्नाभोत्स्यत न बुद्धवान् । अपि तु तथाविधं कर्म  
कुर्वन् ज्ञातवानेव । अत्र नारायणानवबोधक्रियायाः तद्विरुद्धबोधनोपनिपातादतिपत्तिः ॥  
तदेव दर्शयन्नाह ॥

**कोऽन्योऽकत्स्यदिह प्राणान् दृप्तानां च सुरद्विषाम् ।**

**को वा विश्वजनीनेषु कर्मसु प्राघटिष्यत ॥ १७ ॥**

**क इत्यादि ॥** यदि नारायणो न भवान् तदा तस्मादन्यः को नाम सुरद्विषा-  
राक्षसानां दृप्तानां प्राणानकत्स्यत् छिन्नवान् । कृती च्छेदने । नैव । विश्वजनीनेषु सर्वलो-  
कहितेषु कर्मसु अनुग्रहलक्षणेषु को नाम प्राघटिष्यत चेष्टितवान् । अत्राच्छेदनक्रिया-  
या अघटनक्रियायाश्च तद्विरुद्धच्छेदनघटनोपनिपातादतिपत्तिः । सर्वत्र किवृत्ते लङ्  
लटाविति क्रियातिपत्तौ भूते गर्हायां लङ् ॥

**दैत्यक्षये महाराज यच्च यत्राघटिष्यथाः ।**

**समाप्तिं जातु तत्रापि किं नानेष्यस्त्वमीहितम् ॥ १८ ॥**

**दैत्यक्षय इत्यादि ॥** हे महाराज । नैवेदमवकल्पयामि दैत्यक्षयनिमित्तम् यच्च  
यत्र त्वमघटिष्यथाः यां पुनरात्मनो घटनां करिष्यसि किन्तु पुनः प्रादुर्भावे घटिष्यसे-  
। तत्रापि प्रादुर्भावत्वमीहितं चेष्टितं जातु कदाचित् समाप्तिं सिद्धिं नानेष्यः किं न नेष्य-  
सि । जातुयदोर्लिङ्गिति जातुयच्छब्दौ अनवकृप्तिश्च लिङ्गनिमित्तं तस्मिन् क्रियातिपत्तौ  
भविष्यति नित्यं लङ् । अत्राघटनक्रियायाश्चातिपत्तिः ज्ञानेनोपलब्धभविष्यत्प्रादुर्भावस-  
माप्तिनयनयोस्तद्विरुद्धयोरुपनिपातात् ॥

तातं प्रसाद्य कैकेय्या भरताय प्रपीडितम् ।

सहस्रचक्षुषं रामो निनंसुः परिदृष्टवान् ॥ १९ ॥

तातमित्यादि ॥ तातं दशरथं कैकेय्या प्रपीडितं सन्तर्पितं भरताय भरतार्थं राज्येऽभिषिच्यतामिति प्रसाद्य तद्विषये चित्तकालुष्यं त्याजयित्वा रामः सहस्रचक्षुषं ईन्द्रं परिदृष्टवान् संदृष्टवान् । निनंसुः नन्तुमिच्छुः ॥

प्रेता वरेण शक्रस्य प्राणन्तः कपयस्ततः ।

संजाताः फलिनानन्नरोचिष्णुद्रुमसद्रवः ॥ २० ॥

प्रेता इत्यादि ॥ ततः प्रणामानन्तरं शक्रस्य प्रसन्नस्य वरेण कपयः संग्रामे प्रेताः संग्रामे मृताः प्राणन्तो जीवन्तः संजाताः संवृत्ताः । कीदृशा इत्याह । फलिनः फलवन्तः । फलवर्हाभ्यामिनच् । अत एव नम्राः नमनशीलाः रोचिष्णवः दीपनशीलाः ये द्रुमास्तेषु सद्रवः सदनशीलाः । दाधेद् सीत्यादिना सदे रुः ॥

भ्रमरकुलाकुलोल्बणसुगन्धिपुष्पतरु-

स्तरुणमधूकसम्भवपिशङ्गिततुङ्गशिखः ।

शिखरशिलान्तरालपरिक्रृप्तजलावसरः

सरसफलश्रियं विततान सुवेलगिरिः ॥ २१ ॥

भ्रमरेत्यादि ॥ वरेण च स सुवेलगिरिः सरसां अभिनवां फलश्रियं विभूर्तिं विततान विस्तृतवान् । भ्रमरकुलैराकुला व्याप्ता उल्बणाः सुगन्धयश्च सपुष्पास्तरवो यत्र गिरौ । तरुणानां अभिनवानां मधूकानां यः सम्भवः तेन पिशङ्गितास्तुङ्गाः शिखाः शिखराणि यत्र । शिखरशिलानामन्तरालेषु परिक्रृप्ता जलावसरा जलधारा यत्र । जलमपसरत्येभ्य इति ऋदोरप् ॥

संवाङ्गिः सकुसुमरेणुभिः समीरै-

रानत्रैर्बहुफलधारिभिर्वनान्तैः ।

ऋतोतद्भिर्मधुपटलैश्च वानराणामा-

प्यानो रिपुवधसम्भवः प्रमोदः ॥ २२ ॥

संवाङ्गिरित्यादि ॥ सम्भवत्यस्मादिति सम्भवः । रिपुवधः सम्भवो यस्य प्रमोदस्य स वानराणामाप्यानः वृद्धि गतः । व्यवस्थितविभाषाविज्ञानात् सोपसर्गस्य प्यायतेः पीभावो न भवति । ओदितश्चेति निष्ठानत्वम् । कैराप्यानः समीरैः सकु-



सुमरेणुभिः । संवाद्भिः वहद्भिः । वनान्तैः फलभरभारिभिः । अत एवानञ्जैः । मधुकर-  
पटलैश्चयोतद्भिः मध्वित्यर्थात् ॥

आयान्त्यः स्वफलभरेण भङ्गुरत्वं  
भृङ्गालीनिचयचिता लतास्तरूणाम् ।  
सामोदाः क्षितितलसंस्थितावलोप्या  
भोक्तृणां श्रममुदयं न नीतवत्यः ॥ २३ ॥  
इति भट्टिकाव्ये तिङन्तकाण्डे लङ्प्रदर्शनो नाम  
एकविंशतितमः सर्गः ।

आयान्त्य इत्यादि ॥ तरूणां लताः स्वफलभरेण भङ्गुरत्वं सुभेद्यत्वमायान्त्यः  
गच्छन्त्यः । सामोदाः अत एव भृङ्गालीनिचयचिताः । क्षितितलसंस्थितैरेव अर्धलोपुं  
शक्याः । भोक्तृणां कपीनां श्रमं चित्तकायक्लेशं उदयं वृद्धिं न नीतवत्यः । विनीतवत्य  
इति पाठान्तरम् । उत्पूर्वादयतेः कर्तर्यञ् । वृद्धिमुपगच्छन्तं श्रममपनीतवत्य इत्यर्थः ॥  
इति भट्टिकाव्यटीकायां जयमङ्गलायां तिङन्तकाण्डे लङ्प्रविलसितो नामाष्टमः परिच्छेदः ।  
काव्यस्य सीतासंशोधनं नाम एकविंशः सर्गः ॥

## द्वाविंशः सर्गः ।

इतः प्रभृति लुटमधिकृत्य विलसितमाह तत्र भविष्यदनद्यतने लुट् ॥

ततो रामो हनूमन्तमुक्तवान् हृष्टमानसम् ।

अयोध्यां श्वः प्रयातासि कपे भरतपालिताम् ॥ १ ॥

तत इत्यादि ॥ ततः सीतासंशोधनानन्तरं रामो हनूमन्तं तुष्टमानसं स्वामिका-  
र्यस्य निष्पादितत्वात् उक्तवान् । हे कपे श्वोदिने अयोध्या भरतपालितां प्रयातासि ग-  
न्तासि । तासस्त्योर्लोपः ॥

गाधितासे नभो भूयः स्फुटन् मेघघटावलि ।

ईक्षितासेऽम्भसां पत्युः पयः शिशिरशीकरम् ॥ २ ॥

गाधितास इत्यादि ॥ भूयः पुनरपि नभः गाधितासे प्रस्थातासे । गाधृप्रतिष्ठालि-

प्सयोरित्यनुदात्तेत् । लद्गमनवातात् स्फुटन्त्यः खण्डशो भवन्त्यः मेघघटा मेघपङ्क-  
यो यत्र नभसि । अम्भसां पत्युः समुद्रस्य पयः शिशिरशीकरं ईक्षितासे द्रष्टासि ॥

सेवितासे प्लवङ्ग त्वं महेन्द्राद्रेरधित्यकाः ।

व्युत्क्रान्तवर्त्मनो भानोः सहज्योत्स्नाकुमुद्वतीः ॥ ३ ॥

सेवितास इत्यादि ॥ हे प्लवङ्ग भानोरादित्यस्य व्युत्क्रान्तवर्त्मनः अत्युच्च-  
त्वादतिक्रान्तमार्गस्य महेन्द्राद्रेः अधित्यकाः उपरिभागान् । कुमुद्वतीः विद्यमानकुमुदाः ।  
सह ज्योत्स्नया पश्चाद्विशेषणसमासः । सहज्योत्स्ना वा कुमुद्वत्यः कुमुदाकरा यासु  
अधित्यकासु तास्त्वं सेवितासे अनुभवितासि । प्लवं गच्छतीति खच् । प्लवंगतीति  
कर्तरि अच् वा । उखउखीत्यत्र वगिः पठ्यते ॥

चन्दनद्रुमसंछन्ना निराकृतहिमश्रथाः ।

दर्शितारस्त्वया ताश्च मलयोपत्यकाः शुभाः ॥ ४ ॥

चन्दनेत्यादि ॥ ताश्च पूर्वं दृष्टाः मलयोपत्यकाः मलयासन्नाः भुवः शुभाः चन्द-  
नद्रुमसंछन्नत्वात् । निराकृतहिमश्रथाः तिरस्कृतचन्द्राः । त्वया दर्शितारः श्वो द्रष्ट-  
व्याः । कर्मणि लुट् । चिण्वदिट् चेति सकारलोपः । हिमं श्रधाति मुञ्चतीति हि-  
मश्रथः चन्द्रः । अन्थसेचनप्रतिहर्षयोरिति कर्मण्यण् । अवोदैधेत्यादिना अनुनासिक-  
लोपो निपात्यते ॥

प्रतन्व्यः कोमला विन्ध्ये सहितारः स्यदं न ते ।

लतास्तबकशालिन्यो मधुलेहिकुलाकुलाः ॥ ५ ॥

प्रतन्व्य इत्यादि ॥ विन्ध्ये लतास्तबकशालिन्यः सकुसुमस्तबकोपेताः मधुले-  
हिकुलाकुलाः भ्रमरकुलसङ्कुलाः प्रतनुत्वात् कोमलत्वाच्च । गच्छतस्ते तव स्यदं जवं न  
सहितारः न सहिष्यन्ते । स्यदो जव इत्यनुनासिकलोपो निपात्यते ॥

द्रष्टासि प्रीतिमानारात् सखिभिः सह सेविताम् ।

सपक्षपातं किष्किन्धां पूर्वक्रीडां स्मरन् मुहुः ॥ ६ ॥

द्रष्टासीत्यादि ॥ किष्किन्धां च आरात् नातिदूरे द्रष्टासि । प्रीतिमान् जातप्री-  
तिः सन् सखिभिर्मित्रैः सह सेवितां अनुभूतां एवं च कृत्वा पूर्वक्रीडां स्मरन् मुहुः । शे-  
षत्वेन विवक्षितत्वात् षष्ठी न भवति । सपक्षपातं सानुरागमिति क्रियाविशेषणम् ॥

त्वया सन्दर्शितारौ ते माल्यवदण्डकावने ।

उपद्रुतंश्चिरं द्वन्दैर्ययोः क्लिशितवानहम् ॥ ७ ॥

त्वयेत्यादि ॥ मात्थवान् पर्वतः दण्डकावनं दण्डकेति नामारण्यं ते त्वया स-  
न्दर्शितारौ । कर्मणि लुट् । ययोर्मात्थ्यन्नदण्डकावनयोः व्यवस्थितैः द्वन्द्वैः सीतावियोग-  
दुःखैः चिरमुपद्रुतोऽभिभूतः सन् अहं क्लिशितवान् पीडामनुभूतवान् । क्लिशः कत्वानि-  
ष्टयोरितीट् । मृडमृदेत्यादिना कित्त्वम् ॥

आप्तारौ भवता रम्यावाश्रमौ हरिणाकुलौ ।

पुण्योदकद्विजाकीर्णौ सुतीक्ष्णशरभङ्गयोः ॥ ८ ॥

आप्तारावित्यादि ॥ सुतीक्ष्णशरभङ्गयो रम्यावाश्रमौ हरिणाकुलौ पुण्यैरुद-  
कैर्द्विजैः पक्षिभिश्चाकीर्णौ भवता आप्तारौ प्राप्तव्यौ ॥

अतिक्रान्ता त्वया रम्यं दुःखमत्रेस्तपोवनम् ।

पवित्रचित्रकूटेऽद्रौ त्वं स्थातासि कुतूहलात् ॥ ९ ॥

अतिक्रान्तेत्यादि ॥ अत्रेश्च तपोवनं रम्यत्वात् त्वया दुःखमतिक्रान्ता अति-  
क्रमितव्यम् । चित्रकूटे चाद्रौ पवित्रे पुण्ये कुतूहलात् त्वं स्थातासि ॥

ततः परं भरद्वाजो भवता दर्शिता मुनिः ।

द्रष्टारश्च जनाः पुण्या यामुनाम्बुक्षतांहसः ॥ १० ॥

तत इत्यादि ॥ ततः चित्रकूटात्परं गच्छता भवता भरद्वाजो मुनिर्दर्शिता द्रष्ट-  
व्यः । जनाश्च पुण्याः यमुनाम्बुक्षतांहसः यमुनाजलस्य स्नानात्पानाच्च क्षपितपापाः द्र-  
ष्टारो द्रष्टव्या वा । चिण्वदिट् च ॥

स्यन्त्वा स्यन्त्वा दिवः शम्भोर्मुग्धिं स्कन्त्वा भुवं गताम् ।

गाहितासेऽथ पुण्यस्य गङ्गां मूर्तिमिव द्रुताम् ॥ ११ ॥

स्यन्त्वेत्यादि ॥ अथानन्तरं या गङ्गा दिवः स्यन्त्वा स्यन्त्वा स्रुत्वा स्रुत्वा ।  
आभीक्ष्ण्ये णमुल्चेति चकारान् क्त्वा च । आभीक्ष्ण्ये च द्वे भवतः । शम्भोर्मुग्धिं  
स्कन्त्वा गत्वा । क्षिति गता । कित्त्वस्कन्दिदस्यन्दोरित्यनुनासिकलोपप्रतिषेधः । तां पुण्यस्य  
मूर्तिमिव द्रुतां गाहितासे स्नातुम् विलोडितासि ॥

तमसाया महानीलपाषाणसदृशत्विषः ।

वनान्तान् बहु मन्तासे नागराक्रीडशाखिनः ॥ १२ ॥

तमसाया इत्यादि ॥ तमसायाश्च नद्याः वनान्तान् वनोपकण्ठान् । महानी-  
लमणेस्तुल्यत्विषोऽतिनीलत्वात् । नागराणां आक्रीडो रन्तव्यं तच्छाखिनः बहु मन्तासे  
स्नाहितासे ॥

नगरस्त्रीस्तनन्यस्तधौतकुङ्कुमपिञ्जराम् ।

विलोक्य सरयूं रम्यां गन्तार्योध्या त्वया पुरी ॥ १३ ॥

नगरेत्यादि ॥ नगरस्त्रियः अयोध्यास्त्रियः तासां स्तनेषु यत्पूर्वन्यस्तं पञ्चाद्वौतं कुङ्कुमं तेन पिञ्जरां कपिशां अत एव रम्यां सरयूं विलोक्य अयोध्या पुरी त्वया गन्ता गन्तव्या ॥

आनन्दितारस्त्वां दृष्ट्वा प्रष्टारश्चावयोः शिवम् ।

मातरः सह मैथिल्या तोष्टा च भरतः परम् ॥ १४ ॥

आनन्दितार इत्यादि ॥ अयोध्यायां च त्वां दृष्ट्वा मातरः कौसल्याद्याः आनन्दितारः आनन्दिष्यन्ति । आवयोश्च रामलक्ष्मणयोः सह मैथिल्या शिवं कल्याणं प्रष्टारः प्रश्नं करिष्यन्ति । भरतश्च श्रुत्वा परमत्यर्थं तोष्टा प्रीतिं कर्ता । आमन्त्रितार इति पाठान्तरम् । तत्रानित्यण्यन्ता इति दर्शनं तेषां णिञ् न भवति । अन्यथा णेरनिटीति णिलोपो न प्राप्नोति । ततश्चामन्त्रयितार इति स्यात् । अथवा आमन्त्रणमामन्त्र इति घञन्तादान्तारे सर्वप्रातिपदिकेभ्य इति क्विप् । तदन्तात्तासेरिट् । अतो लोपे च रूपम् । सह मैथिल्योरिति पाठान्तरम् । तत्रापि बहुव्रीहौ नद्युतश्चेति कप् न भवति समासान्तविधिरनित्य इति कृत्वा ॥

आख्यातासि हतं शत्रुमभिषिक्तं विभीषणम् ।

सुग्रीवं चार्जितं मित्रं सर्वांश्चागामुकान् द्रुतम् ॥ १५ ॥

आख्यातासीत्यादि ॥ हतं शत्रुं रावणं लङ्कायामभिषिक्तं विभीषणं अर्जितं मित्रं च सुग्रीवं विशिष्टमाख्यातासि कथयितासि । सर्वांश्चास्मान् द्रुतमागामुकान् आगमनशीलान् ॥

गन्तारः परमां प्रीतिं पौराः श्रुत्वा वचस्तव ।

ज्ञात्वैतत्सम्मुखीनश्च समेता भरतो ध्रुवम् ॥ १६ ॥

गन्तार इत्यादि ॥ त्वद्वचनं श्रुत्वा पौराः पौरजनाः परमां प्रीतिं गन्तारो गमिष्यन्ति । एतन्मदागमनवृत्तान्तं श्रुत्वा सम्मुखीनः प्रतिबिम्बाश्रय इव सम्मुखो भूत्वा मामेवागमिष्यति भरतो ध्रुवमसंशयम् ॥

गते त्वयि पथानेन वयमप्यंहितास्महे ।

लब्धाहेऽहं धृतिं प्राप्ते भूयो भवति सम्मुखे ॥ १७ ॥

गत इत्यादि ॥ त्वयि पथा अनेन मयाभिहितेन गते वयमपि अंहितास्महे प्रया-

तास्मः । अहिगतौ । भूयश्च पुनरपि भवति त्वयि सम्मुखे प्राप्ते धृतिमहं लब्धाहे प्रा-  
प्तोस्मि । ह एतीति तासिःसकारस्य हकारः ॥

गते तस्मिन् गृहीतार्थे रामः सुग्रीवराक्षसौ ।

उक्तवान् श्वोऽभिगन्तास्थो युवां सह मया पुरम् ॥ १८ ॥

गते तस्मिन्नित्यादि ॥ तस्मिन् हनूमति गृहीतार्थे अवगतसन्देशार्थे गते स-  
ति रामः सुग्रीवराक्षसावुक्तवान् । युवां मया सह श्वो दिने अभिगन्तास्थः पुरमयोर्ध्यां  
गमिष्यथः ॥

द्रष्टास्थस्तत्र तिस्रो मे मातृस्तुष्टान्तरात्मनः ।

आत्यन्तीनं सखित्वं च प्राप्तास्थो भरताश्रयम् ॥ १९ ॥

द्रष्टास्थ इत्यादि ॥ तत्र च पुनः पुर्यां नोऽस्माकं तिस्रो मातृः कौशल्याद्या ।  
स्वस्त्रादित्वान्न डीप् । त्रसि प्रथमयोः पूर्वसवर्णदीर्घत्वम् । तुष्टान्तरात्मनः हृष्टमानसः द्र-  
ष्टास्थः । भरताश्रयं च भरतनिबन्धनं च सखित्वं मित्रत्वं आत्यन्तीनं अत्यन्तं ग्रामीत्य-  
स्मिन्नर्थे अवारपारेत्यादिनां खः । प्राप्तास्थः लब्धासाथे ॥

नैवं विरहदुःखेन वयं व्याघानितास्महे ।

श्रमोऽनुभविता नैवं भवद्भ्यां च वियोगजः ॥ २० ॥

एवं युवां मम प्रीत्यै कल्पास्थः कपिराक्षसौ ।

गन्तुं प्रयतितासाथे प्रातः सह मया यदि ॥ २१ ॥

नैवमित्यादि श्लोकद्वयम् ॥ हे कपिराक्षसौ प्रातर्मया सह गन्तुं यदि प्रय-  
तितासाथे यत्नं कर्तास्थः । एवं सति युष्मद्विरहदुःखेन वयं न व्याघानितास्महे न पी-  
डिता भवितास्मः । कर्मणि लुट् । चिण्वदिट् । संयोजितास्मह इति पाठान्तरम् । न  
संयोजिता भवितास्मः । युजेर्ण्यन्तस्य चिण्वदिट् । इटोऽसिद्धत्वात् णेरनिटीति णिलो-  
पः । भवद्भ्यां च वियोगजः श्रमः खेदो नानुभविता । अत्रापि चिण्वदिट् । एवं मम प्री-  
त्यै युवां कल्पास्थः सम्पादितास्थः । लुटि च क्लृप इति तडभावपक्षः । तासि च क्लृप इ-  
तीट्प्रतिषेधः । क्लृपि सम्पद्यमाने चतुर्थी ॥

उक्तवन्तौ ततो रामं वचः पौलस्त्यवानरौ ।

अनुग्रहोऽयं काकुत्स्थ गन्तास्वो यत्त्वया सह ॥ २२ ॥

उक्तवन्तावित्यादि ॥ ततोऽनन्तरं पौलस्त्यवानरौ विभीषणसुग्रीवौ रामं व-  
च उक्तवन्तौ । हे काकुत्स्थ त्वया सह यदावां गन्तास्वः गमिष्यावः अयमनुग्रहः प्र-  
साद इति ॥

अनुमन्तास्वहे नावां भवन्तं विरहं त्वया ।

अपि प्राप्य सुरेन्द्रत्वं किं नु प्रत्तं त्वयास्पदम् ॥ २३ ॥

अनुमन्तास्वहे इत्यादि ॥ किं च सुरेन्द्रत्वं देवेन्द्रत्वं प्राप्तावप्यावां त्वया सह भवन्तमुत्पद्यमानं विरहं वियोगं नानुमन्तास्वहे किं पुनस्त्वया प्रत्तं दत्तम् । अच उपसर्गात्तः । आस्पदं राज्यं प्राप्तवन्तौ । अत्र सुतरामेव त्वया सह वियोगो न युज्यते । भवन्तं विरहमिति वर्तमानकालः नानुमन्तास्वहे इति भविष्यत्कालेन सम्बध्यमानः साधुर्भवति । धातुसम्बन्धे प्रत्यया इति । एतावद्बहुवचनसितम् ॥

अथ सर्गभङ्गार्थं छन्दोऽन्तरेण तच्छेषभूतमर्थवशात् प्रकीर्णकक्रियाविलसितं दर्शयन्नाह ॥

ततः कथाभिः समतीत्य दोषामारुह्य सैन्यैः सह पुष्पकं ते ।

सम्प्रस्थिता वेगवशाद्गाथं प्रक्षोभयन्तः सलिलं पयोधेः ॥२४॥

तत्त इत्यादि ॥ कथाभिरनन्तरोक्ताभिः दोषां रात्रि समतीत्य प्रेरयित्वा ततोऽन्तरं ते रामादयः पुष्पकं विमानमारुह्य सैन्यैः सह अयोध्यां यातुं सम्प्रस्थिताः । पयोधेः सलिलमगावमक्षोभ्यमपि वेगवशात् प्रक्षोभयन्तः ॥

सेतुं महेन्द्रं मलयं सविन्ध्यं समाल्यवन्तं गिरिमृष्यमूकम् ।

सदण्डकारण्यवतीं च पम्पां रामः प्रियायाः कथयन् जगाम २५

सेतुमित्यादि ॥ एष सेतुस्त्वदर्धे मया कारितः । एते च महेन्द्रादयः । इत्यादि प्रियायाः सीतायाः कथयन् जगाम । अयोध्याभिमुखं गतवान् ॥

एते ते मुनिजनमण्डिता दिगन्ताः

शैलोऽयं लुलितवनः स चित्रकूटः ।

गङ्गेयं सुतनु विशालतीररम्या

मैथिल्या रघुतनयो दिशन्ननन्द ॥ २६ ॥

एते इत्यादि ॥ शोभना तनुः शरीरं यस्याः सा त्वं हे सुतनु । क्वचिदुकारान्तमपि स्त्रियः प्रोक्तमिति वचनान् नदीसंज्ञकत्वात् सम्बुद्धिह्रस्वत्वम् । कृषिचमितनिसर्जिमज्जिभ्य इत्यौणादिकस्तनुशब्दः । एते दिगन्ताः मुनिजनैस्तन्निवासिभिर्मण्डिताः भूषिताः । अयं स चित्रकूटः यत्र भरतेनागम्य दृष्टोऽस्मि । लुलितवनोऽस्मद्वेगवशात् । इयं च गङ्गा विशालतीरतया रम्या । एवं मैथिल्या दिशन् कथयन् ननन्द मुदितः ॥

शिञ्जानभ्रमरकुलाकुलाग्रपुष्पाः

शीताम्भः प्रविलयसंघ्वाभिलीनाः ।

एते ते सुतनु पुरीजनोपभोग्या

दृश्यन्ते नयनमनोरमा वनान्ताः ॥ २७ ॥

शिञ्जानेत्यादि ॥ हे सुतनु । एते वनान्ताः पुर्या दृश्यन्ते । शिञ्जानैः कूजद्वि  
भ्रमरकुलैः आकुलाग्राणि पुष्पाणि येषां वनान्तानाम् । प्रविलीयतेऽस्मिन्निति प्रविलयः ।  
एरच् । निमिलीभ्यां खलचोः प्रतिषेधो वक्तव्यः । विभाषा लीयतेरित्यात्वं न भवति ।  
शीताम्भसः प्रविलयः कुल्या तेन यः संघ्वाः स्नापना तेनाभिलीना. कुल्यया मिच्यमान-  
मूलत्वात् । अत एव नयनमनोरमाः । रमयतीति कर्तर्यच् । पश्चात् षष्ठीसमासः । एवं  
च पुरीजनानामयोध्यानिवासिनां उपभोग्याः ॥

स्थानं नः पूर्वजानामियमधिकमसौ प्रेयसी पूरयोध्या

दूरादालोक्यते या हुतविविधहविः प्रीणिताशेषदेवा ।

सोऽयं देशो रुदन्तं पुरजनमखिलं यत्र हित्वा प्रयातौ

आवां सीते वनान्तं सह धृतधृतिना लक्ष्मणेन क्षपान्ते ॥ २८ ॥

स्थानं न इत्यादि ॥ हे सीते । असौ पुरी नोऽस्माकं पूर्वजानां स्थानमधिकं  
अतएव च प्रेयसी प्रियतमा । दूरादालोक्यते उच्चप्रासादयोगात् । या हुतैर्विविधैर्हवि-  
र्भिराज्यादिभिः प्रीणिता अशेषदेवा यत्र देशे । पुरजनमखिलं समस्तं रुदन्तं क्षपान्ते  
उषसि हित्वा त्यक्त्वा छलेन आवां वनान्तं प्रयातौ सोऽयं देशः । सह लक्ष्मणेन धृतधृ-  
तिना धृतसौमनस्येन ॥

तूर्याणामथ निःस्वनेन सकलं लोकं समापूरयन्

विक्रान्तैः करिणां गिरीन्द्रसदृशां क्षमां कम्पयन् सर्वतः ।

सानन्दाश्रुविलोचनः प्रकृतिभिः सार्धं सहान्तःपुरः

सम्प्राप्तो भरतः समारुतिरलं नम्रः समं मातृभिः ॥ २९ ॥

तूर्याणामित्यादि ॥ अथानन्तरं भरतो हनूमतः समुपलब्धरामवृत्तान्तत्वात्  
सानन्दाश्रुविलोचनः सानन्दाश्रुणी विलोचने यस्य तथाभूतः । प्रकृतिभिः अमात्यादि-  
भिः सार्धं । सहान्तःपुरः अन्तःपुरेण समम् । मातृभिः कौशल्यादिभिः सह मातृ-  
भिः हनूमता च सह । अयं नम्रः अनुद्धतः समीपं मे नाथ आगत इति । तूर्याणां निःस्व-

नेन सकलं लोकं मार्गप्राप्तं समापूरयन् व्याप्नुवन् । करिणां च गिरीन्द्रसदृशाम् । त्य-  
दादिषु दृश इति चकारान् क्विन् । विक्रान्तै पादन्यासैः क्ष्मं कम्पयन् सर्वतो विधू-  
नयन् । अर्तिह्वीत्यादिना युक् । सम्प्राप्त रामसमीपमित्यर्थः ॥

अथ ससम्भ्रमपौरजनावृतो भरतपाणिधृतोज्ज्वलचामरः ।

गुरुजनद्विजबन्धभिनन्दितः प्रविशति स्म पुरं रघुनन्दनः ॥ ३० ॥

अथेत्यादि ॥ अथ भरतसम्प्राप्त्यनन्तरं रघुनन्दनो रामः ससम्भ्रमेण सादरेण  
सहर्षेण पौरजनेनावृतः । भरतपाणिना धृतमुज्ज्वलं चामरं यस्य । गुरुजनेन द्विजैर्ब-  
न्दिभिश्च स्तुतिपाठकैरभिनन्दिहोऽभिष्टुतः सन् पुरमयोध्यां प्रविशति स्म प्रविष्टः ॥

प्रविधाय धृतिं परां जनानां युवराजं भरतं ततोऽभिषिच्य ।

जघटे तुरगाध्वरेण यष्टुं कृतसम्भारविधिः पतिः प्रजानाम् ॥ ३१ ॥

प्रविधायेत्यादि ॥ प्रविश्य च पुरं प्रजानां पती रामः जनानां धृतिं प्रीतिरूप-  
चेनोवृत्तिं परामुत्कृष्टां प्रविधाय कृत्वा भरतं च युवराजमभिषिच्य ततोऽनन्तरम् तुरगा-  
ध्वरेणाश्रमेधेन यष्टुं जघटे चेष्टितवान् । कृतसम्भारविधिं संभ्रियत इति सम्भारः द्र-  
व्यगण इत्यर्थः । कृतोऽनुष्ठितः सम्भारस्य विधिरितिकर्तव्यतालक्षणो येन स इति ॥

नायकाभ्युदयान्तं महाकाव्यमिति परिसमापय्य तत्र जयमिच्छता अस्मिन्नादर-  
कर्तव्य इति दर्शयन्नाह ॥

इदमधिगतमुक्तिमार्गचित्रं विवदिपतां वदतां च सन्निबन्धात् ।

जनयति विजयं सदा जनानां युधि सुसमाहितमैश्वरं यथास्त्रम् ३२

इदमित्यादि ॥ इदं महाकाव्यम् । उक्तेर्वचनस्य यो मार्गः पन्थाः सुसंस्कृतश-  
ब्दलक्षण प्रपञ्चितः तेन चित्रं विस्मयनीयम् । सुसमाहितं अलङ्कारयुक्तम् । अधिगतं  
परिज्ञातं सज्जनानां विवदिपतां वक्तुमिच्छतां वदतां च वक्तुं प्रवर्तमानानां सदा वि-  
जयं जनयति । सन्निबन्धात् शोभनबन्धात्कारणात् । यथास्त्रमैश्वरं पाशुपतम् । अधिग-  
तमुक्तिमार्गः अधिगतः प्राप्तः प्रज्ञातो मोचनमार्गः क्षेपणमार्गो येन । चित्रं नानावर्णकेन  
चित्रितत्वान् । सुसमाहितं युधि संग्रामे विजयं विदधाति तद्वत् ॥

तस्मादादरः कर्तव्य इति तत्रापि य एव व्याकरणमधीतवान् तस्यैवात्रादरो युक्त  
इति दर्शयन्नाह ॥

दीपतुल्यः प्रबन्धोऽयं शब्दलक्षणचक्षुषाम् ।

हस्तामर्ष इवान्धानां भवेद् व्याकरणादृते ॥ ३३ ॥



दीपतुल्य इत्यादि ॥ अयं प्रबन्धो महाकाव्यसंज्ञक । प्रबध्यते विरच्यते इ-  
ति कृत्वा । शब्दलक्षणमेव चक्षुर्येषा-तेषां दीपतुल्य । अत एवैतत्काव्याधिगमान् स्वात-  
न्त्र्येणान्यानपि शब्दात् प्रयोक्तुं क्षमत्वात् । व्याकरणादृते विना हस्तामर्ष इवान्धाना  
हस्तामर्ष इवावबोधः यथा अन्धानां हस्तेन घटपटादिवत् । स्वपरामृश्यसंस्थानमात्रपरि-  
ज्ञानं यथावस्थितस्वरूपपरिज्ञानं एवमनधीतव्याकरणानां न शब्दस्वरूपपरिज्ञानं अन्यच्च  
शब्दश्रवणात् ततश्च तस्वरूपापरिज्ञानात् कुतोऽप्यन्यशब्दप्रयोग इति ॥

एव च कृत्वा विदुषोऽनुरुध्यमानेन मयेदं काव्यं कृतमिति दर्शयन्नाह ॥

व्याख्यागम्यमिदं काव्यमुत्सवः सुधियामलम् ।

हता दुर्मेधसश्चास्मिन् विद्वत्प्रियतया मया ॥ ३४ ॥

व्याख्यागम्यमित्यादि ॥ व्याख्यागम्यं व्याख्यानाद्विना बोद्धुं न शक्यते ।  
किमर्थमीदृशं कृतमिति चेत् उत्सवः सुधियामलं शास्त्रे क्षुण्णबुद्धीनां परं प्रमोदो जायते ।  
एवं च सत्यस्मिन् काव्ये विषयभूतदुर्मेधसो व्याकरणत्राह्याः मया हताः नानुगृहीता ।  
तस्माद्विद्वत्प्रियतया विद्वांसः प्रिया यस्य मम विद्वत्प्रिय तद्भावस्तत्ता तथा हेतुभूतयेति ॥

यत्रेदं काव्यं कृतं तद्दर्शयन्नाह ॥

काव्यमिदं विहितं मया वलभ्यां श्रीधरसेननरेन्द्रपाटितायाम् ।

कीर्तिरतो भवतान्नृपस्य तस्य प्रेमकरः क्षितिपो यतः प्रजानाम् ३५

इति भट्टिकाव्ये द्वाविंशतितमः सर्गः ॥

समाप्तश्चायं भट्टिकाव्यग्रन्थः ॥

काव्यमित्यादि ॥ मयेदं काव्यं विहितं कृतम् । श्रीधरसूनुना नरेन्द्रनाम्ना नृ-  
पेण पालितायां रक्षितायां वलभ्यां वलभीनामपुर्याम् । अत एव काव्यविधानाय या की-  
र्तिः सा तस्यैव राज्ञो भवतात् । आशिषि तातङ् । यतः प्रजानां प्रेमकरः प्रेमानुकलः ।  
आनुलोम्ये टः ॥

इति वलभीवास्तव्यस्य श्रीस्वामिसूनोर्भट्टमहात्राह्वणस्य महावैयाकरणस्य कृतौ गव-  
णवधे महातिडन्तकाण्डे लुङ्घिलसितनाम्नो नवमपरिच्छेदस्य जटीश्वरो जयदेवो जयम-  
ङ्गल इति च नामभिस्त्रिभिः सुप्रसिद्धस्य अनेकशास्त्रव्याख्यानकृतौ टीकाया काव्यस्या-  
योध्याप्रत्यागमनं नाम द्वाविंशः सर्गः ॥

जयमङ्गलकृता टीका समाप्ता ॥

